

॥ श्रीः ॥

समर्पणम् ।

दिव्ये सौगतदीप्तदावपतिते श्रौताख्यधर्मद्रुमे
यस्तं शङ्करमस्करीन्द्रजलमुग्रूपो हरक्षत्पुरा ।
योऽनन्यान्भजकान्फलत्यविरतं चिन्तामणिः केवल-
स्तस्य श्रीकमलेश्वरस्य चरणे भृङ्गायते वामनः ॥ १ ॥
दत्तात्रेय-विरूपाक्ष-वैद्यनाथमुनीन्क्रमात् ।
वन्दे व्याकरण-न्याय-मीमांसाशास्त्रसद्गुरुन् ॥ २ ॥
पितृकल्पो मम भ्राता दत्तात्रेयोऽतिवत्सलः ।
गङ्गाजलान्तरङ्गा च सत्यभामा प्रजावती ॥ ३ ॥
स्वाहाहविर्भुजौ किं नु ब्रह्मवर्चसभास्वरौ ।
आहिताग्नी सदाचारौ तथा तौ सोमपीथिनौ ॥ ४ ॥
सत्त्वश्रद्धागुणौ मूर्तौ छायेवाऽन्योन्यसंश्रयौ ।
तावहं दम्पती नौमि धियो नैर्मल्यसिद्धये ॥ ५ ॥
श्रीजानकीरामचन्द्रकृपातः कमलेश्वरे ।
वामनेनार्प्यते दर्शपूर्णमासप्रकाशकः ॥ ६ ॥

॥ श्रीशंकरः शरणम् ॥

समुपजोषमद्य प्राकाश्यं नीयते दर्शपूर्णमासप्रकाशः स्वोपज्ञः पण्डित-
वरेण्यैश्चलुकितव्याकरणमीमांसापाथोभिरस्मत्प्रियसुहृद्भिर्मामांसाशिरोमणिभिः
किञ्चिद्वेकराख्यवामनशास्त्रिभिरिति यत्सत्यमधिरोहामः परां किल काष्ठा-
मानन्दस्य ।

तथा तथा किल सोऽयं प्रकाशयति प्रबन्धो दार्शपौर्णमासिकान् मन्त्र-
व्यदेवतादिकान् पदार्थानध्येतृणामनुशीलयितृणां च, यथा यथा मुहुर्मुहुः
पापठ्यतेऽनुशील्यते च । नैकोऽपि तथाविधो विषयोऽवशिष्यते दर्शपूर्णमास-
योर्योऽत्र मीमांसाप्रयोगशास्त्रैकवाक्यताप्रदर्शनपुरःसरं यथासंप्रदायं विमृश्य
साधकबाधकप्रमाणजातानि न मीमांसितो ग्रन्थकृता, यश्च पक्षप्रतिपक्षपरिग्रह-
पूर्वकं विमृश्य न निर्धारितः । इति नैतत्परोक्षं प्रेक्षावताम् । यद्यपि नाऽऽव-
श्यकं निसर्गत एव हृदयंगमविषयभासुरस्यास्य प्रबन्धस्य प्रास्ताविकवि-
खनं तथाऽपि समुदाचारः प्रतिपत्तव्य इति किञ्चिदिव प्ररतूयते प्रबन्धेऽस्मिन्-
तदेवापूर्वतामाचष्टे यत्—अद्य यावदुपलब्धेषु श्रौतनिबन्धेष्वप्रतिपादिते दर्शपूर्णमा-
साप्रयोगशास्त्रयोः संवादफलको विचारः प्रादुर्भावितः ।

अत्र केचित्प्रत्यवतिष्ठन्ते—ननु भोः कुतोऽयमाटोपः प्र-
यावता दर्शपूर्णमासादीनि श्रौतानि कर्माणि महान्तमाया-
नानि शुभानेवोदकान् प्रसुवीरन्, न पुनरननुष्ठीयमाना-
योऽयं यदनुष्ठीयन्ते कर्माणि, शुभोदकमनाकाङ्क्ष-
परिजह्युः श्रौतानि कर्माणि, न पुनस्ततो मनाग-
नैतन्मनोज्ञम्—एतावता पूर्वपक्षिभि-

नास्तीति ननु प्रतिपिपादयिषितोऽशः ।
परःशतानि प्रमाणवचनानि अग्न्या-
नामवश्यानुष्ठेयत्वरूपं नित्यत्वमक-
ष्यन्ति । तथा हि “ नानाहितादि-
“ यावज्जीवं दर्शपूर्णमासाभ्यां
इत्यादीनि वचांसि वीप्सन्ति ।

रूपमैवाकरणे प्रत्यवायजनकत्वं बोधयन्ति । नित्यत्वं नैमित्तिकत्वं चावश्यानुष्ठे-
यत्वरूपं परिष्क्रियमाणं फलतः, अकरणे प्रत्यवायजनकत्वं एव पर्यवसास्यति ।
यथा चैतत्तथा पराक्रान्तं टुष्टीकातच्चरत्नादिप्रबन्धरत्नेषु भट्टपादपार्थसारथिभि-
ः श्रमभृतिभिः । किंच “यस्यैतेऽष्टाचत्वारिंशत्संस्काराः स ब्रह्मणः सायुज्यं
गच्छति” इति गौतमवचनात् “यस्य” “सः” इति शब्दाभ्यां तादृशसंस्का-
राभाववतः पुंसो ब्रह्मसंपत्त्यभावो द्योत्यते । तेषु च संस्कारेषु दर्शपूर्णमास-
ज्योतिष्टोमादीनि श्रौतकर्माणि परिगणितानि नित्यत्वं चाकरणे प्रत्यवाया-
पादकत्वम् । नैमित्तिकत्वं तु स्वान्दयव्यतिरेकानुविधाय्यन्वयव्यतिरेकानुष्ठान-
कत्वं पर्यष्कारि प्राच्यैर्दर्शनि कैः । तत्रोभयत्राप्यनुष्ठानाभावे प्रत्यवैति पुमा-
नित्यविशिष्टम् । अत एव श्रुतिस्मृतिसूत्रेष्वकुर्वतः पातकित्वश्रवणम् । “अकु-
र्वन्निहितं कर्म निन्दितं च समाचरन् । प्रसक्तश्चेन्द्रियार्थेषु प्रायश्चित्तीयते
नरः ॥” “यस्याग्नौ न क्रियते न तद्भोक्तव्यम् ।” इति । कल्पयांबभूव
भगवानापस्तम्बोऽपि सूत्रप्रबन्धेनानुष्ठानातिशयं सूत्रयन्दर्शपूर्णमासयोर्नि-
व्ययताम् । यथा—“ताभ्यां यावज्जीवं यजेत” “त्रिंशतं वर्षाणि”
“तीर्णो वा विरमेत” इति । ईश्वरस्मृतिरपि यज्ञादिकर्मणामवश्यानुष्ठेयत्वमभि-
अकरणे प्रत्यवायं प्रत्याययति—“यज्ञदानतपःकर्म न त्याज्यं कार्यमेव
तस्य तु संन्यासः कर्मणो नोपपद्यते ॥” इति । अत एव च भगवान्
पि—सूत्रायांबभूव “सर्वापेक्षा च यज्ञादिश्रुतेस्त्ववत्” “विहि-
र्मापि” आग्नेहोत्रादि तु तत्कार्याथैव तद्दर्शनात्” इति । भग-
पि—“आश्रममात्रनिष्ठस्याप्यमुमुक्षोः कर्तव्यान्त्येव नित्यानि
अग्नेहोत्रं जुहोतीत्यादिना विहितत्वादिति व्याचक्ष्व्यौ ।
समासादीनां कोऽधिकारीति चिन्तायां निरणायि भग-
वणे विधेः प्रवर्तकत्वस्य सर्वमीमांसकसंप्रतिपन्न-
विधयोऽपि प्रवर्तका इत्येव मन्तव्यम् । प्रवर्तना-
यन्ती भावनायामिष्टभाव्यकत्वं बोधयति ।
रूप एवाधिकारी; फलस्वाम्यं हि
“जातपुत्रः कृष्णकेशोऽग्नीनादधीत”
समर्थो विद्वानित्यधिकारलक्षण-

प्रधानानामितिकर्तव्यताकाङ्क्षायां केनचित्सादृश्येन प्रकृतिविकृतिभावं पर्यालोच्य प्रकृतिभूतादेव कर्मणोऽङ्गानि अतिदेशेन नीयन्ते, इतीयं मर्यादामीमांसकानाम् । “ प्रकृतिवद्विकृतिः कर्तव्या ” । इति ह्यतिदेशवाक्यम् । दर्शपूर्णमासाख्यं च कर्म तेन तेन सादृश्येन सर्वासामपि राजसूयाश्वमेधवाजपेयप्रभृतिकर्मङ्गणामन्यासामपि नित्यनैमित्तिककाम्यानामिष्टीनां प्रकृतिभूतं सत्स्वान्येवाङ्गजातान्यातिदेशेनोपसंक्रामयति । तत्र तत्र, एतदीयान्यङ्गान्यविज्ञाय, अन्या इष्टयः कथमपि नानुष्ठातुं पार्यन्त इति दर्शपूर्णमासप्रकाशं निर्दिष्टमाणैः श्रीवामनशास्त्रिभिर्बहु किलोपकृतं धर्म्यद्विजवर्गेषु । सोऽयं प्रकृतिविकृतिविचारो महामुनिना सप्तमाष्टमयोः सामान्यतो विशेषतश्च भूयसाप्रपञ्चेनोपावर्णि, इति तत्रैव विकीर्यतां दृष्टिः संख्यावद्भिः ।

अथ केचिदाशङ्केरन्—“ दर्शपूर्णमासादीनां नित्यकर्मणां यथारवं सर्वाण्यङ्गान्यनुष्ठातुं दुष्कराणीति तत्परित्यागे च कर्मवैकल्यं तस्मिंश्च सति वैयर्थ्यं सप्रयासमाचरितानां कर्मणाम् । सर्वथा च कर्मपरित्यागे प्रत्यवाय एवेति सैयमुभयतस्पाशा रज्जुधार्मिकं बाढमासञ्जयति । कथमिमां विच्छिद्य मोक्ष्यतां तत्परवीति । तामिमामाशङ्क्यं पर्यहार्षीन्मीमांसकपरमेश्वरो महामुनिर्जैमिनिः षष्ठे सर्वशक्त्युपसंहाराधिकरणे । तत्र हि—“ यावज्जीवं दर्शपूर्णमासाभ्यां यजेत ” इत्यादिवाक्येषु किं सर्वाङ्गोपसंहारेणैवाधिकार उत यावच्छक्यमेवाङ्गजातमुपरहृत्येति विशय्य सर्वाङ्गयुक्तमेव प्रधानं फलं प्रसावितुं प्रभवति न केनचिदङ्गेन विना कृतमिति पूर्वपक्षं प्राप्य सिद्धान्तितम्—दर्शपूर्णमासशब्दप्रतिपाद्या आग्नेयादयः षड्यागा यावज्जीवपदवाच्यजीवननिमित्तत्वेन संबध्यन्ते । निमित्तस्य चैष स्वभावो यन्नैमित्तिकमनुष्ठापयति नैमित्तिकाश्च प्रकृते, आग्नेयादय एवेति जीवने निमित्ते तेषामनुष्ठानमावश्यकत्वं प्राप्नुयाद्ब्रह्मीयाच्च यथासंभवमङ्गानि तावतैव च शास्त्रवशात्फलसिद्धिरिति । अतो यथासंभवमङ्गान्युपसंहृत्यानुष्ठिते प्रधाने न किञ्चिदप्यवश्यमिति विच्छिन्नैवोभयतस्पाशा रज्जुः ।

प्रयोगयाथात्म्यज्ञानाय च तत्र तत्रानेन ग्रन्थकृता मीमांसान्यायप्रदर्शनपूर्वकं निरणायिषत ते ते विप्रतिपक्षा विषयाः । ननु किं पुनः प्रयोजनं मीमांसाशास्त्रस्य जाग्रत्सु यथावत्प्रदर्शकेषु कल्पसूत्रेभित्येतच्चोद्यमवतरति । तत्र ब्रूमः—न खलु मीमांसामन्तरा यथाशास्त्रं कर्माऽऽचरितुं धृष्णुयाद्विक्षणः कोऽपि । आचष्टे च तत्रभवान् भट्टकुमारिलः—

स्थिते वेदप्रमाणत्वे पुनर्वाक्यार्थनिर्णये ।

मतिर्बहुविदां पुंसां संशयान्नोपजायते ॥ १ ॥

केचिदाहुरसावर्थः केचिन्नासावयं त्विति ।

तन्निर्णयार्थमप्येतत्परं शास्त्रं प्रणीयते ॥ २ ॥ इति ।

सत्स्वापि कल्पसूत्रेषु यथावदाचारविधायकेष्वापाततस्तदर्थमभिसं-
धाय यथाभिलषितमाचारानन्यथयन्ति भूयांसः । अन्यथयन्तोऽपि न विम-
नायन्ते । केन वाऽत्र निदानेन भाव्यमिति चेद्विमृश्येत तदा मीमांसाशास्त्रान-
भिज्ञत्वमेव हेतुरिति प्रतिपद्येत । अतो ह्यवश्यमेवाध्येयं याज्ञिकं मन्यमानैर्ममीमां-
साशास्त्रम् । यथावन्मीमांसानवबोधेन कथं कदर्थ्यन्ते प्रयोगा इत्येतत्केषु-
चिद्विषयेषु प्रदर्शयितुमिच्छामः—अथ केचित्प्रद्विषन्तो वैदिककर्माणि,
आचक्षणाश्च तेषां कलियुगेऽननुष्ठेयत्वं, प्रदर्शयन्तश्चान्यार्थानि प्रमा-
णानि, व्यामोहयन्त्यर्थमुग्धानां हृदयानि तेषामियं प्रक्रिया “अग्निहोत्रं
गवालम्भं संन्यासं पलपैतृकम् । देवराच्च सुतोत्पात्तिं कलौ पञ्च विवर्जयेत् ।”
इति स्मृतिवचनेन, कलिवर्ज्यप्रकरणे, अग्न्याधानाग्निहोत्रादेः कलौ निषिद्धत्वा-
दननुष्ठानमेव श्रौतकर्मणामीदृशे कालेये काले वरमिति । किंच “चत्वार्यब्दसह-
स्राणि चत्वार्यब्दशतानि च । कलैर्यदा गमिष्यन्ति तदा त्रेतापरिग्रहः । संन्यासश्च
न कर्तव्यो ब्राह्मणेन विजानता” । इत्यनेन चतुःशताधिकचतुःसहस्राब्दोत्तरन्व-
विशिष्टकलिकालत्वावच्छेदेन त्रेतापरिग्रहपदोपलक्षितान्याधेयसंन्यासयोर्निषे-
धाच्च वर्जनीयत्वमेव सिद्धम् । न च भ्रमितव्यम् । “यावद्दूर्णाविभागोऽस्ति
यावद्देदः प्रवर्तते । संन्यासं चाग्निहोत्रं च तावत्कुर्यात्कलौ युगे” । इत्यनेन
पूर्वोक्तनिषेधयोरपवाद एव प्रोक्त इति । चातुर्वर्ण्यसद्भावस्य पूर्वोक्त-
चतुःशताधिकचतुःसहस्राब्दरूपकलियुगे प्राक्तनभाग एव संभाव्यमानत्वेन
यावद्दूर्णाविभाग इतिवचनस्य पूर्वोक्तनिषेधापवादकत्वायोगात् । नाप्याश-
ङ्कनीयम्—“अर्धाधानं स्मृतं श्रौतस्मार्तग्न्योस्तु पृथक्कृतिः । सर्वाधानं तयोरे-
क्यकृतिः पूर्वयुगाश्रया ॥ इति निर्णयसिंधूदाहृतवचनेन” सर्वाधानस्य निषेधः
पूर्वयुगाश्रय इति पदस्वारस्यात्, न पुनर्धाधानस्येतिव्यवस्थायाः सुपपा-
दत्वमिति । उक्तयुक्त्या “चत्वार्यब्दसहस्राणि, यावद्दूर्णाविभागोऽस्ति” इति-
वचनयोरेकवाक्यत्वप्रतिपादनाच्चतुःशताधिकचतुःसहस्राब्दोत्तरकलिकाले क-
स्याप्याधानस्याननुष्ठानसिद्धेः, इति ।

तदेतदज्ञानविजृम्भितम् । यावद्दूर्णाविभागोऽस्तीत्यादिवचनस्य हि एष
समञ्जसतमोऽर्थः—यथावर्णविभागो नाम वर्जन्यवस्था सा च परम्परमसंकीर्णं

स्वरूपा । तथा च, असंकीर्णपरस्परधर्मकब्राह्मणाब्राह्मणप्रतिनैयत्यमनेन पदेन लभ्यते, । तथा वेदः प्रवर्तते इत्यस्यापि सकलश्रौतकर्मानुष्ठानोपयोगिकल्प सूत्रादिप्रयोगप्रबन्धसाहित्येन वेदप्रचाररूपोऽर्थो विवक्षितः । अत एव च वर्तत इत्यनुक्त्वा प्रवर्तत इत्युपसृष्टस्य प्रयोगः स्वारस्यमश्रुते । तथा च कलावपि यावति काले कल्पसूत्रादिसहितः श्रौतकर्मोपयुक्तः सकलवेदप्रचारोऽसंकीर्ण-धर्मकब्राह्मणादिवर्णसद्भावश्च जागर्ति तावति काले श्रौतकर्मणामनुष्ठानं तावत्येव च काले श्रौतस्मार्तकर्मानुष्ठानानिष्ठवरिष्ठश्रोत्रियागारेष्वपेक्षितभिक्षा-लाभसंभवाद्भिक्षूणामपि पारिव्राज्यग्रहणं युक्ततरमिति ।

“ अग्न्याधेयं, गवालम्भं, चत्वार्यब्दसहस्राणि ” इत्यादिना निषेधस्तु साङ्गवेदसंपन्नानेकश्रोत्रियब्राह्मणसाहाय्यसाध्यानां श्रौतकर्मणां कलौ दुष्क-रत्वाभिप्रायेण नेतव्यः, वस्तुतस्तु श्रीमत्कमलाकरभट्टादिभिरभ्युपेता व्यवस्था प्रशस्ततरा प्रतिभाति । तैर्हि “ चत्वार्यब्दसहस्राणि ” इति वचनस्य “ अर्धा-धानं स्मृतं श्रौतस्मार्ताग्न्योस्तु पृथक्कृतिः । सर्वाधानं तयोरैक्यकृतिः पूर्व-युगाश्रया ” इति लौगाक्षिवचनानुसारेण कलिपूर्वभागे चतुःशताधिकचतुःस-हस्राब्दात्मके सर्वाधानं कुटीचकादिसर्वविधसंन्यासं चाङ्गीकृत्य तदुपरितनभागे सर्वाधानकुटीचकादिसंन्यासनिषेधपरत्वमिति व्याख्याय यावद्वर्णविभागवचन-सिद्धकालपर्यन्तमर्धाधानपारमहंस्ययोश्चाऽऽचरणं निष्पत्युहमिति सामञ्जस्यमु-पावर्णि ।

कौस्तुभकृतस्त्वमुमेवार्थं भङ्गचन्तरेण समर्थयन्ति—लौगाक्षिवचन-गतस्य पूर्वयुगाश्रयेत्यस्य कृतयुगाश्रयेत्यर्थकत्वम् । श्रौतस्मार्ताग्निपृथक्कृत्यै-क्ययोरुभयोरपि कृतयुगाश्रयत्वप्रतिपादनं स्तुत्यर्थम् । “ वसन्ते ब्राह्मणोऽग्निमाद-धीत ” “ यद्दहरेव विरजेत्तद्दहरेव प्रव्रजेत् ” इत्यादिशास्त्रेण सार्वकालि-कत्वेन प्राप्तयोः सर्वविधाधानसर्वविधसंन्यासयोश्चत्वार्यब्दसहस्राणीति वच-नेन चतुःशताधिकचतुःसहस्राब्दोत्तरत्वविशिष्टकलित्वावच्छेदेन, अग्न्याधेयं गवालम्भमिति वचनेन सामान्यतः कलिकालत्वावच्छेदेन च प्रतिषेधप्रसक्तौ तत्प्रतिप्रसवार्थं वचनमिदं प्रवृत्ते ‘ यावद्वर्णविभागोऽस्ति ’ इति । प्रसक्तप्राप्ति-कस्य प्रमाणान्तरेण निषेधप्रसक्तौ पुनर्विधानं प्रतिप्रसव इति तल्लक्षणमाचक्ष-तेऽध्वरमीमांसका इति ।

अपरे पुनरेनमेवांशं प्रकारान्तरेणोपष्टभन्ति—“ चत्वार्यब्दसहस्राणि ” इति वचने “ कलेर्यदा गमिष्यन्ति ” इत्यत्र, आगमिष्यन्तीति पदं विभज्य

कलिसंबन्धीनि आगमिष्यन्ति, अद्दसहस्राणि, अद्दशतानि, च यदा चत्वारि चत्वारि संपद्यन्ते तदुपलक्षिते, अल्पावशिष्टे कलितुरीयपादेऽन्या-
थेयं पारिव्राज्यं न कर्तव्यमित्यर्थः । अत एव च चतुःशताधिकचतुःसहस्राब्दो-
त्तरकालिकानां श्रीपरशिवावतारश्रीचिदम्बरदीक्षितश्रीमदध्वर्यदीक्षितप्रभृतीनां
सर्वतन्त्रस्वतन्त्राणामग्याधेयपूर्वकसाक्षिचित्यमहाव्रतप्रभृति महायागानुष्ठानं,
तत्समकालिकत्वेनैव संभाव्यमानानां श्रीमधुसूदनसरस्वतीब्रह्मानन्दसर-
स्वतीप्रभृतीनां सर्वज्ञशिरोमणीनां पारमहंस्यमपि सामञ्जस्यमश्रुत इति ।

स्थिते चैवं महानिवन्धसदाचाराद्यनुगोधिनि शास्त्रार्थे मन्दमतिव्यामो-
हनमात्रफलकमाधानादीनां कलिनिपद्धत्वप्रतिपादनेन यत्केपांचिच्छास्त्रार्थ-
व्याकुलीकरणं तत्किं सत्पथप्रद्वेषमूलकं स्यात्, उत शास्त्रतत्त्वार्थाप्रतिपत्तिनि-
मित्तकमाहोरिवदुभयमूलकमेव भवेदिति स्वयमेव विदांकुर्वन्तु विचक्षणव-
रेण्या इति ॥

इदं चैकमपरं पण्डितमानिभिः कैश्चिदुद्भाव्यमानं चोद्यं नः कर्णपथमव-
तरति, यत्— यदिदं दशपूर्णमासादि कर्मजातं, यश्च तच्चोदको भागः,
अकृतकानां वचसां, स सर्वोऽप्यविद्यावद्विषय एव । सर्वो वैदिको लौकिकश्च
व्यवहार आत्मानात्मनोरितरेतराध्यासं पुरस्कृत्यैव प्रावर्तिष्येति श्रुतीनामेव,
अप्रामाण्यापत्तौ द्रागेव तदुपजीविनां कर्मवृन्दानां भ्रान्तिमूलकत्वम् । तथा च
सप्रपञ्चं प्रत्यपीपदन् भगवत्पादाः— “ तस्मादविद्यावद्विषयाण्येव प्रत्यक्षादीनि
प्रमाणानि च शास्त्राणि च ” इति । तस्माद्विफलः खल्वयं प्रयासो दर्शपूर्ण-
मासादिश्रौतकर्मप्रतिपादकानां प्रवन्धानां प्रणयनं नाम, सर्वथा तदिदमकुड्ये
चित्रायितमिति ।

तत्र चैषा समाहिनिः प्रतिपत्तव्या । बाढम् । हन्त वेदान्तरीत्या, आधिक्षि-
पसि चेत्कर्माणि महाक्षः प्रमोदः । यदि एनरधिक्षिपन् संसारमूलमध्यासं
प्रवाहतोऽनादिमुत्तीर्णोऽसि तदा, अभिवन्दामहे पादौ । यदि च लीयसेऽ-
नाद्यविद्याजलधौ तदा न जात्वापि त्वां मोक्षयन्ति श्रौतानीमानि कर्माणि ।
कः खल्वचर्षे, अद्वितीयब्रह्मवादी श्रुतीनां पारमार्थिकं प्रामाण्यम् । किं तु
सांव्यावहारिकं प्रामाण्यं प्रन्देति ज्ञाननिशातमानिः । तच्च व्यवहारकालावा-
ध्यत्वं ब्रह्मज्ञानेतरावाध्यत्वं वा व्यपारकालश्च विद्यावच्छेदकः समयः । अक-
र्षभोक्तब्रह्मात्मैकत्वधिज्ञानेन समूलगुन्मथिते एनरध्यासे ‘ वेदा अवेदा
भवन्ति ’ इत्यादिश्रुतिभिः “ न शास्त्रं न शिष्यो न शिक्षा न शास्त्रा ” इत्याद्य-

भियुक्तोक्तिभिश्चाऽऽत्मभिन्नस्य सर्वस्याप्यपारमार्थिकत्वमिति महाजनक्षुण्णः पन्थाः । यदा पुनरसङ्ग आत्मनि मानुपत्वब्राह्मणत्वशृङ्खलत्वादीनि पूर्वपूर्वाध्यासपरम्परया समनुगतान्यध्यस्यसि तदा वेदप्रामाण्यं तद्विहितकर्मानुष्ठानं चावश्यं प्रतिपत्तव्यम् । अद्वितीयात्मवेदितुश्च किं नु रूढत्ववशिष्यते 'कार्यकर्ता करणं चेति' 'ज्ञेयं ज्ञानं ज्ञाता चेति' अतः फल्गुतरोऽयं कर्मणामुपालम्भः । यथा चैतत्तथा सप्रपञ्चं सोपपत्तिकं च शारीरकभाष्यभाट्टवार्तिकप्रभृतिमहानिबन्धेषूपपादितं तच्च तत्रैवानुसंधेयं तदधिपणैरिति विरमामः ।

अस्मिंश्च दर्शपूर्णमासप्रकाशे ग्रन्थकृदुपन्यभान्सीदध्येतॄणां सौकर्याय निम्ननिर्दिष्टान् विषयान् ।

आदित आपस्तम्बपरिभाषासूत्रम्, आपस्तम्बदर्शपूर्णमाससूत्रम्, आश्वलायनीयदर्शपूर्णमासहोत्रसूत्रम्, तदीयं ब्रह्मसूत्रं चेत्येतानि समग्राणि मूलमात्राणि, ततश्च कपर्दिस्वामिभाष्यहरदत्ताचार्यवृत्तिभ्यां समुद्भासितमापस्तम्बपरिभाषासूत्रम्, अद्य यावदनुपलब्धया अप्रकाशितया च श्रीमद्रामाण्डारप्रणीतया धूर्तस्वामिभाष्यवृत्त्या, रुद्रदत्तकृतसूत्रदीपिकया च समुल्लसितम्, आपस्तम्बदर्शपूर्णमाससूत्रम्, सूत्रार्थकुमुदपार्वणशर्वरीशसमशीलेन देवत्रातभाष्येण गार्ग्यनारायणवृत्त्या च सनाथितं श्रीमदाचार्याश्वलायनदर्शपूर्णमाससूत्रं न्यवेशि कल्पसूत्रभाष्यवृत्तिप्रामाणिकपरम्पराणां मिथः संवादमनुरुध्य तथा किलोपनिबद्धा होत्राध्वर्यवब्रह्मत्वादयः पञ्च प्रयोगाः, यथा—निरीक्षितमात्रा एव ते व्युत्पित्सूनां व्युत्पन्नानां च सुस्पष्टं सोपपत्तिकं सशस्त्रार्थं च बुद्धिविषयतामवगाहन्ते । दर्शपूर्णमासप्रयोगसमवेतानि विधिवाक्यानि तत्तच्छास्त्रार्थनिर्णायकमीमांसाधिकरणप्रदर्शनपुरःसरमर्थतोऽनूदितानि, मन्त्राश्च संहितायामाज्जाताः सायणभाष्योपनिबन्धनेन स्फुटीकृताः । अयं त्वत्र पुनर्विशेषः कामप्यभिनवामेव श्रियं पुष्पाति प्रबन्धस्यास्य यत्—सौत्रा अपि मन्त्राः शाखान्तराज्जाता अद्यत्वे पुनरनुपलब्धभाष्यवृत्तिका व्ययीकृत्यापरिमितमात्मनो मस्तिष्कं स्वयमेव सुबोधं व्याख्याता इति दर्शपूर्णमासभावनाकाङ्क्षितेतिकर्तव्यतापूरकाः प्रयोगविध्यनुगृहीताश्च संभारा उद्देशक्रममनुरुध्य निरदेशिषतेति नूनं यथा यथा वयं पश्यामस्तथा तथा सर्वाङ्गहृदयंगमतैवास्य प्रबन्धस्य दृढं नाश्रिते पदं धत्ते नूनं सुबहुपकृतमनुगृहीतं च ग्रन्थकृता दर्शपूर्णमासप्रयोगजिज्ञासूनां ब्राह्मणानां कदम्बमिति यद्युदीर्येत तर्हि नैतद्ब्रह्मोऽत्युक्तिकोटीमाटी-

केत । सर्वथाऽपूर्वमिदं दर्शपूर्णमासप्रकाशाभिधं ग्रन्थरत्नं भगवतः परेशितुर-
कम्पयाऽनुकम्पया शाश्वतं समयं सर्वेषां विदुषां समादरणीयतामेवानुविन्द-
त्विति बाढमाशास्ते—

श्रीमज्जगद्गुरुशंकराचार्याज्ञाधारको
धारवाडनगरस्थसंस्कृतपाठ-
शालाध्यापकः

} उप्पिनवेट्टागिरिः श्रीनागेशशास्त्री ।



प्रास्ताविकं किञ्चित् ।

आसीत्पूर्वैः प्रवृत्तिः संस्कारमीमांसां संस्कारानुष्ठानोपयोगिनीं प्रणीय श्रौतविषयग्रन्थान्प्रणेतुम् । तदनुसारमाधानपद्धतिरग्निहोत्रचन्द्रिकेति प्रबन्धद्वयं श्रीपरमेशकृपया समाप्तिमगात् । अथ च दर्शपूर्णमासानुष्ठानसाधकोऽपि प्रबन्धः प्रणेत्य इति प्रवृत्तिरुद्भूता । तयैव चायं दर्शपूर्णमासप्रकाशाख्यग्रन्थस्य प्रथमो भागो विद्वद्भोचरी क्रियते द्वितीयोऽपि नातिचिरात्प्राप्तिमापाद्येत । तत्र च द्वितीये भागे देवत्रातभाष्यप्रथमोऽध्यायो दर्शपूर्णमासमन्त्रभाष्यं दर्शपूर्णमासमीमांसा दर्शपूर्णमासप्रयोगप्रायश्चित्तप्रभृतयो विषयाः स्फुटी भविष्यन्ति । अस्मिंश्च प्रथमे भागे आपस्तम्बाश्वलायनाचार्योपदिष्टं प्रयोगशास्त्रं संहितारूपं न्यवेशि । तेन चाध्ययनाध्यापनादिषु बहुप्रकारः स्यादिति मन्ये । आसीच्च प्राक्पूर्वेषां सूत्राणां संहितेति महाभाष्यकारनिर्देशोऽत्र मानम् । तत्र च भगवतः पाणिनेः सूत्राणां भाष्ये भगवान्पतञ्जलिराह—‘अथैकयोगः करिष्यते’ इति । अन्यदप्यत्र विनिगमकं प्रदर्शनीयम् । यानि हि समाम्नातारो बह्वृचाः समामनन्ति भगवदाश्वलायनाचार्यप्रणीतश्रौतगृह्यसूत्राणि तानि संहितापक्षमवलम्ब्यैव । अतो नासंगतमस्माकममीषां कल्पानां दर्शपूर्णमासप्रयोगप्रतिपादकानां संहितापक्षावलम्बनं नाम । ननु के कल्पाः, कानि सूत्राणि ।

अल्पाक्षरमसंदिग्धं सारवद्विश्वतोमुखम् ।

अस्तोभमनवद्यं च सूत्रं सूत्रविदो विदुः ॥

कल्पयन्ति ते कल्पाः । तथा च कल्पसूत्रलक्षणं व्याख्यायि मयूखमालिकायां सोमेश्वरभट्टैः—‘क्रतुप्रयोगं पाठमात्रेण स्पष्टं

(१) वस्तुतस्तु कल्पः सूत्रमित्यनर्थान्तरम् । उभावपि शब्दावनर्थान्तरे दृष्टौ कल्पसूत्राधिकरणे मीमांसायाम् । तत्र हि प्रयोगशास्त्रमित्युभयं संगृहीतम् । यश्चायं विभागो भट्टैः प्रत्यपादि न विद्योऽत्र गमकं वयम् । शिष्टाचारस्तु—आपस्तम्बसूत्रः, बौधायनसूत्रः, आश्वलायनसूत्रः, इत्येवोपलभ्यते । तैत्तिरीयारण्यके ब्रह्मयज्ञानुवाके ‘कल्पान्गाथा’ इति श्रूयते । तत्र भाष्ये कल्पाः कल्पसूत्राणि प्रयोगप्रतिपादकानि, इति । भगवानाचार्योऽप्यसूचदगृह्ये—अथ स्वाध्यायमधीयीतेति सूत्रे ‘कल्पा’निति । व्याचक्ष्यौ च तत्र वृत्तिकृत् “सूत्राण्येव कल्पा” इति ।

कल्पयन्ति ये बौधायनीयादयो ग्रन्थास्ते कल्पाः । ' एतत्तीर्थ-
मित्याचक्षते, ऋचं पादग्रहणे ' इत्यादिस्वकृतसंज्ञापरिभाषादिभिः
प्रयोगस्य सूचकान्याश्वलायनीयादीनि सूत्राणीति विवेकः ।
अत्र च यज्ञायुधानां प्रतिकृतयः सप्रमाणं, यज्ञियसंभाराश्च
सप्रयोजनाः, विधिवाक्यानां दिशो दर्शनं चातुर्मास्यविहारो
विषयानुक्रमश्चेत्येते विषया यथायथं न्यवेशिष्यते । तथा च
भागद्वयात्मकोऽयं ग्रन्थो यथा खलु प्रयोगमीमांसाशास्त्रयोरेक-
वाक्यता भवेत्तथा प्राणायि । विपरिवर्तमाने कालचक्रे समुप-
लभ्यते कश्चन कालांशो यत्र यजमानर्त्विजः शास्त्रीयं स्वीय-
कार्यजातं विस्मृत्य शास्त्रविधुरपास्पगमात्रावलम्बितो भवन्ति
तदेतदसंभञ्जकम् । यतो नैर्वाण्या वाण्या व्यवहर्तृणां व्याकरण-
ज्ञानं यथाऽस्त्यावश्यकं तथा धार्मिकाचाराणामनुष्ठाने मीमांसा-
शास्त्रमत्यावश्यकम् । कथं नु नाम देववाणीं प्रयोजयन् प्र-
कृतिप्रत्ययसुबन्ततिङन्तनामधातुतद्धितकृदन्तसमासादीन्विस्मृत्य
स्वकार्यं निर्वाहयेत् । तथैव कथं नु नाम श्रौतधर्मानुष्ठाता मीमांसां
विस्मृत्य स्वकार्यभागभवेत् । यत आश्वलानापस्तम्बकात्यायन-
बौधायनप्रभृतिभिः प्रणीतानि कल्पसूत्राणि प्रयोगशास्त्रत्वेनाभि-
धीयन्ते तद्व्यवस्थापका मीमांसाग्रन्था इति प्रयोगमीमांसा-
शास्त्रयोः संबन्धः । तत्र मीमांसाशास्त्रे प्रधानाङ्गभावनाविधिप-
रिसंख्यानियमाधिकारव्यतिषङ्गपार्वणप्रयाजानुयाजानुपङ्गेत्क-
र्षापकर्षविरुद्धत्रिकपदार्थानुसमयकाण्डानुसमयपृषदाज्यादिपारि-
भाषिकशब्दानां यथायथं वर्णनमुपलभ्यते । यज्ज्ञानं विनर्त्विग्भिः
कर्मानुष्ठानं यथाशास्त्रं पारयितुमशक्यमतो मीमांसाशास्त्रज्ञानमत्या-
वश्यकम् । तथा चोक्तमभियुक्तैः—“ इतिकर्तव्यताभागं मीमांसा
पूरयिष्यति ” इति । किंचाङ्गप्रधानकर्मानभिज्ञतया कर्मणि वैप-
रीत्यमुद्भवति । कुतश्चित्केवलमङ्गानुष्ठानं, कचिच्च केवलं प्रधा-
नानुष्ठानं संभवति । तथोपदेशातिदेशप्रकृतिविकृतीनां ज्ञानं
यथायथमभिगम्यैवर्विगयजमानसंज्ञां लभते नान्यथा ।
अतस्तादृग्ज्ञानस्य यथा सौलभ्यं स्यात्तथा प्रयति-
तव्यमिति मनसिकृत्य ग्रन्थोऽयं प्राणायि । दर्शपूर्णमासौ हि
प्रकृतित्रयान्तर्गतैका प्रकृतिः । अस्याश्च यथार्थानुष्ठानज्ञानेन विना

याश्च विकृतिभूताः सोमाश्वमेधराजसूयप्रभृतीनां महायज्ञानामङ्ग-
भूता इष्टयः, आग्रयणवैश्वानरीक्षामवतीष्ट्यादयो नैमित्तिक्य-
स्ताश्च न यथाशास्त्रमनुष्ठातुं पार्यन्ते । आम्नाये हि दर्शपूर्णमास-
मन्त्राः प्रथममाम्नाताः सन्त्येतदप्यत्र निदर्शनम् । सूत्रकारा अ-
ममेव क्रमं समस्वरमङ्ग्यकार्षुः । गृह्यकर्माण्यपि स्थालीपाकप्रभृ-
तीनि दर्शपूर्णमासोपजीव्यतयैव प्रवर्तन्ते । सोऽयं सर्वेष्टिस्थाली-
पाककर्मप्रकृतिभूतो दर्शपूर्णमासप्रयोगो द्व्यहसाध्यः स च
प्रथमतः पौर्णमास्यामेवाऽऽरभ्यते नामायाम् । अयं नित्यकर्मभूतो
यावज्जीवादिश्रुत्या विहितत्वात् । सोऽयं प्रयोगश्चतुर्भिर्ऋत्विग्भिः
संपत्नीकयजमानेन कार्यानुसारं परिकर्मिभिश्च साध्यः । ते च-
त्विजः, अन्यूनाङ्गाः, अनतिरिक्ताङ्गाः, नातिदीर्घाः, नातिह्रस्वाः ।
परिमाणतश्चतुरङ्गुल्यः षडङ्गुल्यो वा न भवन्ति । यून ऋ-
त्विजो वृणीत इत्येके । इत्याचार्यसूत्रम् । ऋत्विजो वृणीत इत्य-
प्याचार्यसूत्रमृत्विग्वरणं वैधमिति ग्राहयति । तच्च सोम एव
समन्त्रकं वरणम् । दर्शपूर्णमासादिषु तु कार्यानुसारेण लौकिक-
सीत्या स्वीकार ऋत्विजामिति । यत्र त्वाधानादौ समन्त्रकं वरणं
प्रयोक्तारः कुर्वन्ति तत्संप्रदायानुसारमिति वक्तव्यम् । ननु ब्रह्माण-
मेव प्रथमं वृणीते, होतारमेव प्रथमं वृणीते, इत्याचार्यसूत्रव्यव-
स्थापनार्थमाधानादिषु यत्र चतुर्णां वरणं दृष्टं तत्र ब्रह्मपूर्वकं वर-
णमन्यत्र होतृपूर्वकमिति व्यवस्थापयाम इति चेत्सत्त्वं—परं सति
कुड्ये चित्रमिति न्यायेनाऽऽधानादिषु ऋत्विग्वरणमेव श्रुत्यादि-
नाऽविहितम् । वरणाभावे कुतः कुत्र वा भवेत्प्राथम्यनिवेशः । न च
वषट्कर्तुः प्रथमभक्ष इतिवद्विशिष्टं वरणं विधीयत इति वाच्यम् ।
ऋत्विजो वृणीत इत्यविशिष्टस्यैव विधेः श्रुतत्वात् । तर्हि
आधाने समन्त्रकं वरणमाचार्यानुयायिषु दृश्यते तत्र किं गमकमि-
ति चेच्छिष्टसंप्रदायमूलमिति जिज्ञास्यम् । शिष्टसंप्रदाय इत्येवा-
स्माभिराधानपद्धतौ संगृहीतम् । अयमेव दर्शपूर्णमासप्रयोगः पञ्चप्र-
योगीति भण्यते लौकिकैः । तस्यास्य दर्शपूर्णमासप्रयोगस्यात्र नि-
बन्धे तथा विषया आहताः । यथा याज्ञिका मीमांसायां प्रयोगशास्त्रे
चाधिकृतार्था भवेयुः । यतः कर्मानुष्ठाने विद्वानेव विहितः 'नञ्च-
विद्वान्विहितोऽस्ति' इति ।

अस्य ग्रन्थस्य प्रणयने यैश्च महाभागैः शास्त्रीयज्ञानद्वारा साहाय्यमाचरितं तेषां यथासंभवमत्र नामनिर्देशोऽवश्यकर्तव्य इति बुद्ध्या निर्दिशामः ।

प्रथमं तावच्छ्रीद्विपूज्यपादमहामहोपाध्यायविद्यावाचस्पतिविरूपाक्षशास्त्रिणः ।

न्यायमीमांसादिचतुस्तन्त्रपण्डितप्रकाण्डभूततर्कालङ्कारभूताः (धारवाड) इत्येतन्नगरस्थपाठशालायाः प्रधानाध्यापका नागेशशास्त्रिणः ।

ब्रह्मश्रीयाज्ञिकप्रवराः प्रयोगशास्त्रप्रवीणास्त्रयीधर्मकोविदाः श्रीहानगलग्रामनिवासिनः श्रीशिवदीक्षितात्मजधुंडदीक्षितोपाह्वयामदीक्षिताः ।

वेदशास्त्रोदधिपारंगताः श्रीपण्डितवरेण्याः पाठकोपाह्वयश्रीधरशास्त्रिणः ।

श्रीवेदशास्त्रसंपदभूषितविग्रहाः श्रीमदुमाविष्णुपदाब्जभृङ्गानन्दश्रममुद्रणालयप्रधानशास्त्रिण आराधे, इत्युपाह्वयकाशीनाथशास्त्रिणः ।

द्रव्यादिसहायप्रदाः—वैदर्भदेशनिवासिनो भिषक्शास्त्रनिष्ठा लोकाहितैकचिन्तका वैदिकधर्मोच्चजीवनबद्धपरिकरा मीमांसाशास्त्राध्ययनाध्यापनपरम्परास्थितीप्सवः पराङ्मते, इत्युपाह्वयशिवरामात्मजनरहरिशर्माणः । एतैः स्वीयकालकीर्त्यादिनाऽऽत्मानं व्ययीकृत्य बह्वेव साहाय्यमन्वष्टायि । यच्च जीवातुभूतमेतस्य ग्रन्थस्य ।

भिषग्वरपाठकोपाह्वयमोदरात्मजविश्वनाथशर्माणः ।

यैश्च बहुधा साहाय्यमाचरितम्, श्रेष्ठिवर 'मोतिलाल भाणिकचंद (प्रतापशेट) इत्याख्या अमलनेरग्रामनिवासिनो यै रूप्यकाणामष्टादशशतं प्रयोगशास्त्रसंपत्तये प्रादायि ।

पण्डितपाठणकरोपाह्वयकृष्णतनूजरघुनाथशर्माण इत्येतै राजानपुरसंस्कृतपाठशालासंस्कृतपुस्तकालयादर्शपूर्णमासमन्त्रार्थचन्द्रिकां गृहीय बहूपकृतम् ।

याज्ञिकपरम्पराप्रियमहाभागाः रोडेइत्युपाह्ववाळंभट्टशर्माण
आखवेइत्युपाह्वरामशास्त्रिण इत्येतैराचार्यचौण्डपविरचितं दर्श-
पूर्णमासभाष्यं तत्र तत्रोपयोगार्थं प्रादायीति तेभ्यो वैश्वभूषणना-
नलकुलावंतराहिताग्निपुत्रपुरुषोत्तमशास्त्रिभिर्यत्रवशाप्यनुपलभ्यं
श्रीभगवद्देवत्रातभाष्यं प्रादायीति तेभ्यश्चानेकशो धन्यवादा
वितीर्यन्ते ।

ऐतिह्यप्रमाणविवेचकैर्दत्तात्रेयविष्णुआपटे, इत्येतैः प्रतिपदं
साहाय्यमनुष्ठितमिति नाहमाजीवितमुपकारभरांस्तेषां विस्मरामि ।

तदिदं नामप्रदर्शनं नाम दिशो दर्शनम् । अन्यैरपि बहुभिर्वै-
दिकधर्मप्रियैर्वहुप्रकारैः प्रतिपदं साहाय्यमन्वष्टायीति तेषामुपकार-
भरान्स्मारं स्मारं विस्तरभयात्तदुल्लेखाद्विरम्यते ।

विज्ञायत एव सर्वैर्यदधुना ग्रन्थप्रकाशनं नाम मुद्रणालया-
यत्तम् । परं शास्त्रीयसंस्कृतग्रन्थमुद्रणे न बहवो मुद्रणालयाः प्रय-
तन्ते किंतु द्वित्रा एव । तत्राप्यानन्दाश्रममुद्रणालयः केवलमेतदे-
वानुष्ठापयति । यतस्तत्त्यत्रसर्वकार्याध्यक्षाः सुगृहीतनामधेया
विनायकगणेशआपटे, इति महोदया शास्त्रीयसंस्कृतग्रन्थप्रका-
शनैकदीक्षाः सन्ति । तैः सादरं श्रौतधर्मानुष्ठानवृद्धिबुद्धयैतद्ग्रन्थ-
मुद्रणमुररीकृतम् । तदर्थं तेभ्यो धन्यवादान्वितीर्थं विरमामि ।
इति शम् ।

विदुषामनुचरः

किञ्जवडेकरोपाह्वरामचन्द्रात्मजवामनशास्त्री.

यज्ञायुधप्रमाणवचोजातम् ।

प्राक्प्रदर्शितानां दर्शपूर्णमासपात्रप्रतिकृतीनामाकृत्यादिविषये
यावच्छब्दयमापस्तम्बसूत्रानुसारं प्रमाणं प्रदर्शयामः ।

- (१) स्फ्यः— खादिरः, बाहुमात्रप्रमाणकः, अस्याकृतिः ।
- (२) कपालानि—कपालं नाम पुरोडाशश्रपणसाधनम् । तानि
च भिन्नस्य घटादेः कर्तव्यानि लौकिकार्थपरिग्रहणात् । “भाण्ड-
लेशसदृशानि” इति विद्यारण्याः । तानि मृदा कपालानि कर्तव्या-
नीत्येके । अभिन्नान्यपि रौहिणकपालवदित्येके । रौहिणो नाम
पुरोडाशः, तच्छ्रपणार्थं प्रवर्ग्ये क्रियमाणं कपालम् । तच्चेवं
विधीयते “ रौहिणकपाले च परिमण्डले घोटप्रकारे ” (आप०
श्रौ० सू० १५।३।१६) । अभियुक्तैस्तावदेवं कपालाकृतिः प्रयु-
ज्यत एतानि सर्वाणि कपालानि निरन्तराणि संश्लिष्टानि समानि
चोपधेयानि यथाऽन्तरा भूमिर्न दृश्यते, अत्र मध्यमपङ्क्तिः
षडङ्गुलदीर्घा द्व्यङ्गुलविस्तारा दक्षिणोत्तरपङ्क्ती तु ततः किञ्चि-
न्यूनैः । पुरोडाशस्य कूर्माकारोक्त्या वृत्ताकारत्वप्रसिद्धेर्यावत्क-
पालं प्रथमविधेश्च तदर्थकपालचितेरपि अर्थाद्वृत्ताकारताया
गम्यमानत्वात् । अत्र कपालचितिक्षेत्रं मध्यमाश्वक्षप्रमाणं षड-
ङ्गुलं वृत्तं कृत्वा ततः प्रागपच्छेदेन समं त्रेधा विभज्य मध्यम-
भागस्य तिर्यगपच्छेदेन चतुर्धा विभागः कार्यः । खण्डचन्द्राकार-
योर्दक्षिणोत्तरभागयोस्तु प्रत्येकं द्वेधा विभागः कार्यः । एवं
विभक्तिं कृत्वाऽऽग्नेयस्याष्टौ कपालान्युपदध्यात् । एकं कपालं
चेत्पाणिसंमितम् । द्विकपाले वृत्तस्य तिर्यगपच्छेदेन द्वेधा विभागः ।
त्रिकपाले वृत्तस्य तिर्यक्समं त्रेधा विभागः । चतुष्कपाले वृत्त-
समं प्राश्चमपच्छिद्योत्तरभागस्य त्रेधा विभागो दक्षिणत एवम् ।
पञ्चकपालेऽपि वृत्तं प्रागपच्छेदेन समं त्रेधा विभज्य
मध्यमभागस्य तिर्यगपच्छेदेन त्रेधा विभागः कार्यो दक्षि-
णत एकमुत्तरत एकम् । षट्कपाले मध्यमभागश्चतुर्धा
दक्षिणत एकमुत्तरत एकम् । सप्तकपाले मध्यमभागश्चतुर्धा
दक्षिणो द्वेधोत्तरत एकम् । कपालानि तु वर्षणाद्युपायेन तथा

करणीयानि यथा कपालचितिक्षेत्रं वृत्तं संपूर्यत इति । नचकपाले मध्यमभागस्य चतुर्धा विभागो दक्षिणो द्वेधोत्तरस्त्रेधा । दशकपाले मध्यमभागस्य चतुर्धा विभागो दक्षिणो द्वेधोत्तरतश्चतुर्धा । एकादशकपाले मध्यमभागस्य चतुर्धा विभागो दक्षिणस्त्रेधोत्तरश्चतुर्धा । एवं विभज्य यावन्ति कपालानि यथायोगमुपदध्यात् । प्रतिकृतिस्तु प्राकृती दिङ्मात्रमिह प्रदर्शितेति ज्ञेयम् ।

(३) अग्निहोत्रहवणी—अरत्निमात्री वायसपुच्छी हंसमुखी, अर्धप्रादेशमात्रबिला विकङ्कतवृक्षनिर्मिता । ' वैकङ्कत्यग्निहोत्रहवणी बाहुमात्र्यरत्निमात्री वा ' इति ।

(४) शूर्पम्—लोकसिद्धं वैणवं नलमयं वेति भारद्वाजः । इषीकमयं शूर्पं " वर्षवृद्धा इषीकाः " इति वाक्यशेषात् । तदभावेऽन्येन कृत्वा सर्वप्रायश्चित्तम् । इति प्रयोगवृत्तिकारः । शूर्पमैषीकम् । 'वर्षवृद्धा इषीकाः' इति लिङ्गनादिति । वर्षवृद्धमसीति शूर्योपोहने विनियोगाद्वर्षवृद्धा इषीका इति वाक्यशेषादैषीकं शूर्पम् । चातुर्मास्येष्वैषीके शूर्पं इति दर्शनादन्यत्र लोकसिद्धमिति सूत्रकारमतिः ।

(५) कृष्णाजिनम्—कृष्णमृगचर्म तच्चास्त्रण्डं तालोपकं ग्रीवया च सहितम् ।

(६) शम्भा—खदिरवृक्षनिर्मिता । याऽनदुद्धीवासु युगविले क्षिप्यते । गदाकृतिरिति भाष्यकाराः । षट्त्रिंशदङ्गुला ।

(७) उल्लूखलम्—वारणवृक्षनिर्मितम् । औदुम्बरं वा । वारणान्यहोमार्थानीति प्राकृतं श्रवणम् । औदुम्बरमिति चयनश्रवणम् । प्रादेशमात्रम् । प्रादेशस्तु द्वादशाङ्गुलः । तथा शूलवे दृष्टत्वात् ।

(८) मुसलम्—वारणं खादिरं वा षट्त्रिंशदङ्गुलं त्रिप्रादेशं वा । उल्लूखलमुसले अर्थलक्षणे ग्राह्ये । तयोर्मानं सूत्रकारानुक्तमिति । एवं च यत्र नास्ति सूत्रकारोक्तिः प्रत्यक्षं तत्र माने नाऽऽदर इति ज्ञायते ।

(९) दृषदुपले—लौकिकाकारे संपादनीये ।

अङ्गुष्ठपर्वमात्रं सुवस्य विलम् ।
 (१०) सुवः—खादिरः । } खादिरः सुवः पर्णमयी जुहूराश्व-
 (११) जुहूः—पर्णमयी । } त्थ्युपभृद्वैकङ्कती ध्रुवा एतेषां वा
 (१२) उपभृत्—आश्वत्थी । } वृक्षाणामेकस्य सुचः । अर्धप्रादे-
 (१३) ध्रुवा—वैकङ्कती । } मात्रविलाः कारयेत् । बाहुमा-
 त्रयोऽरतिमात्रयो वाऽग्राग्रास्त्वक्तो-
 विला हंसमुख्यः ॥

(१४) वेदः—दर्भमयो वत्सजानुतुल्यः स च याज्ञिकसमाचा-
 रादवगन्तव्यः । “वत्सजुं पशुकामस्य” इत्यनेन विहितः ।

(१५) निर्वापपात्री—मृन्मयी । निष्टपनविधानात् । “यदि पात्र्या
 निर्वपेत्” अर्थलक्षणा ।

(१६) आज्यस्थाली—मृन्मयी । अर्थलक्षणा ।

(१७) प्राशिन्नहरणम्—खादिरम् । प्रादेशमात्रम् । गोकर्णाकृति ।
 चमसाकृति, इति भारद्वाजः ।

(१८) इडापात्रम्—अरतिमात्रं चतुरङ्गुलदण्डं मध्यसंगृहीतम् ।
 चतुरङ्गुलपरीणाहम् । षडङ्गुलपरीणाहं वा वारणवृक्षजम् ।

(१९) चमसः—(पणीतापात्रम्)—वारणवृक्षजः, त्र्यङ्गुलदण्डः, चतुर-
 ङ्गुलोच्छायः, षडङ्गुलविस्तारः, प्रादेशमात्रः, प्रादेशमात्रश्चतुरङ्गु-
 लविल इति बौधायनः ।

(२०) योक्त्रम्—मुञ्जमयम् । बलीवर्दनियोजनार्थशम्याप्रतिमुक्तः
 रज्जुविशेषदृश्यम् ।

(२१) मदन्तीपात्रम्—अर्थलक्षणं लोकसिद्धम् । मदन्तीनां पात्रं
 मदन्तीपात्रम् । तप्ता आपो मदन्त्य इत्युच्यन्ते ।

(२२) मेक्षणम्—वारणवृक्षप्रकृतिकम् । अरतिमात्रम् । तदिदं मेक्षणं
 पिष्टसंयवनार्थं गृहीतं सत्पिष्टभर्जनेन याज्ञिककल्पसंप्रदायमपि प-
 रिपालयति ।

(२३) वेदाग्राणि—वेदसंज्ञकदर्भमुष्टिपुरोवर्त्यग्रसमुदायः ।

(२४) अन्वाहार्यस्थाली—अन्वाहार्य ओदनो यस्यां स्थाल्यां श्रप्यते

साञ्जाहार्यस्थाली लोकसिद्धप्रमाणपरिमिता ।

(२५) उपवेधः—पलाशशाखामूले लिखः प्रादेशपरिमितः । धृष्ट्याकारः ।

(२६) पिष्टलेपफलीकरणपात्रम्—वारणवृक्षप्रकृतिकमर्थलक्षणम् ।

पिष्टलेपश्च फलीकरणं च पिष्टलेपफलीकरणे तयोः पात्रम् । तच्च प्रादेशमात्रम् ।

(२७) कुम्भी—मृन्मयी, } अर्थलक्षणे, नवे सांनयकुम्भौ

(२८) शिष्यस्था कुम्भी—मृन्मयी, } गोमयेनानुलिप्ते भवतः ।

(२९) दोहनपात्रम्—वारणवृक्षजमर्थलक्षणम् ।

(३०) अधिधानी—गोबन्धिनी रज्जुः । अर्थलक्षणा ।

(३१) निदाने—दोहनकाले गोः पादबन्धिनी रज्जुः । वत्सबन्धन-
रज्जुश्च ।

(३२) पिधानपात्रम्—वारणवृक्षजम् । सायंकुम्भीमुखपिधानार्थम् ।

(३३) यजमानभागपयःपात्रम्—यज्ञियवृक्षजं यथार्थम् ।

(३४) यजमानभागदाधिपात्रम्—यज्ञियवृक्षजं यथार्थम् ।

(३) अग्नीध्रागपात्रम्—यज्ञियवृक्षजमर्थलक्षणम् ।

(३६) परिश्रयणम्—अर्धचन्द्राकारं द्वादशाङ्गुलं यज्ञियवृक्षजम् ।

“ आहवनीयतः परिश्रिते ” ।

(३७) संदंशः—यज्ञियवृक्षजः, अर्थलक्षणः । अङ्गारानिरूपणार्थः ।

(३८) शिष्यम्—प्रदुष्टामं मुञ्जमयम् । कुम्भीस्थापनार्थम् ।

(३९) अरणी— } अग्निहोत्रचन्द्रिकायां व्याख्याते

(४०) मन्थोपमन्थौ— } मन्थनयन्त्रकप्रकरणे ।

(४१) शकटः—लौकिकाकारः । यज्ञियवृक्षजः ।

(४२) पिण्डपितृयज्ञयात्री—मृन्मयी, अर्थलक्षणा । “ मृन्मये
निर्वपति ” ।

यत्र खलु नोक्तं प्रमाणं तत्र यथार्थं यज्ञायुधं प्रयोक्तव्यम् ।
तदर्थमेव तत्र तत्रास्माभिरर्थलक्षणमित्युक्तम् । प्रमादादनवधाना-
द्वा यदत्र भवेत्स्वलितं तदवधानपूर्वकं यथाप्रयोगशास्त्रमनुष्ठे-
यमिति सर्वं समञ्जसम् ।

॥ इति यज्ञायुधप्रतिकृतिप्रमाणम् ॥

दर्शपूर्णमासयोः कानिचिद्विधिवाक्यानि प्रदर्शयामः ।

आघारमाधारयति ।

तै० सं० द्वि० ५।११

स्मिधो यजति ।

तनूनपातं यजति ।

इडो यजति ।

तै० सं० २।६।१

वर्हिर्यजति ।

स्वाहाकारं यजति ।

अज्यभागौ यजति ।

तै० सं० २।६।२

अग्नीषोमीयमेकादशकपालं पूर्णमासे प्रायच्छत् । तै० सं० २।५।२

आग्नेयेऽष्टाकपालोऽमावास्यायां

पौर्णमास्यां चाच्युतो भवति ।

तै० सं० २।६।३

उपांशुयाजमन्नरा यजति ।

तै० सं० २।६।६

(उन्नीतोयं रिधिः) ऐन्द्राग्नमेकादशकपालं निर्वपेत् । तै० सं० २।५।३

ऐन्द्रं दधि ।

तै० सं० २।५।३

ऐन्द्रं पयः (शृतम् ।)

तै० सं० २।५।३

अग्नये स्विष्टकृतैऽवद्यति ।

तै० सं० २।६।६

अनुयाजान् यजति ।

तै० सं० २।६।९

सोमं यजति ।

त्वष्टारं यजति

तै० सं० २।६।१०

देवानां पत्नीर्यजति ।

अग्निं गृहपतिं यजति ।

वैमृधः पूर्णमासेऽनुनिर्वाण्यो भवति ।

तै० सं० २।५।३

तदिदं केषांचिद्विधिवाक्यानां दिशो दर्शनमभ्यधायि । अन-
यैव दिशा सर्वाणि विधिवाक्यान्यूह्यानि । तत्रायं विंशषो न
विस्मर्तव्यः ।

“ सिद्धत्वद्योतनाद्वक्त्राभिमुख्यासंभवाद्विधौ ।

अःत्मानि प्रेरणाभावान्निमित्तत्वाभिधानतः ॥

विदिशक्तिविहन्तु स्याद्यच्छब्दादिचतुष्टयम् ।

प्रत्यययोगे तु तद्वाधात्कचित्स्यादविहन्तृता ॥ इति ।

(२)

तद्धाधात्-तस्य यच्छब्दादिचतुष्टयस्य स्वार्थत्यागादित्यर्थः ।
इति । यच्छब्दादीनां विधिशक्तिप्रतिबन्धकत्वं च मानान्तरप्रा-
प्तार्थत्व एव, अप्राप्तार्थत्वे तु न तेषां विधिशक्तिप्रतिबन्धकता ।
अन्यथा यदाग्नेयादिवाक्येषु का गतिः । एवमादि सर्वमनुसंधाय
विधिवाक्यमध्यवसातव्यं विपश्चिद्भिरिति सर्वमनवद्यम् ॥

दर्शपूर्णमासप्रकाशविषयानुक्रमः ।

विषयः	पुटसंख्या
१ प्रास्ताविकम् ।	१—८
दर्शपूर्णमासप्रकाशस्वरूपम् ।	१—२
दर्शपूर्णमासयोर्नित्यत्वम् ।	
दर्शपूर्णमासयोरधिकारी ।	२—३
प्रकृतिविकृतिविचारः ।	
अङ्गोपसंहारविचारः ।	३—४
प्रयोगशास्त्रस्य मीमांसावश्यकत्वम् ।	
दर्शपूर्णमासाः कलियुगा- नुष्ठानानुष्ठानविचारः ।	४—६
अध्यासं पुरस्कृत्य कर्मणामननु- ष्ठानं प्रतिपादयतां व्यामोहनि- रसनम् । दर्शपूर्णमासप्रकाशग्रन्थ- पद्धतिप्रदर्शनम् ।	६—८
२ सूत्रसंहिता ।	१—५८
आपस्तम्बपरिभाषासूत्रम् ।	१—३
आपस्तम्बीयदर्शपूर्णमाससूत्रम् ।	४—४६
दार्शपौर्णमासिकाश्वलायनीयहौत्रसूत्रम् ।	४९—५६
ब्रह्मसूत्रम् ।	५६—५८
३ सव्याख्यं सूत्रम् ।	५९—४७२
आपस्तम्बपरिभाषासूत्रम् ।	५९—१३६
आपस्तम्बीयदर्शपूर्णमाससूत्रम् ।	१३७—४७२
४ आपस्तम्बदर्शपूर्णमासप्रयोगः ।	४७३
संकल्पप्रभृत्यन्वाधानदिनकृत्यम् ।	४७३—४९०

[२]


कर्मणे त्वामित्याद्यन्तर्वेद्युदकनिनय-
नान्तम् ।

४२०—४०६

वेदिकरणप्रभृत्यन्तःपरिध्यदकनिनयना-
न्तम् ।

} ५०६—५६०

प्राप्तित्रावदान प्रभृति ब्राह्मणतर्पणान्तः । ५६१—६०४



ॐ तत्सद्ब्रह्मणे नमः ।

दर्शपूर्णमासप्रकाशः ।

अथाऽऽपस्तम्बीयपरिभाषासूत्रम् ।

यज्ञं व्याख्यास्यामः स त्रयाणां वर्णानां ब्राह्मणराजन्ययो-
र्वैश्यस्य च स त्रिभिर्वेदैर्विधीयत ऋग्वेदयजुर्वेदसामवेदैर्ऋग्वेद-
यजुर्वेदाभ्यां दर्शपूर्णमासौ यजुर्वेदेनाग्निहोत्रं सर्वैरग्निष्टोम उच्चै-
र्ऋग्वेदसामवेदाभ्यां क्रियत उपांशु यजुर्वेदेनान्यत्राऽऽश्रुतप्रत्या-
श्रुतप्रवरसंवादसंप्रैषैश्चान्तरा सामिधेनीष्वनूच्यं मन्त्रेण प्रागाज्य-
भागाभ्यां प्रातःसवने च मध्यमेन प्राक्स्विष्टकृतो माध्यंदिने च
कुष्ठेन शेषे तृतीयसवने च वाक्संद्रवश्च तद्गृहवेदेन होता करोति
यजुर्वेदेनाध्वर्युः सामवेदेनोद्गाता सर्वैर्ब्रह्मा वचनाद्विप्रतिषेधा-
द्वाऽन्यः कुर्याद्ब्राह्मणानामात्विज्यं सर्वक्रतूनामग्नयः सकृदाहिता
जुहोतीति चोद्यमानं सर्पिराज्यं प्रतीयादध्वर्युं कर्तारं जुहुं पात्रं
व्यापृतायां सुवेणाऽऽहवनीये प्रदानमाधानप्रभृति यावज्जीवं
पात्राणि धार्यन्ते तेषां प्रतितन्त्रं संस्कारो मन्त्रब्राह्मणे यज्ञस्य
प्रमाणं मन्त्रब्राह्मणयोर्वेदनामधेयं कर्मचोदना ब्राह्मणानि ब्राह्म-
णशेषोऽर्थवादो निन्दा प्रशंसा परकृतिः पुराकल्पश्चातोऽन्ये मन्त्रा
अनाम्नातास्त्वमन्त्रा यथा प्रवरोहं नामधेयग्रहणानीति रथदुन्दुभि-
शब्दश्च स्वाध्यायेऽनध्यायो मन्त्राणां न कर्मण्यर्थान्तरत्वादेक-
मन्त्राणि कर्माण्यपि संख्यायुक्तचेष्टापृथक्त्वनिर्वर्तीनि कण्डूयनैस्व-
प्नदीतरणाववर्षणामेध्यप्रतिमन्त्रणेषु च तद्वत्कालाव्यवेतेषु प्रयाणे
त्वार्थनिवृत्तेरसंनिपातिकर्मसु च तद्वद्विष्कृदधिगुपुरोनुवाक्या-
मनोतस्याऽऽवृत्तिभिन्नकालेषु वचनोदकं कर्म बहुमन्त्रम् ॥ १ ॥

मन्त्रान्तैः कर्मादीन्संनिपातयेदाधारे धारायां चाऽऽदिसं-
योग आदिप्रादिष्टा मन्त्रा उत्तरस्याऽऽदिना पूर्वस्यावसानं विन्ध्या-
द्धोत्रायाजमानेषु समुच्चयो विकल्पो याज्यानुवाक्यासु संख्यासु
च तद्वत्क्रयपरिक्रयसंस्कारेषु द्रव्यसमुच्चयो रौद्रराक्षसनैर्ऋतपैतृक-
च्छेदनभेदननिरसनात्माभिर्मर्शनानि च कृत्वाऽप्युपस्पृशेदुत्त-
रत उपचारो विहारो नाग्नेरपपर्यावर्तेत न विहारादन्तराणि
यज्ञाङ्गानि बाह्याः कर्तारो न मन्त्रवता यज्ञाङ्गेनाऽऽत्मानमभिपरि-

हरेत्प्रागपवर्गाण्युदगपवर्गाणि वा यज्ञोपवीती प्रदक्षिणं दैवानि
कर्माणि करोति प्राचीनावीती प्रसव्यं दक्षिणापवर्गाणि पित्र्याणि
यानि श्रुत्वानि समासं गच्छन्ति प्रसव्यं तान्गावेष्ट्य प्रदक्षिणं
समस्येदथ यानि न समस्यन्ते प्रदक्षिणं तान्यमावास्यायाममावा-
स्याया यजेत पौर्णमास्यां पौर्णमास्या यदहः पुरस्ताच्चन्द्रमाः पूर्णं
उत्सर्पेत्तां पौर्णमासीमुपवसेच्छुः पूरितेति वा खर्विकां तृतीयां वाज-
सनेयिनः समामनन्ति यदहर्न दृश्यते तदहरमावास्यायां श्वो न
द्रष्टार इति वैकप्रकरणे चोद्यमानानि प्रधानानि समानविधानानि
प्रकरणेन विधयो बध्यन्तेऽनिर्देशात्साधारणानि निर्देशाद्व्यव-
तिष्ठन्त आग्नेयोऽष्टाकपालोऽग्नीषोमीय एकादशकपाल उपांशुया-
जश्च पौर्णमास्यां प्रधानानि तदङ्गमितरे होमा आग्नेयोऽष्टाकपाल
येद्राग्न एकादशकपालो द्वादशकपालो वाऽमावास्यायामसोमया-
जिनः सांनाय्यं द्वितीयं सोमयाजिनो नासोमयाजिनो ब्राह्मणस्या-
ग्नीषोमीयः पुरोडाशो विद्यते नैन्द्राग्नः संनयतो वर्णाविशेषेण पितृ-
यज्ञः स्वकालविधानादनङ्गं स्यात्तुल्यवच्च प्रसङ्ग्यानात्प्रतिपिद्धे
च दर्शनात्सहाङ्गं प्रधानम् ॥ २ ॥

देशे काले कर्तरीति निर्दिश्यते स्वशब्दं यदपूर्वो दर्वीहोमो
जुहोतिचोदनः स्वाहाकारप्रदानः सकृद्रहीत्वाऽऽहुतिगणे प्रत्याहुति
गृहीत्वा न वा समव्येत्समिदभावथाग्निहोत्रवर्जमपरेणाग्निं दक्षिणं
जान्वाच्यान्वाच्य वाऽऽसीनो दर्वीहोमाञ्जुहोति वचनादन्यथाऽ-
परेष्वाऽऽहवनीयं दक्षिणाऽतिक्रम्योदगावृत्तः सर्वा आहुतीर्जुहोति
वचनादन्यथाऽऽश्रुतप्रत्याश्रुते याज्यानुवाक्ये अवदानेषु चोप-
स्तरणाभिधारणे चतुर्गृहीतं वषट्कारश्चादर्वीहोमानां वषट्कृते
वषट्कारेण वाऽऽहुतिषु संनिपातयेदुपयामेन ग्रहेषु तयादेवतेनेष्ट-
कासु पुरोडाशगणे यथाभागं व्यावर्तयामित्येकैकमपच्छिन्द्यादुत्तमौ
यथाभागं व्यावर्तयामिति तयोरेव देवतोपदेशनं करोति चरुपुरो-
डाशगणे चरुपुरोडाशीयान्प्रागधिवपनाद्विभजति यथादेवतमुपल-
क्षयतीदंशब्दस्तन्त्रं स्याद्व्यतिषक्तेष्वपि कपालानामुपधानकाले
प्रथमेन कपालबन्धेन चरुमुपदधाति ध्रुवोऽसीति मन्त्रं संनययति
पिष्टानामुत्पवनकाले तण्डुलानुत्पुनात्यधिश्रयणकालेऽधिश्रयणम-
न्त्रेण तण्डुलानावपत्यनुद्धृत्य चरुमासादयति पञ्चदश सामिधेन्यो

दर्शपूर्णमासयोः सप्तदशोष्टिपशुबन्धानां यत्र श्रूयन्त उपांशु काम्या इष्टयः क्रियन्त इति तत्र यावत्प्रधानमुपांशु दर्शपूर्णमासाविष्टीनां प्रकृतिरग्रीषोमीयस्य च पशोः स सवनीयस्य सवनीय ऐकादशिनानामैकादशिनाः पशुगणानां वैश्वदेवं वरुणप्रघाससाकमेधशुनासीरीयाणां वैश्वदेविक एककपाल एककपालानां वैश्वदेव्यामिक्षाऽऽमिक्षाणां तत्र सामान्याद्विकारो गम्येतैकदेवता आग्नेयविकारा द्विदेवता अग्नीषोमीयविकारा बहुदेवताश्चैन्द्राग्नविकारा वाऽन्यत्र प्रकृतिदेवताभ्यो यथैन्द्रः पुरोडाशः सौम्यश्चररिति हविर्देवतासामान्ये हविर्बलीयो द्रव्यसंस्कारविरोधे द्रव्यं बलीयोऽर्थद्रव्यविरोधेऽर्थो बलीयान्न प्रकृतावूहो विद्यते विकृतौ यथार्थमूहोऽर्थवादवर्ज परवाक्यश्रवणादर्थवादः शिष्टाभावे सामान्यात्मतिनिधिस्तद्धर्मा च स्यान्मात्रापचारे तच्छेषेण समाप्नुयात् ॥ ३ ॥

स्वामिनोऽग्नेर्देवतायाः शब्दात्कर्मणः प्रतिषेधाच्च प्रतिनिधिनिवृत्तस्त्रिभिः कारणैः प्रकृतिर्निवर्तते प्रत्याम्नानात्प्रतिषेधादर्थलोपाच्चाग्निष्टोम एकाहानां प्रकृतिर्द्वादशाहोऽहर्गणानां गवामयनं सांवत्सरिकाणां निकायिनां तु प्रथमोऽग्निष्टोम उत्तरवेदिरुत्तरेषु क्रतुष्वग्निरन्यत्र सायस्केभ्यो वाजपेयात्षोडशिनः सारस्वताच्च सत्रात्क्रत्वादौ क्रतुकामं कामयेत यज्ञाङ्गनादौ यज्ञाङ्गकाममल्पीयांसो मन्त्रा भूयांसि कर्माणि तत्र संमशः प्रविभज्य पूर्वैः पूर्वाणि कारथेदुत्तरैरुत्तराण्यल्पीयांसि कर्माणि भूयांसो मन्त्रास्तत्र प्रतिमन्त्रं कुर्यादवशिष्टा विकल्पार्था यथा यूपद्रव्याणीत्यन्तालोपो निवृद्धिर्वा प्रकृतेः पूर्वोक्तत्वादपूर्वमन्ते स्यात्कुम्भीशूळवपाश्रपणि प्रभुत्वात्तन्त्रं स्याज्जातिभेदे तु भिद्येत पक्तिवैषम्यात्स्विष्टकृद्विकारे वनस्पतौ याज्यायां देवतानिगमाः स्युः प्रकृत्युपबन्धादन्वारम्भणीया विकृतौ न स्यात्प्रकृतिकालमध्यत्वात्कृता हि तदर्थेन स्याद्वा कालस्याशेषभूतत्वादारम्भविभागाच्चार्थायार्थायार्थि प्रणयत्यपवृत्ते कर्मणि लौकिकः संपद्यते यथा समारूढे ॥ ४ ॥

इत्यापस्तम्बीयपरिभाषासूत्रम् ।

अथाऽऽपस्तम्बीयदर्शपूर्णमाससूत्रम् ॥

—:x:x:—

अथातो दर्शपूर्णमासौ व्याख्यास्यामः प्रातरग्निहोत्रं हुत्वाऽ-
न्यमाहवनीयं प्रणीयाग्नीनन्वादधाति न गतश्रियोऽन्यमग्निं प्रण-
यति देवा गातुविदो गातुं यज्ञाय विन्दत । मनसस्पतिना देवेन
वाताद्यज्ञः प्रयुज्यतामिति जपित्वा ममाग्ने वर्चो विहवेष्वस्त्वित्या-
हवनीयमुपसमिन्ध उत्तरया गार्हपत्यमुत्तरयाऽन्वाहार्यपचनं तिसृ-
भिस्तिसृभिर्वोत्तमां तु जपेदाहवनीये वाऽऽध्याद्व्याहृतिभिर-
न्वाधानमेके समामनन्ति संनयतः पलाशशाखां शमीशाखां
वाऽऽहरति बहुपर्णां बहुशाखामप्रतिशुष्काग्रामसुषिरां यं कामये-
तापशुः स्यादित्यपर्णां तस्मै शुष्काग्रामाहरेदपशुरेव भवति यं
कामयेत पशुमान्त्स्यादिति बहुपर्णां तस्मै बहुशाखामाहरेत्पशु-
मन्तमेवैनं करोतीति विज्ञायते सा या प्राच्युदीची प्रागुदीची
वा भवतीषे त्वोर्जे त्वेति तामाच्छिनत्यपि वेषे त्वेत्याच्छिनत्यूर्जे
त्वेति संनमयत्यनुमाष्टिं वा ॥ १ ॥

इमां प्राचीमुदीचीमिषमूर्जमभिसंस्कृतां बहुपर्णामशुष्काग्रां हरामि
पशुपामहमित्याहरति वायवः स्थोपायवः स्थेति तथा षड्वरा-
ध्यान्वत्सानपाकरोति दर्भैर्दर्भपुञ्जीलैर्वा देवो वः सविता प्रार्पय-
त्विति शाखया गोचराय गाः प्रस्थापयति प्रस्थितानामेकां शाख-
योपस्पृशति दर्भैर्दर्भपुञ्जीलैर्वाऽऽप्यायध्वमग्निं इन्द्राय देव-
भागमित्येके समामनन्ति महेन्द्रायेत्येक इन्द्रं निगमेधूपलक्षयोदि-
न्द्रयाजिनो महेन्द्रं महेन्द्रयाजिनः शुद्धा अपः सुप्रपाणे पिबन्तीः
शतमिन्द्राय शरदो दुहानाः । रुद्रस्य हेतिः परि वो वृणक्तिवति
प्रस्थिता अनुमन्त्रयते ध्रुवा अस्मिन्गोपतौ स्यात बह्वीरिति
यजमानस्य गृहानभिपर्यावर्तते यजमानस्य पशून्पादीत्यग्निष्ठेऽ-
नस्यग्न्यगारे वा पुरस्तात्पतीचीं शाखामुपगूहति पश्चात्प्राचीं वा
यो वा अध्वर्योर्गृहान्वेद गृहवान्भवत्या चतुर्यात्कर्म्मणोऽभिसमी-
क्षेतेदं करिष्यामीदं करिष्यामीत्येते वा अध्वर्योर्गृहा य एवं वेद
गृहवान्भवतीति विज्ञायते ॥ २ ॥

उत्तरेण गार्हपत्यमसिदोऽश्वपशुरनहुत्पशुर्वा निहिता देवस्य
 त्वा सवितुः प्रसव इत्यसिदमश्वपशुं वाऽऽदत्ते तूष्णीमनहुत्पशुं
 यज्ञस्य घोषदसीति गार्हपत्यमभिमन्त्र्य प्रत्युष्टं रक्षः प्रत्युष्टा
 अरातय इत्याहवर्नीये गार्हपत्ये वाऽसिदं प्रतितपति न पशुं
 प्रेयमगादित्युक्तवोर्वन्तरिक्षमन्विहीति प्राचीमुदीचीं वा दिशमभि-
 भ्रज्य यतः कुतश्चिद्बर्भमयं बर्हिंराहरति देवानां परिषृतमसीति
 दर्भान्परिषौति विष्णोः स्तूपोऽसीत्यभिप्रेतानामेकं स्तम्बमुत्सृज-
 त्येकं वा स्तम्बं परिषूय तं सर्वं दात्यतिसृष्टो गवां भाग इति
 वैकां द्वे तिस्रो वा नाडीरुत्सृजतीदं देवानामिति परिषूतानभिमृ-
 शतीदं पशूनामित्यतिसृष्टान्देवस्य त्वा सवितुः प्रसवेऽश्विनोर्बा-
 हुभ्यां पूष्णो हस्ताभ्यां बर्हिर्देवसदनमारभ इति विशाखेषु दर्भा-
 नारभते देवबर्हिमां त्वाऽन्वञ्जा तिर्यगिति संयच्छति पर्वते राध्या-
 समित्यसिदमधिनिदधात्याच्छेत्ता ते मा रिषमित्याच्छिनत्ति
 संनखं मुष्टिं लुनोति स प्रस्तरः कुलिममात्रोऽरत्निः प्रादेश
 ऊर्वस्थि जान्वस्थि स्त्रुगण्ड इति वा तिर्यक्प्रमाणानि ॥ ३ ॥

पृथिव्याः संपृचः पाहीत्यनधो निदधात्ययुजो मुष्टील्लुनोति
 तथा निधनानि तेषां प्रस्तरोऽयुगर्थ इत्येके प्रस्तरे याथाकामी
 यदन्यत्परिषवणादुत्सर्जनाच्च तत्सर्वत्राऽऽवर्तते प्रस्तरमेव मन्त्रेण
 दाति तूष्णीमितरदिति वाजसनेयकं सर्वं लुत्वा देवबर्हिः शत-
 बल्लं विरोहेत्यालवानभिमृशति सहस्रबल्ला वि वयं रुहेमेत्यात्मा-
 नमदित्यै रास्त्रासीति त्रिधातु पञ्चधातु वा शुल्वं करोत्ययुपिता
 योनिरिति प्रतिदधात्यदित्यै रास्त्रासीत्युदगग्रं वितत्य सुसंभृता
 त्वा संभरामीति तस्मिन्निधनानि संभृत्याऽऽलुभिता योनिरित्यु-
 त्तमे निधने प्रस्तरमत्याधायेन्द्राण्यै संनहनमिति संनहति पूषा
 ते ग्रन्थिं ग्रथ्नात्विति ग्रन्थिं करोति स ते मा स्थादिति पुरस्तात्प्र-
 त्यञ्चं ग्रन्थिमुपगूहति पश्चात्प्राञ्चं वाऽऽपस्तवामभिनौ त्वामृषयः
 सप्त मामृजुः । बर्हिः सूर्यस्य रश्मिभिरुषसां केतुमारभ इति बर्हि-
 रारभत इन्द्रस्य त्वा बाहुभ्यामुद्यच्छ इत्युद्यच्छते बृहस्पतेर्मूर्ध्ना
 हरामीति शीर्षन्नधिनिधत्ते ॥ ४ ॥

प्रेयमगादुर्वन्तरिक्षमन्विहीति यौ गमनौ तौ प्रत्यायनावादि-
 त्यास्तवोपस्थे सादयामीत्यन्तर्वेदि परिधिदेशेऽनधः सादयति

बहिर्हरसि देवंगममित्यासन्नमभिमन्त्रयते देवंगममसीत्यनधो निद-
धाति यथाप्रागुपसादयेद्या जाता ओषधयो देवेभ्यस्त्रियुगं पुरा ।
तासां पर्व राध्यासं परिस्तरमाहरन् । अपां मेध्यं यज्ञियं सदेवं
शिवमस्तु मे । आच्छेत्ता वो मा रिषं जीवानि शरदः शतम् ।
अपरिमितानां परिमिताः संनह्ये भुक्ताय कम् । एनो मा निगां
कतमच्च नाहं पुनस्तथाय बहुला भवन्ति परिस्तरणानामधिनि-
धान्याच्छेदनी संनहनीति यथालिङ्गं खादिरं पालाशं वैकार्वि-
शतिदारुमिध्मं करोति त्रयः परिधयः पलाशकार्मर्यखदिरोदु-
म्बरबिल्वरोहीतकविकङ्कतानां ये वा यज्ञिया वृक्षा आर्द्राः
शुष्का वा सत्वक्काः स्थविष्ठो मध्यमोऽणीयान्द्राघीयान्दक्षिणाध्योऽ-
णिष्ठो हसिष्ठ उत्तराध्यो द्वे आधारसमिधावनूयाजसमिदेकार्वि-
शीति समूलानामृतेऽमूलानां वा दर्भाणां पूर्ववच्छुल्वं कृत्वोदगग्रं
वितत्य ॥ ५ ॥

यत्कृष्णो रूपं कृत्वा प्राविशस्त्वं वनस्पतीन् । ततस्त्वामेकविंश-
तिधा संभरामि सुसंभृता । त्रीन्परिधींस्तिस्रः समिधो यज्ञायुरनु-
संचरान् । उपवेषं मेक्षणं धृष्टिं संभरामि सुसंभृतेति शुल्व इध्मं
संभरति कृष्णोऽस्याखरेष्ठो देव पुरश्चरं सध्यासं त्वेति संनह्याति
पुरस्तात्प्रत्यश्च ग्रन्थिमुपगूहति पश्चात्प्राश्च वाऽनधो निदधाती-
ध्मप्रव्रश्चनानि निदधाति त्वया वेदिं विविदुः पृथिवीं त्वया
यज्ञो जायते विश्वदानिः । अच्छिद्रं यज्ञमन्वेषि विद्वांस्त्वया होता
संतनोत्यर्धमासानिति दर्भाणां वेदं करोति वत्सङ्गं पशुकामस्य
भूतकार्यमन्नाद्यकामस्य त्रिवृच्छिरसं ब्रह्मवर्चसकामस्य शुल्व-
त्प्रादेशे परिवास्य वेदपरिवासनानि निदधात्यन्तर्वेदि शाखायाः
पलाशान्यसर्वाणि प्रशात्य मूलतः शाखां परिवास्योपवेषं
करोत्युपवेषोऽसि यज्ञाय त्वां परिवेषमधारयन् । इन्द्राय
हविः कृण्वन्तः शिवः शम्भो भवासी न इति तृतीयस्यै दिवो
गायत्रिया सोम आभृतः । सोमपीथाय संनयितुं वकलमन्तरमादद
इति परिवासनशकलमादाय प्रज्ञातं निदधाति त्रिवृद्धर्ममयं पवित्रं
कृत्वा वसूनां पवित्रमसीति शाखायां शिथिलमवसजति मूले
मूलान्यग्रेऽग्राणि न ग्रन्थि करोति त्रिवृत्पलाशे दर्भ इयान्प्रादेश-
संमितः । यज्ञे पवित्रं पोतृतमं पयो हव्यं करोतु मे । इमौ प्राणा-

पानौ यज्ञस्याङ्गानि सर्वश आप्याययन्तौ संचरतां पवित्रे
हव्यशोधन इति क्रियमाणे यजमानोऽनुमन्त्रयते समूहन्त्य-
ग्न्यगारमुपलिम्पन्त्यायतनान्यलंकुर्वाते यजमानः पत्नी च नवे
सांनाय्यकुम्भ्यौ यावच्छर्करं गोमयेनाऽऽलिप्ते भवतः ॥ ६ ॥

अमावास्यायां यदहश्चन्द्रमसं न पश्यन्ति तदहः पिण्डपितृयज्ञं
कुरुतेऽपराह्णेऽधिवृक्षसूर्ये वा पिण्डपितृयज्ञेन चरन्त्यपां मेध्यं यज्ञि-
यमिति समूलं सकृदाच्छिन्नं बर्हिंराहरति सकृदाच्छिन्नानि वा तृणा-
न्युपमूलं दिनानि दक्षिणाप्रागग्रैर्देभैर्दक्षिणमार्गिं परिस्तीर्य दक्षि-
णतः पश्चाद्वा दर्भान्संस्तीर्य दक्षिणाप्राश्चमे(ञ्च्ये)कैकशः पिण्ड-
पितृयज्ञपात्राणि प्रयुनक्ति स्फ्यं मेक्षणं कृष्णाजिनमुलूखलं मुसलं
शूर्पमाज्यस्थालीं चरुस्थालीं येन चान्येनार्थो भवति, दक्षिणतः
प्रागीषं व्रीहिमच्छकटमवस्थितं भवत्यध्वर्युरुपवीती स्थालीमेक-
पवित्रेणान्तर्धाय तया दक्षिणतः शकटादधि निर्वपत्युत्तरतो वा
तां पूरयित्वा निमार्ष्टि मृन्मये निर्वपति पितृभ्यो वो जुष्टं निर्वपा-
मीति तूष्णीं वाऽपरेणान्वाहार्यपचनं प्रत्यगुदग्रीवे कृष्णाजिन
उलूखले प्रतिष्ठिते दक्षिणाप्राची तिष्ठन्ती पत्न्यवहन्ति परापावम-
विवेकं सकृत्फली करोति दक्षिणाग्नौ जीवतण्डुलं श्रपयत्यपहता
असुरा रक्षांसि पिशाचा वेदिषद इत्यन्तरा गार्हपत्यान्वाहार्य-
पचनौ दक्षिणपूर्वेण वाऽन्वाहार्यपचनं दक्षिणाप्राचीमेकस्फ्यां
प्राचीं वेदिमुद्धृत्य शुन्धन्तां पितर इत्यद्भिरवोक्ष्याऽऽयन्तु पितरो
मनोजवस इत्यभिमन्त्र्य सकृदाच्छिन्नं बर्हिरूणामृदु स्योनं पितृ-
भ्यस्त्वा भराम्यहम् । अस्मिन्सीदन्तु मे पितरः सोम्याः पिता-
महाः प्रपितामहाश्चानुगैः सहेति सकृदाच्छिन्नेन बर्हिषा वेदिं
स्तृणाति ॥ ७ ॥

उत्पूतेन नवनीतेनानुत्पूतेन वा सर्पिषा स्थालीपाकमभि-
घार्यैकस्फयायां मेक्षणमासाद्य स्थालीपाकमासादयति दक्षिणतः
काशिपूषबर्हणमाञ्जनमभ्यञ्जनमुदकुम्भमित्येकैकश आसादयत्य-
ध्वर्युरुपवीती दक्षिणं जान्वाच्य मेक्षणमुपस्तीर्य तेनावदायाभि-
घार्य सोमाय पितृपीताय स्वधा नम इति दक्षिणाग्नौ जुहोति
यमायाङ्गिरस्वते पितृमते स्वधा नम इति द्वितीयामग्नये कव्य-

वाहनाय स्वधा नम इति तृतीयां ये मेषक्षणे तण्डुलास्तान्हुत्वा
तूष्णीं मेषक्षणादधाति न यमाय जुहोतीत्येकेऽप्यन्त्वसुराः पितृ-
रूपा ये रूपाणि प्रतिमुच्याऽऽचरन्ति । परापुरो निपुरो ये भर-
न्त्यग्निष्ठाँल्लोकात्प्रणुदात्यस्मात् । ये देवाः पितरो ये च मानुषा
ये गर्भे ममुरुत ये परास्ताः । य उद्धता उत ये निखातास्ते
सम्यञ्च इह मादयन्ताम् । ये रूपाणि प्रतिमुञ्चमाना असुराः
सन्तः स्वधया चरन्ति । परापुरो निपुरो ये भरन्त्यग्निष्ठाँल्लोका-
त्प्रणुदात्यस्मात् । ये ज्ञातीनां प्रतिरूपाः पितृन्माययाऽसुराः
प्रविष्टाः । परापुरो निपुरो ये भरन्त्यग्ने तानस्मात्प्रणुदस्व लोका-
दिति दक्षिणाग्नेरेकोल्मुकं धूपायद्धरति दक्षिणपूर्वमवान्त-
रदेशं सकृत्स्फ्येनोल्लिख्योदीरतामवर इत्यद्भिरवोक्ष्योल्लिखितान्ते
निदधाति यजमानोऽत ऊर्ध्वं प्राचीनावीती कर्माणि करोति
मार्जयन्तां मम पितरो मार्जयन्तां मम पितामहा मार्जयन्तां मम
प्रपितामहा इत्येकस्फयायां त्रीनुदकाञ्जलीन्निनयति प्रसव्यं वा
त्रिः परिपिञ्चति त्रीनुदपात्रान्वाजसनेयिनः समामनन्ति ॥ ८ ॥

सव्यं जान्वाच्यावाचीनपाणिः सकृदाच्छिन्ने बर्हिषि दक्षिणा-
पवर्गान्पिण्डान्ददात्येतत्ते ततासौ ये च त्वामन्वित्येतैः प्रतिमन्त्रं
तूष्णीं चतुर्थं स कृताकृतः प्रपितामहप्रभृतीन्वा नानामगृहीतं
गच्छति यदि बन्धू न विद्यात्स्वधा पितृभ्यः पृथिविषद्भ्य इति
प्रथमं पिण्डं दद्यात्स्वधा पितृभ्योऽन्तरिक्षसद्भ्य इति द्वितीयं
स्वधा पितृभ्यो दिविषद्भ्य इति तृतीयं यदि द्विपिता स्यादेकै-
कस्मिन्पिण्डे द्वौ द्वाबुपलक्षयेद्यदि जीवपिता न दद्यादा
होमात्कृत्वा विरमेद्यन्मे माता प्रममाद यच्चचाराननुव्रतम् ।
तन्मे रेतः पिता वृङ्क्तामाभुरन्योपपद्यतां पितृभ्यः स्वधा विभ्यः
स्वधा नमः पितामहेभ्यः स्वधा विभ्यः स्वधा नमः प्रपितामहेभ्यः
स्वधा विभ्यः स्वधा नम इत्युपस्थायात्र पितरो यथाभागं मन्द-
ध्वमित्युक्त्वा पराङ्गवर्तत ओष्मणो व्यावृत्त उपास्तेऽमीमदन्त
पितरः सोम्या इति व्यावृत्त ऊष्मण्यभिपर्यावर्ततेऽव्यावृत्ते वा
यः स्थाल्यां शेषस्तमवजिघ्रति ये समानाः समनसः पितरो
यमराज्ये । तेषां लोकः स्वधा नमो यज्ञो देवेषु कल्याणां वीरं
धत्त पितर इत्यामयाविना प्राश्योऽन्नाद्यकामेन प्राश्यो योऽन्म-

न्नाद्याय सन्नाद्यात्तेन वा प्राश्यः पूर्ववदेकस्पर्श्यायां त्रीनुद्काञ्ज-
लीनुपनिनीयाञ्जनाभ्यञ्जने वासश्च त्रिरनुपिण्डं ददात्याङ्क्ष्व
ततासावाङ्क्ष्व पितामहासावाङ्क्ष्व प्रपितामहासावित्याञ्जनमेव-
मभ्यञ्जनमभ्यङ्क्ष्वेति मन्त्रः संनमति यदि नामानि न विद्यादा-
ञ्जतां मम पितर आञ्जतां मम पितामहा आञ्जतां मम प्रपितामहा
इत्याञ्जनम् । एवमभ्यञ्जनमभ्यञ्जतामिति मन्त्रः संनमति ॥ ९ ॥

एतानि वः पितरो वासांस्यतो नोऽन्यत्पितरो मा योष्टेति
वाससो दशां छित्त्वा निदधात्यूर्णास्तुकां वा पूर्वे वयस्युत्तर
आयुषि स्वं लोम वीतोष्मसु पिण्डेषु नमो वः पितरो रसायेति
नमस्काराञ्जपति गृहान्नः पितरो दत्त सदो वः पितरो देष्टेति
पितृनुपतिष्ठत ऊर्जं वहन्तीरमृतं घृतं पयः कीलालं परिस्नुतं स्वधा
स्थ तर्पयत मे पितृनित्युदकं निनयति मनो न्वाहुवामह इति
मनस्वतीभिरुपतिष्ठत उच्छिष्टत पितरः प्रेतशूरा यमस्य पन्थामनु-
चेतापुराणम् । धत्तादस्मासु द्रविणं यच्च भद्रं प्र णो ब्रूताद्भागधां
देवतास्विति पितृनुत्थापयति परेत पितरः सोम्या इति प्रवाहण्या
पितृन्प्रवाहयति प्रजापते न त्वदेतानीति यज्ञोपवीती गार्हपत्यदेशं
गच्छति यदन्तरिक्षमिति पङ्क्त्या गार्हपत्यमुपतिष्ठतेऽपां त्वौषधीनां
रसं प्राशयामि भूतकृतं गर्भं धत्स्वेति मध्यमं पिण्डं पत्न्यै
प्रयच्छत्याधत्त पितरो गर्भं कुमारं पुष्करस्रजम् । यथेह पुल-
षोऽसदिति तं पत्नी प्राश्नाति । पुमः सं ह जानुका भवतीति
विज्ञायते ये सजाताः समनसो जीवाजीवेषु मामुकाः । तेषां
श्रीर्मयि कल्पतामस्मिँल्लोके शतः समा इत्यवशिष्टानामेकं यजमानः
प्राश्नाति न वा स्थाल्यां पिण्डान्समवधाय ये समाना इति सकृ-
दाच्छिन्नमग्नौ प्रहरत्यभून्नो दूतो हविषो जातवेशा अवाङ्ढ्वपानि
सुरभीणि कृत्वा । प्रादाः पितृभ्यः स्वधया ते अक्षन्प्रजानन्नग्रे
पुनरप्येहि देवानित्येकोलमुकं प्रत्यपिसृज्य प्रोक्ष्य पात्राणि द्वंद्वम-
भ्युदाहरति संतिष्ठते पिण्डपितृयज्ञोऽपः पिण्डानभ्यवहरेद्वाह्यं
वा प्राशयेत्सोऽयमेवंविहित एवानाहिताग्नेरौपासने श्रपणधर्मा होम-
श्चातिप्रणीते वा जुहुयाद्यस्मिञ्जुहुयात्तमुपतिष्ठेत तत्र गार्हपत्य-
शब्दो लुप्येत संस्कारप्रतिषेधात् ॥ १० ॥

अमात्रास्यायां रात्र्याः स्वयं यजमानो यवाग्वाऽग्निहोत्रं जुहोत्यग्निहोत्रोच्छेषणमातश्चनार्थं निदधाति नास्यैताः रात्रिं कुमारश्चन पयसो लभन्ते हुने सायमग्निहोत्रे सायंदोहं दोहयत्यग्नीन्परिस्तीर्याग्निमग्नी वा सांनाय्यपात्राणि प्रक्षालयोत्तरेण गार्हपत्यं दर्भान्सस्तीर्य द्वंद्वं न्यश्चि प्रयुनक्ति कुम्भीः शास्वापवित्रमभिधानीं निदाने दारुपात्रं देहमयस्पात्रं दारुपात्रं वा पिधानार्थमग्निहोत्रहवणीमुपेवपं पर्णवलकं तृणं च समावप्रच्छिन्नान्नाग्नौ दर्भौ प्रादेशमात्रौ पवित्रे कुरुते पवित्रे स्थो वैष्णवी वायुर्वा मनसा पुनात्विति तृणं काष्ठं वाऽन्तर्धाय च्छिनत्ति न नखेन विष्णोर्मनसा पूते स्थ इत्यद्भिरनुमृज्य पवित्रान्तर्हितायामग्निहोत्रहवण्यामप आनीयोदग्रभ्यां पावत्राभ्यां प्रोक्षणीरुत्पुनाति देवो वः सवितोत्पुनात्विति प्रथममच्छिद्रेण पवित्रेणेति द्वितीयं वसोः सूर्यस्य रश्मिभिरिति तृतीयमापो देवीरग्रेषु इत्यभिमन्त्र्योत्तानानि पात्राणि पर्यावर्त्य शुन्धध्वं दैव्याय कर्मण इति त्रिः प्रोक्ष्य प्रज्ञाते पवित्रे निदधात्यापो देवीः शुद्धाः स्थमा पात्राणि शुन्धत उगतङ्क्याय देवानां पर्णवज्रमुत शुन्धत । देवेन सवित्रोत्पूता वसोः सूर्यस्य रश्मिभिः । गां दोहावित्रे रज्जुः सर्वा पात्राणि शुन्धतेति प्रोक्ष्यमाणान्यभिमन्त्र्यैता आचरन्ति मधुमद्वहानाः प्रजावन्तीर्षशसो विश्वरूपाः । बह्वीर्भवन्तीरुपजायमाना इह व इन्द्रो रमयतु गाव इति गा आयतीः प्रतीक्षते यजमानः । ११ ॥

निष्टस्रः रक्षो निष्टप्तोऽघशः स्र इति गार्हपत्ये सांनाय्यपात्राणि प्रतितप्य धृष्टिरसि ब्रह्म यच्छेत्पुपत्रेपमादाय निरूढं जन्यं भयं निरूढाः सेना अभीत्वरीरिति गार्हपत्यादुदीचोऽङ्गिरान्निरूढ मातरि श्वनो घर्मोऽसीति तेषु कुम्भीमभिश्रयत्प्रस्रः साय यज्ञस्रोत्वे उपदधाम्यहम् । पशुभिः संनीतं विभृतामिन्द्राय शृतं दधीति वा भृगूणामङ्गिरसां तपसा तप्यस्वेति प्रदक्षिणमङ्गिरैः पर्युष्य वमूनां पवित्रमसीति तस्यां प्रागग्रः शास्वापवित्रमत्यादधान्युदकप्रानः कुम्भीमन्वारभ्य वाचं यच्छति पवित्रं वा धारयन्नास्तेऽदित्यै रास्तांसीत्यभिधानीमादत्ते त्रयस्त्रिंशोऽसि तन्तूनां पवित्रेण सहाऽऽरहि । शिवेयः रज्जुराभिधान्यघ्न्यामुपसेवतामित्यादीयमानामभि-

मन्त्रयते यजमानः पूषाऽसीति वत्सर्मभिदधात्युपसृष्टं मे प्रब्रूता-
दिति संप्रेष्यत्युपसृष्टजामीत्यामन्त्रयते । अयक्ष्मा वः प्रजया सःसृ-
जामि रायस्पोषेण बहुला भवन्तीरिति वत्समुपसृजति गां चोप-
सृष्टं विहारं चान्तरेण मा संचारिष्टेति संप्रेष्यति यद्युपसृष्टं व्यवे-
यात्सांनार्यं मा विलोपीति ब्रूयादुपसीदामीत्यामन्त्रयते । अय-
क्ष्मा वः प्रजया सःसृजामि रायस्पोषेण बहुला भवन्तीः । ऊर्ज-
पयः पिन्वमाना घृतं च जीवो जीवन्तीरुपवः सदेयमिति दोग्धो-
पसीदति न शूद्रो दुह्यादुह्याद्वा दारुपात्रे दोग्ध्युपसृष्टं दुह्यमानां
धाराघोषं च यजमानोऽनुमन्त्रयते । अयक्ष्मा वः प्रजया सःसृ-
जामीत्युपसृष्टम् । द्यौश्चमं यज्ञं पृथिवी च संदुह्यातान्धाता
सोमेन सह वातेन वायुः । यजमानाय द्रविणं दधात्विति दुह्य-
मानाम् ॥ १२ ॥

उत्सं दुहन्ति कलशं चतुर्विलमिडां देवीं मधुमतीं सुवर्चिदम् ।
तदिन्द्राग्नी जिन्वतः सूनृतावत्तद्यजमानममृतत्वे दधात्विति धारा-
घोषं दुग्ध्वा हरति तं पृच्छति कामधुक्षः प्र णो ब्रूहीन्द्राय हवि-
रिन्द्रियमित्यमूमिति निर्दिशति । यस्यां देवानां मनुष्याणां पयो
हितमिति प्रत्याह सा विश्वायुरित्यनुमन्त्रयते देवस्त्वा सविता
पुनातु वसोः पवित्रेण शतधारेण सुपुत्रेति कुम्भ्यां तिरः पवित्र-
मासिञ्चति हुतः रतोको हुतो द्रप्स इति विप्रोऽनुमन्त्रयत एवं
द्वितीयां तृतीयां च दोहयति सा विश्वव्यचा इति द्वितीयामनु-
मन्त्रयते सा विश्वकर्मेति तृतीयां तिस्रो दोहयित्वा बहु दुग्धीन्द्राय
देवेभ्यो हव्यमाप्यायतां पुनः । वत्सेभ्यो मनुष्येभ्यः पुनर्दोहाय
कल्पतामिति त्रिर्वाचं त्रिसृज्यानन्वारभ्य तूष्णीमुत्तरा दोहयित्वा
दोहनेऽप आनीय संपृच्यध्वमृतावरीरिति कुम्भ्यां संक्षालनमानी-
याविष्यन्दयन्सुशृतं करोति दृक् ह गां दृक् ह गोपतिं मा वो यज्ञपती
रिषदिति वत्सं कुर्वन्प्रागुद्रासयत्युदक्प्रागुदक्वैकस्या द्वयोस्तिसृ-
णां वैकाहे द्व्यहे त्र्यहे वा पुरस्तादुपवसथादातश्चनार्थं दोहयित्वा
संततमभिदुहन्त्योपवसथात्तेन शीतबुध्नमातनक्ति सोमेन त्वाऽस्त-
नन्मीन्द्राय दधीति दध्ना यज्ञस्य संततिरसि यज्ञस्य त्वा संत-
तिमनुसंतनोमीत्यग्निहोत्रोच्छेषणमन्ववधायायं पयः सोमं कृत्वा

स्वां योनिमपि गच्छतु । पर्णवलकः पवित्रः सौम्यः सोमाद्धि
निर्मित इति परिवासनशकलमन्ववदधाति ॥ १३ ॥

ओषधयः पूतीकाः कलास्तण्डुलाः पर्णवलका इत्यातश्चनवि-
कल्पा उच्छेषणाभावे तण्डुलैरातञ्च्यात्तण्डुलाभाव ओषधीभि-
रापो हविषु जाग्रत यथा देवेषु जाग्रथ । एवमस्मिन्यज्ञे यजमा-
नाय जाग्रतेत्ययस्त्रात्रे वाऽप आनीयादस्तमसि विष्णवे त्वा
यज्ञायापि दधाम्यहम् । अद्भिररिक्तेन पात्रेण याः पूताः परिशे-
रत इति तेनापि दधाति । अमृन्मयं देवपात्रं यज्ञस्याऽऽयुषि प्रयु-
ज्यताम् । तिरः पवित्रमतिनीता आपो धारय माऽतिगुरिति
यजमानो जपति यदि मृन्मयेनापि दध्यात्तृणं काष्ठं वाऽपि धानेऽनु
प्रविध्येद्विष्णो हव्यः रक्षस्वेत्यनघो निदधातीमौ पर्णं च दर्भं च
देवानां हव्यशोधनौ । प्रातर्वेपाय गोपाय विष्णो हव्यः रक्षसीति
प्रज्ञातः शाखापवित्रं निदधाति तथैव शास्त्रया दर्भैर्वा सायंदोह-
वत्प्रातर्दोहाय वत्सानपाकरोत्युपधाय कपालानि सायंदोहवत्पा-
तर्दोहं दोहयत्यातश्चनापि धाने निधानं च निर्वर्तते नासोमयाजी
संनयेत्संनयेद्वा नागतश्रीर्महेन्द्रं यजेत त्रयो वै गतश्रिय इत्युक्त-
मौर्वो गौतमो भारद्वाजस्तेऽनन्तरं संमेज्याया महेन्द्रं यजेरन्यो
वा कश्चित्ततः संप्रेष्यति परिस्तृणीत परिधत्ताग्निं परिहितोऽग्निर्य-
जमानं भुनक्तु । अपाः रस ओषधीनाः सुवर्णो निष्का इमे यज-
मानस्य सन्तु कामदुघा अमुत्रामुष्मिल्लोक इति परिस्तरणीमेतामेके
समामनन्त्युदगग्रैः प्रागग्रैश्च दर्भैरग्नीन्परिस्तृणात्युदगग्राः पश्चा-
त्पुरस्ताच्चैतत्कृत्वोपवसत्यग्न्यन्वाधानं वत्सापाकरगमिध्मावर्हिर्वे-
दो वेदिः प्रागुत्तरात्पारिग्राहात्कृत्वा श्वोभूत आप्यलेपं निनीयोत्तरं
परिगृह्णीयात्पारिस्तरणं च पूर्वैश्चुरमावास्यायां पौर्णमास्यां
त्वन्वाधानपरिस्तरणोपवासाः सद्यो वा सद्यस्कात्यायाः सर्वं
क्रियते ॥ १४ ॥

उदित आदित्ये पौर्णमास्यास्तन्त्रं प्रक्रमयति प्रागुदयादमा-
वास्यायाश्चत्वार ऋत्विजः पूर्ववदग्नीन्परिस्तृणाति यद्यपरिस्तीर्णा
भवन्ति कर्मणे वा देवेभ्यः शक्यमिति हस्तावचनिज्य यज्ञस्य
संततिरसि यज्ञस्य न्या संतत्यै स्तृणामि संतत्यै न्या यज्ञस्येति

गार्हपत्यात्प्रक्रम्य संततामुलपराजीः स्तृणात्याहवनीयात्तूष्णीं दक्षिणामुत्तरां च दक्षिणेनाऽऽहवनीयं ब्रह्मयजमानयोरासने प्रकल्पयति पूर्वं ब्रह्मणोऽपरं यजमानस्योत्तरेण गार्हपत्याहवनीयौ दर्भान्संस्तीर्य द्वंद्वं न्यञ्चि पात्राणि प्रयनक्ति दशापराणि दश पूर्वाणि स्फ्यश्च कपलानि चेति यथासमाम्नातमपराणि प्रयुज्य स्रुवं जुहूमपभृतं ध्रुवां वेदं पात्रीमाज्यस्थालीं प्राशिन्नहरणमिडापात्रं प्रणीताप्रणयनमिति पूर्वाणि तान्युत्तरेणावशिष्टान्यन्वाहार्यस्थालीमश्मानमुपवेषं प्रातर्दाहपात्राणीति प्रणीताप्रणयनं पात्रसंसादनात्पूर्वमेके समामनन्ति खादिरः स्रुवः पर्णमयी जुहूराश्वत्थ्युपभृद्वैकङ्कती ध्रुवैतेषां वा वृक्षाणामेकस्य स्रुवः कारयेद्वाहुमात्र्योऽरतिमात्र्यो वाऽग्राग्रास्त्वक्तोविला हंसमुख्यः स्फ्यः शम्या प्राशिन्नहरणमिति खादिराणि वारणान्यहोमार्थानि भवन्ति ॥ १५ ॥

अत्र पूर्ववत्पवित्रे करोति यदि न संनयति । संनयतस्तुते विभवतो वानस्पत्योऽसि देवेभ्यः शुन्धस्वेति प्रणीताप्रणयनं चमसमाद्भिः प्रक्षालयति तूष्णीं कक्षं मृन्मयं च कक्षेन प्रणयेद्ब्रह्मवर्चसक्रामस्य मृन्मयेन प्रतिष्ठाक्रामस्य गोदोहनेन पशुकामस्यापरेण गार्हपत्यं पवित्रान्तर्हितं चमसं निधाय तस्मिन्को वो गृह्णाति स वो गृह्णातु कस्मै वो गृह्णामि तस्मै वो गृह्णामि पोषाय व इत्यप आनयत्यपो गृह्णन्ग्रहीष्यंश्च पृथिवीं मनसा ध्यायत्युपबिलं चमसं पूरयित्वा प्रोक्षणीविदुत्पूयाभिमन्त्र्य ब्रह्मन्नपः प्रणेष्यामि यजमान वाचं यच्छेति संप्रेष्यति सर्वत्र प्रसव उक्ते करोति प्रणीयमानासु वाचं यच्छतोऽध्वर्युर्यजमानश्चाहविष्कृतः को वः प्रणयति स वः प्रणयत्वपो देवीः प्रणयानि यंज्ञं स संसादयन्तु नः । इरं मदन्तीर्वृतपृष्ठा उदाकुः सहस्रपोषं यजमाने न्यञ्चतीरिति समं प्राणैर्धारयमाणः स्फ्येनोपसंगृह्णाविषिञ्चन्हरति पृथिवीं च मनसा ध्यायति को वो युनक्ति स वो युनक्तिवत्युत्तरेणाऽऽहवनीयमसंस्पृष्टा दर्भेषु सादयति नेङ्गयन्ति नेलयन्त्यासंस्थातोर्दर्भैरभिच्छाद्य संविशन्तां दैवीं विशः पात्राणि देवयज्याया इति सपवित्रेण पाणिना पात्राणि संमृश्य ॥ १६ ॥

वानस्पत्याऽसि दक्षाय त्वेत्यग्निहोत्रहवणीमादत्ते वेपाय त्वेति शूर्पं प्रत्युष्टं रक्षः प्रत्युष्टा अरातय इत्याहवनीये गार्हपत्ये वा प्रतितप्य यजमान हविर्निर्वप्यामीत्यामन्त्रयते प्रवसत्यग्ने हविर्निर्वप्यामीत्युर्वन्तरिक्षमन्विहीति शकटायाभिप्रव्रजत्यपरेण गार्हपत्यं प्रागीपमुदगीपं वा नद्धयुगं शकटमवस्थितं भवति व्रीहिमद्यवमद्वा धूरसीति दक्षिणां युगधुरमभिमृशत्युत्तरां वा त्वं देवानामसि सस्मितममित्युत्तरामीषामालभ्य जपति विष्णुस्त्वाऽक्रुतेति सव्ये चक्रे दक्षिणं पादमत्याधाय हतमसि हविर्धानमत्यारोहत्युरुवातायेति परीणाहमपच्छाद्य मित्रस्य त्वा चक्षुषा भक्ष इति पुरोडाशीयान्प्रेक्षते निरस्तं रक्षो निरस्तोऽघशं इति यदन्यत्पुरोडाशीयेभ्यस्तन्निरस्योर्जाय वः पयो मयि धेहीत्यभिमन्त्र्य दशहोतारं व्याख्याय शूर्पं पवित्रे निधाय तस्मिन्नग्निहोत्रहवण्याहवीं षिनिर्वपति । तथा वा पवित्रवत्या व्रीहीन्यवान्वा यच्छन्तां पञ्चेति मुष्टिं गृहीत्वा स्तुचि मुष्टिमोष्य देवस्य त्वेत्यनुद्रुत्याग्नये जुष्टं निर्वपामीति त्रिर्यजुषा तूष्णीं चतुर्थम् ॥ १७ ॥

एवमुत्तरं यथादेवतमग्नीषोमाभ्यामिति पौर्णमास्यामिन्द्राग्निभ्यामित्यमावास्यायां चतुरो मुष्टीन्निहप्य निरुत्प्रेषन्वोप्येदं देवानामिति निरुत्तानभिमृशतीदमुनः सहेत्यवशिष्टान्स्फातयै त्वा नारात्या इति निरुत्तानेवाभिमन्त्र्येदमहं निर्वरुणस्य पाशादित्युपनिष्क्रम्य स्वरभिव्यख्यामिति प्राङ्प्रेक्षते सुवरनिविरुपेमिति सर्वं विहारमनुवीक्षते वैश्वानरं ज्योतिरित्याहवनीयं स्वाहा द्यावापृथिवीभ्यामिति स्कन्नानभिमन्त्र्य दृंहन्तां दुर्या द्यावापृथिव्योरिति प्रत्यवरोहोर्वन्तरिक्षमन्विहीति हरत्यदित्यास्त्रोपस्थे सादयामीत्यपरेण गार्हपत्यं यथादेवतमुपसादयत्याहवनीयं वा यद्याहवनीये श्रपयति यदि पात्र्या निर्वपेद्दक्षिणतः स्फपमुपधाय तस्यां सर्वाञ्छकटमन्त्राञ्जपेत् ॥ १८ ॥

सशूकायामग्निहोत्रहवण्यामप आनीय पूर्ववदुत्पूयाभिमन्त्र्य ब्रह्मन्प्रोक्षिष्यामीति ब्रह्माणमामन्त्र्य देवस्य त्वेत्यनुद्रुत्याग्नये वो जुष्टं प्रोक्षामीति यथादेवतं हविस्त्रिः प्रोक्षन्नाग्निमभिप्रोक्षेयं द्विण्यात्तस्याभिप्रोक्षेदुत्तानानि पात्राणि पर्यावर्त्य शुन्धन्वं देव्याय

कर्मण इति त्रिः प्रोक्ष्य प्रोक्षणीशेषमग्रेण गार्हपत्यं निधाय देवस्य त्वा सवितुः प्रसव इति कृष्णाजिनमादायावधूतः रक्षोऽवधूता अरातय इत्युत्करे त्रिरवधूनोत्यूर्ध्वग्रीवं बहिष्ठाद्विशसनमदित्यास्त्वगसीत्युत्तरेण गार्हपत्यमुत्करदेशे वा प्रतीचीनग्रीवमुत्तरलोमोपस्तृणाति पुरस्तात्प्रतीचीं भसदमुपसमस्यत्यनुत्सृजन्कृष्णाजिनमधिषवणमसीति तस्मिन्नुलूखलमधिवर्तयत्यनुत्सृजन्नुलूखलग्रेस्तनूरसीति तस्मिन्हविरावपति त्रिर्धनुषा तूष्णीं चतुर्थमद्रिरसि वानस्पत्य इति मुसलमादाय हविष्कृदेहीति त्रिरवहन्ति अनवघ्नन्वा हविष्कृतं ह्वयति । हविष्कृदेहीति ब्राह्मणस्य हविष्कृदागहीति राजन्यस्य हविष्कृदाद्रवेति वैश्यस्य हविष्कृदाधावेति शूद्रस्य प्रथमं वा सर्वेषामव रक्षो दिवः सपत्नं वध्यासमित्यवहन्ति ॥ १९ ॥

उच्चैः समाहन्त्वा इति संभेष्यति कुटरुरसि मधुजिह्व इत्याग्नीध्रोऽश्मानमादायेपमावदोर्जमावदेति दृषदुपले समाहन्ति द्विर्दृषदि सकृदुपलायां त्रिः संचारयन्नवकृत्वः संपादयति सावित्रेण वा शम्यामादाय तया समाहन्ति वर्षवृद्धमसीति पुरस्ताच्छूर्पमुपोहत्युत्तरतां वा वर्षवृद्धा स्थेत्यभिमन्त्र्य प्रति त्वा वर्षवृद्धं वेत्विः त्युद्वपति परापूतः रक्षः परापूता अरातय इत्युत्करे परापुनाति प्रविद्धः रक्षः पराधमाता अमित्रा इति तुषान्प्रस्कन्दनोऽनुमन्त्रयते मध्यमे पुरोडाशकपाले तुषानोप्य रक्षसां भागोऽसीत्यथस्तात्कृष्णाजिनस्योपवपत्युत्तरमपरमवान्तरदेशं हस्तेनोपवपतीति बह्वृचब्राह्मणमद्भिः कपालः सः स्पर्श्य प्रज्ञातं निधायाप उपस्पृश्य वायुर्वो विविनक्तिवति विविच्य देवो वः सविता हिरण्यपाणिः प्रतिगृह्णातिवति पात्र्यां तण्डुलान्प्रस्कन्दयित्वाऽदग्धेन वश्चक्षुषाऽवपश्यामि रायस्पोषाय वर्चसे सुप्रजास्तत्राय वक्षुषो गोपीथायाऽऽशिषमाशास इत्यवेक्ष्य त्रिष्फलीकर्तवा इति संभेष्यति या यजमानस्य पत्नी साऽभिद्रुत्यावहन्ति यो वा कश्चिद्विद्यमानायाम् ॥ २० ॥

देवेभ्यः शुन्ध्यध्वं देवेभ्यः शुन्ध्यध्वं देवेभ्यः शुम्भध्वमिति सुफलीकृतान्करोति तूष्णीं वा प्रक्षाल्य तण्डुला स्त्रिष्फलीक्रियमाणानां यो न्यङ्गोऽवशिष्यते । रक्षसां भागधेयमापस्तत्प्रवहतां-

दित इत्युत्करे त्रिनिनयत्यत्र कृष्णाजिनस्याऽऽदानादि प्रागधि-
वर्तनात्कृत्वा दिवस्कम्भनिरसीति कृष्णाजिन उदीचीनकुम्भा-
शम्भ्यां निधाय धिपणाऽसि पर्वत्येति शम्भ्यायां दृषदमत्पाधाय
धिपणाऽसि पार्वतेयीति दृषद्युपलामत्याद्वाति पूर्ववदनुत्सर्गोऽ-
श्वः स्थ मधुमन्त इति तण्डुलानभिमन्त्र्य देवस्य त्वेत्यनुद्रत्या-
श्रये जुष्टमधिवपामीति यथादेवतं दृषदि तण्डुलानधिवपानि त्रिर्य-
जुषा तूष्णीं चतुर्थं प्राणाय त्वेति प्राचीमुपलां प्रोह्यपानाय त्वेति
प्रतीचीं व्यानाय त्वेति मध्यदेशे व्यवधारयति प्राणाय त्वाऽपा-
नाय त्वा व्यानाय त्वेति संततं पिनाष्टि दीर्घामनुप्रसितिमायुषे
धामिति प्राचीमन्ततोऽनुभोह्य देवो वः सविता हिरण्यपाणिः प्रति-
गृह्णातिवति कृष्णाजिने पिष्टानि प्रस्कन्दयित्वाऽदब्धेन वश्वक्षुषाऽ-
वेक्ष इत्यवेक्षयासंवपन्ती पिःपाणूनि कुरुतादिति संप्रेष्यति दासी
पिनाष्टि पत्नी वाऽपि वा पत्न्यवहन्ति शूद्रा पिनाष्टि ॥ २१ ॥

आहवनीये गार्हपत्ये वा हवींषि श्रपयति धष्टिरसि ब्रह्म
यच्छेत्युपवेपमादाय रक्षसः पाणिं दहाहिरसि बुध्निय इत्यभि-
मन्त्र्यापाग्नेऽग्निमामादं जहीति गार्हपत्यात्प्रत्यश्चावङ्गारौ निर्वर्त्य
निष्क्रव्याद-सेधेति तयोरन्यतरमुत्तरमपरमवान्तरदेशं निरस्याऽऽ-
देवयजं वहेति दक्षिणमवस्थाप्य ध्रुवमसीति तस्मिन्मध्यमं पुरो-
डाशकपालमुपदधाति निर्दग्ध-रक्षो निर्दग्धा अरातय इति कपा-
लेऽङ्गारमत्पाधाय धर्त्रमसीति पूर्वं द्वितीय-स-स्पृष्टं धरुणमसीति
पूर्वं तृतीयं चिदसि विश्वासु दिक्षु सीदेति मध्यमादक्षिणं परि-
चिदसि विश्वासु दिक्षु सीदेति मध्यमादुत्तरं यथायोगमित-
राणि ॥ २२ ॥

मरुता-शर्धोऽसीति पष्ठं धर्मासीति सप्तमं चितः स्येत्यष्टममेव-
मुत्तरं कपालयोगमुपदधात्यनि वा मध्यममुपधाय सव्यस्य पाणे-
रङ्गुल्याऽभिनिधाय निर्दग्ध-रक्षो निर्दग्धा अरातय इति कपा-
लेऽङ्गारमत्पाधाय धर्त्रमसीति तस्मादपरं धरुणमसीति तस्मा-
त्पूर्वं यथायोगमितराणि तस्य तस्याङ्गुल्याभिनिधानमङ्गाराधि-
वर्तनं च वाजसनेयिनः समामनन्ति चितः स्थोर्ध्वचित इत्यूर्ध्वमष्टा-
भ्य उपदधाति तूष्णीं वा भृगूणामङ्गिरसां तपसा तप्यध्वमिति वेदेन
कपालेऽङ्गारानध्यूह्य मदन्तीरधिश्रयति ॥ २३ ॥

प्रक्षालितायां पात्र्यां निष्ठोपवातायां पवित्रवत्यां पिष्टानि
 संवपति देवस्य त्वेत्यनुदुत्याग्नये जुष्टं संवपामीति यथादेवतं
 त्रिर्यजुषा तूष्णीं चतुर्थं संवपन्वाचं यच्छति तामभिवासयन्विसृ-
 जते प्रोक्षणीवत्पिष्टान्युत्पूय प्रणीताभिः संयौत्यन्या वा यजुषो-
 त्पूय यदि प्रणीता नाधिगच्छेत्स्रुवेण प्रणीताभ्य आदाय वेदे-
 नोपयम्य समापो अद्भिरगमतेति पिष्टेष्वानीयाद्भिः परि प्रजाता
 इति तप्ताभिरनुपरिप्लाव्य जनयत्यै त्वा संयौमीति संयुत्य
 मखस्य शिरोऽसीति पिण्डं कृत्वा यथाभागं व्यावर्तेथामिति
 विभज्य समौ पिण्डौ कृत्वा यथादेवतमभिमृशतीदमग्रेरित्याग्रेय-
 मिदमग्नीषोमयोरित्यग्नीषोमीयमिदमहंसेनाया अभीत्वयै मुखम-
 पोहामीति वेदेन कपालभ्योऽङ्गारानपोह्य घर्मोऽसि विश्वायुरित्या-
 ग्रेयं पुरोडाशमष्टासु कपालेष्वधिश्रयत्येवमुत्तरमुत्तरेष्वेवमनुपूर्वाण्ये-
 वैष्वत ऊर्ध्व कर्माणि क्रियन्ते ॥ २४ ॥

समानजातीयेन कर्मणैकैकमपवर्जयति यानि विभवन्ति
 सकृत्तानि क्रियन्त उरु प्रथस्वोरु ते यज्ञपतिः प्रथतामिति पुरो-
 डाशं प्रथयन्सर्वाणि कपालान्यभिप्रथयत्यतुङ्गमनपूपाकृतिं कूर्म-
 स्येव प्रतिकृतिमश्वशफमात्रं करोति यावन्तं वा मन्यते तं न सत्रा
 पृथुं करोतीत्येके त्वचं गृहीण्वेत्यद्भिः श्लक्ष्णी करोत्यनतिक्षार-
 यन्नन्तरितं रक्षोऽन्तरिता अरातय इति सर्वाणि हवींषि त्रिः
 पर्यग्नि कृत्वा देवस्त्वा सविता श्रपयत्वित्युल्मुकैः परितपत्यग्निस्ते
 तनुवं माऽतिधागिति दर्भैरभिज्वलयति ज्वालैर्वाऽविदहन्तः
 श्रपयतेति वाचं विसृजत आग्निध्रो हवींषि सुशृतानि करोति सं
 ब्रह्मणा पृच्यस्वेति वेदेन पुरोडाशे साङ्गारं भस्माध्यूहत्यत्र वा
 वाचं विसृजेदङ्गुलिप्रक्षालनं पात्रीनिर्णेजनं चोल्मुकेनाभितप्य
 स्फयेनान्तर्वेदि तिस्रो लेखा लिखति प्राचीरुदीचीर्वा तास्वसस्स्य-
 दयस्त्रिर्निनयति प्रत्यगपवर्गभेकताय स्वाहेत्येतैः प्रतिमन्त्रं
 निनीय वाऽभितपेदभितपेत् ॥ २५ ॥

इति प्रथमः प्रश्नः ।

देवस्य त्वा सवितुः प्रसव इति स्फयमादायेन्द्रस्य बाहुरसि
 दक्षिण इत्यभिमन्त्र्य हरस्ते मा प्रतिगाभिति दर्भेण सःपृज्यापरे-

णाऽऽहवनीयं यजमानमात्रीमपरिमितां वा प्राचीं वेदिं करोति यथाऽऽसन्नानि हवींषि संभवेदेवं तिरश्चीं वेदेन वेदिं त्रिविदुः पृथिवीं सा पप्रथे पृथिवीं पार्थिवानि । गर्भं विभर्ति भुवनेष्वन्तस्ततो यज्ञो जायते विश्वदानिरिति पुरस्तात्स्तम्बयजुषो वेदेन वेदिं त्रिः संमाष्ट्युपरिष्ठाद्वा पूर्वार्धाद्वेदेर्वितृतीयदेशात्स्तम्बयजुर्हरति पृथिव्यै दर्भासीति तत्रोदगग्रं प्रागग्रं वा दर्भं निधाय पृथिवि देवयजनीति तस्मिंस्स्फयेन प्रहृत्यापहतोऽरुः पृथिव्या इति स्फयेन सतृणान्पांसूनपादाय व्रजं गच्छ गोस्थानमिति हरति वर्षतु ते द्यौरिति वेदिं प्रत्यवेक्षते यजमानं वा बधान देव सवितारित्युत्तरतः पुरस्ताद्वितृतीयदेश उदग्दिपदेऽपरिमिते वा वेदेर्निवपति स उत्करोऽरुस्ते दिवं मा स्कानिति न्युत्तमार्गध्रोऽञ्जलिनाऽभिगृह्णात्येवं द्वितीयं तृतीयं च हरति तूष्णीं चतुर्थं हरन्सर्वं दर्भशेषं हरति ॥ १ ॥

अपाररुमदेवयजनं पृथिव्या इति द्वितीये प्रहरणोऽरुर्द्यां मा पप्रदिति तृतीयेऽपहतोऽरुः पृथिव्यै देवयजन्या इति द्वितीयेऽपादानोऽपहतोऽरुः पृथिव्या अदेवयजन इति तृतीयेऽवबाढोऽरुश्च इति द्वितीये निवपन आग्नीध्रोऽभिगृह्णात्यवबाढोऽघशस्स इति तृतीयेऽवबाढा यातुधाना इति चतुर्थे द्रप्सस्ते द्यां मा स्कानिति खानिं प्रत्यवेक्ष्य स्फयेन वेदिं परिगृह्णाति वसवस्त्वा परिगृह्णन्तु गायत्रेण छन्दसेति दक्षिणतो रुद्रा इति पश्चादादित्या इत्युत्तरतोऽपाररुमदेवयजनं पृथिव्या अदेवयजनो जहीति स्फयेनोत्तमां त्वचमुद्धन्ति समुद्धतस्याऽऽग्नीध्र उत्करे त्रिर्निवपतीमां नराः कृणुत वेदिमेत देवेभ्यो जुष्टामदित्या उपस्थे । इमां देवा अजुषन्त विश्वे रायस्पोषा यजमानं विशन्त्विति संप्रेष्यति देवस्य सवितुः सव इति खनति द्वाङ्गुलां त्र्यङ्गुलां चतुरङ्गुलां यावत्पाण्यः शुक्रं तावतीं पृथुमात्रीं रथवर्त्ममात्रीं सीतामात्रीं प्रादेशमार्त्रीं वा पुरीषवतीं नैता मात्रा अतिखनति दक्षिणतो वर्षीयसीं प्राक्प्रवर्णां प्रागुदक्प्रवर्णां वा ॥ २ ॥

प्राञ्चौ धेद्यंसावुन्नयति प्रतीची श्रोणी पुरस्तादङ्गीयसी पश्चात्पथीयसी मध्ये संनततरा भवति यन्मूलमतिशेते स्फयेन तच्छि-

नत्ति न नखेन गत्पुरीषमतिशेत् उत्करे तन्निवपत्याहार्यपुरीषां
 पशुकामस्य कुर्याद्यत्पाक्खननात्तत्कृत्वा यदाहरेत्तन्मन्त्रेण ख-
 नेद्ब्रह्मन्नुत्तरं परिग्राहं परिग्रहीष्यामीति ब्रह्माणमामन्त्र्य स्फयेन
 वेदिं परिगृह्णात्यमृतमसीति दक्षिणत ऋतसदनमसीति पश्चादृत-
 श्रीरसीत्युत्तरतो विपरातौ परिग्राहावेके समामनन्ति धा असि
 स्वधा असीति प्रतीचीं वेदिः स्फयेन योयुष्यत उदादाय पृथिवीं
 जीरदानुरिति वेदिमनुवीक्षते पश्चार्धे वेदेर्वितृतीयदेशे स्फयं
 तिर्यञ्च स्तब्ध्वा संप्रेष्यति प्रोक्षणीरासादयेध्माबर्हिरुपसादय
 स्रुचं च स्रुचश्च संदुडि पत्नीः संनह्याऽऽज्येनोदेहीत्यपि वा न संप्रेषं
 ब्रूयात्प्रोक्षणीरभिपूर्योदश्च स्फयमपोह्य दक्षिणेन स्फयमसः स्पृष्ट्वा
 उपनिनीय स्फयस्य वर्त्मन्सादयत्यृतसधरेति द्वेष्ट्यं मनसा
 ध्यायञ्छतभृष्टिरसि वानस्पत्यो द्विपतो वध इति पुरस्तात्प्रत्यश्च-
 मुत्करे स्फयमुदस्यति द्वेष्ट्यं मनसा ध्यायन्नानवनिज्य हस्तौ
 पात्राणि पराहन्ति हस्ताववनिज्य स्फयं प्रक्षालयत्यग्रमप्रतिमृ-
 शन्नुत्तरेणाऽऽहवनीयं प्रागग्रमिध्माबर्हिरुपसादयति दक्षिणमिध्ममु-
 त्तरं बर्हिः ॥ ३ ॥

पत्नीसंनहनमेके पूर्वः समामनन्ति स्रुक्संमार्जनमेके घृताचीरे-
 ताग्निर्वो ह्वयति देवयज्याया इति स्रुच आदाय प्रत्युष्टः रक्षः
 प्रत्युष्टा अरातय इत्याहवनीये गार्हत्ये वा प्रतितप्यानिशिताः
 स्थ सपत्नक्षयणीरित्यभिमन्त्र्य वेदाग्राणि प्रतिविभज्याप्रतिवि-
 भज्य वा तैः स्रुचः संमार्ष्टि प्राचीरुदीचीर्वोत्ताना धारयमाण
 उपभृतमेवोदीचीमित्येके गोष्ठं मा निर्मृक्षमातं सुवमग्रैरन्तर-
 तोऽभ्याकारः सर्वतो विलमभिसमाहारः मूलैर्दण्डं वाचं प्राणमिति
 जुहूमग्रैरन्तरतोऽभ्याकारं प्राचीं मध्यैर्बाह्यतः प्रतीचीं मूलैर्दण्डं
 चक्षुः श्रोत्रमित्युपभृतमुदीचीमग्रैरन्तरतोऽभ्याकारं प्रतीचीं मध्यैर्बा-
 ह्यतः प्रतीचीं मूलैर्दण्डं प्रजां योनिमिति यथा सुवमेवं ध्रुवां रूपं
 वर्णं पशूनां मा निर्मृक्षं वाजित्वा सपत्नसह संमाज्मीति प्राशि-
 न्नहरणं तूष्णीं वा न संमृष्टान्यसंमृष्टैः सः स्पर्शयत्यग्नेर्वस्तेजिष्ठेन
 तेजसा नष्टपामीति पुनः प्रतितप्य प्रोक्ष्याग्नेर्गोत्करं दर्भेषु साद-
 यति जघनेन वा स्रुक्संमार्जनान्यद्भिः सः स्पर्श्य ॥ ४ ॥

दिबः शिल्पमवततं पृथिव्याः कृभि श्रितम् । तेन वयं

सहस्रवल्गेन सपत्नं नाशयामसि स्वाहेत्यग्नौ प्रहरति यस्मिन्प्रति-
तपत्युत्करे वा न्यस्यत्याशासाना सौमनसमित्यपरेण गार्हपत्य-
मूर्ध्वङ्गुमासीनां पत्नीः संनहति तिष्ठन्ती वा वाचयतीत्येके मौञ्जेन
दाम्नाऽन्यतरतःपाशेन योक्त्रेण वाऽभ्यन्तरं वाससो न वासोऽ-
भिसंनहत्यभिसंनहतीत्येक उत्तरेण नाभिं निष्टक्यं ग्रन्थिं कृत्वा
प्रदक्षिणं पर्यूह्य दक्षिणेन नाभिमवस्थाप्योपोत्थायाग्रे गृहपत उप-
मा ह्वयस्वेति गार्हपत्यमुपतिष्ठते देवानां पत्नीरुप मा ह्वयध्वं
पत्नि पत्न्येष ते लोको नमस्ते अस्तु मा मा हिः सीरिति देवप-
त्नीरुपतिष्ठते तस्माद्देशादपक्रम्य सुप्रजसस्त्वा वयमिति दक्षिणत
उदीच्युपविशतीन्द्राणीवाविधवा भूयासमदितिस्त्वा सुपुत्रा ।
अस्थूरि त्वा गार्हपत्योपनिषदे सुप्रजास्त्वायेति जपति युक्ता मे
यज्ञमन्वासाता इति यजमानः संप्रेष्यति ब्रह्माज्याभ्यां दर्शपूर्ण-
मासाभ्यां यजत इति विज्ञायते ॥ ५ ॥

पूषा ते विलं विष्यत्विति सर्पिर्धानस्य विलमपावर्त्य
दक्षिणाग्रावाज्यं विलाप्यादितिरस्यच्छिद्रपत्रेत्याज्यस्थालीमादाय
महीनां पयोऽस्योषधीनां रसस्तस्य तेऽक्षीयमाणस्य निर्वपामि
देवयज्याया इति तस्यां पवित्रान्तर्हितायामाज्यं निरुप्येदं विष्णु-
र्विचक्रम इति दक्षिणाग्रावधिश्रित्येष त्वेति दक्षिणार्धे गार्हपत्य-
स्याधिश्रित्योर्जे त्वेत्यपादाय वेदनोपयम्य पत्न्या उपहरति
तत्सा निमील्य वीक्ष्यानुच्छ्वसन्त्यवेक्षते महीनां पयोऽसीति
तेजोऽसीत्युत्तरार्धे गार्हपत्यस्याधिश्रयति पत्न्यभावे तेजआदि
लुप्यते गार्हपत्येऽधिश्रयणं तेजसे त्वेत्यपादाय तेजोऽसि तेजोऽनु-
प्रेहीति हरत्यग्निस्ते तेजो मा विनैदित्याहवनीयेऽधिश्रित्याग्नेर्जि-
ह्वाऽसीति स्फ्यस्य वर्त्मन्सादयत्याज्यमासि सत्यमसीत्यध्वर्युयज-
मानश्च निमील्य वीक्ष्यानुच्छ्वसन्तावाज्यमवेक्षते अथैनदुदगग्राभ्यां
पवित्राभ्यां पुनराहारमुत्पुनाति ॥ ६ ॥

शुक्रमसीति प्रथमं ज्योतिरसीति द्वितीयं तेजोऽसीति तृतीयं
पूर्ववदाज्यलिप्ताभ्यां प्रोक्षणीरुत्पूयानिष्कासिना स्त्रुवेण वेदमुप-
भृतं कृत्वाऽन्तर्वेद्याज्यानि गृह्णाति समं विलं धारयमाणो जुह्वां
मध्यदेश उपभृति भूमौ प्रतिष्ठितायां ध्रुवायां चतुर्जुह्वामष्टावुपभृति

चतुर्ध्रुवायां पशुकामस्य वा पञ्चगृहीतं ध्रुवायां यथाप्रकृतीतरयो-
र्दशगृहीतमुपभृति पञ्चगृहीतमितरयेरित्येके भूयो जुह्वामल्पीय
उपभृति भूयिष्ठं ध्रुवायां शुक्रं त्वा शुक्रायामिति त्रिभिः पञ्चानां
त्वा वातानामिति च द्वाभ्यां जुह्वां चतुः पञ्चकृत्वो वा प्रतिमन्त्रं
पञ्चानां त्वा दिशां पञ्चानां त्वा पञ्चजनानां पञ्चानां त्वा सलि-
लानां धर्त्राय गृह्णामि पञ्चानां त्वा पृष्ठानां धर्त्राय गृह्णामि धामाजि
प्रियं देवानामनाधृष्टं देवयजनं देववीतये त्वा गृह्णामीति चरोस्त्वा
पञ्चबिलस्येति च पञ्चभिरुपभृत्यष्टकृत्वो दशकृत्वो वा प्रतिमन्त्रं
शेषेण ध्रुवायां चतुः पञ्चकृत्वो वा प्रतिमन्त्रं नोत्कर आज्यानि
सादयति नान्तर्वेदि गृहीतस्य प्रतीचीनः हरन्ति ॥ ७ ॥

पूर्ववत्प्रोक्षणीराभिमन्त्र्य ब्रह्माणमामन्त्र्य विस्रस्येधं कृष्णोऽ-
स्याखरेष्ट इति त्रिः प्रोक्षति वेदिरसीति त्रिवेदिं बर्हिरसीति
त्रिर्बर्हिरन्तर्वेदि पुरोग्रन्थि बर्हिरासाद्य दिवे त्वेत्यग्रं प्रोक्षत्यन्त-
रिक्षाय त्वेति मध्यं पृथिव्यै त्वेति मूलः स्रुच्यग्राण्युपपात्य मूला-
न्युपपाययति पोषाय त्वेति सह सुचा पुरस्तात्प्रत्यश्च ग्रन्थि
प्रत्युक्ष्य प्रोक्षणीशेषः स्वधा पितृभ्य इति दक्षिणायै श्रोणेरोत्त-
रस्याः संततं निनीय पूषा ते ग्रन्थि विष्यत्विति ग्रन्थि विस्रः स-
यति प्राञ्चमुद्रूढं प्रत्यश्चमायच्छति विष्णो स्तूपोऽसीति कर्षन्नि-
वाऽऽहवनीयं प्रतिप्रस्तरमपादत्ते नोद्यौति न प्रयौति न प्रतियौति
न विक्षिपति न प्रमार्ष्टि न प्रतिमार्ष्टि नानुमाष्ट्ययं प्राणश्चापा-
नश्च यजमानमपि गच्छताम् । यज्ञे ह्यभूतां पोतारौ पवित्रे हव्य-
शोधने । यजमाने प्राणापानौ दधामीति तस्मिन्पवित्रे अपि-
सृज्य प्राणापानाभ्यां त्वा सतनुं करोमीति यजमानाय प्रय-
च्छति यजमानो ब्रह्मणे ब्रह्मा प्रस्तरं धारयति यज-
मानो वा ॥ ८ ॥

दर्भैर्वेदिमन्तर्धाय दक्षिणतः संनहनः स्तृणात्यक्षण्या वोर्णा-
अदसं त्वा स्तृणामीति बर्हिषा वेदिः स्तृणाति बहुलमनतिदृश्यं
प्रागपवर्गं प्रत्यगपवर्गं वा त्रिधातु पञ्चधातु वाऽग्रैर्मूलान्यभिच्छा-
दयति धातौ धातौ मन्त्रमावर्तयति प्रस्तरपाणिः सः स्पृष्टान्परि-
धीन्परिदधाति गन्धर्वोऽसि विश्वावसुरित्येतैः प्रतिमन्त्रमुदगग्रं

मध्यमं प्रागग्रावितरावाहवनीयमभ्यग्रं दक्षिणमवाग्रमुत्तरं सूर्यस्त्वा
पुरस्तात्पात्वित्याहवनीयमभिमन्त्र्योपर्याहवनीये प्रस्तरं धारय-
न्नग्निं कल्पयत्यनूयाजार्थं प्राचीं उल्मुके उदूहतीति वाजसनेय-
कम् । मध्यमं परिधिमुपस्पृश्योर्ध्वं आधारसमिधावादधाति
वीतिहोत्रं त्वा क्व इति दक्षिणां समिदस्यायुवे त्वेत्युत्तरां तूष्णीं
वा समावनन्तर्गर्भौ दर्भौ विधृती कुरुते विशो यन्त्रे स्थ इत्य-
न्तर्वेद्युदग्रे निधाय वसूनां रुद्राणामादित्यानां सदसि सीदेति
तयोः प्रस्तरमत्यादधात्याभिहृततराणि प्रस्तरमूलानि बहिर्धूमलेभ्यो
जुहूरसि घृताचीत्येतैः प्रतिमन्त्रमनूचीरसं स्पृष्ट्वाः सुवः प्रस्तरे
सादयति ॥ ९ ॥

अपि वा जुहूमेव प्रस्तरे स्मं मूलैर्जुह्वा दण्डं करोत्युत्तरेण
जुहूमुपभृतं प्रतिकृष्टतरामिवाधस्ताद्विधृत्योरुत्तरेणोपभृतं ध्रुवां
प्रतिकृष्टतरामिवोपरिष्ठाद्विधृत्योर्ऋषभोऽसि शाकरो घृताचीनां
सूनुः प्रियेण नाम्ना प्रिये सदसि सीदेति दक्षिणेन जुहूः सुवं
सादयत्युत्तरेणोत्तरेण वा ध्रुवामेता असदन्निति सुवोऽभिमन्त्र्य
विष्णूनि स्थ वैष्णवानि धामानि स्थ प्राजापत्यानीत्याज्यानि
कपालवत्पुरोडाशादङ्गनारानपोह्य सूर्यं ज्योतिर्विभाहि महत इन्द्रि-
यायेत्यभिमन्त्र्याऽऽप्यायतां घृतयोनिरग्निर्हव्यानुमन्यताम् । खम-
ङ्क्ष्व त्वचमङ्क्ष्व सुरूपं त्वा वसुविदं पशूनां तेजसाऽग्नये जुष्ट-
मभिघारयामीत्याग्नेयं पुरोडाशमभिघारयति तूष्णीमुत्तरं यस्त
आत्मा पशुषु प्रविष्टो देवानां विष्टामनु यो व्रितस्थे । आत्मन्वा-
न्सोम घृतवान्हि भूत्वा देवान्गच्छ सुवर्दिन्द यजमानाय मह-
मिति प्रातर्दोहम् । स्येनं ते सदनं करोमि घृतस्य धारया सुशेवं
कल्पयामि त इति पात्र्यामुपस्तीर्याऽऽर्द्रः प्रथस्नुर्भुवनस्य गोपाः
शृत उत्सनाति जनिता मतीनामित्यपर्यावर्तयन्पुरोडाशमु-
द्वास्य ॥ १० ॥

वेदेन भस्म प्रमृज्य तस्मिन्सीदामृते प्रतितिष्ठ त्रीद्दीणां मेघ
सुमनस्यमान इति पात्र्यां प्रतिष्ठापयति तूष्णीं यत्रमयमिरा भूतिः
पृथिव्यै रसो मोत्क्रमीदिति सुवेण कपालानि प्रत्यज्य देवस्त्वा
सविता मध्वाऽनक्तिवाति सुवेण पुरोडाशमनक्ति स्वक्तमकूर्मपृषन्त-

मपरिवर्गमणिकाषमुपरिष्ठादभ्यज्याधस्तादुपानक्ति चतुर्होत्रा पौर्ण-
मास्यां हवींष्यासादयेत्पञ्चहोत्राऽमावास्यायां प्रियेण नाम्ना प्रियः
सद आसीदेति यदन्यद्द्विर्दार्शपूर्णमासिकेभ्यस्तदेतेनाऽऽसादये-
दिति विज्ञायतेऽपरेण सुचः पुरोडाशावासादयत्युत्तरौ दोहावपि
वा मध्ये वेद्याः सांनार्यकुम्भ्यौ संदधाति पूर्वं शृतमपरं दध्यथैने
व्युदूहति दक्षिणस्याः श्रोण्याः शृतमासादयत्युत्तरस्यां दध्ययं
वेदः पृथिवीमन्वविन्दद्गुहा सतीं गहने गह्वरेषु । स विन्दतु यज-
मानाय लोकमच्छिद्रं यज्ञं भूरिकर्मा करोत्वित्यग्रेणोत्तरेण वा
ध्रुवां वेदं निधाय वेद्यन्तान्परिस्तीर्य होतृषदनं कल्पयित्वा सामि-
धेनीभ्यः प्रतिपद्यते ॥ ११ ॥

अग्नये समिध्यमानायानुब्रूहीति संश्लेष्यति समिध्यमानायानु-
ब्रूहीति वा पञ्चदश सामिधेनीरन्वाह त्रींस्तृवानित्युक्तं प्रणवे
प्रणवे समिधमादधाति सामिधेनीविवर्द्धौ काष्ठानि विवर्धन्ते प्रति-
हसमानासु प्रकृतिवत्समिद्धो अग्न आहुतेत्यभिज्ञायैकामनूयाज-
समिधमवशिष्य सर्वमिधमशेषमभ्यादधाति परिधानीयायां वा
वेदेनाग्निं त्रिरुपवाज्य सुवेण ध्रुवाया आज्यमादाय वेदेनोपय-
भ्याऽऽसीन उत्तरं परिधिसंधिमन्ववहृत्य प्रजापतिं मनसा ध्याय-
न्दक्षिणाप्राञ्चमृजुः संततं ज्योतिष्मत्याधारमाधारयन्सर्वाणीधमका-
ष्ठानि सः स्पर्शयत्याधारयोर्वदत्यृजु प्राञ्चौ होतव्यौ तिर्यञ्चौ वा
व्यतिषक्तावव्यतिषक्तौ वा सुवेणाऽऽज्यस्थाल्या आज्यमादायाऽऽ-
प्यायतां ध्रुव घृतेनेत्यवदायावदाय ध्रुवामाप्याययतीति सार्वत्रि-
कमग्नीत्परिधीःश्चाग्निं च त्रिस्त्रिः संमृद्हीति संश्लेष्यति ॥ १२ ॥

इधमसंनहनैः सः स्फ्यैर्ऋतेस्फ्यैर्वाऽऽग्नीध्रोऽनुपरिक्रामं पारि-
धीन्यथापरिधितमन्वग्रं त्रिस्त्रिः संमृज्याग्ने वाजजिद्वाजं त्वा सरि-
ष्यन्तं वाजं जेष्यन्तं वाजिनं वाजजितं वाजजित्यायै संमाज्मर्य-
भिमन्नादमन्नाद्याथेति त्रिरग्निं प्राञ्चं भुवनमसीत्यग्रेण ध्रुवां जुह्वं
चाऽञ्जलिं कृत्वा जुह्वेहीति जुह्वमादत्त उपभृदेहीत्युपभृतं सुयमे
मे अद्य घृताची भूयास्तः स्वावृतौ सूपावृतावित्युपभृति जुह्वमत्या-
दधाति मुखतोऽभिहृत्य मुखत उपावहरति सर्वत्रैवमत्याधानोपाव-
हरणे भवतो न च सः शिञ्जयति नाभिदेशे च सुवौ धारय-

त्यग्राविष्णू मा वामवक्रमिपमित्यग्रेण सूचोऽपरेण मध्यमं परि-
धिमनवक्रामं प्रस्तरं दक्षिणेन पदा दक्षिणाऽतिक्रामत्युदक्सव्येनै-
तद्वा विपरीतं विष्णोः स्थानमसीत्यवतिष्ठतेऽन्तर्वेदि दक्षिणः
पादो भवत्यवघ्नः सव्योऽथोर्ध्वस्तिष्ठन्दक्षिणं परिधिसंधिमन्व-
वहृत्य ॥ १३ ॥

समारभ्योर्ध्वो अध्वर इति प्राञ्चमुदञ्चमृजुं संततं ज्योति-
ष्मत्याधारमाधारयन्सर्वाणीध्मकाष्ठानि संस्पर्शयति यं कामयेत
प्रमायुकः स्यादिति जिह्वं तस्येत्युक्तमूर्ध्वमाधार्य विच्छिन्द्याद्वे-
ष्यस्य व्युषणा न्यञ्चं वृष्टिकामस्य द्वेष्यस्येत्येक ऊर्ध्वमाधारं
स्वर्गकामस्य भूयिष्ठमाहुतीनां जुहुयादपि वा नाऽऽधारयेत्पूर्वार्धे
मध्ये पश्चार्धे वा जुहुयाद्धत्वाऽभिप्राणिता बृहद्वा इति सूचमुद्गद्य
पाहि माऽग्रे दुश्चरितादा मा सुचरिते भजेत्यसंस्पर्शयन्सूचौ
प्रत्याक्रामत्येते एवाऽऽक्रमणप्रत्याक्रमणे मन्त्रवती भवतो मत्स्व-
स्य शिरोऽसीति जुह्वा ध्रुवां द्विस्त्रिर्वा समनत्तयुक्तीतं राय इति
सुवेण ध्रुवाया आज्यमादाय सुवीराय स्वाहेति जुहुमभिघार्य
जुह्वोपादाय यज्ञेन यज्ञः संतत इति ध्रुवां प्रत्यभिघार्योऽऽयतने
सूचौ सादयित्वा ॥ १४ ॥

क इदमध्वर्युर्भविष्यति स इदमध्वर्युर्भविष्यति यज्ञो यज्ञस्य
वागात्विज्यं करोतु मन आत्विज्यं करोतु वाचं प्रपद्ये भूर्भुवः
सुत्रविष्णो स्थाने तिष्ठामीतीध्मसंनहनानि रफ्य उपसंगृह्यवेद्याश्च
तृणमव्यन्तमादायोत्तरतः प्रवरायावतिष्ठते पूर्वोऽध्वर्युरपर आग्नीध्र
इध्मसंनहनान्याग्नीध्रोऽन्वारभ्य क इदमग्नीध्रविष्यति स इदमग्नीध्र-
विष्यतीति मन्त्रं संनमति ब्रह्मन्प्रवरायाऽऽश्रावयिष्यामीति
ब्रह्माणमामन्त्र्याऽऽश्रावयो श्रावय श्रावयोमाश्रवयेति वाऽऽश्रा-
वयत्यस्तु श्रौषडित्याग्नीध्रोऽपरेणोत्करं दक्षिणामुखस्तिष्ठन्स्फयं
संमार्गाश्च धारयन्प्रत्याश्रावयत्याग्नीध्रे सोमे सर्वत्रैवमाश्रुतप्रत्या-
श्रुते भवतः ॥ १५ ॥

अनपव्याहरन्तः प्रचरन्त्याश्रावयिष्यन्नान्यदाश्रावणाद्ब्रूया-
दाश्राविते नान्यदाग्नीध्रः प्रत्याश्रावणात्प्रत्याश्राविते नान्यदध्व-
र्युर्यजेति वचनाद्यजेत्युक्ते होता नान्यद्वपदकाराद्यन्यद्ब्रूयात्पु-
नरेवाऽऽश्रावयेद्ब्रूयाह्वतीर्वा जपेदूर्ध्वज्ञमासीनं होतारं वृणीतेऽग्नि-

देवो होता देवान्यक्षद्विद्वाँश्चिकित्वाऽमनुष्वज्जरतवदमुवदमुवदिति
यथार्षेयो यजमानस्त्रीन्यथर्षि मन्त्रकृतो वृणीते पि वैकं द्वौ त्री-
न्यश्च न चतुरो वृणीते न पञ्चासिवृणीत इत ऊर्ध्वानध्वर्युर्वृ-
णीतेऽमुतोऽर्वाचो होता पुरोहितस्य प्रवरेण राजा प्रवृणीते ब्रह्म-
ण्वदा च वक्षद्वाह्मणा अस्य यज्ञस्य प्रायितार इत प्रवरशेषमा-
हापि वा नाऽऽर्षेयं वृणीते मनुवदित्येव ब्रूयात्सीदति होता होतुरु-
पांशु नाम गृह्णाति मानुष इत्युच्चैर्वेद्यां तृणमपिसृजति ॥ १६ ॥

घृतवति शब्दे जुहुपभृतावादाय दक्षिणा सकृदतिक्रान्तोऽप-
रेणाऽऽधारसंभेदं पञ्च प्रयाजान्प्राचो यजति प्रतिदिशं वा सभिधः
पुरस्तात्तनूनपातं दक्षिणत इडः पश्चाद्वर्हिरुत्तरतः स्वाहाकारं मध्ये
सर्वान्वैकध्यमाश्रावमाश्रावं प्रत्याश्राविते सभिधो यजेति प्रथमं
संप्रेष्यति यज यजेतीतरान्यं कामयेताभितरं वसीयानस्यादित्य-
भिक्रामं तस्य जुहुयादवतरं पापीयानिति प्रतिक्रामं न वसीयान्न
पापीयानिति समानत्र तिष्ठंस्त्रीनिष्ट्वाऽर्धमौपभृतस्य जुह्वामानी-
योत्तराविष्ट्वा प्रत्याक्रम्य शेषेण ध्रुवामभिघार्यानुपूर्वं हवींश्ष्य-
भिघारयत्युपभृतमन्तलो न हवींश्ष्यभिघारयेदद्वेष्ट्यस्याऽऽयतने
सुचौ सादयति ॥ १७ ॥

आग्नेयः सौम्यश्चाऽऽज्यहविषाऽऽज्यभागौ चतुर्गृहीताभ्यां
जमदग्नीनां तु पश्चावत्तमप्यजामदग्न्यो जामदग्न्यमामन्त्र्य पश्चा-
वत्तं कुर्वीत सर्वत्रावद्यन्मुष्या अनुब्रूहीति पुरोनुवाक्यां संप्रेष्य-
त्यवदायावदाय स्तुत्रेण प्रस्तरवर्हिः सभज्य जुहुपभृतावादाय
दक्षिणाऽतिक्रम्याऽऽश्राव्य प्रत्याश्रावितेऽमुं यजेति याज्यामिति
सार्वत्रिकमुत्तरार्धपूर्वार्धेऽक्षये जुहोति दक्षिणार्धपूर्वार्धे सोमाय समं
पूर्वेणोभे ज्योतिष्मति पूर्वमाज्यभागं प्रति स्तुचावात्ते न निदधात्या
स्विष्टकृत आज्यभागान्तरेणेतरा आहुतीर्जुहोति प्रत्याक्रम्य
जुह्वामुपस्तीर्य मा भेर्मा संविक्र्या मा त्वा हिंसिषं मा ते तेजोऽप-
क्रमीत् । भरतमुद्धरेमनुषिश्चावदानानि ते प्रत्यवदास्यामि नमस्ते
अस्तु मा मा हिंसीरित्याग्नेयस्य पुरोडाशस्य मध्यादङ्गुष्ठपर्वमा-
त्रमवदानं तिरीचीनमवद्यति पूर्वार्धाद्वितीयमनूचीनं चतुरवत्तिनः
पश्चार्धात्तृतीयं पश्चावत्तिनोऽसंभिन्दन्मांससंहिताभ्यामङ्गुलीभ्या-
मङ्गुष्ठेन च पुरोडाशस्यावद्यति ॥ १८ ॥

सुवेणाऽऽज्यसांनाययोरनुजावरस्य पूर्वार्धात्प्रथममवदानम-
वदाय पूर्वार्धे सुचो निदध्यान्वधनादवरमवदाय पश्चार्धे स्रुचः
पूर्वप्रथमान्यवद्येज्ज्येष्टस्य उपैष्टिन्यस्य यो वा गतथीः स्यादप-
रप्रथमानि कनिष्ठस्य कानिष्ठिन्यस्य यो वाऽनुज वरो यो वा
बुभूपेदथ यदि पुरोहितः पुरोधाकामो वा यजेत पूर्वार्धात्प्रथमम-
वदानमवदाय पूर्वार्धे सुचो निधाय पूर्वार्धेज्जुहुयादवदानान्य-
भिधार्य यदवदानानि तेऽवद्यन्विलोमाकार्षमात्मनः । आज्येन
प्रत्यनज्ज्येनत्तत्त आप्यायतां पुनारति हविः प्रत्यभिधार्थाग्नयेऽ-
नुब्रूह्यग्निं यजेति संप्रैषावाज्यं प्रश्नोत्थापिदधदिवाप्रक्षिण्वन्हुत्वाऽऽ-
ज्येनान्ववश्नोतयत्याधारसंभेदेनाऽऽहुतीः प्रतिपादयति स्रुच्यमा-
धारवभिजुहोति पूर्वा पूर्वा संहितां यं द्विध्याचं व्यृषन्मनसाऽऽ-
हुतीर्जुहुयाद्यदा वीतार्चिल्लेलायतीवाग्निरथाऽऽहुतीर्जुहोत्याज्यहवि-
रुपांशुयाजः पौर्णमास्यावेव भवति वैष्णवोऽग्नीपोभीयः प्राजा-
पत्यो वा प्रधानमेवोषांशु विष्णुं बुभूषन्त्यजेत ॥ १९ ॥

अग्नीपोमौ भ्रातृव्यवानाग्नेयवदुत्तरैर्हविर्विधियादेवतं प्रचरति
समवदाय दोहाभ्यां दध्नाऽवदाय ज्ञतस्यावद्यत्येतद्वा विपरीतं
सर्वाणि द्रवाणि सुङ्मुखेन(ण) जुहोति सुवेण पार्वणौ होमौ ।
ऋषभं वाजिनं वयं पूर्णमासं यजामहे । स नो दोहताः सुवीर्यं
रायस्पोषः सहस्रिणम् । प्राणाय सुराधसे पूर्णमासाय स्वाहेति
पौर्णमास्याममावास्या सुभगा सुवेधा धेनुरिव भूय आप्यायमाना ।
सा नो दोहताः सुवीर्यः रायस्पोषः सहस्रिणम् । अपानाय सुराध-
सेऽमावास्यायै स्वाहेत्यमावास्याया नारिष्ठान्होमः जुहोति दश ते
तनुवो यज्ञ यज्ञियास्ताः प्रीणानु यजमानो हृत्वेन । नारिष्ठयोः
प्रशिषमीडमानो देवानां देव्येऽपि यजमानोऽमृतोऽभूत् । यं वां
देवा अकल्पयन्नुजो भागः शतक्रतू । एतद्वां तेन प्रीणानि तेन
तृप्यतमः हवोः । अहं देवानां सुकृतामस्मि लोके ममेदमिष्टं न मिथुर्भ-
वाति । अहं नारिष्ठावनुयजामि विद्वान्यदाभ्याभिन्द्रो अदधाद्वा-
गधेयम् । अदारसृद्भवत देव सोमास्मिन्यज्ञे मरुतो मृडता नः ।
मा नो विददमिभामो अशस्तिर्मा नो विदद्वृजना द्वेष्ट्या या॥२०॥

ब्रह्म प्रतिष्ठा मनसो ब्रह्म वाचो ब्रह्म यज्ञानां हविषामा-
ज्यस्य । अतिरिक्तं कर्मणो यच्च हीनं यज्ञः पर्वाणि प्रतिरन्नेति

कल्पयन् । स्वाहाकृताहुतिरेतु देवान् । सं ते मनसा मनः सं
 प्राणे प्राणं दधाभि ते संव्याने समपानं दधाभि ते परिगृह्य यज-
 मानोऽमृतोऽभूच्छ न एधि द्विपदे शं चतुष्पदे स्वाहेत्येतैः प्रति-
 मन्त्रमेष उपहोमानः कालोऽनन्तरं वा प्रधानात्प्राग्वा सभिष्टयजुषो
 जुह्वामुपस्तीर्य सवपाः हावषामुत्तरार्धात्सकृत्सकृत्स्विष्टकृतेऽवद्यति
 द्विः पञ्चावत्तिनो दैवतसौविष्टकृतैडचातुर्धाकारणिकानामुत्तरमु-
 त्तरं ज्यायो द्विरभिघार्य न हविः प्रत्यभिघारयत्यग्नये स्विष्ट-
 कृतंऽनुब्रूहभिः स्विष्टकृतं यजेति संप्रैषामुत्तरार्धपूर्वा जुह्वत्यस-
 सक्तामित्राभिराहुतीभिः प्रत्याक्रम्य जुह्वामप आनीय वैश्वानरे
 हविरिदं जुहोमि साः ससुताः सतः नारमेतम् । स नः पितरं पिता-
 महं प्रपितामहं स्वर्गो लोके पिबमानो विभर्तु स्वाहेत्यन्तःपरिधि
 निनयति निनयति ॥ २१ ॥

इति द्वितीयः प्रश्नः ।

इडामेके पूर्वं समामनन्ति प्राशिन्नमेक आग्नेयं पुरोडाशं प्राञ्चं
 तिर्यञ्च वा विरुज्याङ्गुणपमध्यमया चाङ्गुल्या व्यूह्य मध्या-
 त्प्राशिन्नमवद्यति यवमात्रं पप्पलमात्रं वा ज्यायो यवमात्रादा
 व्याधात्कृत्यतामिदम् । मा रूरुपाम यज्ञस्य शुद्धः स्विष्टमिदं हवि-
 रित्येवमुत्तरस्यावद्यत्युपस्तीर्य नाभिघारयत्येतद्वा विपरीतमपि
 वोपस्तृणात्याभे च घारयत्यत्रैवास्य परिहरणप्राशनमेके समाम-
 नन्तीडापात्र उपस्तीर्य सर्वेभ्यो हविर्भ्य इडाः समवद्यति चतुर-
 वक्तां पञ्चावक्तां वा मनुना दृष्टां धृतपदीं मित्रावरुणसमीरिताम् ।
 दक्षिणार्धादसंभिन्दन्नवद्याभ्येकतोमुखामित्याग्नेयस्य पुरोडाशस्य
 दक्षिणार्धात्प्रथममवदानमवद्यति सभेदाद्वितीयं पूर्वार्धाच्च यजमान-
 भागमणुभिर्वा दीर्घं तमाज्येन संतर्प्य ध्रुवाया उपोहत्यपि वा दक्षि-
 णार्धाददाय यजमानभागमथ सभेदादेवमुत्तरस्यावद्यति ॥ १ ॥

अभिघार्येडाः होत्रे प्रदाय दक्षिणेन होतारमतिक्रामत्यनुत्सृज-
 न्होतेडयाऽध्वर्युः परिगृह्णात्यपि वा प्राचीमिडामपोह्य दक्षिणत
 आसीनः सुवेण होतुरङ्गुलिपर्वणी अनक्त्यपरमङ्क्त्वा पूर्वमेतद्वा
 विपरीतमुपस्पृष्टोदकाय पुरस्तात्प्रत्यङ्क्त्वासीन इडाया होतुर्हस्तेऽ-
 वान्तरेडामवद्यत्यध्वर्युः प्रथममवदानमवद्यति स्वयं होतोत्तरमेतद्वा

विपरीतं लेपादुपस्तरणाभिधारणे भवतो द्विरभिधारयेत्पश्चाच्चित्तिन उपहूयमानामन्वारभेते अध्वर्युर्यजमानश्च दैव्या अध्वर्यव उपहूता इत्यभिज्ञायोपहूतः पशुमानसानीत्यध्वर्युर्जपत्युपहूतोऽयं यजमान इत्यभिज्ञायैतमेव मन्त्रं यजमान उपहूतायामग्रेणाऽऽहवनीयं ब्रह्मणे प्राशित्रं परिहरति तस्मिन्प्राशिते होताऽवान्तरेडां प्राश्नाति वाचस्पतये त्वा हुतं प्राश्नामि सदसस्पतये त्वा हुतं प्राश्नामीति प्राशितायामिडे भागं जुपस्व नो जिन्व गा जिन्वार्वतः । तस्यास्ते भक्षिवाणः स्याम सर्वात्मानः सर्वगणा इति यजमानपञ्चमा इडां प्राश्य ॥ २ ॥

वाग्यता आसत आ मार्जनान्मनो ज्योतिर्जुपतामित्यद्विरन्तर्वेदि प्रस्तरे मार्जयित्वाऽऽग्नेयं पुरोडाशं चतुर्धा कृत्वा वहिषदं करोति वहिषदं वा कृत्वा चतुर्धा करोति तं यजमानो व्यादिशतीदं ब्रह्मण इदं होतुरिदमध्वर्योरिदमग्नीध इत्यग्नीत्प्रथमान् होतृप्रथमान्वेदं यजमानस्येत्यध्वर्युर्यजमानभागं निर्दिश्य स्थाविष्टमग्नीधे षडवत्तसंपादयति सकृदुपस्तीर्य द्विरादध्वदुपस्तीर्य द्विरभिधारयत्यपि वा द्विरुपस्तृणाति द्विरादधाति द्विरभिधारयत्यग्नेराग्नीध्रमस्यग्नेः क्षामित्रमसि नमस्ते अस्तु मा मा हिःभीरित्याग्नीध्रो भक्षयति वेदेन ब्रह्मयजमानभागौ परिहरति पृथक्पात्राभ्यामितरयोः पृथिव्यै भागोऽसीति होता भक्षयत्यन्तरिक्षस्य भागोऽसीत्यध्वर्युर्दिवा भागोऽसीति ब्रह्मा दक्षिणाद्यावन्वाहार्थं महान्तमपरिमितमोदनं पचति क्षीरे भवतीत्येके तमभिघार्यानभिघार्य बोद्धास्यान्तर्वेद्यासाद्य ॥ ३ ॥

दक्षिणसदभ्य उपहर्तवा इति संप्रेष्यति ये ब्राह्मणा उत्तरतस्तान्यजमान आह दक्षिणत एतेति तेभ्योऽन्वाहार्थं ददाति ब्राह्मणा अयं व ओदन इति प्रतिगृहीत उत्तरतः परीतेति संप्रेष्यति हविःशेषानुद्वास्यापिसृज्योल्मुके ब्रह्मन्प्रस्थास्यामः समिधमाधायानीत्परिधीन्श्वाभिं च सकृत्सकृत्सं दृष्टीति संप्रेष्यत्यनुज्ञातो ब्रह्मणाऽऽग्नीध्रः समिधमादधात्येषा ते अग्ने समिधया वर्धस्व चाऽऽ च प्यायस्व वर्धतां च ते यज्ञपतिरा च प्यायतां वर्धिषीमहि च वयमा च प्यायिषीमहि स्वाहेति पूर्ववत्परिधीन्सकृत्सकृत्सं-

मृज्याग्रे वाजजिह्वाजं त्वा ससृव॑सं वाजं जिगिव॑सं वाजिनं
वाजजितं वाजजित्यायै संघाज्म्यग्निमन्नादमन्नाद्यायेति सकृदग्निं
प्राञ्चमिध्मसंनहनान्यद्भिः स॑स्पृश्य यो भूतानामधिपती रुद्रस्त-
न्तिचरो वृषा । पशूनस्माकं मा हि॑सीरेतदस्तु हुतं तव स्वाहे-
त्यग्नौ प्रहरत्युत्करे वा न्यस्यति शालायां बलजायां परोगोष्ठे
परोगव्यूतौ वा ॥ ४ ॥

औपभृतं जुहामानीय जुहुपभृतावादाय दक्षिणा सकृदति-
क्रान्तोऽग्नेणाधारसंभेदं प्रतीचस्त्रीननूया जान्यजत्याश्रावमाश्रावं
प्रत्याश्राविते देवान्यजति प्रथम॑ संप्रेष्यति यज यजेतीतरौ पूर्वार्धे
प्रथम॑संभिद्य जुहोति मध्ये द्वितीयं प्राञ्चमुत्तम॑ स्व॑स्थापयन्नित-
रावनुसंभिद्य प्रत्याक्रम्याऽऽयतने सुचौ सादयित्वा वाजवतीभ्यां
व्यूहति वाजस्य मा प्र॑त्वेनेति दक्षिणेन हस्तेनोत्तानेन सप्रस्तरां
जुहुमुद्यच्छत्यथा सपत्नानिति सव्येनोपभृतं नियच्छत्युद्गाभं
चेति जुहुमुद्यच्छति निग्राभं चेत्युपभृतं नियच्छति ब्रह्म देवा
अवीवृधन्निति प्राचीं जुहुं प्रोहत्यथा सपत्नानिति सव्येनोपभृतं
प्रतीचीं बहिर्वेदि निरसित्वा प्रोक्ष्यैनामभ्युदाहृत्य जुह्वा परिधीन-
नक्ति वसुभ्यस्त्वेति मध्यम॑ रुद्रेभ्यस्त्वेति दक्षिणमादित्येभ्यस्त्वे-
त्युत्तरं न प्रस्तरे जुहु॑ सादयति संजानाथां द्यावापृथिवी मित्रा-
वरुणौ त्वा वृष्ट्याऽवतामिति विधृतीभ्यां प्रस्तरमपादाय बहिषि
विधृती अपिसृज्य सुक्षु प्रस्तरमनक्ति ॥ ५ ॥

अक्त॑ रिहाणा इति जुह्वामग्रं प्रजां योनिमित्युपभृति मध्य-
माप्यायन्तामाप ओपधय इति ध्रुवायां मूलमेवं त्रिरपि वा
दिव्यङ्क्ष्वेति जुह्वामग्रमन्तरिक्षेऽङ्क्ष्वेत्युपभृति मध्यं पृथिव्या-
मङ्क्ष्वेति ध्रुवायां मूलमेवं पुनरथापरं पृथिव्यै त्वेति ध्रुवायां
मूलमन्तरिक्षाय त्वेत्युपभृति मध्यं दिवे त्वेति जुह्वामग्रमायुषे
त्वेत्यक्तस्य तृणमपादाय प्रज्ञातं निधाय दक्षिणोत्तराभ्यां
पाणिभ्यां प्रस्तरं गृहीत्वा जुह्वां प्रतिष्ठाप्याऽऽसीन आश्राव्य
प्रत्याश्राविते संप्रेष्यतीषिता दैव्या होतारो भद्रवाच्याय प्रेषितो
मानुषः सूक्तवाकाय सूक्ता ब्रूहीत्यनूच्यमाने सूक्तवाके मरुतां
पृषतयः स्थेति सह शाखया प्रस्तरमाहवनीये प्रहरति न स्वाहा
करोति न विधूनोति नावधूनोति न विक्षिपति न प्रमार्ष्टि न

प्रतिमार्ष्टि नानुमार्ष्टि नोदञ्चं प्रहरेत्तिर्यञ्चं हस्तं धारयन्कर्षन्निवा-
ऽऽहवनीये प्रहरति न प्रतिशृणातीत्युक्तं प्रथयित्वा प्रहरेद्यं
कामयेत् स्त्र्यस्य जायेतेत्याशीः प्रतिप्रस्तरमवसृजति ॥ ६ ॥

न्यञ्चं हस्तं पर्यावर्त्ययन्नग्नीद्धमयेति संप्रेष्यति त्रिरञ्जलिनाऽऽ-
ग्नीध्रोऽविष्वञ्चं प्रस्तरमूर्ध्वमुर्ध्वमिति रौहितेन त्वाऽग्निर्देवतां गम-
यत्वित्येतैः प्रतिमन्त्रमथैनमाहाऽऽग्नीध्रोऽनुप्रहरेति यत्प्रस्तरात्तृ-
णमपात्तं तदनुप्रहरति स्वगा तनुभ्य इत्येतदेतदिति त्रिरङ्गुल्या
निर्दिश्याग्निमभिमन्त्रयत आयुष्वा अग्नेऽस्यायुर्धे पाहीते ध्रुवा-
ऽसीत्यन्तर्वेदि पृथिवीमभिमृशत्यथैनमाहाऽऽग्नीध्रः संवदस्वेत्यगा-
नग्नीदित्यध्वर्युराहाग्नित्याग्नीध्रः श्रावयेत्यध्वर्युः श्रौपडित्याग्नीध्रो
मध्यमं परिधिमन्वारभ्य संप्रेष्यति स्वगा दैव्याहोतृभ्यः स्वस्ति-
मानुषेभ्यः शंयोर्ब्रूहीत्यनूच्यमाने शंयुवाक आहवनीये परिधी-
न्प्रहरति यं परिधिं पर्यधत्था इति मध्यमं यज्ञस्य पाथ उपसमि-
तमितीतरावुत्तरार्धस्याग्रमङ्गारेषूपोहति यजमानं प्रथतेति परि-
धीनभिमन्त्र्य जुह्वामुपभृतोऽग्रमयधाय सः स्रावभागा इति
सः स्रावेणाभिजुहोत्यत्रैव त्रिजो हविःशेषान्भक्षयन्ति ॥ ७ ॥

आज्यलेपान्प्रक्षालय सस्रुवे जुहूयभृतावध्वर्युरादत्ते वेदः होता
स्फयमाज्यस्थालीमुदकमण्डलं चाऽऽग्नीध्र आग्नीध्रप्रथमाः पत्नीः
संयाजयिष्यन्तः प्रत्यञ्चो यन्त्यग्रेण गार्हपत्यं दक्षिणेनाध्वर्युः
प्रतिपद्यत उत्तरेणेतरावन्नेर्वाभपञ्चगृह्य सदसि सादयामीति
कस्तम्भ्यां सुवौ सादयित्वा धुरिं धुर्यो पातमिति युगधुरोः
प्रोहति यदि पात्र्या निर्वपेदेताभ्यामेव यजुर्भ्यां स्फये सुवौ
सादयेत्सुगभ्यां सुवाभ्यां वा पत्नीः संयाजयन्ति वेदमुपभृतं
कृत्वा जुह्वा सुवस्रुवेण चेत्येक अपरेण गार्हपत्यमूर्ध्वद्वय आसीना
ध्वानेनोपांशु वा पत्नीः संयाजयन्ति दक्षिणोऽध्वर्युमुत्तर
आग्नीध्रो मध्यहोताऽऽज्येन सोमत्वष्टारादिष्ट्या जाघन्या पत्नीः
संयाजयन्त्याज्यस्य वा यथामृहीतेन यत्तायानुमृते सोमं यजेति
संप्रैषावुत्तरार्धे जुहोत्येवमिदं स्तवष्टारम् ॥ ८ ॥

देवानां पत्नीराग्निं गृहपतिमिति दक्षिणतस्तवष्टारमुत्तरतो वा
मध्येऽग्निं गृहपतिमाहवनीयतः परिश्रिते देवपत्नीरपरिश्रिते वा
राकां पुत्रकामो यजेत सिनीवाल्यं पशुकामः कुहूं पुष्टिकामो नित्य-

वदेके समामनन्ति पुरस्ताद्देवपत्नीभ्य एता एके समामनन्त्युपरिष्ठाद्वा पूर्ववद्धोतुरङ्गुलिर्वर्षी अङ्गुत्वोऽस्पृष्टोदकाय होतुर्हस्ते चतुर आज्यविन्दूनिडामवद्यति पडग्नीध उपहूयमानामन्वारभन्तेऽध्वर्युराग्नीध्रः पत्नी चोपहूतां प्राश्नीतो होताऽऽग्नीध्रश्चात्र सुवेण संपत्नीयं जुहोति पत्न्यामन्वारब्धायां सं पत्नी पत्या सुकृतेन गच्छतां यज्ञस्य युक्तौ धुर्यावभूताम् । संजानानौ विजहतामरातीर्दिवि ज्योतिरजरमार्भेताऽस्वाहेति पुरस्ताद्देवपत्नीभ्य एतामेके समामनन्त्युपरिष्ठाद्गोपरिष्ठाद्वा पिष्टलेपफलीकरणहोमाभ्यां दक्षिणाग्नाविधमप्रव्रथनान्यभ्याधाय पिष्टलेपफलीकरणहोमौ जुहोति ॥ ९ ॥

फलीकरणहोमं पूर्वमेतद्वा विपरीतं चतुर्गृहीत आज्ये फलीकरणानोप्याग्नेऽदब्धायोऽशीततनो इति जुहोत्येवं पिष्टलेपानुलूखले मुसले यच्च शूर्प आशिश्लेष दृषदि यत्कपाले । अवप्रुषो विप्रुषः संयजामि विश्वे देवा हविरिदं जुषन्तां यज्ञे या विप्रुषः सन्ति बहवीरग्नौ ताः सर्वाः स्विष्टाः सुहुता जुहोमि स्वाहेति या सरस्वती विशोभग्नीना तस्यै स्वाहा या सरस्वती वेशभग्नीना तस्यै स्वाहेन्द्रोपानस्यकेहमनसो वेशान्कुरु सुमनसः सजातान्स्वाहेति दक्षिणाग्नौ प्रतिमन्त्रं जुहोति वेदोऽसीति वेदऽ होता पत्न्या उपस्थे त्रिः प्रास्यति निर्द्विषन्तं निररातिं नुदेतीतरा प्रास्तं प्रास्तं निरस्यति तन्तुं तन्वन्निति वेदऽ होता गार्हपत्यात्प्रक्रम्य संततमाहवनीयात्स्तृणात्या वा वेदेरिमं विष्यामीति पत्नी योक्त्रपाशं विमुञ्चते तस्याः सयोक्त्रेऽञ्जलौ पूर्णपात्रमानयति समायुषा सं प्रजयेत्यानीयमाने जपति निनीय मुखं विमृज्योत्तिष्ठति पुष्टिमती पशुमती प्रजावती गृहमेधिनी भूयासमिति ॥ १० ॥

यथेतमाहवनीयं गत्वा जुह्वा सुवेण वा सर्वप्रायश्चित्तानि जुहोति । ब्रह्म प्रतिष्ठा मनस इत्येषा श्रावितमत्याश्रावितं वषट्कृतमत्यनूक्तं च यज्ञे । अतिरिक्तं कर्मणो यच्च हीनं यज्ञः पर्वाणि प्रतिरन्नेति कल्पयन् । स्वाहाकृताहुतिरेतु देवान् । यद्वो देवा अतिपादयानि वाचा चित्प्रयतं देवहेडनम् । अरायो अस्माँ अभिदुच्छुनायतेऽन्यत्रास्मन्मरुतस्तं निधेतन । ततं म आपस्तदुत्तायते पुनः स्वादिष्ठा धीतिरुचथाय शस्यते । अयं समुद्र उत

विश्वभेषजः स्वाहाकृतस्य सप्त तृणुतर्भुवः । उद्वयं तमसस्पर्युदु-
त्यं चित्रमिधं मे वरुण तत्त्यायामि त्वं नो अग्ने स त्वं नो अग्ने
त्वमग्ने अयास्ययासन्मनसा हितः । अयासन्हव्यमूहिषेऽया नो
धेहि भेषजम् । प्रजापत इत्येपा । इष्टेभ्यः स्वाहा । वषट्निष्टे-
भ्यः स्वाहा । भेषजं दुरिष्ट्यै स्वाहा । निष्कृत्यै स्वाहा । दौरा-
ध्यै स्वाहा । दैवीभ्यस्तनूभ्यः स्वाहा । ऋद्ध्यै स्वाहा । समृ-
द्ध्यै स्वाहा । अयाश्चाग्नेऽस्यनभिःस्तीश्च सत्यमित्त्वमया असि ।
अयसा मनसा धृतोऽयसा हव्यमूहिषेऽया नो धेहि भेषजम् ।
यदस्मिन्यज्ञेऽन्तरगाममन्त्रतः कर्मतो वा । अनयाऽऽहुत्या
तच्छमयामि सर्वं तृप्यन्तु देवा आबृषन्तां घृतेन ॥ ११ ॥

आज्ञातमनाज्ञातमयतं च मतं च यत् । जातवेदः संधेहि त्व-
हि वेत्थ यथातथम् । यदकर्म यन्नाकर्म यदत्यरेचि यन्नात्यरेचि ।
अग्निष्टत्सिष्टकृद्विद्वान्सर्व- स्विष्ट- तुहुतं करोतु । यदस्य कर्मणोऽ-
त्यरीरिचं यद्वा न्यूनविनाकरम् । अग्निष्टत्सिष्टकृद्विद्वान्सर्व- स्विष्ट-
मुहुतं करोतु । यत इन्द्र भयामहे ततो नो अभयं कृधि । मय-
वञ्छगिध तव तन्न ऊतये विद्विषो विमृधो जहि । स्वस्तिदा विश-
स्पतिर्दृत्रहा विमृधो वशी । वृषेन्द्रः पुर एतु नः स्वस्तिदा अभयं-
करः । आभिर्गीर्गिर्यदतो न र्जमपाप्यायय हरिवो वर्धमानः ।
यदा स्तोतृभ्यो महि गोत्रा रुजासि भूयिष्ठभाजो अथ ते स्याम ।
अनाज्ञातं यदाज्ञातं यज्ञस्य क्रियो भिक्षु । अग्ने तदस्य कल्पय
त्व- हि देत्थ यथातथम् । पुरुषसंभृतो यज्ञो यज्ञः पुरुषसंमितः ।
अग्ने तदस्य कल्पय त्व- हि देत्थ यथातथम् । यत्पाकत्रा मनसा
दीनदक्षा न यज्ञस्य मन्वते मर्तासः । अग्निष्टद्वोता क्रतुर्विद्विजा-
नन्यजिष्ठो देवां क्रतुश्चो यजाति । यद्विद्वा-सो यद्विद्वा-सो मुग्धाः
कुर्वन्त्यृत्विजः । अग्निर्मा तस्मादेनसः श्रद्धा देवी च मुञ्च-
ताम् ॥ १२ ॥

अयाऽग्निर्जातवेदा अन्तरः पूर्वं अस्मन्निषद्य । सन्वन्सर्नि
सुविमुचा विमुञ्च धेह्यस्मासु द्रविर्ण जातवेदो यच्च भद्रम् । ये ते
शतं वरुण ये सहस्रं यज्ञियाः पाशा वितता पुरुत्रा । तेभ्यो न
इन्द्रः सवितोत विष्णुर्विश्वे देवा मुञ्चन्तु मरुतः स्वस्त्या । यो
भूतानामुद्बुध्यस्वाग्र उदुत्तममिति व्याहृतिभिर्विहृताभिः समस्ता-

भिश्च हुत्वा पूर्ववद्ध्रुवामाप्याय्य देवा गातुविद इत्यन्तर्वेधूध्व-
स्तिष्ठन्ध्रुवया समिष्टयजुर्जुहोति मध्यमे स्वाहाकारे बर्हिरनुप्रहरति
यदि यजमानः प्रवसेत्प्रजापतेर्विभान्नाम लोक इति ध्रुवायां यज-
मानभागमवधाय समिष्टयजुषा सह जुहुयादाभिस्तृणीहि परिधेहि
वेदिं जामिं मा हिंसीरमुया शयाना । होतृषदना हरिताः सुवर्णा
निष्का इमे यजमानस्य ब्रध्न इति होतृषदनैर्वेदिमभिस्तीर्य को
वोऽयोक्षीत्स वो विमुञ्चत्वित्यन्तर्वेदि प्रणीता आसाद्य विमु-
ञ्चति यं देवा मनुष्येषूपवेषमधारयन् । ये अस्मदपचेत्तसस्ता-
नस्मभ्यमिहा कुरु । उपवेषोपविद्धि नः प्रजां पुष्टिमथो धनम् ।
द्विपदो नश्चतुष्पदो ध्रुवाननपगान्कुर्वीति पुरस्तात्प्रत्यञ्चमुत्कर
उपवेषः स्थविमत उपगूहति ॥ १३ ॥

यद्यभिचरेद्योपवेषे शुक्साऽमुमुच्छतु यं द्विष्म इत्यथास्मै नाम-
शृङ्ग प्रहरति निरमुं नुद ओकसः सपत्नो यः पृतन्यति । निर्वा-
ध्येन हविषेन्द्र एणं पराशरीत, इहि तिस्रः परावत इहि पञ्च-
जना अति । इहि तिस्रोऽति रोचना यावत्सूर्यो असद्विवि ।
परमां त्वा परावतभिन्द्रो नयतु वृत्रहा । यतो न पुनरायसि
शाश्वतीभ्यः समाभ्य इति हतोऽसाववधिष्मामुमित्येताभिः पञ्च-
भिर्निरस्येन्निखनेद्वाऽवसृष्टः परापत श्वरो ब्रह्मसंश्रितः । गच्छा-
मित्रान्प्रविश मैषां कंचनोच्छिष इति वा यानि घर्मे कपालानीति
चतुष्पदयर्चा कपालानि विमुच्य सख्यायोद्वासयति संतिष्ठेते
दर्शपूर्णमासौ शंखन्तं वाऽऽहवनीये सःस्थापयेदाज्येडान्तं गार्ह-
पत्य इडान्तं वाऽऽहवनीये शंखन्तं गार्हपत्ये यदि शंखन्तं पश्चा-
त्स्याद्वेदात्तृणमपादाय जुह्वामग्रमञ्ज्यात्सुबे मध्यमुपभृति वाऽऽ-
ज्यस्थाल्यां मूलं तस्य प्रस्तरवत्कलयः सूक्तवाकाद्या शंयुवाका-
त्स्वर्गकामो दर्शपूर्णमासावेककामः सर्वकामो वा युगपत्कामयेताऽऽ-
हारपृथक्त्वे वा ताभ्यां यावज्जीवं यजेत त्रिंशतं वा वर्षाणि
जीर्णो वा विरमेद्वे पौर्णमास्यौ द्वे अमावस्ये यजेत यः कामयेत-
ध्रुवामित्युक्त्वा हैकामेव यजेतेति ॥ १४ ॥

सःस्थाप्य पौर्णमासीमिन्द्राय वैमृधाय पुरोडाशमेकादशकपालः
मनुनिर्वपति समानतन्त्रमेके समामनन्ति तस्य याथाकामी प्रक्रमे
५

प्रक्रमात्तु नियम्यते सप्तदशसामिधेनीको यथाश्रद्धदक्षिणः शर्ध-
वत्यौ संयाज्ये अग्ने शर्धं महते सौभगाय तव शुभ्रान्युत्तमानि
सन्तु । संजास्पत्यं सुयममाकृणुष्व शत्रूयतामभितिष्ठा महा॥सि ।
वातोपधूत इषिरो वशाँ अनु तृषु यदन्ना वेविषद्वितिष्ठसे । आ ते
यतन्ते रथ्यो यथा पृथक्शर्धाः स्यग्ने अजराणि धक्ष्यस इत्यग्नी-
षोमीयभेकादशकपालं पौर्णमास्यामनुनिर्वपत्यादित्यं घृते चरुं
सारस्वतं चरुममावास्यायां पौष्णं चैन्द्रभेकादशकपालममावा-
स्यायां पौर्णमास्यां च भ्रातृव्यवतोऽभिचरतो वेन्द्राय त्रात्रे चरुं
द्वितीयं वैमूधस्य कुर्याद्यो मृत्योर्ज्यान्या वा विभीयान्मुष्करो
दक्षिणेन्द्रायन्द्रियावते पुरोडाशभेकादशकपालमनुनिर्वपेत्प्रजा-
कामः पशुकामः सजातकाम एतं वाऽनुनिर्वाप्य कुर्वीतेतरौ वा
यमभीव स॥शयीत ॥ १५ ॥

स इन्द्राय वैमूधायानुनिर्वपेद्यो नेव घोषेन्नेव शृणुयात्स इन्द्रा-
या॥होमुचे यो भ्रातृव्यवान्स्यात्स इन्द्राय वृत्रतुरेऽथ यं न कुत-
श्चनाऽऽतपेत्स इन्द्रायैव यो भ्रातृव्यवान्स्यात्स पौर्णमासः स॥स्था-
प्यैतामिष्टिमनुनिर्वपेदाग्नायैष्णवभेकादशकपालः सरस्वत्यै चरुः
सरस्वते चरुं पौर्णमासीमेव यजेत भ्रातृव्यवान्नामावास्यायां पितृय-
ज्ञेमवामावास्यायां कुरुते संक्रामे संक्रामे वज्रं भ्रातृव्याय प्रहरतीति
विज्ञायते त्र्यवराध्यममावास्याः सक्रामत्यग्नीषोमीयानि प्रधानानि
स्युरमावास्यायां पौर्णमास्यां च भ्रातृव्यवतोऽभिचरतो वा साकं-
प्रस्थापीयेन यजेत पशुकाम इत्यमावास्या विक्रियते द्वौ सायः
दोहावेवं प्रातः सायः सायंदोहाभ्यां भचरन्ति प्रातः प्रातर्दोहाभ्याः
सर्वैर्वा प्रातः पात्रसः सादनकाले चत्वार्यौदुम्बराणि पात्राणि प्रयु-
नक्ति तेषां जुहूवत्कल्प आज्यभागाभ्यां प्रचर्याऽऽग्नेयेन च पुरो-
डाशेनाग्नीध्रे स्तुचौ प्रदाय सह कुम्भीभिरभिक्रामन्नः इन्द्रायानु-
ब्रूह्याश्रावयेन्द्रं यजेति संप्रैषौ ॥ १६ ॥

यावत्यः कुम्भ्यस्तावन्तो ब्राह्मणा दक्षिणत उपवीतिन उपो-
त्थाय कुम्भीभ्यः पात्राणि पूरयित्वा तैरध्वर्यु जुह्वन्तमनु जुह्वति
स्विष्टकृद्ब्रह्माश्च न विद्यन्ते समानमत ऊर्ध्वः संतिष्ठते सा ह्यप्रस्था-
यीयो दाक्षायणयज्ञेन सुवर्गकामो द्वे पौर्णमास्यौ द्वे अमावास्ये
यजेताऽग्नेयोऽष्टकपालोऽग्नीषोमीय एकादशकपालः पूर्वस्यां

पौर्णमास्यामाग्नेयोऽष्टाकपाल ऐन्द्रं दध्युत्तरस्यामाग्नेयोऽष्टाकपाल
ऐन्द्राय एकादशकपालः पूर्वस्याममावास्यायामाग्नेयोऽष्टाकपालो
भैत्रावरुण्यामिक्षा द्वितीयोत्तरस्यां व्यावृत्काम इत्युक्तमृत्वे वा
जायामुपेयात्सोऽयं दर्शपूर्णमासयोः प्रक्रमे विकल्पोऽनेन दर्शपूर्ण-
मासाभ्यां वा यजेत तेन पञ्चदश वर्षाणीष्टा विरमेद्यजेत वा
संतिष्ठते दाक्षायणयज्ञ एतेनैडादधः सार्वभेनियज्ञो वसिष्ठयज्ञः
शौनकयज्ञश्च व्याख्याताः ॥ १७ ॥

ब्रह्मिष्ठो ब्रह्मा दर्शपूर्णमासयोस्तं वृणीते भूपते भुवनपते
महतो भूतस्य पते ब्रह्माणं त्वा वृणीमह इति वृतो जपत्यहं
भूपतिरहं भुवनपतिरहं महतो भूतस्य पतिर्देवेन सवित्रा प्रसूत
आत्विज्यं करिष्यामि देव सवितरेतं त्वा वृणते बृहस्पतिं दैव्यं
ब्रह्माणं तदहं मनसे प्रब्रवीमि मनो गायत्रियै गायत्री त्रिष्टुभे
त्रिष्टुब्जगत्यै जगत्यनुष्टुभेऽनुष्टुप्पङ्क्त्यै पङ्क्तिः प्रजापतये प्रजाप-
तिर्विश्वेभ्यो देवेभ्यो विश्वे देवा बृहस्पतये बृहस्पतिर्ब्रह्मणे ब्रह्म-
भूर्भुवः सुवर्बृहस्पतिर्देवानां ब्रह्माऽहंमनुष्याणां बृहस्पते यज्ञं
गोपायेत्युक्त्वाऽपरेणाऽऽहवनीयं दक्षिणाऽतिक्रम्य निरस्तः
पराग्वसुः सह पाप्मनेति ब्रह्मसदनात्तृणं निरस्येदमहमर्वाग्वसोः
सदने सीदामि प्रसूतो देवेन सवित्रा बृहस्पतेः सदने सीदामि
तदग्नये प्रब्रवीमि तद्वायवे तत्सूर्याय तत्पृथिव्या इत्युपविशत्याह-
वनीयमभ्यावृत्त्याऽऽस्ते कर्मणि कर्मणि वाचं यच्छति मन्त्रवत्सु
वा कर्मसु याथाकामी तूष्णीकेषु यदि प्रमत्तो व्याहरेद्वैष्णवमृचं
व्याहृतीश्च जपित्वा वाचं यच्छेद्ब्रह्मन्नपः प्रणेष्यामीत्युच्यमाने
॥ १८ ॥

प्रणय यज्ञं देवता वर्धय त्वं नाकस्य पृष्ठे यजमानो अस्तु ।
सप्तर्षीणां सुकृतां यत्र लोकस्तत्रेमं यज्ञं यजमानं च धेह्यो प्रणयेति
प्रसूतिं सर्वेष्वामन्त्रणेष्वेवं प्रसवस्तेन कर्मणा यस्मिन्नामन्त्रयते प्रोक्ष
यज्ञमिति हविष इध्मावर्हिषश्च प्रोक्षे । बृहस्पते परिगृहाण वेदिं
स्वगा वो देवाः सदनानि सन्तु । तस्यां बर्हिः प्रथतां साध्वन्तर-
हिस्त्रां नः पृथिवी देव्यस्त्वित्युत्तरस्मिन्परिग्रहे । प्रजापतेऽनुब्रूहि
यज्ञमिति साभिधेनीरनुवक्ष्यन्तम् । वाचस्पते वाचमाश्रावयैतामा-
श्रावय यज्ञं देवेषु मां मनुष्येष्विति प्रवरे देवता वर्धय त्वमिति

सर्वत्रानुषजति मित्रस्य त्वा चक्षुषा प्रेक्ष इति प्राशिन्नमवदीयमानं
प्रेक्षत ऋतस्य पथा पर्येहीति परिहियमाणः सूर्यस्य त्वा चक्षुषा
प्रतिपद्यामीत्याहियमाणः सावित्रेण प्रतिगृह्य पृथिव्यास्त्वा नाभौ
सादयामीडायाः पद इत्यन्तर्वेदि व्यूह्य तृणानि प्राग्दण्डः सादयि-
त्वाऽदब्धेन त्वा चक्षुषाऽवेक्ष इत्यवेक्ष्य सावित्रेणाङ्गुष्ठेनोपमध्य-
मया चाङ्गुल्याऽऽदायाभ्रेस्त्वाऽऽस्येन प्राश्नामि ब्राह्मणस्योदरेण
बृहस्पतेर्ब्रह्मणेन्द्रस्य त्वा जठरे सादयामीत्यसंम्लेत्यापिगिरति
॥ १९ ॥

या अप्सवन्तर्देवतास्ता इदं शमयन्तु स्वाहाकृतं जठरमिन्द्रस्य
गच्छ स्वाहेत्यद्भिरभ्यवनीयाऽऽचम्य घसीना मे मा संपृक्त्वा
ऊर्ध्वं मे नाभेः सीदेन्द्रस्य त्वा जठरे सादयामीति नाभिदेशम-
भिमृशति वाक् आसन्निति यथालिमङ्गन्यरिष्टा विश्वानीत्यवशि-
ष्टानि प्रक्षाल्य पात्रं पूरयित्वा दिशो जिन्वेति पराचीनं निन-
यति मां जिन्वेत्यभ्यात्मं यत्रास्मै ब्रह्मभागमाहरति तं प्रतिगृह्य
नासंरिथते भक्षयति ब्रह्मन्ब्रह्माऽसि ब्रह्मणे त्वा हुताद्य मा मा
हिःसीरहुतो मल्लः शिवो भवेत्यन्तर्वेद्यन्वाटार्थमासन्नमभिमृशति
ब्रह्मन्प्रस्थास्याम इत्युच्यमाने देव सवितरेतत्ते प्राह तत्प्र च सुव
प्र च यज बृहस्पतिर्ब्रह्म स यज्ञं पाहि स यज्ञपतिं पाहि स मां पाह्यो
प्रतिष्ठेति प्रसौति भूमिर्भूमिमगान्माता मातरमप्यगात् । भूयास्म
पुत्रैः षशुभिर्यो नो द्वेष्टि स भिद्यतामिति यत्किंच यज्ञे मृन्मयं
भिद्येत तद्भिमन्त्रयेत ब्रह्मभागं प्रादयायाडभिर्जातवेदाः प्र षो
यक्ष्यभिवस्यो अस्मान्सं नः सृज सुमत्या वाजवत्येत्याहवनी-
यमुपस्थाय यथेतं प्रतिनिष्क्रामत्येवं विहितमिष्टिपशुबन्धानां
ब्रह्मत्वं ब्रह्मत्वम् ॥ २० ॥

इति तृतीयः प्रश्नः ।

याजमानं व्याख्यास्यामो यजमानस्य ब्रह्मचर्यं दक्षिणादानं
द्रव्यप्रकल्पनं काणानां कामनं प्रत्यगाशिषो मन्त्राङ्गप्रत्यकरणाङ्गु-
पतिष्ठेऽनुमन्त्रयते पर्वणि च केशश्मश्रु वापयतेऽप्यन्पशो लोमानि
वापयत इति वाजसनेयकं विद्युदसि विद्य मे पाप्मानमृतात्सत्य-
मुपैमीति यक्ष्यमाणोऽप उपस्पृशति तदिदं सर्वयज्ञेषूपस्पर्शनं भव-
त्यभिं गृह्णामि सुरथं यो मयोभूर्य उद्यन्तमारोहति सूर्यमहे ।

आदित्यं ज्योतिषां ज्योतिरुत्तमं ५ श्वो यज्ञाय रमतां देवताभ्यः ।
 वसून् रुद्रानादित्यानिन्द्रेण सह देवताः । ताः पूर्वः परिगृह्णामि स्व
 आयतने मनीषया । इमामूर्जं पञ्चदर्शी ये प्रविष्टास्तान् देवान् परिगृ-
 ह्णामि पूर्वः । अग्निर्हव्यवाडिह तानावहतु पौर्णमासं ५ हविरिदमेषां
 मय्यामावास्यं ५ हविरिदमेषां मयीति यथालिङ्गमाहवनीयेऽन्वाधी-
 यमाने जपत्यन्तराऽग्नी पशवो देवसं स दमागमन् । तान् पूर्वः परि-
 गृह्णामि स्व आयतने मनीषयेत्यन्तराऽग्नी तिष्ठञ्जपतीह प्रजा
 विश्वरूपा रमन्तामग्निं गृहपतिमभिसंवसानाः । ताः पूर्वः परिगृ-
 ह्णामि स्व आयतने मनीषया । इह पशवो विश्वरूपा रमन्तामग्निं
 गृहपतिमभिसंवसानाः । तान् पूर्वः परिगृह्णामि स्व आयतने मनी-
 षयेति गार्हपत्यम् ॥ १ ॥

अयं पितृणामग्निरवाङ्मव्या पितृभ्य आ । तं पूर्वः परिगृह्णाम्य-
 विषं नः पितुं करदिति दक्षिणाग्निमजस्रं त्वां ५ सभापाला विजय-
 भागं ५ समिन्धतामग्ने दीदाय मे सभ्य विजित्यै शरदः शतमिति
 सभ्यमन्नमावसथीयमभिहराणि शरदः शतमावसथे श्रियं मन्त्रमहि-
 ब्रुधिनयो नियच्छत्वित्वावसथ्यमिदमहमग्निज्येष्ठेभ्यो वसुभ्यो यज्ञं
 प्रब्रवीमि । इदमहमिन्द्रज्येष्ठेभ्यो रुद्रेभ्यो यज्ञं प्रब्रवीमि । इदमहं वरुण-
 ज्येष्ठेभ्य आदित्येभ्यो यज्ञं प्रब्रवीमीत्यन्वाहितेषु जपति पयस्वतीरो-
 षधय इति पुरा बर्हिष आहर्तोर्जायापती अश्रीतः । पुरा वत्सानामपाक-
 तोरमावास्यायां पौर्णमासायोपवत्स्यन्तौ नातिसुहितौ भवतोऽमाष-
 ममां समाज्येनाश्रीयातां तदभावे दध्ना पयसा वा बर्हिषा पूर्ण-
 मासे व्रतमुपैति वत्सेष्वपाकृतेष्वमावास्यायां प्रणीतासु प्रणीयमा-
 नास्वासन्नेषु वा हविःषु व्रतमुपैतीत्युभयत्र साधारणमशनमग्न्य-
 न्वाधानं व्रतोपायनमित्येके व्रतोपायनमशनमग्न्यन्वाधानमित्येके-
 ऽग्न्यन्वाधानं व्रतोपायनमशनमित्येके पयस्वतीरोषधय इत्यप आ-
 चामत्युपस्पृशति वाऽपरेणाऽऽहवनीयं दक्षिणाऽतिक्रामत्येष एवात
 ऊर्ध्वं यजमानस्य संचरो भवति ॥ २ ॥

दक्षिणेनाऽऽहवनीयमवस्थाय व्रतमुपैष्यन्समुद्रं मनसा ध्याय-
 त्यथ जपत्यग्ने व्रतपते व्रतं चरिष्यामीति ब्राह्मणो वायो व्रतपत
 आदित्य व्रतपते व्रतानां व्रतपते व्रतं चरिष्यामीति राजन्यवैश्यौ
 सर्वान्वा ब्राह्मणोऽथाऽऽदित्यमुपतिष्ठते सम्बाडसि व्रतपा असि

व्रतपतिरासि तत्ते प्रब्रवीमि तच्छक्रेयं तेन शक्रेयं तेन राध्यास-
मिति यद्यस्तमिते व्रतमुपेयादाहवनीयमुपतिष्ठन्नयजुर्जपेदुभावन्नी
उपस्तृणते देवता उपवसन्तु मे । अहं ज्ञान्यादुपवसामि मह्यं गोप-
तये पशूनि तिसां परित्सीर्यमाणेषु जपत्यारण्यं सायमाश्वेऽश्वा-
त्यमापममासमपि वा काममा मार्गादा मधुन आ प्राशातिकादपो
वा न वा किञ्चिन्न तस्य सायमश्वीयाद्येन प्रातर्यक्षमाणः
स्यादारण्यायोपवत्स्यन्नपोऽश्नाति न वा जञ्जभ्यमानो ब्रूयान्मयि
दक्षक्रतु इत्यमावास्यां रात्रिं जागर्त्यपि वा सुष्यादुपरि त्वेव न
शयीतापि वोपरि शयीत ब्रह्मचारी त्वेव स्यादुभयत्र जागरण-
भेके समामनन्त्याहवनीयागारे गार्हपत्यागारे वा शेते ॥ ३ ॥

देवा देवेषु पराक्रमध्वं प्रथमा द्वितीयेषु द्वितीयास्तृतीयेषु त्रिरे-
कादशा इह माऽवत इदं शक्रेयं यदिदं करोम्यात्मा करोत्वात्मने ।
इदं करिष्ये भेषजमिदं मे विश्वभेषजा अश्विना प्रावतं युवमिति
जपित्वा श्वोभूते ब्रह्माणं वृणीते भूपते भुवनपते महतो भूतस्य
पते ब्रह्माणं त्वा वृणीमह इत्युक्त्वाऽपरेणाऽऽहवनीयं दक्षिणाऽति-
क्रम्योपविशति पूर्वं ब्रह्माऽरो यजमानो भूश्च कश्च वाक् चर्कू च
गौश्च वट् च खं च धूश्च नूश्च पूश्चैकाक्षराः पूर्वशमा विराजो या
इदं विश्वं भुवनं व्यानशुस्ता नो देवीस्तरसा संविदानाः स्वस्ति
यज्ञं नयत प्रजानतीर्ब्रह्मपूजाः स्थ । को वो युनक्ति स वो युनक्तु
विश्वेभ्यः कामेभ्यो देवयज्यायै । याः पुग्न्तात्प्रथ्वन्तुपरि-
ष्ठात्सर्वतश्च याः । ताभी रश्मिपवित्राभिः श्रद्धां यज्ञमारभ इति
प्रणीताः प्रणीयमाना अनुमन्त्रयते यजमान हविर्निर्वप्यामीत्यु-
च्यमान ॐ निर्वपेत्युच्चैरनुजानात्यग्निं होतारमिह तं हुव इति
हविर्निरुच्यमाणमभिमन्त्रयते हविर्निर्वपणं वा पात्रमभिमृशत्यभि
वा मन्त्रयते तदुदित्वा वाचं यच्छत्यथ यज्ञं युनक्ति कस्त्वा
युनक्ति स त्वा युनक्तिवति सर्वं विहारमनुवीक्षते ॥ ४ ॥

चतुःशिखण्डा युवतिः सुपेशा घृतप्रतीका भुवनस्य मध्ये ।
मर्मूज्यमाना महते सौभगाय मह्यं धुक्ष्व यजमानाय कामानिति
वेदिं संमूज्यमानां यो मा हृदा मनसा यश्च वाचा यो ब्रह्मणा
कर्मणा द्वेष्टि देवाः । यः श्रुतेन हृदयेनेष्णता च तस्येन्द्र यज्ञेण
शिरश्छिनद्मीति स्तम्बयजुर्हियमाणमिदं तस्मै हर्म्यं करोमि यो

वो देवाश्चरति ब्रह्मचर्यम् । मेधावी दिक्षु मनसा तपस्व्यन्तर्दूत-
श्चरति मानुषीष्वित्युत्करमभिगृह्यमाणं यज्ञस्य त्वा प्रमयाऽभि-
मया प्रतिमयोन्मया परिगृह्यामीति वेदिं परिगृह्यमाणां यदुद्ध-
न्तन्तो जिहिंसिम पृथिवीमोषधीरपः । अध्वर्यवः स्फ्यकृतः
स्फ्येनान्तरिक्षं मोरु पातु तस्मात् । यदुद्धन्तन्तो जिहिंसिम क्रूर-
मस्या वेदिं चक्रुमा मनसा देवयन्तः । मा तेन हेड उपगाम
भूम्याः शिवो नो विश्वैर्भुवनेभिरस्त्वित्युद्धन्यमानाम् । भूमिर्भूत्वा
महिमानं पुषोष ततो देवी वर्धयते पयांसि । यज्ञिया यज्ञं
विचयन्ति शं चौषधीराप इह शकरीश्चेति क्रियमाणाम् । इहेऽन्य-
क्रतूरहमपो देवीरुपब्रुवे । दिवा नक्तं च ससुषीरपस्वरीरिति प्रोक्ष-
णीरासाद्यमानाः । ऊर्णामृदु प्रथमानस्योनं देवेभ्यो जुष्टं
सदनाय बर्हिः । सुवर्गे लोके यजमानस्य हि धेहि मां नाकस्य
पृष्ठे परमे व्योमन्निति बर्हिरासाद्यमानमज्जिराज्यमाज्येनापः सम्य-
कपूनीत सावितुः पवित्रैः । ता देवीः शकरीः शक्रेणेमं यज्ञमवत
संविदाना इत्याज्यं प्रोक्षणीश्चोत्पूयमाना उभावाज्यग्रहा-
ञ्जपतः ॥ ५ ॥

अशिश्नेम बर्हिरन्तः पृथिव्यासं सरोहयन्त ओषधीर्विवृक्णाः ।
यासां मूलमुदवधीः स्फ्येन शिवा नस्ताः सुहवा भवन्तु । सुम-
नसो यजमानाय सन्त्वोषधीराप इह शकरीश्च । वृष्टिद्यावा पर्जन्य
एना विरोहयतु हिरण्यवर्णाः शतवल्शा अदब्धा इत्यन्तर्वेदि
बर्हिरासन्नं चतुःशिखण्डा युवतिः सुपेशा घृतप्रतीका वयुनानि
वस्ते । सा स्तीर्यमाणा महते सौभगाय सा मे धुक्व यजमानाय
कामान् । शिवा च मे शग्मा चैधि स्योना च मे सुषदा चैध्यूर्ज-
स्वती च मे पयस्वती चैधि इषमूर्जं मे पिन्वस्व विशं पुष्टिं मे
पिन्वस्वाऽऽयुरन्नाद्यं मे पिन्वस्व प्रजां पशून्मे पिन्वस्वेति स्तीर्यमाणां
ध्रुवोऽसीत्येतैः प्रतिमन्त्रं परिधीन्परिधीयमानान् । अस्मिन्यज्ञ
उपभूय इक्षु मेऽविज्ञोभाय परिधीन्दधामि । धर्ता धरुणो धरी-
यानग्निर्द्वेषांसि निरितो नु दाता इति च युनज्मि त्वा ब्रह्मणा
दैव्येनेत्याहवनीयं तेजिष्ठा ते तपना या च रोचना प्रत्योषन्ती-
स्तन्वो यास्ते अग्ने । ताभिर्वर्माण्यभितो व्ययस्व मा त्वा दभन्य-
ज्ञहनः पिशाचा इति च विच्छिनन्नि विधृतीभ्यासं सपत्नाञ्जाता-

न्भ्रातृव्यान्ये च जनिष्यमाणाः । विशो यन्त्राभ्यां विधमाम्यना-
नहः स्वानामुत्तमोऽसानि देवाः । विशो यन्त्रे नुदमाने अरा-
तिं विश्वं पाप्मानममर्तिं दुर्मरायुम् । सीदन्ती देवी सुकृतस्य
लोके धृती स्थो विधृती स्वधृती प्राणान्मायि धारयतं प्रजां मयि
धारयतं पशून्मायि धारयतमिति विधृती आसाद्यमाने ॥ ६ ॥

अयं प्रस्तर उभयस्य धर्ता धर्ता प्रयाजानामुतानूयाजानाम् ।
स दाधार समिधो विश्वरूपास्तस्मिन्नुचो अध्यासादयामीति
प्रस्तरमासाद्यमानमारोह पथो जुहु देवयानान्यत्रर्षयः प्रथमजा ये
पुराणाः । हिरण्यपक्षाजिरा संभृताङ्गा बहासि मा सुकृतां यत्र
लोकाः । जुहुरसि घृताची गायत्रीयाम्नी कविभिर्जुषाणा । अव्य-
थमाना यज्ञमनुयच्छस्व सुनीति यज्ञं नयास्युप देवानाग्नेयेन
शर्मणा दैव्येनेति जुहुम् । अवाहं बाध उपभृता सपत्नाञ्जाता-
न्भ्रातृव्यान्ये च जनिष्यमाणाः । दोहै यज्ञः सुदुधामिव धेनुमह-
मुत्तरो भूयासमधरे मत्सपत्नाः । सुभृदस्युपभृदघृताची त्रैष्टुभेन
च्छन्दसा विश्ववेदाः । अव्यथमाना यज्ञमनुयच्छस्व सुनीति
यज्ञं नयास्युप देवानैन्द्रेण शर्मणा दैव्येनेत्युपभृतम् । यो मा
बाचा मनसा दुर्मरायुर्हृदाऽरातीयादभिदासदग्ने । इदमस्य चित्तमधरं
ध्रुवाया अहमुत्तरो भूयासमधरे मत्सपत्नाः । ध्रुवाऽसि धरणी
धनस्य पूर्णा जागतेन छन्दसा विश्ववेदाः । अव्यथमाना यज्ञ-
मनुयच्छस्व सुनीति यज्ञं नयास्युप देवान्वैश्वदेवेन शर्मणा दैव्ये-
नेति ध्रुवाम् । स्योनो मे सीद सुषदः पृथिव्यां प्रथयि प्रजया
पशुभिः सुवर्गे लोके । दिवि सीद पृथिव्यामन्तरिक्षेऽहमुत्तरो
भूयासमधरे मत्सपत्नाः । अयं सुवो अभिजिह्वतिं हामाञ्छत-
क्षरश्छन्दसाऽऽनुष्टुभेन । सर्वा यज्ञस्य समनक्ति विष्टा बार्हस्पत्येन
शर्मणा दैव्येनेति सुवम् । इयं स्थाली घृतस्य पूर्णाऽच्छिन्नपया
शतधार उत्सः । मारुतेन शर्मणा दैव्येनेत्याज्यस्थालीम् ॥ ७ ॥

तृप्तिरसि गायत्रं छन्दस्तर्पय मा तेजसा ब्रह्मवर्चसेन तृप्तिरसि
त्रैष्टुभं छन्दस्तर्पय मौजसा वीर्येण तृप्तिरसि जागतं छन्दस्त-
र्पय मा प्रजया पशुभिरिति पुरोडाशानज्यमानान्यज्ञोऽसि सर्वतः
श्रितः सर्वतो मां भूतं भविष्यच्छ्रयतां शतं मे सन्त्वाशिषः
सहस्रं मे सन्तु सूनृता इरावतीः पशुमतीः प्रजापतिरसि सर्वतः

श्रितः सर्वतो मां भूतं भविष्यच्छ्रयताः शतं मे सन्त्वाशिषः
 सहस्रं मे सन्तु सूनृता इरावतीः पशुमतीरित्याग्नेयं
 पुरोडाशमासन्नमभिमृशति सर्वाणि वा हवींः क्षीदमिन्द्रियममृतं
 वीर्यमनेनेन्द्राय पशवोऽचिकित्सन् । तेन देवा अवतोप
 माभिर्हेषमूर्जे यशः सह ओजः सनेयः शतं मयि श्रयता-
 मिति प्रातर्दोहं यत्पृथिवीमचरत्तत्प्रविष्टं येनासिश्चद्वलमिन्द्रे
 प्रजापतिः । इदं तच्छुक्रं मधु वाजिनीवद्येनोपरिष्ठादधिनोन्महेन्द्रं
 दधि मां धिनोत्विति दध्ययं यज्ञः समसदद्धविष्मानृचा साम्रा
 यजुषा देवताभिः । तेन लोकान्तसूर्यवतो जयेमेन्द्रस्य सख्यममृत-
 त्वमश्यामिति सर्वाणि हवींः क्षि यो नः कनीय इह कामयाता
 अस्मिन्यज्ञे यजमानाय मह्यम् । अप तमिन्द्राग्नी भुवनान्नुदेतामहं
 प्रजां वीरवतीं विदेयेत्यैन्द्राग्रं ममाग्ने वर्चो विहवेष्वस्त्वित्यनुवा-
 केन सर्वाणि हवींः क्ष्यासन्नान्यभिमृशेदष्टाभिर्वा चतुर्होत्रा पौर्ण-
 मास्याः हवींः क्ष्यासन्नान्यभिमृशेत्प्रजाकामः पञ्चहोत्राऽमावा-
 स्यायाः स्वर्गकामो नित्यवदेके समामनन्ति ॥ ८ ॥

दशहोतारं वदेत्पुरस्तात्सामिधेनीनामङ्गिरसो माऽस्य यज्ञस्य
 प्रातरनुवाकैरवन्त्विति सामिधेनीनां प्रतिपदि जपत्यनूच्यमानासु
 दशहोतारं व्याख्यायोच्छुष्मो अग्न इति समिध्यमानं समिद्धो
 अग्निराहुतः स्वाहाकृतः पिपर्तु नः । स्वगा देवेभ्य इदं नम इति
 समिद्धं मनोऽसि प्राजापत्यमिति स्तौवमाघार्यमाणः सुच्यमन्वा-
 रभ्य वागस्यैन्द्रीत्यनुमन्त्रयते देवाः पितरः पितरो देवा
 योऽहमस्मि स सन्यजे यस्यास्मि न तमन्तरेमि स्वं म इष्टः स्वं दत्तः
 स्वं पूतः स्वः श्रान्तः स्वः हुतम् । तस्य मेऽग्निरुपद्रष्टा वायुरुप-
 श्रोताऽऽदित्योऽनुख्याता द्यौः पिता पृथिवी माता प्रजापतिर्बन्धुर्य
 एवास्मि स सन्यज इति होतृप्रवरेऽध्वर्युप्रवरे च प्रत्रियमाणे चतु-
 र्होतारं व्याख्याय वसन्तमृतूनां प्रीणामीत्येतैः प्रतिमन्त्रं प्रयाजा-
 न्हुतः हुतमेको ममैका तस्य योऽस्मान्द्वेष्टि यं च वयं द्विष्मो द्वौ
 मम द्वे तस्य त्रयो मम तिस्रस्तस्य चत्वारो मम चतस्रस्तस्य
 पञ्च मम न तस्य किञ्चन योऽस्मान्द्वेष्टि यं च वयं द्विष्म इत्येतैश्च
 प्रतिमन्त्रमग्नीषोमयोरहं देवयज्यया चक्षुष्मान्भूयासमित्याज्य-

भागौ विहृतानुमन्त्रणौ वाऽग्निना यज्ञश्चक्षुष्मानग्नेरहं देवयज्यया
चक्षुष्मान्भूयासः५ सोमेन यज्ञश्चक्षुष्माः५ सोमस्याहं देवयज्यया
चक्षुष्मान्भूयासमिति विहृतौ पञ्चहोतारं वदेत्पुरस्ताद्विरवदान-
स्याग्नेरहं देवयज्ययाऽन्नादो भूयासमित्याग्नेयः५ हुतमनुमन्त्रयतेद
ब्धिरसीत्युपाः५ शुवाजमग्नीषोमयोरित्यग्नीषोमीयमिन्द्राग्नियोरित्यै-
न्द्राग्नमिन्द्रस्येत्यैन्द्रः५ सांनाय्यं महेन्द्रस्येति माहेन्द्रमग्नेः स्विष्टकृत इति
सौविष्टकृतं पुरस्तात्स्विष्टकृतोऽन्यदेवतान्येके समामनन्ति ॥ ९ ॥

इन्द्रस्य वैमृधस्याहं देवयज्यया संपत्नो वीर्यवान्भूयासमि-
न्द्रस्य त्रातुरहं देवयज्यया त्रातो भूयासं द्यावापृथिव्योरहं देव-
यज्ययोभयोर्लोकयोर्ऋध्यासम् । भूमानं प्रतिष्ठां गमेयमित्येके ।
पूष्णोऽहं देवयज्यया प्रजनिषीय प्रजया पशुभिः सरस्वत्या अहं
देवयज्यया वाचमन्नाद्यं पुषेयं विश्वेषां देवानामहं देवयज्यया
प्राणैः सायुज्यं गमेयमर्यम्णोऽहं देवयज्यया स्वर्गं लोकं गमेयम-
दित्या अहं देवयज्यया प्र प्रजया च पशुभिश्च जनिषीयेन्द्रस्ये-
न्द्रियावतोऽहं देवयज्ययेन्द्रियाव्यन्नादो भूयासमिति यथालिङ्गं
वैकृतीरग्निर्मा दुरिष्ठात्पात्विति प्राशिन्नमवदीयमानः५ सुरुपवर्ष-
वर्ण एहीतीडां भूयस्येहि श्रेयस्येहि वसीयस्येहि चित्त एहि दधिष
एहीड एहि सूनृत एहीतीडाया उपाः५ शूषहवे सप्त देवगवीर्जपति
चिदसि मनाऽसि धीरसि रम्ती रमतिः सूनुः मूनरीत्युच्चैरुपहवे
सप्त मनुष्यगवीः । देवीर्देवैरभि मा निर्वर्तध्वः५ स्योनाः स्योनेन
यृत्नेन मा समुक्षत नम इदमुदं भिषगृषिर्ब्रह्मा यद्दे समुद्रादुद-
चन्निव सुचा वागग्ने विप्रस्य तिष्ठति शृङ्गेभिर्दशभिर्दिशन्निति
त्रोपहूयमानायां वायविडा ते मातेति होतारमीक्षमाणां वायुं
मनसा ध्यायेत्सा मे सत्याशीरित्याशिःश्वाशीर्ष ऊर्जमिति
चेडाया अहं देवयज्यया पशुमान्भूयासमित्युपहूतामिडा धेनुः
सहवत्सा न आगादूर्जं दुहाना पयसा प्रपीना । सा नो अग्नेन
हविषोत गोभिरिडाभ्यस्मौ आगादिति भक्षायाऽऽह्नियमाणामुक्त
इडाभक्षो मार्जनी च ब्रध्न पिन्वस्व ददतो मे मा क्षायि कुर्वतो मे
मोपदसद्विशां कृत्स्निरसि दिशो मे कल्पन्तां कल्पन्तां मे दिशो
दैवीश्च मानुषीश्चाहोरात्रे मे कल्पेतामर्थमासा मे कल्पन्तामृतत्रो मे

कल्पन्तां संवत्सरो मे कल्पतां कल्पितिरसि कल्पतां म इति बर्हिषि
पुरोडाशमासन्नमभिमृशति ॥ १० ॥

अथैनं प्रतिदिशं व्यूहत्याशानां त्वाऽऽशापालेभ्यश्चतुर्भ्योऽमृ-
तेभ्यः । इदं भूतस्याध्यक्षेभ्यो विधेम हविषा वयम् । ब्रह्मपा-
हि भजतां भागो भागं मा भागो भक्त निरभागं भजामः । अप-
स्पिन्वौषधीर्जिन्व द्विपात्पाहि चतुष्पादव दिवो वृष्टिमेरय ।
ब्राह्मणानामिदं हविः सोम्यानां सोमपीथिनाम् । निर्भक्तोऽ-
ब्राह्मणो नेहाब्राह्मणस्यास्तीत्युपहृतो द्यौः पितोष मां द्यौः
पिता ह्ययतामग्निराग्नीध्रादायुषे वर्चसे जीवात्त्वै पुण्यायोपहृता
पृथिवी मातोष मां माता पृथिवी ह्ययतामग्निराग्नीध्रादायुषे वर्चसे
जीवात्त्वै पुण्यायेत्याग्नीध्रभागश्च वैशेषिकं ब्रध्न पिन्वस्वे-
त्यन्तर्वेद्यन्वाहार्यमासन्नमभिमृशतीयं स्थाल्यमृतस्य पूर्णा सह-
स्रधार उत्सो अक्षीयमाणः स दाधार पृथिवीमन्तरिक्षं
दिवं च तेनौदनेनातितराणि मृत्युमिति चोक्तः संप्रैषोऽन्वा-
हार्यस्य च दानपेषाते अग्ने समिदित्यानूयाजिकीं समिधमाधी-
यमानां यं ते अग्न आवृश्वाभ्यहं वा क्षिपितश्चरन् । प्रजां च तस्य
मूलं च नीचैर्देवा निवृश्चत । अग्ने यो नोऽभिदासति समानो यश्च
निष्टयः । इध्मस्येव प्रक्षायतो मा तस्योच्छेषि किंचन । यो मां
द्वेष्टि जातवेदो यं चाहं द्वेष्टि यश्च माम् । सर्वास्तानग्ने संदह
याश्चाहं द्वेष्टि ये च मामित्याहितायामग्निं वेदिर्बर्हिः शृतं हवि-
रिध्मः परिधयः स्रुवः । आज्यं यज्ञ ऋचो यजुर्याज्याश्च वषट्-
काराः । सं मे संनतयो नमन्ताभिध्मसंनहने हुत इति संगमार्गा-
न्हुतान्सप्तहोतारं वदेत्पुरस्तादनूयाजानामुपरिष्ठाद्वा ॥ ११ ॥

बर्हिषोऽहं देवयज्यया प्रजावान्भूयासमित्येतैः प्रतिमन्त्रमनू-
याजान्हुतं हुतमुभौ वाजवत्यौ जपतो वसून्देवान्यज्ञेनापिमे
रुद्रान्देवान्यज्ञेनापिमेमादित्यान्देवान्यज्ञेनापिमेमिति प्रतिमन्त्रं परि-
धीनज्यमानान्तसमङ्कनं बर्हिर्हविषा घृतेन समादित्यैर्वलुभिः सं-
मरुद्भिः । सभिन्द्रे ग विश्वेभिर्देवेभिरङ्कनं दिव्यं नभो गच्छतु
यत्स्वाहेति प्रस्तरमज्यमानमग्नेरहमुज्जितिमनूज्जेषमिति यथालिङ्गं
सूक्तवाकदेवता यदा चास्य होता नाम गृहीयादथ ब्रूयादेमा

अग्मन्नाशिषो दोहकामा इति सा मे सत्याशीर्देवान्गम्याज्जुष्टा-
ज्जुष्टतरा पण्यात्पण्यतराऽरेडता मनसा देवान्गम्याद्यज्ञो देवान्ग-
च्छत्वदो म आगच्छत्विति गूक्तवाकस्याऽऽशिःपु यत्कामयते
तस्य नाम गृह्णाति रोहितेन त्वाऽभिर्देवतां गमयत्वित्येतैः प्रति-
मन्त्रमग्नीधा प्रस्तरं प्रहियमाणं दिवः स्वीलोऽवततः पृथिव्या
अध्युत्थितः । तेना सहस्रकाण्डेन द्विपन्तः शोचयामासि । द्विपन्मे
बहु शोचत्वोपधे मो अहः शुचमिति प्रस्तरतृणे प्रहियमाणे वि
ते मुञ्चामीति परिधिषु विमुच्यमानेषु विष्णोः शंयोरिति शंयु-
वाके यज्ञ नमस्ते यज्ञ नमो नमश्च ते यज्ञ शिवेन मे संतिष्ठस्व
स्योनेन मे संतिष्ठस्व संभूतेन मे संतिष्ठस्व ब्रह्मवर्चसेन मे
संतिष्ठस्व यज्ञस्यर्धिमनु संतिष्ठस्वोप ते यज्ञ नम उप ते नम उप
ते नम इति च । इष्टो यज्ञो भृगुभिर्द्रविणोदा यतिभिराशीर्दा
वसुभिराशीर्वान् । अथर्वभिस्तस्य मेष्टस्य वीतस्य द्रविणेहाऽऽगमे-
रिति सःस्त्रावः हुतम् ॥ १२ ॥

सोमस्याहं देवयज्यया सुरेता रेतो धिषीयेति यथालिङ्गं पत्नी-
संयाजान्हुतः हुतः राकाया अहं देवयज्यया प्रजावान्भूयासः
सिनीवाल्या अहं देवयज्यया पशुमान्भूयासं कुह्वा अहं देवय-
ज्यया पुष्टिमान्पशुमान्भूयासमिति काम्या राकाया अहं देवय-
ज्यया प्रजावती भूयासः सिनीवाल्या अहं देवयज्यया पशुमती
भूयासं कुह्वा अहं देवयज्यया पुष्टिमती पशुमती भूया-
समिति पत्न्यनुमन्त्रयत इडाऽस्माननु वस्तां घृतेन यस्याः पदे
पुनते देवयन्तः । वैश्वानरी शक्करी वावृधानोप यज्ञमस्थित
वैश्वदेवीत्याज्येडामन्तर्वेदि वेदं निधायाभिमृशति वेदोऽसीति
पुरा विदेयेति यद्यद्वातृव्यस्याभिध्यायेत्तस्य नाम गृह्णीयात्त-
देवास्य सर्वं वृद्धं इति विज्ञायते या सरस्वती विशोभमीना
तस्यां मे रास्व तस्यास्ते भक्तिवानो भूयास्मेति फलीकरणहोमे
हुते सुखं विमृष्टे वसुर्यज्ञो वसुमान्यज्ञस्तस्य मा यज्ञस्य वसोर्वमु-
मतो वस्वागच्छत्वदो म आगच्छत्विति सभिष्टयजुर्हुतमनुमन्त्रयते
यत्कामयते तस्य नाम गृह्णाति सं यज्ञपतिराशिषेति यजमान-
भागं प्राश्नाति ॥ १३ ॥

दधिक्राव्णो अकारिषमिति सायंदोहमिदं हविरिति प्रातर्दोहं
 नाब्राह्मणः सांनार्यं प्राश्नीयादन्तर्वेदि प्रणीतास्वध्वर्युः संतता-
 मुदकधाराः स्रावयति सदसि सन्मे भूया इत्यानीयमानायां जपति
 प्राच्यां दिशि देवा ऋत्विजो मार्जयन्तामित्येतैर्यथालिङ्गं
 व्युत्सिच्य समुद्रं वः प्रहिणोमि स्वां योनिमापिगच्छत । अच्छिद्रः
 प्रजया भूयासं मा परासेचि मत्पय इत्यन्तर्वेदि शेषं निनीय
 यदप्सु ते सरस्वति गोष्वश्वेषु यन्मधु । तेन मे वाजिनीवति
 मुखमङ्गधि सरस्वति । या सरस्वती वैशम्भल्या तस्यां मे रास्व
 तस्यास्ते भक्षीय तस्यास्ते भूयिष्ठभाजो भूयास्मेति मुखं विमृष्ट
 उभौ कपालविमोचनं जपतो विष्णोः क्रमोऽसीति दक्षिणे
 वेद्यन्ते दक्षिणेन पदा चतुरो विष्णुक्रमान्प्राचः क्रामत्युत्तरमुत्तरं
 ज्यायाः समनतिहरन्सव्यं नाऽऽहवनीयमतिक्रामत्यवस्थाय चतुर्थं
 जपति विष्णुक्रमान्विष्ण्वतिक्रमानतिमोक्षानिति व्यतिषक्तानेके
 समामनन्ति विनिरूढानेकेऽग्निना देवेन पृतना जयामीति विष्ण्व-
 तिक्रमा ये देवा यज्ञहन इत्यतीमोक्षा अगन्म सुवः सुवरगन्मे-
 त्यादित्यमुपतिष्ठते ॥ १४ ॥

उद्यन्नद्य मित्रमहः सपत्नान्मे अनीनश्च । दिवैनान्विद्युता
 जाहि निम्रोचन्नधरान्कृधि । उद्यन्नद्य वि नो भज पिता पुत्रेभ्यो
 यथा । दीर्घायुत्वस्य हेशिषे तस्य नो देहि सूर्य । उद्यन्नद्य
 मित्रमह आरोहन्नुत्तरां दिवम् । हृद्रोगं मम सूर्य हरिमाणं च नाशय ।
 शुकेषु मे हरिमाणं रोपणाक्रासु दध्मसि । अथोहारिद्रवेषु मे हरि-
 माणं निदध्मसि । उदगादयमादित्यो विश्वेन सहसा सह । द्विषन्तं
 मम रन्धयन्मो अहं द्विषतो रधम् ॥ यो नः शपादशपतो यश्च
 नः शपतः शपात् । उषाश्च तस्मै निष्क्रुक्च सर्वं पापं समूहता-
 मिति चैन्द्रीमावृतमन्वावर्त इति प्रदक्षिणमावर्तते यद्यभिचरेदिदमह-
 ममुष्याऽऽमुष्यायणस्य प्राणं निवेष्टयामीति दक्षिणस्य पदः
 पाण्यं निमृदनीयात्पुण्या भवन्तु या लक्ष्मीः पराभवन्तु याः
 पापीरित्युक्त्वा समहं प्रजया सं मया प्रजेति पुनरुपावर्तते
 सभिद्धो अग्रे मे दीदिहि समेद्धा ते अग्रे दीद्यासमित्याहवनीयमु-
 पसमिन्धे । वसुमान्यज्ञो वसीयान्भूयासमित्युपतिष्ठते ॥ १५ ॥

यो नः सपत्नो योऽरणो मर्तोऽभिसति देवाः । इधमस्येव
 प्रक्षायतो मा तस्योच्छेपि किंचनेति चाग्र आयुः पि पवस इत्या-
 ग्निपावमानीभ्यां गार्हपत्यमुपतिष्ठते । अग्रे गृहपत इति च पुत्रस्य
 नाम गृह्णाति तामाशिषमाशासे तन्तव इत्यजातस्यामुष्मा इति
 जातस्य ज्योतिषे तन्तवे त्वाऽसावनु मा तन्वच्छिन्नो दैव्यस्त-
 न्तुर्मा मनुष्यश्छेदि दिव्याद्दाम्नो मा च्छित्सि मा मानुषादिति
 म्रियस्य पुत्रस्य नाम गृह्णात्यग्रे बह्वे स्वदितं नस्तनये पितुं पच ।
 शं तोकाय तनुये स्योन इति दक्षिणाग्निं ज्योतिषे तन्तवे त्वेत्य-
 न्तर्वेद्युपविशति पूर्ववन्नामग्रहणं ज्योतिरसि तन्तव इत्युपविश्य
 जपति वेदमुपस्थ आधायान्तर्वेद्यासीनोऽतीमोक्षाञ्जपत्यत्र वेद-
 स्तरणं यजमानभागस्य च प्राशनमेके समामनन्ति कस्त्वा युनक्ति
 स त्वा विमुञ्चत्विति यज्ञं विमुञ्चत्यग्रे व्रतपते व्रतमचारिषमिति
 व्रतं विसृजते यज्ञो बभूवेति यज्ञस्य पुनरालम्भं जपति गोमानिति
 प्राहुर्देत्य गोमर्ती जपत्यत्र वा यजमानभागं प्राश्नीयाद्यज्ञं च म उप
 च म आयुश्च मे बलं च मे यज्ञ शिवो मे संतिष्ठस्व यज्ञ स्विष्टो मे
 संतिष्ठस्व यज्ञारिष्टो मे संतिष्ठस्वेति दर्शपूर्णमासाभ्यां सोमेन पशुना
 वेष्ट्वा जपति वृष्टिरसि वृष्ट मे पाप्मानमृतात्सत्यमुपागामितीष्ट्वाऽप
 उपस्पृशति तदिदं सर्वयज्ञेषूपस्पर्शनं भवति ब्राह्मणां स्तर्पयित्वा
 इति संप्रेष्याति प्रवसन्काले विहारमभिमुखो याजमानं जपति
 प्राचो विष्णुक्रमान्क्रामति प्राहुर्देत्य गोमर्ती जपति जपति ॥१६॥

इति चतुर्थः प्रश्नः ॥



दार्शपूर्णमासिकाश्वलायनीयहौत्रसूत्रम् ।

अथैतस्य समाम्नायस्य वित्ताने योमापत्तिं वक्ष्यामोऽन्याधेय-
प्रभृतीन्याह वैतानिकानि दर्शपूर्णमासौ तु पूर्वं व्याख्यास्यामस्त-
न्त्रस्य तत्राऽऽम्नातत्वाद्दर्शपूर्णमासयोर्हविःष्वासन्नेषु होताऽऽम-
न्त्रितः प्रागुदगाहवनायादवस्थाय प्राङ्मुखो यज्ञोपवीत्याचम्य
दक्षिणावृद्धिहारं प्रपद्यते पूर्वणोत्क्रमपरेण प्रणीता इधमपरेणाप्र-
णीते चात्वालं चात्वालवत्स्वेतत्तीर्थमित्याचक्षते तस्य नित्याः
प्राञ्चश्चेष्टा अङ्कुधारणा च यज्ञोपवीतशौचे च विहारादव्यावृत्तिश्च
तत्र चेतकर्मैकाङ्गवचने दक्षिणं प्रतीयादनादेशे कर्मचोदनायां
होतारं ददातीति यजमानं जुहोति जपतीति प्रायश्चित्ते ब्रह्माणमृ-
चं पादग्रहणे सूक्तं सूक्तादौ हीने पादेऽधिके तृचं सर्वत्र जपानु-
मन्त्रणाप्यायनोपस्थानान्युपांशु मन्त्राश्च कर्मकरणाः प्रसङ्गाद-
पवादो बलीयान्प्रपद्याभिहृततरेण पादेन वेदिश्रोण्योत्तरया पाष्णीं
समां निधाय प्रपदेन बहिराक्रम्य संहितौ पाणी चारयन्नाकाश-
चत्यङ्गुली हृदयसंमितावङ्कुसमितौ वा द्यावापृथिव्योः संधिमी-
क्षमाण एतद्धेतुः स्थानमासनं वा सर्वत्रैवंभूतो वचनादन्यत्प्रे-
षितो जपति ॥ १ ॥

नमः प्रवक्त्रे नम उपद्रष्ट्रे नमोऽनुख्यात्रे क इदमनुवक्ष्यति
स इदमनुवक्ष्यति षण्मोर्वीरंहसस्पान्तु द्यौश्च पृथिवी चाहश्च रात्रि-
श्चाऽऽपश्चौषधयश्च वाक्समस्थितयज्ञः साधुच्छन्दांसि प्रपद्येऽहमेव
माममुमिति स्वं नामाऽऽदिशेत भूते भविष्यति जाते जनिष्यमाण
आभजाम्यपाव्यं वाचो अशान्तिं वहेत्यङ्गुल्यग्राण्यवकृष्य जानवेदो
रमया पशून्मयीति प्रतिसंदध्याद्वर्म मे द्यावापृथिवी यर्माग्निर्वर्म
सूर्यो वर्म मे सन्तु तिरश्चिकाः । तदद्य वाचः प्रथमं मसीयेति
समाप्य सामिधेनीरन्वाह हिम् ३ इति हि० कृत्य भूर्भुवः स्वरो ३-
मिति जपत्येषोऽभिर्हिकारो भूर्भुवः स्वारित्येव जपित्वा कौत्सो
हिं करोति न च पूर्वं जपं जपत्यथ सामिधेन्यः प्र वो वाजा अभि-
द्यवोऽग्न आयाहि वीतये गृणान ईळेऽन्वो ममस्यस्तिरोऽग्निं दूतं

वृणीमहे समिध्यमानो अध्वरे समिद्धो अग्न आहुतेति द्वे ता एकश्रु-
तिसंततमनुब्रूयादुदात्तानुदात्तस्वरितानां परः संनिकर्ष ऐकश्रुत्यं
स्वरादिमृगन्तमोकारं त्रिमात्रं मकारान्तं कृत्वोत्तरस्या अर्धर्चस्व-
स्येत्तत्संततमेतदवसानमुत्तरादानमविप्रमोहे समाप्तौ प्रणवेनावसानं
चतुर्मात्रोऽवसाने तस्यान्तापत्तिः स्पर्शेषु स्ववर्ग्यमुत्तममन्तस्थासु
तां तामनुनासिकां रेफोष्मस्वनुस्वारं त्रिः प्रथमोत्तमे अन्वाहाध्यर्ध-
कारमध्यर्धामुक्त्वाऽवस्येदथ द्वे द्वे प्रथममुत्तमस्यामथाध्यर्धा ताः
पञ्चदशाभ्यस्ताभिरेतेन शस्त्रयाज्यानिगदानुवचनाभिष्टवनसंस्त-
वनानि न त्वन्यत्राध्यर्धकारं न जपः प्रागभिर्हिकारान्नाभिर्हिका-
राभ्यासावबहुषु प्रकृत्या नावच्छेदादौ शस्त्रेष्वेव होत्रकाणामभि-
र्हिकारः सामिधेनीनामुत्तमेन प्रणवेनाग्रे महौ असि ब्राह्मण भार-
तेति निगदेऽवसाय ॥ २ ॥

यजमानस्याऽऽर्पेयान्प्रवृणीते यावन्तः स्युः परं परं प्रथमं
पौरोहित्यान्राजविशां राजर्षीन्वा राज्ञां सर्वेषां मानवेति संशये
देवेद्धो मन्विद्ध ऋषिष्ठुतो विप्रानुमादितः कविशस्तो ब्रह्मसंशितो
घृताहवनः प्रणीर्यज्ञानां रथीरध्वराणामतूर्तो होता तूर्णिर्हव्यवा-
ळित्यवसायाऽऽस्पात्रं जुहूर्देवानां चमसो देवपानो राँ इवाग्ने नेमि-
र्देवौस्त्वं परिभूरस्यावह देवान्यजमानायेति प्रतिपद्य देवता द्विती-
यया विभक्त्याऽऽदेशमादेशमावहेत्यावाहयत्यादिं प्लावयन्नग्न
आवहेति तु प्रथमदेवतामग्निं सोममिन्याज्यभागावग्निमग्नीषोमा-
विति पौर्णमास्यामग्नीषोमयोः स्थान इद्राग्नी अमावास्यायामसं-
नयत इन्द्रं महेन्द्रं वा संनयतोऽन्तरेण हविषी त्रिण्णमुपांश्चतरे-
धिणोऽग्नीषोमीयं पौर्णमास्यां वैष्णवममावास्यायामेके नैके कंच-
नान्येषामप्युपांशूनामावह स्वाहाऽयादप्रिया धामानीदं हविर्महो
ज्याय इत्युच्चैर्येऽन्ये तद्वचनाः परोक्षास्तानुपांशूच्चैर्वा प्रत्यक्ष-
मुपांशु प्रतिचोदनमावाहनं सर्वा आदिश्य सकृदेकप्रदानास्तथो-
त्तरेषु निगमेष्वेकाभिर्व संस्तुयात्समानां देवतां समानार्थमव्यव-
हितां सकृन्निगमेष्वोह्लास्वावापिकामु देवाँ आज्यपाँ आवहाभि
होत्रायाऽऽवह स्वं महिमानमावहाऽऽवह जातवेदः सुयजा यजे-
त्यावाह यथास्थितमूर्ध्वजानुरूपविशयोदग्नेदेव्युह तृणानि भूमौ

प्रादेशं कुर्याददितिर्माताऽस्यान्तरिक्षान्मा च्छेत्सैरिदमहमग्निना
 देवेन देवतया त्रिवृता स्तोमेन रथंतरेण साम्ना गायत्रेण
 च्छन्दसाऽग्निष्टोमेन यज्ञेन वषट्कारेण वज्रेण योऽस्मान्द्वेष्टि यं
 च वयं द्विष्मस्तं हन्मीत्याश्रावयिष्यन्तमनुमन्त्रयेताऽऽश्रावय
 यज्ञं देवेष्वश्रावय मां मनुष्येषु कीर्त्यै यज्ञसे ब्रह्म-
 वर्चसायेति प्रवृणानं देव सवितरेतं त्वा वृणतेऽग्निं होत्राय सह
 पित्रा वैश्वानरेण द्यावापृथिवी मां पातामग्निर्होताऽहं मानुष इति
 मानुष इत्यध्वर्योः श्रुत्वोदायुषा स्वायुषोदोपधीनां रसेनोत्पर्ज-
 न्यस्य धामभिरुदस्थाममृतां अन्वित्युत्तिष्ठेत्पश्चिद्वाध्वर्यो नव-
 तिश्च पाशा अग्निं होतारमन्तरा विचृत्ताः । सिनन्ति पाकम-
 तिधीर एतीत्युत्थाय ऋतस्य पन्थामन्वेभि होतेत्यभिक्रम्या-
 सेऽध्वर्युमन्वारभेत पार्श्वस्थेन पाणिनाऽऽग्नीध्रमङ्कदेशेन सव्येन
 वेन्द्रमन्वारभामहे होतुर्वूर्ये पुरोहितम् । येनाऽऽयन्नुत्तमं स्वर्देवा
 अङ्गिरसो दिवमिति संमार्गतृणैस्त्रिरभ्यात्मं मुखं संमृजीत
 संमार्गोऽसि सं मां प्रजया पशुभिर्मृड्ढीति सकृन्मन्त्रेण द्विस्तूष्णीं
 सर्वत्रैवं कर्मावृत्तौ स्पृष्टोदकं होतृषदनमभिमन्त्रयेताहेदैधिषव्योदत-
 स्तिष्ठान्यस्य सदने सीद योऽस्मत्पाकतर इत्यङ्गुष्ठोपकनिष्ठिकाभ्यां
 होतृषदनात्तृणं प्रत्यग्दक्षिणा निरसेन्निरस्तः परावसुरितीदमहमर्वा-
 वसोः सदने सीदामीत्युपविशेद्वक्षिणोत्तरिणोपस्थेनैते निरसनो-
 पवेशने सर्वासनेषु सर्वेषामहरहः प्रथमोपवेशनेऽपि समाने द्विरिति
 गौतमः ॥ ३ ॥

ब्रह्मौदने प्राशिष्यमाणेऽग्न्याधेये ब्रह्मा बहिष्पवमानात्प्रत्येत्य
 सोमे प्रसृप्य होता सुगादापने पशौ न पत्नीसांयाजिके नान्यत्र
 होतुरिति कौत्स उपविश्य देव बर्हिः स्वासस्थं त्वाऽध्यासदेयमि-
 त्यभिहिष होतः प्रतरां बर्हिषद्भवेति जानुशिरसा बर्हिरुपस्पृश्यात्
 ऊर्ध्वं जपेद्भूपतये नमो भुवनपतये नमो भूतावां पतये नमो भूतये
 नमः प्राणं प्रपद्येऽपानं प्रपद्ये व्यानं प्रपद्ये वाचं प्रपद्ये चक्षुः प्रपद्ये
 श्रोत्रं प्रपद्ये मनः प्रपद्ये आत्मानं प्रपद्ये गायत्रीं प्रपद्ये त्रिष्टुभं प्रपद्ये
 जगतीं प्रपद्येऽनुष्टुभं प्रपद्ये छन्दांसि प्रपद्ये सूर्यो नो दिवस्पातु नमो
 महद्भ्यो नमो अर्भकेभ्यो विश्वे देवाः शास्त न मा यथेहाराधि होता
 निषदा यजीयांस्तदद्य वाचः प्रथमं मसीवेति समाप्य प्रदीप्त इध्मे

सुचावादापयेन्निगदेनाग्निर्होता वेत्वग्नेर्होत्रं वेत्तु प्रावित्रं साधु ते
यजमान देवता यो अग्निमित्यवसाय होतारमवृथा इति जपेदथ
समापयेद्घृतवतीमध्वर्योः सुचमास्यस्व देवयुवं विश्ववारे ईळमहै
देवाँ ईळेऽन्यान्नमस्याम नमस्यान्यजाम यज्ञियानिति समाप्तेऽस्मि-
न्निगदेऽध्वर्युराश्रावयति प्रत्याश्रावयेदाग्नीध्र उत्करदेशे तिष्ठन्स्फ-
मिध्मसंनहनानीत्यादाय दक्षिणामुख इति शाध्यायनक्रमस्तु
श्रौ ३ षळित्यौकारं श्रावयन् ॥ ४ ॥

प्रयाजैश्चरन्ति पञ्चैते भवन्त्येकैकं प्रेषितो यजत्यागूर्याज्या-
दिरनुयाजवर्जं ये ३ यजामह इत्यागूवषट्कारोऽन्त्यः सर्वत्रोच्चैस्तरां
बलीयान्याज्यायास्तयोरादी श्रावयेद्याज्यान्तं च विविच्य संध्य-
क्षराणामकारं न चेद्वैवचनो व्यञ्जनान्तो वा विसर्जनीयोऽनत्यक्षरो-
पधो रिष्यत इतरश्च रेफी लुप्यते रेफी प्रथमः स्वं नृतीयं नित्यं
मकारे ये ३ यजामहे समिधः समिधो अग्न आज्यस्य व्यन्तू ३
वौ ३ षळिति वषट्कार इति प्रथमो वागोजः सह ओजो मयि
प्राणापानाविति वषट्कारमुक्त्वोक्त्वाऽनुमन्त्रयते दिवा कीर्त्यो
वषट्कारस्तथाऽनुमन्त्रणमेतद्याज्यानिदर्शनं तनूनपादग्न आज्यस्य
वेत्विति द्वितीयोऽन्यत्र वसिष्ठशुनकात्रिवध्यश्वराजन्येभ्यो नरा-
शंसो अग्न आज्यस्य वेत्विति तेषामिळो अग्न आज्यस्य व्यन्त्विति
तृतीयो बर्हिर्ग्न आज्यस्य वेत्विति चतुर्थ आगूर्य पञ्चमे
स्वाहाऽमुं स्वाहाऽमुमिति यथावाहितमनुद्रुत्य देवता यथाचोदित-
मनावाहिताः स्वाहा देवा आज्यपा जुपाणा अग्न आज्यस्य
व्यन्त्वित्याऽतो मन्द्रेणोर्ध्वं च शंयुवाकान्मध्यमेन हवींष्यास्विष्ट-
कृत उच्चमेन शेषोऽग्निवृत्राणि जङ्घनदिति पूर्वस्याऽऽज्यभागस्या-
नुवाक्या त्वं सोमासि सत्पतिरित्युत्तरस्य जुपाणो अग्निराज्यस्य
वेत्विति पूर्वस्य याज्या जुपाणः सोम आज्यस्य हविषो वेत्वि-
त्युत्तरस्य तावागूर्याऽऽदेशं यजति सर्वाश्चानुवाक्यावत्योऽपैषा
अन्या अन्वायात्याभ्यः सौमिकीभ्यश्च या अन्तरेण वैश्वानरीयं
पत्नीसंयाजांश्चैतौ वार्ध्नौ पौर्णमास्यामनुवाक्यालिङ्ग-विशेषान्ना-
मेधेयान्यत्वं ततो विचारो नित्ये याज्ये वृधन्वन्तावमावास्याया-
ग्निः प्रत्नेन मन्मना सोम गीर्भिष्ट्वा वयमित्याऽतो वाज्यमनम-

न्तरा च याज्यानुवाक्ये निगदानुवचनाभिष्टवनशस्त्रजपानां चाऽऽ-
रभ्याऽऽ समाप्तेरन्यद्यज्ञस्य साधनादापद्यातो देवा अवन्तु न इति
जपेदापि वाऽन्यां वैष्णवीम् ॥ ५ ॥

उक्ता देवतास्तासां याज्यानुवाक्या अग्निर्मूर्धा भुवो यज्ञस्या-
यमाग्निः सहस्रिण इति वेदं विष्णुर्विचक्रमे त्रिदेवः पृथिवीमेष
एतामग्नीषोमासवेदसा युवमेतानि दिवि रोचनानीन्द्राग्नी अवसाऽऽ-
गतं गीर्धिर्विप्रः प्रमतिमिच्छमान एन्द्रसानसि रयिं प्रससाहिषे
पुरुहूत शत्रून्महा९ इन्द्रो य ओजसा भुवस्त्वमिन्द्र ब्रह्मणा महा-
निति यद्यग्नीषोमीय उपांशुयाजोऽग्नीषोमा यो अद्य वामाऽन्यं
दिवो मातरिश्वा जभारेत्यथ स्विष्टकृतः पिप्रीहि देवां उशतो
यविष्टेत्यनुवाक्या ये ३ यजामहेऽग्निं स्विष्टकृतमयाळग्निरित्युक्त्वा
षष्ठ्या विभक्त्या देवतामादिश्य प्रिया धामान्ययाळित्युपसंतनुया-
देवमुत्तरा अयाळयाळिति त्वेव तासां पुरस्तादाज्यपान्तमनुक्रम्य
देवानामाज्यपानां प्रिया धामानि यक्षदग्नेर्होतुः प्रिया धामानि
यक्षत्स्वं महिमानमायजतामेज्या इषः कृणोतु सो अध्वरा
जातवेदा जुषतां हविरग्ने यदद्य विशो अध्वरस्य होतरित्यनवानं
यजति प्रकृत्या वा ॥ ६ ॥

प्रदेशिन्याः पर्वणी उत्तमे अञ्जयित्वौष्ठयोरभ्यात्मं निमार्ष्टि
वाचस्पतिना ते हुतस्येषे प्राणाय प्राश्नामीत्युत्तरमुत्तरे मनसस्प-
तिना ते हुतस्योर्जेऽपानाय प्राश्नामीत्यधरमधरे स्पृष्ट्वो-
दकमञ्जलिनेळां प्रतिगृह्य सव्ये पाणौ कृत्वा पश्चादस्या उदगङ्गु-
लिं पाणिमुपधायावान्तरेळामवदापयीतान्तरेणाङ्गुष्ठमङ्गुलीश्च स्वयं
द्वितीयमाददीत प्रत्यालब्धामङ्गुष्ठेनाभिसंगृह्य प्रत्याहृत्याङ्गु-
लीरमुष्टिं कृत्वा दक्षिणत इळां परिगृह्णाऽऽस्यसंमितामुपह्वयते
प्राणसंमितां वा । इळोपहृता सह दिवा बृहताऽऽदित्येनोपास्माँ
इळा ह्वयतां सह दिवा बृहताऽऽदित्येनेळोपहृता सहान्तरिक्षेण
वामदेव्येन वायुनोपास्माँ इळा ह्वयतां सहान्तरिक्षेण वामदेव्येन
वायुनेळोपहृता सह पृथिव्या रथंतरेणाग्निनोपास्माँ इळा ह्वयतां
सह पृथिव्या रथंतरेणाग्निना । उपहृता गावः सहाशिर उप मां
गावः सहाशिरा ह्वयन्तामुपहृता धेनुः सहऋषभोप मां धेनुः

सहस्रपद्मा ह्ययतामुपहूता गौर्धृतपद्मप मां गौर्धृतपदी ह्ययतामु-
पहूता दिव्याः सप्त होतार उप मां दिव्याः सप्त होतारो ह्ययन्ता-
मुपहूतः सखा भक्ष उप मां सखा भक्षो ह्ययतामुपहूतेळा वृष्टिरुप
मामिळा वृष्टिर्ह्ययतामित्युपांश्वथोच्चैः । इळोपहूतोपहूतेळापास्माँ
इळा ह्ययतामिळोपहूता । मानवी घृतपदी मैत्रावरुणी ब्रह्मदेवकृत-
मुपहूतं दैव्या अध्वर्यवे उपहूता उपहूता मनुष्याः । य इमं यज्ञमवान्ये
च यज्ञपतिं वर्धानुपहूते द्यावापृथिवी पूर्वजे ऋतावरी देवी देवपुत्रे ।
उपहूतोऽयं यजमान उत्तरस्यां देवयज्यायामुपहूतो भूयसि ह-
विष्करण इदं मे देवा हविर्जुषन्तामिति तस्मिन्नुपहूत इत्युपहूया-
वान्तरेळां प्राश्नीयादिळे भागं जुषस्व नः पिन्व गा जिन्वार्धतो
रायस्पोषस्येशिषे । तस्य नो रास्व तस्य नोदास्तस्यास्ते भागम-
शीमहि । सर्वात्मानः सर्वतनवः सर्ववीराः सर्वपूरुषाः सर्वपुरुषा
इति वा ॥ ७ ॥

मार्जयित्वाऽनुयाजैश्चरन्ति परिस्तरणैरञ्जलिमन्तर्ध्याप
आसेचयते तन्मार्जनं देवादयोऽनुयाजा वीतवत्पदान्तास्त्रय
एकैकं प्रेषितो यजति देवं बर्हिर्वसुवने वसुधेयस्य वेतु । देवो नरा-
शंसो वसुवने वसुधेयस्य वेतु । देवो अग्निः स्विष्टकृत्सुद्रविणा
मन्द्रः कविः सत्यमन्माऽऽयजी होता होतुर्होतुरायजीयानग्नेऽयान्दे-
वानयाड्याँ अपि प्रेष्येते होत्रे अमत्सत तां ससनुर्पीहोत्रां देवंगनां
दिवि देवेषु यज्ञभेरयेमं स्विष्टकृच्चाग्ने होता भूर्वसुवने वसुधेयस्य
नमोवाके वीहीत्यनवानं वा ॥ ८ ॥

सूक्तवाकाय संप्रेषित इदं द्यावापृथिवी भद्रमभूदार्धं सूक्त-
वाकमुत नमोवाकमृध्यास्म सूक्तोच्यमग्ने त्वं सूक्तवागसि । उप-
श्रुती दिवस्पृथिव्यो रोमन्वती तेऽस्मिन्यज्ञे यजमान द्यावापृथिवी
स्ताम् । शंगयी जीरदानू अत्रस्नू अप्रवेदे उरुगव्यूती अभयंकृतौ ।
वृष्टिद्यावा रीत्यापा शंभुवौ मयोभुवा ऊर्जस्वती पयस्वती सूप-
चरणा च स्वधिचरणा च तयोराविदीत्यवसाय प्रथमया विभ-
क्त्याऽऽदिश्य देवतामिदं हविरजुपतावीवृधत महो ज्यायोऽकृते-
त्युपसंतनुयादेवमुत्तरा अक्रातामक्रतेति यथार्थमुक्तमुपांशोरावा-
पिकान्तमनुद्रुत्य देवा आज्यपा आज्यमनुषन्तावीवृधन्त महो

ज्यायोऽक्रताग्निर्होत्रेणेदं हविरजुषतावीवृधत महो ज्यायोऽकृत ।
 अस्यामृधेद्धोत्रायां देवंगमायामाशास्तेऽयं यजमानोऽसावसावि-
 त्यस्याऽऽदिश्य नामनी उपांशु संनिधौ गुरोरायुराशास्ते सुप्र-
 जास्त्वमाशास्ते रायस्पोषमाशास्ते सजातवनस्यामाशास्त उत्तरां
 देवयज्यामाशास्ते भूयो हविष्करणमाशास्ते दिव्यं धामाऽऽशास्ते
 विश्वं प्रियमाशास्ते यदनेन हविषाऽऽशास्ते तदश्यात्तदध्यात्तदस्मै
 देवा रासन्तां तदग्निर्देवो देवेभ्योवनते वयमग्नेर्मानुषाः । इष्टं च
 वित्तं चोभे च नो द्यावापृथिवी अंहसस्पातामेह गतिर्वामस्येदं
 नमो देवेभ्य इति ॥ ९ ॥

शंयुवाकाय संप्रेषितस्तच्छंयोरावुणीमह इत्याहानुवाक्याव-
 दप्रणवा वेदमस्मै प्रयच्छत्यध्वर्युस्तं गृह्णीयाद्वेदोऽसि वेदो
 विदेयेत्युदायुषेत्येतेनोपोत्थाय पश्चाद्गार्हपत्यस्योपविश्य सोमं
 त्वष्टारं देवानां पत्नीरग्निं गृहपतिभित्त्याज्येन यजन्त्याप्यायस्व
 समेतु ते सं ते पयांसि समुयन्तु वाजा इह त्वष्टारमग्रियं तन्नस्तुरी-
 पमधपोषयित्नु देवानां पत्नीरुशतीरवन्तु न इति द्वे अग्निर्होता गृह-
 पतिः स राजा हव्यवाळग्निरजरः पिता न इति पत्नीसंयाजा
 अथ प्रजाकामो राकां सिनीवालीं कुहूमिति प्राग्गृहपतेर्यजेत
 राकामहं सिनीवालि कुहूमहमिति द्वे द्वे याज्यानुवाक्ये । कुहू-
 महं सुवृतं विब्रनापसमस्मिन्यज्ञे सुहवां जोहवीमि । सा नो
 ददातु श्रवणं पितॄणां तस्यै ते देवि हविषा विधेम । कुहूर्देवानाम-
 भृतस्य पत्नी हव्या नो अस्य हविषः शृणोतु । सं दाशुषे किरतु
 भूरि वामं रायस्पोषं यजमाने दधात्वित्याज्यं पाणितलेऽवदापयी-
 तेळामुपहूय सर्वा प्राश्नीयाच्छंयुवाको भवेन्न वा ॥ १० ॥

वेदं पत्न्यै प्रदाय वाचयेद्धोताऽध्वर्युर्वा वेदोऽसि वित्तिरसि
 विदेय कर्मासि करणमसि क्रियासंसनिरसि सनितासि सनेयं
 घृतवन्तं कुलायिनं रायस्पोषं सहस्रिणं वेदो ददातु वाजिनम् ।
 यं बहव उपजीवन्ति यो जनानामसद्वशी । तं विदेय प्रजां विदेय
 कामाय त्वेति वेदशिरसा नाभिदेशमालभेत प्रजाकामा चेद-
 थास्या योक्त्रं विचृतेत्प्र त्वा मुञ्चामि वरुणस्य पाशादिति
 तत्प्रत्यग्वार्हपत्याद्विगुणं प्राक्पाशं निधायोपरिष्ठादस्योदगग्राणि

वेदतृणानि करोति पुरस्तात्पूर्णपात्रं संश्लिष्टं वेदतृणैरभिमृश्य
वाचयेत्पूर्णमसि पूर्णं मे भूयाः सुपूर्णमसि सुपूर्णं मे भूयाः सदसि
सन्मे भूयाः सर्वमसि सर्वं मे भूया अक्षितिरसि मा मे क्षेप्रा
इत्यथैनां पूर्णपात्रात्प्रतिदिशमुदकमुदुक्षन्नदुक्षन्तीं वाचयति प्राच्यां
दिशि देवा ऋत्विजो मार्जयन्तां दक्षिणस्यां दिशि मासाः
पितरो मार्जयन्तां प्रतीच्यां दिशि गृहाः पशवो मार्जयन्ता-
मुदीच्यां दिश्याप ओषधयो वनस्पतयो मार्जयन्तामूर्ध्व्यां
दिशि यज्ञः संवत्सरः प्रजापतिर्मार्जयतां मार्जयन्तामिति वाऽथा-
स्या उत्तानमञ्जलिमधस्ताद्योक्त्रस्य निधायऽऽत्मनश्च सव्यं पूर्ण-
पात्रं निनयन्वाचयेन्माऽहं प्रजां परासिचं या नः सयावरीः
स्थ न । समुद्रे वो निनयानि स्वं पाथो अपीथेति वेदतृणान्यग्रे
गृहीत्वाऽविधून्वन्संततं स्तृणन्सव्येन गार्हपत्यादाहवनीयमेति
तन्तुं तन्वन्नजसो भानुमन्विहीति शेषं निधाय प्रत्यगुदगाहवनी-
यादवस्थाय स्थाल्याः सुवेणाऽऽदाय सर्वप्रायश्चित्तानि जुहुया-
त्स्वाहाकारान्तैर्मन्त्रैर्न चेन्मन्त्रे पठितो यत्किंचाप्रेषितो यजेदन्य-
त्राप्येवंभूतोऽव्यक्तहोमाभ्याधानोपस्थानानि च । अयाश्चाग्नेऽस्यन-
भिश्चस्तीश्च सत्यमित्त्वमया असि । अयासावयसा कृतोऽयास-
न्हव्यमूहिषे या नो धेहि भेषजं स्वाहा । अतो देवा अवन्तु न
इति द्वाभ्यां व्याहृतिभिश्च भूः स्वाहा भुवः स्वाहा स्वः स्वाहा
भूर्भुवः स्वः स्वाहेति हुत्वा संस्थाजपेनोपस्थाय तीर्थेन निष्क-
म्यानियमः । ॐ च मे स्वरश्च मे यज्ञोप च ते नमश्च । यत्ते न्यूनं
तस्मै त उप यत्तेऽतिरिक्तं तस्मै ते नम इति संस्थाजप इति
होतुः ॥ ११ ॥

इति दार्शपौर्णमासिकाश्वलायनीयहौत्रसूत्रम् ।

अथ दार्शपौर्णमासिकाश्वलायनीयब्रह्मसूत्रम् ।

अथ ब्रह्मणो होत्राऽऽचमनयज्ञोपवीतशौचानि नित्यः सर्वकर्मणां
दक्षिणतो ध्रुवाणां व्रजतां वा बहिर्वेदि यां दिशं व्रजेयुः सैव तत्र
प्राची चेष्टास्वमन्त्रासु स्थानासनयोर्विकल्पस्तिष्ठद्वोमाश्च येऽव-
षट्कारा आसीतान्यत्र समस्तपाण्यङ्गुष्ठोऽग्रेणाऽऽहवनीयं परित्य-
ज्य दक्षिणतः कुशेषूपविशेद्वृहस्पतिर्ब्रह्मा ब्रह्मसदन आशिष्यते बृह-

स्पते यज्ञं गोपायेत्युपविश्य जपेदेष ब्रह्मजपः सर्वयज्ञतन्त्रेषु
 साधौ यत्रोपवेशनमुपविष्टमतिसर्जयते ब्रह्मन्मपः प्रणेष्यामीति
 श्रुत्वा भूर्भुवः स्वर्यहस्पतिप्रसूत इति जपित्वो३ प्रणयेत्यतिसृजे-
 त्सर्वत्र यथाकर्म त्वादेशाः प्रणवाद्युच्चैरुर्ध्वं वा प्रणवादत ऊर्ध्वं
 वाग्यत आस्त आ हविष्कृत उद्गादनादा मार्जनात्पशौ सोमे
 घर्मादि चातिप्रेषादि चाऽऽ सुब्रह्मण्यायाः प्रातरनुवाकाद्याऽन्त-
 र्यामाद्धरिवतोऽनुसवनमेळायाः स्तोत्रेष्वतिसर्जनाद्या वषट्कारादो-
 द्दचः पवमानेषु यच्च किंच मन्त्रवद्भोत्रा शेष आपत्तिश्च यत्र
 त्वाग्निः प्रणीयतेऽपि ससोमे तदादि तत्र वाग्यमनं दक्षिणतश्च
 व्रजञ्जपत्याशुः शिशान इति सूक्तं समाप्योपवेशनाद्युक्तं न तु
 सौमिके प्रणयने ब्रह्मजपोऽन्यत्र विसृष्टनागवहृभाषी यज्ञमना
 विपर्याजेऽन्तरिते मन्त्रे कर्मणि वाऽऽख्याते बोधलक्ष्य वा
 जान्वाच्याऽऽहुतिं जुहुयादृक्तश्चेज्जूरिति गार्हपत्ये अजुष्टो भुव इति
 दक्षिण आग्नीध्रीये सोमेषु सामतः स्वरित्वाहवनीये सर्वतोऽवि-
 ज्ञाते वा भूर्भुवः स्वरित्वाहवनीय एव प्राक्प्रयाजेभ्योऽङ्गारं बहिष्प-
 रिधि निर्वृत्तं सुवदण्डेनाभिनिदध्यान्मा तपो मा यज्ञस्तपन्मा यज्ञप-
 तिस्तपन्नमस्ते अस्वाय ते नमो रुद्र पराय ते । नमो अत्र निधी-
 दसीत्यमुं मा हिंसीरमुं मा हिंसीरिति च प्रतिदक्षिणमध्वर्युयजमानौ
 पुरस्ताच्चेद्ब्रह्मयजमानौ दक्षिणतो होतृषत्नीयजमानान्पश्चादा-
 ग्नीध्रयजमाना उत्तरतोऽध्वैनमनुग्रहरेदाऽहं यज्ञं देदे निर्ऋतेतरुपस्थात्तं
 देवेषु परिददामि विद्वान् । सुप्रजास्त्वं शतहिमा मदन्त इह नो
 देवा मयि शर्म यच्छतेति तमभिजुहुयात्सहस्रशृङ्गो वृषभो
 जातवेदाः स्तोमपृष्ठो घृतवान्तुप्रतीकः । मा नो हिंसीद्विसितो
 नेत्त्वा जहामि गोपोषं च नो वीरषोषं च यच्छ स्वाहेति ॥१२॥

प्राशिन्नमाहियमाणमीक्षते भिन्नस्य त्वा चक्षुषा प्रतीक्ष इति
 देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यां प्रति-
 गृह्णामीति तदञ्जलिना प्रतिगृह्य पृथिव्यास्त्वा नाभौ सादयाम्य-
 दित्या उपस्थ इति कुशेषु प्रहदण्डं निधायाङ्गुष्ठोपकनिष्ठिकाभ्या-
 मसंत्वादन्प्राश्नीयादग्नेष्ट्वाऽऽस्येन प्राश्नामि बृहस्पतेर्मुखेनेत्याच-
 म्यान्वाचाभेत्सत्येन त्वाऽभिजिघर्षि या अस्वन्तर्देवतास्ता इदं

शमयन्तु चक्षुः श्रोत्रं प्राणान्मे मा हिंसीरितीन्द्रस्य त्वा जठरे
 दधामीति नाभिमालभेत प्रक्षाल्य प्राशित्रहरणं त्रिरनेनाभ्यात्म-
 मपो निनयते मार्जयित्वाऽस्मिन्ब्रह्मभागं निदध्यात्पश्चात्कुशेषु
 यजमानभागमन्वाहार्यमवेक्षेत प्रजापतेर्भागोऽस्यूर्जस्वान्पयस्वा-
 नक्षितिरसि मा मे क्षेष्टा अस्मिंश्च लोकेऽमुष्मिंश्च प्राणापानौ मे
 पाहि कामाय त्वेत्यस्पृशन्नवघ्रायाङ्गुष्ठोपकनिष्ठिकाभ्यां शिष्टं
 गृहीत्वा ब्रह्मभागे निदध्याद्ब्रह्मन्प्रस्थास्याम् इति श्रुत्वा बृहस्पति-
 ब्रह्मा ब्रह्मसदन आशिष्ट बृहस्पते यज्ञमजूगुपः स यज्ञं पाहि स
 यज्ञपतिं पाहि स मां पाहि भूर्भुवः स्वर्बृहस्पतिप्रसूत इति जपित्वां-
 ३ प्रतिष्ठेति समिधमनुजानीयात्संस्थिते जघन्य ऋत्विजां सर्वप्राय-
 श्चित्तानि जुहुयात्तमितरेऽन्वालभेरन्होतारं वैतयोर्नित्यहोमः सर्वे
 संस्थाजपेनोपतिष्ठन्त उपतिष्ठन्ते ॥ १३ ॥

इति दार्शपौर्णमासिकाश्वलायनीयब्रह्मसूत्रम् ।



हरिः ॐ

सव्याख्यम्

आपस्तम्बमहर्षिप्रणीतं परिभाषासूत्रम् ।

तत्र प्रथमः खण्डः ।

यज्ञं व्याख्यास्यामः ॥ १ ॥

कपर्दिस्वामिभाष्यम्—व्याख्यानं नाम शब्दप्रतिपादितस्यार्थस्व
न्यायलब्धार्थस्वरूपकथनमस्मादयमर्थो लभ्यत इति । यज्ञशब्देन
साङ्गोपाङ्गोऽभिधीयते । स तु यज्ञो देवतोद्देशेन द्रव्यत्यागा-
त्मको याग इति क्रियाविशेषः । स हि निःश्रेयसाय चोदितः ।
अन्ये जपादयो निःश्रेयसाय विहिताः । तेऽपि यज्ञव्याख्यानेनैव
व्याख्याताः । स तु यज्ञोऽनेकशाखापठितोऽनेकशाखापेक्षोऽने-
कशाखान्तरविध्युपसंहारापेक्षः प्रकृतिविकृत्यात्मकोऽव्याख्यातोऽ-
नुष्ठातुमशक्यत्वादश्रेयस्करत्वाच्च विस्तरेण स्पष्टो व्याख्यायते ।
तदिदं व्याख्यानं सर्वकर्मशेषत्वादादावेव प्राप्तं सदन्ते कृतं कथं
नु नामाधिकारनिरूपणादि यथासंभवमाचारगृह्यकर्मस्वपि प्राप्तं
स्यादित्येवमर्थम् ॥ १ ॥

हरदत्ताचार्यवृत्तिः—अत्रायमारम्भहेतुर्नित्ययज्ञक्रिया पुरुषस्य श्रेयोऽ-
भिव्यनक्ति । तस्यैवाक्रिया प्रत्यवायं संपादयति । ऋण-
श्रुतेः, अक्रियायाश्च प्रायश्चित्तविधानात् । ये चान्य आश्रमा
ऊर्ध्वरेतसां ते च नित्यश्रुतिविरोधादनधिकृतान्धपङ्कवादिबिषय-
तया व्याख्येयाः । एवमनुष्ठेयो यज्ञः श्रुत्यर्थस्यासर्वज्ञागम्यत्वेन
शाखान्तरविध्युपसंहाराशक्तेश्च व्याख्यानतोऽनुष्ठातुं शक्यत इति
करुणाचिष्टहृदयतया धर्मकथनागतश्रेयार्थितया यज्ञं व्याचिकीर्षि-
न्नाचार्यः प्रतिजानीते—यज्ञं व्याख्यास्याम इति । यज्ञम् । वि ।
आ । ख्यास्यामः । देवतां प्रति स्वद्रव्यस्योत्सर्जनं यज्ञः । यज्ञ
इत्येकविंशतिसंस्थो यज्ञो जात्यभिधानेन व्यपदिश्यते । सप्त

सोमसंस्थाः सप्त हविर्यज्ञसंस्थाः सप्त पाकयज्ञसंस्था इति । अग्निष्टो-
मोऽत्यग्निष्टोम उक्थ्यः षोडशी वाजपेयोऽतिरात्रोऽप्तोर्याम इति सप्त
सोमसंस्थाः । अग्निहोत्रं दर्शपूर्णमासावाग्रयणं पिण्डपितृयज्ञश्चातु-
र्मास्यानि निरूढपशुबन्धः सौत्रामणीति सप्त हविर्यज्ञसंस्थाः ।
औषासनहोमो वैश्वदेवं पार्वणमष्टका मासि श्राद्धं सर्पबलिरीशान-
बलिरिति सप्त पाकयज्ञसंस्थाः । वि, आ, इत्येतादुपसर्गौ क्रिया-
शब्दमर्थान्तरे वर्तमानमभिद्योतयतः । यथा प्रतिष्ठित इति तामेव
क्रियां विशेषयति । अत्र विशब्दो विस्तरार्थः । अधिकृतायां
शाखायां संक्षेपतोऽभिधाने शाखान्तरस्थान्विधीनुपसंहृत्येत्यर्थः ।
आङ्बलवदर्थे । श्रुत्यर्थसंक्षये सिद्धान्तं बलवद्वेतुभिरुपपादे-
त्यर्थः । ख्यास्याम इति चक्षिणो व्यक्तवचनार्थस्य ख्यावादे-
शस्य लृट्प्रत्यय उत्तमपुरुषरूपम् । व्यक्तं वक्ष्याम इत्यर्थः ।
एवमेकविंशतिसंस्थं शाखान्तरस्थान्विधीन्विस्तरणोपसंहृत्य सि-
द्धान्तं बलवदुपपाद्य व्यक्तं वक्ष्याम इत्यर्थः ॥ १ ॥

स त्रयाणां वर्णानां ब्राह्मणराजन्यवैश्वस्य च ॥ २ ॥

क०-स तु याग आदितस्त्रयाणां वर्णानां ब्राह्मणराजन्यवैश्वस्यानाम-
दुष्टकर्मणामनुष्ठानसमर्थानां सपत्नीकानां कामिनां प्रत्येकमुपदि-
श्यते । वैश्यस्य चेति पृथङ्निर्देशश्च कश्चिद्वृत्तजमाने कर्मणि
वैश्यस्य ब्राह्मण [राजव्याभ्यां] सह प्रयोगः । ब्राह्मणराज-
न्ययोरिति द्वंद्वसमासात् “ एतेन द्वौ वा त्रीन्वा याजयेत् ”
इत्यादौ तयोरेकान्यसहितयोर्यजमानत्वं लभ्यते । त्रयाणां
वर्णानां सामोपदेक्षात् “ धर्मे चार्थे च कामे च नातिचरि-
तव्या ” इति “ सहोभौ धर्मम् ” इति च लिङ्गात् “ क्षौभे
वसानौ जायपती अग्निरादधीयाताम् ” इति श्रुतेश्च ब्राह्मणस्य
ब्राह्मण्या जायया सहाधिकारः क्ष [त्रियवैश्याभ्यां जायाभ्यां]-
मिति च लभ्यते । क्षत्रियस्य क्षत्रियया सह वैश्ययाऽपि
लभ्यते । वैश्यस्य वैश्ययैव । न तु शूद्रया सह सर्वेषाम् ।
“ तस्माच्छूद्रो यज्ञेऽनवकलूतः ” इति वचनात् । वैश्यस्य चेति
चकारात्कचिदत्रैवर्षिकस्याप्यदुष्टस्येदं भवति स्थपते, “ निषा-
दस्थपतिं याजयेत् ” इति वचनात् । कचिदपत्नीकस्य पशुरवकी-

र्गिनः, “ यो ब्रह्मचारी स्त्रियमुपेयात्स गर्दभं पशुमालभेत ”
इति वचनात् । तयोराधानाभावाल्लौकिकेष्वग्निषु यज्ञप्रयोगः ।
स्थपतेरुपनयनाभावाद्यावद्भिर्याजमानमन्त्रैरिष्टिसिद्धिस्तावतोऽनुप-
नीत एवाधीते । यावन्तोः मन्त्रा आधानादिषु पत्नीभिरु-
च्चार्यास्ते सर्वे ताभिरध्येतव्याः । तासामप्युपनयनाभावात् । स
त्रयाणां वर्णानामिति ग्रहणाद्वर्णत्रयापेतानां यज्ञो न स्यात् ।
“ वसन्ते ब्राह्मणमुपनयीत । ग्रीष्मे राजन्यम् । शरदि वैश्यम् । ”
“ वसन्तो ब्राह्मणस्याऽऽधाने । ग्रीष्मो राजन्यस्य हेमन्तो वा ।
शरद्वैश्यस्य ” इत्येव सर्वत्र वर्णत्रयस्योपनयनाधानाभिधानात् ।
तस्मात् त्रयाणां वर्णानामधिकारः ॥ २ ॥

इ०—स खलु यज्ञः श्रेयःसाधनत्वाद्यो निःश्रेयसार्थी तस्य प्राप्तः
श्रेयार्थित्वेऽपि शूद्रस्य मा भूदिति दमारभ्यते । ननु ब्राह्मणराज-
न्यवैश्यानामित्येतदेव सूत्रमस्तु । स त्रयाणां वर्णानामित्यनर्थ-
कम् । वैश्यस्येत्यसमासेन ग्रहणं चानर्थकम् । उच्यते । पूर्वसूत्रे
यज्ञमिति द्वितीयान्तेन कर्मतया निर्दिष्टत्वादस्मिन्सूत्रे कर्मतयाऽ-
नुवृत्तिर्मा भूदिति स इति निर्दिष्टः । त्रयाणामिति वचनं ब्राह्म-
णस्य भायोत्वेन शास्त्रान्तरविहिताभ्यां क्षत्रियवैश्याभ्यां वसन्ता-
धाने ज्योतिष्टोमादिषु च ब्राह्मणस्य सहाधिकारार्थं त्रयाणां पर-
स्परसहितानामधिकार इति । यद्वा ब्राह्मणभार्यायाः शूद्रायाः
पतिप्रयुक्तसहाधिकारमाशङ्क्य तस्याः प्रतिषेधार्थं त्रयाणामेवा-
धिकारो न शूद्राया इति । “ रमणायैव साऽथ न धर्माय ” इति
वसिष्ठवचनात् । वर्णग्रहणमिन्द्रवरुणादीनां देवानां तिरश्चां च
पश्वादीनामृषीणां च वसिष्ठादीनामधिकारनिवृत्त्यर्थम् । वैश्य-
स्येत्यसमासनिर्देशः “ एतेन द्वौ त्रीन्वा याजयेत् ” इत्यनेक-
यजमानेष्वहीनेषु वैश्येन सहानयोरधिकारनिवृत्त्यर्थम् । चकारो
निषादस्थपतेरत्रैवार्णिकस्याप्याधिकारसमुच्चयार्थः ॥ २ ॥

स त्रिभिर्वेदैर्विधीयत ऋग्वेदयजुर्वेदसामवेदैः ॥ ३ ॥

क०—स तु यज्ञस्त्रिभिर्वेदैः साध्यो यागो विधीयते । नैकेन वेदेन
नैकशाखया वा तस्य साङ्गस्य यागस्य विधिः । यतः सर्वेषु
सर्वासु आस्वासु श्रूयमाणोऽग्निहोत्रदर्शपूर्णमासज्योतिष्टोमादिके

एवाभिन्नो द्वितीयादिदर्शनदेवदत्तवत्प्रतीयते । अत एकस्यैव सतस्तत्र तत्र वेदशाखायां श्रुतिलिङ्गवाक्यप्रकरणस्थानसमाख्यानैरङ्गान्युपदिश्यन्ते । अतस्त्रिभिरेवैतैः साङ्गस्य विधिः । विधीयत इति विधिः । विविच्य पुनरभिहितमुच्चैर्ऋग्वेदसामवेदाभ्यामिति स्वरविधानार्थम् । ऋग्वेदेन होता करोतीत्यादिभिर्ऋत्विङ्नियमार्थं च ॥ ३ ॥

ह०—स यज्ञो व्याख्येयतया प्रतिज्ञातो न विज्ञायते केन ग्रन्थेन विधीयत इति तत्प्रतिज्ञानायाऽऽरभ्यते—स त्रिभिरिति । त्रिभिर्वेदैः । वेदयतीति वेदः । ऋग्वेदश्च यजुर्वेदश्च सामवेदश्च ऋग्वेदयजुर्वेदसामवेदाः । तैर्यज्ञो विधीयते । ननु ऋग्वेदयजुर्वेदसामवेदैरित्येतत्सूत्रमस्तु स त्रिभिर्वेदैरित्यनर्थकम् । उच्यते । स इति वचनं स एव ऋग्वेदविहितः स एव यजुर्वेदविहितः स एव सामवेदविहित इति वेदत्रयविहितानां ज्योतिष्टोमादीनां प्रतिपत्त्यर्थम् । त्रिभिरिति वचनं त्रिभिरेव तस्याङ्गस्य विधिः समाप्यते नैकेनेति ज्ञापनार्थम् । अतो वेदत्रयविहिताङ्गकलापस्योपसंहारः । यथा वदन्ते ज्योतिष्टोमेनेति सामवेदान्नातस्य वसन्तकालस्य । वेदैरिति वचनं सर्वशास्त्रप्रत्ययं सर्वब्राह्मणप्रत्ययमेकं कर्मेति प्रतिपत्त्यर्थम् । अतः शास्त्रान्तरस्थाङ्गस्योपसंहारः । वैकल्पिकश्चायमुपसंहारः । शाखाभेदस्यार्थवचनात् । अत एव स्वाध्यायमधीयीत स्वाध्यायोऽध्येतव्य इति चैकत्वविवक्षायामेकैकस्यामेव शाखायां दृष्टार्थं भवति ॥ ३ ॥

ऋग्वेदयजुर्वेदाभ्यां दर्शपूर्णमासौ ॥ ४ ॥

क०—ऋग्वेदयजुर्वेदाभ्यां दर्शपूर्णमासौ साङ्गौ विधीयेते । “यदाश्रेयोऽष्टाकपालोऽमावास्यायाम्” इत्यादिभिर्वाक्यैर्यजुर्वेदविहितत्वादुपांशुत्वे प्राप्ते तयोर्यान्यङ्गानि ऋग्वेदविहितानि तत्रोचैस्त्वं होता च कर्ता स्यात्, यानि यजुर्वेदविहितानि तत्राध्यर्च्युः कर्तेति ॥ ४ ॥

ह०—सर्वयज्ञानां त्रिभिरेव विधानं प्रसक्तं तन्मा भूदित्युपरितनसूत्राणामारम्भः । ऋग्वेदश्च यजुर्वेदश्च ऋग्वेदयजुर्वेदौ । दर्श इति

सूर्याचन्द्रमसोः परः संनिकर्षोऽभिधीयते । पश्यन्ति हि सूर्या-
चन्द्रमसौ सहभूतावस्मिन्काले कालज्ञाः । एतत्कालसंयोगाद-
होरात्रौ । तत्कालवर्तित्वादाग्नेयादिप्रधानसमुदायः । मास इति
चन्द्रमस आख्या । एवं ह्याहुनैरुक्ताः—मासो मासात्कालश्चन्द्र-
माश्चेति । पूर्णो मासो यास्मिन्काले स पूर्णमासः । दर्शश्च पूर्णमासश्च
दर्शपूर्णमासौ । तावृग्वेदयजुर्वेदाभ्यां विधीयेते, न सामवेदेने-
त्यर्थः । यश्च यजुर्वेदे हौत्राम्नायः स ऋग्वेदशेष एव । यश्च
सूत्रकारेण हौत्रमाम्नातं तद्वेदान्तरात्कृत्स्नविधिमुपादायाऽऽम्नातं
मन्तव्यम् ॥ ४ ॥

यजुर्वेदेनाग्निहोत्रम् ॥ ५ ॥

क०—साङ्गं यजुर्वेदविहितमिति अध्वर्युकर्तृकत्वमुपांशुत्वं च ॥ ५ ॥

ह०—अग्निहोत्रमिति कर्मनामधेयम् । तस्य ब्राह्मणनिर्वचनम्
“ सोऽग्निरविभेत् ” इत्यारभ्य “ एतद्भागधेयमभ्यजायत ।
यदग्निहोत्रम् । तस्मादग्निहोत्रमुच्यते ” इति । अग्नेरत्र सायमा-
हुतिरिति प्रवृत्तिकारणम् । अग्निहोत्रं यजुर्वेदेन विधीयते । न
ऋग्वेदसामवेदाभ्यामित्यर्थः । यश्चाग्निहोत्रविधिराम्नात ऋग्वेदे
स यजुर्वेदशेष एव । यच्चाऽऽश्वलायनेनाग्निहोत्रमाम्नातं तद्यजुर्वे-
दादेव विधिमुपादायाऽऽम्नातमिति मन्तव्यम् ॥ ५ ॥

सर्वैरग्निष्टोमः ॥ ६ ॥

क०—कस्तर्हि त्रिभिर्वेदैर्विधीयत इत्यत्राऽऽह—सर्वैरग्निष्टोमः ।
अग्निष्टोमशब्देनाग्निष्टोमसंस्थश्चासौ प्रकृतिभूतो ज्योतिष्टोम उच्यते ।
स तु साङ्गः प्रस्तुतैः सर्वैर्वेदैर्विधीयते । स्तोत्राणि सामवेदेन ।
शस्त्राणि ऋग्वेदेन । ग्रहग्रहणादि यजुर्वेदेन । तत्र स्तोत्राण्युद्गात्रा
कर्तव्यानि । शस्त्राणि होत्रा । ग्रहग्रहणादीन्यध्वर्युणा ॥ ६ ॥

ह०—प्रगीतमन्त्रसाध्यगुणिनिष्ठगुणसंकीर्तने स्तोमशब्दः । यज्ञायज्ञीयं
सामाऽऽग्नेयम् । तत्साध्यं स्तोत्रमग्निष्टोमः । इह तत्स्तोत्रसंस्थत्वा-
त्स्तोत्रमग्निष्टोमाभिधानम् । ऋग्वेदादिभिस्त्रिभिरेव तस्य साङ्गो
विधिः पूर्यत इत्यर्थः । ननु ‘ स त्रिभिः ’ इति वचनस्य निर्मु-

क्तापवादस्य पारिशेष्यादग्निष्टोमविषयत्वेनावसितत्वान्नार्थ आरम्भेणेति चेत् । उच्यते । अथर्वणवेदप्राप्त्यर्थोऽयमारम्भः सर्वैरथर्ववेदसहितैरग्निष्टोमो विधीयत इति । तत्र हि कृत्स्नं ब्रह्मत्वमाप्नातम् । एवं स त्रिभिरिति विरुद्धमापद्येत । अत्र ब्रूमः । त्रिष्वपि वेदेषु यद्ब्रह्मत्वमाप्नातं तेनैव सकलं पूर्यत इति नैकेनाप्यथर्वापेक्षेति प्रतिपादयितुं स त्रिभिरित्यारब्धम् । तथा च श्रुतिः—“ यद्वैव हौत्रं क्रियते यजुषाऽऽध्वर्यवं साम्नोद्गीथं व्याख्या त्रयी विद्या भवति अथ केन ब्रह्मत्वं क्रियते त्रय्या विद्ययेति ब्रूयात् ” इति । तस्मात्सूत्रद्वयेनैवं व्यवस्थितं त्रिभिर्वेदैर्ब्रह्मत्वं क्रियतेऽथर्वणवेदेन वेति । अथवा दर्वाहोमानामपि त्रिभिरेव विधाने प्राप्ते तन्निवृत्त्यर्थमिदमारभ्यते यत्र यत्र वेदे दर्वाहोमविधानं तत्र साकल्येनैवेति ॥ ६ ॥

उच्चैर्ऋग्वेदसामवेदाभ्यां क्रियते ॥ ७ ॥

क०—दूरस्थस्य श्रवणकरणशब्दप्रयोग उच्चैः प्रयोगः । ऋग्वेद-सामवेदविहितानां मन्त्राणां साम्नां चोच्चैः प्रयोगः कर्तव्यः । वेदग्रहणादेवैतद्वेदविहितानां यजुषामप्युच्चैः प्रयोगः कर्तव्यः ॥ ७ ॥

इ०—उच्चैरित्येतदव्ययम् । अनेन शब्दोच्चारणे विशेषो विधीयते येन शब्दो व्यक्तं श्रूयते । क्रियायामुच्चैस्त्वासंभवात् । ये मन्त्रा ऋग्वेदसामवेदाभ्यां विहितास्त उच्चैरुच्चारणीया इति सूत्रार्थोऽवधार्यते । वेदग्रहणादृग्वेदसामवेदाभ्यां यानि विधीयन्ते यजुषि तान्युच्चैरेव प्रयोक्तव्यानि ॥ ७ ॥

उपांशु यजुर्वेदेन ॥ ८ ॥

क०—क्रियत इत्यनुषङ्गः । करणवदशब्दमनःप्रयोग उपांशु । यजुर्वेदविहितानां मन्त्राणामृचां साम्नां चोपांशुप्रयोग एव । यजुषामप्युहप्रवराणाम् । ऋग्वेदविहितं हौत्रं तत्रोच्चैस्त्वम् । यद्य ('द') पि यजुर्वेदविहितं हौत्रमिष्टिहौत्रादि तदप्युच्चैरेव कर्तव्यम् । जामदग्न्ये चतुरात्रे यजुर्वेदेनाऽऽग्नेयादयः पुरोडाशा विहिताः । उपसत्सु तेषां हौत्रमन्त्राः सामवेदविहिता अग्निर्होता वेत्त्वग्नेर्होत्रमित्यादयः । तेषां यजुर्वेदविहितहोमशेषविहितत्वादुपांश्वेव प्रयोगः ॥ ८ ॥

ह०—करणवदशब्दमनःप्रयोग उपांशु ताल्वादिव्यापारे प्रत्य-
क्षेऽपि यत्र शब्दो न श्रूयते । न च मनोव्यापारमात्रं तदु-
पांश्वित्युच्यते । यजुर्वेदविहिता मन्त्रा उपांशु प्रयोक्तव्या इत्यर्थः ।
अत्रापि वेदग्रहणाद्यजुर्वेदविहितानां साम्नामृचामूहादीनां चोपांशु
प्रयोगः सिद्धो भवति । यत्र याजुर्वेदिकानामङ्गानां भूयस्त्वं
तत्कर्म सकलं यजुर्वेदविहितमेवेति मन्तव्यम् । यथा—आधाने
सामगानसहितः सकलप्रयोगो यजुर्वेदविहित एवेति आधानाङ्ग-
भूतस्य साम्नोऽपि प्रयोग उपांश्वेव भवति । अतो यच्चाऽऽश्व-
लायनेनाग्निहोत्रमाम्नातं तदप्युपांश्वेव प्रयोक्तव्यम् । तथा च
याजुर्वेदिकमपि हौत्रमृग्वेदशेषत्वात्सर्वमुच्चैरेव प्रयोक्तव्यम् ।
तथा जमदग्नेश्चतूरात्रे उपसदि पुरोडाशहोमार्थं मन्त्रा अग्नेहोत्र-
मित्येवमादयः सामवेद आम्नाता याजुर्वेदिकप्रयोगविधिशेषत्वा-
दुपांश्वेव प्रयोक्तव्याः ॥ ८ ॥

अन्यत्राऽऽश्रुतप्रत्याश्रुतप्रवरसंवादसंप्रेषैश्च ॥ ९ ॥

क०—आश्रुतमाश्रावयेति । प्रत्याश्रुतमस्तु श्रौषडिति । प्रवरः,
अग्निर्देवो हांतेत्यादिः । संवादो ब्रह्मन् प्रोक्षिष्यामि ओं प्रोक्षेति ।
संप्रेषः प्रोक्षणीरासादयेत्यादिः । पञ्चम्यर्थे तृतीया । तेभ्योऽन्यत्र
यजुर्वेदविहितमुपांशु भवति । तेषामुच्चारणस्य परार्थत्वादुच्चैस्त्व-
मेव । नानियतस्वराः । चकारात्, अग्ने हविर्निर्वप्यामीत्यादेरुच्चै-
स्त्वम् । अग्नेः संवादानुपपत्तेर्यजमानसंबोधनापत्तेः ॥ ९ ॥

ह०—आश्रुतमाश्रावयेति । प्रत्याश्रुतमस्तु श्रौषडिति । अग्निर्देव
इत्यादि प्रावितार इत्यन्तं प्रवरः । शृतं हविः शमितारित्यादिप्रश्न-
प्रतिवचनात्मकः संवादः । परस्मा आख्यानमपि संवाद
एव । यथा—एतदेतदिति त्रिरङ्कुल्या निर्दिश्येति एतदिति
प्रत्याहृतमाग्नीध्रायाऽऽचष्टेऽध्वर्युः । संप्रेषः प्रोक्षणीरासादयेत्या-
दिः । ‘ बहु दुग्धि ’ ‘ अविदहन्तः ’ ‘ व्रतं कृणुत ’ इत्येवमा-
दयोऽपि संप्रेषा एव । न वाग्विसर्गार्थाः । अर्थस्तु वाग्विसर्ग-
संयोगः । संप्रेषैरिति पञ्चम्यर्थे तृतीया संप्रेषेभ्य इत्यर्थः ।
आश्रुतं च प्रत्याश्रुतं च प्रवरश्च संवादश्च संप्रेषश्च, आश्रुतप्रत्या-
श्रुतप्रवरसंवादसंप्रेषाः । तेभ्योऽन्यत्र याजुर्वेदिकमुपांशुत्वम् ।

आश्रुतादीनामुच्चैस्त्वमेवेत्यर्थः । न चायमुच्चैस्त्वविधिर्वाचनिकः ।
 आश्रुतादीनां परप्रत्ययार्थत्वादुपांशुत्वे परप्रत्ययाभावादुच्चैस्त्वं
 न्यायं प्राप्तमेव सूत्रकारेणोपदिश्यते । अतश्चान्येषां परप्रत्यय-
 नार्थानां मन्त्राणामनुज्ञादीनां चोच्चैः प्रयोगः सिद्धो भवति ।
 यथा—यजमान हविर्निर्वस्यामि ओं निर्वपेत्यादिः । चशब्द
 एषामेव समुच्चयार्थो निर्दिष्टः । आश्रुतप्रत्याश्रुतयोः संप्रेषसं-
 वादान्तर्भूतयोर्भेदेनोपादानम् “ यो वै सप्तदशम् ” इत्यनुवाक
 आश्रुतप्रत्याश्रुतयोर्ब्रह्मण्यप्रतिष्ठोदयनसंस्तवाद् प्रेषा [न]-
 न्तर्भावमाशङ्क्य तन्निराकरणार्थम् ॥ ९ ॥

अन्तरा सामिधेनीष्वनूच्यम् ॥ १० ॥

क०—अग्नेः समिन्धनार्था ऋचः सामिधेन्यः । दूरस्थस्य श्रवण-
 प्राप्तः स्वरः कुष्ठस्वरः संनिकुष्ठस्य श्रवणप्राप्तः स
 मन्द्रः । तयोरन्तरा मध्यमेन स्वरेण सामिधेन्योऽध्वर्युप्रेषमनु
 अध्वर्युप्रेषान्ते वक्तव्याः । सामिधेन्यङ्गत्वादध्वर्युप्रेषोऽपि ब्रह्मा-
 मन्त्रणं प्रसवश्च मध्यमेनैव स्वरेण वक्तव्यः ॥ १० ॥

इ०—आश्रुतादीनामुच्चैस्त्वं त्रिविधं मन्द्रो मध्यमः कुष्ठ इति । तत्र
 सामिधेनीषूच्चैःस्वरविशेषविधानायाऽऽरभ्यते । “ यत्क्रौञ्चमन्वा-
 हाऽऽसुरं तद्यन्मन्द्रं मानुषं तद्यदन्तरा तत्सदेवमन्तराऽनूच्यं सदेव-
 त्वाय ” इति । क्रौञ्चमन्द्रावुच्चैःस्वरस्याऽऽद्यन्तौ प्रतिषिध्यान्त-
 रोति स्वरविशेषविधानादन्तराशब्देन मध्यमस्वरोऽभिधीयते ।
 समिन्धनार्था ऋचः सामिधेन्यः । प्रेषस्य पश्चात्कर्तव्यवचनमनुव-
 चनम् । सामिधेनीष्वश्रु मध्यमस्वरेण वक्तव्यम् । सामिधेन्यर्थोऽ-
 यमाध्वर्यवः संप्रेषः । होतुर्याच्चा ब्रह्मन् सामिधेनीरनुवक्ष्या-
 मीति । ब्रह्मणश्चायं प्रसवः । प्रजापतयेऽनुब्रूहि यज्ञमिति ।
 एषामप्येष एव स्वरः स्यात्प्रधानानुवर्तित्वादङ्गनाम् ॥ १० ॥

मन्त्रेण प्रागाज्यभागाभ्याम् ॥ ११ ॥

प्रातःसवने च ॥ १२ ॥

क०—आज्यभागाभ्यामिति पञ्चमी । दर्शपूर्णमासयोरिति ऊर्ध्वमि-

त्वग्रहणादन्वाधानप्रभृति प्रागज्यभागाभ्यां ज्योतिष्टोमे प्रातःस-
वने च यदुच्चैर्वक्तव्यं तन्मन्द्रस्वरेण वाच्यम् ॥ ११ ॥ १२ ॥

ह०—आश्रुतादीनामुच्चैस्त्वमुक्तम् । तच्चोच्चैस्त्वं त्रिविधं, मन्द्रो
मध्यमः कुष्ठ इति । तत्राऽऽश्रुतादीनामेवोच्चैःस्वरविधानार्थ उपरि-
तनसूत्राणामारम्भः । उरसि मन्द्रः शालागतो वा स मन्द्र इति
मन्द्रलक्षणम् । आरम्भप्रभृति आज्यभागाभ्यां प्राग्यान्याश्रुता-
दीनि तानि मन्द्रस्वरेण प्रयोक्तव्यानि सामिधेनीर्वर्जयित्वा ॥ ११ ॥

महारात्रे बुद्धेत्यारभ्य निःसर्पणान्तः क्रियाकलापः सोमाभि-
षवसंबद्धः प्रातःसवनमित्युच्यते । तस्मिन् प्रातःसवने यान्या-
श्रुतादीनि तानि मन्द्रस्वरेण प्रयोक्तव्यानीत्यर्थः । चशब्दः
प्रातःसवनमध्यवर्तिनामैष्टिकानां पाशुकानां चाऽऽश्रुतादीनां मन्द्र-
स्वरप्राप्त्यर्थः । आनुमानिकाच्चोदकात् प्रत्यक्षः सामान्यविधि-
र्बलीयानिति ॥ १२ ॥

मध्यमेन प्राक्स्विष्टकृतः ॥ १३ ॥

माध्यंदिने च ॥ १४ ॥

क०—स्विष्टकृत इति पञ्चमी । दर्शपूर्णमासयोराज्यभागप्रभृति
प्राक्स्विष्टकृतो ज्योतिष्टोमे माध्यंदिने सवने च यदुच्चैः प्रयो-
क्तव्यं तन्मध्यमेन स्वरेण प्रयोक्तव्यम् । मध्यमः कुष्ठस्तावदुक्त-
स्वरूपः ॥ १३ ॥ १४ ॥

ह०—कण्ठे मध्यममिति मध्यमस्वरलक्षणम् । आज्यभागप्रभृति
स्विष्टकृतः प्राग्यान्याश्रुतादीनि तानि मध्यमस्वरेण प्रयोक्त-
व्यानि ॥ १३ ॥

सोमोपहरणादिर्निःसर्पणान्तो माध्यंदिनकालेऽनुष्ठेयः क्रिया-
कलापो माध्यंदिनसवनमित्युच्यते । चकारो माध्यंदिनसवन-
वर्तिनामैष्टिकानां पाशुकानां चाऽऽश्रुतादीनां मध्यमस्वरप्रा-
प्त्यर्थः ॥ १४ ॥

कुष्ठेन शेषे ॥ १५ ॥

तृतीयसवने च ॥ १६ ॥

क०—दर्शपूर्णमासयोः स्विष्टकृत्प्रभृति शेषे तृतीयसवने च यदुच्चैः

प्रयोक्तव्यं तत्कुष्ठस्वरेण वाच्यम् । प्रातःसवने माध्यंदिने तृतीय-
सवने च दर्शपूर्णमासविकाराणां प्रकृतिस्वरवाधेन प्रत्यक्षोपदेशा-
त्सवनस्वरेण प्रयोगः कर्तव्यः ॥ १५ ॥ १६ ॥

इ०—कुष्ठः क्रौञ्चस्तार इत्यनर्थान्तरम् । शिरसि तार इति तारल-
क्षणम् । शेषं स्विष्टकृत्प्रभृति ब्राह्मणतर्पणप्रेषान्तरम् ॥ १५ ॥

आदित्यग्रहणप्रभृतिनिःसर्पणान्तः सोमाभिपवसंवद्धः क्रिया-
कलापस्तृतीयसवनमित्युच्यते । एतानि कुष्ठस्वरेण प्रयोक्त-
व्यानि । चशब्दः पूर्ववदैष्टिकानां पाशुकानां चाऽऽश्रुतादीनां
कुष्ठस्वरप्राप्त्यर्थः । पत्नीसंयाजादीनां न सवनस्वरो भवति ।
पशुवत्पत्नीसंयाजा इति वचनात् ॥ १६ ॥

वाक्संद्रवश्च तद्वत् ॥ १७ ॥

क०—उच्यत इति वाक् शब्दो मन्त्रात्मकः । संद्रवो गतिः । वाक्सं-
द्रवो वाचो निर्गमः । सा वागुच्चारणविलम्बे विलम्बिता दृश्यते ।
उच्चारणे मध्यमे मध्यमा । उच्चारणशैष्ठ्ये च द्रुता । प्रागाज्यभा-
गाभ्यां प्रातःसवने च यथा विलम्बिता, आज्यभागप्रभृति
प्राक्स्विष्टकृतो माध्यंदिने च यथा मध्यमा स्विष्टकृत्प्रभृति शेषे
तृतीयसवने च यथा द्रुता तथा मन्त्राः प्रयोक्तव्याः ।
चशब्दो नियमार्थः । यत्र मन्त्रादिविधानं तत्रैव विलम्बिता-
दिविधिः । नोपांशुत्वादौ सामिधेन्यनुवचनात् ॥ १७ ॥

इ०—वाचो गतिर्वाक्संद्रवः । विलम्बितो मध्यमो द्रुत इति मन्त्रादि-
वत्सवनादिक्रमेण प्रागाज्यभागाद्यनुक्रमेण विलम्बितादयो भव-
न्तीत्यर्थः । चशब्द एतेषु स्थानेषु स्वरान्तरोपदेशात् प्राकृत-
स्वरो यदा निवर्तते तदाऽपि विलम्बितादयो न निवर्तन्त इति
वाक्संद्रवनिवृत्त्यर्थः । यथा सामिधेनीप्रभृत्युपांशु यजतीनि पौन-
राधेयिकयाम् ॥ १७ ॥

ऋग्वेदेन होता करोति ॥ १८ ॥

क०—यानि ऋग्वेदविहितान्यङ्गानि तानि होता कुर्यात् । वच-
नात्कारणान्तराद्वाऽन्यः कुर्यात् । होता वेदान्तरविहितं वचना-
त्करोति ॥ १८ ॥

इ०—अग्निर्मे होतेति वरणसंस्कारनिमित्तो महर्त्विग्वचनो होतृशब्दः ।
स ऋग्वेदविहितान्पदार्थान्होतैव कुर्यात् ॥ १८ ॥

यजुर्वेदेनाध्वर्युः ॥ १९ ॥

क०—यजुर्वेदविहितेष्वङ्गेष्वध्वर्युः कर्ता । वचनात्कारणान्तराद्वाऽ-
न्यस्य कर्तृत्वम् ॥ १९ ॥

इ०—अध्वर्युशब्दोऽपि वरणनिमित्तो महर्त्विग्वचन एव । स यजुर्वे-
दविहितान्पदार्थानध्वर्युरेव कुर्यात् ॥ १९ ॥

सामवेदेनोद्गाता ॥ २० ॥

क०—सामवेदविहितेष्वङ्गेषूद्गाता कर्तृत्वेन नियम्यते । वचनात्कार-
णान्तराद्वाऽन्यः कुर्यात् । अन्यवेदविहितं चोद्गाता ॥ २० ॥

इ०—उद्गातृशब्दोऽपि वरणनिमित्तो महर्त्विग्वचन एव । सामवेद-
विहितान्पदार्थानुद्गातैव कुर्यात् ॥ २० ॥

सर्वैर्ब्रह्मा ॥ २१ ॥

क०—प्रस्तुतैरेव सर्वैर्ऋग्वेदयजुर्वेदसामवेदैर्विहितान्यङ्गानि ब्रह्मा
करोति । न तद्ब्रह्मत्वसिद्धयेऽथर्ववेदमपेक्षते । यत एतैरेव वेदैः
कृत्स्नं ब्रह्मत्वं विहितम् । अत एव “ स त्रिभिर्विधीयते ” इत्यु-
क्तम् । त्रिभिरपि वेदैर्ब्रह्मत्वस्य विहितत्वादिडाभक्षणतानूनपत्रादा
ऋग्वेदयजुर्वेदविहितानां मन्त्राणां ब्रह्मणो विकल्पः स्यात् । अध्व-
र्यादीनां यथावेदं व्यवस्थैव ॥ २१ ॥

इ०—परिवृढः श्रुततरः सर्वेभ्यो बहुश्रुत इति ब्रह्मा । अथ “ केन
ब्रह्मत्वं क्रियत इति त्रय्या विद्ययेति ब्रूयात् ” इति बहुवृचश्रुतिः ।
यत्रापि मन्त्रैर्वरणं न भवति तत्राप्यवश्यं वरणेन भवितव्यमि-
त्यर्थः । यथा दर्शपूर्णमासयोराधाने च संस्कृतेन वाक्येन ।
वेदत्रयेण ब्रह्मत्वं सकलं भवति नैकैकेन । एकेनाप्यथर्वणवेदेनेति
शेषः । इदमर्थमेव हि स त्रिभिरिति वचनं न चतुर्थवेदप्रतिषेधार्थ-
मित्युक्तम् । एवं तर्हि नाऽऽरब्धव्यामिदम् । एककार्याणां तानू-
नपत्रसोमभक्षणमन्त्रादीनां वेदत्रयसमाम्नातानां ब्रह्मणो विक-
ल्पार्थ आरम्भः ॥ २१ ॥

वचनाद्विप्रतिषेधाद्वाऽन्यः कुर्यात् ॥ २२ ॥

क०—ऋग्वेदयजुर्वेदसामवेदविहितानां पदार्थानां होत्रध्वर्यूद्गातॄणां कर्तृत्वे प्राप्त इदमुच्यते—वचनाद्विप्रतिषेधाद्वाऽन्यः कुर्यादिति । चार्थे वाशब्दः । वचनं वाक्यम् । विप्रतिषेधोऽसंभवोऽशक्तिश्च । वचनम् ‘उन्नेता जुहोति’ ‘सप्त होत्राः प्राचीर्वषट्कुर्वन्ति’ इति । विप्रतिषेधः प्रमुञ्चमाना इति प्रणीयमाने न हि प्रणीयमानान्वारम्भणं होमं च युगपदध्वर्युः शक्नोति कर्तुम् । तथाऽश्वमेधे पशूनामुपाकरणादिष्वेकस्याध्वर्योरसंभवः । एवमादिष्वन्ये कुर्वन्ति । अन्ये चर्त्विजामेवार्चिनः पादिनस्तृतीयिनो वा । एतेषामप्यसंभवेऽन्यः कुर्यात् । हिरण्यमालिन ऋत्विजः सुत्येऽहनि प्रचरन्तीति सामवेदविहितमृत्विजामुपदिष्टत्वात्तेषामेव न सर्वेषां स्यात् ॥ २२ ॥

ह०—वचनम् “उन्नेता जुहोति” इति हारियोजने । संप्रेषोऽपि वचनमेव । यथा—अग्नीदग्नीन् विहरेति । आग्नीध्र एव विहरणस्तरणालंकरणानि करोति । यथा वा प्रतिप्रस्थातः पशौ संवदस्वेति तृतीयसवने संप्रेषात्, सुवेण पृषदाज्यस्येत्यादि हृदयाभिधारणान्तं सवनीयस्य पशोः प्रतिप्रस्थातैव कुर्यात् । विप्रतिषेधो विरोधः । यथा ये बध्यमानमिति जुहुवदध्वर्युः पशुप्रमोकं कर्तुमसमर्थ इति पशुप्रमोकमन्यः कुर्यात् । अन्योऽपि स्वयूथ्य एव प्रतिप्रस्थात्रादिः । होतुरसंभवे भैत्रावरुणादिः । अध्वर्योरसंभवे प्रतिप्रस्थात्रादयः । उद्गातुरसंभवे प्रस्तोत्रादय इति । तेषामपि पूर्वपूर्वासंभव उत्तरोत्तरः कुर्यात् । एवमेव हि सोमादौ चतुर्णामनुक्रमेण वरणं संज्ञाकरणं च । सर्वत्र ऋत्विगुपदेशोऽङ्गविषय इति प्रधानं स्वाभिकर्तृकमित्येके मन्यन्ते । द्रव्यस्योत्सर्गो यजमान इत्यपरे मन्यन्ते । यस्मिन्नङ्गिनि होत्रादीनां गुणभावस्तत्रैव वेदसमाख्यया होत्रादयो नियम्यन्ते । यत्पुनरङ्गमृत्विजां तत्र तत्र तत्संस्कारार्थं [यत्र पुनः प्राधान्यमृत्विजां संस्कारार्थं तत्र तत्र] सर्व एव ऋत्विजः कुर्युः । यथा हिरण्यमालिन ऋत्विजो लोहितोष्णीषा ऋत्विज इति ॥ २२ ॥

ब्राह्मणानामातिर्विज्यम् ॥ २३ ॥

क०—विद्वत्तया सर्वेषामेव प्राप्तमातिर्विज्यं ब्राह्मणानामेव नियम्यते ।

‘ आर्षेयानृत्विजो वृणीते ’ इति वचनात् । “ ब्राह्मणानामिद्रु-
हविः ’ ‘ ब्राह्मणा अयं व ओदनः ’ इति मन्त्रलिङ्गाच्च । ब्राह्मणा-
नामेवाध्यापनयाजनविधानात्तेषामेवाऽऽतिर्विज्यं नेतरयोः । अत
एव वाजपेययाजिनोऽपि ब्राह्मणस्यैवाऽऽतिर्विज्यं न तु क्षत्रिय-
वैश्ययोः ॥ २३ ॥

ह०—धर्मशास्त्रवचनेनैव सिद्धे “ तस्माद्वाजपेययाज्यातिर्विजीनः ”
इत्यनेन वाक्यविशेषेण क्षत्रियस्यापि वाजपेययाजिन आतिर्वि-
ज्यमाशङ्क्य तन्निषेधार्थमिदमारब्धम् । ब्राह्मणानां आर्षेयानिति
सोमे वचनमनृत्विजामपि चमसाध्वर्यूणां ब्राह्मणत्वनियमार्थम् ।
अथवा धर्मशास्त्रे ब्राह्मणानां द्रव्यार्जनार्थमातिर्विज्यनियमः पुरु-
षार्थः । तदतिक्रमे च पुरुषस्य प्रत्यवायो न क्रतोः । अयं तु
क्रत्वर्थ आतिर्विज्यनियमः । अतिक्रमे च क्रतुवैगुण्यं प्रयोजन-
मिति ॥ २३ ॥

सर्वक्रतूनामग्नयः सकृदाहिताः ॥ २४ ॥

क०—क्रतवः क्रियन्त इत्याहवनीयादिसाध्यान्यग्निकर्माण्युच्यन्ते ।
अग्नय आधानसंस्कारसंस्कृता गार्हपत्यादयः । तेषां यदाहवनीये
जुहोतीत्यादिभिर्वचनैः क्रत्वङ्गत्वेन विनियुक्तत्वात्क्रतुशेषाः
क्रतूनामुपकारकाः । तेषां ‘ वसन्ते ब्राह्मणोऽग्निमादधीत ’ ‘ नक्तं
गार्हपत्यमादधाति ’ ‘ अर्धोदिते सूर्य आहवनीयमादधाति ’
इत्येवमादिभिर्वचनैराधानमुपकारकम् । तेन वसन्तादिकालवि-
हितेनाऽऽधानेनोत्पन्नाहवनीयादयो ध्रियमाणा वसन्तादिकाल-
विहितोपयनसंस्कृताधीतमन्त्रा इव सर्वक्रतूनामुपकुर्वन्ति । एवं
सर्वक्रतूनामग्नयः सकृदाहिता अङ्गभूताः ॥ २४ ॥

ह०—सर्वत्र क्रतुपदेनाग्निसाध्यं कर्माभिधीयते । यत्पुनराधानं
सोमपूर्वं तत्राप्यग्नयः सकृदाहिता एव । अविशेषवचनात्,
ऋद्धिसंस्तवाच्च । ‘ सैवास्यर्धिः ’ इति सोमाधानवाक्यशेषे ॥ २४ ॥

जुहोतीति चोद्यमाने सर्पिराज्यं प्रतीयात् ॥ २५ ॥

क०—देवतोद्देशेन द्रव्यत्यागो यागो होमः । ‘ यदसर्पत्तसर्पिरभवत् ’

इति क्रियानिमित्तः सर्पिःशब्दः । नवगीतविकारद्रव्यजातीयवचन
आज्यशब्दः । तत्रानिर्दिष्टद्रव्यके ' नारिष्ठान्द्रामाञ्जुहोति '
इत्येवमादिभिर्होमे चोद्यमाने विधीयमाने सर्पिराज्यं प्रतीयाज्जा-
नीयात् ॥ २५ ॥

ह०—जुहोतीति प्रत्यक्षचोदनायामप्रत्यक्षचोदनायां च गव्यमाज्यं
प्रतीयात् । प्रत्यक्षचोदना ' आहुतीर्जुहोति ' इति । अप्रत्यक्षचो-
दना ' आधारमाधारयति ' इति । सर्पिराज्यमितिपदद्वयोपादान-
सामर्थ्याद्घृतजातिवचनोऽपि सर्पिःशब्द उत्सर्पणक्रियाप्रधानः
परिगृह्यते । किं तदुत्सर्पणसमर्थं विलीनमित्यर्थः । तच्च
गव्यमेव । " तस्माद्वावि सतोभयेन भुञ्जते " इति वाक्यशे-
षात् ॥ २५ ॥

अध्वर्युं कर्तारम् ॥ २६ ॥

क०—प्रतीयादित्यनुपङ्गः । अनिर्दिष्टकर्तृके होमेऽध्वर्युं कर्तारं
होतारं प्रतीयात् । यजुर्वेदेनाध्वर्युरित्युक्तोऽपि यागस्य त्यागा-
त्मकत्वाद्यजमाने प्राप्तेऽध्वर्युर्नियम्यते ॥ २६ ॥

ह०—प्रतीयादित्यनुवर्तते । होमेऽध्वर्युरेव कर्तृत्यर्थः । यजुर्वेदेना-
ध्वर्युरित्येव सिद्धे वचनं होमाहोमयोर्विप्रतिपेधे होम एवाध्वर्योः
स्यादित्येवमर्थम् । ' ये वध्यमानम् ' इति होमोऽध्वर्योः । पशु-
प्रमोकः प्रतिप्रस्थातुरेव । ' प्रमुञ्चमानाः ' इति होमोऽपि प्रतिप्र-
स्थातुरेव, अध्वर्योर्नीयमानपश्वालम्भनियमात् ॥ २६ ॥

जुहुं पात्रम् ॥ २७ ॥

व्यापृतायां सुवेण ॥ २८ ॥

क०—अनिर्दिष्टपात्रके होमे । यदाऽन्यत्र व्यापृता जुहुः कार्यान्तर-
प्रविष्टा तदा सुवो नियम्यते ॥ २७ ॥ २८ ॥

ह०—प्रतीयादित्यनुवर्तते । हूयतेऽनयोति जुहूरिति होमक्रियानिमित्त
आकृतिविशेषे जुहुशब्दोऽरूढः । जुहुशब्दः पात्रं हूयमानद्रव्याधा-
रमाहेत्यर्थः ॥ २७ ॥

व्यापृता जुहूराज्यान्तरधारणेनान्येन वा कारणेन । सुवस्य
होमविशेषे दृष्टत्वाञ्जुक्ता असंभवे सुवेण होमो युक्त इति न्यायः ।

पूर्वोऽयमुद्देशः । अतो यत्रान्यज्जुहूस्थानीयं जुह्वाकृतिं पात्रं तत्र तेनैव होमो न सुवेण । पशौ वसाहोमहवन्त्या । सोमे प्रचरण्येति । उक्तं च भारद्वाजेन 'प्रचरण्या होमः' इति ॥ २८ ॥

आहवनीये प्रदानम् ॥ २९ ॥

क०—अनिर्दिष्टाधारके होमे देवतामुद्दिश्य द्रव्यप्रदानं प्रक्षेप आहवनीये नियम्यते ॥ २९ ॥

ह०—प्रतीयादित्येव । प्रदानं द्रव्यस्य प्रक्षेपः ॥ २९ ॥

आधानप्रभृति यावज्जीवं
पात्राणि धार्यन्ते ॥ ३० ॥

क०—आधानप्रभृति यावन्तं कालं जीवति यजमानस्तावन्तं कालं जुह्वादीनि पात्राणि धार्याणि । यजमानजीवनकालस्यानियतकालत्वादतीते पौर्णमासीकालेऽनागते दर्शकाले यद्यन्तरा यजमानो म्रियेत पात्राणि च विनष्टानि तत्र 'आहिताग्निमग्निभिर्दहन्ति यज्ञपात्रैश्च' इति यजमानस्य दहनार्थकः संस्कारः पात्रैर्विना न सगुणः स्यात् । अतस्तानि दहनार्थं धार्याणि । अथान्यान्युत्पाद्य पूर्वेषां त्याग इति चेत् । यजमानसादने जुहूं सादयति सव्य उपमृतमुरसि ध्रुवामित्पादितो द्वितीयानिर्देशे नैषामनेककर्मोपयुक्तौ प्रतिपत्त्यात्मकः संस्कारः प्रतीयते । अत एव वरुणप्रघासपात्राण्यपि यावद्दहनं धार्याणि ॥ ३० ॥

ह०—आधानं प्रभृतिरूपक्रमो यस्य तदाधानप्रभृतिः । जीवं जीवः । यावति काले जीवो यजमानस्य तस्य कालस्य यावज्जीवमिति । पात्राणि यज्ञपात्राण्युच्यन्ते । तेषामन्त्यकर्मणि विनियोगः 'उरसि ध्रुवाम्' इत्यादि । अरण्योरपि यावज्जीवं धारणम् । 'ज्योग्जीवन्त उत्तरामुत्तरौ समाम्' इति मन्त्रवर्णाद्भारद्वाजवचनाच्च ॥ ३० ॥

तेषां प्रतितन्त्रं संस्कारः ॥ ३१ ॥

क०—तेषां यज्ञपात्राणां प्रतितन्त्रं प्रतिकर्म प्रतिप्रयोगं दर्शपूर्णमासा-

दीनां पुनः पुनः प्रयोगे संमार्गादिसंस्कारः कर्तव्यः । पात्राणां धारणं तत्संस्कारोक्त्यनन्तरम् ॥ ३१ ॥

ह०—प्रतितन्त्रं संस्कारः प्रक्षालनमुष्णेन वारिणा । सुक्स्नुवाणां शुद्धिरुष्णेन वारिणेति मनुवचनाद्भारद्वाजवचनाच्च । प्रक्षालनं प्रकृतौ विहितमेव । यद्वा संमार्जनादयः संस्काराः पात्राणामभेदेऽपि प्रतितन्त्रमावर्तन्त इत्यर्थः ॥ ३१ ॥

मन्त्रब्राह्मणे यज्ञस्य प्रमाणम् ॥ ३२ ॥

क०—केयं वेदप्रामाण्यप्रतिज्ञा मन्त्रब्राह्मणे यज्ञस्य प्रमाणमिति । हेतुश्च नोक्तः । स्थितेन वेदप्रामाण्येन धर्मसूत्रकाराणां व्यापारः । तत्राऽऽचार्येण यज्ञव्याख्यानं प्रतिज्ञातं च । यज्ञोऽभिव्यक्तः फलाय भवति । यानि चान्यानि साधनानि तैश्चाभिव्यज्यते । कुत एतद्ब्रूयत इति प्राप्त इदमुच्यते—मन्त्रब्राह्मणे यज्ञस्य प्रमाणम् । मन्त्रश्च ब्राह्मणं चेति जात्यभिधानवचनम् । मन्त्रो मननात् । ब्राह्मणमभिधानात् । मन्त्रब्राह्मणे तु यज्ञस्य प्रमाणम् । प्रमाऽभिधीयते प्रमीयते येन प्रमेयार्थस्तत्प्रमाणम् । दृष्टमदृष्टं वा फलं यज्ञः साधयति । इमानि चास्य साधनानीति एतस्मिन्प्रतिपत्तव्ये मन्त्रब्राह्मणे यज्ञस्य प्रमाणम् । इदं च प्रमाणं शास्त्राख्यं प्रत्यक्षम् । कथमप्रत्यक्षस्य यः पुनः पुरुषप्रणीतो ग्रन्थो विस्तरणाय तदनुमानपक्षस्येति । अत्राऽऽहुः—देवतोद्देशेन द्रव्यत्यागात्मकेषु होमेषु भूतेषु “सक्तुभिर्जुहोति । उन्नेता जुहोति । अञ्जलिना जुहोति । पदे जुहोति ” इति येषु यागेषु एतानि विशेषाकारेण विहितानि तेषु तानि स्युः । येष्वेव तानि न विहितानि तेषु विहितेषु ‘चोद्यमाने’ इत्यादिभिः सूत्रैराज्यादीनि साधनानि विधाय प्रसङ्गात्पात्राणां धारणे तेषां प्रतितन्त्रं संस्कार उपदिष्ट इयमाशङ्का । द्रव्यकारकदेवताकारकसाध्येषु यागेषु द्रव्यकारकाणि सामान्यविशेषसाधनानि यागान्साधयन्ति । केनोपलभ्यन्ते देवताः । तत्र कस्य यागस्य केन केन रूपेण यागे देवतोपकरोतीति न ज्ञायत इत्यत आह—मन्त्र ब्राह्मणे यज्ञस्य प्रमाणमिति । साङ्गो यज्ञः प्रमीयते ज्ञायते येन परिच्छिद्यते तस्य

तत्प्रमाणम् । मन्त्रब्राह्मणाभ्यां हि साङ्गोपाङ्गो यज्ञः प्रधीयते । ब्राह्मणवाक्यैस्तावत् ‘ आग्नेयमष्टाकपालम् ’ इत्येवमादिभिः ‘ धात्रे पुरोडाशं द्वादशकपालम् ’ इत्येवमादिभिश्च द्रव्यदेवताविशिष्टो द्रव्यदेवतासाध्योऽभिधीयते । देवता तद्धितेन चतुर्थ्या च । मन्त्रवर्णिकदेवताविधिरपि । “ येन कर्मणेतर्सेत्तत्र होतव्याः ” इति अभ्यातानमन्त्रविशिष्टा अभ्यातानमन्त्रसाधका होमा विधीयन्ते । अग्निभूतानामित्यनुवाकस्थानां मन्त्राणामभ्यातान इति संज्ञा । तेऽभ्यातानां मन्त्रास्तान्होमान् साधयेयुः । यदि तत्प्रकाशिता अग्निन्द्रादयस्तेषां होमानां देवताः स्युः । अनुष्ठानकाले होमानामपेक्षिताङ्गभूतदेवताप्रकाशनात् । न ह्यन्यथाऽभ्यातानानां मन्त्राणां होमसाधनत्वम् । देवता अधि (पि) देवतोद्देशेन द्रव्यत्यागात्मकेषूद्देश्यरूपेण तेषामुपकुर्वन्ति । अतो देवता अपि यागनिर्वर्तकत्वेन तत्कारकत्वेनाङ्गानि । अतः साङ्गो यज्ञो मन्त्रब्राह्मणाभ्यां प्रतीयते ॥ ३२ ॥

ह०—यत्रश्च ब्राह्मणं च मन्त्रब्राह्मणे । यज्ञ इति यज्ञसाध्यमपूर्वमभिधीयते । मन्त्रब्राह्मणशब्देन सकलस्य वेदस्य ग्रहणम् । सकलो वेदः, करणेति कर्तव्यतानुबन्धस्यानुष्ठेयात्मकस्यापूर्वस्यैव प्रमाणं न भूतार्थस्य रुद्रोदनादेः । तस्य प्रमाणानपेक्षत्वात् । मन्त्रप्रतिपाद्यार्थानां ब्राह्मणविहितानामपि उपसंहारार्थं मन्त्रग्रहणम् । यथा ‘ इयान् प्रादेशसंमितः ’ इति त्रिवृतः पवित्रस्य प्रादेशमात्रत्वम् । ‘ दशतं शकरीर्मम ’ इति मन्त्रवर्णादुभाभ्यां प्रतिग्रहणम् । उत्सादतोऽङ्गदङ्गदवत्तानाम् । इत्युत्सादतोऽवदानम् । ‘ होतृषदना हरितः ’ इति मन्त्रवर्णाद्धरितानामेव दर्भाणामुपादानम् । ‘ नरो यत्ते दुदुहुर्दक्षिणेन ’ इति दक्षिणेनैव हस्तेन पीडनम् । ‘ दशावनिभ्यः ’ इत्युभाभ्यामभिषवः । तथा ‘ विमान एष दिवो मध्य आस्ते ’ इति द्वाभ्यामश्मनिधाने पृश्निरश्मा निधीयते ‘ मध्ये दिवो निहितः पृश्निरश्मा ’ इति । एवं प्रकारैर्मन्त्रैरर्थवादैश्चानुष्ठेयोऽर्थः प्रतिपादितः । एवंविधा उपादीयन्ते । किंच यत्र मन्त्रेण प्रयोगरूपाभिधानं दृश्यते न च विनियोगो दृश्यते तत्र मन्त्र एव प्रमाणम् । अतस्तस्यार्थस्यानुष्ठेयतेति ॥ ३२ ॥

मन्त्रब्राह्मणयोर्वेदनामधेयम् ॥ ३३ ॥

क०— ननु मन्त्रानुच्चार्य विहितकर्मप्रयोगं कुर्वन्ति । [न] ततोऽर्थ-
मवगच्छन्ति । अतोऽनर्थका मन्त्राः । अनर्थकत्वान्न मान्त्रवर्णिकी
देवता सिध्यतीत्यत आह—मन्त्रब्राह्मणयोर्वेदनामधेयम् । वेद
इति नामधेयं वेदनामधेयम् । नामैव नामधेयम् । निःश्रेयसक-
राणि कर्माण्यावेदयन्ति वेदाः । मन्त्रब्राह्मणयोर्वेद इति नाम-
धेयं वेद इति समाख्या । ताभ्यां हि मन्त्रब्राह्मणाभ्यां निःश्रे-
यसकराण्यग्निहोत्रदर्शपूर्णमासज्योतिष्टोमादीनि साङ्गानि कर्मा-
ण्यवबुध्यन्ते प्रतीयन्ते । व्युत्पन्नपदार्थानां यथैव ब्राह्मणवाक्य-
गतपदाभिहितवाक्यार्थेभ्यो नानाविधवाक्यार्थबोधः, एवं मन्त्र-
वाक्येषु तेषां मन्त्राभिहितपदार्थेभ्यो बहुप्रकारवाक्यार्थज्ञानम् ।
विहितकर्मानुष्ठानकालेऽवश्यमध्यर्थादयः संस्कारकर्मप्रतिपत्त्याऽ-
नुतिष्ठेरन् । तत्प्रतिपत्तौ स्ववाक्यानि ब्राह्मणवाक्यानि मन्त्रा
इत्यनेकोपायप्रसक्तौ मन्त्रा निरुभ्यन्ते । पेषणमिव पिष्टकरणे ।
यथा पेषणापादितपिष्टकृतपुरोडाशयागादभ्युदयः, एवं मन्त्रप्र-
काशितकृतकर्मभ्यः । अतोऽर्थवन्तो मन्त्राः । अतोऽभ्यातानम-
न्त्रप्रकाशिताग्नीन्दादयो होमानां देवताः । ये तु मन्त्रानुच्चार्य
प्रयोगं कुर्वन्ति नियुक्तं तत्कर्मप्रकाशकप्रकाशितत्वात् पूर्वं
मन्त्रानुच्चार्यानन्तरपनुष्ठानम् । अत एव चैवं वक्ष्यति—
‘ मन्त्रान्तेः कर्मादीन्संनिपातयेत् ’ इति । एकेनैव प्रकाशित-
त्वाच्च द्वितीयमन्त्रापेक्षेति वक्ष्यति ‘ एकमन्त्राणि कर्माणि ’
इति । मन्त्राणां संस्कारकर्मप्रकाशकत्वादेवोहं वक्ष्यति ‘ विकृतौ
तु यथार्थमूहः ’ इति । तथाहि दर्शपूर्णमासयोः ‘ अग्नये जुष्टं
निर्वपामि ’ इति अग्निदेवताप्रकाशनसमर्थो मन्त्र आम्नातश्चो-
दितः ‘ सौर्यं चक्षुं निर्वपेद्ब्रह्मवर्चसकामः ’ इति सौर्ययागप्रविष्ट-
स्तत्राग्निदेवताभावात्तद्वाच्यप्रपदे निवृत्ते तत्र विद्यमानसूर्यदेव-
तावाच्यनाम्नातमपि सूर्यपदं प्रक्षिप्यते । स एवोहः । अतो
मान्त्रवर्णिकी देवता सिध्यति । यत्तु मन्त्रार्थं नाधिगच्छन्ती-
त्युक्तं तदुक्तोत्तरं पुरुषदोषो न मन्त्रदोष इति । उक्तं चाऽऽचार्यैः
‘ नैष स्थाणोरपराधो यदेनमन्धो न पश्यति ’ इति ॥ ३३ ॥

ह०—कैश्चिन्मन्त्राणामेव वेदत्वमाख्यातम् । कैश्चित्कल्पसूत्राणामपि ।
उभयानिरासार्थोऽयमारम्भः । सकलस्य वेदराशेः पारायणा
दिषु उपसंग्रहणं प्रयोजनम् ॥ ३३ ॥

कर्मचोदना ब्राह्मणानि ॥ ३४ ॥

क०—तत्र मन्त्रब्राह्मणयोर्विवेकायाऽऽह—कर्मचोदना ब्राह्मणानि ।
साङ्गानि कर्माणि चोदयन्ति विदधति यानि यानि वाक्यानि तानि
चोदनाः । तानि ब्राह्मणानि ‘स्वर्गकामो यजेत’ ‘वायव्यं
श्वेतमालभेत भूतिकामः’ ‘व्रीहीनवहन्ति’ इत्येवमा-
दीनि ॥ ३४ ॥

ह०—कर्म चोद्यते विधीयते याभिस्ताः कर्मचोदनाः । ‘वायव्यं
श्वेतमालभेत’ इत्यादयः । ता ब्राह्मणानीत्युच्यन्ते ॥ ३४ ॥

ब्राह्मणशेषोऽर्थवादः ॥ ३५ ॥

निन्दा प्रशंसा परकृतिः पुराकल्पश्च ॥ ३६ ॥

क०—यदि कर्मोपदेशानि ब्राह्मणानि, कर्माणि न चोद्यन्ते[यैः]
यथा ‘वायुर्वै क्षेपिष्ठा’ इति । ‘यथाऽतिथये प्रदुताय’ ‘यज-
मानमेव सुवर्गं लोकं गमयति’ ‘अग्निर्वा अकामयत’ ‘वसवो
वा अकामयन्त’ ‘आपो वा इदमग्रे सलिलमासीत्’ इत्यादि-
भिस्तेषामब्राह्मणत्वं ज्ञामोति । अत इदमुच्यते—ब्राह्मणशेषोऽर्थ-
वादः । ब्राह्मणस्य विधायकस्य शेषोऽङ्गमुपकारकमर्थ-
वादः । ‘वायुर्वै क्षेपिष्ठा’ इत्यर्थवादः । ‘यथाऽतिथये’
इति निन्दा । ‘यजमानमेव सुवर्गं लोकं गमयति’ इति प्रशंसा ।
‘अग्निर्वै’ इति ‘वसवो वै’ इति परकृतिः । बहुपुरुषकर्तृकं
पुराकल्प इति केचित् । ‘आपो वा इदमग्रे सलिलमासीत्’
इत्येषोऽनिर्दिष्टकर्तृकः पुराकल्प इत्यपरे । चकारो ‘नान्तरिक्षे
न दिवि’ इत्येवमादीनां समुच्चयार्थः । ‘वायव्यं श्वेतमालभेत’
औषसं जुहोति । एककपालमाहवनीये जुहोति । य एतेन
हविषा यजेते । यद्ग्राहविहृतं संभारो भवति’ इत्येते विध्युद्दे-
शप्रकाराः कर्माण्युभयानि (कर्माण्यन्यानि) वाऽर्थवादादिपदैः
स्तूयमानानि तैः सह विदधति न तैर्विना । ततो विध्युद्देशानां

स्तुतिपदानां चैकवाक्यभावः । अतो विधायकवाक्यब्राह्मण-
वाक्यानामर्थवादादयः शेषा अङ्गान्यवयवाः ॥ ३५ ॥ ३६ ॥

ह०—वेदस्यैव कश्चिद्भागोऽर्थवादो नाम विधीयमानस्य स्तुत्या
प्रतिपिध्यमानस्य निन्दया च विधायकस्य ब्राह्मणस्य शेषभूत-
त्वाद्ब्राह्मण एवान्तर्भूत इत्यर्थः ॥ ३५ ॥

‘ तद्रजतं हिरण्यमभवत्तस्माद्रजतं हिरण्यमदक्षिणमश्रुजं हि
यो बर्हिषि ददाति पुराऽस्य संवत्सराद्गृहे रुदन्ति ’ इति निन्दा ।
प्रशंसा—‘ आग्नेयी वा एषा यदजा ’ । परकृतिः—‘ इन्द्रो
वृत्रमहन् ’ इति । पुराकल्पः—‘ इदं वा अग्ने नैव किंचनाऽऽ-
सीत् ’ इति पुरावृत्तमात्रकथनम् । ‘ बवरः प्रावाहणिरकामयत ’
इति वा परकृतेरुदाहरणम् । एवंविधा अर्थवादा ब्राह्मणशेषत्वे-
नोक्ता इत्यर्थः ॥ ३६ ॥

अतोऽन्ये मन्त्राः ॥ ३७ ॥

क०—अतः सार्थवादेभ्यो विधायकेभ्योऽन्ये वाक्यशेषा अनुष्ठेया-
र्थप्रकाशकार्त्तुये ‘ उभा वाभिन्द्राग्नी ’ ‘ उरु प्रथस्व ’ इति ऋग्यजु-
रात्मका आम्नातास्त एव मन्त्राः ॥ ३७ ॥

ह०—उक्तलक्षणादन्ये मन्त्रा विज्ञेया इपे त्वेत्थेवमादयः ॥ ३७ ॥

अनाम्नातास्त्वमन्त्रा यथा प्रवरो-

हनामधेयग्रहणानीति ॥ ३८ ॥

क०—प्रवरादीनां वाक्यैकदेशत्वेनानुष्ठेयार्थप्रकाशकत्वेन च मन्त्रत्वं
प्राप्तं पर्युदस्यति । अहे बुध्निय मन्त्रं मे गोपायेति ऋग्यजुः-
सामसु मन्त्रशब्दप्रयोगात्, स्वाध्यायपाठसमाम्नातानामृग्यजुः-
सामप्रसिद्धेः, अतस्तत्राऽऽम्नाता एव मन्त्राः । अनाम्नातास्त्व-
मन्त्राः । अनाम्नातास्ते के-यथेति । तेषां विविच्य प्रतिपादना-
याऽऽह-प्रवरोहेत्यादि । प्रवरः—भार्गवच्यावनामवानौर्वजामद-
न्येति । ऊहः—सूर्याय जुष्टं निर्वपामीत्यादि । नामधेयग्रहणम्—
गृह्यत इति ग्रहणम् । द्विविधं नामधेयं ग्राह्यं गार्ह्यं नक्षत्रना-
मधेयं च । पुत्रस्य नाम दधातीत्यादिना कृतं ग्राह्यं गार्ह्यं

तत्र भवति । नक्षत्रनाम च—आशास्तेऽयं यजमानो रौहिणः ।
इतिकरणादेतावतामेवामन्त्रत्वम् । न त्वेते समानविकरणादयः ।
यजमान इत्यादीनां तु इति ऋक्त्वं योन्यामुत्पन्नं सामोत्तरयो-
र्गीयमानं मन्त्र एव । यत्तु यजुर्वेदाश्रयमेषामुपांशुत्वादि न
तस्यानुत्पत्तिः ॥ ३८ ॥

ह०—अनाम्नाता वेदेऽपठिताः । ते मन्त्रा न भवन्ति । यथेत्युदाहर-
णनिर्देशः । प्रवरः—आर्षेयवरणमाङ्गिरसायास्येत्येवमादि । ऊहः—
सूर्याय जुष्टं निर्वपामीत्यादि । नामधेयग्रहणम्—आशास्तेऽयं
यजमानो देवदत्त इति । अमन्त्रत्वाच्चैषामन्यथाकरणे मन्त्रभ्रेष-
प्रायश्चित्ते न स्तः । यस्तु वेदाश्रय उपांशुत्वादितस्तस्यानिवृत्तिः
॥ ३८ ॥

रथशब्दो दुन्दुभिशब्दश्च ॥ ३९ ॥

क०—चशब्देनामन्त्रत्वमनुकृष्यते । ‘रथशब्देन महेन्द्रस्य स्तोत्र-
मुपाकरोति’ इति रथदुन्दुभिशब्दयोरमन्त्रत्वम् । भिन्नसूत्रकरणं
पूर्वेषां मन्त्रैकदेशत्वान्मन्द्रस्वरः, रथादिशब्दस्यामन्त्रत्वाद्यथाप्रा-
प्तस्वरः ॥ ३९ ॥

ह०—‘रथशब्देन महेन्द्रस्य स्तोत्रमुपाकरोति’ । दुन्दुभिशब्देन
महेन्द्रस्य स्तोत्रमिति । तौ च मन्त्रौ न भवत इत्यर्थः । मन्त्र-
त्वप्रसङ्गभावेऽपि मन्त्रस्य स्थानापत्त्या मन्त्रधर्मप्राप्त्याशङ्कानि-
रासायायमारम्भः । अनयोः प्रवरादिवदुपांशुत्वादिधर्मो न
भवतीति ख्यापनार्थं पृथगुपदेशः ॥ ३९ ॥

स्वाध्यायेऽनध्यायो मन्त्राणां न

कर्मण्यर्थान्तरत्वात् ॥ ४० ॥

क०—स्वाध्यायो ग्रहणार्थमध्ययनं प्रसिद्धम् । न कर्मणि कर्म-
प्रयोगे । अर्थान्तरत्वात् । तत्र शिष्यस्य ग्रहणधारणं प्रयोजनम् ।
इह त्वभिधेयार्थप्रकाश [क] त्वम् । अतः कर्मणि नानध्यय-
नप्रसङ्गः । अर्थान्तरत्वादेवान्येऽप्यध्ययनधर्माः प्रणवादयो
न स्युः ॥ ४० ॥

ह०—वेदस्य ग्रहणार्थं गृहीतस्य च धारणार्थं च यदुच्चारणं तत्स्वा-
ध्याय इत्युच्यते । अनध्यायोऽध्ययननिषेधः स्वाध्याय एव
भवाति न कर्माणि । अर्थः प्रयोजनम् । अर्थादन्यदर्थान्तरम् ।
तस्य भावोऽर्थान्तरत्वम् । (“ विद्यां प्रत्यनध्यायः श्रूयते न
कर्मयोगे मन्त्राणाम् ” इति श्रोत्रियसंस्काराध्ययनाध्याप [न]-
विधेः । कर्मसु प्रतिषेधोऽर्थान्तरम् ।) तस्मात् प्रयोजनान्तरत्वा-
दित्यर्थः । स्वाध्यायस्य वेदग्रहणं तद्वारणं वा प्रयोजनम्, कर्म
मन्त्राणां कर्तव्यनिर्वृत्तिः । हेतुवचनं कर्मण्यपि प्रयोजनानन्य-
त्वेऽध्ययनप्रतिषेधार्थम् । यस्तु धर्मशास्त्रे वचनं तदभावास्यायाम-
ध्ययनविप्रतिषेधार्थम् । यद्वा—अमावास्यादिषु मन्त्राणाम् [न]-
ध्ययनप्रतिषेधः श्रुतिबलीयस्त्वेनैव सिद्धः स्मार्तत्वादनध्ययन-
विधेः । अत इदं कूष्माण्डहोमादीनामविहितकालानां मन्त्रेष्वन-
ध्ययनप्रतिषेधार्थम् । यद्वा—“ षष्ठ्यु ह वा एतच्छ्रमशानम् । यच्छूद्रः ।
तस्माच्छूद्रसमीपे नाध्वेतव्यं कदाचन ” इति शास्त्रानध्ययनस्य
श्रौतेषु कर्मसु निषेधार्थमिदमारब्धम् ॥ ४० ॥

एकमन्त्राणि कर्माणि ॥ ४१ ॥

क०—संस्कारस्यैकस्य कर्मणः प्रकाशनार्थमेक एव मन्त्रो
भवेत् ॥ ४१ ॥

ह०—एकस्य कर्मण एको मन्त्र इत्यौत्सर्गिको विधिः । “ या जाता
ओषधयः ” इति चतुर्दशभिरोपधीर्वपतीत्युदाहरणम् । तत्रैकेन
मन्त्रेणैकस्या ओषधेर्वापः । तथा “ देवाञ्जनमगन्यज्ञः ” इति सप्त
मन्त्राः पण्णामाहुतीनां प्रगीताः । तत्रान्त्यो विकल्पार्थः ॥ ४१ ॥

अपि संख्यायुक्तचेष्टापृथक्त्वनिर्वर्तीनि ॥ ४२ ॥

क०—अपिशब्देनैकमन्त्रत्वमनुकृष्यते । संख्यायुक्तानि त्रिः प्रोक्ष-
तीत्यादीनि । चेष्टायाः पृथक्त्वं चेष्टापृथक्त्वम् । चेष्टा—आवृत्तिः ।
निर्वर्त्यन्त इति निर्वर्तीनि । क्रियावृत्त्या परिस[मा]प्यानि ।
यथाऽवहननं मुसलोद्यमननिपतनैर्निर्वर्त्यते । एवं चेदनपेक्षमा-
णानि एषामेक एव मन्त्रः ॥ ४२ ॥

ह०—एकमन्त्राणीत्यनुवर्तते । संख्यायुक्तानि । चेष्टाया भेदश्चेष्टा-
पृथक्त्वम् । तेन निर्वर्तन्त इति चेष्टापृथक्त्वनिर्वर्तीनि । संख्या-
युक्तानि च चेष्टापृथक्त्वनिर्वर्तीनि च । संख्यायुक्तानाम् “ त्रिः
प्रोक्षणम् ” उदाहरणम् । तथा “ द्विरवद्यति ” इति । चेष्टापृ-
थक्त्वनिर्वर्तिनामवघातः । मुसलस्योद्यमननिपतनेर्वहुभिः कर्मा-
ङ्गभूतो निर्वर्त्यत इति । एतान्येकमन्त्राणि सकृदुच्चरितमन्त्रा-
णीत्यर्थः ॥ ४२ ॥

कण्डूयनस्वप्ननदीतरणाववर्षणाभेध्यप्रति-
मन्त्रणेषु च तद्वत्कालाव्यवेतेषु ॥ ४३ ॥

क०—कण्डूयनानीनां संख्यायुक्तवदेकमन्त्रत्वम् । एकस्मिन्
काले प्रत्यङ्ग-कण्डूयने ‘ विषाणे विष्यैतं ग्रन्थिम् ’ इति न
प्रत्यङ्गं मन्त्रावृत्तिः । कालव्यवसाये कालव्यवधाने त्वावृत्तिरेव ।
‘ अग्रे त्वं सुजागृहि । विश्वे देवा अभि मामाववृत्रन् ’ इति
स्वप्नावबोधमन्त्रौ चैकस्यां रात्र्यामनेकस्वप्नावबोधे नैवाऽऽवर्तते ।
अहर्व्यवाये त्वावृत्तिरेव । एकस्यां रात्र्यामनेकस्मिन्नपि स्रोतंसि,
‘ देवीरापः ’ इति नाऽऽवर्तते । नद्यन्तरे त्वावृत्तिः । एकस्मिन्
काले प्रतिविन्दु न ‘ उन्दतीः ’ इति मन्त्रावृत्तिः । कालान्तरे
त्वावर्तते । एकस्मिन् देशेऽनेकाभेध्यदर्शने ‘ अबद्धं मनः ’ इति
नाऽऽवर्तते । देशान्तरे त्वावर्तते । अमेध्यं दृष्ट्वा जपतीति चोदना
चातुःस्वर्यार्था । कालः प्रदर्शनार्थः ॥ ४३ ॥

ह०—“ विषाणे विष्यैतम् ” इति कृष्णविषाणयाऽङ्गनां कण्डूय-
नम् । तत्र कण्डूषु बद्धीषु युगपदुपस्थितासु न प्रत्यङ्गं मन्त्रावृत्तिः ।
स्वप्नः । “ अग्रे त्वं सुजागृहीति स्वप्स्यन् ” इति । तत्रानेन
मन्त्रेणाऽऽहवनीयमभिमन्त्र्य प्रसुप्तस्य स्वापमध्ये प्रबुद्धस्य पुनः
स्वापे न मन्त्रावृत्तिः । नद्यास्तरणं नदीतरणम् “ देवीराप
इत्यवगाहते ” इति “ तीर्त्वोच्चरां जपेत् ” इति च नदीतरणो-
दाहरणम् । तत्र बहुस्रोतस्करायामपि नद्यां सकृदेव मन्त्रः । न
प्रतिस्रोतो मन्त्रावृत्तिः । अब्रवर्षणमभिवर्षणम् “ उन्दतीर्बलं
धत्त ” इत्यववृष्ट इति । बहुष्वपि वर्षविन्दुषु युगपत्पतितेषु सकृ-

देवं मन्त्रः । न प्रतिबिन्दु मन्त्रभेदः । अमेध्यमशुचि, श्वपुरी-
पादि । तस्य प्रतिमन्त्रणम् “ अवद्धं मन इत्यमेध्यं दृष्ट्वा
जपति ” इति विहितमनेनैव वाक्येन जपतिचोदना, चातुःस्व-
र्यार्था व्याख्येया बहुष्वमध्येषु युगपद्दृष्टेषु सकृदेयाभिगन्त्रणम् ।
व्यवायो विच्छेदः । न व्यवेतानि कालेनाविच्छिन्नानि काला-
व्यवेतानि । कालेनाविच्छिन्नेषु युगपत्कालीनेष्वित्यर्थः । काल-
भेदेन तेषु मन्त्रा आवर्तन्ते ॥ ४३ ॥

प्रयाणे त्वाऽर्थनिवृत्तेः ॥ ४४ ॥

क०—प्रयाणे प्रयोजनोद्देशेन गमने यावद्भिर्दिनैः प्रयोजनस्य
निवृत्तिः परिसमाप्तिः । प्रक्रमप्रभृत्या प्रयोजननिवृत्तरेकं प्रयाणम् ।
एकस्मिन्नेको मन्त्रो ‘ भद्रादभिधेयः ’ इति । प्रयोजनभेदे त्वाव-
र्तते । तुशब्दाद्भोजनशयना [दि] भेदेऽपि न प्रयाणभेदः ॥ ४४ ॥

ह०—अर्थनिवृत्ति [त्ते] रिति वा पाठः । अर्थनिवृत्तिः प्रयोजननि-
वृत्तिः । ‘ भद्रादभिधेयः ’ इत्येतदुदाहरणम् । तत्राऽऽ देवयजन
प्राप्तेः सकृदेव प्रयाणमन्त्रः ॥ ४४ ॥

असंनिपातिकर्मसु च तद्वत् ॥ ४५ ॥

क०—येषां कर्मणामिदंतया फलं दृश्यते तानि संनिपातीनि, स्तर-
णाच्छादनादीनि । यानि न तादृशानि तान्यसंनिपातीनि, अभि-
मन्त्रणोपस्थानावेक्षणादीनि । तेष्वसंनिपातिकर्मसु च तद्वत् । यथा
कण्डूयनादिष्वेकमन्त्रत्वं तथा ‘ अपां क्षयाः ’ इति ग्राह्यामभिमन्त्र-
णमेकेन सर्वेषां, न प्रत्येकं मन्त्रावृत्तिः । अग्नियजमान उपतिष्ठते
‘ कल्पेतां द्यावापृथिवी ’ ‘ येऽग्नयः समनसः ’ इति । तत्र सकृ-
न्मन्त्रप्रयोगः, न प्रत्यगन्यावर्तते ॥ ४५ ॥

ह०—यानि कर्माणि द्रव्याश्रयाणि द्रव्ये प्रत्यक्षं विकाराच्चनयन्ति
तानि संनिपातीनि, अवघातः पेषणं श्रपणमिति । यैस्तु द्र-
[व्ये] प्रत्यक्षो विकारो नोत्पद्यते तान्यसंनिपातीनि; अभिम-
न्त्रणानुमन्त्रणजपोपस्थानावेक्षणानि । तेष्वपि संख्यावत्सु
सकृन्मन्त्र इत्यर्थः । “ अपां क्षयाः ” इति ग्राह्यामनुमन्त्र-

णमुदाहरणम् । तत्र सकृन्मन्त्रमुक्त्वा सर्वेषां श्रावणामनुमन्त्र-
णम् । असन्निपातिनामपि मन्त्रलिङ्गविरोधे मन्त्रा आवर्तन्ते ।
यथा “सूर्यज्योतिर्विभाहि” इति पुरोडाशाभिमन्त्रणम् ॥ ४५ ॥

हविष्कृदग्निगुपुरोनुवाक्यामनोतस्याऽऽ-

वृत्तिभिन्नकालेषु ॥ ४६ ॥

क०—एकस्मिन्नपि प्रयोगे भिन्नकालेष्ववहननादिषु हविष्कृदादयो
मन्त्रा आवर्तन्ते सवनीयेषु लाजार्थं पुनर्हविष्कृदाह्वानमन्त्रा आव-
र्तन्ते । तथाऽऽग्रयण एकोलूखलपक्षे कालभेदात् । अग्निगुः
‘दैव्याः शमितारः’ इति वाजपेये सारस्वतान्तानां कृतोऽपि
सारस्वतप्रभृतीनामावर्तते । ‘अग्नये भ्राजस्वते पुरोडाशमष्टाक-
पालम्’ ‘सौर्यं चरुमग्नये भ्राजस्वते पुरोडाशमष्टाकपालम्’ इति
अग्नये भ्राजस्वते हविर्द्वयं विहितम् । तस्य याज्यानुवाक्यायुगलं
सूर्ययागव्यविहितत्वादावर्तते । पुरोनुवाक्याग्रहणं प्रदर्शनार्थम् ।
स कृत्स्नो याग आवर्तते । मनोताऽप्यग्निगुवद्वाजपेय आवर्तते ।
इतरेषां कालभेदेऽपि तन्त्रत्वमेव । वैश्वदेवे हविष्कृत्तन्त्रत्वम् ।
सांनाय्ये च स्विष्टकृति याज्याऽनुवाक्या च तन्त्रेण प्रयुज्यते ।
अग्निगुर्भनोता चैकादशिन्याम् ॥ ४६ ॥

ह०—हविष्कृदिति “हविष्कृदेहि” इत्यवहननमन्त्रोऽभिधीयते,
अनेन हविः क्रियत इति । अग्निगुरिति ‘दैव्याः शमितारः’
इति । पूर्वं याज्यायाः संप्रैपादनन्तरं योच्यते सा पुरोनुवाक्या ।
मनोता, “त्व॒ह्यग्रे” इत्यनुवाकः । हविष्कृत्चाग्निगुश्च पुरोनुवाक्या
च मनोता च हविष्कृदग्निगुपुरोनुवाक्यामनोतमिति द्वंद्वैकवद्-
भावः । हविष्कृतः पशुतन्त्रवर्तिनः सवनीया उदाहरणम् । तेषु
कालभेदाद्धविष्कृदावर्तते । तथा नानाबीजेषूलूखलमुसलयोस्तन्त्र-
पक्षे कालभेदादावर्तते । हविरावपनादि तण्डुलप्रस्कन्दनान्तमे-
कैकस्य हविपस्तदादि क्रियत इति । अग्निगुर्वाजपेये सारस्वता-
न्तानामेव सवनीयकालालम्भपक्षे सारस्वतप्रभृतीनां ब्रह्मसा-
मोपाकरणानन्तरालम्भपक्षे । कालभेदादावर्तते । पुरोनुवाक्या-
ग्रहणेनावदनादिप्रक्षेपान्तो यागप्रचारो लक्ष्यते । तस्य “अग्नये

भ्राजस्वते पुरोडाशमष्टाकपालम् ” इत्युदाहरणम् । तत्र सौर्यव्यवधानादाग्नेययोः संप्रतिपन्नयोरप्यवदानादिपुरोनुवाक्यासहितो यागप्रचार आवर्तते इत्यर्थः । मनोतयाश्च वाजपेये सारस्वतान्तानां सारस्वतप्रभृतीनां च कालभेदेन हविष्प्रचारपक्ष आवर्तते ! हेत्वर्थोऽयं सप्तमीनिर्देशो द्रष्टव्यः ॥ ४६ ॥

वचनादेकं कर्म बहुमन्त्रम् ॥ ४७ ॥

क०—एकमन्त्राणीत्यस्यापवादः । वचनादेकं कर्मानेकमन्त्रं भवति । उत्क्रामोदक्रमीदिति द्वाभ्यामुत्क्रमयति । चतुर्भिर्गन्धिमादत्त इति । यत्र वचनं नास्ति लिङ्गक्रमप्राप्ताश्चानेके मन्त्रास्तत्र मन्त्रविकल्पः ॥ ४७ ॥

इ०—वचनम् “चतुर्भिर्गन्धिमादत्ते ” इति । तत्र बहुभिर्मन्त्रैरेकमादानं क्रियत इति ॥ ४७ ॥

इति प्रथमः खण्डः ॥ १ ॥

अथ द्वितीयः खण्डः ।

मन्त्रान्तैः कर्मादीन्तसंनिपातयेत् ॥ १ ॥

क०—मन्त्रप्रकाशितानुष्ठितस्य कर्मणो निःश्रेयसकरत्वान्मन्त्रोच्चारणेन भवितव्यम् । अनन्तरं कर्मणाप्नोति न । मन्त्रान्तकर्माद्योः संनिपातः संगमो नैरन्तर्यं स्यात् ॥ १ ॥

इ०—मन्त्राणामन्ता मन्त्रान्ताः । कर्मणामादयः कर्मादयः । संनिपातः संगमः । यत्र स्वाहाकारो वषट्कारो वा मन्त्रस्यान्ते प्रयुज्यते तत्र ताभ्यामेव कर्मादिसंनिपातः ॥ १ ॥

आधारे धारायां चाऽऽदिसंयोगः ॥ २ ॥

क०—आधारमन्त्राद्योः संयोगः सहभावः । धारामन्त्राद्योश्च । आधार इति होमनाम । तस्मादाज्यं द्रव्यम् । “समारभ्य ” इतिमन्त्रप्रकाशित इन्द्रो देवता । तत्रेन्द्रमुद्दिश्याऽऽहुतिमात्रमाज्यं प्रदेयम् । तत्राऽऽदिसंयोग उक्तो नान्तसंयोगः । एवं होमसिद्धि-

र्भवति । मन्त्रोच्चारणसमकाले [योऽ] न्त्यक्ष [णः] [स
त] स्य होमस्येतिकर्तव्यता । वसोर्धाराशब्दश्चानेकेषां मन्त्राणां
होमानां नामधेयम् । तेषां च घृतं द्रव्यम् । “ वाजश्च मे प्रसवश्च
मे ” इत्यादिमन्त्रप्रकाशिता वाजप्रसवाद्या देवताः । तत्र नैरन्त-
र्येण मन्त्रा उच्चार्याः । अविच्छेदेन च धारा प्रस्रावयितव्या ।
तत्र प्रकाशितदेवतायै द्रव्यं यावदुत्तरोत्तरमन्त्रपरिसमाप्ति
तत्तन्मन्त्रान्ते तत्तन्मन्त्रप्रकाशितदेवताया आहुतिमात्रं घृतं देयम् ।
आधारवदादिमन्त्रोच्चारणकाले यद्घृतधाराकरणं तद्धाराकर-
णान्तस्थेतिकर्तव्यता ॥ २ ॥

ह०—आधारः सुच्यादिः । धारा वसोर्धारादिः । आधारे धारायां
च संततश्रुतिर्दृश्यते । तत्र कर्मादिर्मन्त्रादेश्च संयोगो भवति । संत-
तश्रुतिमूलत्वादादिसंयोगस्य ॥ २ ॥

आदिप्रदिष्टा मन्त्राः ॥ ३ ॥

क०—इह शास्त्रे मन्त्रादिनोपदिष्टेन कृत्स्नोऽयं मन्त्र उपदिष्टो वेदि-
तव्यः ॥ ३ ॥

ह०—आदिः प्रदिष्टो येषां त आदिप्रदिष्टाः । इह सूत्रे ‘ प्रियमगात् ’
इत्यादयो मन्त्रा आदिमात्रनिर्देशा न कृत्स्नपठिताः । यद्वा वेद-
विषयेयं परिभाषा वेदवदेव सूत्रेष्वपि द्रष्टव्या । पारक्षुद्रगतानां
मन्त्राणां कृत्स्नपाठो वाक्यावसाननिवृत्त्यर्थः । तथाऽप्यादिप्रदेशो
वाक्यावसानमेव, ‘ लोकोऽसि स्वर्गोऽसि ’ इत्यनुवाकेन प्रति-
मन्त्रमिति । ‘ यदस्य पारे रजसः ’ इति पाशुकप्रायश्चित्ते
वाक्यावसानेनैव कर्तव्यम् । न चाग्निकाण्डगतस्यायं त्रिनियोगः;
प्रकारान्तरगतत्वात् ॥ ३ ॥

उत्तरस्याऽऽदिना पूर्वस्यावसानं विद्यात् ॥ ४ ॥

क०—उत्तरस्य मन्त्रस्याऽऽदिना निर्दिश्यमानेन पूर्वस्य मन्त्रस्या-
वसानमन्तं जानीयात् । “ प्रियमगात् ” इति मन्त्रो यावत् “ देवानां
परिपूतमसि ” इति, अथ मन्त्रो यावत् “ देववर्हिः ” इति ॥ ४ ॥

ह०—आदिमात्रपठिता इह मन्त्रा इत्युक्तम् । कस्तेषामन्त इत्याह—
‘ उत्तरस्याऽऽदिना पूर्वस्यावसानं विद्यात् ’ । प्रकरणान्तरविनि-

योगात्पूर्वस्यान्त इति ज्ञानम् । यथा 'महीनां पयोऽसि' इति 'दुग्धम्' इत्यन्तेन पृषदाज्यस्य ग्रहणम्; 'यावती द्यावा-पृथिवी' इति दधिधर्मे विनियोगात् । 'अग्नेर्भस्मास्यग्नेः पुरीष-मासि' इत्यन्तेन संभारनिवपनम्, 'अग्नेर्हेतत्पुरीषम् । यत्संभाराः' इत्यर्थवाददर्शनात् । 'दिवो वा विष्णो' इति 'उत सव्यात्' इत्यन्तो मन्त्रः, ['आशीर्षदयर्चा'] इति श्रुतेः ॥ ४ ॥

होत्रायाजमानेषु समुच्चयः ॥ ५ ॥

क०—अकर्मकरणाः क्रियमाणानुवादिनो मन्त्रा होत्रा उच्यन्ते । 'उच्छ्रयस्व वनस्पते' इत्यादय उच्छ्रीयमाणयूपानुवादिनः समु-च्चयीयन्ते । याजमानेषु समुच्चयः । 'वसन्तमृतूनां प्रीणामि' 'एको ममैका तस्य' इति ॥ ५ ॥

ह०—होत्रा होतृकर्तृकाः क्रियमाणानुवादिनो मन्त्रा अभिधीयन्ते । याजमानास्त्वनेकवेद आम्नाताः । होत्राश्च याजमानाश्च होत्रा-याजमानास्तेषां समुच्चयो वेदितव्यः । 'उच्छ्रयस्व वनस्पते' इति यूपोच्छ्रयणार्थां होत्रा ऋचः । सुब्रह्मण्यानुमन्त्रणं च स्त्रोत्र-शस्त्रानुमन्त्रणं चाऽऽध्वर्यव औद्गात्रे च वेदविहितं यजमानस्य समुच्चयीयते ॥ ५ ॥

विकल्पो याज्यानुवाक्यासु ॥ ६ ॥

क०—ऐन्द्रावार्हस्पत्ये यागे 'इदं वामास्ये हविः' इति याज्यानु-वाक्यायुगलान्याम्नातानि विकल्प्यन्ते ॥ ६ ॥

ह०—याज्याश्चानुवाक्याश्च याज्यानुवाक्याः, याज्यानुवाक्ययोरपि होत्रत्वात्प्राप्तस्य समुच्चयापवादः । अतः 'इदं वामास्ये' इत्यनु-वाक्यायुगलं याज्यायुगलं चैन्द्रावार्हस्पत्ये चरौ विकल्पितम् ॥ ६ ॥

संख्यासु च तद्वत् ॥ ७ ॥

क०—याज्यानुवाक्यास्विव विकल्पः । यथा ज्योतिष्टोमे 'एकविं-शतिं ददाति पष्टिं ददाति' इत्यत्र संख्यानां विकल्पः । न समु-च्चयः, संख्यान्तरापत्तेः ॥ ७ ॥

ह०—दक्षिणासु वक्ष्यमाणस्य समुच्चयस्यायमपवादः । संख्यासु निर्दिष्टासु दक्षिणाभूतानां द्रव्याणां विकल्प इत्यर्थः । यथा

‘ सप्त एकविंशतिः पष्टिः शतम् ’ ‘ एका देया षड् देया ’
इति च ॥ ७ ॥

क्रयपरिक्रयसंस्कारेषु द्रव्यसमुच्चयः ॥ ८ ॥

क०—क्रये सोमक्रये, ‘ हिरण्येन क्रीणाति ’ इत्यादिना द्रव्याणां
समुच्चयः । परिक्रये नाम ऋत्विग्भ्यो दक्षिणादाने, ‘ मिथुनौ
गावौ ददाति ’ ‘ वासो ददाति ’ इत्यादीनां समुच्चयो भवति ।
संस्कारो यजमानदीक्षादिः । तत्र ‘ वाससा दीक्षयति ’ ‘ मेख-
लया दीक्षयति ’ इत्यादीनां समुच्चयः ॥ ८ ॥

ह०—क्रमः सोमक्रयस्तत्राजाहिरण्यादीनां समुच्चयः । परिक्रयो
दक्षिणादानम् । तत्र बहूनां द्रव्याणां विनियुक्तानां समुच्चयः ।
यथा त्रैधातवीयायाम् ‘ हिरण्यं ददाति ’ इति । संस्कारो दीक्षि-
तसंस्कारः । तत्र दण्डमेखलादीनां समुच्चयः ॥ ८ ॥

रौद्रराक्षसनैर्ऋतपैतृकच्छेदनभेदननिरसनात्माभिम-
र्शनानि च कृत्वाऽप उपस्पृशेत् ॥ ९ ॥

क०—रुद्रप्रधानं कर्म रौद्रम् । राक्षःप्रधानं कर्म राक्षसम् । निर्ऋति-
प्रधानं कर्म नैर्ऋतम् । पितृप्रधानं कर्म पैतृकम् । एतानि कर्माणि
च्छेदनादीनि च कृत्वाऽपामालम्भः कर्तव्यः । चकारात् स्मार्त-
मपि केशाद्यालम्भेऽपामुपस्पर्शनम् ॥ ९ ॥

ह०—रुद्रो देवता यस्य तद्रौद्रम् । एवं राक्षसादयः । छेदनं
द्वैधीकरणम् । भेदनं विदारणम् । [आत्माभिमर्शनम् ,
आत्मोपकारकं कर्म ।] रुद्रोपकारकं कृत्वोदकस्पर्शनं कार्यम् ।
यथा ‘ यो भूतानामधिपतिः ’ । ‘ रौद्रेणानीकेन ’ इत्यत्र नोप-
स्पर्शनम् , अनीकविशेषणत्वात् । ‘ राक्षसां भागधेयम् ’ इत्य-
त्रोपस्पर्शनं कर्तव्यम् । ‘ तुषैः फलीकरणैर्देवहविर्यज्ञेभ्यो राक्षांसि
निरभर्जस्तस्मान्महायज्ञः ’ इति बह्वृचश्रवणात् । ‘ वैश्वानरे हवि-
रिदं जुहोमि ’ इत्यत्रोपस्पर्शनम् ; पितृतृप्तिरत्वात्मन्त्रस्य ।
‘ शुन्धतां लोकः पितृपदनः ’ इति पैतृकम् । तथा ‘ पितृणां सद-
नमसि ’ इति । छेदनभेदनयोर्धात्वन्तरोपात्तयोरपि । [तच्च]

न रौद्रार्थम्, उपयोक्ष्यमाणत्वात्तत्संस्कारस्य, संस्कारस्वभाव-
त्वाच्च । 'तुषैरेव रक्षांसि निरवदयते । अप उपस्पृशति मेध्यत्वाय'
इति । तथा नैर्ऋतेष्टकोपधाने 'मार्जयित्वोपतिष्ठते मेध्यत्वाय'
इति । न चात्राङ्गिभावो बोध्यते । 'केशानङ्गं वासश्चाऽऽलभ्याप
उपस्पृशेत्' इति । तथा 'नीवीं च परिधायाप उपस्पृशेत्' इति ।
तस्मादुपरितनप्रयोगाङ्गमेतदुदकोपस्पर्शनमवधारितम् । अतः सर्व-
रौद्रे सर्वराक्षसे सर्वपित्र्ये च निवर्तते । यत्र रौद्रादीनां नैरन्त-
र्येण वा करणं रौद्रपित्र्याणां वा करणं तत्रापि न प्रतिरौद्रं न
प्रतिपित्र्यं वोदकस्पर्शनम्; अन्त एव सकृदुपस्पर्शनम् । पित्र्य-
बलिहरणोपस्पर्शनमकृत्वैव रौद्रं बलिहरणमुपस्पृशेत् । तथोपनयने
प्रतिदिशं केशवपनं वपनान्त एवोपस्पर्शनम् । निरसने धात्वन्त-
रोपात्तेऽपि भवति । यथा 'वेदिकरणानि तूष्णीं परास्याप उप-
स्पृश्य मन्त्रेणोपस्थानम्' । धर्मशास्त्रविहितस्य केशाङ्गवाससा-
मालम्भ उदकोपस्पर्शनस्योपसंग्रहार्थश्चकारः । यद्वा भरद्वाजोप-
दिष्टखननपरिलेखनयोरुदकस्पर्शनस्य ॥ ९ ॥

उत्तरतउपचारो विहारः ॥ १० ॥

क०—अग्नयः पात्राणि च यस्मिन्विहित्यन्ते स विहारः । उत्तरत
उदक्पार्श्व उपचारोऽध्वर्यादीनां संचारो यस्य स उत्तरतउ-
पचारः कर्तव्यः ॥ १० ॥

ह०—उपचारः क्रिया । उत्तरत उपचारो यस्य सोऽयमुत्तरतउपचारः ।
अनिर्दिष्टदेशाः क्रिया उत्तरतो विहारस्य कार्या इत्यर्थः ।
पित्र्यास्तु दक्षिणतो विहारस्य; 'दक्षिणावृद्धि पितृणाम्' इति
वाक्यशेषात् ॥ १० ॥

नाग्नेरपपर्यावर्तेत ॥ ११ ॥

क०—अध्वर्यादिरग्निमासाद्य नापपर्यावर्तेत नानभिमुखं पर्यावर्तेत;
न तु पृष्ठतः कृत्वा संचरेत् ॥ ११ ॥

ह०—अग्निं पृष्ठतः कृत्वा यत्पर्यावर्तनं तदपपर्यावर्तनमाहुः, अग्नेर-
भिमुखमेव क्रियासु पर्यावर्तेतेत्यर्थः ॥ ११ ॥

न विहारात् ॥ १२ ॥

क०—अपपर्यावर्तेतेत्यनुवर्तते । महावेद्यामप्रणीतेऽग्नौ तत्स्थानानाभिमुखो न संचरेत् ॥ १२ ॥

ह०—विहारादपि नापपर्यावर्तते । महावेद्यामग्रावप्रणीते विहारं पृष्ठतः कृत्वा पर्यावर्तनप्रतिषेधाद् (या) यमारम्भः ॥ १२ ॥

अन्तराणि यज्ञाङ्गानि बाह्याः कर्तारः ॥ १३ ॥

क०—यज्ञाङ्गानि ग्रहचमसादीनि अभ्यन्तराणि, बाह्याः कर्तारो यथा स्युस्तथा संचरेत् । पत्नी यजमानश्च ऋत्विग्भ्योऽन्तरे स्याताम् ॥ १३ ॥

ह०—यज्ञाङ्गानि कर्तव्यतिरिक्तानि सर्वाणि यज्ञाङ्गद्रव्याण्यभिधीयन्ते । पारिशेष्यादेव कर्तृणां बाह्यत्वे सिद्धे, ' बाह्याः कर्तारः ' इति पुनर्वचनं यजमानपत्न्योरपि बाह्या ऋत्विज इति ज्ञापनार्थम् । अतः ऋत्विजामपि मुख्याज्जघन्यो बाह्य इति । उक्तं चाऽऽश्वलायनेन ' उत्तरेण होतारमतिव्रजेदक्षिणेन दण्डं हरेत् ' इति ॥ १३ ॥

न मन्त्रवता यज्ञाङ्गेनाऽऽत्मानमभिपरिहरेत् ॥ १४ ॥

क०—मन्त्रवता मन्त्रेण श्रोक्षितेनाभिमृष्टेन गृहीतेन वा सुवादिना नाऽऽत्मानमभिपरिहरेत् । अथवा मन्त्रवता मन्त्रिणा यज्ञाङ्गेनाऽऽत्मानमृत्विजं नाभिपरिहरेत् । सुवादीनाम् ' अन्तराणि ' इत्यवहिर्भावेऽपि सिद्धे, पत्नीयजमानौ मन्त्रोच्चारणान्मन्त्रवन्तौ समवाये तौ न बहिः कुर्यात्, अभ्यन्तरौ स्याताम् ॥ १४ ॥

ह०—मन्त्रेण संस्कृतं मन्त्रवत् । मन्त्रवता तेनाऽऽत्मानं न वेष्टयेदित्यर्थः । ' अन्तराणि यज्ञाङ्गानि ' इत्येव सिद्धे वचनं मन्त्रेणासंस्कृताङ्गस्य हस्तस्याऽऽत्मवेष्टनेऽपि न दोष इति ख्यापनार्थम् ॥ १४ ॥

प्रागपवर्गाण्युदगपवर्गाणि वा यज्ञोपवीती

प्रदक्षिणं दैवानि कर्माणि करोति ॥ १५ ॥

क०—प्राक्, पुरस्तात्, उदक्, उत्तरतः, अपवर्गः परिसमाप्तिर्येषां
१२

कर्मणां तानि प्रागपवर्गाण्युदगपवर्गाणि करोति । देवानामिमानि
दैवानि कर्माणि । दक्षिणस्य बाहोरधस्तात्स्वव्यवाहोरपरि न्यस्य
कार्पासं सूत्रं यस्य स यज्ञोपवीती, अध्वर्यादिर्यज्ञोपवीती भूत्वा
प्रदक्षिणं दैवानि कर्माणि प्रागपवर्गाण्युदगपवर्गाणि करोति, यथा
परिस्तरणपरिपेचने । येषां प्रागपवर्गोऽपवर्गप्रदक्षिणत्वात्संभव-
स्तानि यज्ञोपवीती कुर्यात् ॥ १५ ॥

ह०—अपवर्गः परिसमाप्तिः । प्राक्, अपवर्गो येषां तानि प्रागपव-
र्गाणि । उदक्, अपवर्गो येषां तान्युदगपवर्गाणि । यज्ञार्थ-
मुपवीतम् ‘अजिनं वागो वा’ इति ब्राह्मणे व्याख्यातम् ।
देवा देवता येषां तानि दैवानि । यत्कर्म दैवं पित्र्यधर्मोऽङ्गं
तत्रापि दैवधर्म इति ख्यापनार्थं, कर्माणीत्यधिकवचनम् । यथा
सायनेषु पित्र्येषु प्रयाजादीनां मासिश्राद्ध आचारादेः ॥ १५ ॥

प्राचीनावीती प्रसव्यं दक्षिणापवर्गाणि पित्र्याणि ॥ १६ ॥

क०—स्वव्यस्य बाहोरधस्ताद्दक्षिणस्य बाहोरपरिष्ठाद् यस्योप-
वीतं स प्राचीनावीती । दक्षिणोऽपवर्गः परिसमाप्तिर्येषां तानि
कर्माणि दक्षिणापवर्गाणि पितृगामिमानि पित्र्याणि अङ्गानि
प्रधानानि च । तानि यजमानादिः प्राचीनावीती भूत्वा, पित्र्याणि
प्रसव्यं दक्षिणतोपवर्गाणि कुर्यात् ॥

केचिद्वर्षपूर्णमासाङ्गपित्र्येषु यज्ञोपवीतित्वमिच्छन्ति ।
‘उपव्ययते देवलक्ष्ममेव तत्कुरुते’ इति साङ्गयोरविशेष-
विधानात् ॥

अपरे तु नेच्छन्ति; विशेषेण ‘पित्र्याणि’ इत्युद्दिश्य सूत्र-
कारेण प्राचीनावीतित्वविधानात् ॥ १६ ॥

ह०—प्राचीनमावीतं प्राचीनावीतम् । तदपि ‘एतदेव विपरीतं प्राची-
नावीतम्’ इति ब्राह्मणे व्याख्यातम् । तथा दक्षिणोऽपवर्गो
येषां तानि दक्षिणापवर्गाणि । यत्कर्म पित्र्यं देवस्याङ्गभूतं तत्र
पित्र्यधर्मो विज्ञेयः । स्मृतिसिद्धयज्ञोपवीतप्राचीनावीतयोर्भ्रममध्ये
स्मार्तभ्रमे सगस्ताभिर्व्याहृतिभिरेको होमः । ‘यद्यविज्ञाता सर्व-

व्यापद्वा ' इति बहुवचश्रुतेः । अविज्ञाता—ऋग्यजुःसामाविहितत्वे-
नाविज्ञाताऽप्रत्यक्षश्रुतिमूलेत्यर्थः ॥ १६ ॥

यानि शुल्बानि समासं गच्छन्ति प्रसव्यं
तान्यावेष्ट्य प्रदक्षिणं समस्येत् ॥ १७ ॥

क०—शुल्बानि रज्जवः । येषां विवृत्तये गुणान्तरे गुणाः समस्यन्ते
यथा ' द्विगुणा पशुरशना त्रिगुणा यूपरशना ' इति । तानि
प्रसव्यमप्रदक्षिणं गुणानावेष्ट्य कृत्वा प्रदक्षिणं समस्येत् परि-
वर्तयेत् ॥ १७ ॥

ह०—शुल्बानि रज्जवः । समासं गच्छन्ति ' द्विगुणा त्रिवृद्धिगुणा '
इति ' पवित्रम् ' इति च; तानि पूर्वमप्रदक्षिणमावेष्ट्य प्रदक्षिणं
संयोजयेत् ॥ १७ ॥

अथ यानि न समस्यन्ते प्रदक्षिणं तानि ॥ १८ ॥

क०—यान्येकगुणशुल्बानि तानि प्रदक्षिणमेवाऽऽवेष्टयेदावर्तयेत् ॥ १८ ॥

ह०—बर्हिःसंनहनमिधमसंनहनं चोदाहरणम् ॥ १८ ॥

अमावास्यायाममावास्यया यजेत ॥ १९ ॥

क०—अमावास्यायामिति सप्तमीनिर्देशः कालवचनः स्वस्मिन्काले
वर्तते । अमाशब्दः सहाय्ये । यस्मिन्काले सूर्याचन्द्रमसोः सह
वासः स कालोऽमावास्या । अमावास्ययेति तृतीयानिर्देशः कर्म-
वचनः; यथा ' आग्नेयोऽष्टाकपालः ' ' ऐन्द्राग्र एकादशकपालः '
इत्येवमादीनि दर्शितानीति तैः कर्मभिरमावास्यायां काले यजेत ।
अमावास्ययेति तृतीयानिर्देशात्करणभूतयागः साङ्गोऽमावास्यायां
काले विधीयते ॥ १९ ॥

ह०—सूर्याचन्द्रमसोः सह वासो यस्मिन्काले भवति स कालोऽमा-
वास्या । तस्याममावास्ययाऽऽग्नेयादिप्रधानसप्तदायेन यजेत ।
क्षणमात्रत्वादस्य कालस्य तावति काले साङ्गस्य प्रधानस्य प्रयो-
क्तमशक्यत्वाद्यथाऽयं क्षणः प्रयोगमध्ये भवति तथाऽमावास्यया
यजेतेत्यस्योपदेशस्यार्थो वर्णनीयः । यथा चन्द्रयोगो मध्यवर्ति-
कालो भवति, प्रधानं च तत्संनिष्ठं तथोपशंसं वदिष्यति ॥ १९ ॥

पौर्णमास्यां पौर्णमास्या ॥ २० ॥

क०—पौर्णमास्यामिति सप्तम्या कालनिर्देशः । यस्मिन्काले चन्द्रादित्ययोः परो विप्रकर्षस्तस्मिन्चन्द्रमाः पूर्यते स कालः पौर्णमासी । पौर्णमास्येति तृतीयानिर्देशः । ‘आग्नेयोऽष्टाकपाल ऐन्द्राग्र एकादशकपालः’ इत्येवमादिभिर्निर्दिष्टानि पौर्णमासीनामकानि । अत्रापि तृतीयानिर्देशात्तया पौर्णमास्या करणभूतया साङ्गन्या पौर्णमास्यां काले यजेत ॥ २० ॥

ह०—॥ २० ॥

यदहः पुरस्ताच्चन्द्रमाः पूर्ण उत्सर्पेतां
पौर्णमासीमुपवसेत् ॥ २१ ॥

क०—कलाभिः पूर्यमाणो यस्मिन्क्षणे चन्द्रमाः स पूर्णमासः । पूर्णः क्षयाभिमुखः । तस्मिन्चन्द्रादित्ययोः परो विप्रकर्षो भवति । स क्षणः पर्वसंधिः । पञ्चदश्याः प्रतिपदश्च पूर्णमासयोगात् [पौर्णमासी] तत्क्षणयोगात्पञ्चदशी प्रतिपच्च पौर्णमासी । तदाऽहर्द्वयात्मकपौर्णमास्यां ‘पौर्णमास्या यजेत’ इति साङ्गन पौर्णमास्यनुष्ठेया विधीयते । तत्राहर्द्वये यस्मिन्नहनि चन्द्रमाः पूर्ण उत्सर्पेदुदेति तां पौर्णमासीं यागानुष्ठानात्पुरस्तात्पूर्वमुपवसेत् । पूर्तेरनियतकालत्वाद्यस्मिन्नहन्यपराह्णे रात्रौ संध्यायां वा पूर्णश्चन्द्रमाः, चन्द्रादित्ययोः परो विप्रकर्षः स पर्वकालः । तां पौर्णमासीमुपवसेत् । राका चेयम् ॥ २१ ॥

ह०—अहरिति सप्तम्या लुक्, यस्मिन्नहनीत्यर्थः । पुरस्तादित्येतत्पदमस्मिन्सूत्रे इदानीमन्वयं न लभते । प्रयोजनाभावात् । उत्सर्पेदिति पदमन्वितमप्यविबलितमेव । यस्मिन्नहनि चन्द्रमाः पूर्ण इत्यर्थः । तामुपवसेत्तस्मिन्नुपवासं कुर्यात् । पौर्णमासीमिति सप्तम्यर्थे द्वितीया । तस्योपवासविधेरयं विषयः—यदा मध्यादिनात्पुरस्तात् प्रतिपत्पञ्चदशयोः संधिस्तदोपवासः । उत्तरेद्युरिज्या । यदाऽपराह्णे चेत् (यद्यस्यामिज्या पूर्वाह्णे चेत्) पर्वसंधिः कर्ममध्ये न स्यात् । शु(प)रस्तान्मध्यादिनाच्चेत् ‘प्रातर्यजध्वमाश्विना दिनोत् । न सायमास्ति देवया अजुष्टम्’ इति मन्त्रवर्णेन ‘पूर्वाह्णे

वै देवानाम् ' इति वाजसनेयश्रुत्या च विरुध्यते । तस्मादुत्तरभा-
विन्यामुपवास एवेत्यवधारितम् ॥

एवदेव सूत्रं पुरस्तात्पदेनान्वित [मर्था] न्तरेणापि बहनी-
यम् । प्राथम्यवचनोऽयं पुरस्ताच्छब्दः । यदहः पुरस्ताच्चन्द्रमाः
पूर्णो यस्मिन्नहनि सूर्याचन्द्रमसोः परो विप्रकर्षस्तस्यां पौर्णमा-
स्यामाधानानन्तरं प्रथममुपवसेदित्यर्थः । आधानानन्तरं चोत्तर-
भाविन्यामेव पौर्णमास्यामारम्भः । उपरितनसूत्रे वक्ष्यमाणयां
पौर्णमास्यामारम्भो न लभ्यत इत्यर्थः । एवं 'यदीष्ट्या यदि
पशुना' इति यथोपदिष्टकालाऽन्वारम्भणीया भवति ॥ २१ ॥

श्वः पूरितेति वा ॥ २२ ॥

क०—श्वःशब्दोऽव्ययम्, आगामिदिनवाची, अधिकरणवृत्तिश्च ।
अन्वाधानानन्तरदिने चन्द्रमाः पूरिता चन्द्रमसः पूरणं भविता ।
श्वः काले पूर्वाह्णे चन्द्रमाः पूरिता चन्द्रादित्ययोः परो विप्रकर्षः
स पर्वसंधिरिति । यागानुष्ठानात्पुरस्तात्पूर्वेद्युः पौर्णमासीमुप-
वसेत् । इयमनुमतिः । अपरेद्युः पर्वसंधिर्यथा प्रयोगमध्ये भवति
तथा यजेत ॥ २२ ॥

ह०—श्वः प्रतिपत्पर्वसंधिरिति वा पूर्वद्युरुपवसेत् । उत्तरेद्युरिज्या
भवेत् । अस्योपवासविधेरयं विषयः—यस्यां पौर्णमास्यां पूर्वाह्णे
सूर्याचन्द्रमसोः परो विप्रकर्षस्तस्यां पूर्वद्युरुपवसेत् ॥ २२ ॥

खर्विकां तृतीयां वाजसनेयिनः समामनन्ति ॥ २३ ॥

क०—अस्य सूत्रस्याऽऽचार्यग्रन्थः (स्य चायमर्थः) तृतीयां पौर्ण-
मासीं खर्विकां वाजसनेयिनः पठन्ति । द्वादशधा रात्रिं कृत्वा,
द्वादशभागावशिष्टे यदा विप्रकर्षस्तां खर्विकेत्याहुः । अल्पकाला-
वशिष्टायां रात्र्यां यदा पर्वकालः सा खर्विकेत्युच्यते । खर्विश-
ब्दोऽल्पवाची । अथवा षोडशेऽह्नि पुरस्तान्मध्यदिनाद्यादि स्यात्
पर्वकालः सा खर्विका । षोडशेऽह्न्युपवासः । या त्वेपा खर्विका,
यस्याश्च पूर्वाह्णे पर्वकालस्तयोः सद्यस्कालेति संज्ञा ॥ २३ ॥

ह०—खर्विशब्दोऽल्पवचनः । द्वादशधा रात्रिं कृत्वा द्वादशभागा-
वशिष्टे यदा सूर्याचन्द्रमसोः परो विप्रकर्षस्तां खर्विकामाहुः ।

यद्वा षोडशेऽहनि यदा पुरस्तान्मध्यंदिनाद्विकर्षः सा खर्विका ।
तस्यामुपोष्य श्वोभूते यागः । वाजसनेयिग्रहणं मुख्यकल्पानुक-
ल्पविवेकार्थम् ॥ २३ ॥

यदहर्न दृश्यते तदहरमावास्याम् ॥ २४ ॥

क०—चन्द्रमाः, उपवसेत्, इत्यनुवर्तते । यस्मिन्क्षणे चन्द्रादित्ययोः
परः संनिकर्षः सह षासः । अमेति सहत्ववाची (चि) । स
क्षणोऽमावास्या पर्वसंधिः प्रतिपदः पञ्चदश्याश्च । तस्मिन्चन्द्रमा
न दृश्यते । तत्क्षणयोगात् पञ्चदशी प्रतिपच्चामावास्या ।
तत्राहर्द्वये ' अमावास्यायाममावास्या यजेत ' इति साङ्गोऽमा-
वास्याऽनुष्ठेया विधीयते । तत्राहर्द्वये यस्मिन्नहनि चन्द्रमा न
दृश्यते चन्द्रादित्ययोः परः संनिकर्षः, स चानियतकालत्वाद-
पराह्णे रात्रौ संध्यायां वा स्यात्ताममावास्यामुपवसेत् । कुहूश्चे-
यम् ॥ २४ ॥

ह०—यस्मिन्नहनि सूर्याचन्द्रमसोः परः संनिकर्षस्तस्मिन्नहन्यमावा-
स्यामुपवसेदित्यर्थः ॥ २४ ॥

श्वो न द्रष्टार इति वा ॥ २५ ॥

क०—श्वश्चन्द्रमसं न द्रष्टारो नेक्षितोरः । चन्द्रादंर्शनकालः प्रतिप-
त्पञ्चदश्योः संधिः । स कालः श्वः पूर्वाह्णे भवितेति वा पुरस्ता-
द्यागानुष्ठानात्पूर्वमावास्यामुपवसेत् । तिनीवाली चैषा ॥ २५ ॥

ह०—श्वः संनिकर्ष इति वा पूर्वेष्वुपवसेत् । पौर्णमास्यामुपवासव-
देवानयोर्विषयो द्रष्टव्यः ॥ २५ ॥

एकप्रकरणे चोद्यमानानि प्रधा-
नानि समानविधानानि ॥ २६ ॥

क०—विधीयन्त इति विधीनान्यङ्गानि । एकस्याधिकारिणः स्वर्ग-
कामादेः पुरुषस्य स्वर्गार्थं यजमानस्य यो व्याधाः स प्रक्षेपेण
पुरुषार्थकारित्वात्प्रकरणम् । तदेकफलत्वादेकम् । तत्रैकस्मि-
न्प्रकरणे ' दर्शपूर्णमासाभ्यां स्वर्गकामो यजेत ' इति चोद्यमानानि

विधीयमानानि समानाङ्गानि भवेयुः । अतो दर्शपूर्णमासयोग-
श्रेयादीनां सर्वेषामुपदेशानां न परस्परं प्रकृतिविकारभावः ॥ २६ ॥

इ०—प्रकरणं फलवदपूर्वं [प्रधानं समानविधानम्] । विधीयन्तं
इति विधानान्यङ्गानि । एकस्मिन्प्रकरणे चोद्यमानानि [आश्रे-
यादीनि] प्रधानानि समानाङ्गानि । तेषामन्योन्यं प्रकृतिविकृ-
तिभावो नास्तीत्यर्थः । यद्वा—प्रधानान्येव समानविधानानि, न
वैमृधः । वैमृधो विकृतिरेवेति व्याख्यायते ॥ २६ ॥

प्रकरणेन विधयो बध्यन्ते ॥ २७ ॥

क०—विधीयन्त इति विधयोऽङ्गानि । तानि प्रकृतेन प्रधानेन बध्य-
न्तेऽवरुध्यन्ते । पुरुषार्थनिर्वर्तकत्वेन प्रमाणान्तरास्पृष्टापूर्वसाधनं
करणम् । करणं विधीयमानं करणमित्युपकारकमपेक्षते । अङ्गान-
न्यपि निरधिकारवाक्यविहितत्वेन प्रयोजनापेक्षाणि सन्ति,
श्रुत्यादिभिः फलवत्प्रधानतादर्थ्यं प्रतिषाद्यमानानि, तदपेक्षितो-
पकारजनकत्वेन प्रधानेन प्रकृतेनावरुध्यन्ते ॥ २७ ॥

इ०—प्रकरणं फलवदपूर्वमेव । तेन संनिहिता धर्मा बध्यन्ते । यस्य
फलवत्कर्मणः सकाशे ये धर्मा आम्नातास्ते तदर्थं एव सर्व
इत्यर्थः । अतो दर्शपूर्णमासयोर्विहिता धर्मास्तदर्थं एव; नाग्नि-
होत्रसौर्याद्यर्थाः ॥ २७ ॥

अनिर्देशात्साधारणानि ॥ २८ ॥

क०—श्रुत्यादिभिर्येषामविशेषनिर्देशो विशेषसंबन्धो नास्ति यथा
प्रयाजादयस्तानि साधारणानि ॥ २८ ॥

इ०—अनिर्देशो विशेषाश्रुतिः । अन्यस्य कारणस्याभावे सर्वेषां
प्रधानानां संनिहितान्यङ्गानि साधारणानि भवन्ति । पर्याग्निक-
रणादयः प्रयाजादयश्चोदाहरणम् । यद्वा—अङ्गानां प्रधानानां
साधारणान्यङ्गानि । आज्यधर्मा वेदिधर्माश्चोदाहरणम् ।
अतस्तेऽङ्गानां प्रधानहविषां च साधारणा भवेयुः । तस्मा-
दनूयाजकाल आज्ये दुष्टे पुनराज्यसंस्काराः क्रियन्ते ॥ २८ ॥

निर्देशाद्व्यवतिष्ठन्ते ॥ २९ ॥

क०—येषां श्रुत्यादिभिर्विशेषनिर्देशस्तानि यथोपदेशं व्यवतिष्ठन्ते व्यवस्थितानि भवन्ति । यथा ‘ अरुणया ’ इति क्रये, लिङ्गेन ‘ स्योनं ते ’ इति सदनकरणे, वाक्येन ‘ अवीवृधेताम् ’ इत्य-
ग्रीषोमीये, प्रकरणेन प्राजापत्ये, स्थानेन ‘ दग्धिरसि ’ इत्यु-
पांशुयाजे, समाख्ययाऽध्वर्युः ॥ २९ ॥

ह०—निर्देशो विशेषवचनम् । विशेषवचनात् प्रधानविशेष एव
धर्मा व्यवतिष्ठन्ते । ‘ पयसा मैत्रावरुणं श्रीणाति । सुवेण
पुरोडाशमनक्ति ’ इति चोदाहरणम् ॥ २९ ॥

आग्नेयोऽष्टाकपालोऽग्रीषोमीय एकादशकपाल
उपांशुयाजश्च पौर्णमास्यां प्रधानानि ॥ ३० ॥

क०—यद्यप्याग्नेयोऽष्टाकपाल इति द्रव्यपरो निर्देशस्तथाऽप्याग्नेय
इति देवतातद्धितत्वादष्टाकपाल आग्नेयः कर्तव्यः । तस्याऽऽग्ने-
यत्वं यागमन्तरेण न सिध्यतीति ‘ आग्नेयोऽष्टाकपालः ’ इति
याग एवोपदिष्टः । उपांशुयाज इतियागनाम्ना याग एवोपदिष्टः
‘ अग्रीषोमीय एकादशकपालः ’ इत्यादिरपि याग एवोपदिष्टः ।
एतानि त्रीणि यजनानि पौर्णमास्यां काले प्रयोगे प्रधा-
नानि ॥ ३० ॥

ह०—अग्निर्यस्य देवता सोऽयमाग्नेयः । अष्टसु कपालेषु संस्कृतः
पुरोडाशोऽष्टाकपालः । अग्रीषोमीयोऽपि तद्वत् । आग्नेयाग्रीषो-
मीयशब्दाभ्यां तत्साध्यो याग उपलक्ष्यते । एते त्रयो यागाः
पौर्णमास्यां प्रधानानीत्यर्थः । उपांशुयाजस्य व्युत्क्रमेण पाठोऽ-
ग्रीषोमीयाभावेऽप्यसोमयाजिन उपांशुयाजो न निवर्तत इति
ख्यापनार्थः ॥ ३० ॥

तदेङ्गमितरे होमाः ॥ ३१ ॥

क०—तेषां प्रधानानामङ्गान्युपकारकाणि शेषभूतानीतरे होमा आरा-
दुपकारकाः । न विश्वजिद्वत्फलं कल्प्यम् । नापि रात्रिवदर्थ-
वादस्थं फलम् । ‘ अग्निं गृहपतिं यजति प्रतिष्ठित्यै ’ इत्येवमादीनां
प्रधानोपकारार्थत्वेन परार्थत्वात्फलश्रुतेरर्थवादत्वम् । अतः प्रधा-

नानामङ्गान्यारादुपकारकाणि । संनिपत्योपकारकाणां तु दृष्टप्र-
योजनत्वान्नानङ्गता शङ्क्या ॥ ३१ ॥

ह०—पारिशेष्यादेव सिद्धे पुनर्वचनम् ‘ यत्प्रयाजानूयाजा इज्यन्ते
वर्मैव तद्यज्ञाय क्रियते वर्म यजमानाय ’ इति फलसाधनतया
स्तुतानां प्रयाजादीनामङ्गत्वज्ञापनार्थम् । यद्वा वैमृधः पौर्णमास-
स्याङ्गमिति ख्यापयितुमारम्भः ॥ ३१ ॥

आग्नेयोऽष्टाकपाल ऐन्द्राश्च एकादशकपालो द्वादश-
कपालो वाऽमावास्यायामसोमयाजिनः ॥ ३२ ॥

क०—आग्नेयैन्द्राग्नावसोमयाजिनोऽमावास्यायां कालेऽमावास्याश्च-
ब्दवाच्यौ प्रधानभूतौ । तदङ्गमितर इत्यनुवर्तते ॥ ३२ ॥

ह०—इन्द्राग्नी देवता यस्य सोऽयमैन्द्राग्रः । अमावास्यायामसोमया-
जिन एतौ यागौ प्रधाने इत्यर्थः ॥ ३२ ॥

सांनार्यं द्वितीयं सोमयाजिनः ॥ ३३ ॥

क०—सांनार्यशब्देन यागसाधनभूते दधिपयसी उच्येते । ताभ्यां
साध्यावैन्द्रयागौ माहेन्द्रयागौ वा सोमयाजिनो द्वितीयस्थानापन्नै-
न्द्राग्रस्थानापन्नौ भवतः ॥ ३३ ॥

ह०—सांनार्यमिति हविषो दधिपयसोरभिधानम् । ‘ इन्द्रस्य वृत्रं
जघ्नुषः ’ इत्यारभ्य ‘ तत्सांनार्यस्य सांनार्यत्वम् ’ इत्यन्तः
सांनार्यशब्दप्रवृत्तेरर्थवादः । तत्साध्यौ यागौ सांनार्यशब्देन
लक्ष्येते । तौ द्वौ सहप्रदानत्वाद्द्वितीयमित्येकवचनान्तेन शब्दे-
नाभिधीयेते । सांनार्यं सोमयाजिनो द्वितीयं प्रधानमित्यर्थः ।
दर्शपूर्णमासप्रकरणे एव ‘ सोमयाज्येव संनयेत् ’ इति सोम-
याजिन एव सांनार्ये सिद्धे, सोमयाजिन इति वचनं पत्नीप्र-
रणे पुनर्दार्श्रिकीयामाधाने कृते, पुनः सोमयागादर्वाक्सांनार्यप्र-
तिषेधार्थम् । अयं चार्थो दर्शितो मनुभाष्यकारेण ‘ अधिकारा-
न्तरं पुनर्दार्श्रिकीयायां न पुनः पूर्वाधिकारप्रसङ्गः ’ इति ।
अस्मिन्नेव विषये सांनार्यस्य प्रतिषेधः स्पष्टमुक्तो बौधायनेन ।
अनेनैव न्यायेन अजस्रान्वारम्भणीयादि सर्वे पुनर्दार्श्रिकीयायां

प्रथमाधानवदेव क्रियते । अग्नीषोमीयोऽपि न क्रियते प्राक्पुनः
सोमयागादिति ॥ ३३ ॥

नासोमयाजिनो ब्राह्मणस्याग्नी-
षोमीयः पुरोडाशो विद्यते ॥ ३४ ॥

क०—असोमयाजी ब्राह्मणः पुरोडाशद्रव्यक्रमग्नीषोमदेवत्यं यागं न
कुर्यात् ॥ ३४ ॥

ह०—ब्राह्मणस्येति च्छेदः ‘ आग्नेयो वै ब्राह्मणो देवतया स सोमे-
नेष्ट्वाऽग्नीषोमीयो भवति ’ इति श्रुत्यन्तरे दर्शनात् ॥ ३४ ॥

नैन्द्राग्नः संनयतो वर्णाविशेषेण ॥ ३५ ॥

क०—ब्राह्मणस्येत्यनुवर्तत इत्याशङ्क्याऽऽह—वर्णाविशेषेणेति ।
‘ नासोमयाजी संनयेत्संनयेद्वा ’ इति यदा त्रयो वर्णा असोम-
याजिनः सांनार्य्यं यागं कुर्वन्ति, तदैन्द्राग्नयागाभावः । अमावा-
स्यायामसोमयाजिन ऐन्द्राग्नसांनार्य्ययोर्विकल्पः । पौर्णमास्यां
त्वसोमयाजिनो ब्राह्मणस्याग्नीषोमीययागाभाव एव । तद्रहिताऽपि
पौर्णमासी पुरुषार्थं साधयति । द्वयोरेव हि यागयोः पौर्णमासी-
शब्दवाच्यत्वमस्ति; प्रत्येकं नामयोगात् । तस्मादग्नीषोमीयरहि-
तावेवेतरौ पुरुषार्थं साधयतः ॥ ३५ ॥

ह०—ऐन्द्राग्नः संनयतो वर्णाविशेषेण न भवति । सोमयाजि-
मात्रस्य न भवति; किंतु असोमयाजिन एवेत्यर्थः ॥ ३५ ॥

पितृयज्ञः स्वकालविधानादनङ्गं स्यात् ॥ ३६ ॥

क०—स्वस्य कालः स्वकालः स्वकालस्य विधौ, पितृयज्ञो नामा-
मावास्यायामनारभ्याधीतस्तस्य स्वकालो विधीयते । अग्निष्टोभे
प्रवृणक्तीतिवन्न कर्मसंबन्धः । अतः ‘ तस्मात्पितृभ्यः पूर्वेषुः
क्रियते ’ इति कालमात्रविधानादनङ्गं स्यात् ॥ ३६ ॥

ह०—पितृणां यज्ञः पितृयज्ञः । अत्र पिण्डपितृयज्ञः पितृयज्ञ इत्यभि-
धीयते । ‘ तस्मात्पितृभ्यः पूर्वेषुः क्रियते ’ इति दर्शपूर्णमासप्रका-
रणे दर्शनात् । कर्ममध्यवर्तित्वादङ्गत्वे प्राप्त इदमुच्यते—अन-
ङ्गं पिण्डपितृयज्ञः स्यात् । कुतः स्वकालविधानात्, ‘ अमावा-

स्यायामपराह्णे पिण्डपितृयज्ञ इति । न ह्यङ्गत्वे पृथक्कालो विधी-
यते, यथा प्रयाजादेः ॥ ३६ ॥

तुल्यवच्च प्रसंख्यानात् ॥ ३७ ॥

क०—दर्शपूर्णमासाभ्यां सह तुल्यवत्प्रसंख्यानाद्गणनात्तद्वदेवानङ्गम् ।

एवं श्रुतिः ‘ चत्वारो महायज्ञाः । अग्निहोत्रं दर्शपूर्णमासौ चातुर्मा-
स्यानि पिण्डपितृयज्ञः ’ इति । एवं तुल्यवत्प्रसंख्यानाद्भाङ्गम् ॥ ३७ ॥

ह०—तुल्य इव तुल्यवत् । प्रसंख्यानं परिगणनं परिगणनादित्यर्थः ।
एवं हि श्रूयते ‘ चत्वारो वै महायज्ञाः । अग्निहोत्रं दर्शपूर्णमासौ
चातुर्मास्यानि पिण्डपितृयज्ञः ’ इति । यद्वा प्रसंख्यानं विधानम्
‘ अप्यनाहिताग्नेः ’ इत्याहिताग्नेरनाहिताग्नेश्च तुल्यवद्विधानादि-
त्यर्थः । अत्र ह्यनाहिताग्नेर्व्यक्तमनङ्गं पिण्डपितृयज्ञ इति । तद्वदे-
वाऽऽहिताग्नेरपीति ॥ ३७ ॥

प्रतिषिद्धे च दर्शनात् ॥ ३८ ॥

क०—प्रतिषिद्धेऽमावास्यायागे पिण्डपितृयज्ञो दृश्यते ‘ पौर्णमासी-
मेव यजेत नामावास्यां पिण्डपितृयज्ञमेवामावास्यां प्रीणाति ’
इत्यमावास्यायां पिण्डपितृयज्ञमनुवदंस्तदनङ्गं दर्शयति ॥ ३८ ॥

ह०—एवं हि शाखान्तरे श्रूयते ‘ पौर्णमासीमेव यजेत भ्रातृव्यवा-
न्नामावास्यां पिण्डपितृयज्ञमेवामावास्यायां कुरुते ’ इति दर्शं प्रति-
षिद्धेऽपि पितृयज्ञमनुवदन्ननङ्गभावं दर्शयति । अनङ्गत्वाच्च कुण्ड-
पाधिनामयने न क्रियते, नक्षत्राधानान्तरे च दर्शेऽपि क्रियते, अष्ट-
चन्द्रायां प्रतिपद्यपराह्णे क्रियत इति प्रयोजनानि । तत्राऽऽहवनी-
यस्य न प्रणयनमर्थाभावात् । नित्यश्चायं पिण्डपितृयज्ञः ‘ मासि
पितृभ्यः क्रियते ’ इति श्रुतेः । मासि मासि पितृभ्यः क्रियत
इत्यस्याः श्रुतेरर्थोऽवधार्यते, ‘ तस्मादहरहर्मनुष्याः ’ इति वीप्सा-
धिकारे श्रूयमाणत्वात् । वीप्सायां च नित्याधिकारोऽवगम्यते ।
यथा—‘ वसन्ते वसन्ते ज्योतिष्टोमेन यजेत ’ इति । नित्येष्वपि
स्वर्गफलं केचन मन्यन्ते ॥ ३८ ॥

सहाङ्गं प्रधानम् ॥ ३९ ॥

क०—अधिकारिपदसंयुक्तावयवनिर्दिष्टं कर्म प्रधानम् । तद्यत्र विहितं

तत्राङ्गैः सह विधीयते, यथा—‘उद्भिदा यजेत पशुकामः’
‘सौर्यं चरुं निर्वपेद्ब्रह्मवर्चसकामः’ इति ॥ ३९ ॥

इ०—अङ्गैः सह वर्तते इति सहाङ्गम् । अङ्गोपदेशशून्यं प्रधानं
दर्शपूर्णमासादिभ्योऽतिदिष्टैरङ्गैरङ्गसहितं भविष्यतीत्यर्थः । सौर्य-
त्रिकटुकादय उदाहरणम् ॥ ३९ ॥

इति द्वितीयः खण्डः ॥ २ ॥

अथ तृतीयः खण्डः ।

देशे काले कर्तरीति निर्दिश्यते ॥ १ ॥

स्वशब्दे यत ॥ २ ॥

क०—सहाङ्गं प्रधानमित्यनुवर्तते । यत्प्रधानं यत्र देशादिषु स्वशब्देन
वाचकेन निर्दिश्यत उपदिश्यते तत्र तत्सहाङ्गं विहितं प्रत्येतव्यम् ।
अङ्गान्यपि तत्र विहितानि जानीयात् । यथा—‘प्राचीनप्रवणे
वैश्वदेवेन यजेत’ इति साङ्गं तत्र वैश्वदेवम् । ‘शरादि वाजपे-
येन यजेत’ इति वाजपेयः सहाङ्गः । साङ्गस्य कर्तृविधानम्—
‘यजमानः स्वयमग्निहोत्रं जुहुयात्’ ‘पर्वणि वा’ ‘ब्रह्मचारी वा
जुहुयात्’ इति । करणनिमित्तेऽपि साङ्गस्य विधानम् । स्वर्गाय
विहितमग्निहोत्रं यावज्जीवमिति जीवननैमित्तिकं साङ्गं विधीयते ।
अथवा साङ्गं प्रधानम् ‘देशे काले कर्तरी’ इति । यत्र देशे काले
कर्तरी निमित्ते च प्रधानं विधीयते, तत्र तानि च विहितानि
भवेयुः । यथा—‘प्राचीनप्रवणे वैश्वदेवेन यजेत’ ‘शरादि
वाजपेयेन यजेत’ ‘यजमानः स्वयमग्निहोत्रं जुहुयात्’ ‘याव-
ज्जीवमग्निहोत्रम्’ इति निर्दिष्टम् । न स्वोऽस्वः । क्रियाकारकम-
धिकारिणः स्वम् । अधिकारी न कस्यचित्स्वम् । अस्व इत्य-
धिकार्युच्यते । अस्ववाची शब्दो यस्य प्रधानस्य तदस्वशब्दं
प्रधानम् । यत्र प्रधानमस्वशब्दमधिकारिपदसंयुक्तं निर्दिश्यतेऽपूर्वं
विधीयते; यथा—‘उद्भिदा यजेत पशुकामः’ ‘सौर्यं चरुं
निर्वपेद्ब्रह्मवर्चसकामः’ ‘वैश्वानरं द्वादशकपालं निर्वपेत् पुत्रे जाते’
इति ॥ १ ॥ २ ॥

ह०—सहाङ्गं प्रधानमित्यधिक्रियते । तथोपरितनसूत्रगतं यत्पदमपि प्रतिकृष्यते । देशविशेषे कालविशेषे कर्तृविशेषे च यत्प्रधानं निर्दिश्यते, तत्स्वकीयैरङ्गैः सह निर्दिष्टं प्रतीयादित्यर्थः । ‘विषम आलभेत’ इति देशस्योदाहरणम् । तत्र षड्दोत्रपश्विष्टियुपाहुत्यादयोऽपि विषम एव क्रियेरन् । तथा प्राचीनप्रवण एव पञ्चदोत्रादयः । ‘शरदि वाजपेयेन यजेत’ इति कालस्योदाहरणम् । तत्र सौत्रामण्या मैत्रावरुण्याश्च शरदेव कालः । ‘परिस्रज्जी होता भवति’ इति कर्तुरुदाहरणम् । तत्र बृहस्पतिसवे साग्नित्वे परिस्रजित्वं विधीयमानं सौत्रामण्या मैत्रावरुण्याश्चोपादीयते । यदा वाजपेयाङ्गं बृहस्पतिसवो भवति, तदाऽपि शरत्काले क्रियते । तस्यातिदेशतो वसन्तकालः प्राप्तः । वाजपेयाङ्गस्य शरत्कालत्वादभिन्नयोगत्वाद्बृहस्पतिसवस्येति ॥ १ ॥

‘देशे काले कर्तरीति निर्दिश्यते’ इति वर्तते । स्व [एव] शब्दो यस्यासौ स्वशब्द इति विग्रहः । सामर्थ्यापेक्षत्वात्स्वशब्दस्य । किञ्चित्प्रधानं स्वशब्देन गृह्यते यथा ‘सौर्यः’ ‘निरूढः’ इति । किञ्चित्प्रधानं परशब्देन गृह्यते [यदन्याङ्गभूतम्, यथा सौत्रामणीमैत्रावरुण्यामिक्षेति] प्रधानशब्दोदितत्वादङ्गप्रधानविधेः । अयमस्य सूत्रस्यार्थः—यत्र ‘देशे काले कर्तरि’ इति निर्दिश्यते तत्र स्वशब्दमेव निर्दिष्टं विजानीयान्न परशब्दमित्यर्थः । ‘मध्येऽग्नेराज्याहुतीः’ इति देशस्योदाहरणम् । तत्र प्रधानभूता एवाऽऽहुतयोऽग्नेर्मध्यदेशे विधीयन्ते । ‘यदीष्ट्या यदि पशुना यदि सोमेन’ इति कालस्योदाहरणम् । तत्रेष्टिपशुसोमानां निरूढसौर्यादयः स्वशब्दा एव निर्दिश्यन्ते न परशब्दाः सौत्रामणीमैत्रावरुण्यादय अङ्गभूता इष्टयः पशवो वा सहाङ्गा न निर्दिश्यन्त इत्यर्थः । अङ्गभूतत्वात्तयोर्न भवति सद्यस्कालता । तथा ‘पशुबन्धेन यक्ष्यमाणः षड्दोतारम्’ इति कर्तुरुदाहरणम् । तत्र स्वशब्दा एव निरूढादयः पशुबन्धेन गृह्यन्ते न परशब्दा अग्नीषोमीयादयः । अतस्तेषु न भवति षड्दोता ॥ २ ॥ परिग्रहण

अपूर्वो दर्वीहोमः ॥ ३ ॥

क०—अपूर्वा दर्वीहोमा न कुतश्चिद्धर्मान् गृहीयुः, यावदुक्तेतिकर्तव्यताका इत्यर्थः । यथा ‘दशहोतारं मनसाऽनुद्रुत्याऽऽहवनीये सग्रहं जुहोति’ इति । एवमादीनां न कुतश्चिद्धर्मप्राप्तिः ॥ ३ ॥

ह०—अपूर्व इति प्रकृतिरभिधीयते न विद्यते पूर्वं यस्य सोऽपूर्वः । दर्वीति होमानां विशेषनामधेयम्; ब्रह्मौदनहोमे पाकयज्ञहोमेषु च दर्व्या होम इति अपूर्वो दर्वीहोमो न कुतश्चिद्धर्मान् गृह्णाति यावदुपदिष्टाङ्ग इत्यर्थः ॥ ३ ॥

जुहोतिचोदनः स्वाहाकारप्रदानः ॥ ४ ॥

क०—के पुनर्दर्वीहोमाः किलक्षणाः, जुहोतिशब्दश्चोदनो विधायको येषां ते होमा दर्वीहोमसंज्ञकाः । दर्वीहोमशब्दो जुहोतीति विहितहोमनामधेयम् ॥

मन्त्रेण वा, देवतापदेन वा देवता उद्दिश्याऽऽज्यादीनां द्रव्याणां प्रदीयमानानामाहवनीयादिषु प्रक्षेपो होमः । तस्येदानीं सामान्येनेतिकर्तव्यतोच्यते । प्रदीयते येन प्रदानम् । स्वाहाकारः प्रदानं यस्य स स्वाहाकारप्रदानः । यत्र मन्त्रे स्वाहाकारो न पठितस्तत्र मन्त्रस्यान्ते शुद्धदेवतापदे च स्वाहाकारो विधीयते । यथा—नारिष्ठहोमे ‘दश ते तनुवो यज्ञ यज्ञियाः’ इति, अग्नये स्वाहेति च ॥ ४ ॥

ह०—जुहोतिशब्देन चोदना यस्य स जुहोतिचोदनः । क्वचित्प्रत्यक्षेण जुहोतिशब्देन चोदना; यथा—‘नारिष्ठाञ्जुहोति’ इति । क्वचित्परोक्षेण यथा ‘आधारावाधारयति’ इति । स्वाहाकारेण प्रदानमस्मिन्निति स्वाहाकारप्रदानः । सर्वस्यैव मन्त्रस्यान्ते स्वाहाकारः । यस्य मन्त्रस्याऽऽदावन्ते वा पठित एव स्वाहाकारस्तत्र तेनैव प्रदानम् । यत्र पुनर्मन्त्रमध्य एव स्वाहाकारः पठितस्तत्रान्ते स्वाहाकारेण प्रदानम् । यथा ‘देवा गातुविदः’ इति । ‘पुरस्तात्स्वाहाकृतयो वा अन्ये देवा उपरिष्ठात्स्वाहाकृतयोऽन्ये’ इति द्वयोरेव नियमात् । यत्राऽऽदावन्ते वा स्वाहाकारः पठ्यते, यथा—‘स्वाहा त्वा सुभवः सूर्याय’ इति । यत्र वषट्कारप्रदाने

मन्त्रो विहितः, यथा 'जातवेदो वपया' इति, तत्र मन्त्रान्ते स्वाहाकारः कर्तव्यः । यत्राप्यमन्त्रको होमस्तत्रापि स्वाहाकारेणैव प्रदानम् । यथा—'अथैने अध्वर्युः संस्त्रावेणाभिजुहोति' इति । यत्र तूष्णीमिति वचनं तत्र स्वाहाकारोऽपि नास्ति, यथा 'सकृदेव सर्वं तूष्णीं जुहुयात्' इति ॥ ४ ॥

सकृद्गृहीत्वा ॥ ५ ॥

क०—प्रदानमित्यनुवर्तते । आज्यस्थाल्या ध्रुवाया वा आनीय सुवेण वा जुह्वा वा जुहोति । सकृद्गृहीत्वा सकृदेव होतव्य इत्यर्थः ॥ ५ ॥

ह०—सकृद्गृहीत्वा दर्वाहोमा होतव्या इत्यर्थः । सारस्वतौ होमौ चतुर्होता चोदाहरणम् ॥ ५ ॥

आहुतिगणे प्रत्याहुति गृहीत्वा ॥ ६ ॥

क०—यथा 'उपाकृत्य पञ्च जुहोति' इति । आहुतिमाहुतिं प्रत्याहुति परिगणय्य सुवेण तावन्त्यवदानानि गृह्णाति । जुह्वा मानीयाऽऽच्छिद्याऽऽच्छिद्य होतव्यः ॥ ६ ॥

ह०—नारिष्ठहोमादिष्वाहुतिगणेषु यावत्य आहुतयस्तावन्त्याज्यानि गृहीत्वा विगृह्य विगृह्य होतव्या इत्यर्थः ॥ ६ ॥

न वा समवधेत् ॥ ७ ॥

क०—समवदानं सहावदानं पूर्वोक्तं न वा कुर्यात्कुर्यादेव वा ॥ ७ ॥

ह०—समवदानं सर्वग्रहणमधस्तनसूत्रे विहितं न कुर्यात्, हुत्वा हुत्वा पृथगेव गृह्णीयादित्यर्थः । पूर्वसूत्रेणास्य विकल्पः ॥ ७ ॥

समिदभावश्च ॥ ८ ॥

अग्निहोत्रवर्जम् ॥ ९ ॥

क०—दर्वाहोमेषु समिदभावः स्यात्समिद्वर्जं कुर्यात् । किमविशेषेण? नेत्याह—अग्निहोत्रवर्जम् । अग्निहोत्रं वर्जयित्वाऽन्यत्र । ननु तेषु दर्वाहोमेषु कुतः समिदप्राप्त्याशङ्कनं ? उच्यते । 'यदेकां समिधमाधाय द्वे आहुती जुहोति । 'अथ कस्यां समिधि द्वितीयामाहुतिं

जुहोति ' इति अग्निहोत्रे प्रत्याहुति समिदाशङ्क्यते । तेन लिङ्गे-
नाऽऽहुतावाहुतौ समित्स्यादिति सर्वदर्वीहोमेषु प्रत्याहुति स्वाहा-
कारवत्सामान्येन समिद्विधिरस्तीत्याशङ्क्य । कथं तर्हि सैषा
निवर्तते ? । ' यदद्वे समिधावादध्यात् । भ्रातृव्यमस्मै जनयेत् '
इति निन्दितत्वात् । अग्निहोत्र एव समिद्विधानम् । अन्यत्र
दर्वीहोमेषु समिदभावः ॥ ८ ॥ ९ ॥

ह०—समिधोऽभावः समिदभावः । अग्निहोत्रप्रकरणे ' यदेकां समि-
धमाधाय द्वे आहुती जुहोति । अथ कस्यां समिधि द्वितीयमाहुतिं
जुहोति ' इति लिङ्गदर्शनेन सर्वेषु दर्वीहोमेषु समिधः प्राप्तिमा-
शङ्क्य तन्निषेधार्थोऽयमारम्भः ॥ ८ ॥

अग्निहोत्रस्यापि समिधः प्रतिषेधे प्राप्ते प्रतिप्रमूयतेऽग्निहोत्रे
समिद्भवत्येवेति ॥ ९ ॥

अपरेणाग्निं दक्षिणं जान्वाच्यानाच्य

वाऽऽसीनो दर्वीहोमाञ्जुहोति ॥ १० ॥

ह०—अपरेणाग्निमग्नैरपरत्राऽऽसीनो दक्षिणं जान्वाच्य भूमौ निपात्य
न सव्यं नोभयमनाच्यानिपात्य वा सर्वदर्वीहोमाञ्जुहोति । एष
औत्सर्गिको विधिः ॥ १० ॥

ह०—अग्निमपरेण वेदेरुत्तरतः ' नान्तराऽग्नी संचरति ' इति प्रति-
षेधात्कचित् ' अन्तर्वेद्यामूर्ध्वस्तिष्ठन् ' इत्यन्तर्वेदिविधानाच्च ।
जान्वाच्येति जानु भूमौ निपात्येत्यर्थः । अनाचनमनिपतनं
संकुच्य वा । होमबहुत्वे प्रक्रम आरम्भप्रयोजनम् ॥ १० ॥

वचनादन्यथा ॥ ११ ॥

क०—करम्भपात्राणि प्रत्यङ्मुखस्तिष्ठञ्जुहोति ॥ ११ ॥

ह०—यथा सावित्राणि समिष्टयजुरिति । सामान्यविशेषयोर्विकल्पः
कैश्चिदाश्रित इति तन्निषेधार्थमारम्भः ॥ ११ ॥

अपरेणाऽऽहवनीयं दक्षिणाऽतिक्रम्यो-

दगावृत्तः सर्वा आहुतीर्जुहोति ॥ १२ ॥

क०—अपरेणाऽऽहवनीयं दक्षिणाभिमुखो वेदिमतिक्रम्य प्रसव्यमुद-

गावृत्त उदङ्मुखो यतो मन्येतानभिक्रम्य होष्यामीति तत्र तिष्ठन्
सर्ववषट्काराहुतीर्जुहोति ॥ १२ ॥

ह०—अत्राऽऽहुतिशब्देन वषट्काराहुतयोऽदर्वीहोमा अग्न्यभि-
धीयन्ते ॥ १२ ॥

वचनादन्यथा ॥ १३ ॥

क०—यथावचनमेव जुहोति । यथा सौम्ये चरौ पितृयज्ञे च
हवींषि ॥ १३ ॥

ह०—यथा ‘ सौम्ये चरौ दक्षिणतोऽवदायोदगतिक्रम्य ’ इत्येव-
मादयः ॥ १३ ॥

आश्रुतप्रत्याश्रुते याज्यानुवाक्य अवदानेषु चोपस्तरणाभि-
धारणे चतुर्गृहीतं वषट्कारश्चादर्वीहोमानाम् ॥ १४ ॥

क०—आश्रुतम् ‘ आश्रावय ’ इति । प्रत्याश्रुतम् ‘ अस्तु श्रौषट् ’
इति । याज्यानुवाक्ये, याज्याया ‘ अल्पात्तरम् ’ इति पूर्वनिपा-
तत्वम् । औषधपशुसान्नाय्यानामवदानेषु, उपस्तरणाभिधारणे
चतुरवचतासंपादके । आज्यहविःषु चतुर्गृहीतमेव । वषट्कारश्चाद-
र्वीहोमानाम्—प्रधानधर्माः ॥ १४ ॥

ह०—आश्रुतमाश्रावयतीति । आश्रुतं च प्रत्याश्रुतं चाऽऽश्रुतप्रत्याश्रुते
इज्यते द्रव्यमनयेति याज्या । अनूच्यत उद्दिश्यते देवतेत्यनु-
वाक्या । याज्या चानुवाक्या च याज्यानुवाक्ये । आज्यव्यतिरि-
क्तहविषां पुरोडाशमांससान्नाय्यादीनामुपस्तरणाभिधारणे विधी-
येते । ते च हविःसंस्कारार्थे । आज्यं चतुर्गृहीतमपि चतुःसं-
ख्यावच्छिन्नमपि प्रधानद्रव्यमेव । अतो दाक्षायणयज्ञ ऐन्द्रस्यो-
पांशुयाजस्थानापन्नत्वादाज्यविकारे दध्न एव चतुर्गृहीतम् । तत
उपस्तरणाभिधारणे न क्रियेते । आज्यस्थानापन्नत्वाज्जाघन्या
अपि चतुरवदानं नोपस्तरणाभिधारणे इति ॥ १४ ॥

वषट्कृते वषट्कारण वाऽऽहुतिषु संनिपातयेत् ॥ १५ ॥

क०—आहुतिषु कार्यासु वषट्कृते वषट्कारे कृते ‘ वौषट् ’ इति
१४

शब्द उक्ते यागे द्रव्यस्य सुगादिभ्यः प्रच्यावनम्, वषट्कारेण वा सह ॥ १५ ॥

ह०—संनिपातः संममः ॥ १५ ॥

उपयामेन ग्रहेषु ॥ १६ ॥

क०—संनिपातयेदित्यनुवर्तते । वायव्यचमसादिषु सोमादौ गृह्यमाणे ‘उपयामगृहीतोऽसि’ इत्यनेन सहास्योच्चारणकाले वायव्यादिषु सोमादिषु ग्रहणम् । पुरस्तादुपयामादिषु मन्त्रेण यावदेवतोच्यते तावद्भारां स्नावयेत् ॥ १६ ॥

ह०—उपयामशब्देन ग्रहेष्वैन्द्रवायवादिषु क्रियां संनिपातयेत्संयोजयेदित्यर्थः । मन्त्रान्तेनेत्यस्यायमपवादः ॥ १६ ॥

तया देवतेनेष्टकासु ॥ १७ ॥

क०—इष्टकोपधानमिष्टकासादनम् । तच्चास्य मन्त्रस्यान्त्यपादेन प्रकाश्यते । अतस्तया देवतेनोपधानमुपक्रम्य मन्त्रान्ते परिसमापयेत् । अन्यथा मन्त्रस्याष्टवृत्तिप्रसङ्गः ॥ १७ ॥

ह०—क्रियां संनिपातयेदिति शेषः ॥ १७ ॥

पुरोडाशगणे यथाभागं व्यावर्तध्व-

मित्येकैकमपच्छिन्द्यात् ॥ १८ ॥

क०—आधाने ‘उभयानि सह निरुण्याणि’ इति पचमानहविषामाशेयेन समानतन्त्रत्वे सति पुरोडाशगणः । प्रकृतौ निर्वापप्रभृत्या पिण्डकरणात्संसृष्टौ भागौ । तयोर्यस्यै देवतायै यो भागो यथाभागमन्त्रसामर्थ्यात्स एव भागस्तस्यै देवतायै भवति । नान्यदीयेऽन्यदीयं संक्रामति विष्णुतावपि पुरोडाशगणे ‘मखस्य शिरोऽसि’ इति पिण्डं कृत्वा, एकैकपुरोडाशभागमपच्छिन्द्यात् । यत्र बहुषु भागेषु संसृष्टेषु एकैकस्मिन्नपच्छिद्यमाने विभागमन्त्रबलादेव क्रमाद्व्यावृत्तिरितरेषां स्यात्तेभ्यश्चैतस्येति परस्परं व्यावर्तमानेषु, ‘व्यावर्तध्वम्’ इति यत्र बहुवचनप्रयोगः कर्तव्यः । स चोहः । एकदेवत्येऽपि पुरोडाशगणेऽवदानक्रमार्थमेवापच्छिन्द्यात् । प्रकृतावपि वैमृधस्य

समानतन्त्रत्वे चोदनावलात्केचिदूहमिच्छन्ति । अपरं तु नानाशी-
जेष्विव पार्त्रीशूर्पभेदेनापि समानतन्त्रत्वाहानिरिति नोहं
कुर्वन्ति ॥ १८ ॥

ह०—पुरोडाशानां गणः पुरोडाशगणः । अपच्छेदो विभागः
पुरोडाशवहुत्वे ‘ यथाभागं व्यावर्तध्वम् ’ इत्येकैकं पुरोडाशं
विभजेदित्यर्थः । ‘ अग्नये पवमानाय पुरोडाशमष्टाकपालं निर्व-
पेदग्नये पावकायाग्नये शुचये ’ इत्युदाहरणम् । ‘ येन यज्ञेनेत्सेत् ’
इति विहितेन पुरोडाशेन चत्वारः पुरोडाश आस्यामिष्टौ भवन्ति ।
तत्र ‘ यथाभागं व्यावर्तध्वम् ’ इति द्वौ पिण्डौ विभजेत् ।
‘ यथाभागं व्यावर्तध्वम् ’ इति प्रकृतौ विभज्यमानमपि पिण्डद्व-
यमिति शङ्क्या पुरोडाशगणेऽपि विभज्यमानयोर्द्वित्वादूनूहमाशङ्क्य
प्रकृतौ हविरभिधानत्वात्पुरोडाशगणे च हविषां बहुत्वादूहोपदेशः ।
यद्वा—विभज्यमानद्रव्यस्यैकत्वादेकवचनमाशङ्क्यैकस्मिन्नपि हवि-
षि विभज्यमाने सर्वेषां परस्परेण पृथकरणे सिद्धे बहुवचनान्त
ऊह उपदिश्यते ॥ १८ ॥

उत्तमा यथाभागं व्यावर्तयामिति तयो-

रेव देवतोपदेशनं करोति ॥ १९ ॥

क०—अपच्छिन्द्यादित्यनुवर्तते । यदोत्तमौ द्वौ भागौ परिशिष्टौ
तदा तयोरन्योन्यव्यावृत्तिमात्रापेक्षणाद्विचयेन व्यावर्तयामिति
विभागः कर्तव्यः ॥ १९ ॥

बहुपु पुरोडाशेष्वेकैकस्मिन्नपच्छिद्यमाने द्रव्यदेवताविषयया-
गाद्युष्टानसिद्ध्यर्थं यागचोदनाक्रमेण प्रथमायै देवतायै प्रथमो
भागो द्वितीयायै देवतायै द्वितीय इत्येवं सर्वत्रावधृतेषूत्तमयोः
क्रमाभावेन कस्यै क इत्यनवधारणान्निर्णायकप्रमाणान्तराभावाच्च
स्वयमेवेदमस्या इति संकल्पयेत् । प्रकृतावपि पुरोडाशयोरेवमेव
संकल्पः । अतः शास्त्रप्रामाण्यात्तस्या एव भवति ॥

ह०—देवताया उपदेशनं देवतोपदेशनम् । इदमग्नेः पावकस्येदमग्नेः
शुचोरेति तयोरेवोत्तमयोर्देवतोपदेशनम् । पूर्वेषां क्रमादेव देव-

ताविशेषसंबन्धोऽसंदेहेन ज्ञायते । अतस्तयोरेवेत्युक्तम् । अत
एव हविष्येकस्मिन्न भवति ॥ १९ ॥

चरुपुरोडाशगणे चरुपुरोडाशीयान्
प्रागधिवपनाद्विभजति ॥ २० ॥

क०—चरवश्च पुरोडाशाश्च चरुपुरोडाशाः । तेषां गणः समवायः ।
तत्र चरुपुरोडाशीयांश्चर्वर्यान्पुरोडाशार्थाश्च प्रागधिवपनादधिवप-
नार्थं कृष्णाजिनादानात्प्राक्पृथक्करोति । बहवश्चेद्यागा बहुवचना-
न्तेन मन्त्रेण संविभागः । यावन्तश्चरवस्तावतामयमेको भागः ।
यावन्तः पुरोडाशास्तावतामपरः । यथा ‘ आग्नेयमष्टाकपालं
निर्वपेत् ’ ‘ वैश्वानरं द्वादशकपालम् ’ इति । अग्न्युद्गासने यथा—
‘ धात्रे पुरोडाशं द्वादशकपालम् ’ इत्यादि । चरुशब्दस्तण्डुलस्व-
रूपसाध्यानां प्रदर्शनार्थः । यथा ‘ इन्द्राय हरिवते धानाः ’
इति पुरोडाशशब्दश्च पेय्याणां पिष्टानाम् ‘ पौष्णं ; श्रपयति ’
इति ॥ २० ॥

ह०—चरवश्च पुरोडाशाश्च चरुपुरोडाशाः । तेषां गणश्चरुपुरोडाश-
गणः । चरुपुरोडाशार्थाश्चरुपुरोडाशीयास्तण्डुलाः । तानधिवपना-
त्प्राग्ने विभजेत् । कृष्णाजिनादानस्याधिवपनाङ्गत्वात्तदादानादपि
प्रागेव विभागः । अयं च विभागकालापकर्षो न्यायप्राप्त एवोप-
दिश्यते चरोः पेषणाभावात् । ततश्च लाजार्थेषु त्रीहिव्वहनना-
त्प्रागेव विभागः ॥ २० ॥

यथादेवतमुपलक्षयति ॥ २१ ॥

क०—यथोक्तं विभागे कृते चर्वर्थः कश्चिद्भागः पुरोडाशार्थः कश्चि-
द्भागः । तत्र चर्वर्थो भागश्चरुदेवतानां यथास्वं पुरोडाशार्थो
भागश्च पुरोडाशदेवतानां तथोपलक्षयेत् ॥ २१ ॥

ह०—यावत्यो देवता यस्य पुञ्जस्य तावतीभिर्देवताभिस्तत्पुञ्जमुप-
लक्षयेदित्यर्थः ॥ २१ ॥

इदंशब्दस्तन्त्रं स्यात् ॥ २२ ॥

क०—प्रकृतौ विभक्तयोर्हविषोः किं कस्या इति संदेहे ‘ इदमग्नेः ’
इति मन्त्रेणेदंशब्देन हविर्भिर्दिश्यते, अग्निरिति षष्ठ्या देवता च ।

तस्याः स्वत्वेन हविः प्रतिपादितम् । विकृतावपि विभक्तयोश्चर्व-
र्थपुरोडाशार्थयोर्हविःसंघयोर्हविषां संकीर्णत्वेन भेदाग्रहणा-
द्देवतार्थद्रव्यप्रतिपादनपरो मन्त्रगत इदंशब्द एकैकं संघं तन्त्रेण
निर्दिशति । असंकीर्णत्वाद्देवतानां प्रतिदेवतं देवतापदावृत्तिः ।
यथा देवताहविषु ‘ इदं धातुरिदमनुमत्या राकायाः सिनीवाल्याः
कुह्वाः ’ इति । तथाऽऽन्युद्गासने ‘ इदमग्नेर्वैश्वानरस्य वरुणस्या-
ग्नेरप्सुमत इदं भित्रस्य ’ इति ॥ २२ ॥

इ०—बह्वीनां देवतानामपीदंशब्दः सकृदेव प्रयुज्यते । देविकाहवी-
प्युदाहरणम् । तत्राऽऽग्नेयेन सह षड्वीति भवन्ति । तत्रैवमुपल-
क्षयेत् । ‘ इदमग्नेर्धातुः ’ इति पुरोडाशार्थं पुञ्जम् । ‘ इदमनुमत्या
राकायाः सिनीवाल्याः कुह्वाः ’ इति चर्वर्थम् ॥ २२ ॥

व्यतिषक्तेष्वपि ॥ २३ ॥

क०—‘ चरुपुरोडाश ’ इत्यादिसूत्रत्रयमनुवर्तते । वैश्वदेवहविर्गणे
पुरोडाश व्यतिषक्ता अन्योन्यं व्यवहिताः । तेषु व्यतिषक्तेष्वपि
प्रागधिवपनाद्विभागः, यथादेवतमुपलक्षणम्, इदंशब्दस्य च
तन्त्रता । यथा—‘ इदमग्नेः सवितुः पूष्णो मरुतां द्यावापृथिव्यो-
रिदं सोमस्य सरस्वत्याः ’ इति । चर्वादिगणे च चर्वर्थानां पूर्वं
देवतोपदेशनम् ॥ २३ ॥

इ०—अनन्तरसूत्रमनुवर्तते । व्यतिषक्ता नामान्तरिताः पुरोडाशा-
श्चरुभिश्चरवः पुरोडाशौरिति । एवं व्यतिषक्तेष्वपीदंशब्दस्तन्त्रं
भवेत् । वैश्वदेवमुदाहरणम् । तत्र द्वौ पुञ्जौ कृत्वैवमुपलक्षयेत् ।
‘ इदमग्नेः सवितुः पूष्णो मरुतां द्यावापृथिव्योः ’ इति पुरोडाशार्थं
पुञ्जम् । ‘ इदं सोमस्य सरस्वत्याः ’ इति चर्वर्थम् ॥ २३ ॥

कपालानामुपधानकाले प्रथमेन कपालमन्त्रेण
चरुमुपदधाति ध्रुवोऽस्तीति मन्त्रं संनमयति ॥ २४ ॥

क०—इदानीं चर्वधर्मा उच्यन्ते । कपालानामुपधानकाले ‘ धृष्टि-
रसि ’ इत्यादि प्रतिपाद्य प्रथमेन कपालमन्त्रेण चर्वर्थी स्थालीमु-
पदधाति । चरुसंबन्धात्तच्छरणार्था स्थाली चरुतिपुच्यते ।

मन्त्रसंनाम ऊहः । पाकसाधनचरुस्थाली यद्यपि चरुशब्दे-
नाभिधीयते, तथाऽपि पुंलिङ्गेन मन्त्रसंनामश्चरुपाकसाधनत्वा-
च्चरुशब्द एवाऽऽसन्नतर इति तत्सामानाधिकरण्यं युक्तम् ॥२४॥

ह०—स्थालीपरत्वेन 'ध्रुवाऽसि' इत्यूहो मा भूदित्यूहोपदेशः ॥२४॥

पिष्टानामुत्पवनकाले तण्डुलानुत्पुनाति ॥ २५ ॥

क०—पिष्टानामुत्पवनकाले चरुमुपधाय तण्डुलानुत्पुनाति ॥ २५ ॥

ह०—यद्यपि प्रकृतौ पिष्टेषु प्रणीतानां सेचनं तथाऽध्यापस्तण्डुलेषु न
प्रक्षेप्तव्याः । यजुरुत्पूता अपः स्थाल्यामासिच्य, तासु तण्डुलान्
प्रक्षिपेरस्तथैव प्रसिद्ध ओदनपाको लोक इति । एवं च 'आश्रावै-
ष्णवं घृते चरुम्' इति सप्तमीश्रुतिरुपपद्यते । आचार्येणापि
दर्शितोऽयं न्यायो भैत्राबार्हस्पत्यायां शतकृष्णलायां च 'पवित्र-
वत्याज्ये कणानावपति' इति, 'तानि पवित्रवत्याज्य आव-
पति' इति च ॥ २५ ॥

अधिश्रयणकालेऽधिश्रयणमन्त्रे-

ण तण्डुलानावपति ॥ २६ ॥

क०—सुधेण प्रणीताभ्य आदाय, अन्या वा यजुपोत्पूयाभिमन्त्र्य
'समापः' इति चरुस्थाल्यामानीय लौकिकमुदकं चरुपाकपर्या-
प्तमानीय तत्रोदकवत्यां चरुस्थाल्यां चर्वनेकत्वे विभागं कृत्वा
'वर्मोऽसि' इति तण्डुलानावपति । 'जनयत्यै त्वा' इति न संय-
वनं पिष्टार्थत्वात् । न प्रथनं नापि श्लक्ष्णीकरणं पुरोडाशार्थत्वात् ।
नोल्मुकैः प्रतितपनं, नाभिज्वलनं, न सहाङ्गारभस्माध्यूहनम्, च-
रोरन्तर्गतोष्मणा पाकात्, पाकार्थत्वाच्चैतेषाम् । 'अविदहन्तः' इति
भीमांसकाः कुर्वन्ति । तस्याप्यर्थकृत्यस्याभावात् । न । स ह्यभि-
वासनार्थः प्रैषः 'तामभिवासयन् वाचं विसृजते' इत्यध्वर्योरे-
ककर्तृकत्वात् । नापि लेपनिनयनं तण्डुलानां लेपाभावात् । नाल्ङ्गा-
रापोहनम् । सूर्यज्योतिरित्यभिमन्त्रणमस्ति । यथादेवतमभिधार-
णम् ॥ २६ ॥

ह०—अनूहोऽधिश्रयणमन्त्रस्य, हविरभिधानात् ॥ २६ ॥

अनुद्धृत्य चरुमासादयति ॥ २७ ॥

क०—स्थाल्यामनुद्धृत्य स्थाल्या सह चरुमुद्धास्याऽऽसादयति ।
चरोर [पि] पृथुत्वात् ' आर्द्रः प्रथस्तुः ' इत्यविकृतो
मन्त्रः ॥ २७ ॥

ह०—सहैव स्थाल्याऽऽसादयेदित्यर्थः । अयं चार्थो न्यायप्राप्त एवो-
पदिश्यते । कथम् । अधिश्रितस्य हविषो यः पूर्वभागः स एवाव-
दानकाले पूर्वार्ध इत्यभिधीयते । यदि चरुमुद्ध्रियेत पूर्वार्धविप-
र्यासः स्यादित्यनुद्धृत्येत्युक्तम् । अधिश्रयणादि च पूर्वार्धदेशल-
क्षणं मन्यमान आचार्योऽभिहितवान् ' अपर्यावर्तयन्पुरोडाशमु-
द्धास्य ' इति । अतश्च धाना अपि सकपाला उद्धास्या इति
सिद्धम् । प्रथमं श्लक्ष्णीकरणमुल्लुमुकस्तपनं तण्डुलेष्वङ्गाराध्यु-
हनमङ्गाराधिवर्तनं च चरुस्थाल्यामर्थलोपान्न क्रियन्ते, दृष्टसंस्का-
रत्वात् । ' अविदहन्तः श्रपयत ' इति च क्रियते, आग्नीध्रपैषा-
र्थत्वात् । उद्धासनमन्त्रश्च नोह्यते, पच्यमानस्य चरोः पृथुता
जायत इति विहितस्य प्रथनस्याभावात् ' आर्द्रो भुवनस्य ' इत्यूह-
मन्ये वर्णयन्ति ॥ २७ ॥

पञ्चदश सामिधेन्यो दर्शपूर्णमासयोः ॥ २८ ॥

क०—दर्शपूर्णमासयोः सामिधेन्योऽग्निसमिन्धनार्था ऋचः ' त्रिः
प्रथमामन्वाहिरुत्तमाम् ' इत्यभ्यस्ताभ्यां प्रथमोत्तमाभ्यां सह
पञ्चदश । बहुयाजिनोऽपि पञ्चदश विकल्पेन लभ्यन्ते ॥ २८ ॥

ह०—समिन्धनार्था ऋचः सामिधेन्यस्ताः पञ्चदश दर्शपूर्णमासयोर्भ-
वन्ति । अनारभ्य शाखान्तरे सामिधेनीनां साप्तदश्यमान्नाम् ।
दर्शपूर्णमासप्रकरणे पाञ्चदश्यवचनं बहुयाजिनामपि पाञ्चदश्य-
प्राप्त्यर्थमेव ॥ २८ ॥

सप्तदशेष्टिपशुबन्धानां यत्र श्रूयन्ते ॥ २९ ॥

क०—यासां विकृतीनामिष्टिनां पशुबन्धानां च ' सप्तदश सामि-
धेनीरन्वाह ' इति पुनः सप्तदश सामिधेन्यो विधीयन्ते तत्र सप्त-
दश, अन्यत्र पञ्चदशैव ॥ २९ ॥

ह०—इदानीं प्रकृतौ प्रतिषिद्धस्य साप्तदश्यस्यावकाशोऽभिधीयते ।
यास्विष्टिषु पशुबन्धेषु वा साप्तदश्यं श्रूयते तास्वेव भवति नेतरा-
स्वित्यर्थः । कासुचिद्विकृतिषु पुनः श्रवणस्य तास्वेवोपसंहारार्थ-
त्वात्, प्रकरणाभ्यासात्पूर्वसंबन्धार्थत्वेनानारभ्याऽऽभ्यासात्तस्य
द्वारविनियोगार्थत्वेन च व्यापारभेदसंभवात् ॥ २९ ॥

उपांशु काम्या इष्टयः क्रियन्त इति

तत्र यावत्प्रधानमुपांशु ॥ ३० ॥

क०—‘ आथर्वणा वै काम्यास्ता उपांशु कर्तव्याः ’ इति या
विकृतय उपांशु क्रियन्ते, तत्र यावत्प्रधानं प्रधानदेवतावाचकं
पदमुपांशु प्रयोक्तव्यम्, याज्यानुवाक्ये च ॥ ३० ॥

ह०—यदिदं श्रूयते ‘ उपांशु काम्या इष्टयः क्रियन्ते ’ इति तत्र
काम्यास्विष्टिषु यावत्प्रधानं तावदेवोपांशु भवति । नाङ्गेऽपूपांशुत्व-
मित्यर्थः । इदं च प्रधानोपांशुत्वं न्यायसिद्धमेवोपदिश्यते । विकृतौ
प्रधानस्य प्रत्यक्षोपदिष्टत्वात्, अङ्गानां चाऽऽनुमानिकत्वात्,
प्राकृतविध्यन्तातिदेशेनैव वैकृतविधेर्निराकाङ्क्षत्वात् वैकृतोपदे-
शापर्यवसानेनैवाऽऽकाङ्क्षायाः कल्प्यत्वात्, प्रधानसंबन्धमात्रे-
णैव वैकृतोपदेशस्य कृतार्थत्वाद्विकृतानुपदिश्यमानमुपादिष्टेनैव प्रधा-
नेन प्रथमतरं संबध्यत इति न्यायप्राप्तोऽयमुपदेशः । अतश्च काम्य-
ग्रहणं विकृतीनामुपलक्षणार्थम् । उपांशुग्रहणं च विकृत्युपदिष्ट-
मार्णामित्यवधार्यते । अत एव ‘ उपांशु दीक्षणीयायाम् ’ इति,
‘ उच्चैरग्नीषोमीये ’ इति ‘ ततस्तूष्णीमग्निहोत्रं जुहोति ’ इति,
‘ सप्त ते अग्ने समिधः सप्त जिह्वा इत्यग्निहोत्रं जुहोति ’ इत्येवमा-
दीनामपि यावत्प्रधानमेव संबन्धो भवति । उपांशुत्वस्य शब्द-
धर्मत्वात्प्रधानसंनिकर्षाच्च देवतापदमेवोपांशु प्रयुज्यते । यस्मिन्
प्रधानदेवताशब्दो मन्त्रगतः पठ्यते । यत्र द्रव्यशब्द एव पठ्यते
न देवताशब्दस्तत्र तस्मिन्नेवोपांशुत्वं भवति यथा ‘ घृतस्य
यज ’ इति । अग्नीषोमीये तु क्रौञ्चमिवोच्चैस्त्वम् ‘ उच्चैरग्नी-
षोमीये ’ इति विधीयते, ‘ तस्मादुपवसथे यावत्या वा वाचा
कामयेत तावत्याऽनुब्रूयात् ’ इति बह्वृचश्रुतेः । ततः क्रौञ्चमिवो-
च्चैस्त्वं वैकृतप्रधानार्थमुपदिश्यते । आश्रुतादीनां तु प्रधानस्य

प्रकृतितः प्राप्तो मध्यमः स्वरः । ततोऽग्नीषोमीयवपायागेषु स्वर-
भेदादग्नीषोमाभ्यां मध्यमस्वरं नैयायिका मन्यन्ते ॥ ३० ॥

दर्शपूर्णमासाविष्टीनां प्रकृतिः ॥ ३१ ॥

क०—येषां प्रधानानां श्रुत्याद्यवगतशेषत्वैः पदार्थैः कल्पित उप-
कारः कथमंशपूरकस्ताः प्रकृतयः । ततश्च विकृतयः कथमंश-
पूरकमुपकारं गृह्णीयुः । विकृत्यपेक्षं हि प्रकृतित्वम् । येषां चावि-
हितेति कर्तव्यतानामन्यत्र विहितेनोपकारेण कथमंशः पूर्यते ता
विकृतयः । विकृतिष्वपि यासां स्वप्रकरणसमाख्यानावगतशेषत्वैः
पदार्थैः कल्पितोपकारेण सहातिदेशप्राप्तप्राकृतोपकारस्य साका-
ङ्क्षत्वं कल्पयित्वैकत्वमापन्न तेनैवोपकारेण कथमंशः पूर्यते ता
विकृतयोऽप्यात्मीयसदृशचोदनाविहितकर्मभ्यस्तस्मात्मीयमुपकारं प्र-
यच्छन्ति । अन्यापेक्षया ताः प्रकृतयः । एवं च काश्चित्प्रकृतय
एवाग्निहोत्रदर्शपूर्णमासज्योविष्टोमाः । काश्चिद्विकृतयः प्रकृतयश्च ।
यथा वैश्वदेवाग्नीषोमीयपञ्चप्रथमनिकाद्यद्वादशाहादयः । काश्चिद्वि-
कृतय एव, यथा कुण्डपायिनामयनेऽग्निहोत्रसौर्यबायव्यपशून्नि-
त्पौण्डरीकादयः । तत्रानुक्रमिष्यन्ते—‘ दर्शपूर्णमासाविष्टीनां
प्रकृतिः ’ । दर्शपूर्णमासाविष्टीनां स्वेतिकर्तव्यतां प्रयच्छन्तावुप-
कुरुतः ॥ ३१ ॥

ह०—अनाम्नातेतिकर्तव्यताके प्रधानेऽन्यतो धर्मातिदेश इत्युक्तम्
‘ सहाङ्गं प्रधानम् ’ इत्यत्र । कस्या विकृतेः का प्रकृतिः, इति
विशेषोपदेशार्थमुपरितनसूत्रारम्भः । श्रुतद्वयदेवताका अप्राणि-
द्रव्यकाः क्रिया इष्टय इत्यभिधीयन्ते ॥ ३१ ॥

अग्नीषोमीयस्य च पशोः ॥ ३२ ॥

क०—अग्नीषोमीयस्यापि पशोस्तावेव धर्मान्प्रयच्छतः । अतस्तौ
तस्य प्रकृतिः ॥ ३२ ॥

ह०—दर्शपूर्णमासौ प्रकृतिरिति शेषः । अग्नीषोमीयो निरूढस्य ।
निरूढोऽन्येषां पशूनां वायव्यादीनाम् । इदमर्थमेव श्रुतावग्नीषो-
मीये विहितानां धर्माणां निरूढे सूत्रकारेण निबन्धनम् । अन्नं व-

न्ध्याया निरूढवद्वचनम् ' तिस्रोऽनूवन्ध्याः ' इत्यस्मिन्पक्षे निरूढ-
एव प्रकृतिर्नैकादशिनधर्मा इतिख्यापनार्थम् ॥ ३३ ॥

स सवनीयस्य ॥ ३३ ॥

क०—सोऽग्नीषोमीयः, दार्शपूर्णमासिकान्धर्मानात्मसात्कृत्वा तैः सहाऽऽ-
त्मीयान्सवनीयाय प्रयच्छति । अतस्तस्य प्रकृतिः ॥ ३२ ॥

इ०—सोऽग्नीषोमीयः सवनीयस्य प्रकृतिः । सवनीयस्य पशुपुरोडा-
शस्यैन्द्राग्रपशुपुरोडाशस्य च वार्त्रेघ्नहुतानुमन्त्रणं केचिन्मन्यन्ते ।
उभयोरग्नीषोमीयपशुपुरोडाशप्रकृतिकत्वं मन्यमाना औपदेशिकाः
पुनस्तदनुपपन्नमिति मन्यन्ते । य एव प्रत्यक्षविहिता अग्नीषोमी-
यधर्मास्त एवाग्नीषोमीयात्सवनीयविधिनाऽतिदिश्यन्ते । ये तु
दार्शपूर्णमासिकास्ते दर्शपूर्णमासाभ्यामेव सवनीयादिषु प्रवर्तन्ते
नाग्नीषोमीयात् । न हि भिक्षुको भिक्षुकान्याचितुमर्हतीति न्यायात् ।
अग्नीषोमीयस्य पशुपुरोडाशस्य वार्त्रेघ्नहुतानुमन्त्रणं दार्शपूर्ण-
मासिकम्, तयोरपि हुतानुमन्त्रणस्य दार्शपूर्णमासिकत्वमेव
न्याय्यम् । इदमर्थमेवाग्नीषोमीयस्य च पशोरित्यत्र चशब्दग्रह-
णम् । तस्मादाग्नेयस्य पशुपुरोडाशस्याऽऽग्नेयवदनुमन्त्रणम् ।
ऐन्द्राग्रस्यैन्द्राग्रवत् ॥ ३३ ॥

सवनीय ऐकादशिनानाम् ॥ ३४ ॥

ऐकादशिनाः पशुगणानाम् ॥ ३५ ॥

क०—एवमग्नीषोमीयलब्धैः सहाऽऽत्मीयान् धर्मान् ' आग्नेयः
कृष्णग्रीवः ' इत्यादिविहितानामैकादशिनानां प्रयच्छंस्तेषां सव-
नीयः प्रकृतिः । तथैकादशिनाः पशुगणानाम् ' आदित्यां मल्-
हाम् ' ' आश्विनं धूम्रललामम् ' इत्यादिविहितानां प्रयच्छन्त-
स्तेषां प्रकृतिः ॥ ३४ ॥ ३५ ॥

इ०—एकादशिनीति यागसंज्ञा, यस्यामेकादश यूपाः पशवो वा
स्युः । एकादशिन्यां भन्ना ऐकादशिनाः । प्रयोजनम् ' मध्येऽग्ने-
राज्याहुतीः ' इत्येवमादीनां प्रयोगः ॥ ३४ ॥

समानतन्त्राणामैकादशिनधर्मा भवेयुः । द्वयोरपि समूहो गण
एव, यथा ' मैत्र५ श्वेतमालभेत वारुणं कृष्णम् ' इति । ये पुनः

सोमान्तःपातिनः पशुधर्मा ग्रहावकाशशृतंकारादयस्ते पशुगणेषु न भवन्ति । गर्भिणीनां कालभेदेन भिन्नत्वान्नैकादशिन-धर्माः ॥ ३५ ॥

वैश्वदेवं वरुणप्रघाससाकमेधशुनासीरीयाणाम् ॥ ३६ ॥

क०—वैश्वदेवम् ‘आग्नेयमष्टाकपालम्’ इत्यादिविहितम्, दर्शपूर्णमासलब्धैः सहाऽऽत्मीयान्नवप्रयाजादिधर्मान् वरुणप्रघासादीनां प्रयच्छत्तेषां प्रकृतिः ॥ ३६ ॥

ह०—विश्वे देवा देवतात्वेन यस्मिन् यागगणेऽन्तर्भूतास्तस्य वैश्वदेवमिति नामधेयम् । तच्च चातुर्मास्यानामाद्यं पर्व । वरुणप्रघासो द्वितीयं पर्व । साकमेध इति महाहविर्गृह्यते, पञ्चसंचाराणां तत्र विधानात्, तस्मिन्निचित्त्वाद्वैश्वदेवातिदेशस्य । इन्द्रः शुनासीरो यस्मिन्यागगणे देवतात्वेनान्तर्भूतस्तस्य शुनासीरीयमिति संज्ञा । तच्चातुर्मास्यानां चतुर्थं पर्व । वरुणप्रघासादीनां पर्वणां वैश्वदेवं प्रकृतिः । वरुणप्रघासेषु वैश्वदेववत्कल्पवचनं दक्षिणविहारार्थम् ॥ ३६ ॥

वैश्वदेविक एककपाल एककपालानाम् ॥ ३७ ॥

क०—वैश्वदेवे भवो वैश्वदेविकः । एऽस्मिन् कपाले संस्कृतः पुरोडाश एककपालः । वैश्वदेविक एककपालः पुरोडाश आत्मीयान्विशेषधर्मानाज्याभिपूरणसर्वहुतत्वादीनितरेषामेककपालानां प्रयच्छंस्तेषां प्रकृतिः स्वधर्मप्रदातृत्वेन वैश्वदेविकस्यैककपालस्य निर्देशादिहैककपालसाध्ययागधर्मा नवप्रयाजादयोऽन्येषामेककपालसाध्यानां यागानां नातिदिश्यन्ते । तेषामेव मासनामभिर्होमो नैककपालधर्माः । आचारसंभेदवदत्रेः स्थानविशेषोपलक्षण एककपालः ॥ ३७ ॥

ह०—एकस्मिन्कपाले संस्कृतः पुरोडाश एककपालः । तस्यैककपालस्य वैश्वदेविको द्यावापृथिव्य एककपालः प्रकृतिः । अनेनाभिपूरणादयो वैशेषिका धर्मा एवातिदिश्यन्ते न पुनः साधारणाः प्रसूमयनवप्रयाजादयो वैकृतेष्वेककपालेषु । अत एवाऽऽचार्येण वैशेषिकधर्मा आग्रयणे निबद्धाः । मासनामभिरभि-

होमोऽपि साधारण इत्यवगम्यते । अलुक्रमणादाग्रयणे । एकक-
पालायां कपालनाशेष्ट्या न क्रियते ॥ ३७ ॥

वैश्वदेव्यामिक्षाऽऽमिक्षाणाम् ॥ ३८ ॥

क०—वैश्वदेवे यागगोणे धेवा वैश्वदेवी । न देयता, तद्धितेन वैश्व-
देविकया एककपालेन सह निर्देशात् । वैश्वदेव्यामिक्षैककपालवदा-
त्मीयान् ‘द्वयोः पात्रयोरुद्धत्य’ इत्येवमादीनन्यासामामि-
क्षाणां प्रयच्छति । सा तासां प्रकृतिः ॥ ३८ ॥

ह०—तप्तं पयो दधिसंयोगेन घनीभूतमामिक्षेत्युच्यते । सा वैश्वदे-
विकेतरासामामिक्षाणां प्रकृतिः । अयमपि वैशेषिकाणामेवाति-
देशः । वैश्वदेव्या यद्धतानुमन्त्रणम् “प्राणैः सायुज्यं गमेयम्”
इति । तच्च द्यावापृथिव्यैककपालस्य च [‘उभयोलोकीयोः’
इति] तच्च मैत्रावरुण्यादीनामामिक्षाणां कायादीनामेककपा-
लानां च मन्यन्ते, वैशेषिकधर्मत्वाद्देवताधर्मत्वाच्च । न चैतद्वै-
श्वदेव्यामतिदेशप्राप्तम्, वैकृतानां हुतानुमन्त्रणानां विकृत्यर्थ-
त्वात् । न चायं देवताधर्मः, कर्मभूतत्वाद्दर्शनाम् ।

अन्ये तु—देवताश्रयत्वाद्द्वैश्वदेववद्धतानुमन्त्रणम् । तथैव मैत्रा-
वरुण्यामपीति स्थितम् ॥ ३८ ॥

तत्र सामान्याद्विकारो गम्येत ॥ ३९ ॥

क०—दर्शपूर्णमासाविष्टीनां प्रकृतिरिति बह्विपु प्रकृतिषु का कस्याः
प्रकृतिरित्येतद्विवेकायाऽऽह—‘तत्र सामान्याद्विकारः’ इति । तत्र
प्रकृतिविकृतिभावे सामान्यात्सादृश्याद्विकारो विकृतिर्गम्यते ।
तत्र प्रकृतिषु हवींषि औषधमाज्यं दाधि पयश्च । देवताश्चाग्निस्त्री-
धोमाविन्द्र इन्द्राग्नी च । तत्र हविःसामान्याद्देवतासामान्याच्च
विकारो गम्यते । तत्र द्रव्यसादृश्यात्पुशोडाशविकाराश्चरुहिरण्य-
सुरादयः । आज्यविकारा मधूदकादयः । सान्नाय्यविकारा आमि-
क्षावाजिनादयः । पशोः पयोविकारत्वे कुम्भ्यादिदर्शनं हेतुः
पक्षावेबोक्तः । देवतासादृश्याद्विकारभावो वक्ष्यते ॥ ३९ ॥

ह०—तत्र दर्शपूर्णमासाविष्टीनां प्रकृतिः, इत्युक्तम् । दर्शपूर्णमास-
योश्च सान्नाय्ययोः पयोन्तानि पट्टप्रधानानि तेषामेकैकं

प्रधानं विकृतस्य प्रधानस्य प्रकृतिः । तेन शब्दगतमर्थगतमपि सादृश्यमुपदिश्यते । तेन सर्वाणि समप्रधानानीत्यनेन प्रतिपाद्यते । समानस्य भावः सामान्यं सादृश्यमित्यर्थः । यद्वा-विशेषातिदेशकारणानामक्षरसामान्यादीनामुपसंग्रहणार्थमपि ॥ ३९ ॥

एकदेवता आग्नेयविकाराः ॥ ४० ॥

क०—एका देवता यासां विकृतीनामौषधद्रव्याणां ता आग्नेयधर्मानभिधारणादीन् गृह्णीयुः । यथा ‘ आदित्यं चरुम् ’ ‘ सावित्रं द्वादशकपालम् ’ इत्यादि ॥ ४० ॥

ह०—एका देवता येषां चरुपुरोडाशादीनां त एकदेवताः । सावित्रः पुरोडाशः सौम्यश्चरुस्त्विदाहरणम् ॥ ४० ॥

द्विदेवता अग्नीषोमीयविकाराः ॥ ४१ ॥

क०—द्वे देवते यासां विकृतीनामौषधद्रव्याणां ता द्विदेवताः । तासां द्विदेवत्वसामान्यादग्नीषोमीयविकारत्वम् । यथा ‘ आग्नावैष्णवमेकादशकपालम् ’ इत्येवमादयः ॥ ४१ ॥

ह०—द्वे देवते येषां ते द्विदेवताः । आग्नावैष्णवमुदाहरणम् ॥ ४१ ॥

बहुदेवताश्च ॥ ४२ ॥

क०—अग्नीषोमीयविकारा इति चशब्देनानुकृष्यते । बह्व्यो देवता यासां विकृतीनां ता बहुदेवताः, ता अनेकदेवतासामान्यादग्नीषोमीयविकाराः । यथा—‘ वैश्वदेवश्चरुः ’ इत्येवमादयः ॥ ४२ ॥

ह०—बहवो देवता येषां त इमे बहुदेवताः । वैश्वदेवश्चरुरुदाहरणम् ॥ ४२ ॥

ऐन्द्राग्रविकारा वा ॥ ४३ ॥

क०—द्विदेवता बहुदेवताश्च द्विदेवतात्वानेकदेवतात्वसामान्यादैन्द्राग्रविकारा वा । यथा—‘ आश्विनं द्विकपालम् ’ ‘ मारुतं सप्तकपालम् ’ इत्येवमादयः । न तु समविकल्पः । चत्वार्यक्षराण्यग्नीषोमौ । त्रीणीन्द्राग्नी । तत्र यासां विकृतीनां द्विबहुदेवतापदेषु चत्वार्यक्षराण्यधिकानि वा ता अग्नीषोमीयविकाराः । यासां

त्रीण्यूनानि वा ता ऐन्द्राग्रविकाराः । तथा चोदाहृतमन्यतन्त्र-
प्रकृति वा ॥ ४३ ॥

ह०—ऐन्द्राग्रविकारा वा द्विदेवता बहुदेवताश्च भवेयुर्न चायं तुल्य-
विकल्पः । व्यवस्थितविभाषा ह्येषा । चतुरक्षरप्रभृतयोऽग्नीषोमी-
यविकाराः । यथा—‘ वैश्वदेवश्चरुः ’ ‘ आग्नावैष्णवो द्वादशकपालः ’
इति । ततोऽर्वाक्यक्षरप्रभृतय ऐन्द्राग्रविकाराः । यथा ‘ मारुतः
सप्तकपालः ’ इति । प्रातर्दोहविकाराः पञ्चवः पशुप्रभवत्वसामा-
न्यात् ‘ आज्येन पशुम् ’ ‘ यस्त आत्मा पशुषु प्रविष्टः ’ इति
मन्त्रलिङ्गनच्च । यत्र सगुणा देवतास्तत्र गुणाक्षरैः सह देवता-
क्षराणि गण्यन्ते, गुणानामप्युद्देश्यत्वेनान्वयात् । अतो मरुतः
सातपना अग्नीषोमीयविकाराः । अत एव ‘ वेदं कृत्वाऽग्निं परि-
स्तीर्य ’ इत्युक्तम् । इतरथैन्द्राग्रविकारत्वे वेदानन्तरं वेदिः
स्यात् ॥ ४३ ॥

अन्यत्र प्रकृतिदेवताभ्यो यथैन्द्रः

पुरोडाशः सौम्यश्चरुरिति ॥ ४४ ॥

क०—प्रकृतावग्नीषोमीये सोमश्च देवता । ऐन्द्राग्र इन्द्रश्च । ते प्रकृति-
देवते विकृतिष्वैन्द्रपुरोडाशे सौम्ये चरौ दृश्येते । ताभ्यामन्यत्रैक-
देवतात्वेन विकारभावः । तयोः सौम्योऽग्नीषोमीयविकारः,
देवतैक्यात् । तथैन्द्रश्चैन्द्राग्रविकारः । सौमैन्द्रश्चरुः सोममुख्यत्वा-
दग्नीषोमीयविकारः । इन्द्रासोमीय इन्द्रमुख्यत्वादैन्द्राग्रवि-
कारः ॥ ४४ ॥

ह०—प्रकृतौ देवताः प्रकृतिदेवताः । ता वर्जयित्वैकदेवतानामाग्नेय-
विकारत्वमित्यर्थः । यथेत्युदाहरणनिर्देशः ॥ ४४ ॥

हविर्देवतासामान्ये हविर्वलीयः ॥ ४५ ॥

क० इह वलीयःशब्दश्रवणादनुक्तोऽपि विरुद्धो विकारो विकार-
विरोध आश्रीयते । सामान्यशब्दो हविषाऽपि संबध्यते । यत्र
प्राजापत्यचर्वादौ प्राजापतिदेवताकत्वादुपांशुयाजधर्मप्राप्तिः, औष-
धद्रव्यकत्वादाग्नेयधर्मप्राप्तिः । अतः प्राजापत्ये हविर्देवतासामान्ये

विरुध्येते तत्र विरोधे सति हविःसामान्यादाग्नेयधर्मप्राप्तिर्वलीय-
सी । प्रकृतिविकारभाव आसामप्यस्त्येव ॥ ४५ ॥

ह०—हविश्च देवता च हविर्देवते । तयोः सामान्यं हविर्देवतासामा-
न्यम् । हविःसामान्ये देवतासामान्ये च यदा प्रकृतिनियमं प्राति
विरुध्यमाने हविःसामान्येन प्राकृतविध्यन्तनियम इत्यर्थः ।
प्राजापत्यः पुरोडाश उदाहरणम् । तत्र हविःसामान्येन पुरोडाश-
धर्मा भवेयुः । देवतासामान्येनोपांशुयागधर्माः । तथा सौम्यच-
रावाज्यभागयोर्हविःसामान्येनोपांशुयागविकारत्वम् । नाग्नीषोमी-
यविकारधर्माः । ‘ अथैकेषां सोमाय पितृमत आज्यम् ’ इत्यत्रा-
प्युपांशुयाजधर्मत्वम् ॥ ४५ ॥

द्रव्यसंस्कारविरोधे द्रव्यं बलीयः ॥ ४६ ॥

क०—बलाबलप्रसङ्गादिदमाह—यत्रैतदापतति अवहननादिद्रव्यसं-
स्कारायोग्या ब्रीहिमयास्तण्डुला विद्यन्ते सर्वसंस्कारयोग्या ब्रीहि-
सदृशा नीवारा विद्यन्ते, तत्र यदि ब्रीहिमयः पुरोडाशोऽवहनना-
दिसंस्कारहानिः, अथ तत्संस्कारादन्यः, ब्रीहिमयत्वहानिः । एवं
द्रव्यसंस्कारविरोधः । तस्मिन्विरोधे द्रव्यं बलीयः । द्रव्यं ग्राह्यं
संस्कारहीनमपि ॥ ४६ ॥

ह०—द्रव्यं च संस्कारश्च द्रव्यसंस्कारौ । तयोर्विरोधो द्रव्यसंस्का-
रविरोधः । तत्र द्रव्यं बलीयः । यथा गवामभावे गोपयस उप-
लब्धिः, अजाश्च पयस्विन्यः संभवन्ति । तत्र संस्कारत्यागेन
गोपय एव गृह्यते न पुनः संस्कारार्थमजापयो गृह्यते । परे तु—
संस्कारान्पयसि कुर्वन्ति । ‘ संस्काराः पयासि क्रियन्ते । गव्ये
पयसि क्रियन्ते पूर्वे च मन्त्रा जप्याः ’ इति बोधाय-
नश्च ॥ ४६ ॥

अर्थद्रव्यविरोधेऽर्थो बलीयान् ॥ ४७ ॥

क०—अर्थशब्दः प्रयोजनवाची । द्रव्यप्रयोजनयोर्यत्र विरोधस्तत्र
प्रयोजनं बलीयो बलवत् । तथा हि खादिरो यूपद्रव्यत्वेन विहितः
‘ खादिरो यूपः ’ इति । तस्य च प्रयोजनमात्मनिवद्धस्य पशो-
र्निवारणम् । स चाणुर्विद्यते तन्निवारणासमर्थः । तत्समर्थश्च

कदरो विद्यते । यदि द्रव्यजिघृक्षा पशुवारणप्रयोजनानवाप्तिः ।
यदि तज्जिघृक्षा द्रव्यानवाप्तिः । अतोऽर्थद्रव्ययोर्विरोधः । तत्रार्थो
बलीयान्, प्रयोजनं बलवत्तरम् ॥ ४७ ॥

ह०—अर्थः प्रयोजनम् । यथा पशुनियोजनार्थं समर्थः स्वादिरो न
लभ्यते समर्थाः कदरादय एवोपादीयेरन् । न त्वन्याश्रयापेक्षाः
स्वादिराः ॥ ४७ ॥

न प्रकृतावूहो विद्यते ॥ ४८ ॥

क०—अध्ययनविध्यधीतानां मन्त्रवाक्याणां स्वाध्यायपाठानधृतस्व-
रूपाणामर्थवशाद्रूपान्तरकरणमूहः । स प्रकृतौ न विद्यते न क्रियते
प्रकृतौ मन्त्रा यत्राभिधातुं समर्थास्तत्र न । यथा ‘ अग्नये जुष्ट-
मभिघारयामि ’ इत्याग्नेयपुरोडाशाभिघारणे, नाग्नीषोमीये ।
तत्रामन्त्रकः प्रयोगः, नाग्नीषोमाभ्यामित्यूहः ॥ ४८ ॥

ह०—प्रकृतौ लिङ्गसंख्याविरोधेऽपि नोद्यते । प्रकृतिग्रहणं चात्रोप-
देशोपलक्षणार्थम् । उपदिष्टा मन्त्रा नोद्यन्ते, अतिदिष्टा एवोद्यन्ते
इत्यर्थः । ‘ चितः स्थ ’ इत्युदाहरणम् । तत्र बहुवचनान्तेन
मन्त्रेणैकं कपालमुपधीयते । ‘ उखे, उपदधाम्यहम् ’ इत्येकोऽवो-
पधीयते । ‘ अवदानानि ते प्रत्यवदास्यामि ’ इति द्वयोरप्यव-
दानयोर्नोद्यते । विकृतावप्येषामनूह एव, जात्यभिधानात् । उक्तं
चाऽऽश्वलायनेन ‘ सर्वेषु यजुर्निगदेषु । प्रकृतौ समर्थनिगमेषु ’
इति । अवदानानीति कस्माज्जमदग्न्यर्थो न भवति । संनिहि-
तानि त्रीण्यवदानानीति । अवदानशब्दो द्वयोरप्यवदानयोस्ताव-
दविरुद्धः । केवलं संख्यागुणो विरुध्यते । न हि गुणानुरोधेन
प्रधानशब्दस्य निवृत्तिरुपपद्यते । यत्र तु प्रधानशब्द एव विरु-
ध्यते तत्र निवर्तते मन्त्रः, यथा ‘ इषौ पर्णं च दर्भं च ’ इति शमीशा-
खायाम् । ‘ व्रीहीणां मेघ सुमनस्यमानः ’ इति यवमये । यत्र द्वयोः
समवेतयोरेवैकवचनं तत्रासौ मन्त्रः प्रतिद्विविरावर्तते । यथा
‘ यज्ञोऽसि सर्वतः श्रितः ’ इति । यथा ‘ इषे त्वेति बर्हिषी
आदत्ते ’ इति । प्रकृतिग्रहणान्तेरुदाहरणम् ‘ उदुस्त तिष्ठ ’
इत्येवमादीनां स्त्रीपशौ द्विप्रभृतिषु चानूहेनैव प्रवृत्तिः सिद्धा ।

सारस्वते तु द्वादशकपाले सरस्वतो हुतमिति न प्रवर्तते लिङ्ग-
विशिष्टस्यैवोपदिष्टत्वात् । यत्र तु प्रकृतावलिङ्गसलिङ्गौ, यथा
तैत्तिरीयाणामेकस्मिन्नुपरवे 'वैष्णवान् खनामि' इति बहुवच-
नान्तो मन्त्रः, मैत्रावरुणीयानां 'एकवदुपरवमन्त्रान्' इत्ये-
कवचनान्तो मन्त्रः, तत्रैकवचनान्त एव विकृतावतिदिश्यते ।
समर्थवचने संभवत्यसमर्थस्यानतिदेशादित्यौपदेशिकाः ॥ ४८ ॥

विकृतौ यथार्थमूहोऽर्थवादवर्जम् ॥ ४९ ॥

क०—यदीया धर्माः कार्यमुखेण यस्मिन्नतिदिश्यन्ते सा तस्य
विकृतिः । प्रकृतौ मन्त्रा यं यमर्थं प्रकाशय प्रधानमुपकृतवन्तः,
यदि विकृतावपि तं तमेव प्रकाशोपकुर्युर्न तत्र तेषामूहः । यत्र
तु प्राकृतप्रकाश्याभावस्तत्स्थाने चैककृतं प्रकाश्यान्तरमुपदिश्यते,
अन्यत् प्राकृताधिकं वोपदिश्यते तद्विकृतौ यथार्थं यथा यथाऽर्थ-
चन्तो मन्त्रास्तथा तथोहो मन्त्रसंज्ञाः कर्तव्यः । यत्राऽऽज्ञात-
प्रत्ययार्थस्थाने प्रत्ययार्थान्तरमुपदिश्यते तत्र प्रत्ययार्थस्योहः,
यथा 'येन येनाऽऽधाति' । कचित्प्रकृत्यर्थस्थाने प्रकृत्यर्था-
न्तरोपदेशः, यथा 'उल्लस्य हविषः' इति । कचिद्द्वयोः स्थानेऽ-
न्यद्वयमुपदिश्यते, यथा 'विश्वेभ्यो देवेभ्यो जुष्टम्' इति । कचि-
दत्सधिकोपदेशः, यथा 'स्रुवं च स्रुचश्च' इति । कचित्प्राकृता-
र्थाभावः, तत्स्थाने कस्यचिदुपदेशो, यथा 'प्रोक्षणीरासादय ।
स्रुवं च स्रुचश्च' इति । यथा सौर्यचरौ षिष्टमन्त्रा एव लुप्यन्ते ।
अर्थवादवर्जम्—अर्थवादान् व्याख्यास्यति ॥ ४९ ॥

ह०—यथा यथा अर्थः, यथार्थम् । यथा—अन्वारम्भणीयादक्षि-
णायां 'ब्रह्माणौ ब्रह्माणौ स्थो ब्रह्मणे वां मा मा हिंसिष्टमहुतौ
मह्यं शिवौ भवतम्' इति । ब्रध्नमन्त्रस्तु नोद्यते, द्रव्यस्या-
नेकत्वेऽपि विभागस्यैकत्वात् । 'इयं स्थाली' इति तु लुप्यते,
स्थाल्यभावात् । 'सहस्रधारावुत्सारवक्षीयमाणौ तौ दध्नतुः पृथिवी-
मन्तरिक्षं दिवं च ताभ्यां मिथुनभ्यामतितराणि मृत्युम्' इति ।
'ब्राह्मणा इमौ गावौ' इति । 'रुद्राय गाम्' इत्यनूनेन मन्त्र-
प्रतिग्रहः, प्रकृत्यर्थत्वान्मन्त्रस्य । पत्नीपदस्य जात्यभिधाना-
दनुहः । द्विपशुसंयोगे 'पशून् हव्यम्' इत्युद्यते । 'आज्यं दधि स्थः'

इत्यूहते, न पुनः ' आज्यदधिनी स्थः ' इति । ' आज्येन दध्नो देहि ' इति संप्रैषः, दधिसंस्कारार्थत्वात् । असंस्कारपक्षे प्रकृतिवत् । तथा ' अदिती स्थोऽच्छिद्रपते ' इति संस्कारपक्षे । ' तेजसी स्थस्तेजोऽनुप्रेतम् ' ' अग्नेर्जिह्वे स्थः सुभुवौ देवानां धाम्ने धाम्ने देवेभ्यो यजुषे यजुषे भवतम् ' । ' आज्यं दधि स्थः सत्यायुषी स्थः सत्येन वामभिधारयामि ' ' तयोर्वा भक्षीय ' इत्यादि । ' अङ्गिराज्यं दध्नाऽऽज्येन दध्नापः संविदानः ' । ' इमे स्थाल्यौ घृतस्य दध्नः पूर्णे ' । ' इयं स्थाली दध्नः पूर्णा ' इति वा । ' इमौ सुवस्वधीती अभिजीहतः ' । ' दिवं च तेनानङ्गुहाऽतितराणि मृत्युमिति ' । ' ब्राह्मणा अयं वोऽनङ्गान् ' । ' अग्नेर्वोऽपन्नगृहस्य ' । सोमेष्टिषु आगुराशीस्थाने ' एयमगन्नाशीर्दीहकामा ' इत्यूहः । अस्य यज्ञस्याऽऽगुर आगूः करणस्योद्वचं समाप्तिमशीयेत्याशिषामागूरः । अत एव ' सा मे सत्याशीः ' इत्येतन्निवर्तते । सोमेऽग्नीषोमीये ' तिस्रः समिधो यज्ञायुस्तुसंचरान् ' इत्यूहः । ' शतं ते राजन् ' इति यजमानं प्रत्यगाशिष्ठात् । ' भुवनमासि विप्रथस्वापो यष्ट्य इदं नमः ' । ' युनज्मि वो ब्रह्मणा दैव्येन ' । इन्धानास्त्वेति पदद्वयस्य लोपः, अपामिन्धनाभावात् । ' अद्रयः स्थ मानुषा इदं शमिडूहवम् ' । ' तृप्तयः स्थ गायत्रं छन्दः ' । ' पयस्या मां धिनोतु ' इति पयस्यायाम्, ' मित्रावरुणाभ्यां पयस्याम् ' इत्युत्पत्तौ श्रवणात् । ' शतमिन्द्राय शरदः ' इति महेन्द्रयाजिनोऽप्यविकृतः । ' समापो अङ्गिरगमत ' इति पयसि निवृत्तः । ' इडाऽस्माननुवस्तां घृतेन ' इत्यत्र मांसस्य विकारो नेष्यते, ' सा यत्र यत्र न्यक्रामत्तद्घृतमपीडयत् ' इति देवताख्यापनपरत्वात् । ' घृतेन यस्याः पदे पुनते देवयन्तः ' इत्यर्थवादत्वात् । तथा ' इदमिन्द्रियम् ' इत्यर्थवादत्वाद्वपायां नोह्यते । ' अन्वेनं माता मन्यताम् ' इत्यर्थवादत्वान्नोह्यते । एवमन्यान्यपि मन्त्रपदानि स्तुत्यर्थानि निन्दार्थानि वा । तानि वर्जयित्वा विकृतौ यथार्थमूह इत्यर्थः ॥ ४९ ॥

परवाक्यश्रवणादर्थवादः ॥ ५० ॥

क०—संबन्धमभिधत्ति पदानि वाक्यम्, यथा निर्वापमन्त्रः । तत्र

कानिचित्समवेतार्थानि, यथा ‘अग्नये जुष्टं निर्व्वपामि’ इति । कानिचिदसमवेतार्थाभिधायीनि, ‘देवस्य त्वा सवितुः प्रसवे’ इति । यानि समवेतार्थानि तानि निर्व्वापानुष्ठाने समवेतं विद्यमानमर्थमभिदधति, तत्प्रकाशनार्थं वक्तव्यत्वात् । तेषामेकं वाक्यं मन्त्रात्मकम् । यानि त्वसमवेतानि निर्व्वापस्थानेऽविद्यमानार्थानि तेषां परवाक्ये श्रूयत इति श्रवणम्, अतस्तानि समवेतार्थवाचकपदैकवाक्यत्वेन लक्षणया लक्षितलक्षणया वा यथाकथंचिदभिहितमर्थमभिदधतीत्यर्थवादः । एवमसमवेतार्थवाचिनामर्थत्रादत्वे संशयो नास्ति, यथा ‘वसूनां रुद्राणामादित्यानां सदने सीद’ इति प्रस्तरसादने वसुरुद्रादित्यपदानामर्थवादत्वसंभवात् । समवेतार्थानामपि येषां परार्थमेवोच्चारणं तेषामप्यर्थवादत्वम्, यथा ‘अयेष्ठाऽऽस्येन प्राशनामि’ इत्यग्नेरास्यविशेषणत्वेन प्राशित्रप्राशनप्रशंसा क्रियते । यस्य तु पदार्थस्य क्वचित्प्रयोगे क्वचित्समवेतत्वं क्वचिन्न समवेतत्वम् । तस्य सर्वत्रासमवेतत्वमेव, यथा ‘पत्नीं संनह्य’ इति ॥ ५० ॥

इ०—अर्थवादानामनूहे हेतुः—परवाक्यश्रवणात् । परस्य वाक्यं परवाक्यं तच्छ्रवणात्, विध्यर्थवाक्यश्रवणादित्यर्थः । तस्मात्तस्य वाक्यस्य स्वार्थं तात्पर्याभावान्नोह्यते । ‘अन्वेनं माता मन्यताम्’ इति पञ्चर्थवाक्ये श्रवणान्नोह्यते । एवमन्यान्यपि मन्त्रपदानि । “सूर्यं ते चक्षुः” इत्येवमादयो नोह्यन्ते संज्ञप्तपशुवियुक्तस्य चक्षुषस्तेजसोऽभिधानात् । येषां शब्दानामुभयथा प्रवृत्तिः लोके दृश्यते ‘शोभनमेषां चक्षुः शोभनान्येषां चक्षूषि’ इति ते संसर्गिण इत्यपरे । यत्र सगुणा देवता चोद्यते तत्र गुणशब्दोऽप्यूहे प्रक्षेप्तव्यः, यथा ‘अग्नये शुचये’ इति । सगुणद्रव्यचोदनायां तु गुणशब्दस्य प्रक्षेपो नेष्यते । ततः कृष्णग्रीवशब्दो वपासंप्रैषादिषु न प्रयुज्यते । तथा दक्षिणायां गोशब्द एव प्रयुज्यते, न मिथुनप्रथमजादिपराः शब्दाः प्रक्षेप्तव्याः ॥ ५० ॥

शिष्टाभावे सामान्यात्प्रतिनिधिः ॥ ५१ ॥

क०—नित्ये नैमित्तिके काम्ये च प्रयोगे प्रक्रान्ते शिष्टाभाव उपदिष्टस्यालाभे सामान्यात्सादृश्यात्तत्सदृशतरं प्रतिनिधिमुपादाय स

प्रयोगः परिसमापनीयः । विहितालाभे तत्सदृशस्तत्कार्यकरश्च
प्रतिनिधिरुपात्तव्यः । चर्वर्थेऽपि पयस्यलब्धे श्वेत्यान्न शङ्खो-
पादानमिष्यते । सुसदृशाभावेऽप्रतिषिद्धमीषत्सदृशमपि प्रतिनि-
धातव्यम् । मौद्रे चरौ प्रक्रान्ते तदलाभे 'अयज्ञिया वै माषाः'
इति प्रतिषेधान्न माषाः प्रतिनिधातव्याः ॥ ५१ ॥

ह०—शिष्टं विहितं द्रव्यं व्रीह्यादयस्तेषामभावे द्रव्यान्तरं नीवारादि
प्रतिनिधाय नित्यं नैमित्तिकं च कर्म प्रयोक्तव्यम् । कस्मात् ।
सामान्यात् । यस्माद्विहितद्रव्यस्य अनिनिधीयमानद्रव्यस्य च
सादृश्यं शक्यते संपादयितुं तस्माच्छिष्टाभावे सदृशप्रतिनिध्युपा-
दाने मुख्यद्रव्यावयवभूता एवोपात्ता भवेयुरिति प्रतिनिधिः
शास्त्रार्थः । काम्यमपि कर्म प्रक्रान्तं प्रतिनिधिना समापनीयम् ,
प्रक्रान्तस्य कर्मणः पूर्वाधिकाशफगेऽपि प्रक्रमनिमित्ताधिकारत्वे-
नावश्यपरिसमाप्यत्वात् । यत्र प्रतिनिध्युपादानार्थं प्रवृत्तस्य
मुख्यमेव द्रव्यं लभ्यते तत्र तन्मुख्यमेवोपादेयम् । यत्र प्रतिनिधिं
समादाय केषुचित्संस्कारेषु अनुष्ठितेषु मुख्यलाभस्तत्र प्रतिनि-
धिनैव समाप्यम् । यत्र सदृशद्रव्यस्य प्रतिनिहितस्य नाशस्तत्र
मुख्यसदृशमेवोपादद्यान्न प्रतिनिहितसदृशम् । सोमापचारे प्रति-
निधिष्वपि नष्टेषु सोमसंभवे सोम एवोपादेयः, तदसंभवे सदृश
एवेति । यत्र सदृशस्य प्रतिनिहितस्य नाशस्तत्र मुख्यसद्भावे
मुख्यमेवोपादद्यान्न प्रतिनिहितस्य सदृशम् । यत्र सदृशबुद्धि-
रुपजायते तस्यैव प्रतिनिधित्वेनोपादानम् ॥ ५१ ॥

तद्धर्मा च स्यात् ॥ ५२ ॥

क०—यदलाभे यत्स्थाने यः सदृशतरः प्रतिनिधीयते, स
तद्धर्मा स्यात् । व्रीह्यभावे नीवारः प्रतिनिधीयमानो व्रीहि-
धर्मा स्यात् । व्रीहिपदस्यापचारो नीवारशब्दोद्देशः । यत्र वाच-
निकः प्रतिनिधिस्तत्र नोद्देशो यथा पूतीकेषु । यत्र विहितव्रीह्यभावे
प्रतिनिधिनीवारमुपादाय प्रयोगप्रक्रान्तौ विहितव्रीहयोऽपि
लभ्यन्ते तत्र व्रीहित्यागेनैव प्रयोगः समापनीयः । यत्रोपात्तप्र-
तिनिधिरपि न दृष्टो नीवारा व्रीहयोऽपि लभ्यन्ते तत्र प्रतिनिधि-
परित्यागेन मुख्य एवोपादेयः । सर्वत्र विहितालाभकृतवैगुण्यपरि-
हारार्थं प्रायश्चित्तमावश्यकम् ॥ ५२ ॥

ह०—यद्धर्ममुख्यद्रव्यं प्रतिनिहितमपि तद्धर्मकमित्यर्थः । अतः प्रोक्षणादयः प्रतिनिहितेषु नीवारेषु क्रियन्ते । ‘व्रीहीणां मेघ’ इति चाविकारेण प्रयुज्यते । सांनार्यप्रतिनिधित्वेनैन्द्रो माहेन्द्रो वा पुरोडाशो नियम्यते तदाऽपि मुख्यधर्मत्वेन सुवेणैवावदानं पुरोडाशस्य न हस्तेन, प्रतिनिधेर्मुख्यधर्मप्राप्तेः ॥ ५२ ॥

मात्रापचारे तच्छेषेण समाप्नुयात् ॥ ५३ ॥

क०—द्रव्यस्यैकदेशनाशे यावदुक्तपरिमाणायभावेऽपि अवशिष्टेनैव समाप्नुयात् । यथा कूर्मप्रतिकृतिपुरोडाशे ‘चतुरो मुष्टीन्’ इत्यादिपरिमाणन्यूनतायामपि मुख्येनैव समापयेत् ॥ ५३ ॥

ह०—मात्रा परिमाणम् । तदपचारः परिमाणाभावः । स्कन्नावशिष्टेषु व्रीहिषु अश्वशफमात्रस्य पर्याप्तिषु स्कन्नशेषेणैव समाप्नुयादित्यर्थः । यदा तु द्विरवदानमात्रस्य पर्याप्तास्तदा लौकिका व्रीहयः स्कन्नशिष्टेषु प्रक्षेप्तव्याः । व्रीहिपादानकाले यस्याश्वशफमात्रा व्रीहयो न लभ्यन्ते तस्यापि मात्रापचारेणैव परिसमाप्तिः । यस्य तु नीवारा अश्वशफमात्रपर्याप्ताः सन्ति व्रीहयो द्वयवदानमात्रपर्याप्तास्तत्र व्रीहिभिर्नीवारान् संसृज्य निर्वापः कर्तव्यः, यावत्संभवं मुख्यपरित्यागे कारणाभावान्मुख्यावयवलाभकृत्त्वाच्च प्रतिनिधेः ॥ ५३ ॥

इति तृतीयः खण्डः ॥ ३ ॥

अथ चतुर्थः खण्डः ।

स्वामिनोऽग्नेर्देवतायाः शब्दात्कर्मणः

प्रतिषेधाच्च प्रतिनिधिनिवृत्तः ॥ १ ॥

क०—स्वामिनो यजमानस्य पत्न्याश्च, अग्नेराहवनीयादेर्देवतायाः, कर्मणः क्रियायाः, एतेषां प्रतिषेधादेव प्रतिनिधिर्नास्ति । देवतायां शब्दात्मकत्वमपरो हेतुः ॥ १ ॥

ह०—पूर्वोक्तस्य प्रतिनिधेरपवादः प्रतिपाद्यते । स्वामिनो यजमानस्य पत्न्या वा । तत्राङ्गत्वाभावाद्यजमानस्य पत्नीमरणे पत्न्यन्तरोपादानेन वा, अपत्नीकत्वेन वा कर्मणः परिसमाप्तिर्नाङ्गी क्रियते । का वार्ता द्विपत्नीके प्रयोगेऽन्यतरमरणे तत्र परिसमाप्तिमेव न्यायविदो मन्यन्ते, एकयाऽपि पत्न्या सहाधिकारसिद्धेः, पत्नीकार्यनिवृत्तेश्च । अग्रेराहवनीयादेः । तत्राऽऽहवनीयादेरभावे नाग्न्यन्तरं प्रतिनिधातव्यम् । नाप्युदके वा भूमौ वा होमः । अननुष्ठानमेव मन्यन्ते । एवं देवताऽपि न प्रतिनिधेया । शब्दात्, मन्त्रात् । न मन्त्रे च विस्मृते मन्त्रान्तरं प्रतिनिधेयम् । अमन्त्रकमेव कर्मानुष्ठीयते । कर्मणः प्रयाजादेः । न प्रयाजादेरसंभवे प्रोक्षणानुष्ठानं प्रतिनिधिः । प्रतिषेधात् ‘अयज्ञिया वै माषा वरकाः कोद्रवाश्च’ इति । न माषादीनां यज्ञे विनियुक्तानां प्रतिषेधोऽयं, माषादीनां विनियोगाभावात् । न चाविहितद्रव्यतया यज्ञेषु प्राप्तस्य माषादेर्निषेधः संभवति, सर्वत्र यागहोमयोः सामान्यतो विशेषतो वाऽऽज्यादेर्विनियुक्तत्वात् । संभवति माषादेः सदृशस्य विनियुक्तस्यासंभवे माषादेः प्रतिनिधित्वेन प्राप्तिः । अतः प्रतिनिधिविषय एवायम् ‘अयज्ञिया वै माषा वरकाः कोद्रवाः’ इति एवावधारितम् । अतो यदाऽपि वरककोद्रवयोरपचरितद्रव्यसादृश्यं तदाऽपि प्रतिषेधात्ताभ्यां प्रतिनिधिर्निवर्तते । अन्यदेव द्रव्यमपि सदृशमप्युपादेयमित्यर्थः । एवं वाऽत्र—प्रतिषिध्यत इति ॥ प्रतिषेध इति कर्मसाधननिर्देशोऽयं; ‘खण्डां कृष्णां लक्षणां च नोपदध्यात्’ इति प्रतिषिद्धत्वात्खण्डादेः प्रतिनिधिर्निवर्तते । मुख्येष्टकाभावे खण्डादीनां संभवे ताभिरेव चेतव्यं, नाश्मना प्रतिनिहितेन चेतव्यमित्यर्थः । अशृङ्गस्य पशोश्छिन्नकर्णस्यान्धस्य भग्नदन्तस्य वाऽऽपन्नदन्तस्य वा कूटादियुक्तस्य संभवे मुख्यपशोरसंभवे कृत्वा प्रायश्चित्तं कूटादीनामेवाऽऽलम्भः । न जात्यन्तरस्य प्रतिनिहितस्येति ॥ १ ॥

त्रिभिः कारणैः प्रकृतिर्निवर्तते प्रत्या-

ग्नानात्प्रतिषेधादर्थलोपाच्च ॥ २ ॥

क०—त्रिभिर्हेतुभिः प्रकृतिपदार्थो निवर्तते । प्रत्याग्नानं कुश-

स्थाने शरमयं बर्हिः । प्रतिषेधो ' नाऽऽर्घ्यं वृणीते ' इत्यादौ ।
अर्थलोपात्-चरौ पेषणादीनि । चकारादन्यदपि त्रयं निवृत्तिकार-
णम्, नियमः परिसंख्या भूतोपदेश इति । यथा—व्रीहियवयो-
र्विकल्पेन प्राप्तयोः, ' व्रीहिमयः पशुपुरोडाशो भवति ' इति निय-
माद्यवत्यागः । गृहमेधीये ' आज्यभागौ यजति ' इति परिसं-
ख्यानात् प्राप्तप्रयाजादेर्निवृत्तिः ' खलेवाली यूपः ' इति छिन्न-
निखातखलेवालीविधानाच्छेदनादेर्निवृत्तिः ॥ २ ॥

ह०—प्रत्याम्नानं प्रकृतिप्राप्तस्यार्थस्य स्थानेऽर्थान्तरपदेशः । प्रति-
षेधः ' नाऽऽर्घ्यं वृणीते न होतारम् ' इति । अर्थः प्रयोजनं
तदसंभवात् । ' शरमयं बर्हिः ' इतिप्रत्याम्नानस्योदाहरणम् ।
अर्थलोपाच्चरौ पेषणादिनिवृत्तिः । अपरेऽन्यन्नयं निवृत्तिकारण-
माहुः । नियमः परिसंख्यानं भूतोपदेश इति । यथा—विकल्पेन
व्रीहियवयोः ' व्रीहिमयः पुरोडाशः ' इति पुनर्नियमविधानाद्यव-
निवृत्तिः । गृहमेधीय आज्यभागादिषु प्राप्तेषु पुनराज्यभागवि-
धानं परिसंख्यायते प्रयाजादिनिवृत्त्यर्थम् । ' खलेवाली यूपः '
इति यूपकार्ये खलेवालीविधानाच्छेदनादिनिवृत्तिः । त्रिभिरिति
निवृत्तिकारणनियमादेव तेषामपि तत्रैवान्तर्भावः । पशुपुरोडाशे
प्रत्याम्नानादेव निवृत्तिः । गृहमेधीये पुनर्विहितपदार्थकार्येणैव
कथंचिदङ्गपूर्तरर्थलोपादेवेतरनिवृत्तिः । ' छिन्नं तष्टुमुच्छ्रितं
निखातं च काष्ठं खलेवाली ' इति तत्रार्थलोपादेव च्छेदनादीनां
निवृत्तिः ॥ २ ॥

अग्निष्टोम एकाहानां प्रकृतिः ॥ ३ ॥

क०—एकोनाह्वा येषु सुत्यापरिसमाप्तिस्त एकाहाः । तेषामग्निष्टोम-
संस्थो ज्योतिष्टोमः प्रकृतिः । प्रकृतेर्धर्मान् कार्यमुखेण विकृति-
र्गृह्णाति ॥ ३ ॥

ह०—एकोनाह्वा सुत्यापरिसमाप्तियेषां त एकाहाः । तेषामग्निष्टोम-
संस्था ज्योतिष्टोमः प्रकृतिः । स एवोक्त्यादिसंस्थानां विकृतीनां
प्रकृतिः । प्रकृतिर्धर्मान्कार्यमुखेणैव विकृतिर्गृह्णाति ॥ ३ ॥

द्वादशाहोऽहर्गणानाम् ॥ ४ ॥

क०—इहाहःशब्दो रात्रिशब्दश्च सोमयागवचनः । द्वादशाहानि यागा यस्य स द्वादशाहः । अह्नां यागानां गणोऽहर्गणः । गणः संघः । ते ह्युभयात्मका अहीनात्मकाः सत्रात्मकाश्च । द्विरात्रप्रभृतय एकादशरात्रान्ता अहीनात्मकाः । त्रयोदशरात्रप्रभृत्याशतरात्रात्सत्रात्मकाः । तेषां द्वादशाहः प्रकृतिः ॥ ४ ॥

इ०—अहःशब्दो रात्रिशब्दश्च सोमयागवचनः । द्वादशाहानि यागा यस्य स द्वादशाहः । स उभयात्मकोऽहीनात्मकः सत्रात्मकश्च । अह्नां यागादीनां गणोऽहर्गणः । तेऽप्युभयात्मका अहीनात्मकाः सत्रात्मकाश्च । द्विरात्रप्रभृत्येकादशरात्रान्ता अहीनात्मकाः । त्रयोदशरात्रप्रभृत्याशतरात्राद्वामयनं च, एतत्प्रभृत्या विश्वसृजामयनाच्च सत्रात्मकाः । तत्राहीनात्मकोऽहीनात्मकानां प्रकृतिः । सत्रात्मकानां सत्रात्मकः प्रकृतिः ॥ ४ ॥

गवामयनं सांवत्सरिकानाम् ॥ ५ ॥

क०—‘संवत्सराय दीक्षिष्यमाणाः’ इति विहितेतिकर्तव्यताकं गवामयनं सर्वेषामयनानां प्रकृतिः ॥ ५ ॥

इ०—‘संवत्सराय दीक्षिष्यमाणाः’ इति विहितेतिकर्तव्यताकं गवामयनम् । तत् सांवत्सरिकाणां संवत्सर एको बहवो वा परिमाणं येषां तेषां सत्राणां प्रकृतिरिति ॥ ५ ॥

निकायिनां तु प्रथमः ॥ ६ ॥

क०—निकायः सद्यो येषां ते निकायिनः सद्यस्कालादयः । तेषां प्रथमोऽग्निष्टोमः प्रकृतिः ॥ ६ ॥

इ०—निकायिनस्तुल्यनामधेया अभिन्नफलाः क्रतवः । यथा ‘चत्वारः साद्यस्क्राश्चत्वारः साहस्राः’ इति । तेषां प्रथम उत्तरेषां प्रकृतिः ॥ ६ ॥

अग्निष्टोम उत्तरवेदिः ॥ ७ ॥

क०—स तु चतुःसंस्थो ज्योतिष्टोमोऽग्निष्टोमः । उत्तरेषु क्रतुष्वग्निविधानाच्च प्रकरणाग्नातोत्तरवेदिः । तत्राऽऽहवनीयः प्रणीयते ।

उत्तरेषु क्रतुषु अग्निष्टोमोत्तरकालकार्येषु साद्यस्क्रादिभ्योऽन्यत्राग्नि-
ष्टुज्ज्योतिष्टुदादिविकृतिष्वनारभ्याधीतोऽग्निश्चीयते । चितावाहव-
नीयप्रणयनम् । तेषूत्तरवेदिरपि लभ्यते । ‘साग्निचित्यो भवति
पक्षिभ्यां साग्निचित्याभ्याम्’ इति कचिन्नियमविधानादन्यत्रा-
नियम इति केचिदाहुः । ‘उत्तरवेद्यां ह्यग्निश्चीयते’ इत्यनार-
भ्याधीतोऽग्निरुत्तरवेदिद्वारेण प्रकृतिं गच्छति, यथा स्रुवद्वारेण
खदिरः । तत्राग्निचयनेन प्रकृताववरुद्धायां बह्वृचवचनात्
‘अग्निर्वै देवानां होता तस्यैष स्वो लोको य उत्तरनाभिः’ इति
प्रणयोऽग्निरुत्तरनाभौ प्रतिष्ठाप्यः । एवमुत्तरवेद्यन्तः प्रत्यायितमग्नि-
चयनं विकृत्यर्थं भविष्यति साप्तदश्यवत् । तदाह—‘अग्निष्टोम
उत्तरवेदिरुत्तरेषु क्रतुष्वग्निः’ इति । तत्रैवाग्निष्टोमसंस्थे ज्योति-
ष्टोमे वचनादग्निचयनं भविष्यति । ‘अथातोऽग्निमग्निष्टोमेनानुय-
जन्ति तमुक्थ्येन तमतिरात्रेण तं द्विरात्रेण तं त्रिरात्रेण’ इति । अतः
प्रकृतावेवाग्निचयनोत्तरवेद्योर्विकल्पितयोः प्रकृतिवद्विकृतिष्वपि
विकल्पः । अत एव सर्वत्र विकृतिषु विकल्पप्रसक्तौ ‘साग्निचित्यो
भवति पक्षिभ्यां साग्निचित्याभ्याम्’ इति नियमविधिरुप-
पद्यते त्रीहिमयपशुपुरोडाशवत् । द्विरात्रादिष्वग्निचयनविधानमौप-
देशिकत्वेन गुणकामादिसिद्ध्यर्थमिति ॥ ७ ॥

उत्तरेषु क्रतुष्वग्निरन्यत्र साद्यस्क्रेभ्यो वाज-

पेयात्षोडशिनः सारस्वताच्च सत्रात् ॥ ८ ॥

क०—स चाग्निः षोडशिनि तद्विकारे च वाजपेयेऽसंकीर्तनान्न
भवति । साद्यस्क्रेषु सद्यःपरिसमाप्तेरसंभवाच्चयनाभावः । सार-
स्वते सत्रेऽनवस्थानान्नाग्निश्चीयते । अत एतेभ्योऽन्यत्रोत्तरेषु
क्रतुष्वग्निः ॥ ८ ॥

क्रत्वादौ क्रतुकामं कामयेत ॥ ९ ॥

क०—काम्यत इति कामः फलम् । क्रतुफलस्य कामो वर्तमानः
क्रतुं प्रयुङ्क्ते, न भूतो न भविष्यन् । न च कामयेतेति विधिः

स्वतः सिद्धत्वात् । यतः क्रत्वादौ वर्तमानः क्रतुं प्रयुङ्क्तेऽतस्त-
त्संकल्पः क्रत्वादौ कर्तव्यः ॥ ९ ॥

यज्ञाङ्गादौ यज्ञाङ्गकामम् ॥ १० ॥

क०—कामयेतेत्यनुवर्तते । क्रतुकामवद्यज्ञाङ्गकामोऽपि भवति । यज्ञा-
ङ्गादौ वर्तमानो यज्ञाङ्गं प्रयुङ्क्ते । अतो यज्ञाङ्गफले संकल्पस्त-
दादौ कर्तव्यः ॥ १० ॥

अल्पीयांसो मन्त्रा भूयांसि कर्माणि

तत्र समशः प्रविभज्य पूर्वेः पू-

र्वाणि कारयेदुत्तरैरुत्तराणि ॥ ११ ॥

क०—यत्राल्पीयांसो मन्त्राः कर्माणि भूयांसि; यथा काम्याना-
मिष्टीनाम् ‘ उभा वामिन्द्राग्नी ’ ‘ इन्द्राग्नी नवति पुरः ’ इति
याज्यानुवाक्यायुगलमाम्नातम् । ‘ ऐन्द्राग्रमेकादशकपालम् ’ इति
षडाम्नातानि । तद्युगलद्वयं समशः प्रविभज्य कर्माणि च पूर्वेण
युगलेन पूर्वाणि त्रीणि कारयेत्, उत्तरैरुत्तराणि । एवम्
‘ विहव्या उपदधाति ’ इति विहिता दश मन्त्राः । धिष्ण्येष्टको-
पधानकर्माणि बहूनि । तत्र समशः प्रविभज्य पूर्वेः पूर्वाणि कारये-
दुत्तरैरुत्तराणि ॥ ११ ॥

अल्पीयांसि कर्माणि भूयांसो मन्त्रास्तत्र प्रतिमन्त्रं
कुर्यादवशिष्टा विकल्पार्था यथा यूपद्रव्याणीति ॥ १२ ॥

क०—अग्नौ चतुर्दशौषधिवपनकर्माणि । ‘ या जाता ओषधयः ’
इति वपनार्था मन्त्रा बहवः । तत्राऽऽदितो मध्यतोऽन्ततो वाऽव्य-
वहितैश्चतुर्दशभिर्मन्त्रैः प्रतिमन्त्रं प्रथमेन मन्त्रेण प्रथमवपनं
द्वितीयेन द्वितीयमिति । एवं चतुर्दश वपनानि कुर्यात् । अव-
शिष्टा विकल्पार्थाः प्रयोगान्तरेऽर्थवन्तः, यथा यूपद्रव्याणि पला-
शाद्याम्नातानि विकल्प्यन्ते पशुबन्धे । इतिकरणं दृष्टान्तान्तरप्र-
दर्शनार्थम्—त्रीहियववच्च विकल्प इति ॥ १२ ॥

अन्ताल्लोपो विवृद्धिर्वा ॥ १३ ॥

क०—यत्रातिदेशप्राप्तानां मन्त्राणां बहुत्वं कर्मणामल्पत्वं तत्राऽऽ-
दित आरभ्य प्रवृत्तेरन्तादारभ्य लोपः । आश्विने द्विकपाल आद्या-
भ्यां मन्त्राभ्यां कपालोपधानम् । उत्तरेषां लोपः । तैः कर्म न
क्रियते । ऋतव्यमन्त्रैर्होत्रियधिष्योपधाने कर्तव्ये, इष्टकानां
द्वादशपक्षे, तेषां मन्त्राणां संविभागे च पञ्चमदशमयोर्द्विरावृत्तिः,
षोडशपक्षे चतुरावृत्तिः कर्तव्या ॥ १३ ॥

प्रकृतेः पूर्वोक्तत्वादपूर्वमन्ते स्यात् ॥ १४ ॥

क०—प्रकृतेः प्रकृत्यङ्गस्य क्लृप्तक्रमस्य प्रधानप्रयोगवाक्यविहितत्वात्
प्राकृतं यथाक्रमं पूर्वं प्रयोक्तव्यम् । अपूर्वमक्लृप्तक्रमं तुल्यजाती-
यानामन्ते स्यात्, यथा 'सोऽत्र जुः' इति सर्वहोमानामन्ते
प्राक्स्विष्टकृतो ध्रुवाज्यलाभाय ॥ १४ ॥

कुम्भीशूलवपाश्रपणीप्रभुत्वात्तन्त्रं स्यात् ॥ १५ ॥

क०—एकजातीयपशुगणे कुम्भीशूलवपाश्रपणीनां तन्त्रतैकता
स्यात् । प्रभुत्वात् समर्थत्वात् । कुम्भी श्रोण्यादिपाकार्था बृहती
स्थाली । शूलो हृदयपाकार्था यष्टिः । वपाश्रपणी वपाश्रपणार्थे
यष्टी द्वे तेषां प्रभुत्वात्तन्त्रता । प्रभुत्वादिति हेतुनिर्देशाद्यावत्संभवं
तन्त्रत्वम् । केचिद्याज्याया अर्धर्च इति च प्रतिपशु वर्हाषि वपा-
श्रपण्य इति वचनादेकदैवतेषु तन्त्रत्वमिच्छन्ति ॥ १५ ॥

जातिभेदे तु मिथेत पक्तिवैषम्यात् ॥ १६ ॥

क०—जातिभेदे पशुजातिभेदे सौत्रामण्यादौ कुम्भ्यादे भिद्यते, प्रतिपशु
कुम्भ्यादिभेदः । पक्तिवैषम्यात्—पक्तिः पाकस्तस्य वैषम्यम-
समानत्वम् । पक्तिवैषम्यादिति हेतुनिर्देशादेकस्यामपि जातौ
बाल्ययौवनस्थाविरवशेन यत्र पक्तिवैषम्यं तत्र कुम्भ्यादि-
भेदः ॥ १६ ॥

ह०—'अग्निभ्यः कामाय' इति पञ्च पशव उदाहरणम् । तत्र
जातीनां पक्तिवैषम्यात्कुम्भ्यादयोऽपि भिद्यन्ते ॥ १६ ॥

स्विष्टकृद्विकारे वनस्पतौ याज्यायां देवता-
निगमाः स्युः प्रकृत्युपबन्धात् ॥ १७ ॥

क०—स्विष्टकृद्वनस्पतौ वनस्पतियामे या याज्या तस्यां देवतानि-
गमा देवतासंकीर्तनानि स्युर्यद्यप्यनाम्नाता देवतानिगमाः । कुतः
प्रकृत्युपबन्धात्, प्रकृतौ स्विष्टकृति उपबन्धादान्मानात् । दर्शपूर्ण-
मासयोः स्विष्टकृद्याग इष्टदेवतासंकीर्तनैः कश्चिदुपकारः कल्पितः ।
स पशोः स्विष्टकृद्विकारे वनस्पतियामेऽपीष्टदेवतानिगमैः कार्यः ।
प्रकृत्युपबन्धादिति हेतुनिर्देशादन्योऽपि स्विष्टकृद्धर्मो द्विरभिघार-
णादिः कर्तव्यः ॥ १७ ॥

अन्वारम्भणीया विकृतौ न स्यात्प्रकृति-
कालमध्यत्वात्कृता हि तदर्थेन ॥ १८ ॥

क०—दर्शपूर्णमासावारभमाणस्य पुरुषस्यान्वारम्भणीया कर्तव्य-
त्वेन चोदिता । यदि सा दर्शपूर्णमासावारभमाणेन कर्तव्या स्यात्
'दर्शपूर्णमासावालभमानः' इति श्रुतिवृत्ता; तस्याः फलान्तरं
कल्प्यम् । न चासावन्यनिमित्ते ततः फलान्तरकामिणो वाऽपि
विहिता । यदि न दर्शपूर्णमासार्था ततो 'दर्शपूर्णमासावालभ-
मानः' इति पुरुषलक्षणा स्यात्, अश्रुतं फलं च कल्पनीयम् ।
यथा पाकमारभमाणः काष्ठानि संगृहीयात्, इत्युक्ते, काष्ठसंग्रहः
पाकार्थं इति गम्यते, यदि न पाकार्थः काष्ठसंग्रहस्तस्य प्रयोज-
नान्तरं कल्पनीयम् । आरभमाण इति पुरुषलक्षणा स्यात् ।
अतोऽन्वारम्भणीया दर्शपूर्णमासार्था । सैवं दर्शपूर्णमासार्था
तद्विकृतेः सौर्यदेरापि चोदकेन प्राप्ता शेषभूता च प्रधानानुष्ठाने
चानुष्ठेया । साऽन्वारम्भणीया विकृतौ न स्यात्, विकृत्यनुष्ठाने
नानुष्ठेया । कुतः प्रकृतिकालमध्यत्वात् । प्रकृतेः कालः प्रकृति-
कालः । तस्य कालो विकृतेरपि कालः प्रकृतिकालमध्यत्वाद्विकृतेः ।
प्रकृतिकालमध्यवर्तनं वा विकृतेः कथम् 'यावज्जीवं दर्शपूर्णमा-
साभ्यां यजेत' इति जीवनावच्छिन्नः कालो दर्शपूर्णमासयोः
कालत्वेन विहितः । तत्रैव विकृतीनामुपदेशः । न त्वजीवन्कालित्क-

रोति न हि दर्शपूर्णमासौ परिसमाप्य विकृतीनां कालोऽस्तीति;
 अजीवतः कारणाभावात्, यावज्जीवं दर्शपूर्णमासाभ्यामिति
 जीवनपरिच्छिन्नकालेन दर्शपूर्णमासौ परिसमाप्येते इति विधेर्ना-
 न्तरा परिसमाप्येते । अतः प्रकृतिभूतदर्शपूर्णमासयोः कालमध्य-
 वर्तित्वं विकृतीनाम् । ननु अकृताऽन्वारम्भणीया कार्यप्रदर्शनेन
 कथं विकृतीनामुपकरोतीत्यत्राऽऽह— कृता हि तदर्धेन । प्रकृतौ
 तदर्धेन प्रकृत्यर्थेन कृता ह्यन्वारम्भणीया सा तत्कालमध्यवर्ति-
 नीनां विकृतीनामपि प्रसङ्गादुपकरोतीति न विकृत्यर्थं पृथगनु-
 ष्ठेया । सवनीयपशोः कृताः प्रयाजादयस्तत्कालवर्तिनां सवनी-
 यानां प्रसङ्गादुपकुर्वन्ति यथा जामदग्न्ये चनूरात्रे, यथा च राज-
 मार्गे रात्रौ कृतः प्रदीपस्तत्काले भुञ्जानानामप्युपकरोति ।
 एवं प्रकृत्यर्थे कृताऽन्वारम्भणीया तत्कालमध्यवर्तिनीनां विकृती-
 नामुपकरोति । तस्माद् विकृतौ न स्यान्नानुष्ठेया ॥ १८ ॥

स्याद्वा कालस्यारोषभूतत्वात् ॥ १९ ॥

क०—वाशब्दोऽवधारणे । स्यादेवान्वारम्भणीया, विकृतौ कर्तव्यैव ।
 कुतः कालस्याशेषभूतत्वात् । प्रकृतयोर्दर्शपूर्णमासयोरशेषभूतः
 कालो जीवनपरिच्छिन्नः, तादृशकालस्य विधायकवाक्याभावात् ।
 ‘दर्शपूर्णमासाभ्यां स्वर्गकामो यजेत’ इति स्वर्गकामस्य दर्श-
 पूर्णमासौ विधाय ‘यावज्जीवं दर्शपूर्णमासाभ्याम्’ इति
 जीवनश्रुत्या सिद्धजीवनं निमित्तत्वेनोपादाय तत्त्वतः स्वर्गकामा-
 दन्यस्य दर्शपूर्णमासौ विधीयेते इति जीवताऽवश्यं दर्शपूर्णमासौ
 कर्तव्यौ स्वकालेऽकुर्वतः प्रत्यवाय इति यावज्जीववाक्यार्थः ।
 यदि यावज्जीववाक्येन जीवनपरिच्छिन्नः कालः स्वर्गकामस्य
 दर्शपूर्णमासयोर्विधीयेत, ततो जीवनशब्देन तत्परिच्छिन्नः
 कालोऽत्र कथ्यते । जीवनशब्दस्य श्रुत्या जीवनं निमित्तत्वेन
 ब्रुवतो न काललक्षणा न्याय्या । न वाऽन्यज्जीवनपरिच्छिन्नका-

लविधायकवाक्यमस्ति । कालश्च विहितः ‘ अमावास्यायाममावा-
स्या यजेत । पौर्णमास्यां पौर्णमास्या ’ इति । अमावास्याया-
गोऽमावास्यायां पञ्चदश्यामुपक्रम्य प्रतिपदि समाप्यः पौर्णमासी-
यागश्च पौर्णमास्यां पञ्चदश्यामुपक्रम्य प्रतिपदि समाप्यः ।
अतो न विकृतेः प्रकृतिकालमध्यत्वम् । अतो विकृत्यर्थमन्वार-
म्भणीया स्यादेव, अनुष्ठेयैव ॥ १९ ॥

आरम्भविभागाच्च ॥ २० ॥

क०—चकारेण विकृतौ स्यादेवान्वारम्भणीयेत्येतदपकृष्यते । दर्शपूर्ण-
मासावारभमाणस्यान्वारम्भणीया विहिता । आरम्भश्च तयोर्दर्श-
पूर्णमासाभ्यां यक्ष्य इति निश्चयपुरःसरः संकल्पः । स चान्वाधा-
नक्रमः । स चाऽऽरम्भो ‘ यावज्जीवं दर्शपूर्णमासाभ्यां यजेत ’
इतिशास्त्रान्तरविहितयावज्जीवदर्शपूर्णमासप्रयोगाणामाधानानन्त-
रमादितः सकृदेव भवति, आरब्धदर्शपूर्णमासत्वात् । न
चैप विकृतीनामारम्भः । तासां कर्मभेदान्निमित्तभेदाच्च । स्वर्गका-
मस्य तन्निमित्त आरम्भः प्रकृत्यारम्भाद्विभक्तः । कामनिमित्तभे-
दादेव विकृतीनां परस्परं चान्वारम्भविभागः । तस्मादारम्भवि-
भागाच्च विकृतावन्वारम्भणीयाऽनुष्ठेया ।

अत्र केचिदाहुः—विकृतिष्वन्वारम्भणीया न कर्तव्या । सा हि
सर्वदर्शपूर्णमासार्था तत्प्रयोगाद्बहिरेवाऽऽदितः प्रयुज्यते सा ह्य-
पूर्वात्मना दर्शपूर्णमासयोरुपकरोति । जरामरणादि यावत्तिष्ठति ।
न प्रयोगमध्ये कृतप्रयाजाद्यपूर्ववत्प्रतिप्रयोगं परिसमाप्यते । तद-
न्वारम्भणीयापूर्वमनुपसंहृतं प्रकृतेरिव विकृतीनामप्युपकरोति ।
कथमन्यार्थं कृतमन्यस्योपकरोतीति चेत्, अत एव प्रसङ्गः—
यथा सवनीयपशुना सवनीयानां न कथित्संवन्धस्तथाऽपि पश्वर्थं
कृतं प्रयाजाद्यपूर्वमनुपसंहृतं सवनीयानां पशुपुरोडाशानां प्रसङ्गा-
दुपकरोति । एवं प्रकृत्यर्थं कृताऽन्वारम्भणीया विकृतीनामप्यु-
पकरोतीति ।

अपर आह—वैमृद्यान्वारम्भणीये दर्शपूर्णमासविकारौ तत्स्थं
 क्लृप्तमुपकारमाकाङ्क्षते । तौ च दर्शपूर्णमासौ तयोरुपकाराका-
 ङ्क्षायां तत्साध्यरहितमेवोपकारं कल्पयित्वा तयोरन्यासां च
 विकृतीनां प्रयच्छतः । ततो विकृतिष्वन्वारम्भणीया न कर्तव्येति ।
 एवं युक्तयुक्तत्वेन सूत्रत्रयेण हेतून्वदतः सूत्रकारस्याभिमत-
 नाभिमतत्वेन च विचारणीयम् ॥ २० ॥

अर्थाथार्थायाग्निं प्रणयत्यपवृत्ते कर्मणि
 लौकिकः संपद्यते यथा समारूढे ॥ २१ ॥

क०—अर्थशब्दः प्रयोजनवाची । प्रयोजनं चाग्निसाध्यविहितकर्मा-
 नुष्ठानम् । तादर्थ्ये चतुर्थी । धीप्सा च विहितकर्मानुष्ठानव्या-
 प्त्यर्था । तस्य तस्य कर्मणोऽनुष्ठानार्थं गार्हपत्यादिभ्य आहवनी-
 याग्निं प्रणयेत् । न हि सकृत्प्रणीत एव सर्वकर्माणि साधयति ।
 यत्र यां यदर्थं प्रणीतस्तस्मिन्कर्मण्यपवृत्ते परिसमाप्ते सोऽग्निर्लौ-
 किकः संपद्यते लौकिको भवति न शास्त्रीयाहवनीयादिः, यथा
 समारूढे । द्विविधो ह्यग्निः, एकः प्रत्यक्षदृश्यः, अपरस्तत्रैव
 संस्कारात्मको देवताभूतः । तयोः संपृक्तं रूपं विहितकर्मकारकं,
 नैकैकम् । तत्रारण्योर्देवतात्मको समारूढे, इतरस्तद्रहितो महानसा-
 ग्निसदृशो लौकिकव्यपदेशं लभते । समारोहणावरोहणविधानात्,
 ‘ तं जानन्नग्न आरोह ’ ‘ उपावरोह जातवेदः ’ इति मन्त्रलि-
 ङ्गाच्च देवताभूतोऽग्निः प्रत्यक्षदृश्यमङ्गारमग्निं परित्यज्यारण्यो-
 रारोहति मथ्यमानमङ्गारमवरोहतीति गम्यते । तथा प्रत्यक्षा-
 त्प्रणीताग्नेर्देवतात्मकोऽग्निरपवृत्ते कर्मणि परिसमाप्ते स्वयोनौ
 गार्हपत्यादिं गच्छति, न परप्रयुक्ताग्न्युपजीविकर्मपवर्गे । यदर्थं
 प्रणीत एतस्मिन्नपवृत्त इत्युक्तम् । यथा दर्शपूर्णमासार्थं प्रणी-
 तोऽग्निस्तस्मिन्नग्निहोत्रापवर्गेऽपि नापवृत्तः । यदर्थं प्रणीतस्तद-
 पवर्गो यावत्तावत्तिष्ठति, ‘ अपवृत्ते कर्मणि लौकिकः ’ इत्युक्त-
 त्वात् । आहवनीयादिसाध्यकर्मार्थमेवाग्निप्रणयनम् । न लौकिका-
 ग्निसाध्यदहनपचनार्थं प्रणयेत् । तस्माद्विहितकर्मार्थमेवाग्निप्रणय-
 नामिति । यथा लौकिकाग्नेरेव दक्षिणाग्नेः प्रणयनम् । गार्हपत्या-

दाहवनीयस्याऽऽहवनीयादौत्तरवेदिकस्याऽऽग्नीध्रस्य शामित्रस्य
 च दक्षिणाग्नेर्महापितृयज्ञार्थं त्रैयम्बकहोमार्थं चेति । एवमादि तत्र
 तत्र द्रष्टव्यम् । यत्र प्रणीतस्याग्नेः पुनः प्रक्षेपविधिस्तत्र कर्माप-
 वर्गे न लौकिकः । यथा पशुपर्यग्निकरणार्थस्याग्नेः प्रत्यपिसृज्यो-
 ल्मुकमिति । यस्य प्रयोजनं नास्ति, न तस्य प्रणयनम्, यथा
 दक्षिणाग्नेर्दर्शपूर्णमासार्थं होमे सारस्वते ॥ २१ ॥

इति चतुर्थः खण्डः ।

इत्यापस्तम्बपरिभाषासूत्रं सभाष्यवृत्तिः ।

अथाऽऽपस्तम्बीयदर्शपूर्णमाससूत्रभाष्यवृत्तिः ।

तत्र प्रथमः प्रश्नः ॥ १ ॥

भाष्यवृत्तिः—नमस्त्रैलोक्यनिर्माणत्राणसंहतिकर्मणे ।

चित्सदानन्दरूपाय विष्णवे परमात्मने ॥ १ ॥

आपस्तम्बं नमस्कृत्य धूर्तस्वामिप्रसादतः ।

तद्भाष्यवृत्तिः क्रियते यथाशक्तिनिरूपिता ॥ २ ॥

न व्यवस्थाप्यते वस्तु स्वबुद्धिस्तु नियम्यते ।

को वा समर्थो वेदार्थनिर्णयेऽत्यन्तगह्वरे ॥ ३ ॥

कौशिकेन तु रामेण श्रद्धामात्रविजृम्भितः ।

वेदार्थनिर्णये यत्नः क्रियते शक्तितोऽधुना ॥ ४ ॥

यथाभाष्यं यथाप्रज्ञं कृतां वृत्तिमिमां मया ।

विद्वांसस्त्वनुगृह्णन्तु प्रसन्ना वीतमत्सराः ॥ ५ ॥

वेदमार्गानुसारेण यथाशक्ति प्रकल्पितम् ।

अल्पार्थमपि यद्वाक्यं श्रद्धधानस्य शोभते ॥ ६ ॥

दर्शपूर्णमासादीनां काला उच्यन्ते—

“यदहः पुरस्ताच्चन्द्रमाः पूर्ण उत्सर्पेत्” इत्याद्यौपवसथ्यकालानु-
सारेण द्वितीयेऽहनि यागः । श्वः पूरितेति । पूर्वाह्निकपञ्चदशी-
संनिपाते केवलप्रतिपत्प्रथमांशसंभव एव ।

विकृतीनां तु रात्रावपराह्णे वा संधिपक्षे खर्विकां तृतीयामुपव-
सेदित्ययं पक्षः । प्रतिपदि पूर्वाह्णे संधिपक्ष उत्तरेऽहनि संगवान्तं
प्रतिपत्संभवे सद्यस्कालता । पूर्वाह्णेऽल्पपञ्चदशीसंनिपाते केवल-
प्रतिपत्प्रथमांशसंभव एव । विकृतीनां तु रात्रावपराह्णे वा संधि-
पक्षे तस्मिन्नहन्यनुष्ठानं सद्यः पूर्वद्युरारभ्यं वा । पूर्वाह्णे संधिपक्षे
प्रकृतिं कृत्वा पश्चात्सद्यस्कालैव विकृतिस्तत्र न खर्विकोपवासः ।
यदहर्न दृश्यत इति । मध्यंदिनात्परतः संधिपक्षे श्वो न द्रष्टार
इत्युत्तरेद्युः पूर्वाह्णे संधिपक्षे विकृतिकालः पूर्ववत् । पिण्डपितृय-
ज्ञस्तु संधिमदहोरात्रापराह्णादौ ।

अथातो दर्शपूर्णमासौ व्याख्यास्यामः ॥ १ ॥

अत्र भाष्यम्—अथोपोदघात इति । अथशब्दस्याऽऽनन्तर्या
र्थत्वात्पूर्ववृत्तापेक्षायां यज्ञं व्याख्यास्याम इति परिभाषा-
पूर्ववृत्तोपोदघातरूपोच्यते । तदानन्तर्यमथशब्दस्यार्थः । यज्ञं
व्याख्यास्याम इति परिभाषायां यज्ञजातिवचनशब्देनैकविंशति-
संस्थस्य यज्ञस्य व्याख्या प्रतिज्ञाता । कथमेकविंशतिसंस्थो यज्ञ
इति चेदुच्यते—सप्त पाकयज्ञसंस्था औपासनहोमो वैश्वदेवं पार्व-
णमष्टका मासि श्राद्धं सर्पबलिरीशानबलिरिति । सप्त हविर्यज्ञसं-
स्था अग्निहोत्रं दर्शपूर्णमासावाग्रयणं चातुर्मास्यानि निरूढपशु-
बन्धः सौत्रामणी पिण्डपितृयज्ञादथो दविहोमा इति । यज्ञशब्द-
वाच्यत्वेऽपि पिण्डपितृयज्ञस्य वषट्कारप्रदानत्वाभावाद्दविहोमता ।
आदिशब्देन चतुर्होतृहोमादिग्रहणम् । सप्त सोमसंस्थाः—अग्निष्टोमोऽ-
त्यग्निष्टोम उवध्यः षोडशी वाजपेयोऽतिरात्रोऽप्तोर्याम इति । अग्नि-
ष्टोमे यस्मिन्राजन्यस्य षोडशी गृह्यते सोऽत्यग्निष्टोमः । ब्राह्मण-
स्याप्यत्यग्निष्टोमो लभ्यते चत्वारिंशत्संस्कारनियमात् । तत्साधन-
कयज्ञव्याख्याप्रतिज्ञानात् । यज्ञसाधनहवींष्युच्यन्ते—पशुप्रभवं
द्रव्यं दशविधं पयो दध्याज्यमामिक्षा वाजिनं वपा वसा त्वचो
मांसं लोहितमिति । अश्वमेधे त्वच उत्कृत्य वपानामिति
वचनात् ।

अश्वस्य लोहितं स्विष्टकृदर्थमिति च । पशुरसो वसा ।
औषधं द्वादशविधम्—ओषधयस्तण्डुलाः पिष्टानि फलीकरणाः
पुरोडाश ओदनो यवागूः पृथुका लाजी धानाः सक्तवः सुरेति ।
वचनादन्यानि हवींषि । आकाशो वायुरापो मधु सोमः कृष्ण-
लानि किंशुकानि समिधः शकलानि बहिः करीराणि खर्जुराणीति ।

आकाशो मनोग्रहे, वायुर्वातनामहोमे, आपः संसृष्टहविषि मधु
मधुना जुहोतीति किंशुकानि सर्पबल्यां करीराणि खर्जुराणि
कारीर्याम् । स्वाहाकारवषट्कारप्रदानान्येतानि हवींषि ।
अग्निः शरीरं प्राणः शरीरी तुषा इत्येतान्यपि यज्ञसाधनानि ।
यदेतेषामपि यज्ञसाधनत्वे तुषग्रहणेन वसालोहितादीनामनुनिष्प-
न्नानां होमसाधनानां ग्रहणम् । हवींषि देवतार्थत्वादिति । हविः-

शब्दो देवतायै त्याज्येषु वर्तते पयःप्रभृतिषु खजूरान्तेषु ।
 सोमान्तानि च नित्यानि कर्माणि । नैमित्तिकं ह्येतद्वृणसंस्तुतमिति
 वसिष्ठवचनादिति । ' त्रिभिर्ऋणवा जायते ब्रह्मचर्येणर्षिभ्यो
 यज्ञेन देवेभ्यः प्रजया पितृभ्यः ' इति । यज्ञशब्दस्य सामान्यव-
 चनतयैकविंशतिसंस्थयज्ञपरत्वाभिप्रायः । सोमावराध्यानि यानि
 श्रूयन्ते तानि कर्तव्यान्ववश्यमिति । आपस्तम्बेन वानप्रस्थधर्मे
 विद्यां समाप्य दारान् कृत्वेत्यादिना नित्यकर्तव्ये कर्मकाण्डे
 सोमावराध्यानि यानि श्रूयन्त इति निर्देशाच्च । अतोऽफलार्थि-
 नाऽपि कर्तव्यान्वृणश्रुतेः । अतोऽफलार्थिनाऽपि कर्तव्यत्वान्नि-
 त्यता । निमित्तानपेक्षत्वाच्च ऋणसंस्तुतेः । सर्वेषां नित्यत्वे
 हेत्वन्तरमाह—अभ्यासविधानात् । घर्मो वा एषोऽज्ञान्तः,
 अहरहः, प्रवृज्यते । यदग्निहोत्रमिति । किं च तत् संततमुत्तरेऽर्ध-
 मास आलभते । तं काले काल आगते यजेते । अर्धमासेऽर्ध-
 मासे प्रवृज्यत इति च । ताभ्यां यावज्जीवं यजेतेति च । यो वै
 सोमं भक्षयित्वेत्यारभ्य पुनर्भक्ष्योऽस्य सोमपीथो भवतीति
 सोमस्य वसन्ते वसन्ते ज्योतिषा यजेतेत्यादिनाऽभ्यासविधानाच्च ।
 काम्यत्वे कामनायां सत्यामेव प्रयोगादभ्यासविधानमनर्थकम् ।
 तथा निमित्ते सत्येव नैमित्तिकमिति । अक्रियायां चैन्द्राग्रपशुवि-
 धानात् । अक्रियायां केषांचिदैन्द्राग्रपशुवैश्वानरेष्ट्यादिप्रायश्चित्त-
 विधानाच्च । काम्यस्याकरणे प्रायश्चित्तविधानाभावाच्च । तथा
 दर्शपूर्णमासयोः परमामेव काष्ठां गच्छतीत्यपवर्गार्थत्वात् । स्वर्ग-
 कामो दर्शपूर्णमासाभ्यामित्यादिषु च स्वर्गशब्दस्यापरिमितनिःश्रे-
 यसरूपमोक्षपरत्वेनापि संभवात् । पञ्चहोतारं चाऽऽग्नीध्रे स्वर्ग-
 कामस्येत्यत्र भाष्यकारेण स्वर्गशब्दस्य तथा व्याख्यानादत्रापि
 मोक्षपरत्वम् । अतः स्वर्गफलश्रवणेऽपि नित्यत्वमुपपद्यते ।
 वसन्ते वसन्ते ज्योतिष्टोमेनेत्युक्त्यादिसंस्थानामपि ज्योतिष्टोमत्वा-
 न्नित्यत्वम् । पाक्षिकस्त्वभ्यासः । पुनर्भक्ष्योऽस्य सोमपीथो
 भवतीति लिङ्गनदिति वक्ष्यति । अभ्यासपक्ष तु पशुकामादिगुण-
 फलार्थिनाऽपि कर्तव्यानि । सोमस्याऽऽत्मस्मरणार्थत्वाच्च ।
 आत्मनिष्क्रयणार्थत्वादवश्यंभाविता । स एताश्चतुर्होतृनात्म-
 स्मरणानपश्यदिति । अग्निहोत्रदर्शपूर्णमासचानुर्मास्यपशुसोमा-

न्तानां निर्देशात् । अतो व्याख्यातव्यानि । सर्वाधिकारिणां
नित्यकर्तव्यत्वाद् व्याख्याने स्वरूपाज्ञानाभित्यवदनुष्ठानानुपपत्तेः ।
शाखादौ दर्शपूर्णमासमन्त्राणां पूर्वमाप्नानादाधानेष्टीनामपि
दर्शपूर्णमासप्रकृतित्वादाधानादपि पूर्वं दर्शपूर्णमासव्याख्या
क्रियते । ननु चांऽऽधानाद्येव वक्तव्यं किमर्थमथातो
दर्शपूर्णमासादिप्रथमसूत्रमुच्यते । यदि नांऽऽदितः कश्चित्क्रियेता-
धिकारो यान्यङ्गान्युत्तरत्र वक्ष्यन्ते तानि कस्य कर्मण इति न
ज्ञायेरन्नतो दर्शपूर्णमासाधिकारः क्रियते ।

उपोद्घातः पदच्छेदः पदार्थः पदविग्रहः ।

आक्षेपश्च समाधिश्च व्याख्या पोढा प्रकीर्तिता ॥

इति व्याख्यानप्रकाराः । तत्रोपोद्घातरूपं यज्ञं व्याख्यास्याम
इत्याद्युक्तमिदानीं पदच्छेदा उच्यन्ते । उपारितनसूत्राणामपि
पदच्छेदादिरूपं व्याख्यानं कर्तव्यमित्येतत्प्रदर्शनार्थं प्रथमसूत्र-
व्याख्यानं क्रियते । अथ, अतः, दर्शपूर्णमासौ, वि आ ख्यास्याम
इति पदच्छेदः ।

अथ पदार्था उच्यन्ते—अथशब्दो मङ्गलार्थः । मङ्गलादीनि
शास्त्राणि प्रथन्ते । अध्येतारः श्रोतारश्चांऽऽयुष्मन्तो भवन्तीति
श्रुतेः । तस्मादादौ मङ्गलं कार्यम् । अथश्रुतिर्हि मङ्गलम् ।
तस्य कोऽर्थ इत्यत आह—आनन्तर्यार्थो वा लोकवेदवत् । लोके
स्नातः, अयेदानीं भुङ्क्त इति । वेदे हृदयस्याग्रेऽवद्यत्यथ
जिह्वाया अथ वक्षस इति । संक्षेपतो यज्ञो व्याख्यातः पारिभा-
षायाम् । विस्तरेण दर्शपूर्णमासावनन्तरमुच्येते इत्यानन्तर्यप्रक-
टनम् । अतःशब्दो द्वेत्वर्थः । यस्माद्दर्शपूर्णमासाव्याख्यातौ न
शक्यौ प्रयोक्तुम् । अक्रियायां च दोषः । अत उच्येते इत्यतः-
शब्दार्थः । दृश्यते यस्मिन्क्षणे सूर्येण संगतश्चन्द्रमाः सिद्धैः स
क्षणो दर्शस्तथोगादहोरात्रमिति । अस्यार्थः—प्रातरन्वादधाति
श्वोभूते यजत इत्यादिनाऽहोरात्रद्वयवर्तित्वावगमात् । अमावास्या-
यामावास्याया यजेतेति मुख्यपर्वसंभिक्षणेऽनुष्ठानाशक्तेस्तद्युक्त-
तिथिद्वयमुक्ताहोरात्रद्वयलक्षणाऽवगम्यते । प्रतिपदोऽप्यमावास्या-
त्वात्तत्कालवर्तित्वात्प्रधानसमुदाय इति कर्गलक्षणोपपत्तिः ।

कानि पुनस्तानि प्रधानानि आग्नेयैन्द्राग्नयोराग्नेयसान्नाय्ययोर्वा
होम इत्युपदेश इति होमक्रियामात्रं प्रधानमित्युपदेशपक्षः ।
उपदेश इति सर्वत्र सूत्रब्राह्मणे उच्येते । यथोपदेशं प्रधानाहुतिः
'तस्य ज्ञानमुपदेशः' [पू० मी० १ । १ । ४] इति दर्शनात् ।
होमसाध्यधर्माः फलकरणमिति न्याय इति । दर्शपूर्णमासाभ्या-
मिति करणविभक्तिनिर्देशस्य फलसाधकत्वनिबन्धकत्वात् ।
होमसाध्यापूर्वाधीनत्वफलसिद्धिनिबन्धनं यागकरणत्वमिति ना-
मधेयोपपत्तिः । न केवलक्रियामात्रकरणत्वाभिप्रायेणेति न्याय्यः
पक्षः । पूर्णमासशब्दं व्याचष्टे पूर्णमास इति चन्द्रमस आख्या ।
मासार्धमासानामास्त्रानात् । स यस्मिन्क्षणे पूर्यते स क्षणः पूर्ण-
मासस्तद्योगादहोरात्रं तत्कालवर्तित्वात्प्रधानसमुदायः । कानि
पुनस्तान्याग्नेयोर्पांशुयाजाग्नीषोमीयाणामाग्नेयोर्पांशुयाजयोर्वाऽऽग्ने-
यैन्द्राग्नयोर्वाऽऽग्नेयसान्नाय्ययोर्वा होम इति पूर्ववद्व्याख्या ।
सर्वहोमेषु फलवत्त्वमिदं इति । फलं कल्प्यते साध्यतेऽनेनेति
अपूर्वं फलवत्त्वमिति । तदधीनकरणभूतयागनामधेयं पूर्णमास-
शब्दार्थः । अथवा सोमयागादूर्ध्वमग्नीषोमीयसंपत्तेः करणभूता-
ग्नीषोमीयसाध्यापूर्वस्य च तदुत्तरकालत्वात्प्राश्नात्यकरणत्वाभि-
प्रायेण पूर्वमपि प्राधान्यनिर्देश इति सर्वशब्दाभिप्रायः । दर्शश्च
पूर्णमासश्च दर्शपूर्णमासाविति पदविग्रहः । अल्पात्तरं पूर्वं निप-
ततीतिवचनात्पश्चात्प्रयोगिणोऽपि दर्शस्य पूर्वनिपातः समासः ।
कथं दर्शस्य पश्चात्प्रयोगः । उच्यते—सारस्वतहोमब्राह्मणे 'यत्पौ-
र्णमासीं पूर्वामालभेत प्रतिलोमनेनावालभेत, इति पौर्णमास्याः प्रथ-
मप्रयोगं सिद्धवदनूय प्रातिलोम्यमाशङ्क्य सारस्वतहोमाभ्यां प्राति-
लोम्यपरिहारस्योक्तत्वात्पूर्णमासस्य प्रथमप्रयोगः । तथा त्वष्टा
हतपुत्र इत्यनुवाके पूर्वमग्नीषोमीयोत्पत्तेः । हुतानुमन्त्रणे चैन्द्राग्रसां-
न्नाय्ययोः पश्चात्पठान् । सूत्रकारेण चामावास्याधाने दर्शारम्भ-
मनुकृत्वा पौर्णमास्यारम्भवचनाच्च । तथा भगवता भारद्वाजेन
पौर्णमासीं पूर्वा यजेतेत्युक्तत्वाच्च । विशब्दो विस्तरार्थः । ये
त्वधिकविधयः शाखान्तरस्थास्तानपि वक्ष्याम इति । आङ्गवल्-
वदर्थे । श्रुत्यर्थसंशये कारणैर्बलवद्भिरुपाद्य विधिं वक्ष्याम इति ।
व्याख्यास्याम इति चक्षिणो व्यक्तवागभिधायिनः ख्यावादेशोऽ-

यम् । तत्र पिण्डितार्थः परिभाषानन्तरं दर्शपूर्णमासौ वक्ष्यामः ।
यस्मादेतावन्तरेण सकलं श्रौतं न प्राप्यत इति । इष्टिपशूनां
सोमाङ्गानां च बहूनां तद्विकारत्वात्सकलशब्दः । तत्र कश्चिद्ब्रू-
यात्—मन्त्रब्राह्मणयोर्व्याख्यातत्वाद्दर्शपूर्णमासयोरनर्थकः सूत्र-
कारयत्न इति । तच्च न । दुर्ज्ञानत्वाच्छ्रुत्यर्थस्याद्यतनैरधिकवि-
ध्युपसंहारस्य चाशक्यत्वादतो नानर्थक इति ॥ १ ॥

सूत्रदीपिका—शुक्लाम्बरधरं देवं शशिवर्णं चतुर्भुजम् ।

प्रसन्नवदनं ध्याये * सर्वविघ्नोपशान्तये ॥ १ ॥

आज्ञा श्रुतिस्मृती यस्य यस्य यज्ञाः सभाजनम् ।

नमः परस्मै विश्वस्मात्तस्मै श्रीवत्सवक्षसे ॥ २ ॥

आदिभं ब्रह्मणः कोशमध्यस्थितपरावरम् ।

अपास्तरोषपाप्मानमापस्तम्बं मुनिं स्तुमः ॥ ३ ॥

आपस्तम्बीयसूत्रार्थेऽप्यन्यथाज्ञानसंशयान् ।

सूत्रदीपिकया वृत्त्या रुद्रदत्तः परास्यति ॥ ४ ॥

सन्तु ये सुविवक्तारः सन्तः स्युर्गुणसाक्षिणः ।

रत्नं रत्नमिति ग्राह्यं मूल्यं किं तस्य गृह्यते ॥ ५ ॥

अत्र भगवानापस्तम्बः समस्तलोकहितकाङ्क्षी विध्यर्थवादम-
न्त्रात्मकविविधवेदभागव्याकीर्णं विभक्तानेकशाखाव्यासक्तं च
विश्वस्य वैतानिकस्य कर्मणो याजुर्वेदिकं प्रयोगं व्याचिरूयासु-
स्तत्र सर्वप्रथमभाविनोऽग्न्याधेयस्य सेष्टिकत्वात्सर्वेष्टीनां च दर्श-
पूर्णमासप्रकृतित्वात्समाप्नाये च दर्शपूर्णमासमन्त्राणामेव प्राथ-
म्यात्तावेवाग्रे व्याख्यास्यन्नधिकारं दर्शयति—

अथातःशब्दोऽयं प्रकरणारम्भे प्रायः प्रयुज्यते वृद्धैः कचिदान-
न्तर्येऽपि । यथा—इमे भृगवो व्याख्याता अथातोऽङ्गिरसाभित्यादौ ।
न पुनरिहाऽऽनन्तर्यार्थः । वृत्तस्य कस्यचिदनन्तरस्यानुपलम्भात् ।
न दृश्यतेऽस्मिन्चन्द्रमा इति द्विपरीतलक्षणया दर्शइत्यमावा-
स्योच्यते । न त्वियमन्वर्थसंज्ञेति चन्द्रदर्शनस्य सर्वतिथिसाधा-
रण्यात् । न च सूर्येण संगतो दृश्यत इति विशेष्यं सूर्यसंगते-
रमावास्याशब्दप्रवृत्तिहेतोर्दर्शनात् । अमा सह वसतोऽस्यां चन्द्रा-
र्काविति वाच्यम् । अतितेजस्विसूर्यमण्डलान्तर्विलीनः क्षीणक-

* ध्याये—इत्यत्राऽऽत्यन्तपदं “चा-न्द्रादयस्तु मन्थन्ते सन्स्तादुभयं पदम्” इत्युक्तः ।

लश्चन्द्रमाः सिद्धैरेव दृश्यते नास्मद्विधैरिति । तत्रापि सिद्धदर्शनस्याविशेषकत्वादस्मददर्शनपरिसंख्यापर एव शब्दोऽभ्युपगन्तव्य इति स एवार्थश्छन्नोक्तः स्यात् । न चासौ प्राञ्जलः, विवक्षिततिरोधानात् । सूत्रकृतैव विपरीतलक्षणया विवरणाच्च । यथा यदहर्न दृश्यते तदहरमावास्येति । तस्माद्यथोक्त एवार्थः शोभते । मासश्चन्द्रः । यदाहुर्नैरुक्ताः—मासो मानात्कालश्चन्द्रश्चेति । स पूर्यते यस्मिंस्तदहः पूर्णमासः । दर्शश्च पूर्णमासश्च दर्शपूर्णमासौ । इह च दर्शपूर्णमासाख्यकालचोदितानामग्नेयादिप्रधानानां यौ विद्वद्वाक्यानुवन्दितौ समुदायौ य एवं विद्वान्पौर्णमासीं य एवं विद्वानमावास्यामिति तयोरपि तत्तत्कालसंबन्धेन दर्शपूर्णमासाविति नामनी । तत्र पूर्णमासस्य प्रयोगतः प्रथमत्वेऽपि दर्शशब्दस्याल्पाक्षरत्वात्पूर्वनिपातः । : तौ व्याख्यास्यामः । श्रुतौ संक्षिप्तयोर्व्याकरणेन शाखान्तरोपसंहारादिना च विस्पष्टीकरणं व्याख्यानम् ॥ १ ॥

प्रातरग्निहोत्रं हुत्वाऽन्यमाहवनीयं
प्रणीयाग्नीनन्वादधाति ॥ २ ॥

भा० वृ०—प्रातरिति कालवाच्यव्ययम् । संगवान्तः प्रातरित्याश्वलायनेनोक्तम् । स उषस आरभ्य । अग्निहोत्रमिति कर्मनाम । अग्रेथत्र सायमाहुतिरिति । स एतद्भागधेयमभ्यजायत । यदग्निहोत्रं तस्मादग्निहोत्रमुच्यत इति निर्वचनादिति । प्रजापतिरग्निमसृजतेत्यनुवाके प्रजापतिप्रविष्टेऽग्नौ जायतेत्युक्तेनाग्निना किं भागधेयमभिजनिष्य इति पृष्टे तुभ्यमेवेदं हूयाता इत्युक्तत्वादग्रेरेव होमे प्राप्ते तद्धूयमानमादित्योऽब्रवीदित्यादिना सूर्याय प्रातरित्यन्तेन प्रातर्होमे सूर्यदेवताऽवगम्यत इति । तस्मादग्नेः सायंहोमादग्निहोत्रमिति निर्वचनोपपत्तेरुभयकालवर्तिहोमस्य नामधेयम् । तदग्निहोत्रं हुत्वा होमेनाऽऽराध्याग्निमिति । यद्यपि मीमांसकमत्या न देवताप्राधान्यं तथाऽपि देवताराधनरूपयागस्यैव प्राधान्याद्धोमेनाऽऽराध्येत्युच्यते । आराधनं देवतायाः कर्मणीति स्वाभिप्रायः । आहूयन्तेऽ-

स्मिन्नाहुतयः । ताः क्षिप्यन्त इत्याहवनीयः । नन्वग्न्यन्तरेऽ-
 प्याहुतयो विद्यन्त इत्यत आह—इतरेभ्यो भूयस्य इति ।
 तत्रैवाऽऽहवनीयशब्दः । नार्थान्तरवचनता संज्ञाशब्दानामिति ।
 अस्यार्थः—आहवनीयशब्दस्य यौगिकत्वेऽपि पङ्कजादि-
 शब्दवन्मन्यतवृत्तित्वाद्भाग्यन्तरवचनता । प्रणयनं पुरस्ता-
 न्नयनं तदस्याऽऽहवनीयस्य कृत्वाऽग्नयोऽग्रं यज्ञेषु नीयन्ते
 प्रथममिति । अन्वाधानमानुपूर्व्येण बलवदिन्धनेनार्थसमर्थमिति ।
 आङो बलवदर्थत्वादग्निधारणसमर्थं बलवदिन्धनम् । एवं पदार्था
 उक्ताः । प्रातःशब्दोऽन्वाधानेन संबध्यते । तस्य कालापेक्षत्वा-
 त्तेन संबन्धे सत्यनन्तरवृत्ततयाऽर्थात्प्रातर्होमावगतेः । कथं प्रात-
 रन्वाधानं क्रियते । अग्निहोत्रं हुत्वेत्यानन्तर्यार्थकत्वाप्रत्ययस्य
 पूर्ववृत्तानन्तर्यार्थत्वात्मा भूदहुते प्रवृत्तिरिति । इतरथा तस्मिन्नेवे-
 ष्यर्थे हूयेत । यथा सायं होमोऽन्यार्थाहवनीय इति । सिद्धेऽपि
 प्रणयन इति । अर्थायार्थायाग्निं प्रणयतीति सिद्धे प्रणयनेऽन्य-
 माहवनीयं प्रणीयेति पुनर्वचनं चतुर्होत्रर्थं प्रणीते मा भूत्पौर्ण-
 मास इति । कथमन्य एव प्रणीयत इति । चतुर्होतुर्दर्शपूर्णमासा-
 र्थत्वादेककालीनत्वाच्च तयोः साधारणाग्निप्रणयनशङ्कानिवृ-
 त्त्यर्थमन्यमाहवनीयं प्रणीयेत्युच्यते । चतुर्होतुः सर्वदर्शपूर्णमासा-
 र्थत्वात्प्रथमपौर्णमास्या सह न प्रयोग उपपद्यते । अतः पृथक्प्र-
 णयनोपदेशः । अथैकफलार्थत्वाद्वर्शपूर्णमासयोः पौर्णमास्यर्थं
 प्रणीते मा भूद्वर्श इति फलैक्यात्प्रधानानामङ्गन्तन्त्रताशङ्-
 कायां परिहार उच्यते—कालभेदात्साङ्गप्रधानप्रयोगस्य प्रति-
 कालमनुष्ठेयत्वादग्निभेदः । आहवनीयप्रवृत्तिं प्रदर्शनार्थं दक्षिणा-
 ग्नेरपि प्रणयनं यथा स्याद्यद्येकयोनिः स दक्षिणाग्निः । सदाऽऽहा-
 र्यस्य च पुनराहरणं तथा सभ्यावसथ्ययोः । उद्धृत आहवनीयेऽ-
 स्थापिते दक्षिणाग्नेर्निधानमाधाने तथा दृष्टत्वात् क्रमापेक्षत्वात् ।
 प्रकृतित्वाभावेऽपि वैदिकत्वसामान्यादत्रापीति । केचिदुद्धरणाग्र-
 हणादाहवनीयं प्रतिष्ठाप्य वा दक्षिणाग्नेः प्रणयनम् । उद्धरणा-
 दिस्थापनान्तस्यैकपदार्थत्वात् । वचनाद्वते तन्मध्येऽन्यस्यासं-
 भवात् । प्रातरग्निहोत्रं हुत्वाऽन्यस्य प्रणयनम् । न सायमाग्नि-
 होत्रं हुत्वेष्टौ निशीष्ट्यादौ नक्तधारणपक्षे नान्यः प्रणीयतेऽन्य-

ग्रहणमपि न्यायप्राप्तदर्शनार्थमिति । आहवनीयग्रहणेऽक्रियमाणे गतश्रियादेर्धर्या अप्यग्रयो देशान्तरं प्रणीयेरन्नतस्तद्ग्रहणमग्नीन-
न्वादधातीत्यधिकारात् । देवा मातु विद इति जपोऽप्यङ्गमन्वाधा-
नस्यातोऽस्य सोमोष्ठिषु प्रायणीयादिषु निवृत्तिः । अत्र संक्षेपतोऽर्थः-
अग्निहोत्रं हुत्वा प्रणीयाऽऽहवनीयं प्रातरन्वाधानं कर्तव्यमिति ।
त्रीणि चैतानि सूत्राणि प्रणीषान्वादधातीत्येवमन्तानि आम्नान-
मपि अप्राप्तार्थत्वेन विधिपरसत्त्वा गिरपेक्षत्वाद्भिन्नार्थमित्यर्थान्तर-
वाचकत्वादिति प्रत्येकं भिन्नार्थवाचकत्वादुपदेशः परिहारः ।
अन्यशब्देनाग्निहोत्रविहरणविधिस्तूष्णीको भवति । अन्या वा
यजुषोत्पूयेति वचनादिति । उपदेशमतेनान्यशब्दस्य न्यायासि-
द्धानुवादित्वेनाऽऽनर्थक्यशङ्कां परिहरति । यजुर्ग्रहणेन मन्त्र
निवृत्तावप्यप्सु तूष्णीं प्रणीताधर्माणामभिमन्त्रणादीनां प्राप्ति-
रस्तीत्यभिप्रायः । बलवत्करणमन्वाधानम् ॥ २ ॥

सू० दी०—अन्वाधानं नामाग्नौ काष्ठाधानं तच्च कर्माङ्गत्वेन सुरथादि-
गुणविशिष्टानामग्नीनां ग्रहणार्थं तद्द्वारेण देवतापरिग्रहार्थं च ।
कुतः । अग्निं गृह्णामि सुरथं यो मयोभूः स्व आयतने देवताः
परिगृह्णामीति कर्मविधिवाक्यशेषाभ्यामग्निं गृह्णाति देवताश्च परि-
गृह्णाति स्व आयतने इति मन्त्रलिङ्गत्वात् । तथा ममाग्रे वर्चो
विद्वेष्वस्तिवति पूर्वमग्निं गृह्णाति तूष्णीमितराविति भारद्वाजवच-
नाच्च । प्रातरग्निहोत्रं हुत्वेत्यनुवाद आनन्तर्यार्थः । यथौपवस-
थ्येऽह्नि प्रातरग्निहोत्रं हुत्वा प्रागेवान्येभ्यः कर्मभ्योऽन्वादध्यान्मा
विलम्बिष्ट मा चाहुतेऽन्वादध्यादिति । अखिलम्बश्च ब्राह्मणे
प्रशस्यते यो वै देवताः पूर्वः परिगृह्णातीति । मन्त्रवर्णश्च भवति
तान्देवान्परिगृह्णामि पूर्व इति । अर्थादन्यत्वे सिद्धेऽन्यमाहवनीयं
प्रणीयेति किमर्थम् । दर्शपूर्णमासवारभमाणस्य चतुर्होत्रार्थाग्निव्यु-
दासार्थमिति केचित् । तदयुक्तम् । सर्वदर्शपूर्णमासप्रयोगसाधा-
रणस्यैव तन्त्रस्याधिकारात् । तत्र नामैतद्वक्तव्यं यत्र तगोरार-
म्भोऽभिधायिष्यते वक्ष्यन्ते च तद्वैशेषिका धर्मास्तत्रैव दर्शपूर्ण-
मासवारभ्यमाण इत्यादिना । तस्मान्न तदर्थं वचनम् । किमर्थं
तर्हि । माऽग्निहोत्रार्थोऽग्निरन्वाधायीति । कः प्रसङ्गः । अस्ति

परमतेन । यथाऽऽह भारद्वाजः—य एवैषोऽग्निरग्निहोत्राय प्रणीतस्तं
गृह्णीयादित्याम्बरथ्योऽन्यं प्रणीयेत्यालेखन इति । दक्षिणाग्नेरप्या-
हार्यस्याऽऽधानक्रमेणार्थसिद्धा स्वयोनित उत्पत्तिः ॥ २ ॥

न गतश्रियोऽन्यमग्निं प्रणयति ॥ ३ ॥

भा० वृ०—गता प्राप्ता यस्य श्रीः स गतश्रीः । स उत्तरत्र
व्याख्यास्यते । त्रयो वै गतश्रिय इत्युक्तमित्यत्र । न तस्यान्य-
मग्निं प्रणयतीति । नित्यो गतश्रियो ध्रियत इति वचनात् ।
नाऽऽरब्धव्य इह गतश्रीप्रतिषेध इति चेदुच्यते । वरुणप्रघासेषु
प्रतिप्रस्थातुः प्रणयनं मा भूदाहवनीयस्य विभागो यथा
स्यादिति गतश्रीप्रतिषेधः क्रियते । आहवनीयद्वयाभावादेकस्यैव
विहरणद्वये विभज्य निधानम् । अन्यग्रहणमतिप्रणीते मा
भूदन्योपलक्षितस्य प्रतिषेध इति । अन्यं प्रणीयेति निर्दिष्टस्यैव
प्रतिषेधः । न पिण्डपितृयज्ञे । नाऽऽहिताग्नेर्गतश्रियोऽतिप्रणयनप्रति-
षेधः । इह पूर्वोक्तप्रणयनविषयत्वात्प्रतिषेधस्य । अग्निग्रहणमन्य-
शब्दोपलक्षणेनातिप्रणीतादीनां प्रणयनप्रतिषेधो मा भूदिति ॥३॥

सू० दी०—अनुसंधास्यति स्वयमेव गतश्रीशब्दार्थम् । तस्यान्यं
न प्रणयेत् । नन्विदमपार्थक्यं वचनं नित्यो गतश्रियां ध्रियत
इत्यनेनैव सिद्धत्वात् । सत्यमत्रापार्थक्यम् । वरुणप्रघासेषु तु
दक्षिणविहारार्थं भविष्यतीत्येके । सम्यक्तावदुक्तमिदम् ।
यद्दर्शपूर्णमासौ व्याख्यास्याम इत्यधिकृत्य वरुणप्रघासा
व्याख्यायन्त इति पर्यनुयोगः प्रत्यवशिष्यते न्यायत एव च
तत्र प्रणयनप्रसङ्गः । तस्मादनन्तरेणैव प्रणयनानुवादेन गत-
श्रियोऽप्यनुवादास्यतोऽन्यः प्रणेतव्य इति मा कश्चिद्विदिति सिद्ध-
स्यैवायमनुवादः स्पष्टत्वाय कथनमिति । नन्वेवमपि न गतश्रियः
प्रणयतीत्येतावदुक्तव्यम् । किमन्यग्रहणेनाग्निग्रहणेन वा । इदं
सावदग्रे विदांकुर्वन्तु तत्र भवन्तो यन्नातिसूक्ष्मेक्षिकया शैलया
शब्ददरिद्रः सूत्रकारः किं तर्हि व्यक्ताभिर्वचनव्यक्तिभिरर्थान्वया-
चष्ट इति तदलमनेनाऽऽक्षेपक्येन ॥ ३ ॥

देवा गातुविदो गातुं यज्ञाय विन्दत । मनसस्प-
तिना देवेन वातायज्ञः प्रयुज्यतामिति जपित्वा

ममाग्ने वर्चो विहवेष्वित्याहवनीयमुपसमिन्धे । उत्त-
रया गार्हपत्यमुत्तरयाऽन्वाहार्यपचनम् ॥ ४ ॥

भा० वृ०—जपत्युत्तरतो विहारस्य । उत्तरत उपचारो विहार इति
वचनात् । चातुःस्वर्येण सर्वजपाः । अन्ये मन्त्रा एकश्रुत्या ।
“यज्ञकर्मण्यजपन्यूङ्क्षसामसु ” इति स्मृतेः । केचिद्यज्ञयोगार्थ-
त्वाद्विहरणात्पूर्वं जपं कुर्वन्ति । वाताद्यज्ञः प्रयुज्यतामिति लिङ्गात् ।
यज्ञप्रयोगार्थत्वाद्विहरणस्य च यज्ञाद्यपदार्थत्वात्तदनुपपन्नम् । विहर-
णमुक्त्योपरि पाठात् । तैश्च समिष्टयजुः सर्वान्ते प्रयोक्तव्यम् ।
गातुं त्रिच्वेति यज्ञसमाप्तिलिङ्गात् । अतो यथापाठं प्रयोगः ।
धारणसमर्थमिन्धनमुपसमिन्धनं महाकाष्ठाधानम् । तदाहवनीयस्य
कृत्वा पूर्वं गृहपतिना संयुक्तोऽग्निर्गार्हपत्यः सर्वेषां
गृहपतिसंयोगेऽपि पङ्कजादिवदेकत्र वर्तते । तस्यानन्तरमुपसमि-
न्धनम् । इदानीमन्वाहार्यपचनशब्दनिर्वचनम् । क्रूरं बीजवधादि-
हिंसासंयुक्तं विलिष्टं यदयथाकृतं तदन्वाहरति तत्प्रणाशयती-
त्यन्वाहार्य इति । यद्वै यज्ञस्य क्रूरं यद्विलिष्टमित्यादि ब्राह्मणस्य
व्याख्यानम् । स यस्मिन्पच्यते सोऽन्वाहार्यपचनः । सभ्याव-
सथ्ययोरिह सूत्रकारानुपादानेऽपि यजमानोपस्थानदर्शनात्तयो-
स्तूष्णीमुपसमिन्धनं कर्तव्यम् । तदर्थं तच्छब्दयोरप्यत्र निर्व-
चनम् । सभायां भवः सभ्यः । आवसथे भव आवसथ्यः ।
सर्वकल्पेषु तयोस्तूष्णीमुपसमिन्धनम् । यजमानोपस्थानदर्शनात् ।
व्याहृत्यन्तेषु तयोस्तूष्णीमुपसमिन्धनं दक्षिणाग्नेरूर्ध्वमिति ॥ ४ ॥

सू० दी०—अन्वाधानाधिकारात्तस्याङ्गं जपः । तेन प्रायणीयादौ
निवर्तते । उपसमिन्धे काष्ठैर्दीपयति । तत्र त्रीणि त्रीणि काष्ठा-
न्यादधीतेति बोधायनः । समिध आदधातीति कात्यायनः ॥४॥

तिसृभिस्तिस्मृभिर्वोत्तमां तु जपेदाहवनीये वाऽऽदध्यात् ॥ ५ ॥

भा० वृ०—सर्वेषु कल्पेषु तिसृभिस्तिस्मृभिर्विहव्यस्यापवर्ग इति ।
ममाग्ने वर्च इत्यनुवाकसमाप्तिस्तिस्मृभिरिति पक्षेऽवधारणात् ।
अस्मिन्नेव पक्षे उत्तमाया जपः । तुशब्दप्रयोगादत्रोत्तमां जपेदि-
त्यर्थेनैकैकस्मिन्पक्षे आहवनीये वा सर्वाः पञ्चापि समिध आद-
ध्यात् । सर्वसमिधामुपलक्षणार्थां संख्या नेतरेषु ॥ ५ ॥

सू० दी०—विद्व्यानुवाकस्य दशर्वस्य तिसृभिस्तिष्ठभिर्ऋग्भिस्त्री-
नेतानग्नीन्सकृत्सकृदुपसमिन्वे ॥ ५ ॥

व्याहृतिभिरन्वाधानमेके समामनन्ति ॥ ६ ॥

भा० वृ०—एकैकया व्याहृत्याऽन्वाधानम् । यद्यपि व्याहृतिभिरन्वा-
धानमित्युपादेयगतत्वेन बहुत्वाविवक्षा प्राप्ता तथाऽपि भिन्नार्थत्वात्
समस्तोपदिष्टानां विभागकरणम् । स्वयमातृणोपधाने भूर्भुवः
सुवरिति स्वयमातृणामुपधातीति समस्तोपदिष्टानां सूत्रकारेण
भूरिति चैतया व्याहृत्येति विभागोपदेशात् । अत्र तु गार्हपत्या-
दिव्याहृतिपक्षे वाजसनेयिनां समस्तोपदिष्टानां विभागकरणात्
प्राक्संस्थावचनात्तिसृभिस्तिष्ठसृभिरेकैकस्योपदेशः । व्याहृति-
पक्षेऽपि पूर्वोक्तबहुत्वविवक्षान्यायेनाऽऽहवनीयस्येव ।

प्रयोगक्रमः—अथ कर्मानुपूर्व सास्वतहोमयोः पुरस्ताद्वर्श-
पूर्णमासावारण्ये । ताभ्यां यावज्जीवं यक्ष्ये । स्वर्गं लोकमवा-
प्नवानीति संकल्पः । अद्यपि मानसव्यापारः संकल्पस्तथाऽपि
तद्वाचकशब्दोच्चारणपर्यन्त एव । यो यक्ष्य इत्युक्त्वा न यजत
इत्युच्चारणपर्यन्तनिर्देशात् । नित्याधिकारेऽपि फलनिर्देशो
मोक्षार्थत्वात् । तस्मिन्नापि स्वर्गनिर्देशस्याविरोधः । अपरिमितानिः-
श्रेयसरूपमोक्षवाचित्वं स्वर्गशब्दस्येत्युक्तम् । पूर्वं निःश्रेयसा-
र्थिना तदपि नाभिसंघातव्यम् । इत्यमी पक्षाः । सर्वकामाणां
वा कामनं युगपत्कामनापक्षे । ननु किमिति सास्वतहोमयोः
पूर्वं संकल्पः । यावता पौर्णमास्यारम्भकाले युक्त उच्यते ।
सास्वतहोमान्वारम्भणीयाचतुर्होतृणां सर्वदर्शपूर्णमासार्थत्वात्स-
कलप्रयोगसाधारणसंकल्पं कृत्वैव तानि कर्तव्यानीति । यथा
त्वाहारपृथक्त्वे कामस्तथाऽपि सास्वतहोमयोः पुरस्ताद्वर्श-
पूर्णमासावारण्य इति संकल्पः । नात्र फलनिर्देशः । ताभ्यां
यावज्जीवं यक्ष्ये । त्रिंशत् वा वर्षाणि जीर्णो वा विरमणं करिष्य
इति । एतदुभयत्र साधारणम् । हुने चतुर्होतरीत्युक्ते च सास्वत-
होमचतुर्होतृहोमौ दर्शपूर्णमासयोः साधारणमङ्गमग्रौ दर्शपूर्णमा-
साभ्यां यक्ष्ये स्वर्गं लोकमवाप्नवानीत्यादयः कामाः । पौर्णमासी-

प्रयोगादौ सारस्वतहोमयोः पुरस्तान्नित्याधिकारं संकल्प्य प्रयो-
गादौ कामसंकल्पः । तदा काम्याधिकारप्रसङ्गेन नित्याधिकार-
स्यापि सिद्धिः । पौर्णमास्यादौ वपनमिति । वपनस्यापूर्वाश्रयपुरुष-
योग्यतापादनेन पुरुषसंस्कारत्वाद्दर्शपूर्णमासाभ्यामेकापूर्वसिद्धेस्त-
द्योग्यता पौर्णमास्यादौ सकृत्कृतेनैव वपनेन सिध्यतीति नोभयत्र
वपनम् । अत एवाप्यल्पशो लोमानि वापयत इति प्रतिपर्व
वपनं वाजसनेयिमतेन विकल्पेनोपदिष्टम् । ततो विद्युदसीत्यत्राऽऽ-
म्नानादिति पर्वणि च केशश्मश्रु वापयत इत्युक्त्योपस्पर्शनाम्ना-
नात् । वपनादूर्ध्वं विद्युदसीत्युपस्पर्शनम् । ततो विहरणं जपः
समिन्धनमिति क्रमः प्रथमे प्रयोगे । अन्येषु तु हुत्वाऽग्निहोत्रम-
मुना यक्ष्य इत्युक्त्वा कामो वपनं ततो विद्युत् ततो विहरणादि ।
यादि ह्यसंकल्पिते क्रतौ विद्युत्कामो वा याजमानं प्रथममुक्तत्वा-
त्क्रियेत तर्हि न ज्ञायते कस्य क्रतोरारम्भ इति । उपदेशो वपनं
विद्युदसि क्रतुसंकल्पः कामो विहरणमिति । यक्ष्यमाण इति
प्रयोगारम्भात्पूर्वत्वमवगम्यते । अतः संकल्पात्प्रागेव युक्तम् ।
संकल्पस्य प्रयोगारम्भरूपत्वादिति ॥ ६ ॥

उत्तमां तु जपेदाहवनीये वाऽऽदध्यात् ॥ ६ ॥

सू० दी०—तदा तूत्तमां दशभिं जपेत् । तथा पुनराहवनीये काष्ठानि
वाऽऽदध्यात् ॥ ६ ॥

संनयतः पलाशशाखां शमीशाखां वाऽऽहरति बहु-
पर्णा बहुशाखामप्रतिशुष्काग्रामसुषिराम् ॥ ७ ॥

भा० वृ०—यस्मात्पशुभिरोषधीभ्य इन्द्रस्येन्द्रियं संनीतमात्मानि
तस्माद्वधि च पयश्च सांनार्यम् । यत्समनयं तत्सांनार्यस्य
सांनार्यत्वमिति । इन्द्रस्य वृत्रं जघनुष इत्यादिब्राह्मणे सांनार्य-
शब्दनिर्वचनमुक्तमित्यर्थः । तेन यो यजते स संनयन्नित्युच्यते ।
तस्य संनयतः पलाशस्य शाखा पलाशशाखा । शम्याः शाखा
शमीशाखा तामाहरति । पर्णानि पत्राणीति । पर्णशब्दस्यार्थः ।
संनयत इति वचनात्सांनार्यार्था शाखा नोपवेषार्था लोकप्रसि-
द्धानां द्रव्याणामिहानुपदेशादुपादानमिति । इह विशेषानुपदेशात् ।

पौर्णमास्यामुपवेषकाष्टाद्युपादानं शाखाभावेऽपि । बहूनि पर्णानि
बह्व्यश्च शाखा यस्याः शाखाया अग्रं प्रति अशुष्का अप्रतिशु-
ष्काग्रा, असुषिरा यस्या नान्तश्चिद्रम् ॥ ७ ॥

सू० दी०—एकैकया व्याहृत्या तानेवाग्नीन्गार्हपत्याद्याहवनीयान्ता-
नेकैकमुपसमिन्धे । कुत एतत् । वाजसनेयिनां तथाऽऽम्नानात् ।
महाव्याहृतिभिर्वा प्राक्संस्थमिति कात्यायनवचनात् । आधाने
च तस्य तस्याग्नेस्तत्तद्व्याहृतिसंबन्धप्रसिद्धेः स्वयमातृणासु
समस्तोपदिष्टानामपि विभागप्रदर्शनाच्च । सभ्यावसथ्यावप्यत्र
तूष्णीमुपसमिन्धनीयौ । तत्तु याजमाने दर्शयिष्यामः ॥ ७ ॥

यं कामयेतापशुः स्यादित्यपर्णां तस्मै
शुष्काग्रामाहरेदपशुरेव भवति ॥ ८ ॥

भा० वृ०—अपशुत्वादयः प्रतिषेधार्था अनिष्टत्वात् । न ह्यशुभमृत्वि-
क्चिन्तयेद्यजमानस्य सूत्रकारमतिश्च पदाभ्यासप्रतिषेध इति ।
यं कामयेतापशुः स्यादिति पराचीं तस्येदामुपहृत्यत इत्यस्य
प्रतिषेधपरत्वेन पदाभ्यासप्रतिषेध इति सूत्रकारेणोक्तत्वात् ।
उपदेशोऽध्वर्युकाम इति एतत्सूत्रतुल्यश्रुतिस्थले निषेध एव
सूत्रकारेणोक्त इत्यर्थः ॥ ८ ॥

सू० दी०—सांनार्ये नाम दार्शिके दधिपयसी ताभ्यां प्रवृत्तेज्यः
संनयन्वित्युच्यते ॥ ८ ॥

यं कामयेत पशुमान्स्यादिति बहुपर्णां तस्मै बहुशा-
खामाहरेत्पशुमन्तमेधैनं करोतीति विज्ञायते ॥ ९ ॥

भा० वृ०—सूत्रकारेण कामोपदेशाद्बहुपर्णप्रशंसार्थमिति न्याय इति
उत्तरविधिप्रशंसार्था पूर्वस्य निन्देति । तस्मादबहुपर्णाऽप्यापदि
ग्राह्या ॥ ९ ॥

सू० दी०—यं कामयेतापशुः स्यादित्यगुणाया वर्जनार्थं न त्वध्वर्यु-
कामवशात्तस्या एव ग्रहणार्थम् । कुतः । यजमानपरिक्रीतस्य-
त्विजस्तदहिते प्रवर्तनायोगात्, यं कामयेतापशुः स्यादिति

पराचीं तस्येत्युक्तं पदाभ्यासप्रतिषेध इति सूत्रकारवचनाच्च ।
यत्र प्रतिपादनीयेऽर्थे ब्राह्मणं प्रदर्शयति तत्र विज्ञायत इत्याहे-
त्यनुसंधातव्यम् ॥ ९ ॥

सा या प्राच्युदीची प्रागुदीची वा भवती-
षे त्वोर्जे त्वेति तामाच्छिनत्ति ॥ १० ॥

भा० वृ०--उत्तरा सैव केवला यस्या नान्यदुपस्थितमिति । सा
या प्राच्युदीचीति । सेत्युपादानं यस्या नान्यदुपस्थितं सुषिर-
त्वादि सैव केवला ग्रहीतव्येत्येवमर्थम् । उत्तरेति बहुपर्णामि-
त्युक्त्वा पूर्वनिपिद्धापेक्षयोत्तरा । वृक्षस्य प्राची वोदीची वा
ब्राह्मणेऽधिकृतत्वादिनि 'ब्रह्म वै पर्णः' इति प्रकृत्य यत्प्राचीमाह-
रेदिति वृक्षापेक्षा प्राच्याद्यवगातिः । लोके यदनर्थकं तत्पुनरुक्तं
तद्वच्च सूत्रकारव्यवहारः । अतोऽन्वादेशेषूपसर्गबहुत्वे च न दोष
इति । अस्यार्थः--या प्राची तामाच्छिनत्तीत्याद्यनुबन्धानां
प्राप्तार्थानुवादित्वेऽपि न दोषः । उपसर्गशब्दोऽनुबन्धपरः ।
उपदेशमतादुच्यते परिहारः । या त्वविरुद्धा तामेवाऽऽच्छिनत्ति
याऽन्या न च्छिद्यत इतीति । या तामिति पदयोः प्रयोजनम् ।
यस्यां शाखायां छिद्यमानायां शाखान्तरं न च्छिद्यते पर्णमपि
तथाऽमावास्यायां छेदननिषेधस्मृतिरपि अनुग्रहीष्यते । आच्छि-
नत्येकयत्नेनाविश्रान्त इति । अविरुद्धशाखाच्छेदनाभाव एक-
यत्नेनैकपर्णमात्रस्याप्याच्छेदनमित्युपदेशपक्षः ॥ १० ॥

सू० दी०--सा, एवंगुणा, आहार्या शाखा यस्य वृक्षस्य प्रागा-
दिषु दिक्षु प्रवृत्ता भवति तामाच्छिनत्तीत्यर्थः । भवत्यन्तं न
वाक्यं भेत्तव्यम् । या प्राची सा भवतीति वाऽन्वयः ॥ १० ॥

अपि वेधे त्वेत्याच्छिनत्त्यूर्जे त्वेति
संनमयत्यनुमार्ष्टि वा ॥ ११ ॥

भा० वृ०--संनमनमृज्जकरणम् । मूलादारभ्याऽऽग्रात्स्पर्शनमनुमा-
र्जनम् । छित्त्वाऽपामुपस्पर्शनम् । छेदनभेदनेत्यादिविधानात् ।
छिनन्नि संनमयामीति केचिदध्याहरं कुर्वन्त्यपूर्णार्थेऽपि । इषे

त्वा छिनधि, ऊर्जे त्वा संनमयामाति । न तु तत् । सूत्रकारेणा-
नुपदेशात् । यथा महेन्द्रयाजिन इत्युपदेक्ष्यते ॥ ११ ॥
इति प्रथमा कण्डिका ।

सू० दी०—संनमयत्यृजु करोति वक्रत्वे । इतरथाऽनुलोममनु-
माष्टि ॥ ११ ॥

इति प्रथमा कण्डिका ।

इमां प्राचीमुदीचीमिषमूर्जमभिसंस्कृताम् ।

बहुपर्णामशुष्काग्रां हरामि पशुपामहमित्याह गति ॥ १ ॥

भा० वृ०—आहरणमन्त्रः । प्रागुदीच्यामेव शाखायां केचिल्लि-
ङ्गादिति । इमां प्राचीमुदीचीमित्युभयनिर्देशात्केवलप्राच्यामुदीच्यां
वा नोपपद्यत इति । अनिवृत्तिर्वा । कथमुच्यते । भाविप्राक्त्व-
मुदक्त्वमस्याधान इति तस्यां प्रागग्रं शाखापत्रिप्रत्यादधा-
त्युदक्प्रातरित्यस्याधाने यद्भावि प्राक्त्वमुदत्तत्वं च तदनेनोच्यत
इति सर्वेष्वपि मन्त्र इत्यनूहश्च केवलेऽपि प्रातर्दोहे प्रकृतिस्थस्य
प्रागुदक्त्वस्य संस्तवनादिति । केवले प्रातर्दोहात्मके वायव्यं
पयो भवतीत्याहौ प्रकृतिस्थस्य प्रागुदक्त्वस्य संस्तवात् कथं
वैकृतशाखायां तत्संस्तवोपपत्तिः । जात्येकत्वाच्च संस्तव इति ।
शाखाजात्येकत्वात् । लोके यथा नवेषु लाङ्गलेष्वेभिर्वयं जीवाम
इति । अपवृत्तेष्वपि कर्षणे पूर्वलाङ्गलसजातीयत्वात्संस्तवः ।
तथा त्वया होता संतनोत्यर्धमासानित्यर्धमाससंतानः प्रकृतिस्थ
उच्यते । विकृतावपि वेदस्य कालान्तरे वर्तमानस्य स्तुतित्वेन
तथा च प्रकृतौ, इषमूर्जमभिसंस्कृतामिति भूतनिर्देश उप-
पद्यते ॥ १ ॥

सू० दी०—प्रागुदीचीलिङ्गत्वेऽपि मन्त्रस्य प्राच्युदीच्योरपि शाखयो-
रनिवृत्तिः शाखाजात्यभिप्रायेण तत्तदभिधानोपपत्तेः ॥ १ ॥

वायवः स्थोपायवः स्थेति तया षड-

वराध्यान्वत्तानपाकरोति ॥ २ ॥

भा० वृ०—अपाकरणं मातृभ्यः पृथकरणम् । तत्र मन्त्रावृत्तिः

प्रतिवत्सम् । एकयत्नेनाशक्यत्वात् । यद्यपि बहुवचनात्संख्या-
युक्तत्वं तथाऽपि सकृदनुष्ठानाशक्तेर्बहुवचनस्याविवक्षा ।
असंभवतां मन्त्रावृत्तिरिति । असंभवे भक्त्यावृत्तिः । अवरोऽर्धो
भागः । षट्कृत्व इति । षड्वरार्ध्यानिति अर्धशब्दो भागवचनः ।
अवरार्धसंबन्धिनो वत्सानवरार्ध्यानिति । कुम्भिपराध्या, इति
सूत्रान्तरे । अपरभागे निर्दिष्टेऽवरभागापेक्षार्या यावत्कुम्भी-
पूरणसमर्थदोहनगवां वत्सानपाकुर्यादिति सूत्रान्तरवचनम् ॥२॥

सू० दी०—अर्धशब्दोऽत्र स्थानवाची यथाऽस्यार्धं वज्राज त्रिर्दक्षि-
णार्धमित्यादौ येषामवरे स्थाने षट् संख्या भवति ते षडव-
रार्ध्याः । तानपाकरोति मातृभ्यः पृथक्करोति । मातृसंगतानां
वत्सानां युगपदुपपाकरणीयत्वात् । प्रतिवत्सं मन्त्रावृत्तिः । बहुव-
चनं तु मन्त्रगतमुपरवमन्त्रवत्सर्वापेक्षं द्रष्टव्यम् ॥ २ ॥

दर्भैर्दर्भपुञ्जीलैर्वा ॥ ३ ॥

भा० वृ०—पुञ्जीलः स्तम्बः ॥ ३ ॥

सू० दी०—पुञ्जीलं स्तम्बः ॥ ३ ॥

देवो वः सविता प्रार्पयत्विति शाखया
गोचराय गाः प्रस्थापयति ॥ ४ ॥

भा० वृ०—गावो यत्र चरन्ति स गोत्रस्तदर्थं प्रस्थापयति अघ-
शस्सान्तेन मन्त्रेण । देवभागमित्यपि लभ्यते । आर्धपाठस्य
दृष्टार्थत्वात् । न तूपदेश इति ब्राह्मणे देवेभ्य एवैना इन्द्रायाऽऽ-
प्याययतीतिन्द्रसंबन्धावगमात् । अत्रेन्द्रशब्दग्रहणं प्रदर्शनार्थम् । तेषां
महेन्द्रो देवतोति महेन्द्रस्यापि स्वशाखोक्तत्वान्मन्त्रपाठे देवतावि-
शेषानिर्देशाच्च । यथाधिकारं व्यवस्थया देवतोपलक्षणम् । बहु
दुग्धीति वा विसर्गाविप्रिशेषे यथादेवतमेव प्रसौतीति प्रदर्शनाच्च ।
इन्द्राय देवभागमित्येके समामनन्ति महेन्द्रायेत्येक इति शाखा-
न्तरोपदेशस्तस्मिन्नापि पक्षे व्यवस्थयोपलक्षणम् । नाऽऽवर्तते प्रतिगु
युगपदेकयत्नेन प्रस्थाप्यन्ते गावः । यत्नान्तरेण प्रस्थापने
मन्त्रावृत्तिः ॥ ४ ॥

सू० दी०—गावो यत्र चरन्ति तस्मै देशाय यथासमाम्नातेनाघ-
शंसान्तेन मन्त्रेण गाः सर्वा निष्कासयति । वत्सविनाकृतानां
गवां युगपच्छव्यनिष्कासनत्वान्नाऽऽवृत्तिर्मन्त्रस्य । यत्र तु न
शक्यते तत्राऽऽवृत्तिः ॥ ४ ॥

प्रास्थितानामेकां शाखयोपस्पृशति दर्भैर्दर्भपुञ्जीलैर्वा ॥ ५ ॥

भा० वृ०—शाखयोपस्पर्शनं तूष्णीम् ॥ ५ ॥

सू० दी०—गतः ॥ ५ ॥

आध्यायध्वमघ्न्या इन्द्राय देवभागमेके
समामनन्ति । महेन्द्रायेत्येके ॥ ६ ॥

भा० वृ०—समामनन्ति, परिपठन्त्यन्ये शाखिनः ॥ ६ ॥

सू० दी०—अथ देवो व इत्यादेः प्रस्थापनमन्त्रस्यैव शाखान्तरीयौ
कौन्तिपाठविकारौ दर्शयति । आध्यायध्वमग्निषा देवभागमिति
यथासमाम्नातेन पाठेन द्विप्रकारोऽयं पाठो विकल्पते । अथा-
नयोः पाठयोः सर्वत्र तुल्यवद्विकल्पे प्राप्ते व्यवस्थासिद्ध्यर्थं
सामान्येनेन्द्रमहेन्द्रशब्दयोर्देवतापरयोः प्रयोगव्यवस्थामाह ॥ ६ ॥

इन्द्रं निगमेषूपलक्षयेदिन्द्रयाजिनो

महेन्द्रं महेन्द्रयाजिनः ॥ ७ ॥

भा० वृ०—निगमा मन्त्राः । उपलक्षणं शेषः ॥ ७ ॥

सू० दी०—निगम्यन्ते येषु हविषः प्रतियोगित्वेन रूपेण देवतास्ते
मन्त्रा निगमाः । तेषु सान्नाय्यदेवता । निगम इन्द्रयाजिनो यजमा-
नस्येन्द्रं निर्दिशेन्महेन्द्रयाजिनो महेन्द्रमित्यर्थः । एतेन चानन्तरोक्तौ
प्रयोगविकल्पावन्ये च कामधुक्ष इत्यादयो निगमा व्याख्याता
भवन्ति । एतदेवाभिप्रेत्य निगमेष्विति बहुवचनं कृतमिति बोदि-
तव्यम् ॥ ७ ॥

शुद्धा अपः सुप्रपाणे पिबन्तीः
 शतमिन्द्राय शरदो दुहानाः ।
 रुद्रस्य हेतिः परि वो वृणक्तिवतिं
 प्रस्थिता अनुमन्त्रयते ॥ ८ ॥

भा० वृ०—इन्द्राय शरद इति नात्र महेन्द्र उपलक्षणीयः । आवर्त-
 मानप्रयोगो यस्मादुच्यते । शतमिन्द्राय शरदो दुहाना इति ॥
 शतसंवत्सरसंबन्धिदोहनाभिधानेनाऽऽवर्तमानप्रयोगनिर्देशादसम-
 वेताभिधायित्वात्तदनुमन्त्रणम् । तदभिसंधाय वचनं तन्मुखे-
 नैव ॥ ८ ॥

सू० दी०—अनुपूर्वोऽभिपूर्वश्च मन्त्रयतिस्तदभिसंधायमन्त्रोच्चारणौ
 प्रयुज्यते । अभिपूर्वस्तु तस्मिन्नेवाऽऽभिमुखयाधिक इत्यपरम् ।
 अत्र केचिच्छतमिन्द्रायेति निगमं महेन्द्रयाजिनो महेन्द्रोपलक्षणं
 निषेधन्ति । तत्तु न मृश्यामहे पूर्वसूत्रविरोधात् । न चास्यानि-
 गमत्वं शङ्कनीयम् । इन्द्राय दुहाना इति दोहदैवतासंबन्धस्य
 प्रयोगसमवायिनोऽभिधानात् । तथा च शतमिन्द्रायेति प्रकृ-
 त्याऽऽह, भारद्वाजः—महेन्द्रायेति वा यदि महेन्द्रयाजी भव-
 तीति ॥ ८ ॥

ध्रुवा अस्मिन्गोपतौ स्यात् बह्वीरिति
 यजमानस्य गृहानभिपर्यावर्तते ॥ ९ ॥

भा० वृ०—गृहानभिपर्यावर्तते, गृहाभिमुखः पर्यावर्तते ॥ ९ ॥

सू० दी०—अभिपर्यावर्ततेऽभिमुखः प्रतिनिवर्तते ॥ ९ ॥

यजमानस्य पशून्पाहीत्यग्निष्ठेऽनस्यग्न्यागारे वा पुर-
 स्तात्प्रतीचीं शाखामुपगूहति पश्चात्प्रार्चीं वा ॥ १० ॥

भा० वृ०—अग्न्यागारे यत्तिष्ठति निर्वपणार्थमनस्तदग्निष्ठम् ।
 अग्नीनामागारमग्न्यागारम् । पुरस्तादनसोऽग्न्यागारस्य वा पुर-
 स्तात्प्रतीचीं प्रत्यगग्रामपरतो वा प्रागग्रामुपगूहति । अप्रकाशं
 करोति मूलतो निधानं संस्कारो गोः प्रस्थापने पालनेन कृता-

र्थायाः शाखायाः पशूनां गोपीथायेति लिङ्गात् । उपगूहनं
संस्कारो गोप्रस्थापनार्थः शाखायाः । अतः पशौ निवृत्तिः ॥ १० ॥

सू० दी०—अग्निसमीपस्थमनोऽग्निष्ठं यद्वक्ष्याति शकटमवस्थितं
भवतीति । तस्मिन्नन्यगारे वा पुरस्तात्प्रतिपद्य प्रत्यगतामुपगू-
हति पश्चाद्वा प्रतिपद्य प्राग्गतामित्यर्थः । पुरस्ताद्भागेऽनसः प्रत्यगग्रां
पश्चाद्भागेऽनसो वा प्राग्ग्रामित्यन्ये । शाखानिधानं भाव्युप-
योगार्थं न वत्सापकरणशेषः । तेन पशावपि भवत्येव ॥ १० ॥

अथेदानीमुत्तरोत्तरेष्वनुष्ठेयेष्टृत्वजामप्रमादार्थं कर्मानुसंधानम-
शंसां ब्राह्मणोक्तामुदाहरति—

यो वा अध्वर्योर्गृहान्वेद गृहवान्भवति । आ चतुर्था-
त्कर्मणोऽभिसमीक्षेतेदं करिष्यामीदं करिष्यामीत्येते
वा अध्वर्योर्गृहाः । य एवं वेद गृहवान्भवतीति
विज्ञायते ॥ ११ ॥

भा० वृ०—यो वा अध्वर्योर्गृहान्वेदेत्यस्यार्थमाह—अध्वर्युरस्य
नेता तस्य यो यजमानो गृहान्वेद कर्माणीति । गृहशब्दः कर्मणि
वर्तते । अध्वर्योः कर्मणां यजमानेन वेदनं कर्माङ्गम् । तस्यापि
गृहाः कर्माणि महाफलवन्ति भवन्तीति फलस्तुतिः । न फल-
विधिः कर्माङ्गत्वाज्ज्ञानस्य न ह्युभयं कुर्यात् । क्रतूपकारं फलं
चान्तरेण वचनमतो नित्यवद्यजमानेन कर्मवेदनं कर्तव्यम् ।
फलेच्छया विनाऽपि यानि त्वनिबद्धानि सूत्रकारेण यो वै सप्त-
दशमित्येवमादीनि तान्यपि याजमानानि फलसंस्तुतेरनियता-
नीति य एवं वेद प्रतियज्जेन तिष्ठति न यज्ञाद्भृशत इति सप्तद-
शत्ववेदनस्य फलसंबन्धावममाद्याजमानत्वम् । सूत्रकारेणानिव-
न्धनादनित्यत्वम् । यो वा अध्वर्योरिति तु सूत्रकारेण निबन्ध-
नेऽपि कर्मणामङ्गन्तया नित्यत्वात्फलार्थवादः । समीक्षणमध्वर्योः
स्वकर्मणां ध्यानम् । प्रणयनं कृत्वाऽग्नीनन्वाधास्ये । ततः शाखा-
हरणम् । ततो वत्सापाकरणम् । करिष्यामीत्येवं चतुर्णामिष्टिपशु-
बन्धसोमेषु ध्यानमेवमेते कर्मपदार्था अध्वर्योर्गृहा इति । अभिस-
मीक्षणमाध्वर्यवं तेषां वेदनं याजमानम् । तत्र वेदने चतुःसंख्या-

नियमो नास्ति । यत्राविकृतं ब्राह्मणमुच्चारयति प्रत्यक्षं पठ्यमानं तत्र विज्ञायत इत्याह सूत्रकारः । उक्तं चेति त्रयो वै गताश्रय इत्युक्तमित्यादिषूक्तमिति निर्देशेऽपि प्रत्यक्षब्राह्मणपाठोपन्यास उक्तं चेति । अत्रापि चेत्यर्थः । पदार्थप्रमाणकं कर्मेति । आ चतुर्थात्कर्मण इति कर्मशब्दः पदार्थपरः । अतः शाखाहरणपदार्थश्छेदनाद्याहरणान्तः । एवमन्येऽपि पदार्थाः साङ्गप्रधानाः । एकैकं कर्मवाचि तत्पदमध्वरवाचीति । अध्वरशब्दस्य सोमयागवाचित्वाद्ध्युर्युरध्वरस्य नेतेति दर्शपूर्णमासकर्तारि गौणतयौचित्येन वर्तत इति ॥ ११ ॥

इति द्वितीया कण्डिका ।

कौशिकेन रामेणाग्निचिता कृतायामापस्तम्बसूत्रधूर्त-
भाष्यवृत्तौ प्रथमः पटलः ॥ १ ॥

सू० दी०—योऽध्वर्युरध्वर्योगृहान्वेद स गृहवान्भवति । के तेऽध्वर्यो-
र्गृहाः । अग्नीनन्वाधास्यामि शाखामाहरिष्यामीत्येवमा चतुर्था-
त्कर्मणोऽभिसमीक्ष्य येऽनुसंधीयन्ते पदार्थास्तेऽध्वर्युर्गृहाः । य
एवं वेद य एतेऽध्वर्युर्गृहा इति वेद सोऽपि गृहवान्भवतीत्यर्थः ।
तत्र तु वेदनस्य परार्थत्वात्फलवचनं प्ररोचनार्थं यथा यो वा
अध्वर्योः प्रतिष्ठां वेद यो वा अध्वर्योः स्वं वेद यो वा अध्वर्यो-
रायतनं वेदेत्यादौ । ततश्चैवं न शङ्कितव्यं यजमानस्यैवेदमेवं
विदुषः फलमिति । चतुर्थग्रहणं यावच्छक्यस्योपलक्षणमनुसंधा-
नाधिक्ये गुणाधिक्यात् । तथाऽध्वर्युग्रहणमपि सर्वस्विं जामुपलक्षण-
मुपयोगसाम्यात् ॥ ११ ॥

इति द्वितीया कण्डिका ।

इति प्रथमः पटलः ॥ १ ॥

उत्तरेण गार्हपत्यमसिदोऽश्वपर्शुरनडुत्पर्शुर्वा निहिता ॥ १ ॥

भा० वृ०—उत्तरेण गार्हपत्यमित्येनप्रत्ययोऽदूरवाची । अदूरेणो-
त्तरतो गार्हपत्यस्यासिदो दात्रकः । पर्शुः पार्श्ववङ्क्रिरश्वस्य ।
अनो वहतीत्यनड्वान् ॥ १ ॥

स० दी०—असिदो दात्रम् । पशुः पार्श्वस्थि ॥ १ ॥

देवस्य त्वा सवितुः प्रसव इत्यसिदमश्वपशुं
वाऽऽदत्ते । तूष्णीमनडुत्पशुम् ॥ २ ॥

भा० वृ०—यादि नोच्येत तूष्णीमनडुत्पशुमिति । अर्थान्नीयेतान्येनापि
लवनार्थं नाध्वर्युरादद्यादादानकाले । अतोऽध्वर्युरादद्यात्तूष्णी-
मिति विधिः । वाग्यत आदद्यादित्युपदेश इति । तूष्णीग्रहणं
वाग्यमनार्थमिति । अर्थप्राप्तमादानमनूयासिदे मन्त्रनियमादेश
हि चेष्टानां कर्ता भवतीति वचनाच्चान्तरेणापि तूष्णीग्रहणमध्व-
र्युर्नैवानडुत्पशुरादीयते मन्त्रश्च निवर्तत इति ॥ २ ॥

सू० दी०—गतौ ॥ २ ॥

यज्ञस्य घोषदर्शीति गार्हपत्यमभिमन्त्र्य प्रत्युष्ट-
रक्षः प्रत्युष्टा अरातय इत्याहवनीये गार्हपत्ये
वाऽसिदं प्रतितपति ॥ ३ ॥

भा० वृ०—अभिमन्त्रणं प्रतितपनार्थं तस्मादाहवनीयस्यापि यदि
तस्मिन्स्तपनं क्रियते तस्यैव चोत्तरतो विधानम् । गार्हपत्यग्रहणं
त्वसिदाभिमन्त्रणनिवृत्त्यर्थम् । प्रकृतत्वात्तदभिमन्त्रणप्राप्तेः ।
उषवेष्टमादाय रक्षसः पाणिं दहाहिरसि बुध्निय इतिवत् । प्रति-
तपन एव वा विकल्पः । निधानमुत्तरतो गार्हपत्यस्यैवाभि-
मन्त्रणं च । यत आहवनीये हविःश्रपणपक्षे शूर्पाग्रिहोत्रहवण्यो-
स्तत्रैव तथा प्रयोगदर्शनम् । आहवनीयहोमपक्षे होमाङ्गानामपि
शुन्धनपरिस्तरणादीनामितरयोर्दिशनाद्धिरण्यकेशिमताच्च ॥ ३ ॥

सू० दी०—यदाऽप्याहवनीये प्रतितपस्यति तदाऽप्यभिमन्त्रणं
गार्हपत्यस्यैव प्रतितपन एव विकल्पवचनात् ॥ ३ ॥

न पशुम् ॥ ४ ॥

भा० वृ०—पशोस्तपनप्रतिषेधाद्वैकल्पिकोऽस्मिन्विधिरुपदिष्टः सर्वार्थो
भवतीति ख्याप्यत इति । उपदेश एष साधारणः । यथा
ब्रीहिधर्मापदेशो यवेषु ॥ ४ ॥

सू० दी० —प्रतितपतीति शेषः । अत एव प्रतिषेधाज्जानीमो यदे-
कत्रानेकसाधनविकल्पेषु मुख्ये कृतो विधिः सर्वार्थो भवतीति॥४॥

प्रेयमगादित्युक्तवोर्वन्तरिक्षमन्विहीति प्राचीमुदीचीं
वा दिशमभिप्रव्रज्य यतः कुतश्चिद्वर्धमयं बहिरा-
हरति ॥ ५ ॥

भा० वृ० —स्त्रीलिङ्गनिर्देशात्प्रेयमगादित्यसिदे मन्त्रनिवृत्तिः ।
मानवी हि पशुः स्वधाकृतेति लिङ्गादिति पशुलिङ्गात्स्त्रीलिङ्ग-
निर्देशाच्चासिदे मन्त्रनिवृत्तिः । केचिदनिवृत्तिर्वाऽसिदे मन्त्र-
स्येत्याहुः । असिदाकृतेरपि मनुना कृतत्वान्मनुष्यकृतत्वादन्नमय-
त्वाच्चेति अन्नसाधनत्वात्स्वधाकृतेति स्वधामन्नं लवनादिना
करोतीति कर्तृनिष्ठा मनुना कृतेत्यसिद एव मुख्यत्वादिति पशौ
मनुजातेति योगेन प्रजापता वर्तत इति द्रव्यगुणो हि लिङ्गम् ।
अतो लिङ्गादरोऽसिदे । अदितिः पाशान् प्रमुमोक्तु इति मन्त्र
एकस्मिन्पशुपाशमोचने बहुवचनमनादृतं तद्वत् । पाशानितिवत् ।
प्रकृत्यर्थान्वयानुपपत्तेः । उभौ गमनार्थौ मन्त्रौ । यौ गम-
नाविति वचनादिति प्रेयमगादित्युक्तवोर्वन्तरिक्षमन्विहीति ।
प्राचीमुदीचीं वा दिशमभिप्रव्रजतीति उर्वन्तरिक्षमन्त्रस्यैव प्रव्रज-
नार्थत्वमित्याशङ्क्याऽऽह । उभौ गमनार्थौ प्रतिगमने यौ गमना-
विति प्रकृतिद्वित्वनिर्देशात् । उक्त्वेति मन्त्रयोरसंधानार्थं
पाठतो मन्त्रविच्छेदेऽपि एककार्यत्वादुभयोः संश्लिष्टप्रयोग-
शङ्कायां विच्छिद्य प्रयोगार्थमुक्त्वेति निर्देशः । अतोऽन्यत्रै-
ककार्याणां मन्त्राणां नानादेशाधीतानामपि संश्लिष्टपाठो गम्यते ।
शाखापर्वलोचनयोक्त्वेत्यस्य प्रयोजनान्तरमेवेत्याह —अस्माकं
त्विति । अस्माकं तु अथो यदेतदुक्तेति वाक्यशेषेण पुरस्ताद्दे-
वेभ्यो जुष्टमिति मन्त्रे पुरस्तादिति वचनाद्विगन्तराद्बहिराहरणे
मन्त्रस्याप्राप्तिशङ्कायां मन्त्रप्रयोगेणैव प्राचीत्वसंपादनम् । उर्व-
न्तरिक्षमन्विहीति प्रत्यायनाङ्गत्वादिति लवनोत्तरकालप्रतिनिव-
र्तने विनियोगात् । एवमेव भारद्वाजमतिश्च । यतः कुतश्चेतिदिङ्-
नियमो नास्ति ॥ ५ ॥

सू० दी०—प्रथमं विहारात्प्राचीमुदीचीं वा दिशमभिप्रव्रज्य ततो यतः कुतश्चिद्विशो दर्भमयं बर्हिंराहरति यतो लभ्यते । बौधायनस्तवाह—आहवनीयादेवाग्रे त्रीन्वा चतुरो वा प्राचः प्रक्रमान्प्रक्रम्याथ तां दिशमभिप्रव्रजेद्यत्र बर्हिर्वेत्स्यन्मन्यत इति । प्रेयमगादित्यपि गमनमन्त्र एव तल्लिङ्गत्वात् । यौ गमनावित्युत्तरत्रानुवादाच्च । किमर्था तर्ह्युक्त्वेत्यधिकोक्तिः । उच्यते—मन्त्रसामन्नाये हि द्वितीयो मन्त्रः प्रत्यागमनक्रमे पठितो न गमनक्रमे कल्पान्तरकारैश्च तावुभयत्र व्यवस्थया विकल्पेन च विनियुक्तौ । आचार्यस्तूषयोरुभयत्र समुच्चयं मन्यते । तेन यत्नं कृतवानेत्प्रथममुक्त्वा ततोऽनेन प्रव्रजतीति । अथवा यतः कुतश्च बर्हिंराहरणेऽपि पुरस्ताद्बर्हिंरासद इति मन्त्रार्थवशेन पुरस्तादाहरणगुणसिद्धिर्ब्राह्मणे दर्शिता । अथो यदेतदुक्त्वा यतः कुतश्चाऽऽहरति तत्प्राच्या एव दिशो भवतीति तस्यैवार्थमनुकरोत्याचार्यः प्रेयमगादित्युक्त्वा यतः कुतश्चाऽऽहरतीति । स चायं मन्त्रः स्त्रीलिङ्गादसिदे नीयमाने निवर्तत इति केचित् । तदयुक्तं तूष्णीमनडुत्पशुं न पशुमिति पश्वसिदयोरभिप्रेतविशेषवचनादवचनाच्चात्र विशेषस्य । न च स्त्रीलिङ्गविरोधः, धिषणाभिधानात् । यथोक्तं ब्राह्मणे विद्या वै धिषणा विद्ययैवैनदच्छैतीति । यदपि पशुविधानबलाद्धिषणाशब्दो गुणवृत्त्या पश्वभिधायीष्यते तथैवेष्ट्यतामसिदेऽपि । न च तत्रासिदे वैलिङ्ग्यं दोषाय धिषणात्वेन तस्योपचारात् । असिदाकृतिविवक्षया व्यत्ययेन वा स्त्रीलिङ्गोपपत्तेः । यदप्यस्या विशेषणं मनुना कृतेत्यादि तदप्यविशिष्टमेवोभयोस्तस्मादनिवृत्तिरुभयत्रापि मन्त्रस्य ॥ ५ ॥

देवानां परिषूतमसीति दर्भान्परिषौति ॥ ६ ॥

भा० वृ०—परिषवणं सवनाय परिग्रहचिह्नैः स्वीकारः ॥ ६ ॥

सू० दी०—परिषौति यावता पर्याप्तं तावत्परिगृह्णाति ॥ ६ ॥

विष्णोः स्तूपोऽसीत्यभिप्रेतानामेकं स्तम्बमुत्सृजति ॥ ७ ॥

भा० वृ०—अभिप्रेताः परिगृहीताः । अच्छिन्नस्योत्सर्गबुद्धयेदं

पशूनामिति लिङ्गादिति । पशूनां भक्षणार्थत्वादच्छिन्नस्यैव मन-
सोत्सर्ग इदं पशूनामिति ॥ ७ ॥

सू० दी०—तेषां लाव्यत्वेनाभिप्रेतानां मध्ये स्तम्भं त्वेकमुत्सृजति
यथा न लूयते तथा बहिष्करोतीत्यर्थः ॥ ७ ॥

एकं वा स्तम्भं परिषूय तं सर्वं दाति ॥ ८ ॥

भा० वृ०—एकस्तम्भपरिषवणे नोत्सर्गो नाभिमर्शनमिदं देवानामिति
असंदेहात्कृत्स्नस्य देवतार्थत्वात् । यथा—इदमग्नेरित्याग्नेये न
केवल इति । यथाऽमावास्यायां संनयत इदमग्नेरित्यभिमर्शश्च-
नितृप्तिः । केचित्कुर्वन्तीहाभिमर्शनम् । इविषोर्युगपदवच्छेदात्सं-
देह इति । इविद्वयस्य युगपद्विभागात्संदेहो भवति । अतस्तत्प-
रिहाराय पृथग्देवतानिर्देशविधानात् । असंदेहार्थेऽदमग्नेरित्य-
स्यैकपुरोडाशे नितृप्तिरसंदेहात् । इह त्वसंदिग्धे क्रियत इति
बहिषि तु उत्सृष्टादन्यस्य लवनार्थस्य देवतार्थत्वेनासंदिग्ध-
त्वेऽपि, इदं देवानामिति निर्देशविधानाददृष्टार्थत्वादेकस्तम्भपरि-
षवणेऽपि, इदं देवानामिति निर्देशः कर्तव्य इति केचित् ॥ ८ ॥

सू० दी०—एकमूलप्रभवो दर्भसमूहः स्तम्भः । तावत्सर्वं छिन्नचि-
न तु किञ्चिदुत्सृजति, अन्ये त्वपरिषूता एव लूयन्त इत्यर्थः ॥ ८ ॥

अतिसृष्टो गवां भाग इति वैकां द्वे तिस्रो वा नाडी-
रुत्सृजतीदं देवानामिति परिषूतानभिमृशति । इदं
पशूनामित्यतिसृष्टान् ॥ ९ ॥

भा० वृ०—नाडी मुष्टिः शलाका वा । एकस्तम्भपरिषवणे नोत्सृज्यते
पुनरुपन्यासः किमर्थः । उच्यते । तं सर्वं दातीत्युक्त्वाऽतिसृष्टो
गवां भाग इति वैकामिति विकल्पेनोत्सर्जनविधानादेकस्त-
म्भेऽपि पाक्षिकोत्सर्जनशङ्कया पुनरुपन्यासः । अतिसृष्टो गवां
भाग इत्यादेरनेकस्तम्भेष्वन्यतरोत्सर्गे मन्त्रविकल्पार्थत्वाच्चैक-
स्तम्भपरिषवणे प्राप्तिः ॥ ९ ॥

अतिसृष्टो गवां भाग इति वैकां द्वे तिस्रो वा नाडी-
रुत्सृजति ॥ ९ ॥

सू० दी०—नाडी शलाका ॥ ९ ॥

इदं देवानामिति परिषूतानभिमृशति ।

इदं पशूनामित्यतिसृष्टान् ॥ १० ॥

सू०दी०—अनुत्सर्गपक्षेऽपि भवत्येव परिषूतस्तम्बाभिमर्शनं बर्हिः-
संस्कारत्वात् ॥ १० ॥

देवस्य त्वा सवितुः प्रसवेऽश्विनोर्बाहुभ्यां पूष्णो
हस्ताभ्यां बर्हिर्देवसदनमारभ इति विशाखेषु
दर्भानारभते ॥ १० ॥

भा०वृ०—स्पष्टम् ॥ १० ॥

सू०दी०—विशाखाः प्रकाण्डादूर्ध्वभागाः । यतः शलाकाः पृथग्भ-
वन्ति तेष्वारभत आलभते स्पृशतीति यावत् ॥ १० ॥

देवबर्हिर्मा त्वाऽन्वङ्मा तिर्यगिति संयच्छति ॥ ११ ॥

भा०वृ०—संयच्छति गृह्णाति सव्यहस्तेन ॥ ११ ॥

सू०दी०—संयच्छति लवनानुगुणं सव्यमुष्टिना गृह्णाति ॥ ११ ॥

पर्व ते राध्यासमित्यसिदमधिनिदधाति ॥ १२ ॥

भा०वृ०—यत्पुरुषि दिनमिति लिङ्गान् पर्वण्यधिनिदधाति ॥ १२ ॥

सू०दी०—पर्वणि निदधाति यत्पुरुषि दिनं तद्देवानामिति श्रुतेः ।

पर्व ते राध्यासमिति मन्त्रवर्णाच्च ॥ १२ ॥

आच्छेत्ता ते मा रिषमित्याच्छिनत्ति संनखं मुष्टिं लुनोति
स प्रस्तरः ॥ १३ ॥

भा०वृ०—स्पष्टम् ॥ १३ ॥

आच्छेत्ता ते मा रिषमित्याच्छिनत्ति ॥ १४ ॥

सू०दी०—गतः ॥ १४ ॥

संनखं मुष्टिं लुनोति ॥ १५ ॥

सू०दी०—संनखं संगताङ्गुल्यङ्गुष्ठनखं तावत्प्रमाणमित्यर्थः ।

लुनोति लुनानि विकरणव्यत्ययः ॥ १५ ॥

स प्रस्तरः ॥ १६ ॥

सू० दी०—सोऽयं प्रथमलूनो मुष्टिः प्रस्तरः समाख्यायते ॥ १६ ॥

कुलिममात्रोऽरतिः प्रादेश ऊर्ध्वस्थि जान्वस्थि
स्रग्दण्ड इति वा तिर्यक्प्रमाणानि ॥ १७ ॥

भा० वृ०—कुलिमर्गोपुच्छो गोघ्रासो वा । अरतिरन्तरस्थौल्यं प्रस्तरस्य मध्यमस्थौल्यमरतिः स्थौल्यप्रमाणम् । द्वादशाङ्गुलिप्रस्तरः प्रादेशः सामर्थ्यादिति तदर्थः । प्रादेश इति निर्देशसामर्थ्यात् । ऊर्ध्वस्थि ऊरोरस्थि जानोरस्थि जान्वस्थि स्रुचो दण्डः स्रग्दण्ड इति । इति तिर्यक्प्रमाणानि प्रस्तरस्थौल्यस्य न तु दीर्घत्वस्य ॥ १७ ॥

इति तृतीया कण्डिका ॥

सू० दी०—कुलिमर्गोवालः । अरतिर्हस्तस्य पूर्वभागः । प्रादेशः प्रदेशिन्यङ्गुष्ठयोरायामः । स चात्र सामर्थ्यात्संनखवन्मण्डलीकृतः संनिवेशो गृह्यते । अरतिः प्रादेश इति पठतां विसर्जनीयः प्रमादभ्रष्टः । ऊरोरस्थि ऊर्ध्वस्थि । तिर्यक्प्रमाणानि स्थौल्यप्रमाणानि । तानि च संनखप्रमाणेन विकल्पन्ते ॥ १७ ॥

इति तृतीया कण्डिका ।

पृथिव्याः संपृचः पाहीत्यनधो निदधाति ॥ १ ॥

भा० वृ०—अधो भुवि नाधोऽनधः, उपरिष्ठान्निदधाति न भूमौ ॥ १ ॥

सू० दी०—अनधोऽभूमौ ॥ १ ॥

अयुजो मुष्टील्लुनोति तथा निधनानि ॥ २ ॥

भा० वृ०—न युजोऽयुजः । विषमाणि निधनानि च । लुनोति लुनाति । लुनातीति वक्तव्य ओकारश्छान्दसः ॥ २ ॥

अयुजो मुष्टील्लुनोति ॥ २ ॥

सू० दी०—अयुजोऽयुग्मान् ॥ २ ॥

तथा निधनानि ॥ ३ ॥

सू० दी०—निधनानि मुष्टीनां राक्षसस्तानि चायुजि भव-
न्तीत्यर्थः ॥ ३ ॥

तेषां प्रस्तरोऽयुगर्थ इत्येके ॥ ३ ॥

आ० वृ०—अयुजः प्रस्तरेणेत्येके समा मुष्टीनां निधनानि च प्रस्तरेण
विषमत्वमिति । तेषां प्रस्तरोऽयुगर्थ इत्येक इत्यस्यार्थः ॥ ३ ॥

सू० दी०—तेषां मुष्टीनां निधनानां च प्रस्तरेण विना युग्मानां सतां
प्रस्तरोऽयुगर्थोऽयुग्भावायः । न तु प्रस्तररहितानामयुक्त्व-
मित्येके मन्यन्ते । न तथा वयमिति भावः । कथं तर्हि युगं
मन्यध्वे । अत आह ॥ ४ ॥

प्रस्तरे याथाकाम्यी ॥ ४ ॥

आ० वृ०—अस्यार्थ उच्यते । यथाऽस्य काम इच्छा तथा प्रयुक्त
इति । कर्तुर्यथाकामित्वमध्वर्योः । इह वा प्रस्तरं प्रथमं मुष्टिं
करोति । विष्णोस्तूपोऽसीति वा पूर्वस्माद्भागान्पुरस्तात्प्रस्तरं
गृह्णातीतीह वा लवनकाले परिगृहीतवर्हिषां पूर्वभागे प्रस्तरलव-
नम् । विष्णोस्तूपोऽसीति स्तरणकाले वा वेदः पूर्स्यां दिशि
पुरस्तात्प्रस्तरं गृह्णाति । इयन्तं गृह्णातीति श्रुतेः । अन्ये त्वाहुः—
प्रकृतिभ्योऽपि परिमाणेभ्योऽन्यत्परिमाणं कथ्यत इति सर्वस्य
कृत्वा परिषवणम् ॥ ४ ॥

सू० दी०—प्रस्तरेऽयुगर्थत्वं प्रति याथाकाम्यी याथाकाम्यं सह वा
प्रस्तरेणायुक्त्वमस्तु विना वा प्रस्तरेण । न त्वेकतरपक्षनिर्दिशनाय
प्रभवामः । अयुङ्गान्मुष्टीन्मुष्टील्लुनोतीति श्रुत्यर्थस्य विशयित्वा-
दिति भावः । भारद्वाजश्चाऽऽह—प्रस्तरो युग इत्येकेषामयुग इत्ये-
केषामिति ॥ ५ ॥

यदन्यत्परिषवणादुत्सर्जनाच्च तत्सर्वत्राऽऽवर्तते ॥ ५ ॥

आ० वृ०—स्पष्टम् ॥ ५ ॥

सू० दी०—सर्वत्र सर्वेषु मुष्टिषु दर्भाकम्भनाद्यावर्तते ॥ ६ ॥

प्रस्तरमेव मन्त्रेण दाति तूष्णीमितरदिति वाजसनेयकम् ॥ ६ ॥

भा० बृ०—प्रस्तर एव मन्त्रेण लूयत एकस्तम्बपरिषवणेऽपि अपरि-
गृहीता अपि मन्त्रेण लूयन्ते । भगवता भारद्वाजेनैवमुक्तम्—
छिन्ने छेदनमन्त्राः, लूने लवनमन्त्राः, दुग्धे दोहनमन्त्राः, पिष्टे पेष-
णमन्त्राः प्रयोक्तव्या इति । अत्रार्थलुप्ताः पदार्था निवर्तन्ते ।
अतोऽत्रैव बर्हिराहरणेऽसिदादानादीनि निवर्तन्ते । छिन्ने छेदना-
भावाददृष्टार्थत्वाच्छेदनस्य तन्निवृत्तौ तत्संस्काराश्च निवर्तन्त इत्य-
रतो निधानादयः । मन्त्रास्तु प्रयुज्यन्ते । एवं सर्वत्र ॥ ६ ॥

सू० दी०—इतरन्मुष्टिजातम् ॥ ७ ॥

सर्वं लुत्वा देवबर्हिः शतवल्शं विरोहेत्यालषानभिमुशति ॥ ७ ॥

भा० बृ०—आलवाः सच्छेदाः, छिन्नानि मूलानि ॥ ७ ॥

सू० दी०—लुत्वेति ह्रस्वश्छान्दसः । येषु काण्डेष्वालूना दर्भास्त्र
आलवाः ॥ ८ ॥

सहस्रवल्शा वि वयं रुहेमेत्यात्मानम् ॥ ८ ॥

भा० बृ०—अभिमुशतीति शेषः ॥ ८ ॥

सू० दी०—गतः ॥ ९ ॥

अदित्यै रास्नाऽसीति त्रिधातु पञ्चधातु वा शुल्वं करोति ॥ ९ ॥

भा० बृ०—अदित्यै रास्नाऽसीति रुज्ज्ववयवाभिधानान्मन्त्रावृत्तिः ।
प्रतिनिधानव्यवायाच्च ॥ ९ ॥

सू० दी०—धातुः संधिः । शुल्बमेकसरा रुज्जुः । यानि शुल्वानि
समासं गच्छन्तीति लिङ्गात् । अत्राऽऽ भारद्वाजः—धातौ धातौ
मन्त्रमावर्तयतीति । तथा तत् एव बर्हिषः शुल्वं करोतीति
च ॥ १० ॥

अयुषिता योनिरिति प्रतिदधाति ॥ १० ॥

भा० बृ०—स्पष्टम् ॥ १० ॥

सू० दी०—प्रतिदधाति संदधाति ॥ ११ ॥

अदित्यै राक्ष्णाऽसीत्युदगग्रं वितत्य सुसंभृता त्वा संभरामीति
तस्मिन्निधनानि संभृत्यालुभिता योनिरित्युत्तमे निधने
प्रस्तरमत्याभायेन्द्राण्यै संनहनमिति संनह्यति ॥ ११ ॥

भा० वृ०—सुसंभृतेति चाऽऽवृत्तिः प्रतिनिधनम् । अलुभितेत्यन्तस्य
निधनस्योपरिष्ठात्प्रस्तरं निदधाति ॥ ११ ॥

सू० दी०—निधनानामेकैकस्य संभरणं त्वेत्येकवचनात् ॥ १२ ॥

पूषा ते ग्रन्थिं ग्रथ्नात्विति ग्रन्थिं करोति ॥ १२ ॥

भा० वृ०—स्पष्टम् ॥ १२ ॥

सू० दी०—गतः ॥ १३ ॥

स ते मा स्थादिति पुरस्तात्प्रत्यञ्चं ग्रन्थिमुपगूहति
पश्चात्प्राञ्चं वा ॥ १३ ॥

भा० वृ०—प्रत्यञ्चं ग्रन्थिं प्रत्यक् क्रियापरिसमाप्तिः ॥ १३ ॥

सू० दी०—शुल्बादधः पुरस्ताद्भागेन प्रत्यग्गमयति, ग्रन्थिम् । प्राग्वा
पश्चाद्भागेन ॥ १४ ॥

आपस्त्वामश्विनौ त्वामृषयः सप्त मामृजुः । बर्हिः
सूर्यस्य रश्मिभिरुषसां केतुमारभ इति बर्हिरारभत
इन्द्रस्य त्वा बाहुभ्यामुयच्छ इत्युयच्छते । बृहस्प-
तेर्मूर्धा हरामीति शीर्षं निधनिधते ॥ १४ ॥

भा० वृ०—आरभत आलभते । शिरस्येव निधानम् । न दर्भादि-
व्यवधानेन ॥ १४ ॥

सू० दी०—आरभते, आलभते । शीर्षं, शिरसि ॥ १५ ॥

इति चतुर्थी कण्डिका ।

प्रेयमगादुर्वन्तरिक्षमन्विहीति यौ
गमनौ तौ प्रत्यायनौ ॥ १ ॥

भा०वृ०—व्याख्यातौ ॥ १ ॥

सू०दी०—याभ्यामेताभ्यां प्राग्गमनमुक्तं प्रत्यागमनेऽपि द्वावपि तौ
भवतः । न तु क्रमानुसाराद्द्वितीय एवेति भावः ॥ १ ॥

अदित्यास्त्योपस्थे सादयामीत्यन्तर्वेदि
परिधिदेशेऽनधः सादयति ॥ २ ॥

भा०वृ०—अन्तर्वेदि समीपे यः परिधिदेशो मध्यमस्य पश्चिमे प्रदेशे
निदधाति ॥ २ ॥

सू०दी०—अन्तर्वेदि सादयति । कुत्र प्रदेशे । परिधिदेशे । समीपे
सप्तमी चयं मध्यमपरिधिस्थानसमीप इति ॥ २ ॥

बर्हिरसि देवंगममित्यासन्नमभिमन्त्रयते देवंगमम-
सीत्यनधो निदधाति यथा प्रागुपसादयेत् ॥ ३ ॥

भा०वृ०—यथा प्रागुपसादयेदित्यस्यार्थः—यथोपसादने क्रिय-
माण उत्तरं बर्हिः प्राग्भवत्यप्रयत्नेनानधो निधानदेशात् ॥ ३ ॥

सू०दी०—यथोपसादनकाले प्राचीनमुपसादयितुं योग्यं भवति
तथा निदधाति बर्हिपस्त्वाहरणेऽनुग्रहमाह बौधायनः—आहृतं
वा यजुषा करोतीति । कात्यायनश्चाऽऽह—खातलूनच्छिन्नावहत-
पिष्टदुग्धदग्धेषु यजुष्क्रियासंभवादिति । बर्हिरसि देवंगममित्यादि
स्पष्टार्थम् ॥ ३ ॥

या जाता ओषधयो देवेभ्यस्त्रियुगं पुरा । तासां
पर्व राध्यासं परिस्तरमाहरन् । अपां मेधं यज्ञियं
सदेवं शिवमस्तु मे । आच्छेत्ता वो मा रिबं
जीवानि शरदः शतम् । अपरिमितानां परिमिताः
संनह्ये सुकृताय कम् । एनो मा नि गां कतमच्च-
नाहं पुनरुत्थाय बहुला भवन्त्विति परिस्तरणाना-

मधिनिधान्याच्छेदनी संनहनीति यथालिङ्गम् ॥ ४ ॥

भा० वृ०—परिस्तरणानामधिनिधानच्छेदनसंनहनानि यथा लिङ्गेषु क्रियन्ते न मन्त्रान्त इत्युपदेश इति अधिनिधान्याच्छेदनीति निर्देशक्रमादेव मन्त्रव्यवस्थासिद्धौ परिभाषासिद्धमन्त्रान्तकर्मसंनिपातस्यापवादत्वेन यथालिङ्गवचनमतस्तलिङ्गाभिधानसमये क्रियानुष्ठानमिति । अथवा यथालिङ्गवचनमनुवादमात्रम् । मन्त्रान्त एव क्रियानुष्ठानमन्तरेणापि लिङ्गवचनं यथालिङ्गं विनियोगो भवतीति सूत्रकारेणानुक्तेऽपि मन्त्रसामर्थ्येन विनियोगो भवति । यथा—अग्नये त्वाऽग्नीषोमाभ्यामित्याह व्यावृत्त्यै, अभिमर्शने वैकल्पिकं भवतीति इदमग्नोरित्याग्नेयमित्याद्यभिमर्शनं मन्त्रेण विकल्पते । अग्नये त्वाऽग्नीषोमाभ्यामिति मन्त्रसामर्थ्यादग्नीषोमाभ्यामित्यत्रापि त्वेत्यनुषङ्गेणार्थावगमः । तद्वदत्रापि सामर्थ्यतो विनियोगसिद्धिर्यथालिङ्गवचनमनुवादः । अतो मन्त्रान्तेन क्रियादिसंनिपातः । लिङ्गविनियोगेऽपि कृत्स्नमन्त्रस्य करणत्वात् ॥ ४ ॥

सू० दी०—यथासंख्येनैव सिद्धे यथालिङ्गवचनं लिङ्गविनियोगमासां दर्शयितुं विस्पष्टार्थं वा ॥ ४ ॥

खादिरं पालाशं वैकविंशति-
दारुमिध्मं करोति ॥ ५ ॥

भा० वृ०—अभिज्ञं दारुसशकलान्दारुणि वाऽऽहरन्निति व्यपदेशादिति दारुशकलयोः पृथग्व्यपदेशादेकविंशतिदारुमिध्मः खादिरः पालाशो वा । अतः पुनर्वचनाद्वैभीतक इध्मे परिधयोऽपि वैभीतका एवेति परिधीनां पालाशकार्थमिध्मखादिरेति वृक्षनियमे सत्यपि खादिरं पालाशं वैकविंशतिदारुमिध्ममिति परिधिंसहितस्येध्मस्य पुनर्वृक्षवचनादिध्मवृक्षः परिधीनामपि भवति । अतो वैभीतक इध्मे ब्राह्मणस्पत्यं तूपरमित्यादिषु परिधयोऽपि वैभीतकाः । अवभृथे च निवृत्तिरिति । इध्मेन सहैकविंशतिसंख्यानिर्देशादवभृथे परिधिंसंभवेऽपीध्माभावान्निवृत्तिः । सर्वत्रैध्माभावे शुद्धमेधीयादिष्वपि ॥ ५ ॥

सू० दी०—द्वार्वभिन्नं काष्ठं सशकलान्दारूणि वेति दर्शनात् । ब्राह्मणे
त्वेकविंशतिरिभमदारूणि भवन्तीति प्रकृत्य पञ्चदशेधमदारूण्यभि-
दधाति त्रीन्परिधीन्परिदधाति ऊर्ध्वं समिधावादधाति अनूया-
जेभ्यः समिधमतिशिनष्टीत्येकविंशत्या विभाग उक्तः । तमि-
दानीं विवक्ष्यंस्तत्र पञ्चदश सामिधेन्यो दर्शपूर्णमासयोरित्या-
दिना विभागसिद्धिमुपजीव्यावशिष्टस्य षट्कस्य विभागं
दर्शयति ॥ ६ ॥

त्रयः परिधयः ॥ ६ ॥

भा० वृ०—स्पष्टम् ॥ ६ ॥

सू० दी०—तेषु त्रयः परिधानार्थाः परिधय इति समाख्यातात् ॥ ७ ॥
प्रालाशकार्घ्यस्वदिरोदुम्बरविल्वरोहीतकविकङ्क-
तानां ये वा यज्ञिया वृक्षाः ॥ ७ ॥

भा० वृ०—कार्घ्यैः श्रौपर्णौ रोहीतको वटाकृतिर्ह्रस्वपर्णः, विक-
ङ्कन्तः, गोपर्णः । अनिधमवृक्षस्यापि कार्घ्यैर्वादेः परिधिषूपदेशा-
त्प्रालाशादिभिर्विकल्पः । उक्तानामभावे यज्ञियाः ॥ ७ ॥

सू० दी०—ते च पलाशादीनामवयवभूता ग्राह्याः । तदभावेऽन्यस्यापि
यज्ञियस्य वृक्षस्य । तत्र पलाशस्वदिरयोः पुनरुपादानं तौ परि-
ध्यर्थेऽपि यथा स्यातां नेतरैर्वाध्येयात्तामिति । रोहीतको वटावा-
न्तरजातिः ॥ ८ ॥

आर्द्राः शुष्का वा सत्वक्काः ॥ ८ ॥

भा० वृ०—आर्द्राः शुष्का वेति मिश्रप्रतिषेधः । त्रयो वाऽऽर्द्रास्त्रयः
शुष्का वा नैकः शुष्क इतरावार्द्रावितर आर्द्रोऽन्यौ शुष्कौ वा
सह त्वग्भिः सत्वक्काः ॥ ८ ॥

सू० दी०—आर्द्राः परिधयो भवन्ति शुष्का अपीष्यन्ते न चेद्भलित-
त्वचो भवन्तीत्यर्थः । अथवेधमस्याग्नीन्धनार्थत्वादनिन्धनार्थत्वा-
त्परिधीनामार्द्रानुज्ञानार्थमुभयवचनम् ॥ ९ ॥

स्थविष्ठो मध्यमोऽणीयान्द्राघीयान्दक्षिणा-

ध्योऽणिष्ठो ह्रसिष्ठ उत्तरार्ध्यः ॥ ९ ॥

भा० वृ०—स्थविष्ठः स्थूलतमो मध्यमः परिधिर्मध्यमादक्षिणस्तनु-

रणीयान्द्राघीयान्दीर्घतमो मध्यमादेव दक्षिणार्धे भवो दक्षिणार्धः ।
अणिष्ठः पूर्वाभ्यां तनुर्हसिष्ठो ह्रस्वतमश्च पूर्वाभ्याम् । उत्तरार्धे
भव उत्तरार्धः । बाहुमात्राः परिधयः शम्या चेति भारद्वाजम-
तात् । तत्पक्षे सर्वे समायामाः । अस्माकं तूत्तरपरिधिराह-
वनीयायतनायामः । इतरौ तस्मादेकाङ्गुलेन चतुरङ्गुलेनाऽऽ-
यतौ ॥ ९ ॥

सू० दी०—अर्धशब्दोऽत्रापि स्थानवाची । दक्षिणार्धे भवो दक्षिणार्धः
स मध्यमादणुतरो दीर्घतरश्च । तथा सर्वतोऽणुतमो ह्रस्वतमश्चो-
त्तरार्धः । आयामस्त्वर्थलक्षणः सर्वेषाम् । तत्र प्रादेशमात्राणी-
ध्मकाष्ठानि बाहुमात्राः परिधय इति तन्त्रान्तरकाराः ॥ १० ॥

द्वे आधारसमिधावनूयाजसमिदेकविंशीति ॥ १० ॥

भा०वृ०—प्रथमस्येधमन्त्रस्यानूहो न च निवृत्तिः काष्ठविवृद्धौ ।
सप्तदशानुब्रूयाद्वैश्यस्येत्यादिसामिधेनीवृद्धौ काष्ठवृद्धिपक्षेऽप्या-
ख्यानवादादेकविंशतिधा स्थितत्वादग्नेः संभरामरीति न काष्ठा-
भिधानम् । अग्निदेवेभ्योनित्वायत यत्कृष्णो रूपं कृत्वेति दर्श-
नात् । यत्कृष्णो रूपं कृत्वा प्राविशस्त्वं वनस्पतीनिति भासरूप-
कथनवादादिध्येष्वेकविंशतिधाऽवस्थितस्याग्नेरभिधानाच्च काष्ठसं-
ख्यानिर्देशः । अतो न विकारो न च निवृत्तिः । आधारसमिधावा-
यारार्थत्वाच्चदभावे निवृत्तिरिति । आधारार्थत्वादाधारसमि-
द्व्यपदेशस्तदभाव आधारभावे निवृत्तिः समिधोस्तथाऽनूयाज-
समिदनूयाजाभावे निवर्तते । गणनायां द्वे युगपत्तिक्ष्येते । द्वे आघा-
रसमिधाविति द्विशब्द आधारसमित्संभरणे युगपत्संभरणार्थः ।
अतो युगपदिध्म आधारसमिधावुपादातव्ये । तथा तत्राऽऽधारस-
मिधमाधायेत्येतावतैव सिद्ध एकसमिदाधान एकामाधारसमिध-
माधायेत्येकामिति वचनं द्वयोः संभृतत्वादेकामनूयाजसमिधमिति-
वत्समिधमिति वचनस्य विवक्षितत्वाद्द्वयोरप्यविरुद्धमाधानं
भवतीति तन्निवृत्त्यर्थं भवति । तस्याः संभृताया आहवनीये
दारुमयाणीति स्वकाले प्रक्षेपः । इतरथोभयत्रापि संख्याग्रहणम-
नर्थकं स्यात् । उपदेश एकामनूयाजसमिधमवशिष्येतिवदिहैकविंशी-
चानूयाजसमितिक्ष्येते ॥ १० ॥

सू०दी०—अथ द्वे आधारार्थे समिच्छब्दिते च भवतः । तथैकाऽनू-
याजार्था । तस्यास्तु पारिशेष्यात्सर्वान्ते विनियोगाच्चैकविंशत्व-
वादः । इतिकरण एकविंशतिविभागनिगमनार्थः । विभागोप-
योगश्चानन्तरसूत्रे दर्शयिष्यते ॥ ११ ॥

इति पञ्चमी कण्डिका ॥ ५ ॥

समूलानामृतेऽमूलानां वा दर्भाणां पूर्वव-
च्छुल्वं कृत्वोदगग्रं वितत्य ॥ ११ ॥

भा०वृ०—समूलामूलनियमो मिश्रप्रतिषेधार्थः । एकसरः शुल्ब
इत्युपदेशः । कचिद्वर्शनात् । यानि शुल्बानि न समस्यन्त इत्य-
समस्ते शुल्बशब्ददर्शनादनियमो वा । एकसराभिरिति कचि-
द्विधानादिति । सम्राडासन्ध्या एकसराभिरिति नियमादन्यत्रा-
नियमः । पूर्ववदुदगग्रं वितत्य मन्त्रेण करणमुदगग्रस्येति ॥
मन्त्रेणोदगग्रनिधानकरणं पूर्ववदुदगग्रं वितत्येति सूत्रान्वयः । अत-
स्तूष्णीं शुल्बकरणम् । केचिच्छुल्बकरणमपि मन्त्रेणेत्याहुः । शुल्ब-
करणात्प्रागेव पूर्ववदितिप्रयोगादितरथा शुल्बं कृत्वा पूर्ववद्वि-
तत्येति भविष्यतीति ॥ ११ ॥

इति पञ्चमी कण्डिका ॥ ५ ॥

समूलानामृतेऽमूलानां वा दर्भाणां पूर्वव-
च्छुल्वं कृत्वोदगग्रं वितत्य ॥ १२ ॥

सू०दी०—समूलामूलवचनं समूलप्राप्त्यर्थम् । अन्यथा हि यत्समूलं
तत्पितृणामिति श्रुतेरमूला एव गृह्येरन् । पूर्ववदिति कृत्वा वित-
त्येत्युभयत्रापि संबध्यतेऽविशेषात् ॥ १२ ॥

यत्कृष्णो रूपं कृत्वा प्राविशस्त्वं वनस्पतीन् ।
ततस्त्वामेकविंशतिधा संभरामि सुसंभृता । त्रीन्प-
रिधींश्स्तिस्रः समिधो यज्ञायुरनुसंचरान् । उपवेशं

भेक्षणं धृष्टिः संभरामि सुसंभृतेति शुल्ब इध्मं
संभरति ॥ १ ॥

भा० वृ०—काम्यनैमित्तिकानां तद्विकारत्वाद्यत्कृष्णो रूपमित्यत्र न
प्रकृतावूह इति न्याय इति । एकविंशतिमनुब्रूयात्प्रतिष्ठाकामस्य
यो बहुयाज्यपरिमितमनुब्रूयादित्यादिगुणकाम्यनैमित्तिकानां नै-
मित्तिकतुल्यत्वात्समानविधानं स्यादिति न्यायेन नित्यविकारत्वा-
द्यत्कृष्णो रूपमित्यत्र दर्शपूर्णमासयोरप्यनूहः । एकविंशतिधे-
त्यस्येति न्यायः समवेताभिधानार्थोऽतः सप्तदशानुब्रूयाद्वैश्यस्ये-
त्यादौ गुणकाम्यनैमित्तिकरूपत्वाभावात् प्रकृतावूहप्रतिषेधाच्चिदृ-
त्तिरेवानूह आपस्तम्बस्य प्रकृतौ बहुयाज्यादीनां काम्यानां च
प्रधानविकारादिति गुणमात्रविकारत्वादनूहः । प्रधानविकारत्वा-
दिति केचित्पठन्ति । तस्यार्थः—प्रधानविकारादनूहो भवति न
गुणमात्रविकारादिति निवृत्तिस्तु प्रथमस्येधमन्त्रस्य काष्ठविवृ-
द्धौ काम्येष्वपि समवेताभिधानाद्ब्रीहिमन्त्रस्य तस्मिन्त्सीदेत्यस्य
यथेष्विव गुणविवृद्धौ दृष्टान्तः । तूष्णीं कस्सं मृन्मयं चेति दर्श-
नादिति काम्यविधौ दृष्टान्त इतीडान्तपक्षे द्वयोर्मन्त्रयोर्निवृत्तिः ।
अनूयाजसमिदभावादनूहो वा प्रथमायाः सर्वत्राऽऽख्यानवादाभि-
धानादिति । विकृतिष्वपि काष्ठहासविवृद्धावनूहः । तथा हि
अग्निर्देवेभ्यो निधायत । कृष्णो रूपं कृत्वा स वनस्पतीन्माविश-
दिति भासरूपकथाप्राप्तस्य यत्कृष्णो रूपमित्यस्यानुवादात् ।
ततस्त्वामेकविंशतिधा संभरामीति अग्नेरेव प्रकृतिस्थैकविंशति-
काष्ठावस्थितस्यानुपादानान्न संख्याविशिष्टकाष्ठाभिधानपरत्वमि-
त्यनूहः । ननु पूर्वमेवायमर्थ उक्तः प्रथमस्येधमन्त्रस्यानूहो न
च निवृत्तिः । काष्ठविवृद्धावाख्यानवादादिति । सत्यमुक्तमयमर्थो
भाष्यकारस्याभिप्रेतः । काम्यनैमित्तिकानां नित्यविकारत्वान्न
प्रकृतावूह इति न्यायपक्षेऽपि प्रकृतौ समवेताभिधायित्वाभावात्प्र-
थममन्त्रस्यानूह इति । तस्मात्प्रकृतौ समवेताभिधायिनामेव
विकृतावूहो नासमवेताभिधायिनाम् । विकृतावूहपक्षस्तु समवेतसं-
ख्याविशिष्टकाष्ठद्वारेणैवाग्नेरेकविंशतिधा संभरणोपपत्तिः । नाग्नेः
स्वरूपेणैकविंशतिधात्वमिति दृष्टार्थसंभवेनादृष्टकल्पनाऽन्यायेति

त्रीन्परिधीनिति द्वितीया यथार्थमूह्यते विकृतौ पितृयज्ञादौ ।
उपवेषादीन्मीध्माभिधानानि गौणार्थानि प्रकृतार्थाभिधानादिति ।
इध्मसंभरणमन्त्र उपवेषं मेक्षणं धृष्टिमित्युपवेषस्याभिधानत्रयानि-
र्देशादुपवेषादीनीति पदभेदाभिप्रायेण बहुवचनम् । ते शब्दा
गौण्या वृत्त्येध्ममेव प्रतिपादयन्ति काष्ठसामान्येन । न तूपवेषस्ये-
ध्मान्तर्भावः । प्रकृतार्थाभिधानादिति गौणत्वे हेतुः । मन्त्रस्य
प्रकृतेध्माभिधानपरत्वात् । अनुष्ठेयार्थप्रकाशका हि मन्त्राः ।
अर्थलक्षण इध्मो वर्धयानर्थादिति लिङ्गादिति पितृयज्ञे हविर्वहुत्वे
वर्धयस्त्वदर्शनात्सर्वत्रार्थलक्षण इध्मः । आधारप्रभृति प्रज्वलित
इध्मस्तत्कर्मणि स्विष्टकृदन्तं हविर्यावता स्थौल्येन युक्तः शक्नोति
दग्धुं तावता स्थौल्येन युक्तो ग्रहीतव्यो भारद्वाजमतात् । द्विप्रा-
देश इध्म बैलिकेरिति । बैलिकर्मतेन दीर्घत्वलक्षणम् । पूर्वमर्थल-
क्षणमिति स्थूलत्वे । अन्यस्य तु अर्थलक्षण इति दीर्घत्वमप्यर्थ-
लक्षणमन्येषां मतेन । स च प्रादेशायामः । अनूयाजसमिध
आधारसंभेदात्प्रागाहवनीयदेशपरिमितत्वावगतेस्तं गणयित्वा
शुल्ब इध्मं युगपत्संभरति सर्वं तमिध्मं संभरतीति ॥ १ ॥

सू० दी०—मन्त्रयोरेकविंशतिधा त्रीन्परिधींस्तिस्रः समिध इति
दारुपरिधिसमित्संख्यावाचिनां शब्दानां विकृतिषु दार्वादेर्न्यूना-
धिकभावेन वा परिधिसमिधामभावे वा तत्तत्संख्यावशेन यथा-
यथं भवत्यूहः । प्रकृतौ तु पञ्चदशकल्पादन्येषु सामिधेनीकल्पेषु
प्रथमो मन्त्रो निवर्तते लिङ्गविरोधादूहप्रतिषेधाच्च । काम्यनैमि-
त्तिकानां नित्यविकारत्वादूह इति केचित् । तदयुक्तम् । तूष्णीं
कंसं मृन्मयं चेति न्यायप्रदर्शनात् । यज्ञायुरनुसंचरशब्दः पुमान्
स्त्रियेति कृतलिङ्गैकशेषः परिधिसमिधामभिधायकः । तेनोप-
सदादौ परिध्यभावेऽपि समित्संख्यावशेन यथार्थमूहः । उपवे-
षादेस्त्वसमवेताभिधानिन एकविंशतिविभागानन्तरभूतस्येध्मार्थ-
वादत्वात्सर्वत्रानूहः ॥ १ ॥

ऋणोऽस्यास्वरेक्षो देव पुरश्चर सद्यसां त्वेति संन-
ह्यति । परस्तात्प्रत्यञ्चं ग्रन्थिमुपगूहति पश्चात्प्राञ्चं
वा । अनधो निदधाति ॥ २ ॥

भा० वृ०—गतार्थः ॥ २ ॥

सू० दी०—व्याख्याताः ॥ २ ॥

इध्मप्रव्रश्चनानि निदधाति ॥ ३ ॥

भा० वृ०—पुनरिध्मग्रहणादिध्मप्रव्रश्चनानि च्छेदनानि तेषां निधानम् । पदार्थगणनायामन्तर्भवतीत्या चतुर्थात्कर्मणोऽभिसमीक्षेतेति समीक्षणार्थम् ॥ ३ ॥

सू० दी०—इध्मच्छेदनप्रभवाः शकला इध्मप्रव्रश्चनानि ॥ ३ ॥

त्वया वेदिं विविदुः पृथिवीं त्वया यज्ञो जायते विश्व-
दानिः । अच्छिद्रं यज्ञमन्त्रेषु विद्वान्त्वया होता
संतनोत्यर्धमासानिति दर्भाणां वेदं करोति ॥ ४ ॥

भा० वृ०—यज्ञसंतानस्यार्थवादत्वाद्विकृतेरपि मन्त्रेण वेदकरणमिति । वेदकरणमन्त्रे त्वया होता संतनोत्यर्धमासानिति निर्देशस्य विकृतिष्वर्धमाससंतानाभावेऽपि यज्ञमेव तत्संतनोत्योत्तरस्मादर्धमासादिति होतुः संततस्तरणार्थवादप्राप्तस्याप्रकृतिस्थस्यानुवादाद्विकृतावपि मन्त्रेण वेदकरणम् । किंच जात्येकत्वाद्वर्शपूर्णमासस्थो योऽर्धमाससंतान उच्यते । जात्येकत्वात्प्रकृतिविकृत्योर्वैकजातित्वात्प्रकृतिस्थानुवादोपपत्तिर्विकृतावपि ॥ ४ ॥

सू० दी०—दर्भाणां दधैः ॥ ४ ॥

वत्सङ्गुं पशुकामस्य मूतकार्यमन्नायकामस्य
त्रिवृच्छिरसं ब्रह्मवर्चसकामस्य ॥ ५ ॥

भा० वृ०—वत्सङ्गुः वत्सजानुतुल्यः । मूतकार्यः । मूतवात्क्रियते यत्र धान्यं निधीयते (मूतः—भाषायां तृणविशेषस्य 'आगोळा' इति प्रसिद्धः) अथवा (तव्याची पेंडी) त्रिवृदेकशिराः । त्रिवृच्छिराः । त्रीणि शिरांसीति केचित् । कामाभावेऽप्येता एवाऽऽकृतयः । अकाम्यस्यान्यस्याविधानात् ॥ ५ ॥

सू० दी०—वत्सङ्गुर्वत्सजान्वाकृतिः । मूतवत्कार्यो मूतकार्यः । मूतो धान्यावपनार्थं तृणपुञ्जसंनिवेशविशेषः । अन्नाद्यं भोज्यं भोज-

नशक्तिर्वा । त्रिवृच्छिरास्त्रिगुणशिराः । नित्यास्वेवाऽऽकृतिष्वमी
कामाः । आकृत्यन्तरस्थानुपदेशात् ॥ ५ ॥

शुल्वात्प्रादेशे परिवास्य वेदपरिवासनानि निदधाति ॥ ६ ॥

भा० वृ०—वेदपरिवासनानि सर्वाण्येव वेदाग्राणीति मूलानां कार्या-
न्तराभावनादनादरः ॥ ६ ॥

सू० दी०—शुल्वाद्वन्धनशुल्वात् । परिवास्य च्छित्वा । वेदपरिवास-
नानि वेदाग्राणि ॥ ६ ॥

अन्तर्वेदि शाखायाः पलाशान्यसर्वाणि प्रशात्य
मूलतः शाखां परिवास्योपवेशं करोत्युपवेशोऽसि
यज्ञाय त्वां परिवेषमधारयन् । इन्द्राय हविः कृण्व-
न्तः शिवः शग्मो भवासि न इति ॥ ७ ॥

भा० वृ०—वेदिं कृत्वा प्रशातनममावास्यायामन्तर्वेदिविधानात् ।
पलाशान्यल्पान्यवशेषयति । परिवासनं कुर्वन्पर्णवल्कं पातय-
तीति । परिवास्योपवेशं करोतीति न क्रियाद्वयम् । पौर्वापर्येणै-
केन परिवासनयत्नेनोपवेशेण सहैव पर्णवल्कपातनं शाखाया-
मुपवेशात्पृथक्करणार्थं परिवासनं न शक्यार्थमतः प्रमादादिना
शकलानुत्पादनेन पुनः परिवासनमनुनिष्पादितत्वात् । उपवेशार्थो
मन्त्रः । उपवेशोऽसीति लिङ्गात् । अतः पौर्णमास्यामपि मन्त्रेण
तदुपादानम् । इन्द्राय हविः कृण्वन्त इत्यनूह आख्यानवादात् ।
उपवेशाभिधानपरत्वाद्देवतासंवन्धिहविःकरणाभिधानपरत्वाभावा-
दाख्यानवादः । अतो महेन्द्रयाजिनोऽपि न महेन्द्रायेति ॥ ७ ॥

सू० दी०—अन्तर्वेदीति देशोपचारः । वेदो वेदिरिति वक्ष्यमाणपक्षा-
भिप्रायं वा । प्रशात्य भङ्क्त्वा । मूलतः परिवास्य तदेव मूलमुप-
वेशं करोति । अङ्गारप्रेषणार्थं काष्ठमुपवेश इति समाख्यायते ।
स च सांनान्यार्थमुत्पन्नः प्रभुत्वात्पुरोडाशस्याप्युपकरोति ।
यस्तु न संनयति तस्यान्यत उत्पाद्यः, उपवेशं प्रातर्दोहपात्राणीति
लिङ्गात् । तत्र ह्युपवेशवचनमसंनयदर्थं संनयतः प्रातर्दोहपात्रा-

णीत्यनेनैव सिद्धत्वात् । भारद्वाजश्चाऽऽह—चोद्यमाने कर्मणि द्रव्य-
मुत्पादयेद्यथा पौर्णमास्यामुपवेश इति । वौधायनस्त्वाह—पौर्ण-
मास्यामुपवेशकरण इति कुर्यादिति वौधायनो न कुर्यादिति
शालीकिरिति । मन्त्रे त्विन्द्राय हविः कृण्वन्त इति परकृति-
वादेनोपवेशः स्तूयते । तस्मादविकारः ॥ ७ ॥

तृतीयस्थै दिवो गायत्रिया सोम आभूतः । सोम
पीथाय संनयितुं वकलमन्तर आदद इति परिवास-
नशकलमादाय प्रज्ञातं निदधाति ॥ ८ ॥

भा० वृ०—स्पष्टम् ॥ ८ ॥

सू० दी०—लिङ्गादादाने मन्त्रः । तूष्णीं निधानम् । स च पर्णशकला-
भिधायी तल्लिङ्गत्वात् । तृतीयस्यामितो दिवि सोम आसीदिति
च पर्णार्थवादसालिङ्गत्वात् । पर्णवल्कः पवित्रं पर्णवल्कमुत
शुन्धतेति तद्विषयमन्त्रान्तरलिङ्गाच्च । तेन शमीशकले निवर्तते ।
तथा चोत्तरसूत्रे स्पष्टं भविष्यति ॥ ८ ॥

त्रिवृद्दर्भमयं पवित्रं कृत्वा वसूनां पवित्रमसीति
शाखायाः शिथिलमवसजति मूले मूलान्यग्रेऽग्रा-
णि । न ग्रन्थिं करोति ॥ ९ ॥

भा० वृ०—पवित्रं प्रादेशमात्रम् । मन्त्रलिङ्गादिति । त्रिवृत्पवित्रं
प्रादेशमात्रम् । त्रिवृत्पलाशे दर्भ इयान् प्रादेशसंमित इति मन्त्र-
लिङ्गात् । नवगुणितं त्रिवृत्स्तोत्रमिति लिङ्गदर्शनात् । दर्भश्चैको
मन्त्रलिङ्गादेव । मूले मूलानीति मूलोपलक्षितेभ्यस्तदर्भभाग-
स्तथाऽग्रेऽग्राणि । अथवा त्रिगुणमेव त्रिवृत् । त्रिगुणायां पशुर-
शनायां त्रिवृता यूपं परिवीयेति त्रिवृच्छब्दप्रयोगात् । दर्भ
इत्येकवचनं स्वजात्यभिप्रायम् । अवसजति लङ्ग्याति । त्रिवृत्प-

लाश इति विरुद्धलिङ्गाच्छमीशाखायां लोपो मन्त्रस्येति । पवित्रप-
लाशयोरभिधानपक्षे शमीशाखायां निवृत्तिः । कथं पवित्रविशे-
षणभूताप्रधानपलाशानभिधानाभिधानाभ्यां प्रवृत्तिर्निवृत्तिर्वा
मन्त्रस्योच्यते । पयसि चरुं दधनि चरुमिति बहुभयप्राधान्यात् ।
तथा च दृश्यते—इमौ पर्णं च दर्भं च देवानां हव्यशोधनाविति ।
अनिवृत्तिर्वा पवित्राभिधानादिति । पलाशे दर्भ इति पलाशस्या-
धिकरणत्वेन निर्देशात्पवित्रपरत्वान्मन्त्रस्यानिवृत्तिः । शमीशा-
खामप्युभयोरुपयोगतुल्यत्वेऽप्यत्र पवित्रस्यैव संस्कार इत्यर्थः ॥ ९ ॥
सू० दी०—प्रादेशमात्रं पवित्रं प्रादेशसंमित इति मन्त्रलिङ्गात् ।
शाखाया मूले दर्भाणां मूलान्यवसज्जति अग्रेऽग्राणि । न तु
तयोः सह बध्नाति ॥ ९ ॥

त्रिवृत्पलाशे दर्भ इयान्प्रादेशसंमितः । यज्ञे पवित्रं
पोतृतमं पयो हव्यं करोतु मे । इमौ प्राणापानौ
यज्ञस्याङ्गानि सर्वशः । आप्याययन्तौ संचरतां
पवित्रे हव्यशोधन इति क्रियमाणे यजमानोऽनु-
मन्त्रयते ॥ १० ॥

भा० वृ०—क्रियमाणे शाखायामवसज्जमाने त्रिवृत्पलाश इति त्रिवृ-
तमनुमन्त्रयते । पवित्राभिधानपक्षे इमौ प्राणापानाविति सशाख-
स्यानुमन्त्रणं सर्वदा ॥ १० ॥

सू० दी०—क्रियमाणे व्यतिषज्यमाने शाखां च पवित्रं चोभे अप्य-
नुमन्त्रयत इत्यर्थः । इमौ प्राणापानाविति लिङ्गात् । पलाशलि-
ङ्गत्वान्मन्त्रः शम्भां निवर्तते । न चाधिशेषवचनादनिवृत्तिर्युक्ता
पलाशशब्देन शम्यभिधानानुपपत्तेः । प्रकृतावूहप्रतिषेधाच्च । तथा
च न्यायं प्रदर्शयिष्यति तूष्णीं यवमयमिति ॥ १० ॥

समूहन्त्यग्न्यगारमुपलिम्पत्यायतनान्यलं कुर्वति य-
जमानः पत्नी च ॥ ११ ॥

भा० वृ०—समूहन्तीति बहुवचने चोदिते यजमानः पत्नी च प्रवृत्ते
कर्मण्यध्वर्योः सहायभूतौ । ऋत्विजामभावाच्चत्वार ऋत्विज-

इत्यपरेषुविधानात् । अगाधास्यायां चाऽऽग्नीध्र एवेति तु पूर्वं पक्षे संभवति कृत्विजो बहवः कुर्वन्तीति । यद्यपि श्वोवरणविधानमविशेषेण । तथाऽऽवृताः कर्म कुर्वन्तीति निर्देशादास्मन्पक्षे ब्रह्माऽऽग्नीध्रश्च ऋगेदेन होता करोतीति नियमादितरयो- रनियमः च्चालंकरणभायतनानां यजमानः पत्नी च कुरुते नाऽऽत्मनोः । कुर्वति इत्यात्मनेपददर्शनात् । केचिद्व्यपत्योरेवाऽऽ- स्मनोरलंकरणमिच्छन्ति तन्न, आदधीयातामिति दर्शनादग्निसम- वेतत्वेऽप्याधानस्य ॥ ११ ॥

सू० दी०—समूहन्ति संमृजन्ति सर्वमग्न्यगारम् । अग्न्यायतनानि वरितो लिप्पन्ति सगोमयाभिरद्भिः । बहुवचनमध्वर्यादीनाम- न्यतमप्राप्त्यर्थम् । कुत एकेन कृते समूहः ऽन्येन पुनः करणा- योगात् । यथा परिस्तृणीत व्रतं कृणुताग्नीन्प्रज्वलयन्तीत्यादौ परिस्तरणादेः ॥ ११ ॥

अलं कुर्वति यजमानः पत्नी च ॥ १२ ॥

सू० दी०—एवमग्नीनलंकृत्य स्वयमप्यलंकृतौ भवत इत्यर्थः । अन्ये त्वयमप्यग्न्यलंकारविधिरिति मन्यन्ते । तदयुक्तम्—विहितस्य विधानायोगात् । ततोऽन्यस्याग्न्यलंकारस्याभावाच्च । यथा वक्ष्यति परिसमूहनेनाग्नीनलं कुर्वन्तीति । तथा कर्त्रभिप्रायार्थादा- स्मनेपदादध्यवगच्छामः कर्तृसंस्कारोऽयं नान्यसंस्कार इति । स्यान्मतम्—अग्निसंस्कारत्वेऽप्यदृष्टद्वारा कारणानुग्राहकत्वेन कर्त्र- भिप्रायोपपत्तेरुपपन्नेनाऽऽत्मनेपदमिति । तन्मन्दम्—तथा- विधेष्वपि परगोचरेषु द्रव्यसंस्कारेषु परस्मैपददर्शनादात्मगोच- रेण विपर्ययदर्शनाच्च । यथाऽग्नीनलं कुर्वन्ति पुरोडाशानलं कुरु द्वारं मृत्यलं कुर्वीत सर्वान्ग्राहानभिमृशति व्रतयित्वा नाभिदेशम- भिमृशति यथालिङ्गमङ्गानि संमृशति पुनात्येवाग्निं पुनीताऽऽ- त्मानं द्रव्याभित्यादि । व्यक्तोक्तं चैतद्भारद्वाजेन—यथा परि- समूहन्त्यग्न्यगाराणि उपलिप्पन्त्यायतनानि यावच्छर्करं सांना- व्यकुम्भयौ गोमयेनानुलिप्ते भवतोऽलं कुर्वति यजमानः पत्नी चेति । बौधायनश्चाऽऽह—स्नायादाज्जीताभ्यज्जीतेति । तथा- एवसथ्येऽहनीत्यधिकृत्य स्मृतं पैठीनसिना—अलंकृतोऽभ्यक्तो गन्धपुण्याणि सेवेतेति ॥ १२ ॥

नवे सांनार्यकुम्भयो यावच्छर्करगोमयेनानुलिप्तं

भवतः ॥ १३ ॥

भा० वृ०—नवत्वं कुम्भयोः प्रथमप्रयोग इति आधानप्रभृति पात्राणां प्रथमप्रयोगदर्शनार्थत्वात् । तथा चाग्निहोत्रस्थाल्यादीनामग्निहोत्रारम्भप्रयुक्तानां भेदनादौ प्रायश्चित्तदर्शनात् । गोमयानुलेपनं तु सर्वत्र तेषां प्रतितन्त्रं संस्कार इति यावच्छर्करं यावच्छर्करया कुम्भया बुध्नमालिप्तं कुलालेन ।

इत्यापस्तम्बसूत्रप्रथमप्रश्ने धूर्तभाष्यवृत्तौ द्वितीयः पटलः ॥ २ ॥

सू० दी०—यावज्जीवं पात्रधारणवचनान्नवे इति । प्रथमप्रयोगविषयमिति केचित् । यावच्छर्करं यावानंश्च उपरिष्ठाच्छर्कराभिरभिरक्षितः कुलालेन तावतोऽज्ञादित्यर्थः ॥ १३ ॥

इति षष्ठी कण्डिका ॥ ६ ॥

इति द्वितीयः पटलः ॥ २ ॥

अमावास्यायां यदहश्चन्द्रमसं न पश्यन्ति तदहः

पिण्डपितृयज्ञं कुरुतेऽपराह्णे ॥ १ ॥

भा० वृ०—यदहश्चन्द्रमसं न पश्यन्तीति वचनादहश्चन्द्रायां प्रतिपद्यपराह्णे इति चतुर्दशीमिश्रणेन पूर्वेद्युः । पुरस्ताच्चन्द्रदर्शने सत्युत्तरेद्युः पूर्वाह्णे पर्वसंधौ तदपराह्णे एव प्रयोगः । यदहश्चन्द्रमसं न पश्यन्तीति वचनात्पर्वसंधादिवान्यन्तचन्द्रदर्शनात्तद्युक्ताहोरात्रापराह्णे एव । मासि पितृभ्यः क्रियत इति लिङ्गादिति तल्लिङ्गानुरोधेन सूत्रं वर्णनायमित्यर्थः । मासे पूर्णे पितृभ्यः पूर्वेद्युः क्रियत इति ब्राह्मणस्यार्थः । पूर्णमासोऽमावास्यायामन्तिमक्षणे, तस्मात्तद्योगिनोऽहोरात्रस्यापराह्णे एव पिण्डपितृयज्ञः । अतश्चतुर्दशीमिश्रणेऽपि क्षये तदहोरात्रपर्वसंधौ तस्यापराह्णे क्रियते पिण्डपितृयज्ञश्चतुर्दश्यभावेऽपि वृद्धौ चःसंधौ तस्यापराह्णे एव । स्वतन्त्रस्यापि पिण्डपितृयज्ञस्य दर्शपूर्णमासप्रयोग-

मध्ये कथनमौपवसथ्येऽहनि संधौ वदक्रमेषु ^{नित्यतत्पदार्थेषु} स्थाननियमार्थमतः प्रमादादिना कुम्भ्यालेपनान्ते कर्मण्यकृतेऽन्तरितं प्रायश्चित्तं भवति ॥ १ ॥

सू० दी०—पिण्डैर्युक्तः पितृणां यज्ञः पिण्डपितृयज्ञः स च कर्मान्तरं न तु दर्शशेषः । यथा वक्ष्यति—पितृयज्ञः स्वकालविधानादनङ्गस्यादिति । तन्मध्योपदेशस्तु पक्षे तत्कालमध्यपातात् । तं च यदहश्चन्द्रमसं न पश्यन्ति पञ्चदश्यां प्रतिपदि वा तदहः कुरुते । यदहस्तयोः संधिस्तदहरित्यर्थः । तथा दृश्यमाने तूपोष्य शोभूते ध्यजंत इति सत्याषाढः ॥ १ ॥

अधिवृक्षसूर्ये वा पिण्डपितृयज्ञेन चरन्ति ॥ २ ॥

भा० वृ०—अधिवृक्षसूर्ये यत्र वृक्षाणामुपर्येवोष्मा न पृथिव्याम् । पिण्डैः साध्यः पिण्डपितृयज्ञ इति । पिण्डप्रदानस्यापि होमतुल्यनिर्देशेन तस्यापि प्रधानत्वात् । पिण्डैः साध्य इति निर्वचनम् । स्वर्गार्थः पिण्डपितृयज्ञ इति मीमांसकाः ।

सूत्रकारमस्ति पितृभ्य एव तद्यज्ञं निःक्रीय यजमानः प्रतनुत इत्यमावास्यानिष्क्रयणार्थत्वाच्चित्य इति । अत एव पिण्डपितृयज्ञेन यक्ष्य इत्युक्त्वा विद्युदसीति भाष्यकारेणोक्तम् । न फलनिर्देशः कृतः । मीमांसकपक्षे पिण्डपितृयज्ञानारम्भे न दोषः । आरब्धस्य विच्छेद एव प्रायश्चित्तम् । आरम्भप्रभृति प्राचीनावीती, अन्यत्र वचनादिति अध्वर्युरुपवीतीत्यादिवचनाभावे प्राचीनावीती न विद्युदसि दर्विहोमेष्वित्युपदेशः । यक्ष्यमाणो वेष्ट्वा वेति वचनात् । नाऽऽहवनीयप्रणयनमर्थाभावाद्यदा प्रतिपद्यपराह्णे क्रियते । चरन्तीति बहुवचनं पत्न्या सहाधिकारार्थम् ।

१ अथातः क्रत्वर्थपुरुषार्थयोर्जिज्ञासेत्यारब्धचतुर्थे लक्षणे क्रतुप्रयुक्तत्वाभावात्पिण्डपितृयज्ञस्य स्वतन्त्रकालविधानात्पुरुषार्थत्वमेव साधितं भगवता जैमिनिना “पितृयज्ञः स्वकालत्वादनङ्गस्यात्” ॥ ४ । ४ । १९ । इत्यादिना । तस्माद्विश्वजिन्यायेन स्वर्गकल्पनौचित्यमिति न्यायतः सिद्धमेव भाष्यवृत्तौ निबन्धयति भूवात्रभवान् रामाण्डारः ।

सामान्यतः सहाधिकारे सिद्धे पुनर्वचनमनालम्बुकायामपस्थ्य
करणं न भवतीति ॥ २ ॥

सू० दी०—नवधाकृतस्याह्नः सप्तभो भागोऽपराह्नः । तथा देवस्य
सवितुः प्रातरित्यनुवाके विवेचनात् । पृथिवीं मुक्त्वा वृक्षाणां मुप-
र्येव यस्मिन्काले सूर्यरश्मयो निविशन्ते सोऽधिवृक्षसूर्यः कालः ।
चरन्तीति बहुवचनं पत्न्यपेक्षया । तत्र यदौपवसथ्येऽह्नि
चरन्ति तदाऽन्वाहित एवाग्नौ प्रयोगः । अन्यथा दक्षिणाग्निं
योनित उत्पादयेन्नाऽऽह्वनीयमर्थाभावात् । न च विश्वदसीत्यपा-
मुपस्पर्शनं दर्विहोमत्वात् । पितृयज्ञवत्सर्वधर्माः प्राचीनावीतादयः
सर्वत्र । वचनात्तु विपर्ययः ॥ २ ॥

अपां मेध्यं यज्ञियमिति समूलं सकृदाच्छिन्नं
बर्हिराहरति सकृदाच्छिन्नानि तृणान्युपमूलं
दिनानि ॥ ३ ॥

भा० वृ०—अपां मेध्यं यज्ञियमित्याच्छेदनलिङ्गादित्याहरतिनाऽन्व-
येऽप्याच्छेत्ता वो मा रिधमिति लिङ्गादाच्छेदने मन्त्रो नाऽऽ-
हरणे ॥ ३ ॥

अपां मेध्यं यज्ञियमिति समूलं सकृदाच्छिन्नं बर्हि-
राहरति ॥ ३ ॥

सू० दी०—सकृदेकव्यापारेण यावदेवाऽऽच्छिन्नं तावदेवाऽऽहरति
समूलं च । तत्र च्छेदने मन्त्रस्तलिङ्गत्वादन्यत्रापि च्छेदने दृष्ट-
विनियोगत्वाच्च ॥ ३ ॥

सकृदाच्छिन्नानि वा तृणान्युपमूलं दिनानि ॥ ४ ॥

सू० दी०—अथवा मूलादूर्ध्वं दिनान्यवखण्डितानि सकृदाच्छिन्नान्येव
दर्भतृणान्याहरति । दर्भादन्यान्यपि यज्ञियानि तृणानीत्येके ॥ ४ ॥

दक्षिणाप्रागग्नेर्दर्भैर्दक्षिणमग्निं परिस्तीर्य दक्षिणतः
पश्चाद्वा दर्भान्संस्तीर्य दक्षिणाप्राञ्च्येकैकशः
पिण्डपितृयज्ञपात्राणि प्रयुनक्ति स्फ्यं मेक्षणं कृष्णा-

जिनमुखलं मुखलं शूर्पमाज्यस्थालीं चरुस्थालीं
येन चान्येनार्थी भवति ॥ ४ ॥

भा० वृ०—दक्षिणाप्रागग्राः कोणाग्रा उपचारोऽपि दक्षिणापवर्ग इति ।
दक्षिणापवर्गाणि पित्र्याणीति वचनात् । अपिशब्दात्प्रसव्यं च
परिस्तरणादि । अर्थी भवतीत्युपस्तरणाभिधारणार्था दर्वी
मृन्मयं च निर्वपणार्थम् । चकारान्मेक्षणस्थतण्डुलनिधानार्थपात्र-
कशिपवाञ्जनाभ्यञ्जनपात्राण्यप्यासाद्यन्ते ॥ ४ ॥

सू० दी०—पश्चात्पुरस्ताच्च दक्षिणाग्रैः प्रागग्रैरितरैरित्यर्थः । दक्षिणा-
प्राञ्चीति कोणदिगपवर्गवादः । येन चान्येनार्थी प्रयोजनवान्भ-
वति तदपि प्रयुनक्ति । यथोपस्तरणार्था दर्वी निर्वपार्थं मृन्मयं
पात्रं कशिपूपवर्धणादीनि च ॥ ५ ॥

दक्षिणतः प्रागीषं ब्रीहिमच्छकटमवस्थितं भवत्यध्व-
र्युरपवीतो स्थालीमेकपवित्रेणान्तर्धाय तया दक्षि-
णतः शकटादधिनिर्वपत्युत्तरतो वा तां पूरयित्वा
निमार्ष्टि मृन्मये निर्वपति पितृभ्यो वो जुष्टं निर्व-
पामीति तूष्णीं वाऽपरेणान्वाहार्यपचनं प्रत्यगुदग्नीवे
लृष्णाजिन उलूलले प्रतिष्ठिते दक्षिणाप्राची ति-
तिष्ठन्ती पत्न्यवहन्ति परापामविवेकम् ॥ ५ ॥

भा० वृ०—दक्षिणाप्राचीति कोणदेशवादः पत्न्याश्चेति । दक्षिणाप्राची
तिष्ठन्ती पत्न्यवहन्तीति कोणदेशमुखता पत्न्या अपि न क्रिया-
मात्रस्यानाहिताग्नेरप्यध्वर्युरध्वर्युग्रहणादिति । यजमानोऽत ऊर्ध्व-
मित्युत्तरत्र नियमात्पूर्वत्राध्वर्युकर्तृकत्वस्य प्राप्तत्वादनाहितान्यर्थ-
मध्वर्युग्रहणम् । यजमानशब्दस्याऽऽहिताग्नौ प्रसिद्धत्वादनाहिता-
ग्नेः पिण्डपितृगृहे स्वयंकर्तृत्वप्राप्तावध्वर्युविधिः । परापामं परा-
पूय परापूयाविवेकमविविच्याविविच्य ॥ ५ ॥

दक्षिणतः प्रागीषं ब्रीहिमच्छकटमवस्थितं भवति ॥ ६ ॥

सू० दी०—गतः ॥ ६ ॥

अध्वर्युरुपवीती स्थालीमेकपवित्रेणान्तर्धाय तथा
दक्षिणतः शकटादधिनिर्वपत्युत्तरतो वा ॥ ७ ॥

सू०दी०—उपवीती भूत्वा दक्षिणतः शकटस्य दक्षिणार्धाद्वाऽथ
कर्म्मश्चित्पात्रे निर्वपति शकटाभिष्कुष्य वपतीति व्रीहीन् ।
प्राचीनावीत्येव वा सन्नुत्तरतः । अध्वर्युवचनं विस्पष्टार्थम् ।
अनाहिताग्नेरप्यध्वर्युकर्तृकत्वासंदेहार्थं वा ॥ ७ ॥

तां पूरयित्वा निमार्ष्टि ॥ ८ ॥

सू०दी०—तां स्थालीं पूरयित्वापरि गतान्ब्रीह्यन्मोक्ष स्थालीमुखं
समी करोतीत्यर्थः ॥ ८ ॥

मृन्मये निर्वपति पितृभ्यो वो जुष्टं निर्वपामीति
तूष्णीं वा ॥ ९ ॥

सू०दी०—ततो मृन्मये पात्रे निर्वपति ॥ ९ ॥

अपरेण न्नाहार्थपचनं प्रत्यगुदग्ग्रीवे कृष्णाजिन
उलूखले प्रतिष्ठिते दक्षिणाप्राची तिष्ठन्ती पत्न्य-
वहन्ति परापावमविवेकम् ॥ १० ॥

सू०दी०—तिष्ठन्त्येव पत्न्यवहन्ति नाऽऽसीना । परापावं परापूय
परापूय । अविवेकमविविच्याविविच्य । शूर्पेण तुषमोहणं
परापवनम् । सतुषवितुषाणां पृथक्करणं विवेकः ॥ १० ॥

सकृत्फली करोति दक्षिणाग्रौ

जीवतण्डुलं श्रपयति ॥ ६ ॥

भा०वृ०—स्पष्टार्थः ॥ ६ ॥

सकृत्फली करोति ॥ ११ ॥

सू०दी०—फलीकरणं नाम कणापाकरणार्थस्तण्डुलावघातः । तमपि
पत्नी सकृत्करोति सकृत्तानोप्यावहत्योप्ताञ्च पुनरुपावहन्त्या-
दित्यर्थः ॥ ११ ॥

दक्षिणाग्नौ जीवतण्डुलः श्रपयति ॥ १२ ॥

सू०दी०—यथा, ईपत्तण्डुला जीवन्ति तथा श्रपयत्यध्वर्युः ॥ १२ ॥

अपहता असुरा रक्षाः सति पिशाचा वेदिपद इत्यन्तरा
गार्हपत्यान्वाहार्यपवनौ दक्षिणपूर्वेण वाऽन्वाहार्य-
पचनं दक्षिणाग्राधीमेकस्फरां पराचीं वेदिमुद्धृत्य
शुन्धन्तां पितर इत्यद्भिरवोक्ष्याऽऽयन्तु पितरो मनो
जवस इत्यग्निमन्त्र्य सक्तदाच्छिन्नं बर्हिर्गुणामृदु
स्योनं पितृभ्यस्तथा भरान्यहम् । अस्मिन्सीदन्तु मे
पितरः सोम्याः पितामहाः प्रपितामहाश्चानुगैः
सहेति सक्तदाच्छिन्नेन बर्हिषा वेदिः स्तृगाति ॥ ७ ॥

भा०वृ०—जीवत्पितुरपि वेदिरपिण्डार्थत्वाद्भविरासादनार्थत्वाच्च
कशिष्वादीनि विहितानि तेषां स्वातन्त्र्येण पदार्थतया न विधानं
पिण्डभोक्तृपित्रर्थत्वात् । यथाभागमेवैनान्प्रीणातीति निर्देशात् ।
जीवत्पितुस्तु पिण्डाभावात्कशिष्वादीनि न भवन्ति ॥ ७ ॥

इति सप्तमी कण्डिका ॥ ७ ॥

सू०दी०—एकस्फयकृता लेखैकस्फया सा वेदिर्भवति तां पराचीम-
परावृत्तामुद्धृत्य सकृदेवोल्लिखेदित्यर्थः । अवाचीनेन करेणोक्षण-
मवोक्षणम् ॥ १३ ॥

इति सप्तमी कण्डिका ॥ ७ ॥

उत्पूतेन नवनीतेनानुत्पूतेन वा सर्पिषा स्थाली-
पाकमभिघार्यैकस्फयायां भक्षणमासाद्य स्थाली-

पाकमासादयति दक्षिणतः कशिपुपवर्हणमाञ्जन-
मभ्यञ्जनमुदकुम्भमित्येकैकश आसादयति ॥ १ ॥

भा०वृ०—उदकार्थः कुम्भ उदकुम्भः । न प्रणीतावत् ॥ १ ॥

सू०दी०—नवनीतकल्पे हविरुपस्तरणाभिघारणे अपि तेनैव भवत
इत्येके । एतानि च वेद्यामेव सादयति । दक्षिणतः स्थालीपाकस्य ।
कशिपु शयनीयमुपवर्हणमुपधानम् ॥ १ ॥

अध्वर्युरुपवीती दक्षिणं जान्वाच्य भिक्षण उपस्तीर्य
तेनावदायाभिचार्य सोमाय पितृपीताय स्वधा नम
इति दक्षिणाग्नौ जुहोति ॥ २ ॥

भा०वृ०—अध्वर्युरध्वरस्य नेता कथं स्यादिति पुनरध्वर्युरुपवीती
दक्षिणं जान्वाच्येति अध्वर्युग्रहणं दर्शार्थाध्वर्युरेवात्रापि यथा
स्यादिति देवहूत ऋत्विक्पक्षेऽपि दर्शाद्विहिष्ययोगेऽपि । नमस्कारः
प्रदानार्थक इति । अतः स्वाहाकारो निवर्तते । नमस्कारो हि पितृ-
णामिति लिङ्गात् ॥ २ ॥

सू०दी०—अध्वर्युवचनं पूर्ववत् । उपवीतीति प्राचीनावीतापवादः ।
दक्षिणं जान्वाच्येति दर्विहोमत्वादेव सिद्धस्य वचनमनाच्य चेति
विकल्पनिवृत्त्यर्थम् । आच्य संकोच्य भूमौ निपात्येत्यपरम् । भेक्ष-
णेनावदाय तेनैव स्वाहाकारान्तैर्मन्त्रैर्जुहोति चोदनत्वात् । अग्नये
कव्यवाहनाय स्वधा स्वाहेति लिङ्गाच्च । बौधायनीये च स्वाहाका-
रान्तानामेव पाठाच्च ॥ २ ॥

यमायाङ्गिरस्वते पितृमते स्वधा नम इति द्विती-
याम् । अग्नये कव्यवाहनाय स्वधा नम इति तृती-
याम् । ये भक्षणे तण्डुलास्तान्हुत्वा तूष्णीं भक्षण-
मादधाति ॥ ३ ॥

भा०वृ०—यमायाण्युपस्तरणाभिघारणे द्वितीयामिति निर्देशात् ।
यथा गोद्वितीयेनार्थ इत्युक्ते नाजो बध्यते गौरेव बध्यते तथाऽ-

त्रापि । कव्यवाहनस्य न ते भवतः शेषप्रतिपत्तित्वादुभयशेषा-
त्कव्यवाहनस्येति । ये मेषणे तण्डुला इत्युभयशेषं मेषणे
निधाय कव्यवाहनहोमः । उपस्तरणाभिघारणवर्जं शेषप्रतिपत्ति-
त्वाच्छेषाभावे निवृत्तिरपि । मेषणाधानं वाग्यतेनैव मन्त्रानुपदे-
शादेव मन्त्रनिवृत्तौ तूष्णींग्रहणं लौकिकवाङ्निवृत्त्यर्थम् ॥ ३ ॥

यमायाङ्गिरस्वते पितृमते स्वधा नम इति द्विती-
याम् । अग्नये कव्यवाहनाय स्वधा नम इति
तृतीयाम् ॥ ४ ॥

सू० दी०—आहुतिं जुहोतीति शेषः ॥ ४ ॥

ये मेषणे तण्डुलास्तान्हुत्वा
तूष्णीं मेषणमादधाति ॥ ५ ॥

सू० दी०—ये मेषणे पूर्वाहुत्योः संश्लिष्टास्तण्डुला जीवतण्डुलत्वादो-
दन्तस्य तथा व्यपदेशः । तानेव तृतीयामाहुतिमग्नये कव्यवाह-
नाय हुत्वा मेषणमग्नौ तूष्णीं प्रहरतीत्यर्थः । नैवमत्र भ्रमितव्यं
ये मेषण इत्यादिना चतुर्थस्याहुतिस्तूष्णीकोच्यत इति । तिस्र
आहुतीरिति श्रुतेः । न च वाच्यं सन्तु तास्तिस्रः प्रधानाः स्विष्ट-
कृदर्थेषां चतुर्थी भविष्यतीति । तृतीयस्या एवाऽऽहुतेस्तदर्थ
त्वात् । यथाऽग्निं कव्यवाहनं यजतीति प्रकृत्याऽऽह ब्राह्मणमथो
यथाऽग्निं स्विष्टकृतं यजति तादृगेव तदिति । निगदव्याख्यातमे-
तद्विरण्यकेशिनेति द्रष्टव्यम् ॥ ५ ॥

न यमाय जुहोतीत्येके ॥ ४ ॥

भा० वृ०—स्पष्टम् ॥ ४ ॥

सू० दी०—गतः ॥ ६ ॥

अप्यन्त्वसुराः पितृरूपा ये रूपाणि प्रतिमुच्याऽऽचरन्ति ।
परापुरो निपुरो ये भरन्त्याग्निष्टालोकात्प्रणुदात्यस्मात् ।

ये देवाः पितरो ये च मानुषा य गर्भे ममुरुत ये
परास्ताः । य उद्धता उत ये निखातास्ते सम्यञ्च
इह मादयन्ताम् । ये रूपाणि प्रतिमुञ्चमाना असुराः
सन्तः स्वधया चरन्ति परापुरो निपुरो ये भरन्त्य-
ग्निष्टाल्लोकात्प्रणुदात्यस्मात् । ये ज्ञातीनां प्रतिरूपाः
पितृन्माययाऽसुराः प्रविष्टाः । परापुरो निपुरो ये
भरन्त्यग्ने तानस्मात्प्रणुदस्व लोकादिति दक्षिणाग्नेरे-
कोल्मुकं धूपायद्धरति ॥ ५ ॥

भा०वृ०—एकोल्मुकसंसृष्टमन्यैरेकवचनादेकत्वसिद्धावेकशब्दग्रहणा-
द्यावत्कर्मसमाप्ति धारणम् । अवाङ्ढव्यानि सुरभीणि कृत्वैति
लिङ्गात् । पिण्डदानात्पूर्वं नाशे मन्त्रेण पुनर्हरणं सर्वप्रायश्चित्तं
चाऽऽहवनीये । एतन्न जीवत्पितुः । अथवोल्मुकधारणान्त एव
होमः । अस्मिन्पक्षे, अवाङ्ढव्यानीति होमसमवेताभिधानम् । अत्र
न पुनर्हरणम् । अस्माकं तु ये ज्ञातीनां प्रतिरूपाः पितृन्माययाऽ-
सुराः प्रविष्टाः परापुरो निपुरो ये भरन्त्यग्ने तानस्मात्प्रणुदस्व
लोकादिति मन्त्रलिङ्गात् । ज्ञातिभ्यः पिण्डान्दास्यामीति ज्ञाति-
रूपेण पिण्डादिष्वसुरप्रणोदनमर्थयते । अग्निमित्यग्नेः पिण्डदाना-
र्थत्वमेव ॥ ५ ॥

सू०दी०—एकमुल्मुकमेकोल्मुकम् । धूपायद्धूमायमानम् ॥ ७ ॥

दक्षिणपूर्वमवान्तरदेशं सकृत्स्फ्येनोल्लिख्योदीरतामवर
इत्यङ्घ्रिबोक्ष्योल्लिखितान्ते निदधाति ॥ ६ ॥

भा०वृ०—स्फष्टम् ॥ ६ ॥

सू०दी०—अवान्तरदेशः कोणदिक् ॥ ८ ॥

यजमानोऽत ऊर्ध्वं प्राचीनावीती कर्माणि करोति
मार्जयन्तां मम पितरो मार्जयन्तां मम पितामहा
मार्जयन्तां मम प्रपितामहा इत्येकस्फयायां त्रीनु-

दकाञ्जलीन्निवपति प्रसव्यं वा त्रिः परिषिञ्चति
 त्रीनुदपात्रान्वाजसनेयिनः समामनन्ति सव्यं
 जान्वाच्यावाचीनपाणिः सक्तुदन्तिष्ठन्ने बर्हिषि
 दक्षिणापवर्गान् पिण्डान्ददात्येतत् ततासौ ये
 च त्वामन्वित्येतैः प्रतिमन्त्रं तूष्णीं चतुर्थं स कृता-
 कृतः प्रपितामहप्रभृतीन्वा ॥ ७ ॥

भा०वृ०—यजमानोऽत ऊर्ध्वमिति सूत्रप्रभृति प्रपितामहप्रभृतीन्वेति
 सूत्रस्य गतोऽर्थः । अत ऊर्ध्वं प्राचीनावीती यजमानः । प्राची-
 नावीतिवचनं श्रौतप्रायश्चित्तार्थमिति प्राचीनावीतिना प्रसव्यमिति
 परिभाषासिद्धेऽपि प्राचीनावीतीतिपुनर्वचनं तदभ्रेषे यजुर्भ्रे-
 षप्रायश्चित्तार्थम् । सा परिभाषा श्रौतस्मार्तसाधारणैतदभ्रेषे सर्व-
 प्रायश्चित्तमेव स्यादिति पुनरुपदेश एतदन्तं जीवपितुरिति । आ-
 होमात्कृत्वा विरमेदित्येतद्धोमाङ्गभूतमेक्षणाधानान्तं कर्तव्यम् । ना-
 स्मात्प्रागित्येतद्दर्शयितुं जीवत्पितेत्याद्यपक्षमाकृष्य व्याचष्टे । जी-
 वन्तः पितर इति विग्रहाज्जीवपितामहो, जीवप्रपितामहोऽपि होमा-
 न्तम् । मनुष्याः पितरोऽनुप्रपिते त्रिर्निदधातीति यजमानपितृपिता-
 महप्रपितामहानां पिण्डनिधानात्पिण्डत्रयनिधानात्मकस्यैकशास्त्रा-
 र्थत्वात्त्रयाणामन्यतमे जीवति पिण्डत्रयनिधानानुपपत्तेर्होमान्त-
 मेव । प्रपितामहप्रभृतीनपि दक्षिणापवर्गाञ्जलयः । प्रपितामहप्र-
 भृति दक्षिणापवर्गास्तत्र प्रपितामहादूर्ध्वं त्रयाणां पिण्डदानम् ।
 प्रभृतीनिति द्वितीया तत्संबन्धपिण्डदानाभिप्रायेण । अथवा
 त्रिषु पिण्डेषु प्रपितामहप्रभृतीन्वाऽऽचष्टे इति ॥ ७ ॥

यजमानोऽत ऊर्ध्वं प्राचीनावीती कर्माणि करोति ॥ ९ ॥

सू०दी०—अतः परं यजमानः कर्ता भवति प्राचीनावीती च । अत
 एव वचनादितः पूर्वमुपवीत्येव भवति ॥ ९ ॥

मार्जयन्तां मम पितरो मार्जयन्तां मम
 पितामहा मार्जयन्तां मम प्रपिता-

महा इत्येकस्फयायां त्रीनुदकाञ्जली-
त्रिनयति ॥ १० ॥

सू० दी०—उदकपूर्णोऽञ्जलिरुदकाञ्जलिः । तांस्त्रीनुदकाञ्जलीन्वेद्या-
मासिञ्चति ॥ १० ॥

प्रसव्यं वा त्रिः परिषिञ्चति ॥ ११ ॥

सू० दी०—तैरेवाञ्जलिभिः परिषिञ्चति परितः सिञ्चत्येकस्फयाम् ॥ ११ ॥

त्रीनुदपात्रान्वाजसनेयिनः समामनन्ति ॥ १२ ॥

सू० दी०—अञ्जलिस्थाने पात्रमेव भवति । समानमन्यत् ॥ १२ ॥

इत्यष्टमी कण्डिका ॥ ८ ॥

सव्यं जान्वाच्यावाचीनपाणिः सकृदाच्छिन्ने बर्हिषि
दक्षिणापवर्गान्पिण्डान्ददात्येतत्ते ततासौ ये च
त्वामन्वित्येतैः प्रतिमन्त्रम् ॥ १ ॥

सू० दी०—मन्त्रेष्वदसां स्थाने पित्रादिनामानि संबुद्ध्या गृह्णाति ॥ १ ॥

तूष्णीं चतुर्थम् ॥ २ ॥

सू० दी०—तस्याञ्जलिरपि तूष्णीं भवति ॥ २ ॥

स कृताकृतः ॥ ३ ॥

सू० दी०—चतुर्थः पिण्डः कचिच्छाखायां विहितः कचिच्चावि-
हितो वैकल्पिक इति यावत् ॥ ३ ॥

प्रपितामहप्रभृतीन्वा ॥ ४ ॥

सू० दी०—पिण्डान्ददातीत्यन्वयः । प्रदानेषु प्रपितामहः प्रभृतिरा-
दिर्येषां ते प्रपितामहप्रभृतयः । प्रपितामहशब्देन च तत्पिण्डल-
क्षणा । ते च मन्त्रक्रमप्रातिलोभ्येन दक्षिणापवर्गा एव भवन्ति ।
पिण्डशेषत्वादञ्जलयोऽपि तत्प्रभृतय एव स्युः ॥ ४ ॥

नानामगृहीतं गच्छति यदि बन्धू न विद्यात्स्वधा
 पितृभ्यः पृथिवीषद्भ्य इति प्रथमं पिण्डं दद्यात् ।
 स्वधा पितृभ्योऽन्तरिक्षसद्भ्य इति द्वितीयम् । स्वधा
 पितृभ्यो दिविषद्भ्य इति तृतीयम् । यदि द्विपिता
 स्यादेकैकस्मिन्पिण्डे द्वौ द्वावुपलक्षयेत् ॥ ८ ॥

भा० वृ०—एतद्वा ततौ देवदत्तयज्ञदत्तौ ये च युवामनु । एवं पिता-
 महप्रपितामहावपीति । पिण्डदानमन्त्रप्रसङ्गेनापकृष्य द्विपितुरुप-
 लक्षणप्रकार उपदिश्यते । नानामगृहीतं गच्छतीति पित्रादिना-
 मग्रहणरहितपिण्डदाने तत्पिण्डदानं पितृन् प्राप्नोतीति ॥ ८ ॥

नानामगृहीतं गच्छति ॥ ५ ॥

सू० दी०—नामगृहीतं नामग्रहणं तद्रहितमनामगृहीतं तद्दानं देयं
 पिण्डादि पितृन् प्राप्नोति । तस्मादवश्यं ग्राह्यं नामेति ॥ ५ ॥

यदि बन्धू न विद्यात्स्वधा पितृभ्यः पृथिवीषद्भ्य
 इति प्रथमं पिण्डं दद्यात्स्वधा पितृभ्योऽन्तरिक्ष-
 सद्भ्य इति द्वितीयम् । स्वधा पितृभ्यो दिविषद्भ्य
 इति तृतीयम् ॥ ६ ॥

सू० दी०—बन्धुनामशब्दौ पर्यायौ । अथवा बन्धू नामतो न
 ज्ञानीयादित्यर्थः ॥ ६ ॥

यदि द्विपिता स्यादेकैकस्मिन्पिण्डे द्वौ द्वावुपलक्षयेत् ॥ ७ ॥

सू० दी०—पितृशब्देनात्र पितृपितामहप्रपितामहानां त्रयाणां ग्रह-
 णम् । तेष्वन्यतमौ द्वौ यस्य क्षेत्रजादेः स द्विपिता । कुत एतत् ।
 एकैकस्मिन्पिण्डे द्वौ द्वाविति वीप्सावचनान्न्यायसाम्याच्च ।
 उपलक्षयेन्नामभ्यां कीर्तयेत्, यथा एतद्वा ततौ सूर्यविष्णू ये च
 युवामन्वित्यादि ॥ ७ ॥

यदि जीवपिता दद्यादा होमात्कृत्वा विरमेत् ॥ ९ ॥

भा० वृ०—प्रसङ्गात्पूर्वं व्याख्यातम् ॥ ९ ॥

सू० दी०—पितृशब्दः पूर्ववद्व्याख्येयः । त्रयाणामन्यतमजीवनेऽपि पित्रादित्रयसंप्रदानपिण्डप्रदानविरोधसाम्यात् शास्त्रान्तरेषु व्यक्तत्वाच्च । तदयमर्थः—त्रिष्वपि पित्रादिषु मध्ये यदि कश्चिज्जीवेत्तदा न दद्यात्पिण्डान् होमान्तमेव कृत्वा कर्म समाप्नुयादिति । अत्र सूत्रान्तरकारैर्जीवपितुः पिण्डदानं प्रत्यनेके कल्पा विकल्पेनोपदिष्टाः—येभ्य एव पिता ददाति तेभ्यः पुत्रो ददाति न जीवन्तमाति ददातीत्येक इत्यादयः । कात्यायनेन तु कर्मण एवाऽऽरम्भो विकल्पितः । जीवत्पितृकस्य होमान्तमनारम्भो वेति । सर्वैश्चोपात्तः प्रायशो होमान्तकल्पः । तमेवैकं कल्पमभिरोचितवानित्यास्तामन्यत् ॥ ८ ॥

यन्मे माता प्रममाद यच्चचाराननुव्रतम् । तन्मेरेतः
पिता वृङ्क्तामाभुरन्योपपद्यताम् । पितृभ्यः स्वधा-
दिभ्यः स्वधा नमः पितामहेभ्यः स्वधाविभ्यः स्वधा
नमः प्रपितामहेभ्यः स्वधाविभ्यः स्वधा नम
इत्युपस्थायात्र पितरो यथाभागं मन्दध्वमित्युक्त्वा
पराङ्गवर्तते ॥ १० ॥

भा० वृ०—पिता वृङ्क्तामित्यनूहः सर्वपितृणामभिधानादिति । पितृभ्यः स्वधाविभ्य इति बहुवचनात्सर्वपितृणामुपस्थानपरत्वान्मन्त्रस्य सर्वपितृणां पिता वृङ्क्तामित्यभिधानम् । जात्यभिप्रायेण चैकवचनम् ॥ १० ॥

सू० दी०—प्रथमस्थोपस्थानमन्त्रस्याऽऽवृत्तिरूहश्च पितामहर्षितामहयोर्मासि श्राद्धे तथा दर्शनात्तथालिङ्गविरोधाच्च । न च पितृशब्देन त्रयाणामभिधानादपि नोह इति वाच्यम् एकवचनान्मातृशब्दसमभिव्याहाराच्च । तस्मादूहः । पितुस्त्वोपस्थानं प्रथमेन ॥ ९ ॥

ओष्मणो व्यावृत्त उपास्तेऽमीमदन्त पितरः सोम्या
इति व्यावृत्त ऊष्मण्यभिपर्यावर्ततेऽव्यावृत्ते
वा ॥ ११ ॥

भा० वृ०—गतार्थः ॥ ११ ॥

ओष्मणो व्यावृत्त उपास्ते ॥ ११ ॥

सू० दी०—व्यावृत्त, व्यावृत्तिः साचोद्वच्छत ऊष्मणो न त्वान्तर-
स्यापि वीतोष्मसु पिण्डेष्वित्युत्तरत्र वचनात् ॥ १० ॥

अमीमदन्त पितरः सोम्या इति व्यावृत्त ऊष्मण्य-
भिपर्यावर्ततेऽव्यावृत्ते वा ॥ ११ ॥

सू० दी०—व्यावृत्तव्यावृत्त्योरन्यतोऽवगमः पराङ्मुखत्वादात्मनः ॥ ११ ॥

यः स्थाल्यां शेषस्तमवजिघ्रति । ये समानाः सम-
नसः पितरो यमराज्ये । तेषां लोकः स्वधा नमो
यज्ञो देवेषु कल्पतां वीरं धत्त पितर इत्यामया-
विना प्राश्योऽन्नाद्यकामेन प्राश्यो योऽलमन्नाद्याय
सन्नाद्यात्तेन वा प्राश्यात् ॥ १२ ॥

भा० वृ०—योऽलमन्नाद्यायेति नैमित्तिकं यस्य नास्ति भोजनशक्तिः
सत्यन्ने, भोजनकामो वा यदि भोक्तुं न शक्नुयात् । स नैमि-
त्तिकत्वादवश्यं प्राश्यात् । प्राश्याद्द्वितीयालोपश्छा *
न्दसः ॥ १२ ॥

यः स्थाल्यां शेषस्तमवजिघ्रति ये समानाः सम-
नसः पितरो यमराज्ये । तेषां लोकः स्वधा नमो

* एतन्मते सूत्रस्थतेनेति तृतीया प्रथमात्वेन विपरिणमयितव्या । सूत्रे प्राश्या-
दिति क्रियापदानुसारेण द्वितीयान्तपदमावश्यकं कर्मत्वसंपत्तये । तदभावः सूत्रे स च्छान्दस
इत्याह । छन्दोवत्सूत्राणीति भगवत्पतञ्जल्युक्तेः ।

यज्ञो देवेषु कल्पतां वीरं धत्त पितर इति ॥ १२ ॥

सू० दी०—गतः ॥ १२ ॥

आमयाविना प्राश्योऽन्नायकामेन प्राश्यो योऽलम-
न्नायाय सन्नायात्तेन वा प्राश्यः ॥ १३ ॥

सू० दी०—आमयाविना तु यजमानेन प्राश्यो नावघ्नेयः । अन्नाद्यं
व्याख्यातम् । योऽलमन्नायाय सन्नन्नवत्तया भोजनाय पर्याप्तः
सन्नाद्याद्भोक्तुं न क्षमते सत्येव भोज्ये भुक्तिशक्तिशून्य
इत्यर्थः ॥ १३ ॥

पूर्ववदेकस्फयायां त्रीनुदकाञ्जलीनुपनिनीयाऽऽञ्ज-
नाभ्यञ्जने वासश्च त्रिरनुपिण्डं ददात्याङ्क्ष्व
ततासावाङ्क्ष्व पितामहासावाङ्क्ष्व प्रपितामहासा-
वित्याञ्जनमेवमभ्यञ्जनमभ्यङ्क्ष्वेति मन्त्रः संन-
मति ॥ १२ ॥

ध० वृ०—स्पष्टार्थः ॥ १२ ॥

पूर्ववदेकस्फयायां त्रीनुदकाञ्जलीनुपनिनीयाऽऽञ्जना-
भ्यञ्जने वासश्च त्रिरनुपिण्डं ददाति ॥ १४ ॥

सू० दी०—आञ्जनादित्रयं त्रिरनुपिण्डं ददाति पिण्डे पिण्डे त्रिजिर्द-
दातीत्यर्थः । अन्यथा त्रिग्रहणवैयर्थ्यात् ॥ १४ ॥

आङ्क्ष्व-ततासावाङ्क्ष्व पितामहासावाङ्क्ष्व प्रपि-
तामहासावित्याञ्जनम् ॥ १५ ॥

सू० दी०—ददातीति शेषः । तत्र सकृत्सकृन्मन्त्रः । पिण्डेषु द्विपितरू-
हश्च पूर्ववत् ॥ १५ ॥

एवमभ्यञ्जनमभ्यङ्क्ष्वेति मन्त्रः संनमति ॥ १६ ॥

सू० दी०—गतः ॥ १६ ॥

यदि नामानि न विद्यादाज्जतां मम पितर आज्जतां
मम पितामहा आज्जतां मम प्रपितामहा इत्या-
जनम् । एवमभ्यजनमभ्यजतामिति मन्त्रः संन-
मति ॥ १३ ॥

भा०वृ०—यदि बन्धु + न विद्यादिति नामानि बान्धवानां न विद्या-
दिति शेषः । बन्धनं बन्धु नामरहिताः पितरः पिण्डे न संब-
ध्यन्ते । नानामगृहीतं गच्छतीति दर्शनात् । नात्र बन्धुशब्दो
बान्धववाची विलिङ्गत्वात् ॥ १३ ॥

इति नवमी कण्डिका ॥ ९ ॥

सू०दी०—पित्रादिषु मध्ये यस्य यस्य नाम न विद्यात्तस्य यथा-
लिङ्गं स स मन्त्रो भवति ॥ १७ ॥

इति नवमी कण्डिका ॥ ९ ॥

एतानि वः पितरो वासांस्यतो नोऽन्यत्पितरो मा
बोद्धेति वाससो दशां छित्त्वा निदधात्यूणस्तुतां
वा पूर्वे वयसि । उत्तर आयुषि स्वं लोम ॥ १ ॥

भा०वृ०—एतानि वः पितर इति सर्वत्रैव बहुवचनान्तस्यैव पाठा-
त्प्रतिपिण्डं वासोनिधानस्य कर्तव्यत्वादनुहः । आर्षपाठस्य
कचिदप्यनुयोगादुद्देशोपदेश इति । समुदायाभिप्रायोऽयं पाठ
इति सर्वत्र पिता वृद्धां पितृभ्यः स्वधाविभ्य इत्यापि बहुव-
चनं उपपठ्यते । पितरः पितामहा इति लिङ्गान्तस्मादार्षपाठो-
पयोगः । पिता वृद्धां पितामहो वृद्धां पितृभ्यः स्वधा पिता-
महेभ्यः स्वधा पितरो वासांसि पितामहा वासांसीति । उत्तर-
मायुः, पञ्चाशत् उर्ध्वमिति वक्ष्यति ॥ १ ॥

+ अत्र भाष्यवृत्तिकारेण बन्धुपदः स्वीकृतस्तदनुसारं तद्व्यख्यानम् ।

सू०दी०—अनूहो मन्त्रः पितर इति सर्वत्र पित्रभिधनेन । आव-
र्त्तस्त्वविभुत्वात्कर्मणः । वौधायनस्तूहमाह यथा—एतानि वः
पितामहा वासांस्येतानि वः प्रपितामहा वासांसीति । दशा वास-
सोऽग्रम् । ऊर्णा नामाविलोम्ना कलाप ऊर्णास्तुका । स्वं लोम
यदूर्ध्वं नाभेस्तदेवेष्यते । ऊर्ध्वं वै पुरुषस्य नाभ्यै मेध्यमवाची-
नममेध्यमिति श्रुतेः । तत्रार्धपुरुषायुषोऽपेक्षयाऽऽयुषः पूर्वोत्तरत्वं
बोद्धव्यम् । तथा च पञ्चाशदूर्ध्वताया ऊर्ध्वं स्वं लोमेत्याश्वलायनः ।
अथवा तृतीयमायुर्वार्धकाख्यमुत्तरम् । तथा च वौधायनः—
ऊर्ध्वं षट्षष्टेश्च वर्षेभ्योऽष्टभ्यश्च मासेभ्य इति । चतुर्थपिण्डकल्पे
तस्मिन्नपि तूष्णीमाञ्जनादि ददाति ॥ १ ॥

वीतोष्मसु पिण्डेषु नमो वः पितरो रसायेति नम-
स्काराञ्जपति गृहान्नः पितरो दत्त सदो वः
पितरो देवमेति पितृनुपतिष्ठते ॥ २ ॥

भा०वृ०—स्पष्टम् ॥ २ ॥

सू०दी०—नमस्कारानिति वचनं मन्त्राणां नमस्कारार्थज्ञापनार्थम् ।
तेन नमस्कुर्वञ्जपति । तथा च ब्राह्मणं नमस्करोति नमस्कारी
हि पितृणामिति शेषो गतः ॥ २ ॥

ऊर्जं वहन्तीरमृतं घृतं पयः कीलालं परिस्रुतम् ।
स्थधा स्थ तर्पयत मे पितृनिस्त्युदकं निनयति ॥ ३ ॥

भा०वृ०—उदकुम्भस्थस्य निनयनं जलस्योर्जं वहन्तीरिति प्रस-
व्यम् ॥ ३ ॥

सू०दी०—उदकुम्भाजिनयत्येकस्फयायाम् ॥ ३ ॥

मनो न्वाहुवामह इति मनस्वतीभिरुपतिष्ठत उत्तिष्ठत
पितरः प्रेतशूरा यमस्थ पन्थामनुवेतापुराणम् ।
धत्तादस्मासु द्रविणं यच्च भद्रं प्र णो ब्रूताज्जागर्धा

देवतास्विति पितृनुत्थापयति परेत पितरः सोम्या
इति प्रवाहण्या पितृन्प्रवाहयति ॥ ४ ॥

मनो न्वाहुवामह इति मनस्वतीभिरुपतिष्ठते ॥ ५ ॥

सू० दी०—मनस्वत्यस्तिस्त्रः ॥ ५ ॥

उत्तिष्ठत पितरः प्रेतशूरा यस्य पन्थामनुवेतापुराणम् ।
यत्तादस्मासु इविणं यच्च भद्रं प्र णो ब्रूताज्जा-
गधां देवतास्विति पितृनुत्थापयति ॥ ६ ॥

सू० दी०—तादर्थ्येन मन्त्रोच्चारणमेवोत्थापनम् ॥ ६ ॥

परेत पितरः सोम्या इति प्रवाहण्या पितृन्प्रवाहयति ॥ ७ ॥

सू० दी०—प्रवाह्यन्ते प्रस्थाप्यन्तेऽनया पितर इति प्रवाहर्णाः ॥ ७ ॥

प्रजापते न त्वेदेतानीति यज्ञोपवीती गार्हपत्यदेशं
गच्छति यदन्तरिक्षमिति पृथ्क्त्वा गार्हपत्यमुप-
तिष्ठते ॥ ५ ॥

भा० वृ०—गार्हपत्यप्रभृत्युत्तरं कर्म यज्ञोपवीत्येवेति । यजमानोऽत
ऊर्ध्वं प्राचीनावीतीत्यस्य बाधकतया यज्ञोपवीतस्य प्रस्तुतत्वा-
दत ऊर्ध्वं यज्ञोपवीत्येव । नेत्युपदेशः । अत ऊर्ध्वमिति विहित-
स्याऽऽ समाह्वेः प्राप्तपूर्वत्वाद्यावद्वचनं बाधो युक्त इति । अथवा
प्राचीनावीतिना प्रसव्यमिति साङ्गे पित्र्ये प्राप्तस्यात ऊर्ध्वं
प्राचीनावीतीति श्रौतंप्रायश्चित्तार्थं तस्यैवानुवादादत ऊर्ध्वम् ।
यत्र परिभाषायां प्राचीनावीतित्वं तत्र प्राचीनावीतीति । अतः
परिभाषाया बाधादूर्ध्वमिति । न वीक्ष्यत उपस्थानान्तमिति
न्याय इति । उपस्थानार्थत्वाद्गार्हपत्यदेशं प्रति गमनस्योपस्थानान्तं
यज्ञोपवीत्येव ॥ ५ ॥

प्रजापते न त्वदेतानीति यज्ञोपवीती गार्हपत्यदेशं
गच्छति ॥ ८ ॥

सू०दी०—उभयमेतद्गार्हपत्योपस्थानार्थं यज्ञोपवीतं गमनं च तेनै-
पस्थानान्तमिष्यते यज्ञोपवीतम् ॥ ८ ॥

यदन्तरिक्षमिति पङ्क्त्या गार्हपत्यमुपतिष्ठते ॥ ९ ॥

सू०दी०—पङ्क्तिवमस्याश्चिन्त्यं शक्नोति त्वं त्वक्षरपरिमाणात् ॥ ९ ॥

अपां त्वौषधीनां रसं प्राशयामि भूतकृतं गर्भं
धत्स्वेति मध्यमं पिण्डं पत्न्यै प्रयच्छत्याधत्त-
पितरो गर्भं कुमारं पुष्करस्रजम् । यथेह पुरुषोऽ-
सदिति तं पत्नी प्राश्नाति । पुमांसस्य ह जानुका
भवतीति विज्ञायते ॥ ६ ॥

भा०वृ०—पत्नीबहुत्वे मध्यमपिण्डविभागो मन्त्रावृत्तिश्च । प्रदान-
मन्त्रस्य प्राशनमन्त्रस्य च ॥ ६ ॥

अपां त्वौषधीनां रसं प्राशयामि भूतकृतं गर्भं
धत्स्वेति मध्यमं पिण्डं पत्न्यै प्रयच्छति ॥ १० ॥

सू०दी०—द्वितीयपिण्ड एवात्र मध्यमोऽभिप्रेतो न तृतीयश्चतुर्थस्या-
नित्यत्वात् । पिण्डप्राशनं च पत्नीसंस्कारः, गर्भं धत्स्वेति
लिङ्गात् पुमांसं ह जानुकेति स्तुतेश्च । अतः पत्नीबहुत्वे विभज्य
सर्वाभ्यः प्रयच्छति दातृमन्त्राश्चाऽऽवर्तते ॥ १० ॥

आधत्त पितरो गर्भं कुमारं पुष्करस्रजम् । यथेह
पुरुषोऽसदिति तं पत्नी प्राश्नाति पुमांसस्य ह
जानुका भवतीति विज्ञायते ॥ ११ ॥

सू०दी०—जानुका जननसंज्ञा ॥ ११ ॥

ये सजाताः समसो जीवा जीवेषु मामकाः ।
 तेषां श्रीर्मयि कल्पतामस्मिँलोके शतं समा
 इत्यवशिष्टानामेकं यजमानः प्राश्नाति न वा स्था-
 ल्यां पिण्डान्समवधाय ये समाना इति सकृदाच्छिन्नमग्नौ
 प्रहरत्यभून्नो दूतो हविषो जातवेदा अवाङ्ढव्यानि
 सुरभीणि कृत्वा । प्रादाः पितृभ्यः स्वधया ते अक्षन्-
 प्रजानन्नग्रे पुनरप्येहि देवानित्येकोल्मुकं प्रत्यपिसृज्य
 प्रोक्ष्य पात्राणि द्वंद्वमभ्युपाहरति संतिष्ठते पिण्ड-
 पितृयज्ञः ॥ ७ ॥

भा०वृ०—गतार्थः, संतिष्ठते समाप्यते ॥ ७ ॥

ये सजाताः समसो जीवा जीवेषु मामकाः ।
 तेषां श्रीर्मयि कल्पतामस्मिँलोके शतं समा इत्यव-
 शिष्टानामेकं यजमानः प्राश्नाति न वा ॥ १२ ॥

सू०दी०—गतार्थः ॥ १२ ॥

स्थाल्यां पिण्डान्समवधाय ये समाना इति सकृदा-
 च्छिन्नमग्नौ प्रहरति ॥ १३ ॥

सू०दी०—समवधाय सह क्षिप्त्वा । ये समाना इत्येवैव बहिः प्रहरति ।
 न वीरं धत्तेति यजुषाऽपि तस्या एवाऽऽदिप्रदेशात् ॥ १३ ॥

अभून्नो दूतो हविषो जातवेदा अवाङ्ढव्यानि सुर-
 भीणि कृत्वा । प्रादाः पितृभ्यः स्वधया ते अक्षन्-
 प्रजानन्नग्रे पुनरप्येहि देवानित्येकोल्मुकं प्रत्यपिसृज्य
 प्रोक्ष्य पात्राणि द्वंद्वमभ्युपाहरति ॥ १४ ॥

सू०दी०—प्रत्यपिसृज्य पुनः क्षिप्त्वाऽभ्युपाहरति उपादत्ते ॥ १४ ॥

संतिष्ठते पिण्डपितृयज्ञः ॥ १५ ॥

सू०दी०—गतः ॥ १५ ॥

अपः पिण्डानभ्यवहरेद्वाह्मणं वा प्राशयेत् ॥ ८ ॥

सू०दी०—अपोऽभ्यवहरेदप्सु क्षिपेत् ॥ १६ ॥

सोऽयमेवं विहित एवानाहिताग्नेः ॥ ९ ॥

भा०वृ०—अनाहिताग्नेरपि एवमेवानुष्ठेयमित्यर्थः ॥ ९ ॥

सू०दी०—एवं विहित एवायमन्यूनाधिकः पिण्डपितृयज्ञोऽनाहिता-
ग्नेरपि भवतीत्यर्थः । अथवाऽनाहिताग्नेरप्ययमेवंविहित एव न
केवलमाहिताग्नेरित्यर्थः ॥ १७ ॥

औपासने श्रपणधर्मा होमश्चातिप्रणीते वा जुहुयाद्य-
स्मिञ्जुहुयात्तमुपतिष्ठेत् ॥ १० ॥

भा०वृ०—श्रपणधर्मा इति बहुवचननिर्देशादतिप्रणीते होममात्रमे-
वेति । श्रपणं च धर्माश्चेति श्रपणधर्मा न षष्ठीसमासः । जुहुया-
दित्येतावन्मात्रापदेशादितरेषामौपासन एव प्राप्तिः । उल्मुका-
द्वरणं त्वतिप्रणीतादपि लभ्यते । अभून्नो दूतो हविषो जातवेदा
इति लिङ्गनात् । उभयोरपि परिस्तरणमिति । परिस्तरणस्य सर्व-
कार्यार्थत्वात् ॥ १० ॥

औपासने श्रपणधर्मा होमश्च ॥ १८ ॥

सू०दी०—तस्य दक्षिणाग्निस्थानीय औपासने श्रपणहोमौ
भवतः ॥ १८ ॥

अतिप्रणीते वा जुहुयात् ॥ १९ ॥

सू०दी०—औपासनं एव श्रपयित्वा ततोऽग्निं दक्षिणाप्राञ्चं प्रणीय
तस्मिन्वा जुहुयादित्यर्थः । तथा चाऽऽश्वलायनः—नित्यं श्रपयि-
त्वाऽतिप्रणीय जुहुयादिति ॥ १९ ॥

यस्मिञ्जुहुयात्तमुपतिष्ठेत् ॥ २० ॥

सू० दी०—यस्मिञ्चौपासनेऽतिप्रणीते वा जुहुयात्तमेव यदन्तरिक्षमित्युपतिष्ठेत् ॥ २० ॥

तत्र गार्हपत्यशब्दो लुप्यते संस्कारप्रतिषेधात् ॥ ११ ॥

भा० वृ०—गार्हपत्यशब्दस्य लोपः । संस्काराणामाधानिकानामभावादिति सोऽयमेवं विहित एवानाहिताग्नेरित्याधानसंस्काररहितस्य विधानाद्यदन्तरिक्षमित्युपस्थानमन्त्रे गार्हपत्यशब्दस्य लोपः ।

न च तूष्णीं कश्चिन्मृन्मयं चेतिवत्कृस्नमन्त्रस्य लोपः । तत्र मुख्यस्य वानस्पत्यशब्दस्य कश्चिन्मृन्मययोरप्रवृत्तेर्मुख्यनिवृत्तेरितरेषां पदानामपि निवृत्तिर्युक्ता । अत्र तूपस्थानमन्त्रे, अग्निर्मा तस्मादिति विशेष्यभूताग्निप्रकाशनपरत्वान्मन्त्रस्य विशेषणवाच्यप्रधानो गार्हपत्यशब्दोऽसंभवान्निवर्तते । प्रधानानुरोधेन प्रवर्तत इति शेषः । अग्निं गृह्णामीति तु मन्त्रे श्वःशब्दप्राधान्यात्तस्य मन्त्रस्य सद्यस्कालायां लोपः श्वोभूते यजत इति श्वोरमणप्रार्थनार्थत्वाच्छ्वःकाले यक्ष्यमाणदेवतापरिग्रहपरत्वाच्च मन्त्रस्य । एवमन्यत्रापि मन्त्रपदलोपभाग ऊहनीयः । संस्कारप्रतिषेधादिति । हेतुव्यपदेशादिति । तस्मिन्नग्नौ संस्कारनिमित्ताच्च गार्हपत्यशब्दस्येति प्रवृत्तिरिति शेषः । न केवलं गृहपतिसंयोगमात्रात् । अथवा गृहशब्दः श्रौतकर्मण्येव रूढः । सगृहः प्रयास्यन्, यो वाऽध्वर्योर्गृहान्वेदेत्यादिदर्शनात्तस्य पतिर्गृहपतिस्तद्योगाद्गार्हपत्य इत्यभिप्रायः । कथं पुनस्तेषामभाव इति । अस्यार्थः—संस्काराभावो हि गार्हपत्यशब्दनिवृत्तौ हेतुः । औपासनेऽपि संस्कारा विद्यन्त एव । कथं पुनराधानसंस्काराणामभावो हेतुरुक्त इत्यर्थः । अनाहिताग्निना कार्य इति ते हि प्रतिपिध्यन्त इति । सोऽयमेवं विहित एवानाहिताग्नेरिति प्रकृत्य संस्कारप्रतिषेधादिति निर्देशादाधानसंस्कारप्रतिषेधानुवाद इत्यर्थः । नन्वेवं विहित एवेतिवचनादाधानपिण्डापितृयज्ञयोरङ्गाङ्गिभावेऽपि साधिकारश्रौतविधिप्रयुक्तत्वादाधानस्यात्रैवकारनिबन्धनेनान्यूनं प्रयो-

क्तव्यावगतेश्चाऽऽधानसंस्काराः प्राप्नुयुः । अतः संस्कारप्रतिषे-
धोऽन्वेष्टव्य इत्यत आह—यदि क्रियेरन्नाहिताग्नेरेव स्यादतः
संस्कारप्रतिषेधाद्गार्हपत्यस्याप्रयोग इति ॥ ११ ॥

इत्यापस्तम्बसूत्रे धूर्तस्वामिभाष्यदृष्टौ तृतीयः पटलः ॥ ३ ॥

सू० दी०—तत्र त्वमावुपस्थीयमाने मन्त्रगतो गार्हपत्यशब्दो लुप्येत ।
कुत इति चेद् । संस्कारप्रतिषेधात् । तत्र प्रतिषेधशब्देनाभावल-
क्षणा । गार्हपत्यशब्दस्याऽऽधानसंस्कारनिमित्तकत्वात्तस्य चाग्ने-
स्तदभावादित्यर्थः । अत्रानाहिताग्निर्मासि श्राद्धं पिण्डपितृयज्ञं
चोभयं करोति । आहिताग्नेर्मासिश्राद्धनिवृत्तिर्मनुनोक्ता । यथा—
‘ न दर्शेन बिना श्राद्धमाहिताग्नेर्दिज्जन्मनः ’ इति । ननु विष-
रीतमपि मानवाः पठन्ति । तथा—‘ पितृयज्ञं तु निर्वर्त्य विप्र-
अन्द्रक्षयेऽग्निमान् । पिण्डान्वाहार्यकं श्राद्धं कुर्यान्मासानुमासि-
कम् ’ इति । सत्यम् । अत एव विरोधाद्विकल्पो भविष्यति ।
केचित्त्वेवमविरोधं नयन्ति । पितृयज्ञं तु निर्वर्त्येत्येतद्वाह्य-
भोजनात्मकं श्राद्धं विदधाति न दर्शनेत्येतद्धोमपिण्डात्मकं प्रति-
षेधतीति । तथा च नैगमाः—आहिताग्नेः पित्रर्चनं पिण्डैरेव ब्राह्म-
णानपि भोजयेत्पूर्वं श्रुतेरिति ॥ २१ ॥

इति दशमी कण्डिका ॥ १० ॥

इति तृतीयः पटलः ॥ ३ ॥

अमावास्यायां रात्र्यां स्वयं यजमानो यवा-
ग्वाग्निहोत्रं जुहोत्यग्निहोत्रोच्छेषणमातश्चनार्थं निद-
धाति ॥ १ ॥

भा० वृ०—स्वयं विधानादेशोदकादीनामाहरणं यजमान एव करोति ।
पवाणि वेति सिद्धत्वाद्यजमानस्यापवर्ण्यपि सान्नात्यविकारे स्वयं-
होमनियमार्थम् । यथा राजसूये ‘ ऐन्द्रे दधानि ’ इति ।
अस्यार्थः—अहरहयजमानः स्वयमाग्निहोत्रं जुहुः सान्नात्यपवाणि वेति

यजमाननियमो सिद्धे पुनरिह स्वयंग्रहणादेधोदकादीन्यपि
यजमान एऽऽहराति । ननु पर्वण्येवेत्यत्रापि स्वयंशब्दोऽनुव-
र्तते । न, ब्रह्मचार्यादिपक्षेऽप्यस्यानुवृत्तिप्रसङ्गात् । तत्राप्यनुवृत्तौ
स्वयं यजमान इधमानाहरीत्यस्याऽऽनर्थक्यं भवति । यजमान-
ग्रहणादपर्वण्यपि सांनार्यविकारे कर्मणि क्रियमाणे राजसूय
ऐन्द्रधानि दर्शे चापर्वणि पथिकृन्मुखे सायमग्निहोत्रं यजमान
एव करोति । यवागूहोमो दधिप्रयुक्तो न कालप्रयुक्तोऽतो
न भवत्यसंनयत इति अग्निहोत्रोच्छेषणमभ्यातनक्तीति
नित्याग्निहोत्राङ्गन्तया पक्षसिद्धाया अपि यवाग्वाः पुनर्विधाना-
त्तया होमो दधिप्रयुक्तो न कालप्रयुक्तो दधिप्रयुक्तयजमाने सम-
भिव्याहारात्संनिपत्योपकाराच्च । अतः सांनार्यकरणे यवागू-
नियमो न भवति । असंनयतः पथिकृन्मुखे यजमानस्यानियमः ।
संनयतस्तत्र यवाग्वा नियमः । अमावास्यायां चैधोदकादीनां
स्वयमाहरणनियमः ॥ ६ ॥

सू०दी०—अथ सांनार्यपरिभ्यते । तत्रामावास्याशब्देन कर्मो-
च्यते न कालः कर्माधिकारात् । यथा पञ्चहोत्रामावास्यायामि-
त्यादौ । तस्यां च सायमग्निहोत्रस्य नियमविशेषो विधीयते—
यवाग्वा स्वयं जुहोतीति । तत्र यवागूः सांनार्यप्रयुक्ता, अग्निहो-
त्रोच्छेषणमभ्यातनक्तीत्यातश्चनसंयोगात् । न चैयमुच्छेषणप्रति-
पत्तिरिति सांप्रतम् । उच्छेषणाभावे प्रतिनिध्युपदेशात् । नहि
प्रतिपत्तिकर्मसु द्रव्यान्तरागमनं न्यायविदो विषहन्ते । न चैव-
मुच्छेषणनाशेऽग्निहोत्रावृत्तिः प्रतिनिधिनियमात् । बौधायन-
स्त्वाह—स यद्यग्निहोत्रोच्छेषणात्प्रमाद्येत्पुनरेवाग्निहोत्रं जुहुयादिति ।
तेन संनयत एवायं विधिर्भवति नासंनयतः । तथाऽऽह कात्या-
यनः—यवाग्वाऽग्निहोत्रहोमः संनयतस्तां रात्रिमिति । सत्या-
षादश्वाऽऽह—यवाग्वाऽमावास्यायां संनयत इति । अत एव
सांनार्यविकारेषु वैश्वदेवादिष्वप्रीष्यते ॥ १ ॥

नास्यैता ५ रात्रिं कुमारश्चन पयसो लभन्ते ॥ २ ॥

भा०वृ०—कुमारोऽपि न लभन्ते सर्वा वृद्धन्ते यथा वा संभवति ।

कुम्भीति । षड्वराध्यानिनि त्वूनसंख्यानिषेधादुत्तरावधेयाव-
त्संभवार्थत्वात्कुमाराः पयो न लभन्ते यावद्वत्सं दाहनादिधाना-
त्सूत्रान्तरे कुम्भीपराध्व्यविधानात्कुम्भीपरिमितपयःपर्याप्ता धेनव
उत्तरावधिरिति । अस्मिन्पक्षेऽधिकं पयः कुमाराणां न लभ्यते ।
पूर्वस्मिन्पक्षे कुम्भ्यन्तरे सर्वा यजमानस्य गा दोहयित्वा शेषं
भक्षणकाले ऋत्विज एव प्राश्नीयुः ॥ २ ॥

सू० दी०—चनेति निपातोऽप्यर्थः । अस्यां राड्यामस्य कुमारा
अपि पयस एकदेशं न लभन्ते । सर्वमेव तु पयो हविरर्थं
दुह्यत इत्यर्थः ॥ २ ॥

हुते सायमग्निहोत्रे सायंदोहं दोहयति ॥ ३ ॥

भा० वृ०—सायंदोह इति वचनाद्दोहश्च सायंकाल एव । निशायां
सायंहोमं कुर्वतः पुरस्ताद्धोहोद्वासनान्तः पश्चादासेचनम् ॥ ३ ॥

सू० दी०—अग्निहोत्रानुवाद आनन्तयार्थः ॥ ३ ॥

अग्नीन्परिस्तीर्याग्निमग्नी वा ॥ ४ ॥

भा० वृ०—परिस्तरणं सभ्यावसथययोरकिञ्चित्करत्वादित्युपदेश इति ।
अग्नीनिति बहुवचनं त्रिष्वेव पर्यवस्यति । कपिञ्जलानिति वत् । का
र्याभावाच्च संस्कारस्तयोर्होमादिकार्याभावात् । संस्कृतस्य कार्या-
न्तरोपयोगाभावाच्च संस्कारः । अनयोरन्वाधानं तूष्णीं क्रियते
याजमानदर्शनादित्युक्तम् । अग्नीनित्यविशेषवचनात्कार्याभा-
वेऽपि संस्कृतानामेवाग्न्यन्तरसाहचर्यम् । यथा—ऐकादशिन्यामुप-
शययूषवदिति न्याय इति । अग्नेरग्न्योर्वा प्राधान्यं कार्यं वा भवति
तदतिक्रम्याविशेषणोपादानशब्दस्त्रिषु न पर्यवस्यति कार्यान्वयश्च
त्रिषु नैकान्ततः । इडान्तपक्षेऽन्वाहार्यपचनस्याप्यभावाद्द्वार्यमा-
णाश्च संस्काराः संभवन्ति । धारणेमेवोपयोग इति । प्रणीताव-
चनानीषधे । यस्मिन्नेवोपपद्यति अग्निमिति पक्ष इत्यर्थः । अग्नी
गर्हस्थस्याहवनीयो । अग्नी इति पक्ष इत्यर्थः । अग्निश्चरणमाहव-

नीयेऽपि लभ्यते हवींषीति बहुवचननिर्देशादिति दर्शपूर्णमास-
योर्नित्यवद्बहुपुरोडाशाभावेऽप्यावहनीये गार्हपत्ये वा हवींषि
श्रपयतीति बहुवचननिर्देशात् । तथा यदेनयोः श्रुतंकृत्या
थान्यत्रावभृथमवैतीति सिद्धवदनुवादाच्च । आहवनीयेऽपि
सायंदोहादिश्रपणं तदग्निमिति पक्षे तस्यैव परिस्तरणम् ॥ ४ ॥

सू० दी०—अग्निं गार्हपत्यं तस्यैव कर्मसंयोगात् । अग्नीं गार्हं त्या-
हवनीयौ प्राधान्यात् । उपस्तीर्यः पूर्वश्चाग्निरपरश्चेति श्रुतेश्च । परि-
स्तरणप्रकारश्चोपरिष्ठाद्वक्ष्यते ।

सांनान्यपात्राणि प्रक्षाल्य द्वंद्वं न्यञ्चि पात्राणि
प्रयुनक्ति ॥ ५ ॥

भा० वृ०—स्पष्टार्थः ॥ ५ ॥

कुम्भीः शाखापवित्रमभिधानीं निदाने दारुपात्रं
दोहनमयस्पात्रं दारुपात्रं वाऽपिधानार्थमग्निहोत्रहव-
णीमुपवेवं च ॥ ६ ॥

भा० वृ०—अभिधानीं रज्जुर्वत्सबन्धनार्था । निदाने नियोगे बन्धने
साधनभूते ॥ ६ ॥

सू० दी०—अभिधानीं वत्सबन्धनी रज्जुः । निदाने गोः पादब-
न्धिन्यौ ॥ ५ ॥

समावप्रच्छिन्नाग्रौ दर्भौ प्रादेशमात्रौ पवित्रे
कुरुते ॥ ७ ॥

भा० वृ०—समौ पृथुत्वेनेति । पवित्रयोर्दीर्घत्वस्य प्रादेशमात्रत्वात् ।

आयामतः समत्वे सिद्धे पृथुत्वेन समत्वम् ॥ ७ ॥

सू० दी०—समौ पृथुत्वेन ॥ ६ ॥

पवित्रे स्थो वैष्णवी वायुर्वा मनसा पुनात्विति तृणं
क्राष्टं वाऽन्तर्धाय छिन्नं न नखेन विष्णोर्मनसा

पूते स्थ इत्याद्धिरनुमृज्य पवित्रान्तीति तामाहो-
त्रवर्णयामप आनीदोदगग्राम्यां पवित्राभ्यां प्रोक्ष-
णीरुत्तुनाति देवो वः सवितेत्पुतात्विति प्रथमम् ।
अच्छिद्रेण पवित्रेणेति द्वितीयम् । वसोः सूर्यस्य
रश्मिगिरिति तृतीयम् ॥ ८ ॥

या०वृ०—मतार्थः ॥ ८ ॥

सू०दी०—तृणं काष्ठं वाऽन्तर्धीय दर्भयोर्दात्रस्य च मध्ये कृत्वा तेन
सह च्छिनत्ति । अनुमार्जनं पवित्रक्रियाङ्गम् । अतः पवित्रे
कृत्वेत्यादौ तदङ्गं क्रियते । उत्पवने त्वाहाऽऽश्वलायनः—
नानाऽन्तयोर्गृहीत्वाऽङ्गुष्ठोपकनिष्ठिकाभ्यामुत्तानाभ्यां पाणिभ्या-
मिति ॥

आपो देवीरग्रे पुव इत्यभिमन्त्र्योत्तानानि पात्राणि
पर्यावर्त्य शुन्धध्वं दैव्याय कर्मण इति त्रिः प्रोक्ष्य
प्रज्ञाते पवित्रे निदधाति । आपो देवीः शुद्धा
स्येमा पात्राणि शुन्धत । उपातङ्क्याय देवानां
पर्णवल्कमुत शुन्धत । देवेन सवित्रोत्पूता वसोः
सूर्यस्य रश्मिभिर्गां दोहपवित्रे रज्जुः सर्वा पात्राणि
शुन्धतेति । प्रोक्ष्यमाणान्यभिमन्त्र्यैता आचरन्ति
मधुमदुहानाः प्रजावतीर्यशसो विश्वरूपाः । बह्वी-
र्भवन्तीरुपजायमाना इह व इन्द्रो रमयतु गाव
इति गा आयतीं प्रतीक्षते यजमानः ॥ ९ ॥

भा०वृ०—पर्णवल्कस्यापि प्रयोगः । पर्णवल्कमुत शुन्धतेति लिङ्गात् ।
प्रोक्ष्यमाणान्यभिमन्त्रणे न प्रातर्दोहे । उपातङ्क्याय देवानामिति
लिङ्गात्प्रातर्दोहे आतञ्चनाभावात् । गा आयतीरग्निसमीपमतः
प्रातर्दोहेऽपि न तूपदेश इति । प्रस्थापितानां गोचराद्यजमानस्य

प्रोक्ष्यमाणान्य-
भिषन्त्यैता अचरन्तीत्यादिना प्रतीक्षणस्य समानकर्तृकत्वावग-
मात् । प्रोक्ष्यमाणानिषन्त्रणं च याजमानमतः प्रोक्ष्यमाणानिषन्त्र-
णामपि प्रतीक्षणस्यापि निवृत्तिः । स्वपक्षे च गोप्रस्थापनादिशाखो-
पस्थापनान्तं न प्रातर्दोहे । पक्षद्वयेऽपि नित्यधर्मोपदेशप्रसङ्गेनावैषां
निवर्तनमुक्तं वत्सापाकरणस्य पुनर्विधानादिति । प्रातःकालापा-
कृतानां सायंदोहे संसर्जनात् । प्रातर्दोहार्थमर्थप्राप्तमपि वत्सापा-
करणं पुनर्विधीयते । अत इतरेषां निवृत्तिः । प्रातर्दोहत्वाग्गवां
भक्षणार्थं प्रस्थापनाभावत्तन्निवृत्तिः । उपगूहनस्यापि तदङ्ग-
त्वात्निवृत्तिः ॥ ९ ॥

इत्येकादशी कण्डिका ॥ ११ ॥

सू० दी०—उपातङ्क्याय देवानां पर्णवल्कमुत शुन्धोति लिङ्गात्प-
रिवासनशकलस्यापि प्रोक्षणाभिष्यते । प्रातर्दोहे त्वभिषन्त्रणनिवृ-
त्तिरत एव लिङ्गात् । तथा शर्माशकले मन्त्रनिवृत्तिः पूर्ववत् ।
गोष्ठा द्विहारसमीपं प्रत्यायतीर्गाः प्रतीक्षते । महेन्द्रोपलक्षणं चात्र
पूर्ववत् । तथा चाऽऽह बोधायनः—इह व इन्द्रो रमयतु गावो
महेन्द्र इति वा यदि महेन्द्रराजी भवतीति ॥ १० ॥

इत्येकादशी कण्डिका ।

निष्ठमरुतो निष्ठमोऽशस्स इति गार्हपत्ये सांना-
य्यपात्राणि प्रतितप्य धृष्टिरसि ब्रह्म यच्छेत्पुत्रवेष-
मादाय निरुद्धं जन्यं त्रयं निरुद्धाः सेना अतीत्वरी-
रिति गार्हपत्यादुद्धोत्तोऽङ्गाराभिरुह्य मातरिश्वनो
धर्मोऽसीति तेषु कुम्भीमपिश्रयति ॥ १ ॥

भा० वृ०—अङ्गारनिरुद्धं न बहिरायतनात् । गार्हपत्ये श्रपयतीति
वचनादिति बहिरायतनाभिरुद्धे गार्हपत्यत्वे न विद्यत इति ।
अग्निदोहे व्यन्तानागार्हपत्येन कृत्वैति विशेषदर्शनाच्च ॥ १ ॥

सू०दी०—अन्तरायतनमेव निरुहणं व्यन्तान्कृत्वेति काचिद्व्यन्त-
करणात् ॥ १ ॥

अप्रस्रस्स य यज्ञस्योखे उपदधाम्यहम् । पशुतिः
संतीतं विभृतमिन्द्राय शृतं दधीति वा ॥ २ ॥

भा०वृ०—महेन्द्राय शृतं दधीति महेन्द्रयाजिनो नायं प्रातर्दोहे दधि-
त्वाभावादिति । अप्रस्रस्सायेत्ययं मन्त्रो न भवति । एक-
स्यामप्युखायां द्विवचनमिति । एकरिमन्त्रालं कुम्भीद्वयप्रयोगा-
भावादुखे उपदधाभीति द्विवचनमविवक्षितम् । गमः स्वरुभ्य
इति वद्व्यत्ययो वा । सर्वासां दोहनियमादुखे इत्यपि लभ्यत
इति यजमानस्य बहुगुन्नाद्यदा सर्वा यजमानस्य गा दाह-
यित्वेतिनियमादेककुम्भ्यधिकं पयस्तदाऽयं मन्त्रो व्यवतिष्ठत
इत्यर्थः ॥ २ ॥

सू०दी०—प्रातर्दोहकुम्भ्यपेक्षमुखे इति द्वित्वम् । तेन केवले पयसि
दधनि च यथार्थमूहः ॥ २ ॥

भृगूणामङ्गिरसां तपसा तप्यस्वेति प्रदक्षिणः कुम्भैः
पर्युह्य वसूनां पवित्रमसीति तस्यां प्रागग्रं शाखा-
पवित्रमत्यादधातीत्युदक् प्रातः कुम्भीम वारुभ्य वा वं
यच्छति पवित्रं वा धारयन्नाहो ॥ ३ ॥

भा०वृ०—स्पष्टम् ॥ ३ ॥

सू०दी०—प्रदक्षिणवचनमविस्मरणाय । प्रातर्दोह उदगग्रमत्यादधाति
मन्त्रादन्यस्याव्याहरणं वाग्यमनं यदि प्रमत्तो व्याहरेदिति
लिङ्गात् । आश्वलायनश्चाऽऽह—“ अन्यद्यज्ञस्य साधनादा
पद्ये ” ति । कुम्भ्यन्वारम्भेणेदं विकल्पते कुम्भ्या उपरि पवित्रं
धारयन्वाग्यत आस्त इति ॥ ३ ॥

अदित्यै राक्षःसीत्यभिधानीमादत्ते । त्र्यष्टिः शोऽसिः
तन्तूनां पवित्रेण सहाऽऽगाहि शिवेयः रज्जुरभिधा-

न्यधियामुपसेवतामित्यादीयमानामभिमन्त्रयते यज-
मानः पूषाऽसीति वत्समभिदधाति ॥ ४ ॥

भा०वृ०—अभिधान्यादानादि दोग्धुः । वत्सबन्धनमभिधान्या
लिङ्गस्य चाविवक्षा । अस्यार्थः—वत्सबन्धनानुमन्त्रे शिवेयः रज्जु-
रभिधानीति लिङ्गात् । सा च सूक्ष्मा मृदुः श्लक्ष्णा शिवेति
लिङ्गात् । त्रयस्त्रिंशोऽसीति पुंलिङ्गस्याविवक्षा वत्समभिधाना-
दभिदधाति बध्नाति ॥ ४ ॥

सू०दी०—इयं दोहचेष्टा दोग्धृकर्तृका सामर्थ्यात् । अभिदधाति
बध्नाति । अत्र निदानस्पर्शा गोः पादौ च बध्नाति ॥ ४ ॥

उपसृष्टां मे प्रब्रूतादिति संप्रेष्यत्युपसृजामीत्यामन्त्र-
यते । अयक्ष्मा वः प्रजयां सः सृजामि रायस्पोषेण
बहुला भवन्तीरिति वत्समुपसृजति गां चोपसृष्टां
विहारं चान्तरेण मा संचारिष्टेति संप्रेष्यति ॥ ५ ॥

भा०वृ०—उपसृष्टां म इति संप्रैषोऽध्वर्योः, उपसृजामीति दोग्धुः,
वत्सोपसर्गोऽयक्ष्मा व इत्यध्वरेण । उत्तरार्धर्च उप वः सदेय-
मित्युपसदनलिङ्गादध्वरेण पाठाच्च । अन्यथा, आदि कृत्वा
कृत्स्नं वा गृह्णीयात् । द्वितीयेन निदानेन गोः पादे वत्सबन्धन-
मिति । उपसृष्टो वत्सः स्तनप्रदेशादमन्त्राय गोः पादे बध्नाति ।
प्रथमेन निदानेन गोः पादयोर्बन्धनम् । अभिधान्या तु प्रथम-
पाकृतस्थाने वत्सबन्धनम् । यदा प्राप्नुयाद्वत्सो गां तदा गां
चोपसृष्टामित्यध्वर्युर्जमानायाऽऽचष्ट इति मा संचारिष्टेत्येकवच-
नाद्यजमानस्य कर्मसंबन्धितया संनिहितत्वाद्दोग्धुश्च दोहनदेशऽत्र
स्थितत्वात् ॥ ५ ॥

सू०दी०—उपसृष्टामुपगतवत्सां मे प्रब्रूहिति दोग्ध्यां प्रेष्यत्यध्वर्युः ।
आमन्त्रयतेऽध्वर्युं दोग्ध्या तत् उपसृजत्यध्वरेण मा संचारिष्टे-
त्याह यजमानमध्वर्युः ॥ ५ ॥

यद्युपसृष्टां व्यवेयात्सानाय्यं मा विलोपीति
ब्रूयात् ॥ ६ ॥

भा०वृ०—स्पष्टम् ॥ ६ ॥

सू०दी०—यदि यजमानोऽन्तरा गच्छेत्तत्र प्रायश्चित्तार्थमेतद्यजुर्ज-
पेत् ॥ ६ ॥

उपसीदामीत्यामन्त्रयते । अयक्ष्मा वः प्रजया सं-
सृजामि रायस्पोषेण बहुला भवन्तीः । ऊर्जं पयः
पिन्वमाना घृतं च जीवो जीवन्तीरुप वः संदेय-
मिति दोग्धोपसीदति न शूद्रो दुह्यादुह्याद्वा दारुपात्रे
दोग्धि ॥ ७ ॥

भा०वृ०—उपसीदामीति दोग्धाऽध्वर्युमामन्त्रयते, दारुपात्रे दोग्धि
काममेव दारुपात्रेणेति प्रतिप्रसवाददारुपात्रेण शूद्रोऽग्निहोत्रमेव न
दुह्यादित्यग्निहोत्र एव शूद्रनिषेधादत्र शूद्रस्याभ्यनुज्ञानाच्छूद्र एव
न दुह्यादिति प्रतिषेधः प्रकृतदारुपात्रनिषेधपरः ॥ ७ ॥

सू०दी०—दोहयाजमानार्थं यजमानमामन्त्रयते तत उपसीदति । शूद्र
एव न दुह्यादित्यादि ब्राह्मणे तस्य निषेधादनुज्ञानाच्चेति । शूद्र-
स्यापि दोग्धुर्मन्त्रा भवन्तीति वचनात् ॥ ७ ॥

उपसृष्टां दुह्यमानां धाराधोषं च यजमानोऽनुमन्त्र-
यते । अयक्ष्मा वः प्रजया संसृजामीत्युपसृष्टाम् ।
दौश्वेमं यज्ञं पृथिवी च संदुह्याताम् । धाता सोमेन
सह वातेन वायुः । यजमानाय द्रविणं दधात्विति
दुह्यमानाम् ॥ ८ ॥

भा०वृ०—स्पष्टम् ॥ ८ ॥

इति द्वादशी कण्डिका ॥

सू०दी०—गत्यर्थः ॥ ८ ॥

इति द्वादशी कण्डिका ॥

उत्सं ब्रुहन्ति कलशं चतुर्विलमिडां देवीं मधुमतीं
सुवर्चिदम् । तदिन्द्राग्नी जिन्वतं सूनृतावत्तयजमा-
नममृतत्वे दधात्विति धाराघोषम् ॥ १ ॥

भा०वृ०—स्पष्टम् ॥ १ ॥

सू०दी०—द्विरुपसृष्टादिग्रहणं वैचित्र्यार्थम् ॥ १ ॥

ब्रुहन्वा हरति तं पृच्छति कामधुक्षः प्र णो ब्रूहीन्द्राय
हविरिन्द्रियमित्यमूमिति निर्दिशति यस्यां देवानां
मनुष्याणां पयो हितमिति प्रत्याह ॥ २ ॥

भा०वृ०—महेन्द्रायेति महेन्द्रयाजिनः । अमूमिति दोग्धुः । अयं
सस्यां देवानामिति प्रक्षिल्लपाठादमूमिति द्वितीयान्तं नाम निर्दिश्य
गङ्गामिति प्रतिवचनं पयो हितमित्यन्तं दोग्धुः ॥ २ ॥

सू०दी०—इत्यध्वर्यवे दोग्ध्या । तं दोग्ध्यायमध्वर्युः पृच्छति कां गां
दुग्धवानसीति स च दुग्धां गां नाम्नन् निर्दिशन्नेवं प्रत्याह ॥ २ ॥

सा विश्वायुस्त्यनुमन्त्रयते ॥ ३ ॥

भा०वृ०—सा विश्वायुस्त्यध्वर्योर्गोमनुमन्त्रणम् ॥ ३ ॥

सू०दी०—निर्दिष्टां कामध्वर्युः ॥ ३ ॥

देवस्या सविता पुनातु वसोः पवित्रेण शतधारेण
सुपुत्रेति कुम्भ्यां तिरः पवित्रमासिञ्चति हुतस्वोको
हुतो द्रप्सं इति विप्रुषोऽनुमन्त्रयत इति द्वितीयां
तृतीयां च दोहयति सा विश्वव्यचा इति द्वितीया-
मनुमन्त्रयते । सा विश्वकर्षेति तृतीयाम् ॥ ४ ॥

भा०वृ०—स्पष्टार्थः ॥ ४ ॥

सू०दी०—तिरोऽन्तर्धौ । आसिञ्चति पय आदायाऽऽन्येत्यध्वर्युः ।
रज्ज्वादानस्य सर्वार्थत्वाद्वत्साभिधानाद्यावर्तते ॥ ४ ॥

तिस्रो दोहयित्वा बहु दुग्धीन्द्राय देवेभ्यो हव्यमा-
प्यायतां पुनः । वत्सेभ्यो मनुष्येभ्यः पुनर्दोहाय
कल्पतामिति त्रिर्वाचं विसृज्यान्न्वारभ्य तूष्णीमुत्त-
रा दोहयित्वा ॥ ५ ॥

भा०ट्ट०—बहु दुग्धि महेन्द्राय देवेभ्य इति धोक्ष्यमाणगवार्थमिति
तिस्रो दोहयित्वा बहु दुग्धीति पुनर्दोहविधानाद्धव्यमाप्यायतां
पुनरिति हविर्वृद्धयर्थत्वाच्चातो न गृष्ट्यामिति । नक्षत्रेष्ट्यां
वायवे निष्ट्यायै गृष्ट्यै दुग्धमित्यत्र गवान्तरदोहाभावाद्बहु
दुग्धीत्यस्य निवृत्तिः ॥ ५ ॥

सू०दी०—बहु दुग्धीति संप्रैषं त्रिरुक्त्वा ततः परं वाङ्मनियमान्निव-
र्तते इत्यर्थः । अनन्वारभ्य कुम्भीमिति शेषः । बौधायनस्त्वत्रा-
नुग्रहमाह दुग्धमलभमानस्य । वत्सापाकरणप्रभृतीन्मन्त्रान्साधये-
दिति बौधायनः । आसेचनप्रभृतीनिति शालीकिरिति ॥ ५ ॥

दोहनेऽप आनीय संपृच्यध्वमृतावरीरिति कुम्भ्यां
संक्षालनमानीयाविष्यन्दयन्सुशुतं करोति दृ०ह मा
दृ०ह गोपतिं मा वो यज्ञपती रिषदितिवर्त्म कुर्वन्प्रा-
गुद्वासयत्युदक्प्रागुदग्वैकस्या द्वयोस्तिसृणां वैकाहे
द्व्यहे त्र्यहे वा पुरस्तादुपवसथादातश्चनार्थं दोह-
यित्वा संततमभिदुहन्त्योपवसथात्तेन शीतबुध्नमात्त-
नक्ति ॥ ६ ॥

भा०ट्ट०—स्पष्टार्थः ॥ ६ ॥

सू०दी०—वर्त्म कुर्वन्कर्षन् । संततं सार्यमातरविच्छेदः, अभिदो-
उपरिदोहः । प्रथमं महत्यां कुम्भ्यां दोहयित्वा तस्यामेव काले
काले दुहन्तीति यावत् । शीतमनुष्णं कुम्भीपृष्ठं यस्य तच्छीत-
बुध्नम् ॥ ६ ॥

सोमेन त्वाऽऽतनन्मीन्द्राय दधीति दध्ना ॥ ७ ॥

भा०वृ०—महेन्द्राय दधीति महेन्द्रयाजिनः । अयमपि न गृष्ट्या-
मातश्चनाभावात् ॥ ७ ॥

सू०दी०—पयस्तेन दध्नाऽऽतनक्ति ॥ ७ ॥

यज्ञस्य संततिरसि यज्ञस्य त्वा संततिमनुसंतनो-
मीत्यग्निहोत्रोच्छेषणमन्ववधायायं पयः सोमं कृत्वा
स्वां योनिमपि गच्छतु । पर्णवल्कः पवित्रं सौम्यः
सोमाद्धि निर्मित इति परिवासनशकलमन्ववद-
धाति ॥ ८ ॥

भा०वृ०—स्पष्टार्थः ॥ ८ ॥

इति त्रयोदशी कण्डिका ।

सू०दी०—द्वितीयमन्त्रस्य पलाशलिङ्गत्वाच्छ्रम्यां निवृत्तिः पूर्ववत् ।
अथ प्रथमातश्चनद्रव्यस्य दध्नो विकल्पानाह ॥ ८ ॥

इति त्रयोदशी कण्डिका ।

ओषधयः पूतीकाः कलास्तण्डुलाः पर्णवल्का इत्या-
तश्चनविकल्पाः ॥ ९ ॥

भा०वृ०—ओषध्यादय आतश्चनेन दध्ना विकल्पन्ते । यत्पूतीकैरि-
त्युपक्रम्य यद्दध्नाऽऽतनक्ति सेन्द्रत्वायेत्युपात्तानां समानार्थ-
त्वाद्दध्नाऽऽतनक्तीति पुनर्विधानात्तस्य मुख्यत्वमितरेऽनुक-
ल्पाः ॥ ९ ॥

सू०दी०—ओषधयो व्रीह्यादयः । पूतीका लताविशेषाः कला बद-
रीफलानि । पर्णवल्काः पलाशशकलानि । अथ द्वितीयातश्चन-
द्रव्यस्योच्छेषणस्य नाशदौ प्रतिनिधिमाह ॥ ९ ॥

उच्छेषणाभावे तण्डुलैरातञ्च्यात्तण्डुलाभाव ओष-
धीभिः ॥ १० ॥

भा०वृ०—स्पष्टार्थः ॥ १० ॥

सू० दी०—असत्युच्छेषणे न तत्पुनरागमयितव्यं न च लोपः
कर्मणः । अपि तु तण्डुलैरातञ्च्यात्तदभावे व्रीह्यादिभिरित्यर्थः ।
एतेन सौमिके च पयस्यादावपि द्वितीयातञ्चनं व्याख्यातम् ॥२॥

आपो हविःषु जागृत यथा देवेषु जाग्रथ । एवम-
स्मिन्यज्ञे यजमानाय जागृतेत्ययस्पात्रे दारुपात्रे
वाऽप आनीयादस्तमसि विष्णवे त्वा यज्ञायापिदधा-
म्यहम् । अद्भिररिक्तेन पात्रेण याः पूताः परिशे-
रत इति तेनापिदधाति । अमृन्मयं देवपात्रं यज्ञस्या-
युषि प्रयुज्यताम् । तिरः पवित्रमतिनीता आपो
धारय मातिगुरिति यजमानो जपति यदि मृन्मयेना-
पिदध्यात्तृणं काष्ठं वाऽपिधानेऽनुप्रविध्येत् ॥ ३ ॥

भा० वृ०—अमृन्मयमिति न मृन्मये । मृन्मयेऽपीत्युपदेशः । अनु-
प्रविध्येत्तृणकाष्ठाभिप्रायेण । आपो धारयेत्यपां धारणप्रकाशना-
दमृन्मयमिति च पात्रोपलक्षणार्थत्वादपां धारणे तत्सहायमात्रं
मृन्मयं करोतीति ॥ ३ ॥

सू० दी०—मृन्मयेन वाऽपिदध्यात् । तदा तस्मिस्तृणं काष्ठं वा क्षिपे-
दित्यर्थः । तत्रामृन्मयमिति मन्त्रो लिङ्गविरोधान्निवर्तते ।

विष्णो हव्यं रक्षस्वेत्यनधो निदधाति ॥ ४ ॥

भा० वृ०—न भूमौ निदधात्युपरि निदधातीत्यर्थः ॥ ४ ॥

सू० दी०—गतः ॥ ४ ॥

इमौ पर्णं च दध्मं च देवानां हव्यशोधनौ । प्रात-
र्वेषाय गोपाय विष्णो हव्यं हि रक्षसीति प्रज्ञातं
शाखापवित्रं निदधाति ॥ ५ ॥

भा० वृ०—शाखापवित्रनिधानं प्रातर्दोहार्थं प्रातर्वेषायेतिलिङ्गदत्तो
न केवले दधनि पयसि तु केवलेऽपि भवति पर्णवल्कमुतेत्यत्र
पर्णवल्कः पवित्रम्, इमौ पर्णमिति च शमीशाखायां निवर्तते ।

पर्णवल्कमुतेत्यस्य ग्रहणान्मन्त्रैकदेशलोप इतरयोः, अयं पयः सोममिति, इमौ पर्णमिति आपो देवीरिति मन्त्रे कात्स्न्येन निवृत्तिः । पर्णवल्कशब्दयोगादतः शमीशाखायां पर्णवल्कनिवृत्तिरेव । पवित्राभिधानादनिवृत्तिरुपदेश इति पवित्रपर्णयोरुभयोः प्राधान्यात्पवित्राभिधानमाश्रित्यानिवृत्तिरिति ॥ ५ ॥

सू० दी०—शाखापवित्रनिधानं प्रातर्दोहार्थं तत्रोपयोगात्प्रातर्वैषायेतिलिङ्गञ्च । तेन तद्विकारे पशुपयस्यादौ सद्यस्कालेऽपि भवत्येव । न च भवति केवले दाग्नि ॥ ५ ॥

तथैव शाखया दर्भैर्वा सायंदोहवत्प्रातर्दोहाय वत्सानपाकरोति ॥ ६ ॥

भा० वृ०—स्पष्टम् ॥ ६ ॥

सू० दी०—तथैवेति शाखान्तरस्य निरासः पवित्रस्य चेत्येके । गवां प्रस्थापनादि त्वर्थलोपाभिवृत्तं रात्रावसंचारात् ॥ ६ ॥

उपधाय कपालानि सायंदोहवत्प्रातर्दोहं दोहयति । आतश्चनापिधाने निधानं च निवर्तते ॥ ७ ॥

भा० वृ०—उपधाय कपालानि प्रातर्दोहं कृत्वाऽङ्गाराध्यूहनमित्युपदेश इति । उपधाय दोहयतीत्यानन्तर्यविधानात् । कृत्वाऽध्यूहनमिति न्याय इति । कपालसंस्कारतया तदङ्गत्वादध्यूहनान्त उपधानसमाप्तिरित्यर्थः ॥ ७ ॥

सू० दी०—गताः ॥ ७ ॥

नासोमयाजी संनयेत्संनयेद्वा ॥ ८ ॥

भा० वृ०—असंनयतः सांनाय्यविकारा अपि न भवन्त्यग्नीषोमीयविकाराश्चासोमयाजिन इति । अस्यार्थः—सांनाय्याग्नीषोमीयविकारा ऊर्ध्वं सोमात्प्रकृतिवदितिन्यायात्सोमयाज्येव संनयेद्वाग्नेयो वै देवतया ब्राह्मणः स सोमेनेष्ट्वाऽग्नीषोमीयो भवतीति च सोमयागोत्तरकालस्य सांनाय्याग्नीषोमीयाङ्गत्वात्तद्विकारार्णां च

नाधिकारस्तत्कालप्राप्तिस्तत्कालसंपादनसमर्थस्यैवेति विकृतिष्वपि
तत्कालप्राप्तेस्तत्कालसंपादनसमर्थस्यैवाधिकार इति । असौ-
मयाजिन इति वक्तव्येऽसंनयतः सांनाय्यविकाराः इति ब्र-
चनमसौमयाजिनोऽपि संनयनविधानात् । वचनात्तु भवन्ति ।
यथा पशुचातुर्मास्यानीति च क्रमात् । अस्यार्थः—असौमयाजि-
नोऽपि भवन्ति वचनाद्विकृतयः । यथाऽऽग्रयणपशुचातुर्मास्या-
न्याधानोत्तरकालं क्रमेणोपदेशाद्भवन्ति । नैष क्रमोऽनुष्ठाने
प्रमाणमाधानात्प्रागेव दर्शपूर्णमासोपदेशादिति न वक्तव्यम् ।
दर्शपूर्णमासयोः स्वरूपमार्त्रं प्राशुक्तमनुष्ठानं तु दर्शपूर्णमासावार-
प्स्यमान इत्यत्रोपदिश्यते । तथा, आश्वलायनः—दर्शपूर्णमासा-
भ्यामिष्टुष्टिपशुचातुर्मास्यैरथ सोमेनेति । सोमयाजिनो मृतभार्यस्य
पुनर्दीर्घग्रहणोत्तरमग्नीषोमीयसांनाय्ये भवत एव न पत्न्यनधि-
कारान्निवर्तते । स्त्रीणां पतिप्रयुक्ताधिकारोपजीवनात्तथा च
क्षत्रियाया अग्नीषोमीयेऽधिकारदर्शनमप्रधानत्वाच्च । यदा
वाऽङ्गेन विधुरतां नीयादिति । यजमानस्याङ्गं पत्नीतिदर्शनात् ।
तथा त्रयोदशरात्रमहतवासा यजमानोऽप्रसन्नत्रैव सोमेन पशुना
वेष्टुवेति पशुः ॥ ८ ॥

सू०दी०—अथ सांनाय्यदेवताव्यवस्थां ब्राह्मणोक्तां दर्शयति ॥ ८ ॥

नागतश्रीर्महेन्द्रं यजेत । त्रयो वै गतश्रिय इत्युक्तम् ॥ ९ ॥

भा०वृ०—त्रयो वै गतश्रिय इत्यस्य व्याख्या । शुश्रुवांस्त्रिवेदी-
ब्राह्मणः । ऋचः सामानि यजूंषि सा हि श्रीरिति गता प्राप्ता
श्रीर्यस्य स गतश्रीरिति ब्रचनाच्छ्रीशब्देन वेदत्रयाभिधानाच्च ।
शुश्रुवांसो वै कवयः । कविर्षेदप्रान्तदर्शीति वचनात् । य एवं
त्रिवेदः स एव शुश्रुवान् गतश्रीर्मवाति । श्रुतत्रयर्थ इत्यर्थः ।
नान्यतरग्रामणीर्महत्तरो वैश्यानामिति । श्रीशब्दस्य लोके धन-
समृद्धौ वृत्तेस्तद्वानपि गतश्रीः । राजन्योऽभिषिक्तस्य पुत्रस्तस्यापि
धनयोगाद्गतश्रीत्वं यो वैनां स्वां देवतामित्यत्रागतश्रियो

वादः संवत्सरमिन्द्रमिति नियमविधिशेषत्वाद्वातपतिं कृत्वेन्द्रया-
जिनेन्द्रो महेन्द्रो वा इज्येतेति शेषः । ततोऽधिकामं यजेतेत्यस्याः
श्रुतेरर्थः । संवत्सरमिन्द्रयाजिनो वातपत्युत्तरकालमिन्द्रं महेन्द्रं
वा तयोरनियमः । इतरस्य महेन्द्र एव गतश्रियस्तेषां महेन्द्रो देव-
तेति नियमात् ॥ ९ ॥

सू० दी०—एवं प्रतीके ब्राह्मणे यदुक्तं तत्तत्रैवानुसंधातव्यम् । न
पृथग्भिधास्यत इति भावः । तत्र नागतश्रीमहेन्द्रं यजेतेति
प्रकृत्य गतश्रीशब्दार्थस्तावद्व्याख्यातः । त्रयो वै गतश्रियः
शुश्रुवान्ग्रामणी राजन्य इति । तत्र शुश्रुवान्वेदतर्द्धयोः श्रुतवान् ।
ग्रामणीर्वैश्यपरिवृढः । राजन्यः क्षत्रियः । अत्र केचिच्छुश्रु-
वच्छब्दार्थे विवदन्ते वदन्ति च शुश्रुवानिति त्रिवेदविदेवोच्यते
नैकवेदवित् । गतश्रीशब्दव्युत्पत्तिवशाद्गता प्राप्ता श्रीर्येन स
गतश्रीः । श्रीश्च त्रिवेदविदुषामृचः सामानि यजूंषि सा हि
श्रीरमृता सतामिति श्रुतेरिति । तन्न विश्रब्धव्यम् । शुश्रु-
वच्छब्दव्युत्पत्त्या शुश्रुवांसो वै कवय इति — श्रुतेरेकवेद-
विदोऽपि गतश्रीत्वाविरोधाच्च । न हि सा हि श्रीरमृता सता-
मित्यत्रगादिसमुच्चयः प्रमाणवान्येन विरोधः स्यादेकैकस्यापि
वेदस्य श्रीत्वोपपत्तैः । न हि गोहिरण्यव्रीहयो नृणां धनमित्युक्ते
तेष्वेकैकवतां धनवत्ता न गम्यते । अतो गतश्रीशब्दाविरोधात्,
शुश्रुवच्छब्दाविरोधाच्च यथोक्त एव शुश्रुवानगतश्रीशब्दार्थः ।
एवं नित्यो गतश्रियो ध्रियत इत्यादावपि द्रष्टव्यम् । अथ तेषां
महेन्द्रो देवतेत्यस्यार्थः । तेषां गतश्रियां नित्यं महेन्द्रो
देवता ततोऽन्येषां सर्वेषां नित्यमिन्द्रः । यदि तेऽपि महेन्द्रं यिय-
सेस्तदा सांनार्योपक्रमप्रभृति संवत्सरमिन्द्रमिष्ट्वा ततो वातप-
तीमिष्टिं निरूप्य तत ऊर्ध्वं कामं महेन्द्रं यजेरन्निति । अयं
सार्थः कल्पान्तरेषु व्यक्तोऽनुसंधेयः । यथा शुश्रुवदादीनां नित्यं
महेन्द्रयागमुक्त्वाऽऽह भारद्वाजः । इन्द्रयाजिनः स य इन्द्रयाजी
महेन्द्रं यियसेत संवत्सरमिन्द्रमिष्ट्वेत्यादि । अथ गतश्रियामपि
मध्ये केषांचिच्छाखान्तरोक्तं विशेषमाह ॥ ९ ॥

और्वो गौतमो भारद्वाजस्तोऽनन्तरं सोमज्याया
महेन्द्रं यजेरन् ॥ १० ॥

भा०वृ०—और्वादयोऽकृतसोमा इन्द्रयाजिन एव गतश्रियः । अग-
तश्रीणामेषामपि सोमादूर्ध्वं महेन्द्र एव ॥ १० ॥

सू०दी०—येऽमी त्रयस्ते सोमयागात्प्रभृति नित्यं महेन्द्रं यजे-
रन्माक् सोमात्तु नित्यमिन्द्रम् । न तु तेषां संवत्सरमिन्द्रयागादि-
नियमः । स चायं कल्पः पूर्वोक्तेन वा विकल्पते शास्त्रान्तरत्वात् ।
व्यवस्थितोऽयं विकल्प और्वादीनामित्यन्ये । अथमं विधिं
सर्वेषां गतश्रियामगतश्रियां च विकल्पयति ॥ १० ॥

यो वा कश्चित् ॥ ११

भा०वृ०—यो वा कश्चिदित्यस्य द्विधा योजना और्वादिष्वतिरिक्ता-
नामगतश्रीणामपि सोमादूर्ध्वं महेन्द्र एव । अथवा, और्वादीना-
मेव गतश्रीरगतश्रीर्वा सोमादूर्ध्वं महेन्द्रं यजेतेति ॥ ११ ॥

सू०दी०—अनन्तरमित्यादेरनुषङ्गो यजेतेति त्रिपरिणामश्च ॥ ११ ॥
ततः संप्रेष्यति परिस्तृणाति परिच्छात्रिं परिहितोऽ-
ग्निर्यजमानं भुनक्तु । अपां रस ओषधीनां सुवर्णो
निष्का इमे यजमानस्य सन्तु कामदुघा अमुत्रा-
मुष्मिँल्लोक इति ॥ १२ ॥

भा०वृ०—संप्रेष्यतीतिवचनादाग्नीध्रं प्रति संप्रेष्यति । संप्रेषस्तु
परार्थ एव ॥ १२ ॥

सू०दी०—अध्वर्योरन्यस्य परिस्तरितुरवचनात्स्वयमात्मानमनुजा-
नीयादिति वदात्मन एष संस्कारार्थः संप्रैषः । तेनाध्वर्युरेव
परिस्तृणाति संप्रैषमन्त्रस्तूच्चैरेकश्रुत्या सकृद्भवति ॥ १२ ॥

परिस्तरणीमेतामेके समामनन्ति ॥ १३ ॥

भा० वृ०—प्रत्यग्नि मन्त्रावृत्तिर्यादि परिस्तरणी । परिस्तरणीपक्षेऽ-
ध्वर्युरेव परिस्तृणाति प्रत्यग्नि मन्त्रावृत्तिः ॥ १३ ॥

सू० दी०—अस्मिस्तु चल्पे मन्त्रः करणत्वादुपांशु चातुःस्वर्येण
प्रत्यग्नि भवति ॥ १३ ॥

उदगग्रैः प्रागग्रैश्च दर्भैरग्रीन्परिस्तृणात्युदगग्राः
पश्चात्पुरस्ताच्च ॥ १४ ॥

भा० वृ०—न क्रमार्थः, उदगग्राः पश्चात्पुरस्ताच्चेतिवागे न क्रमपरः ।
अतः परिस्तरणसमाप्तिः प्राग्वोदग्वोदगग्रानियमार्थः । अत्रो-
दगग्रनियमादन्यत्र प्रागग्रैर्दर्भैरग्निं परिस्तृणातीत्यर्थात्सिध्यति ।
द्वयोरपि परिस्तरणपक्षे तदाहवनीयादि । परिस्तीर्यः पूर्वश्चा-
ग्निरपरश्चेति क्रमनिर्देशात् ॥ १४ ॥

सू० दी०—दर्भैः परिस्तरणीयैराधानक्रमेण परिस्तृणाति सर्वान् ।
द्वयेभ्येव तु परिस्तरणमुक्तं ब्राह्मणे यथोपस्तीर्यः पूर्वश्चाग्निरपरश्चे-
तिश्रुतेः । तेषु पश्चात्पुरस्ताच्च ये दर्भास्त उदगग्रा भवन्ति तत्र
दक्षिणः पक्ष उपरिष्ठाद्भवत्यवस्तादुत्तर इति भारद्वाजः ॥ १४ ॥
एतत्कृत्वोपवसति ॥ १५ ॥

भा० वृ०—एतत्कृत्वाऽग्नयेभ्य उपवसति उपदेशादेव क्रमे सिद्ध
एतत्कृत्वेति पुनरुपादानमन्यत्र यजमानस्य राज्ञ्युपवासनिषेधा-
र्थम् । यदनाश्वानुपवसेत्पितृदेवत्यः स्यादिति दर्शनाच्च समानक-
र्तृकता परिस्तरणोपवासयोः । सायं परिस्तीर्यमाणेषु जपतीतिका-
र्यान्तरविधानादारण्यानश्नाति ॥ १५ ॥

सू० दी०—यदेतदग्न्यन्वाधानादि परिस्तरणान्तं कर्मोक्तमेतावति
कृते यजमान उपवसति । अथवैतत्परिस्तरणं कृत्वेत्यर्थः । श्वो
यागार्थोऽग्निसमीपे नियमविशिष्टो वास उपवासः । नियमाश्च
वक्ष्यन्ते । एवं तावद्यथाब्राह्मणमुपवासप्रकार उक्तः । तत्रैवेदानीं
शाखान्तरीयं विधिं दर्शयति ॥ १५ ॥

अग्न्यन्वाधानं वत्सापाकरणभिध्माबर्हिर्वेदो वेदिः ।

प्रागुत्तरातरिग्राहाकृत्वा श्वोभूत आप्यलेपं निनी-
योत्तरं परिगृह्णीयात्परिस्तरणं च पूर्वधुरमावास्यायां
पौर्णमास्यां त्वन्वाधानपरिस्तरणोपवासाः ॥ १६ ॥

भा० वृ०—वेदिः परिस्तरणं च पूर्वेषुरमावास्यायामिति वेदो वेदिः
परिस्तरणं च पूर्वेषुरिति सूत्रान्वयः । वेदिसंस्कारश्च मागुत्तरा-
त्परिग्राहात्कृत्वेति वेदो वेदिरित्युक्तस्य वेदिकरणस्यावधिनि-
र्देशः । आप्यलेपं निनीयोत्तरपरिग्रहणमिति न्यायमाप्तानुवादः ।
अन्वाधानादीनि पौर्णमास्यां पूर्वेषुः श्वोभूत इध्माबर्हिर्वेदिश्च ।
श्वोभूते पाणिप्रक्षालनात्पूर्वं इध्माबर्हिर्वेदान्कृत्वा पाणिप्रक्षालना-
दि आप्यलेपं निनीय वेदिकरणम् । उपदेशस्तु पूर्वेषुरिध्माबर्हिः
करोतीत्यविशेषवचनात्पुरा बर्हिष आहर्तोऽसि लिङ्गाच्चैतान्यपि
लभ्यन्ते पूर्वेषुः पूर्वेषुर्वादिकरणपक्षे न सादनप्रोक्षणे रफ्यवेदयोः
पाठक्रमबाधादिति । पात्रासादनप्रोक्षणयोरुत्तरेषुः पाठात् ॥ १६ ॥

सू० दी०—वत्सापकरणशब्देनात्र सर्वपूर्वोक्तदोहतन्त्रलक्षणा । इध्मा-
बर्हिरिति बर्हिःप्राथम्येऽपीध्मशब्दस्याजाद्यदन्तत्वात्पूर्वनिपत्तः ।
वेदो वेदिर्वेदानन्तरं वेदिकर्म तच्चोत्तरपरिग्रहावधि कृत्वा विरम्य
शेषं श्वोभूत आप्यलेपनिनयनानन्तरं कुर्यात् । तत उत्तरकाले
परिस्तरणं चेति । एतानि कर्माण्यमावास्यायां पूर्वेषुर्भवन्ति ।
पौर्णमास्यां त्वन्वाधानादित्रयमेव पूर्वेषुः सर्वमन्यदिध्माबर्हिराद्युत्त-
रेषुः । नन्वेतौ कल्पौ किमिति वैकल्पिकौ व्याख्यायेते । यावता
उक्तानामेव कर्मणां विषयव्यवस्थयेमावेव नित्यौ भवितुं युक्तौ
विकल्पलिङ्गाभावात् । नैवं युक्तौ । कुतः । पूर्वत्र तावद्देरनु-
क्तत्वात्तदनुक्रमानुपपत्तेः पुरा बर्हिष आहर्तोऽसि लिङ्गविरोधा-
त्तथा मन्त्रब्राह्मणयोरविशेषणोत्तरेषुराप्यलेपनिनयनानन्तरमा-
न्नातक्रमाया वेदेरमावास्यायां पूर्वेषुः प्रतिकर्षविरोधात् पूर्वेषुरि-
ध्माबर्हिः करोतीत्यविशेषश्रुतयोरिध्माबर्हिषोः पौर्णमास्यामुत्तरे-
षुरुत्कर्षविरोधाच्च । तथा कल्पान्तरकृद्भिर्नियमविकल्पाभ्यां चतु-
र्णामपि कल्पानामुपन्यासाच्च । तस्माद्यथोक्तैव व्याख्या साधी-
यसी ॥ १६ ॥

सद्यो वा सद्यस्कालायां सर्वं क्रियते ॥ १७ ॥

भा० वृ०—सद्यस्काला अपर्यावर्त आदित्ये यस्यां वर्षकालः सद्यः
समानेऽहनि यस्यां पौर्णमासी प्रतिपच्च तस्यां सद्यो
वैतानि क्रियन्ते पूर्वेषुर्वेनि । अग्न्यन्वाधानादीनि क्रियन्त इति

शेषः । अन्वाधानादेरेव कालविकल्पः, नेज्यायाः । प्रमादादौ-
पवसथ्येऽतिक्रान्ते प्रधानभूतयागकालानतिपत्तौ तस्मिन्नेवा-
न्वाधानादीनि क्रियन्त एवाविरोधात् । अमावास्यायां तु दध्य-
निवृत्तेः प्रधानविरोधादापद्यपि न सद्यस्कालत्वम् । दुग्धे दोह-
नमन्त्रा इति भारद्वाजमताल्लौकिक एव दधनि मन्त्रप्रयोगोपपत्ते-
रमावास्याऽपि सद्यस्कालोपलभ्यते । ननु संधिमभितो यजेतेति
श्रुतेः कर्ममध्ये यथा पर्वसंधिस्तथा कर्तव्यम् । अपि च पौर्ण-
मास्यां पौर्णमास्या यजेतामावास्यायाममवास्यायेति प्रतिपत्पर्व-
संधौ यागविधानेनानुष्ठानासंभवाद्धि तत्संबन्धिकालान्तरे
यागसंभव इति सत्यम् । एतानि वचनानि संधिलक्षितपूर्वापर-
तिथिपराणीष्टिपश्वादीनाममावास्यादिनियमे सत्यपि श्वःपूरिता-
दिपक्षे श्वःप्रकृतिमिष्ट्याऽऽरम्भमध्ये संध्यभावेऽनुष्ठानविरोधात् ।
तथाऽऽवर्तमानात्परतः पर्वसंधौ पशुनेष्ट्या प्रकृत्यारम्भे मध्ये संध्य-
भावेऽपि प्रकृत्यनुष्ठानदर्शनाच्च न संधिमदहोरात्रपराणि । औपव-
सथ्ये पर्वसंधौ श्वो यागे संध्यभावेऽपि पौर्णमास्यां पौर्णमास्येत्यसं-
गतेः । अतो मध्याह्नादूर्वागेव पर्वसंधौ पञ्चदश्यां यागानुष्ठानान्म-
ध्याह्नात्परतः कलामात्रे संधिपक्षे चोत्तरेद्युर्यागविधानाच्च । पर्व-
णश्चतुर्थो भागः प्रतिपद आद्यास्त्रयः पादाश्च यागकालः । अमावा-
स्यायां श्वो न द्रष्टार इत्यस्मिन्पक्षेऽतिक्रान्त औपवसथ्येऽपि श्वः
संधिसम्भावान्मुख्यकालानतिवृत्तिरेव । अङ्गगुणविरोधे च ताद-
र्थ्यादिति न्यायाच्चोत्तरेद्युः राजभयदेशविलवेदहविनाशादिसं-
भावनायां पञ्चदश्यां चतुर्थीशादिकालालाभे पूर्वद्युरपि यागः ।
अथाऽऽपदि प्रक्रान्तेऽपि यागकालानागमे विरम्याऽऽपदि गतायां
यथाविधानमनुष्ठानम् । सर्वं क्रियते । शंखन्तादयः खण्डसंस्थाः
सद्यस्कालायां सर्वं क्रियत इति वचनात् । उपदेशः सद्यो वेति ।
सर्वस्य विकल्प इति सद्यस्कालायामपि खण्डसंस्थाः सर्वाः
विकल्पन्ते सद्यस्काला विकृतिरिति तस्यां सर्वं क्रियत इति
वक्तव्ये सद्यस्कालायामिति पुनरुपादानाद्यदीष्ट्या यदि पशुनेति
प्राप्तिसद्यस्काला विकृतयो न गृह्यन्त इत्यर्थः । तस्यां तु

सर्वं क्रियते कपालविमोचनान्तम् । अशनमुभावधौ अरण्याशन-
मित्यादि निवर्तते ॥ १७ ॥

इति चतुर्दशी कण्डिका ॥ १४ ॥

इत्यापस्तम्बसूत्रदर्शपूर्णमासधूर्तभाष्यद्वत्तौ चतुर्थः पटलः ॥ ४ ॥

सू० दी०—आनन्तर्यादत्र पौर्णमास्यामित्येव संबध्यते नामावा-
स्यायामिति । न चाधिकारादुभयसंबन्धः, एकवचनात्तथा सद्य-
स्कालां पौर्णमासीमिति भारद्वाजादिभिर्व्याख्ययचनाच्च । तच्च
सद्यस्कालानवादेन शाखान्तरीयसद्यस्कालाविधिः सूचितः । स
एव पुनर्व्याक्रियत इति । तदयमर्थः—सद्यस्काला पौर्णमासीं
कुर्वता सद्यः समानेऽहनि प्रधानस्य काले यजनीऽहनि सर्वम-
ग्न्यन्वाधानादि क्रियते न किञ्चिदपि पूर्वेषुरिति । केचत्तु
पूर्वाह्ने पूर्यमाणचन्द्रां प्रतिपदं सद्यस्कालेत्याचक्षते । तत्र मृग्यं
प्रमाणम् ॥ १७ ॥

इति चतुर्दशी कण्डिका ॥ १४ ॥

इति चतुर्थः पटलः ॥ ४ ॥

उदित आदित्ये पौर्णमास्यास्तन्त्रं प्रक्रमयति प्रागु-
दयादमावास्यायाः ॥ १ ॥

भा० वृ०—तन्त्रमित्यङ्गसमुदायस्तं प्रक्रमयत्यारभते । सूर्योदय
उदिते सति पौर्णमास्याः । अमावास्यायास्तन्त्रमुदयात्प्रागेवाऽऽ-
रभेत ॥ १ ॥

सू० दी०—अङ्गसमुदायस्तन्त्रम् । तत्प्रक्रमयति यजमानोऽध्व-
र्युणा । स्वार्थिको वा णिच् द्रष्टव्यः । गत्यर्थाच्चेति चुरादिषु पाठात् ।
तत्रोदितहोमेऽपि प्रागुदयात्प्रक्रमोऽमावास्यायाः । होष्यते तु
तन्त्रमध्येऽपि स्वकालेऽग्निहोत्रम् । एवमन्यत्र विप्रक्रान्त इति
लिङ्गात् ॥ १ ॥

चत्वार ऋत्विजः ॥ २ ॥

भा० वृ०—कर्तृसंख्याग्रहणाद्बहुवचनचोदितासु चतुर्णामृत्विजां बहु-
त्वम् । नान्यबहुत्वमिति चत्वार ऋत्विज इति । संख्याग्रहणा-
न्नान्य आगमयितव्यो यजमानः पत्नी वा । नच त्रिभिरेव
समाप्यते । प्रथमं वा नियम्यत इति न्यायात् । यथा हविःशेष-
भक्षणे । ऋत्विजो हविःशेषान्भक्षयन्तीत्यादौ ऋत्विजो भवन्ती-
त्येतावतैवार्थप्राप्ता ऋत्विजो त्रियन्त एव । ब्रह्मणोऽप्यत्रैव
तूष्णीं वरणं मानुषस्य । उत्तरत्र तु दैवस्य । भूपत इत्यादिम-
न्त्रलिङ्गात्, होतृवत् । अत्रैव होतृवरणमाग्नौध्रवरणं चामावा-
स्यायास्तन्त्रे तु आग्नीध्रवरणं वेदकरणानन्तरम् ॥ २ ॥

सू० दी०—यजमानेन परस्परेण चासमासार्थं वचनं ब्राह्मणानुकर-
णार्थं वा ॥ २ ॥

पूर्ववदग्नीन्परिस्तृणाति यद्यपरिस्तीर्णा भवन्ति ॥ ३ ॥

भा० वृ०—यद्यपरिस्तीर्णा भवन्तीति सद्यस्कालायामसद्यस्कालाया-
मपि प्रमादे प्रायश्चित्तं न भवतीत्युपदेशः । सद्यस्कालायामिति
विशेषानुवादात्सद्यस्कालायां हस्तावनेजनात्प्रागेव परिस्तरण-
प्राप्तेः परिस्तरणस्य विधानानर्थक्यशङ्कायां तत्परिहारभूतमिदं
सूत्रम् ॥ ३ ॥

सू० दी०—यद्यपरिस्तीर्णा भवन्तीत्यनेन परिस्तरणस्य कालवि-
कल्पः सूच्यतेऽर्थान्तरस्यानिरूपणाद्भारद्वाजादिभिरत्रैव परिस्तर-
णवचनाच्च ॥ ३ ॥

कर्मणे वां देवेभ्यः शकेयमिति हस्तावबनिज्यं
यज्ञस्य संततिरसि यज्ञस्य त्वा संतत्यै स्तृणामि
संतत्यै त्वा यज्ञस्येति गार्हपत्यात्प्रक्रम्य संततामुल-
पराजी३ स्तृणात्याहवनीयात्तूष्णीं दक्षिणामुत्तरां
च ॥ ४ ॥

भा० वृ०—कर्मणे वामितिलिङ्गादक्षत्तौ हस्तद्वयेन कर्म कर्तव्यम् ।
उलपां उशीरस्तृणानि लूनतृणानि वा तेषां स्तरणं संततं यथा
राजित्रयं व्यक्तं भवतीत्येवाशिथिलं राजिशब्दात् ॥ ४ ॥

सू०दी०—शुक्लं वर्हिस्तृणमुलप इत्याचक्षत उशीरतृणमित्यन्ये ॥४॥

दक्षिणेनाऽऽहवनीयं ब्रह्मयजमानयोरासने प्रकल्प-
यति पूर्वं ब्रह्मणोऽपरं यजमानस्य ॥ ५ ॥

भा०वृ०—गतार्थः ॥ ५ ॥

सू०दी०—गतः ॥ ५ ॥

उत्तरेण गार्हपत्याहवनीयौ दधन्सिंस्तीर्थं द्वंद्वं
न्यञ्चि पात्राणि प्रयुनक्ति दशापराणि दश पूर्वाणि ॥६॥

भा०वृ०—द्वंद्वप्रकरणधर्म इति सर्वपात्राणामत्र साद्यमानानामन्वा-
हार्यस्थाल्यादीनामपि द्वंद्वत्वम् । केचिद्द्वंद्वत्वं दशसंख्यायामेवे-
च्छन्ति । संख्याया अर्थवत्त्वाय दशापराणि दश पूर्वाणीति
दशभ्योऽधिकानामपि साद्यमानत्वात्संख्यानियमोऽनर्थकः स्याद-
तो दशानामेव द्वंद्वनियमार्थं संख्योपादानमिति । एककार्याणां
बहुनामप्येकत्वमाद्वंद्वनिधानात् । यथा कपालानां दशत्वसंख्या
स्फयेन सह कृत्वेति । यथा कपालानां स्फयेन सह द्वंद्वकरणे
कपालानामेकत्वं कृत्वा दशसंख्यानिर्यदेशः । दोहसंस्कारार्थत्वा-
त्प्रातर्दोहपात्राणामुपवेधेन सह प्रयोगः शम्ययाऽऽहननपक्षेऽश्मनो
निवृत्तिः । पात्रप्रयोगात्प्राक्प्रणीतानयनपक्षेऽन्वाहार्यस्थाल्या
सहेडापात्रप्रयोगः ॥ ६ ॥

सू०दी०—तत्र प्रक्षाल्यैव प्रयुनक्तीति कल्पान्तराणि ॥ ६ ॥

स्फ्यश्च कपालानि चेति यथा समाम्नातमपराणि
प्रयुज्य स्त्रुवं जुहुमुपभृतं ध्रुवां वेदं पात्रीमाज्यस्थालीं
प्राशिन्नहरणमिडापात्रं प्रणीताप्रणयनमिति पूर्वाणि
॥ ७ ॥

भा०वृ०—स्फ्यः अस्याऽऽकृतिरिति । असेरिवाऽऽकृतिः स्फ्यस्य । भिन्न-
स्य घटोदेः कपालानि कर्तव्यानि लौकिकार्थपरिग्रहणात् । अभि-
न्नान्यपि रौहिणकपालवदेके । एतस्या एव मृदो रौहिणकपाले

करोतीति दर्शनात् । मृदा कपालानि कर्तव्यानीत्येके । अग्नि-
होत्रहवणी, वैकङ्कतीत्यग्निहोत्रे व्याख्यास्यते । शूर्पमैषीकम् । वर्ष-
वृद्धा इषीका इति लिङ्गादिति । वर्षवृद्धमभीति शूर्पोपहनने विनि-
योगाद्वर्षवृद्धा इषीका इति वाक्यशेषादैषीकं शूर्पम् । चातुर्मास्ये-
ष्वैषीकं शूर्पं इति दर्शनादन्यत्र लोकसिद्धमिति सूत्रकारमतिः ।
वैणवं नलमयं वेति भारद्वाजः । शम्पा, या युगे क्षिप्यते अनङ्गु-
द्वीवासु । दृषत्स्पष्टा, श्लक्ष्णीकरकाकृतिः । उपला पोतिका
अपराणि पूवाणीति दिङ्निमित्तम् । परस्परं प्रतीति पूर्वाप्यपेक्ष्य
परत्वमपर, प्यपेक्ष्य पूर्वत्वं दशत्वसंख्यानिर्देशान्नान्यापेक्ष्य परत्वं
पूर्वत्वं च । नानाबीजेषु शूर्पेल्लुपलादिभेदेऽप्ययैकत्वेन द्वंद्वता-
ग्निहोत्रहवण्या ॥ ७ ॥

सू०दी०—एवमत्र संख्येयोपदेशादेव सिद्धे पूर्वत्र दशत्वसंख्याव-
चनम् । विकृतिष्वनयोर्दशकयोर्ध्वे पात्रविष्टौ सत्यां तैः
सहापि दशत्वसंपत्तिरेव यथा स्यान्नादिका संख्येति । तत्र च
लिङ्गं कपालभूदस्त्वेऽपि एतानि वै दश यज्ञायुधानीति दशत्व-
वचनम् । तेनाऽऽश्रयणादाबुल्लुखलादीनां नानात्वेऽपि कपालव-
त्समानकार्याणामनेकेषामप्येकैकवत्करणेन द्वंद्वप्रयोगः । एवं
पूर्वदशकेऽपि पश्चादिषु द्वितीयां जुहुं द्वितीयामुपभृतमित्यादौ
जुहादीनां द्रष्टव्यम् ॥ ७ ॥

तान्युत्तरेणावशिष्टान्यन्वाहार्यस्थालीमश्मानमुपवेशं
प्रातर्दोहपात्राणीति ॥ ८ ॥

भा०वृ०—स्पष्टम् ॥ ८ ॥

तान्युत्तरेणावशिष्टानि ॥ ८ ॥

सू०दी०—द्वंद्वं न्यञ्चि प्रयुनक्तीत्यन्वयः । तान्येवावशिष्टानि दर्श-
यति ॥ ८ ॥

अन्वाहार्यस्थालीमश्मानमुपवेशं प्रातर्दोहपात्राणीति ॥ ९ ॥

सू०दी—उपवेपमसंनयतः प्रातर्दोहपात्राणीत्येव सिद्धत्वात् । इतिः
प्रकारवचनः । एवंप्रकाराणि वेदयोक्त्रवेदाग्रादीनि यैरर्थी भव-
तीत्यर्थः ॥ ९ ॥

प्रणीताप्रणयनं पात्रसंसादनात्पूर्वमेके समामन-
न्ति ॥ ९ ॥

भा०वृ०—प्रणयनं चेत्पूर्वं पात्रसंसादनात्तत्र क्रमः, ब्रह्मयजमान-
योरासने कृत्वा ब्रह्मवरणं प्रणयनं ततो दर्भास्तरणादि उत्तरेण
गार्हपत्याहवनीयौ दर्भान्संस्तुर्येत्यादिप्रयोगः ॥ ९ ॥

सू०दी०—गताः ॥ १० ॥

खादिरः सुवः पर्णमयी जुहूराश्वत्थ्युपभृद्वैकङ्कती
ध्रुवैतेषां वा वृक्षाणामेकस्य सुचः कारयेद्वाहुमात्र्योऽ-
रत्निमात्र्यो वाऽग्राग्रास्त्वक्तोबिला हंसमुख्यः स्फ्यः
शम्या प्राशिन्नहरणमिति खादिराणि ॥ १० ॥

भा०वृ०—अक्षमात्रं सुवस्योदरम् । अक्षः पर्व, अङ्गुष्ठपर्वमात्रं सुव-
स्य बिलम् । सुगञ्जल्याकृतिः ।

आयामः पञ्चभागः स्याद्विभागः पात्रमुच्यते ।
पात्रं बिलं त्रिभागे हि दण्ड आयामलक्षणम् ॥
विस्ताराद्विगुणं पात्रं ग्रीवाविस्तारमर्धतः ।
विस्तारार्धं बिलं कुर्यादेतत्पात्रस्य लक्षणम् ॥

आयामात्पञ्चमो भागः बिलविस्तारः, विस्तारार्धग्रीवा दशमो
भागो ग्रीवार्धं तु बिलं कुर्यादेतत्पात्रस्य लक्षणम् । बिलस्योच्छ्रायो
विंशत्यंश इति यावत् । सुचां शास्त्रान्तरीयम् । प्राशिन्नहरणं
गोकर्णाकृतिः । चमसाकृतिः वा विद्वज्जनसंमतात् । स्फ्यः
शम्या च बाहुमात्राविति भारद्वाजः । त्रिशदङ्गुला शम्येति बौध-
यनः । षट्त्रिंशदङ्गुलेत्यन्ये । “एकस्य सुचः” सह सुवेण एता-
वसदतामिति लिङ्गात् । अस्यार्थः—एता असदन्ति स्मृचोऽभि-
मन्त्र्येति स्मृचामभिमन्त्रणे विनियुक्तस्य मन्त्रस्य सुवेऽपि प्राप्ति-

मङ्गीकृत्य सूत्रकारेणोपदेशात् । ब्राह्मणे “सुचः संमार्ष्टि”
इति विधाय क्रमाविधानपरे सुवमग्र इति विधानाच्चैकस्य सुचः
कारवेदित्यत्रापि सुवशब्देन सुवस्यापि ग्रहणम् ।

सू० दी०—सर्वेषामलाम्बे तेषामन्वतमेनापि सर्वाः सुचः कारयेत् ।
सुग्रहणेन सुवोऽपि गृह्यते सुचः संमार्ष्टि सुवमग्र इतिलिङ्गात्,
एतावसदतामिति लिङ्गाच्च । अग्रभागेऽग्रं मुखं यासां ता अग्राग्राः ।
त्वग्रभागे चिलं यासां तास्त्वक्तोबिलाः । हंसमुखमिव मुखं
यासां ता हंसमुख्यः कर्तव्या इति शेषः । वायसपुच्छा हंसमुख-
प्रसेचना इति भारद्वाजः । तथाऽङ्गुष्ठपर्वमात्रबिलः सुवो भवत्यर्ध-
प्रादेशमात्रबिलाः सुच इति च ।

स्योऽस्याकृतिरादर्शकृतिः प्राशिन्नहरणं चससाकृति वेति
कात्यायनः । शम्याकृतिः समाख्यया व्याख्याता । बाहुमात्राः
परिधयः शम्या चेति भारद्वाजः । तथाऽङ्गुल्यधिकारे चत्वा-
रोऽष्टकाः शम्येति कात्यायनः ॥ ११ ॥

वारणान्धोमार्थानि भवन्ति ॥ ११ ॥

भा० वृ०—वारणेन कृतानि । पात्री तु मृन्मयी निष्ठपनवि-
धानात् ॥ ११ ॥

सू० दी०—गतः ॥ १२ ॥

इति पञ्चदशी कण्डिका ।

अत्र पूर्ववत्पवित्रे करोति यदि न संनयति संनय-
तस्तु ते विभवतः ॥ १ ॥

भा० वृ०—संनयतस्तु ते विभवतः । कार्यान्तरेऽपि समर्थे ।
यानि विभवन्ति सकृत्तानित्येव सिद्धे संनयतस्तु ते विभवत
इति पुनर्वचनं सायंदोहे प्रयुक्तानां सांनार्यपात्राणां विभुत्वेऽपि
पुनः प्रयोगविधानात्पवित्रयोरपि पुनःकरणप्रसङ्गनिवृत्त्यर्थम् ।
अतः क्वचित्संनियोगशिष्टानामन्यतरापायेऽन्यतरस्यापि निवृत्तिः

सूचिता । यथाऽन्वारम्भणीयाविकृतौ न स्यादित्यत्र सारस्वत-
चतुर्होतृणामपि निवृत्तिः ॥ १ ॥

सू० दी०—अत्र पात्रप्रयोगान्ते । संनयनस्तु ये सायंदोहार्थे ते
एवाद्यापि कर्मणे प्रभवतः ॥ १ ॥

वानस्पत्योसि देवेभ्यः शुन्धस्वेति प्रणीताप्रणयनं
चमसमद्भिः परिक्षालयति तूष्णीं क२सं मृन्मयं च
क२सेन प्रणयेद्ब्रह्मवर्चसकामस्य मृन्मयेन प्रतिष्ठा-
कामस्य गोदोहनेन पशुकामस्यापरेण गार्हपत्यं
पवित्रान्तर्हितं चमसं निधाय तस्मिन्को वो
गृह्णाति स वो गृह्णातु कस्मै वो गृह्णामि तस्मै वो
गृह्णामि पोषाय व इत्यप आनयति ॥ २ ॥

भा०वृ०—तूष्णीं क२सं मृन्मयं चेति तु प्रकृताब्रूहाभावाद्गुणका-
मानामप्रवृत्तिर्विकृताविति । गुणकामानां विकृतिष्वाश्रयसद्भाव-
निबन्धनाक्षेपतः प्राप्तिरपि नास्ति । गोदोहनादीनामाश्रयाभा-
वात्परमार्थतस्तु दर्शपूर्णमासावेवाऽऽश्रय इति मीमांसकोक्तेः ।
तथाहि गोदोहनादिसाध्यप्रणयनादिद्वारेणाऽऽग्नेयादिप्रधानसहि-
तस्यैव गोदोहनादेः पश्वपूर्वसाधनत्वाद्विकृतिष्वाग्नेयाद्यभावेन
तत्संबन्धिरूपप्रणयनाद्याश्रयाभावात्तूपदेश इति । द्रव्यस्यापि
प्रणयनादिक्रियामात्रानुरक्तापूर्वविषयत्वेन विधानोपपत्तेः ।
गोदोहनादीनामपि क्रतूपकारित्वादाक्षेपतो विकृतौ प्राप्तिरिति ।
गोदोहनं प्रणयनार्थं लौकिकं प्रयुज्यते खलेवालीवत् । मृन्म-
यकांस्ये तु तदर्थं संपाद्ये ॥ २ ॥

सू०दी०—गताः ॥ २ ॥

अपो गृह्णन्ग्रहीष्यंश्च पृथिवीं मनसा ध्यायति ॥ ३ ॥

भा०वृ०—अनयाऽपः पृथिव्या ग्रहीष्यामि गृह्णामि प्रणयामि, इति
ध्यानमर्थसंबन्धेनेति प्रणयनादिक्रिया अर्थः, पृथिव्या ध्यानं
ध्यानेन क्रियमाणेन क्रियासाधनत्वानुगुणतृतीयान्तेन ध्यानम् ।

करणत्वेनानयैवैनाः प्रणयतीति लिङ्गादिति । अनयेति तृतीयानिर्देशादपो गृह्णन् ग्रहीष्यन्निति पृथिवीध्यानस्य ग्रहणसं-
बन्धित्वेऽपि अनयैवैनाः प्रणयतीति श्रुत्या प्रणयनसंबन्धावगतेः ।
साङ्गप्रणयनार्थत्वं श्रुत्या व्यवसीयत इति सूत्रकाराभिप्रायः ।
अतो ग्रहणे प्रणयने च ध्यानम् ॥ ३ ॥

सू०दी०—मनसेति वचनान्न वाचा कीर्तयति । ध्यानं चात्र पृथिव्या अपो ग्रहीष्यामीति विशिष्टप्रकारं केचिदिच्छन्ति । न तदादृत्यम् । यत्र हि विशिष्टध्यानमाचार्यो मन्यते तत्र स्वयं विशेषं दर्शयति यथा वायविडा ते मातेति वायुं मनसा ध्यायेत् । यददश्चन्द्रमसि कृष्णं तदिहास्त्विति मनसा ध्यायति । शुचा त्वाऽर्पयामीति द्वेष्यं मनसा ध्यायन्नित्यादि । अतः केवलेषु ध्यानविधिषु न कश्चिद्विशेष इति ॥ ३ ॥

उपबिलं चर्मसं पूरयित्वा प्रोक्षणीवदुत्पूयाभिमन्त्र्य
ब्रह्मन्नपः प्रणेष्यामि यजमान वाचं यच्छेति संप्रे-
ष्यति सर्वत्र प्रसव उक्ते करोति ॥ ४ ॥

भा०वृ०—उपबिलं चर्मसं पूरयित्वेति किञ्चिन्न न्यूनपूरणम् ।
सर्वत्र प्रसव उक्ते करोतीति प्रेषानन्तरम् ॥ ४ ॥

सू०दी०—उपबिलमा बिलसमीपात् । प्रसवोऽनुज्ञा ॥ ४ ॥

प्रणीयमानासु वाचं यच्छतोऽध्वर्युर्यजमानश्चाऽऽ-
हविष्कृतः ॥ ५ ॥

भा०वृ०—स्पष्टम् ॥ ५ ॥

सू०दी०—वाग्यमनं व्याख्यातम् ॥ ५ ॥

को वः प्रणयति स वः प्रणयत्वपो देवीः प्रणयानि
यज्ञं सः सादयन्तु नः । इरं मदन्तीर्षृतपृष्ठा उदाकुः
सहस्रपोषं यजमाने न्यञ्चतीरिति समं प्राणैर्धारय-
माणः स्फयेनोपसंगृह्याविषिञ्चन्हरति ॥ ६ ॥

भा०वृ०—स्पष्टम् ॥ ६ ॥

सू०दी०—सभं प्राणैर्नासिकया संमितं स्फयेनोपसंगृह्य स्फयेन
चमसमुपश्लेष्य ॥ ६ ॥

पृथिवीं च मनसा ध्यायति ॥ ७ ॥

भा०वृ०—स्पष्टम् ॥ ७ ॥

सू०दी०—व्याख्यातः पूर्वेण ॥ ७ ॥

को वो युनक्ति स वो युनक्तिवत्युत्तरेणाऽऽहवनीय-
मसंस्पृष्टा दर्भेषु सादयति ॥ ८ ॥

भा०वृ०—स्पष्टम् ॥ ८ ॥

सू०दी०—असंस्पृष्टा द्रव्यान्तरेण ॥ ८ ॥

नेङ्गयन्ति नेलयन्त्यासंस्थार्तो दर्भैरभिच्छाद्य ॥ ९ ॥

भा०वृ०—इङ्गनं कम्पनमीलनं क्षेपणमासंस्थानात् । इडान्तादि-
खण्डसंस्थायामतः परं कम्पनादौ न दोषः ॥ ९ ॥

सू०दी०—ता दर्भैरभिच्छाद्याऽऽसंस्थानान्नेङ्गयन्ति । नेलयन्ति नान्यत्र
प्रेरयन्ति । ता आहताः पिष्टसंयवनार्थास्तत्राऽऽसां विनियोगात् ।
दृष्टार्था भविष्यन्ति न त्वदृष्टार्थाः, दृष्टे संभवत्यदृष्टकल्पनानवका-
शात् । पशूपसदादिषु संयवनाभावेन द्वारादर्शनाच्च । यथा तत्र
तत्राऽऽह पत्रित्रे कृत्वा यजमानवाचं यच्छेति संप्रेष्यति वाग्यतः
पात्राणि संमृशतीति च । इष्टिविधे तु पशौ संयवनाभावेऽपि
वचनादित्यविरोधः । तत्रापि पशुपुरोडाशार्था भविष्यन्ति ।
तस्मात्पुरोडाशतन्त्र एव प्रणीता नान्यत्रेति सिद्धं भवति ।
अन्यत्तु मतं ब्राह्मणे तासां रक्षःशान्त्यादिद्वारा यज्ञरक्षार्थत्वेन
स्तवनात्पाकयज्ञेष्वपि तद्विधानाच्च । अदृष्टार्था एव सत्यः प्रभु-
त्वात्संयवनायापि स्मर्यन्ते तस्मादनिवृत्तिः सर्वत्रेति । तदुक्तं
भारद्वाजेन—सर्वसंस्थासु वा प्रणीता इति ॥ ९ ॥

संविशन्तां दैवीर्विशः पात्राणि देवयज्याया इति
सपवित्रेण पाणिना पात्राणि संमृश्य ॥ १० ॥

भा० वृ०—अतंभव इत्यभिमर्शने पात्राणां मन्त्रावृत्तिः । सपवि-
त्रेण पाणिनेति दक्षिणेन हस्तेन । “दक्षिणं प्रतीयादनादेशे”
इति वचनात् ॥ १० ॥

इति षोडशी कण्डिका ॥

सू० दी०—समानदेशानां बहूनामपि सकृत्संमर्शनमन्त्रो बह्वभिधा-
यित्वात् । देशभेदे त्वावर्तते । तथा च भारद्वाजः—मन्त्रव्यवाये
मन्त्राभ्यासो द्रव्यपृथक्त्वेऽर्थपृथक्त्वे देशपृथक्त्वे चेति । तस्य
चाऽऽदितश्चतुर्णां पदानां पात्राभिधायित्वाद्विकृतौ पात्रैकत्वद्वि-
त्वयोर्यथार्थमूहः ॥ १० ॥

इति षोडशी कण्डिका ॥

वानस्पत्यासि दक्षाय त्वेत्याग्निहोत्रहवणीमादत्ते ।
वेषाय त्वेति शूर्पम् । प्रत्युष्ट * रक्षः प्रत्युष्टा अरातय
इत्याहवनीये गार्हपत्ये वा प्रतितप्य यजमान हवि-
र्निर्वप्स्यामीत्यामन्त्रयते ॥ १ ॥

भा० वृ०—स्पष्टम् ॥ १ ॥

सू० दी०—यजमानमिति शेषः ॥ १ ॥

प्रवसत्यग्ने हविर्निर्वप्स्यामीति ॥ २ ॥

भा० वृ०—अग्न हविर्निर्वप्स्यामीत्युपांश्विति परपुरुषसंबोधनाभा-
वाद्याजुर्भेदिकोपांशुत्वप्राप्तेः । तद्विकारत्वादुच्चैरित्युपदेशः ।
तत्स्थानापन्नत्वाच्चद्धर्मप्राप्तेः ॥ २ ॥

सू० दी०—प्रवसति यजमानेऽग्निमामन्त्रयते ॥ २ ॥

उर्वन्तरिक्षमन्विहीति शकटयाभिप्रव्रजति ॥ ३ ॥

भा० वृ०—स्पष्टम् ॥ ३ ॥

सू० दी०—शकटाय शकटं प्रति ॥ ३ ॥

अपरेण गार्हपत्यं प्रागीषमुदगीषं वा नद्धयुगं शकट-
मवस्थितं भवति व्रीहिसयवमद्वा ॥ ४ ॥

भा० वृ०—स्पष्टम् ॥ ४ ॥

सू० दी०—मुक्तानहुत्कमपि नद्धयुगमेवावतिष्ठते ॥ ४ ॥

धूरसीति दक्षिणां युगधुरमभिमृशत्युत्तरां वा ॥ ५ ॥

भा० वृ०—केचिद्धुरोरभिमर्शनं कुर्वन्त्यत्र दर्शपूर्णमासवद्धुराव-
भिमृश्येति वचनादिति । दर्शपूर्णमासयोर्धूर्द्ध्वसंबन्धमभिमर्शने
सति राजप्रवहणे तद्वदिति निर्देश उपपद्यत इति । अस्मिन्पक्षे
धूरसीति दक्षिणामुत्तरां वेति मन्त्रस्यान्यतरसंबन्धनियमार्थम् ।
स्वमते तु अन्यतरसंबन्धिनोऽभिमर्शनस्य विकल्पविधान-
मिति ॥ ५ ॥

सू० दी०—धूरिति युगाच्छिद्रयोरन्तरालमाख्यायते । ते द्वे भवतो
युगस्य तयोरन्यतरामभिमृशति नोभयम् । यस्त्वत्र कैश्चिदर्श-
पूर्णमासवद्धुरावभिमृश्येति लिङ्गविरोधाच्चोदितः स तु तत्र
मन्त्रमात्रातिदेशार्थतया तत्रैव परिहरिष्यते ॥ ५ ॥

त्वं देवानामसि सस्नितमभित्युत्तरामीषामालभ्य
जपति ॥ ६ ॥

भा० वृ०—स्पष्टम् ॥ ६ ॥

सू० दी०—ईषे युगशकटयोः संबन्धके दारुणी ॥ ६ ॥

विष्णुस्त्वा क्र२स्तेति सव्ये चक्रे दक्षिणं पादमत्या-
धायाहुतमसि हविर्धानमित्यारोहति ॥ ७ ॥

भा० वृ०—गतार्थः ॥ ७ ॥

सू० दी०—गतः ॥ ७ ॥

उरु वातायेति परीणाहमपच्छाद्य मित्रस्य त्वा
चक्षुषा प्रेक्ष इति पुरोडाशीयान्प्रेक्षते ॥ ८ ॥

भा० वृ०—परीणाहः कटः, अपच्छाद्य उत्पाद्य पुनः पातयति ।
तमसीव वा एषोऽन्तश्चरतीति लिङ्गादिति । परीणाहप्रच्छादने
कृते पुनः पातने लिङ्गमिदमन्तश्चरति यः परीणहति । परीणाह-
प्रच्छादने तदन्तर्वर्तिनां तमसि वर्तमानत्वेनानुवादोपपत्तेः ।
उद्घाटने कृते पुनः पातनेऽन्तर्वर्तिनामेव निर्वापार्थम् ॥ ८ ॥

सू० दी०—परितो नीडे नद्धः कटः परीणाहः । अपच्छाद्यापोद्धृत्य ।
पुरोडाशीयास्तदर्थं ब्रीहियवाः ॥ ८ ॥

निरस्तश्च रक्षो निरस्तोऽघशश्च इति यदन्यत्पुरोडा-
शीयेभ्यस्तन्निरस्योर्जाय वः पयो मयि धेहीत्याग्नि-
मन्त्र्य दशहोतारं व्याख्याय शूर्पे पवित्रे निधाय
तस्मिन्नाग्निहोत्रहवण्या हवींश्च निर्वपति तथा वा
पवित्रवत्या ॥ ९ ॥

भा० वृ०—अभिमन्त्रयेत्यन्तं गतार्थकम् । नानाख्यानं व्याख्यानं
वाक्ये वाक्ये छित्त्वा दशहोतारं व्याचष्टे । यत्र वाक्यशोऽधीतेषु
व्याख्यायेति निर्देशस्तत्रैवम् । यथा चतुर्होतृन्व्याख्यायेति यत्र
वाक्यशोऽधीतेषु सूत्रकारस्य संततपाठस्तत्रानवानं प्रयोगः
अन्येष्वनियमः । यत्रानवानप्रयोगस्तत्रार्धर्चेऽवसाय ॥ ९ ॥

सू० दी०—व्याख्यानमिह जपोऽभिमतः । यत्र जपा याजमाना
इति लिङ्गात् । देवतार्थत्वेन पृथक्करणं निर्वापः । तथा वा
पवित्रवत्येति तस्यां पवित्रनिधानविकल्पः ॥ ९ ॥

ब्रीहीन्यवान्वा ॥ १० ॥

भा० वृ०—ब्रीहीन्यवान्वेति पुनर्वचनाद्विकृतौ ब्रीहिकाले यवा अपि
लभ्यन्त इत्युपदेश इति । ब्रीहिभिरिष्ट्वा ब्रीहिभिरेव यजेतेत्य-
स्मिन्काले वर्तमानविकृतीनां स पक्षोऽप्ययमेव ॥ १० ॥

सू० दी०—हवींषि निर्वपतीत्यन्वयः । यद्यपि प्राग्ग्रीहिमद्यवमादिति-
शकटविशेषणग्रीहियवयोर्हविष्वं सूचितं तथाऽपि तस्याः स्फुटत्वा-
त्तदुद्घाटनार्थः पुनरुपन्यासः ॥ १० ॥

यच्छन्तां पञ्चेति मुष्टिं गृहीत्वा स्रुचि मुष्टिमोप्य
देवस्य त्वेत्यनुद्भृत्याग्नये जुष्टं निर्वपामीति त्रिर्यजुषा
तूष्णीं चतुर्थम् ॥ ११ ॥

भा०वृ०—स्पष्टम् ॥ ११ ॥

सू०दी०—निर्वपतीत्यन्वयः ॥ ११ ॥

इति सप्तदशी कण्डिका ।

एवमुत्तरं यथादेवतमग्नीषोमाभ्यामिति पौर्णमा-
स्याम् । इन्द्राग्निभ्यामित्यमावास्यायाम् ॥ १ ॥

भा०वृ०—यथादेवतमिति सिद्धेऽग्नीषोमाभ्यामिन्द्राग्निभ्यामिति निय-
माद्वाक्षायणयज्ञे प्रयोजनम् । अग्नीषोमीयोऽसोमयाजिनोऽपि
भवति । अग्नीषोमीय एकादशकपालः पूर्वस्यां पौर्णमास्यामिति ।
ऐन्द्राग्रश्चासनयतः सर्वस्येति वर्णाभिषेपेण ॥ १ ॥

सू०दी०—पूर्वेण सह निर्वाप उत्तरत्र विभागवचनात् । संनयद-
सोमयाजिनोरैन्द्राग्नीषोमीयनिवृत्तिर्यथादेवतमिति वचनात् ।
यथादेवतमित्यनेनैव सिद्धे पुनरग्नीषोमाभ्यामिति तु शाखान्तर-
मन्त्रप्रदर्शनार्थम् । अथवा यथादेवतमित्यस्यैव व्याकरणार्थ-
मुभयमित्यलमतिक्लेशेन । तत्रासोमयाजिनः सांनाय्याग्नीषोमी-
यविकारा ऊर्ध्वं सोमात्प्रकृतिवदिति । पशुस्तु वचनाद्भ-
विष्यति ॥ १ ॥

चतुरो मुष्टीन्निरुप्य निरुत्पेष्वन्वोऽप्यं ॥ २ ॥

भा०वृ०—निरुत्पेष्वन्वोऽप्येत्याद्याः प्रतिदैवतम् । पुनश्चतुर इति वच-

न्यादिति त्रिर्गुणा तूष्णीं चतुर्थमिति सिद्धे पुनश्चतुरो मुष्टीन्निरुप्येति वचनं चतुर्मुष्टिनिर्वापानन्तरमन्वावापनं कृत्वा पश्चाद्वाचि-
रन्तरनिर्वाप इति उपदेशक्रमात्सर्वान्ते सकृच्चतुर्ग्रहणाच्चतुर्मुष्टि-
निर्वाप एवान्वावाप इति उपदेश इति । सर्वनिर्वपणान्त उप-
देशात्सर्वान्ते सकृदन्वावापः । चतुरो निरुप्येति चतुर्निर्वाप
एवान्वावापो यथा स्यादिति । तस्मादातिथ्यायामन्वावापो न
विद्यते ॥ २ ॥

चतुरो मुष्टीन्निरुप्य निरुप्तेष्वन्वोऽप्येदं देवानामिति
निरुप्तानभिमृशति । इदमु नः सहेत्यवशिष्टान् ॥ २ ॥

सू० दी०—पुनश्चतुर्मुष्टिग्रहणात्प्रतिदेवतमन्वावापः । निरुप्तेष्विति
निरुप्तेरेव सहेत्यर्थः । अथापरा व्याख्या । कैश्चित्कल्पकारैरुक्तं
चतुरो मुष्टीन्निरुप्यान्वोऽप्येवमुत्तरं निर्वपतीति । तन्निरासायोच्यते
चतुरो मुष्टीन्निरुप्य ततः सर्वेष्वपि हविःषु निरुप्तेष्वन्वोऽप्य तत
इदं देवानामित्यभिमृशतीति । चतुरो मुष्टीन्निरुप्येत्यनेन यत्र
चतुर्मुष्टिनिर्वापस्तत्रैवान्वावापो नान्यत्र । यस्मादातिथ्यायामन्वा-
वापो न विद्यत इत्युक्तं भवति । तथा च सबनीयेष्वनुवादि-
ष्यति निरुप्तेष्वन्वोऽप्येदं देवानामित्येतदादि कर्म प्रतिपद्यत
इति ॥ २ ॥

इदं देवानामिति निरुप्तानभिमृशति । इदमु नः
सहेत्यवशिष्टान् । स्फात्यै त्वा नारात्या इति निरु-
प्तानेवाभिमन्व्येदमहं निर्वरुगस्य पाशादियुपनि-
ष्क्रम्य स्वरभिर्विष्यमिति प्राङ् प्रेक्षते ॥ ३ ॥

भा० वृ०—इदं देवानामिति जात्यभिधानमिति । देवताजात्या-
ख्यायां बहुवचनं मन्त्रस्य प्रकरणोपदेशो मा भूदिति । तस्मादा-
ग्रेये केवलेऽप्यनिवृत्तिः । स्त्रादेवतायां वा विकारोऽविकृतौ ।
निरुप्तानेवेत्यवधारणात्तानेव केवलानभिमन्त्रयते । यथाऽ शि-
ष्टान्न पश्यति । नानाबीजेषु तन्त्रेण सर्वनिर्वापान्ते । निरुप्ताव-
शिष्टाभिमर्शनयोस्तु नानाबीजेष्वनिवृत्तिरसंभवे ॥ ३ ॥

सू० दी०—निरुप्तानेव नावशिष्टान् । उपनिष्क्रम्य किञ्चिच्च-
लित्वा ॥ ३ ॥

सुवरभिविख्येषमिति सर्वं विहारमनुवीक्षते । वैश्वानरं
ज्योतिरित्याहवनीयं स्वाहा यावापृथिवीभ्यामिति
स्कन्नानभिमन्त्र्य दृष्ट्वन्तां दुर्या यावापृथिव्योगिति
प्रत्यवरोहोर्वन्तरिक्षमन्विहीति हरति ॥ ४ ॥

भा० वृ०—स्पष्टार्थः ॥ ४ ॥

सू० दी०—गतः ॥ ४ ॥

अदित्यास्त्वोषस्थे सादयामीत्यपरेण गार्हपत्यं यथा-
देवतमुपसादयति ॥ ५ ॥

भा० वृ०—अग्ने हव्यः रक्षस्वाग्नीषोमौ हव्यः रक्षेथामिति नारदमूहो
भारद्वाजपाठात् । न गार्हपत्याभिधानमग्निशब्देन निरुप्तदेवताना-
मेवाभिधानम् । यथा भारद्वाजस्य तथाऽस्माकम् । समानब्राह्म-
णानुसंधानाद्यथादेवतमिति वचनादविरोधाच्च । अग्निः केवलो
बौधायनस्येति गार्हपत्य आहवनीयो वा निर्दिश्यते यस्य समीप
उपसादनं न निरुप्तदेवता । विष्णो हव्यः रक्षस्वेतिवत् । केचि-
दग्ने हव्यः रक्षस्वाग्नीषोमाभ्यामिति कुर्वन्ति । अग्ने हव्यः रक्ष-
स्वेत्याग्निशब्दसमीपादग्निपरः । निरुप्तदेवतानिर्देशोऽपि चतुर्थ्यन्त-
शब्देन कर्तव्य इति तत्तद्देवतायै निरुप्तः हव्यः रक्षस्वेत्ययमर्थः
संपन्नो भवति । अपरेण गार्हपत्यं निधानं यदि तत्र श्रप-
णम् ॥ ५ ॥

सू० दी०—यथादेवतमिति वचनादुत्तराऽपि देवताऽनुक्रमणीया ।
तत्र तु मन्त्रस्थमाख्यातमयोग्यान्वयत्वाद्विपरिणतमन्वीयते यथाऽग्ने
हव्यः रक्षस्वाग्नीषोमौ हव्यः रक्षेथामिति । वैश्वे तु समानतन्त्रो
योग्यान्वयमपि तद्व्यवायान्नानुषज्यत इति न्यायेनालब्धान्वय-
मिति रक्षस्वेति पुनः प्रयोगः ॥ ५ ॥

आहवनीयं वा यद्याहवनीये श्रपयति ॥ ६ ॥

भा०वृ०—आहवनीये श्रपयतीत्याहवनीयस्य पश्चात्स्थापनम् ॥६॥

सू०दी०—आहवनीयमपरेणोपसादयतीत्यन्वयः ॥ ६ ॥

यदि पात्र्या निर्वपेद्दक्षिणतः स्फ्यमुपधाय तस्याः
सर्वाञ्छकटमन्त्राञ्जपेत् ॥ ७ ॥

भा०वृ०—तस्यां सर्वाञ्छकटमन्त्रानित्यस्यार्थः पात्रीमालम्भ्य
शकटमन्त्रा जप्यन्ते । निरसनाभिमन्त्रणे क्रियेते समन्त्रकम् ।
शकटमन्त्रत्वाभावात्परीणाहाभावाच्चोरु वातायेति मन्त्रलोपः ॥ ७ ॥

इत्यापस्तम्बसूत्रभाष्यवृत्तौ पञ्चमः पटलः ।

सू०दी०—यदि पात्र्या इति विकल्पविधिरनुवादसरूपः । पात्र्यां
पुरोडाशीयानोप्य तां शकटस्थानस्थामन्वारभ्य मन्त्राञ्जपेत् ।
सर्वानिति न कस्यचिदर्थलोपाल्लोप इत्यर्थः ॥ ७ ॥

इत्यष्टादशी कण्डिका ।

इति पञ्चमः पटलः ।

सशूकयामग्निहोत्रहवण्यामप आनीय पूर्ववदुत्पूय-
भिमन्त्र्य ब्रह्मन्प्रोक्षिष्यामीति ब्रह्माणमामन्त्र्य देवस्य
त्वेत्यनुद्बुत्याग्नये वो जुष्टं प्रोक्षामीति यथादेवतं
हविस्त्रिः प्रोक्षन्नाग्निमभिप्रोक्षेत् ॥ १ ॥

भा०वृ०—शूकं चूलकम् । अभिमन्त्र्य पूर्ववदापो देवीरिति अग्नये वो
जुष्टं प्रोक्षाभ्यग्नीषोमाभ्यां वो जुष्टं प्रोक्षामीति प्रयोगः । एकस्था-
ननिरुप्तत्वादुत्तरत्र च विभागाद्व्येषां तु तानि सहावहन्ति तानि
सह पिषन्तीति श्रुतेः । तेषां पृथक् पृथक् प्रोक्षणमवघातादिसाहि-

त्यवचनात् । प्रागवघातात्पृथगेव । केचिदेकस्थानेऽपि कुर्वन्ति
पृथक्प्रोक्षणम् । तदयुक्तम् । सावित्रप्रोक्षणे तन्त्रेण मैत्रायणीयके
पाठात् ॥ १ ॥

सू०दी०—श्रूका धान्यपुच्छानि सकृन्मन्त्रप्रोक्षणे संख्याऽयुक्तेति
न्यायात् त्रिर्यजुषेत्यवचनाच्च । स च सावित्रादिरग्नीषोमाभ्या-
मित्यन्तः पौर्णमासे दर्शे तु देवतावशाद्विकर्तव्यो यथादेवतमिति
वचनात् । वो जुष्टं प्रोक्षामीत्यस्य त्रिपदस्य प्रतिदेवतमनुषङ्गमि-
च्छन्ति । तदयुक्तं सावित्रप्रसवादिविशिष्टैकप्रोक्षणाभिधायिनो
यथोक्तस्यैकमन्त्रस्य सकृत्पठितैरेव तैर्योग्यान्वयैर्निराकाङ्क्ष-
त्वात्साकाङ्क्षत्वादिलक्षणत्वाच्चानुषङ्गस्य । मन्त्रभेदाभ्युपगमे
सावित्रस्याप्यनुषङ्गप्रसङ्गः । किंचाभविष्यदप्यनुषङ्गो मन्त्रभे-
दश्च यदि निर्वापवत्प्रोक्षणमपि पृथग्विषामेव शिष्येत । न
चैवमिष्यते संसृष्ट्वात्तेषामेकस्थत्वाच्च । वक्ष्यति च यानि
विभवन्ति सकृत्तानि क्रियन्त इति । तस्माद्यथोक्तमेव युक्तं
मन्त्ररूपम् । तथा च पेटुः कल्पान्तरकाराः, यथाऽग्नये वो जुष्टं
प्रोक्षाम्यग्नीषोमाभ्याममुष्मा अमुष्मा इति यथादेवतमित्यादि ॥ १ ॥

यं द्विष्यात्तस्याभिप्रोक्षेत् ॥ २ ॥

भा०वृ०—गतार्थः ॥ २ ॥

सू०दी०—अभिप्रोक्षणे यज्ञोपघातप्रायश्चित्तं च वक्ष्यति । अतो न
प्रमदितव्यमिति भावः ॥ २ ॥

उत्तानानि पात्राणि पर्यावर्त्य शुन्धध्वं दैव्याय
कर्मण इति त्रिः प्रोक्ष्य प्रोक्षणीशेषमग्रेण गार्हपत्यं
निधाय देवस्य त्वा सवितुः प्रसव इति कृष्णाजिन-
मादायावधूतं रक्षोऽवधूता अरातय इत्युत्करे त्रिर-
वधूतोत्यूर्ध्वग्रीवं बहिष्ठाद्विशसनम् ॥ ३ ॥

भा०वृ०—प्रोक्षणीशेषनिधानमिध्माबर्हिर्वेदिप्रोक्षणार्थमतोऽवधूथे बर्हि-
राद्यभावे निवृत्तिः । शेषं सुगमम् ॥ ३ ॥

सू० दी०—शुन्धध्वमिति पात्राभिधानाद्विकृतौ यथार्थमूहः । अपाम-
 भिधानादनूह इति केचित् । तदयुक्तं कर्मणोऽश्रुतत्वादिति शोध-
 कद्रव्याभिधायिनः सकर्मकस्य शुन्धतेः सर्वत्र श्रवणात्प्रायः पर-
 स्मैपददर्शनाच्च तथा शोधद्रव्याभिधायिनः शुध्यतिपदस्याकर्म-
 कस्य विपर्ययाच्च । यथा, आपो अस्मान्मातरः शुन्धन्तु । ता
 नः शुन्धन्तु शुन्धतीः । शुन्धन्तु शुचयः शुचिम् । सर्वा पात्राणि
 शुन्धत । पर्णवल्कमुत शुन्धतेत्यादि । तथा, शुन्धतां लोकः पितृ-
 षदनः । शुन्धन्तां पितरः । देवेभ्यः शुन्धध्वम् । बानस्पत्योऽसि
 देवेभ्यः शुन्धस्वेत्यादि । तस्माद्यथार्थमूहः । समानदेशानां च
 सकृन्मन्त्रः पूर्ववत् । प्रोक्षणीशेपनिधानभिध्माबर्हिर्वेदिप्रोक्षणार्थम् ।
 अतोऽवभृथेऽस्य बर्हिराद्यभावे निवृत्तिः । बहिष्ठाद्विशसनमिति
 यथाऽवभृथयमानस्य बहिः पृष्ठभागो भवत्यन्तर्लोमभागस्तथे-
 त्यर्थः ॥ ३ ॥

अदित्यास्त्वगसीत्युत्तरेण गार्हपत्यमुत्करदेशे वा
 प्रतीचीनग्रीवमुत्तरलोमोपस्तृणाति ॥ ४ ॥

भा० वृ०—स्पष्टार्थम् ॥ ४ ॥

सू० दी०—गतः ॥ ४ ॥

पुरस्तात्प्रतीचीं भसदमुपसमस्यति ॥ ५ ॥

भा० वृ०—भसत्कटिप्रदेशः । उपसमस्यति द्विगुणी करोति पुरस्ताच्च
 यथा भवति न सर्वा गूह्यते कृष्णाजिनस्य पुरस्ताद्द्विगुणीकृता
 यथा दृश्यते न तेन प्रच्छन्ना भसन्मध्ये समस्यते ॥ ५ ॥

सू० दी०—भसदं कटिप्रदेशं पुरस्ताद्भागेनाधस्तात्प्रतीचीं गमयित्वाऽ-
 नन्तरप्रदेशेन सह द्विगुणितां करोतीत्यर्थः । पुरस्तादिति सिद्धा-
 नुवादो ब्राह्मणानुकरणेन ॥ ५ ॥

अनुत्सृजन्कृष्णाजिनमधिषवणमसीति तस्मिन्नुत्सृज-
 लमधिर्वर्तयति ॥ ६ ॥

भा० वृ०—अधिर्वर्तयति उपरि वर्तयति ॥ ६ ॥

सू० दी०—अधिवर्तयति प्रतिष्ठापयति ॥ ६ ॥

अनुत्सृजन्नुखलमग्नेस्तनूरसीति तस्मिन्हविरावपति
त्रिर्यजुषा तूष्णीं चतुर्थम् ॥ ७ ॥

भा० वृ०—स्पष्टार्थम् ॥ ७ ॥

सू० दी०—वामेनानुत्सर्गः सामर्थ्यात् ॥ ७ ॥

अद्विरसि वानस्पत्य इति मुसलमादाय हविष्कृदेहीति
त्रिरवहन्ति । अनवघ्नन्वा हविष्कृतं ह्वयति ॥ ८ ॥

भा० वृ०—हविष्कृदवहननमन्त्र उपांशु प्रयोग इति । हविष्कृदेहीत्य-
यमवहननार्थो मन्त्रः । अवघातमन्त्रत्वे प्रैषरूपत्वाभावाद्याजुर्वेदि-
कोपांशुत्वं सकृत्प्रयोगः । न च द्वितीयोऽवहननमन्त्रः । अव रक्षो
दिवः सपत्नमित्ययं तदा न प्रयोक्तव्यः । उभयोः करणमन्त्र-
त्वेन विकल्पितत्वात् । उच्चैः प्रयोगः पुनश्चावहननमन्त्र इत्युप-
देश इति हविष्कृदेहीत्यस्यावहननमन्त्रत्वेऽपि य एव देवानां
हविष्कृतस्तान् ह्वयतीति । देवहविष्कृदाह्वानरूपत्वादुच्चैरिति । पुन-
श्चावहननमन्त्रः क्रियाभ्यासापेक्षया मन्त्रसमुच्चयोपपत्तेः । हवि-
ष्कृददृष्टा देवता, आह्वानपक्षे पत्न्यादिर्वा । अदृष्टा वा देवताऽऽ-
ह्वयितव्या पत्न्यन्यो वा प्राकृतः प्रैषेषु लोकवत् ॥ ८ ॥

सू० दी०—चातुःस्वर्येणोपांशु सकृच्च मन्त्रः करणमन्त्रत्वे । विपर्य-
यस्त्वाह्वानार्थत्वे । आह्वानं चात्र देवतारूपस्य हविष्कृतो वेदि-
तव्यं य एव देवानां हविष्कृतस्तान् ह्वयतीति श्रुतेः । मानुषस्यैवा-
वहन्तुर्धक्ष्यमाणस्याऽऽह्वानं संनिधेः । तथा च बौधायनः—हवि-
ष्कृदेहीति पर्जन्य एवैष उक्तो भवति । अथाप्युदाहरन्ति हविः-
संस्कारिणभैवैतदाहेति ॥ ८ ॥

हविष्कृदेहीति ब्राह्मणस्य हविष्कृदागहीति राज-
न्यस्य हविष्कृदाद्रवेति वैश्यस्य हविष्कृदाधावेति
शूद्रस्य ॥ ९ ॥

भा० वृ०—हविष्कृदेहीत्यादयोऽपि प्रैषाः । अध्वर्युर्वा येषु कर्मसु कर्तृनाम नास्तीत्युपदेश इति । अग्नीदग्नीन्विहरोतिवत् । कर्तृनाम-निर्देशरहितेष्वध्वर्युः कर्ता समाख्यानमाप्तः, आत्मसंस्कारो विलिङ्गेऽपि स्वयं वाऽविरोधादिति कात्यायनमतिरिति विलिङ्गेऽपि युष्मदर्थभावेऽपि स्वयमध्वर्युर्वा प्रैषार्थान्करोत्यविरोधादिति कात्यायनः । स्वयमात्मानमनुजानीयादिति लिङ्गाच्च । शूद्रस्य निषादस्थपतेः केवलशूद्रस्यानधिकारात् ॥ ९ ॥

सू० दी०—शूद्रस्योति निषादस्थपत्यर्थम् ॥ ९ ॥

प्रथमं वा सर्वेषाम् ॥ १० ॥

भा० वृ०—वचनादेकमिति ॥ १० ॥

सू० दी०—यजुरिति शेषः ॥ १० ॥

अव रक्षो दिवः सपत्नं वध्यासमित्यवहन्ति ॥ ११ ॥

भा० वृ०—गतोऽर्थः ॥ ११ ॥

सू० दी०—पूर्वं त्रिरवहतमनवहतं वा हविर्यावद्वैतुष्यमध्वर्युरव-हन्ति ॥ ११ ॥

इत्येकोनविंशी कण्डिका ।

उच्चैः समाहन्तवा इति संप्रेष्यति ॥ १ ॥

भा० वृ०—उच्चैः समाहन्तवा इति दृषदुपलासमाहननार्थोऽग्नीत्प्रैषः ।

आग्नीध्रोऽश्मानमिति वचनात् ॥ १ ॥

सू० दी०—समाहन्तवै समाहन्तव्यम् ॥ १ ॥

कुटरुरसि मधुजिह्व इत्याग्नीध्रोऽश्मानमादायेषमाव-
दोर्जमावदेति दृषदुपले समाहन्ति ॥ २ ॥

भा० वृ०—इषमावदेति मन्त्रो यस्मिंश्च परिसमाप्तिस्तत्र पुनरा-
रम्भः ॥ २ ॥

सू० दी०—दृषदुपला च दृषदुपलम् । तस्मिन्समाहन्ति ॥ २ ॥

तत्र तु—

द्विर्दृषदि सकृदुपलायां त्रिः संचारयन्नवकृत्वः संपा-
दयति ॥ ३ ॥

भा०वृ०—संचारयन्मन्त्रं क्रियां च दृषद्युपलायां च । प्रतिद्रव्यं वा
द्रव्यान्तरे क्रियान्तरं न्याय्यमिति । तदा चतुः, अस्मिन्पक्षे
मन्त्रस्य चतुर्वारं प्रयोगः । प्रथमोच्चारणेन दृषदि द्विः, द्वितीयो-
च्चारणेनोपलायां द्विः, तृतीयेन दृषदि द्विर्दृषिः, चतुर्थेनोपलायां
सकृत् । जेष्मान्तो मन्त्रः, इपमावदेत्यादिः । वदनं यज्ञायुधाना-
मुद्दत्तामुपाशृङ्गिति । यत्रोपकारस्तद्राक्षसं नानुपकारे ।
अस्यार्थः—मनोः श्रद्धा देवस्य यजमानस्यासुरघ्नी वाक् ।
यज्ञायुधेषु प्रविष्टाऽसीत्यसुरघ्न्या वाचो यज्ञायुधेषु प्रविष्टत्वा-
त्समाहनने दृषदुपलाख्ययज्ञायुधवदनश्रवणेनासुरवद्धातृव्याणां
पराभवने सति वयं संपातं जेष्मेति यजमानस्य सगणस्य जय-
श्रवणाद्यद्यपि द्युमद्वदेत्यादिब्राह्मणं जेष्मेत्याह आतृव्याभिभूत्या
इति ॥ ३ ॥

सू०दी०—सकृदुक्तेन मन्त्रेण द्विर्दृषदि सकृदुपलायां च क्रियासं-
चारणमेकः संचारणपर्यायः । तस्यैव द्विरावृत्त्या नवकृत्वः समा-
हननं संपादयति । यत्र पर्यायसमाप्तिस्तत्रोपक्रमः पर्यायान्तर-
स्येत्येके । समाहननं चैतद्दृषदुपलसंस्कारार्थत्वाच्चर्वादितन्त्रे निव-
र्तते । यथोक्तं भारद्वाजेन—असति द्रव्ये कर्मलोपो यथा चरौ समा-
हननमाप्येभ्यो चिनयनमिति ॥ ३ ॥

सावित्रेण वा शम्यामादाय तया समाहन्ति ॥ ४ ॥

भा०वृ०—सावित्रो देवस्य त्वेति मन्त्रः । तया शम्यया ॥ ४ ॥

सू०दी०—सावित्रो देवस्य त्वेत्यादिः । स यत्राऽऽदानार्थस्तत्राऽऽ-
दद इति मन्त्रान्तः, आदद इन्द्रस्याऽऽदद क्रतस्य वा आददे
आवेत्यादि लिङ्गान् ॥ ४ ॥

वर्षवृद्धमसीति पुरस्ताच्छूर्पमुपोहत्युत्तरतो वा ॥ ५ ॥

भा०वृ०—गतार्थम् ॥ ५ ॥

सू०दी०—पुरस्तादुलूखलस्योपोहत्युपयच्छति ॥ ५ ॥

वर्षवृद्धाः स्थेत्यभिमन्त्र्य प्रति त्वा वर्षवृद्धं वेत्त्वित्यु-
द्वपति ॥ ६ ॥

भा०वृ०—स्पष्टम् ॥ ६ ॥

सू०दी०—पुरोडाशीयानिति शेषः ॥ ६ ॥

परापूतः रक्षः परापूता अरातय इत्युत्करे परापु-
नाति ॥ ७ ॥

भा०वृ०—परापवनेऽपि परापूतः रक्षः प्रविद्धः रक्ष इति रक्षसामु-
पघातार्थत्वाच्च रक्षसामुपकारनिमित्तमपामुपस्पर्शनं भवति ॥ ७ ॥

सू०दी०—परापवनं व्याख्यातम् ॥ ७ ॥

प्रविद्धः रक्षः पराधमाता अमित्रा इति तुषान्प्रस्क-
न्दतोऽनुमन्त्रयते ॥ ८ ॥

भा०वृ०—गतोऽर्थः ॥ ८ ॥

सू०दी०—गतः ॥ ८ ॥

मध्यमे पुरोडाशकपाले तुषानोप्य रक्षसां भागोऽ-
सीत्यधस्तात्कृष्णाजिनस्योपवपत्युत्तरमपरमवान्तर-
देशम् ॥ ९ ॥

भा०वृ०—स्पष्टार्थः ॥ ९ ॥

सू०दी०—प्रथमोपधेयस्यापि कपालयोगे मध्यमभावित्वादस्य
मध्यमत्ववादः । पुरोडाशकपाल इति वचनात्पुरोडाशार्थं प्रयुक्ते-
नैव कपालेनोपवपति । अवान्तरदेशं कोणदेशं प्रति ॥ ९ ॥

हस्तेनोपवपतीति बह्वृचब्राह्मणम् ॥ १० ॥

[भा०वृ०—पुरोडाशतन्त्रे हस्तकपालयोर्विकल्पः ॥ १० ॥

सू०दी०—हस्तकपालविकल्पः पुरोडाशतन्त्रेषु । चर्वादितन्त्रे तु
हस्तो व्यवतिष्ठते कपालाभावात् ॥ १० ॥

अद्भिः कपालश्चस्पर्शप्रज्ञातं निधायाप उप-
स्पृश्य वायुर्वो विविनक्तिवति विविच्य देवो वः सविता
हिरण्यपाणिः प्रतिगृह्णात्विति पात्र्यां तण्डुलान्प्र-
स्कन्दयित्वाऽदब्धेन वश्रक्षुषाऽवपश्यामिरायस्पोषाय
वर्चसे सुप्रजास्त्वाय चक्षुषो गोपीथायाऽऽशिषमा-
शास इत्यवेक्ष्य त्रिष्फलीकर्तृवा इति संप्रेष्यति ॥ ११ ॥

भा०वृ०—तदातुवरसर्कजदिधानात्तस्य श्रेषे यजुर्वेदविहितप्रायश्चित्तं
भवति । रक्षसां भागोऽसीति रक्षसामुपकारकत्वाद्द्रौद्राक्षसेत्युप-
स्पर्शने प्राप्तेऽप्युपस्पृश्येति पुनर्वचनाच्छ्रौतप्रायश्चित्तं भवति ।
पारिभाषिकस्याकरणे तस्याः श्रौतस्मार्तसाधारण्यात्सामान्यवि-
हितं सर्वप्रायश्चित्तमेव प्रकरणविहिताकरणे हि यद्वक्त इत्यादि
भवति । (प्रकरणविहिताकरणे ह्यन्तरितादि भवति) वचनादेक-
मिति । विविनक्ति सर्वानवहत्य परापूय च सर्वेषां प्रस्कन्दनं
शूर्पात्पात्र्याम् ॥ ११ ॥

सू०दी०—तुषोपवषनस्य राक्षसत्वादेव सिद्धेऽप्यामुपस्पर्शेनवचनं क्र-
मार्थम् । तथा यदेव रक्षसामुपकारकं तदेव राक्षसं न तु रक्षःसं-
बन्धमात्रादिति ज्ञापनार्थं च । अतः परापवनादौ न भवति ।
विवेकफलीकरणे व्याख्याते । त्रिष्फलीकर्तृवै फलीकरणं त्रिः
कर्तव्यमित्यर्थः ॥ ११ ॥

या यजमानस्य पत्नी साऽभिद्रुत्यावहन्ति ॥ १२ ॥

भा०वृ०—गतोऽर्थः ॥ १२ ॥

सू०दी०—गतः ॥ १२ ॥

यो वा कश्चिदविद्यमानायाम् ॥ १३ ॥

भा०वृ०—अनालम्भुकादिना पत्न्यामविद्यमानायां सत्यां कश्चिद-
वहन्तीत्यर्थः ॥ १३ ॥

सू०दी०—अविद्यमानायामनालम्भुकत्वादिना निमित्तेनासंनिहिता-
यामभावे च तस्या इत्यर्थोऽविशेषात् । वक्ष्यति च पत्न्यभावे तेज-

आदि लुप्यत इति । ननु पत्नीवदस्याग्निहोत्रं भवति । युक्ता मे यज्ञमन्वासाता इत्यादिना कर्मणः पत्नीवत्त्ववचनात्तदभावे कर्मैव न सर्वतेत । नैवम् । कर्म न सर्वतेतानङ्गत्वेऽङ्गत्वे तु संवृत्तं स्यात् । कुतः । अस्याग्निहोत्रं मे यज्ञमिति यजमानस्यैव स्वामित्वख्यापनाच्च न पत्न्याः । तथा ब्रूहि यवपश्वाज्यषयः कृषालपत्नी-संवन्धानीति तस्याः प्रसिद्धाङ्गसमभिव्याहाराच्च । तथा कर्मचोदना अपि यजमानमेवाधिकुर्वन्ति न पत्नीम् । यथा वसन्ते ब्राह्मणोऽग्निमादधीताग्निहोत्रं जुहुयादर्शपूर्णमासाभ्यां यजेत स्वर्ग-काम इत्यादि । बह्वृचब्राह्मणे चोक्तं तस्मादपत्नीकोऽप्यग्निहोत्र-माहरेदिति । किंचोद्याटितमेतत्कल्पान्तरकारैः पत्न्यभावेऽप्य-ग्निसद्भावं वदद्भिः । भारद्वाजस्तावत्— अथ यत्रपत्नीकः स्यादुभाभ्यां तस्य संस्कार औपासनाग्निहोत्राभ्यामिति । तथा च तलवकास्कल्पे जैमिनिः—आहिताग्नेश्चेत्पूर्वं जाया अग्नयेत तां निर्मथ्येन दहेत्संतपनेन वेति । तथाऽऽहार्येणानाहिताग्निं पत्नीं चेत्याश्वलायनः । किं चाऽऽचारोऽप्यत्र दृष्टः शिष्टतमानां पूर्वेषां यथा कण्वविभाण्डकभीष्मादीनां यथा च भगवतो दाशस्थेः । किंच सहाधिकारेऽपि पत्न्या यजमानस्यैव तावन्नास्त्येव । यथोक्तं भीमांसकैः—यावदुक्तमाशीर्ब्रह्मचर्यमतुल्यत्वादिति । तस्मात्तिसिद्धमभावेऽपि पत्न्या न कर्मणो निवृत्तिसिति ॥ १३ ॥

इति विंशी कण्डिका ।

देवेभ्यः शुन्ध्यध्वं देवेभ्यः शुन्ध्यध्वं देवेभ्यः शुभ्रध्व-
मिति सुफलीकृतान्करोति तूष्णीं वा ॥ १ ॥

भा० वृ०—त्रीन्मन्त्रानसकृदुक्त्वा फलीकरणम् । त्रिरभ्यस्य फली-
करणकर्मत्वाद्वचनादेकं कर्म बहुमन्त्रमिति ॥ १ ॥

सू० दी०—मन्त्रत्रयान्तेऽथ घृतः प्रतिमन्त्रमित्यवचनात् ॥ १ ॥

प्रक्षाल्य तण्डुलांस्त्रिफलीक्रियमाणानां यो न्यङ्गोऽ-
वशिष्यते । रक्षसां भागधेयमापस्तत्प्रवहतादित्वा
इत्युत्करे त्रिर्निनयति ॥ २ ॥

भा० वृ०—गतोऽर्थः ॥ २ ॥

सू० दी०—फलीकरणोदकनिनयनमपि तुषोपवपनवद्वाक्षसं रक्षसां
भागधेयमिति मन्त्रलिङ्गात् तुषैर्वै फलीकरणैर्देवा हविर्यज्ञेभ्यो
रक्षांसि निरभजन्निति बह्वृचश्रुतेश्च । तस्मान्निनीयोदकमुपस्पृ-
शति ॥ २ ॥

अत्र कृष्णाजिनस्याऽऽदानादि प्रागधिवर्तनात्कृत्वा
दिवः स्कम्भनिरसीति कृष्णाजिन उदीचीनकुम्बा-
शम्यां निधाय धिषणाऽसि पर्वत्येति शम्यायां दृष-
दमत्याधाय धिषणाऽसि पार्वतेयीति दृषद्युपलामत्या-
दधाति ॥ ३ ॥

भा० वृ०—कुम्बं तुण्डं स्थूलं यत्र । शेषं स्पष्टम् ॥ ३ ॥

सू० दी०—शम्यायाः स्थविष्ठोऽन्तः कुम्बम् ॥ ३ ॥

पूर्ववदनुत्सर्गः ॥ ४ ॥

भा० वृ०—गतोऽर्थः ॥ ४ ॥

सू० दी०—उलूखलादिवदुत्तरोत्तरस्य निहतस्य शम्यादेर्वामेनानु-
त्सर्गः ॥ ४ ॥

अंशवः स्थ मधुमन्त इति तण्डुलानभिमन्त्र्य देवस्य
त्वेत्यनुद्भुत्याग्नये जुष्टमधिवपामीति यथादेवतं दृषादि
तण्डुलानधिवपति त्रिर्यजुषा तूष्णीं चतुर्थम् ॥ ५ ॥

भा० वृ०—अग्नये जुष्टमधिवपाम्यग्नीषोमाभ्यां जुष्टमधिवपामीत्य-
धिवपेत्तथापाठादसमासेनैकां देवतां निर्दिश्य जुष्टशब्दस्य पाठा-
त्सूत्रकारेण समासेनोपदेशः, अग्नयेऽग्नीषोमाभ्यामिति मन्त्र-
समाम्नाये केवलमधिवपामीत्येतावन्मात्रनिर्देशाद्यथादेवतं सम-
स्याधिवाप इति एकस्य पेषणस्य संस्कार इति ॥ ५ ॥

सू० दी०—अधिवपनमन्त्रः प्रोक्षणमन्त्रेण व्याख्यातः । तद्यथाऽ-
ग्नये जुष्टमधिवपाम्यग्नीषोमाभ्यामिन्द्राय वैमृधाय धान्यमसि

धिनुहि देनानित्यादि । तण्डुलास्तु यावन्तः सकृत्पेष्टुं शक्यन्ते
तावतोऽधिवपति ॥ ५ ॥

प्राणाय त्वेति प्राचीमुपलां प्रोहत्यपानाय त्वेति
प्रतीचीं व्यानाय त्वेति मध्यदेशे व्यवधारयति
प्राणाय त्वाऽपानाय त्वा व्यानाय त्वेति संततं
पिनष्टि ॥ ६ ॥

भा० वृ०—असंवपन्ती पिषेति सहावपननिषेधाद्भागशः पेषणात्पेषणा-
वृत्तौ प्रथमपेषणस्यानुप्रोहणान्तस्य समन्त्रकः प्रयोगः शेषं पत्नी
पिनाष्टि तूष्णीं प्रोहति प्रापयति संततमविरामं पिनष्टि ॥ ६ ॥

सू० दी०—गताः ॥ ६ ॥

दीर्घामनुप्रसितिमायुषे धामिति प्राचीमन्ततोऽनुप्रोह्य
देवो वः सविता हिरण्यपाणिः प्रतिगृह्णात्विति कृ-
ष्णाजिने पिष्टानि प्रस्कन्दयित्वाऽदब्धेन वश्चक्षुषाऽ-
वेक्ष इत्यवेक्ष्यासंवपन्ती पिष्पाणूनि कुरुतादिति
संप्रेष्यति ॥ ७ ॥

भा० वृ०—अन्ततः सर्वेषु प्रथमोक्तेषु पिष्टेषु प्रापयति प्राचीमसंव-
पन्ती न सर्वान्सह क्षिपन्ती पिष्पाणूनि कुरुतादिति पत्न्यादेः
प्रेषान्न सहाधिवापः ॥ ७ ॥

सू० दी०—असंवपन्ती दृषदि तण्डुलानसंगतानावपन्ती पिष पिष्टि
पिष्टानि चाणूनि कुर्वित्यवशिष्टतण्डुलार्थः पत्न्या दास्या वा
प्रेषः ॥ ७ ॥

दासी पिनष्टि पत्नी वा ॥ ८ ॥

भा० वृ०—गतोऽर्थः ॥ ८ ॥

सू० दी०—ते अपि कृष्णाजिन एव पिष्टः ॥ ८ ॥

अपि वा पत्न्यवहन्ति शूद्रा पिनाष्टि ॥ ९ ॥

भा० वृ०—शूद्राऽदारा दासी पिनष्टि पत्नी वेति विधानान्न
क्रमविवाहप्राप्ता शूद्रा ॥ ९ ॥

इति षष्ठः पटलः ।

सू० दी०—पूर्वं पत्न्याः फलीकरणावघातमुक्त्वा ततः पेषणेऽपि
दास्या सह विकल्प उक्तः । अनेन पुनः पेषणे दास्या नियमो
वर्ण्यते । पत्न्यवघातमेव करोति न पेषणं तत्तु शूद्रा दास्येव
करोति ॥ ९ ॥

इत्येकविंशी कण्डिका ।

इति षष्ठः पटलः ।

आहवनीये गार्हपत्ये वा हवींषि श्रपयति ॥ १ ॥

भा० वृ०—स्पष्टम् ॥ १ ॥

सू० दी०—अधिकारादौषधहविर्विषयोऽयमग्निविकल्पः । हवींषीति
बहुवचनमैन्द्राग्रापेक्षया सांनार्ययोस्तूपदेशाभ्यां गार्हपत्य एव
व्यवतिष्ठते श्रपणम् ॥ १ ॥

धृष्टिरसि ब्रह्म यच्छेत्युपवेषमादाय रक्षसः पाणिं
दहाहिरसि बुध्निय इत्यभिमन्त्र्यापाग्नेऽग्निमामादं
जहीति गार्हपत्यात्प्रत्यश्चावङ्गारौ निर्वर्त्य निष्क्रव्या-
दं सेधेति तयोरन्यतरमुत्तरमपरमवान्तरदेशं नि-
रस्याऽऽ देवयजं वहेति दक्षिणमवस्थाप्य ध्रुवमसीति
तस्मिन्मध्यमपुरोडाशकपालमुपदधाति ॥ २ ॥

भा० वृ०—रक्षसः पाणिमित्युपवेषाभिमन्त्रणं तस्याग्निसंपर्कादौष्ण्यमिति
तस्याङ्गारनिर्वर्तनेनाग्निसंपर्कादौष्ण्यमिति दहेतिनिर्देशोपपत्तेः ।
क्वेचिद्गार्हपत्याभिमन्त्रणमहिरसीति लिङ्गादिति । अहिरसि

बुधिनय इति प्राजहितमित्यत्राहिरसीति गार्हपत्यसंबोधनादग्ने गृह-
पतेऽहे बुधिनयेत्यग्न्याधानमन्त्रे निर्देशाच्च । अहिर्बुधिनयशब्दव-
च्यगार्हपत्यस्याभिमन्त्रणम् । तदनुपपन्नं यदाऽऽहवनीये पाकस्तदा
गार्हपत्याभिमन्त्रणस्यानुपकारकत्वादभिमन्त्रणलोपप्रसङ्गान्नि-
त्यवदुपदेशवैयर्थ्यादन्यतरमेकतरम् । उपवेषादानं तन्त्रेणाङ्गार-
निर्वर्तनादीनि प्रतिकपालयोगं प्रतिकपालगणम् । तदर्थकत्वान्निर्व-
र्तनस्य । केचिदग्निसंस्कार इति सकृत्कुर्वन्ति तमपहत्य मेध्येऽग्नौ
कपालमिति लिङ्गात् । अवस्थापनं च यस्य कस्यचिदङ्गारस्य
पुनः पुनर्द्वितीयादिकपालयोगे दक्षिणतोऽवस्थापनं निर्वर्तन-
देशान्मध्यमं यथा भवति तथा कार्यम् । तस्य परितः कपाला-
न्तरोपधानम् ॥ २ ॥

सू० दी०—अभिमन्त्रणस्याग्निलिङ्गत्वेऽपि कर्मतया प्रकृत उपवेष
एवाभिमन्त्रणेनान्वयमर्हति कर्मान्तरानुपादानात् । न च लिङ्ग-
विरोधस्तस्यैवाग्निरेकस्याग्निवदुपचारात् । तथाचैतं मन्त्रमुपवे-
षादान एव सत्याषाढो विकल्पितवान् । निर्वर्त्य निष्कृष्य
दक्षिणमवस्थाप्य निरस्तादन्यं दक्षिणतोऽवस्थाप्य ॥ २ ॥

निर्दग्धः रक्षो निर्दग्धा अरातय इति कपालेऽङ्गार-
मत्याधाय धर्ममसीति पूर्वं द्वितीयं संस्पृष्टं धरणम-
सीति पूर्वं तृतीयं चिदासि विश्वासु दिक्षु सीदेति
मध्यमादक्षिणं परिचिदासि विश्वासु दिक्षु सीदेति
मध्यमादुत्तरम् ॥ ३ ॥

भा० वृ०—अत्याधानमुपस्स्थापनम् । उपदधातीत्यध्याहारः ॥ ३ ॥

सू० दी०—उपदधातीति शेषः ॥ ३ ॥

यथायोगभितराणि ॥ ४ ॥

भा० वृ०—इतराणि कपालानि पुरोडाशस्थापनं यथा भवति तथो-
पदधाति ॥ ४ ॥

सू० दी०—अतः पराणि यथायोगमुपदधाति यथा पुरोडाशप्रतिष्ठाप-
नयोगो योगः संपद्यते तथेत्यर्थः ॥ ४ ॥

इति द्वाविंशी कण्डिका ।

मरुतां शर्धोऽसीति षष्ठम् । धर्मासीति सप्तमम् । चितः
स्थेत्यष्टमम् ॥ १ ॥

भा०वृ०—स्पष्टम् ॥ १ ॥

सू०दी०—गतः । न्युञ्जानि सर्वाण्युपधेयानि उत्तानेषु कपालेश्वः
धिभ्रयतीति क्वचिद्व्यक्तदर्शनात् ॥ १ ॥

एवमुत्तरं कपालयोगमुपदधाति ॥ २ ॥

भा०वृ०—अपानेऽग्निमामादं जहीत्यादिचितः स्थेत्यन्तं प्रतिपुरोडा-
शमावृत्तिः, उपवेषादानं च प्रतिकपालयोगमित्युपदेशपक्षः प्रति-
प्रधानगुणावृत्तेर्न्याय्यत्वात् ॥ २ ॥

सू०दी०—एवमङ्गारनिर्वर्तनादिना विधिनोपदधाति । तन्त्रमुपवे-
षादानं विभुत्वात् ॥ २ ॥

अपि वा मध्यममुपधाय सव्यस्य पाणेरङ्गुल्याऽ-
भिनिधाय निर्दग्धः रक्षो निर्दग्धा अरातय इति
कपालेऽङ्गारमत्याधाय धर्ममसीति तस्मादपरं धरुण-
मसीति तस्मात्पूर्वं यथायोगमितराणि ॥ ३ ॥

भा०वृ०—अभिनिधानमभिपीडनमङ्गुल्यां ॥ ३ ॥

सू०दी०—अभिनिधायवपीड्य ॥ ३ ॥

तस्य तस्याङ्गुल्याऽभिनिधानमङ्गाराधिवर्तनं च
वाजसनेयिनः समामनन्ति ॥ ४ ॥

भा०वृ०—स्पष्टार्थः ॥ ४ ॥

सू०दी०—तस्य तस्य प्रतिकपालमित्यर्थः ॥ ४ ॥

चितः स्थोर्ध्वचित इत्यूर्ध्वमष्टाभ्य उपदधाति
तूष्णीं वा ॥ ५ ॥

भा०वृ०—आग्नेयविकारेषु न चितः स्थेति । आग्नेयानङ्गत्वाद्विका-
३२

रेणार्थवान्साधारणोपदेश इति प्रयोगः । आग्नेयविकारेष्वपीत्युप-
देश इति । साधारणोपदिष्टमन्त्राणां सर्वकरणाथत्वसंभवे तदनु-
ग्रहस्य युक्तत्वादाग्नेयविकारवैश्वानरादिषु निवेशे सति विकृति-
प्राप्ताग्नेयोपकारजनकतया प्रकृतौ साधारणोपदेशस्यार्थवत्त्व-
मिति ॥ ५ ॥

सू०दी०—उत्तरकपालयोगविषयोऽयं विधिः प्रथमेऽसंभवात्तेनाऽऽ-
ग्नेयविकारेषु न भवति । तत्र तु कपालाधिक्ये समशः प्रतिवि-
भज्येति न्यायेनाष्टानामेव मन्त्राणां प्रतिविभागः ॥ ५ ॥

भृगूणांमङ्गिरसां तपसा तप्यध्वमिति वेदेन कपाले-
ष्वङ्गारानध्यूह्य मदन्तीरधिश्रयति ॥ ६ ॥

भा०वृ०—भृगूणामिति प्रतिकपालयोगं यदि न संभवति तन्त्रेण ।
मदन्त्यधिश्रयणं लौकिकाभिरद्भिर्न प्रणीताभ्यः, तप्ता आपो मद-
न्त्य इत्याचक्षते । बैलिकिराचार्यो मन्यते । अग्नीन्मदन्त्याप
इत्यत्र वक्ष्यते । मदन्तीरधिश्रयतीति भाविव्यवस्थाभिप्रायेण ।
केचित्प्रणीताभ्य इति । प्रणीताभिः संयौतीति दर्शनादित्यनुप-
रिष्ठावनस्यापि हविर्मिश्रीकरणार्थत्वात्प्रणीताभिः संयौतीत्युभय-
त्रापि मिश्रीकरणैः प्रणीतानिवेशो युक्त इति प्रणीताभ्यो मद-
न्तीरिति ॥ ६ ॥

इति त्रयोविंशी कण्डिका ।

इति सप्तमः पटलः ॥

सू०दी०—अङ्गाराध्यूहनस्य प्रतिकपालयोगमावृत्तिः । आपस्तप्ता
मदन्त्य इत्याख्यायन्ते तासामर्थेऽपः प्रणीताभ्योऽधिश्रयति प्रणी-
ताभिः संयौतीति वचनादासामपि संयवनार्थत्वाच्च । लौकिकीभ्य
इत्यन्ये । अत्र गोप्रतीक्षणादिविधिना प्रातर्दोहं दोहयति ।
व्याख्यातोऽस्य श्रपणाग्निः ॥ ६ ॥

इति त्रयोविंशी कण्डिका ।

इति सप्तमः पटलः ॥

प्रक्षालितायां पात्र्यां निष्ठतोपवातायां पवित्रवत्यां
पिष्टानि संवपति देवस्य त्वेत्यनुदुत्याग्नये जुष्टं
संवपामीति यथादेवतं त्रिर्यजुषा तूष्णीं चतुर्थम् ॥ १ ॥

भा०वृ०—उपवाता शुष्का निष्ठप्यमाना निष्ठपनेन शुष्का संवपति
सह क्षिपति सर्वाणि पिष्टानि नाधिवापवदेकदेशक्षेपः । अग्नये
जुष्टं संवपाम्यग्नीषोमाभ्यां जुष्टमिति देवस्य त्वेत्यनुदुत्याग्नये
जुष्टं संवपामीत्येकस्य पाठादधिवापवत् । अग्नयेऽग्नीषोमाभ्या-
मित्युपदेशः । संवपामि समापो अद्भिरगमतेत्येतावन्मात्रपाठात् ॥ १ ॥

सू०दी०—शुद्धायामपि तदानीं प्रक्षालितायां निष्ठपनेन शुष्कायां
पात्र्यां कृष्णाजिनात्पिष्टानि संवपति । शेषस्तु व्याख्यातः ॥ १ ॥

संवपन्वाचं यच्छति तामभिधासयन्विसृजते ॥ २ ॥

भा०वृ०—स्पष्टम् ॥ २ ॥

सू०दी०—वक्ष्यति पुरोडाशे भस्माध्यूहतीति तदभिधासनमित्यु-
च्यते भस्मनाऽभिधासयतीति ब्राह्मणानुकारात् ॥ २ ॥

प्रोक्षणीवत्पिष्टान्युत्पूय प्रणीताभिः संयौति ॥ ३ ॥

भा०वृ०—स्पष्टम् ॥ ३ ॥

सू०दी०—संयौति मिश्रयति ॥ ३ ॥

अन्या वा यजुषोत्पूय यदि प्रणीता नाधिगच्छेत् ॥ ४ ॥

भा०वृ०—अन्या वा यजुषोत्पूयेत्युत्पवनमात्रम् । नाभिमन्त्रणम् ।
पूर्ववदुत्पूयाभिमन्त्रयेत्यत्राभिमन्त्रणोपदेशात् । केचिदभिमन्त्रण-
मपि कुर्वन्ति तत्कार्यतापत्तेः प्रणीताकार्यापत्तेः । प्रणयनात्पा-
चीनधर्मलाभात् । यदि प्रणीता नाधिगच्छेदिति यदि न प्रणये-
दित्यर्थः । अतो विकल्पः । प्रकृतावपि यजुरुत्पूतानां विकल्पश्च-
रुषाज्यलिङ्गनात् । पवित्रवत्याज्ये कणानावपन्तीति प्रकृतौ प्रण-
यनस्य नित्यवदुपदेशाच्छाखान्तरीयस्य यजुरुत्पूतस्य विकृता-
वुत्कर्षे प्राप्ते चरुष्वेव नियमः पवित्रवत्याज्य इत्युत्पूतमात्राव-
स्थानुवादस्य चरौ दर्शनाच्छाखान्तरीयस्य यजुरुत्पूतस्य चरावेव

निवेशः । प्रकृतौ विकल्पपरिहारार्थं च पशुपुरोडाशे चायं विधि-
र्यजुस्तूतविधिः । सोमविधे प्रणीता नियता प्रकृताविति हिरण्य-
केशिमतिः प्रकृतौ पशवो जगतीरिति लिङ्गात् । घृतवतीः प्रणी-
ता आनयन्तीति केचिदिति । अस्यार्थः—स५ रेवतीर्जगतीभिरिति
संयवनमन्त्रव्याख्यानावसरे, आपो वै रेवतीः पशवो जगतीः,
ओषधयो मधुमतीरित्युक्तत्वात्तानेवास्मा एकधा स५सृज्य मधु-
मतीः करोतीति पशोः संसर्गाभावात्पशुसंबन्धिना केनचित्सं-
सर्गः प्रतीयते । तत्र चैतद्वै दैव्यं मधु वनस्पते मधुना दैव्येनेति
च मधुशब्दस्य घृतवचनत्वदर्शनान्मधुमतः करोतीति दर्शनाच्च
घृतवतीः प्रणीता आनयन्तीति केचित् ॥ ४ ॥

सू० दी०—यानि प्रणीतारहिततन्त्राणि प्रसङ्गीनि प्रणीतापेक्षाणि
कर्माणि यथा सोमविधे पशौ पशुपुरोडाशः सौमिकेषु पशुषु
सवनीया देविका देवसुवां हवींषीत्यादि तद्विषयोऽयं विधिः ।
किमर्थस्तर्हि वाशब्दः प्रणीताभिर्विकल्पार्थः । तदर्थमपः प्रणीय
ताभिर्वा संयौत्यन्याभिर्वेत्यर्थः । सत्याषाढस्त्वाह—यदि प्रणीता
नाधिगच्छेदित्यापदर्थो वाद इति । नात्रापामभिमन्त्रणमुत्पूयाभि-
मन्त्रयेत्यन्यत्र विशेषवचनात् । चरुषु श्रपणार्थान्यथाऽऽज्यदधि-
पयांसि यथार्थमूहेनोत्पूय सपवित्रायां स्थाल्यामानीय तेषूत्पूतां-
श्चरव्यानावपति पवित्रवत्याज्ये कणानावपतीति लिङ्गात् । तत्र
पयोघृतादेश्चरुश्रपणार्थस्योहेनोत्पवनमभिमन्त्रणं चाऽऽह सत्या-
षाढो यथा—देवस्त्वा सवितोत्पुनात्वित्युत्पवनं संनमाति पयो
देवाग्रेष्वग्रेष्वग्र इत्यभिमन्त्रणमिति । शृते नेदीयसि वाऽऽज्यमान-
यतीति बौधायनः ॥ ४ ॥

सुवेण प्रणीताभ्य आदाय वेदेनोपयम्य समापो
अद्भिरग्मतेति पिष्टेष्वानीयाद्भिः परिप्रजाता इति
तप्ताभिरनुपरिष्ठाव्य जनयत्यै त्वा संयौमीति संयुत्य
मखस्य शिरोऽसीति पिण्डं कृत्वा यथाभागं
व्यावर्तेथामिति विभज्य समौ पिण्डौ कृत्वा यथादे-

वतमभिमृशतीदमग्नेरित्याग्नेयमिदमग्नीषोमयोरित्यग्नी-
षोमीयम् ॥ ५ ॥

भा०वृ०—जनयत्यै त्वा संयौमीत्येतावान्मन्त्रः संयवन उपलक्ष-
णार्थ उत्तरेऽभिमर्शने विकल्पः । तथा हि अग्नये त्वाऽग्नीषो-
माभ्यामित्याह व्यावृत्त्या इति ब्राह्मणे पृथक्कृतयोर्हविषोरभिम-
र्शने देवतोपलक्षणार्थत्वम् । तत्राग्नीषोमाभ्यामित्यत्र त्वाशब्दा-
नुषङ्गः । अत इदमग्नेरित्यादेर्विकल्पस्याभिमर्शने । व्यावृत्त्या
इति ब्राह्मणवाक्यस्यायमभिप्रायः—भिन्नदेवतासंबन्धितयाऽभिम-
र्शनेन शास्त्रीयपृथक्करणं भवति न दृष्टरूपविभागमात्रेणेति अतो न
यथाभागं व्यावर्तेथामित्यनेन विकल्पः । अग्नीषोमाभ्यामित्येव-
मन्तः संयवनार्थ एवेत्युपदेश इति तस्यापि संयवनेऽन्वयसंभ-
वात् । अन्यत्र च सूत्रकारेणाविनियोगात् । उत्तरस्याऽऽदिना
पूर्वस्यावसानमिति न्यायाद्यथादेवतं चोह्यते केवलाग्नेये त्वग्नये
त्वेत्येतदन्तः । अंसनयत ऐन्द्राग्ने सति इन्द्राग्निभ्यामित्यन्तः ।
ऊहशब्दश्च यथादेवतमुपलक्षणपरः । इन्द्रशब्दवन्महेन्द्रशब्दस्य
देवतानिर्देशस्यान्वयिदेवतोपलक्षणार्थत्वाद्वावर्तेथामिति हविर-
भिधानं न पिण्डाभिधानमतश्चरुपुरोडाशगण ऊहइति नायं मन्त्रः
संसृष्टपिण्डपृथक्करणार्थः किन्तु संसृष्टहविर्विभागार्थः । अतोऽधिव-
पनात्प्राक् चरुपुरोडाशीयगणसंसर्गेऽनेन विभाग ऊहश्च हविर्ब-
हुत्वे ॥ ५ ॥

सू०दी०—परिष्ठाव्य परितः सिक्त्वा । संयुत्य पिष्टान्यपश्च मेलयि-
त्वेत्यर्थः । तत्र तु संयवनमन्त्रोऽग्नीषोमाभ्यामित्यन्त उत्तर-
स्याऽऽदिनेति न्यायात् । स च देवतादिभेदे प्रोक्षणादिमन्त्रव-
द्यथादेवतं विकर्तव्योऽन्यथालिङ्गविरोधात् । न चार्थादत्वं सम-
वेताभिधायित्वादग्नये त्वाऽग्नीषोमाभ्यामिह व्यावृत्त्या इति श्रु-
तेश्च । न च यथादेवतमित्यवचनादविकार इति वाच्यम् । प्रोक्ष-
णादिमन्त्रस्वरूपतया तत्तुल्यन्यायतया च तैरेव व्याख्यातवि-
कारत्वाद्वाक्यवचनाच्च बौधायनेन यथाऽग्नये त्वाऽग्नीषोमाभ्या-
ममुष्मा इति यथादेवतमिति । अन्ये तु जनयत्यै त्वा संयौमी-
त्यन्तं संयवनमन्त्रमिष्टा शेषं विभक्ताभिमर्शने सौत्रेण मन्त्रेण

सह विकल्पयन्ति । नायं सूत्रकृतोऽभिप्रायः । अपृथग्विनियोगात् ।
 कथं चायमाचार्यः कात्स्न्येनैतं मन्त्रसमाम्नायं विनियुञ्जानो
 मन्त्रमेकं श्रंशितवानिति संभावयामः । तस्मात्सूक्तमैकमन्त्र्येण
 विकर्तव्यमिति । तदयं प्रयोगात्मा । जनवत्यै त्वा संयौग्यग्रये
 त्वाऽग्नीषोमाभ्यामिन्द्राय वैमृधायेत्यादि । मखस्य शिरोऽसीति
 सर्वमेकं पिण्डं कृत्वा ततो विभज्य द्वौ समौ कृत्वा तयोरग्रेयमि-
 तरं चाभिमर्शने नियच्छति । वैमृधसमानतन्त्रत्वे तु पुरोडाश-
 गणे यथाभागमित्यादिन्यायेन विभज्योत्तमयोरेव देवतोपदेशनं
 करोति नाऽऽग्रेयस्य । तथा न केवलाग्रेयाभिमर्शनं विभागाभा-
 वात् ॥ ५ ॥

इदमहं सेनाया अभीत्वयै मुखमपोहामीति वेदेन
 कपालेभ्योऽङ्गारानपोह्य घर्मोऽसि विश्वायुरित्याग्रेयं
 पुरोडाशमष्टासु कपालेष्वधिश्रयति ॥ ६ ॥

भा०वृ०—कपालादङ्गारानपोहनमन्त्रः प्रतिकपालयोगं यदि न संभ-
 वति सकृदित्युपदेश इति ॥ ६ ॥

सू०दी०—अपोहने कपालेभ्य इत्यविशेषवचनादधिश्रयणेऽष्टासु
 कपालेष्विति विशेषणाच्चोत्तरस्मादपि कपालयोगादङ्गारानपोह्यो-
 त्तरस्मादपोहतीत्येव सत्याषाढः । तत्र प्रतिकपालयोगं मन्त्रा-
 भ्यासो देशभेदादसंभवात् ॥ ६ ॥

एवमुत्तरमुत्तरेषु ॥ ७ ॥

भा०वृ०—अधिश्रयतीत्यध्याहारः ॥ ७ ॥

सू०दी०—अधिश्रयतीत्यन्वयः । उत्तरत्वमुत्पत्त्यपेक्षया हविषाम् ।
 एवमिति मन्त्रातिदेशः ॥ ७ ॥

एवमनुपूर्वाण्येवैष्वत ऊर्ध्वं कर्माणि क्रियन्ते ॥ ८ ॥

भा०वृ०—अत ऊर्ध्वमित्युत्तरत्र वचनादिति अधिश्रयणोत्तरकाल-
 मेवमनुपूर्वाण्येवैष्वत ऊर्ध्वमिति वचनादङ्गारानपोहनं तन्त्रेण याव-
 त्संभवम् । एवमनुपूर्वाणीत्याग्रेयस्य कृत्वोत्तरस्य संस्कारः प्रथ-

नादिः, एवेत्यवधारणादेकदेवतेष्वपि यथा प्रथमस्य संस्कारः कृतस्तथोत्तरस्य संस्कारः । एषु पुरोडाशेष्वन्येन हविषाऽव्यवे-
तेषु यथाः-अश्वप्रतिग्रहेष्ट्यादिषु व्यवाये तु शुनासीरीयादौ शुनासीरीयस्योद्वासनं कृत्वा वायव्यस्य पयसः कृत्वाऽभिघार-
णोद्वासने तत एककपालस्य सौर्यस्याभिघारणादि अत ऊर्ध्व-
मिति वचनात् । पूर्वं तु प्रोक्षणादयः संस्कारास्तन्त्रेण संभ-
वन्ति ॥ ८ ॥

सू० दी०—अधिश्रयणादूर्ध्वं ये संस्काराः प्रथमादयस्तेऽप्येषु पुरो-
डाशेष्वेवमधिश्रयणोक्तेनोत्पत्तिक्रमेणैव कर्तव्याः । एष्विति बहुव-
चनमैन्द्रापेक्षया । समानश्चायं न्यायः सर्वहविषां विशेषहेत्वभा-
वात् । तेन हविर्गणेषु चरुदोहादिव्यतिषङ्गेऽप्युत्पत्तिक्रमेणैव
हविःषु संस्कारा भवन्ति । अत ऊर्ध्वमिति चातः पूर्वमविभ-
क्तत्वाद्धविषामानुपूर्व्यां संभवादुक्तं न तु तत्र न्यायत्वात् । अतो
विकृतिषु सति संभवे पूर्वत्राप्ययमेव न्यायो द्रष्टव्यः । यथा
नानाबीजादिषु निरुप्ताभिर्मर्शनादीनाम् ॥ ८ ॥

अस्त्वेवमुत्पत्तिक्रमेण हविःषु संस्काराणां प्रवृत्तिस्त एव
संस्काराः किं काण्डानुसमयन्यायेनैकैकत्र काण्डशः कार्या उत
पदार्थानुसमयन्यायेनैकैकशः संस्कारः सर्वेषु परिनिष्ठापनीय
इत्यपेक्षायामभिमतं न्यायं दर्शयति—

इति चतुर्विंशी कण्डिका ।

समानजातीयेन कर्मणैकैकमपवर्जयति ॥ १ ॥

भा० वृ०—समानजातीयेनैकप्रकारेणैकैककर्मणैकैकस्य परिसमाप्तिः,
नान्यस्याकृत्वा प्रथममन्यः प्रथ्यते । अन्यस्येति केषुचित्कपा-
लेषु प्रथने कृते हविरन्तरस्य प्रथनम् । एवं पूर्वेष्वपि कपालो-
पधानादिष्वेकैकस्य गेणस्योपधाने समाप्तेऽन्यस्याऽऽरम्भः कर्म-
णेति प्रकृतत्वात् ॥ १ ॥

सू० दी०—एकविधिचोदित एको व्यापारः समानजातीयं कर्म ।
तस्य बहुषु क्रियमाणस्य व्यैक्तिनानात्वात्समानजातीयत्वाभि-

मानः । तेनैकैकं हविरनुसमेत्यापवर्जयति निर्वृत्तार्थं करोति ।
न तु भिन्नजातीयैरनेकैरेकमित्यर्थः । तद्यथा प्रथमस्य कृत्वा
प्रथमं द्वितीयस्य करोति तथैव श्लक्ष्णीकरणादीनि । एवं च
पदार्थानुसमय एव सर्वत्राभिमत इत्युक्तं भवति । तत्राऽऽह
सत्याषाढः—संयुक्तानि त्वेकापवर्गाणि यथाऽवदानप्रदाने उद्वप-
ननिष्पवने चेति । मीमांसकाश्चाऽऽहुः—संयुक्ते तु प्रक्रमात्तदन्तं
स्यादितरस्य तदर्थत्वादिति ॥ १ ॥

यानि विभवन्ति सकृत्तानि क्रियन्ते ॥ २ ॥

भा० वृ०—यदि विभवतीति वक्तव्ये यानि विभवन्तीति बहुवचना-
त्पूर्वाण्यपि सकृन्निरुप्ताभिमर्शनादीनि पर्यग्निकरणान्तानि च नाना-
बीजेष्वपि वरुणप्रघासादिष्वपि वा पौष्ण इत्यादिपक्षे हविरन्तर-
व्यवायेऽपि विभवतां सकृत्प्रयोगः, अविभवतां चाऽऽवृत्तिर्निरुप्ता-
भिमर्शनादीनाम् ॥ २ ॥

सू० दी०—तत्र यानि कर्माणि सकृत्कृतान्येव सर्वेषामुपकाराय प्रभ-
वन्ति तानि सकृदेव क्रियन्ते । न त्वेकैकस्य । यथा पर्यग्निकरणा-
दीनि बहुवचनात्प्रोक्षणादीनि च सर्वाणि ॥ २ ॥

उरु प्रथस्वोरु ते यज्ञपतिः प्रथतामिति पुरोडाशं
प्रथयन्सर्वाणि कपालान्यभिप्रथयति ॥ ३ ॥

भा० वृ०—यथा सर्वाणि कपालानि प्राप्नोति पुरोडाशस्तथा प्रथ-
यति ॥ ३ ॥

सू० दी०—यथा सर्वाणि कपालान्यभितिष्ठति पुरोडाशस्तथा प्रथय-
तीत्यर्थः ॥ ३ ॥

अतुङ्गमनपूपाकृतिं कूर्मस्येव प्रतिकृतिमश्वशफमात्रं
करोति ॥ ४ ॥

भा० वृ०—तुङ्ग उच्चः ॥ ४ ॥

सू० दी०—अतुङ्गोऽनुच्चपृष्ठः । अनपूपाकृतिर्न चापूपवदतिनीचः ।
किं तु यथाऽयं कूर्मस्य प्रतिकृतिरिव भवति तथा करोति । तेऽप-

श्यन्पुरोडाशं कूर्मं भूतामिति कूर्माकृतिसंस्तवादिति भावः । शफः
खुरः ॥ ४ ॥

यावन्तं वा मन्यते ॥ ५ ॥

भा० वृ०—स्पष्टम् ॥ ५ ॥

सू० दी०—यावन्तमिज्यायाः शेषकार्याणां च पर्याप्तं मन्यते तावन्त-
मिति शफप्रमाणविकल्पः ॥ ५ ॥

तं न सत्रा पृथुं करोतीत्येके ॥ ६ ॥

भा० वृ०—सत्रा पृथुरतिपृथुरित्यर्थः । कूर्मप्रतिकृत्या विकल्पः ।
यावन्तं वा मन्यत इत्यस्मिन्पक्षे कूर्माकृतेः संभवादश्वशफमात्रेण
विकल्प्यते । अकूर्मप्रकृत्येति केचित्पठन्ति तस्यार्थश्चिन्त्यः ॥ ६ ॥

सू० दी०—तमुक्तात्प्रमाणात्सत्रा पृथुमत्यर्थं पृथुं न कुर्यात् । अल्पं
तु पार्थवं संमतमित्येके मन्यन्त इत्यर्थः ॥ ६ ॥

त्वचं गृह्णीष्वेत्यद्भिः श्लक्ष्णी करोत्यनतिक्षारयन् ॥ ७ ॥

भा० वृ०—अनतिक्षारयन् यथा न पतत्युदकं कपालेषु ॥ ७ ॥

सू० दी०—अनतिक्षारयन् यथा पुरोडाशमतीत्य नाऽऽपः क्षरन्ति
तथा ॥ ७ ॥

अन्तरितं रक्षोऽन्तरिता अरातय इति सर्वाणि
हवींषि त्रिः पर्याग्निं कृत्वा देवस्त्वा सविता श्रपय-
त्वित्युल्मुकैः परितपति ॥ ८ ॥

भा० वृ०—सर्वेषां हविषां त्रिः पर्याग्निकरणं दोहयोरपि । सायंदोहम-
प्यानीय भारद्वाजमतात् । ब्राह्मणे पुरोडाशग्रहणं प्रदर्शनम् ।
आपस्तम्बस्य मताद्यत्पुरोडाशः स ईश्वरो यजमानमित्यादिषु
पुरोडाशग्रहणं प्रदर्शनार्थमतः सर्वेषां पर्याग्निकरणम् । मीमांसकानां
द्विबहूनां पुरोडाशानामेकवचनमात्रविवक्षाया द्विबहूनां पुरोडाशानां
पर्याग्निकरणं प्रकृत्यर्थाविवक्षाकारणाभावात् । अतो न दोहयोः ।
परितस्तपनं समन्ततस्तपनम् ॥ ८ ॥

सू० दी०—परित उल्मुकनयनं पर्यग्निकरणं तद्वोहयोरपि करोति सर्वाणीति वचनात् । तथा च भारद्वाजः पर्यग्निकरणकाले दध्युपदधातीति । तत्र यदाऽप्याहवनीये हविःश्रपणं भवति तदाऽपि प्रातर्दोहस्य गार्हपत्यस्थत्वात्तेनाग्निना पर्यग्निकरणं सामर्थ्यात् । परितपति परितस्तपति पुरोडाशम् ॥ ८ ॥

अग्निस्ते तनुवं माऽतिधागिति दधैरभिज्वलयति ज्वालैर्वा ॥ ९ ॥

भा० वृ०—अस्पृशद्भिरभिज्वलयति दधैरुपरि ज्वालयति । अग्निस्ते तनुवं माऽतिधागित्याहानतिदाहायेति श्रुतेः ॥ ९ ॥

सू० दी०—अभिज्वलयत्युपरि ज्वलयति । ज्वालैर्ज्वलद्भिस्तृणादिभिः ॥ ९ ॥

अविदहन्तः श्रपयतेति वाचं विसृजते ॥ १० ॥

भा० वृ०—अविदहन्त इत्याग्नीध्रे बहुवचनं पूजार्थम् । पूजितो ह्याग्नीध्रः ॥ १० ॥

सू० दी०—तामभिवासयन्विसृजत इति प्रागुक्तस्य वाग्विसर्गस्यायं कालः प्रदर्श्यते तामभिवासयन्निति लक्षणार्थे । भस्मनाऽभिवासनात्पूर्वकालस्य लक्षणेत्युक्तं भवति । संप्रैषोऽयमाग्नीध्रं प्रत्यविवक्षितबहुवचनस्तस्यैवोत्तरत्र श्रपणविधानात् ॥ १० ॥

आग्नीध्रो हवींश्च सुशृतानि करोति ॥ ११ ॥

भा० वृ०—तथा श्रपयति यथा न क्षामं स्याद्व्यत्ययो वा । स चार्थकर्म करोति तूष्णीं सम्यक् श्रपणं करोति हवींषीति बहुवचनादन्यत्रापि हविःश्रपणे यदर्थकृत्यं तदाग्नीध्र एव करोति यन्मन्त्रेण तदेवाध्वर्युः ॥ ११ ॥

सू० दी०—गतः ॥ ११ ॥

सं ब्रह्मणा पृच्यस्वेति वेदेन पुरोडाशे साङ्गारं भस्माध्यूहति ॥ १२ ॥

भा० वृ०—अभिवासनमुपरि भस्माध्यूहनं पाकार्थं तदध्वर्युः करोति तामभिवासयन्निति लिङ्गादिति । संवपन्वाचं यच्छतीत्य-

ध्वर्योर्वाग्यतत्वात्तामभिवासयन् विसृजत इति तस्यैवाभिवासनं
कुर्वतो विसर्जनोपदेशादाध्वर्यवमभिवासनं नाऽऽग्नीध्रकर्म । अभि-
ज्वलनदर्भभस्मनामेवाभिवासनम् ॥ १२ ॥

सू० दी०—अध्यूहृत्यध्वर्युरभिवासयतीत्यर्थः ॥ १२ ॥

अत्र वा वाचं विसृजेत् ॥ १३ ॥

भा० वृ०—अभिवासयन्विसृजत इति वचनाद्वर्तमानेऽभिवासने वा-
ग्विसर्गः समाप्ते वा, अध्यूहनोत्तरकालम् । अत्र वा वाचं विसृजे-
दिति वचनात्, अविदहन्तः श्रपयतेति मन्त्रोच्चारणेन वा वा-
ग्विसर्गः ॥ १३ ॥

सू० दी०—अस्मिस्तु कल्पे तामभिवासयन्निति शत्राऽभिवासनोत्तर-
कालो लक्षितो भवति । तेनाविदहन्त इति संप्रैषोऽप्यत्रोत्कृ-
ष्यते ॥ १३ ॥

अङ्गुलिप्रक्षालनं पात्रीनिर्णेजनं चोल्मुकेनाभि-
तप्य स्फयेनान्तर्वेदि तिस्रो लेखा लिखति प्राचीरु-
दीचीर्वा ॥ १४ ॥

भा० वृ०—प्रथनं श्लक्ष्णीकरणं च कृत्वाऽङ्गुलिप्रक्षालनं यथा न
लेपसंसर्ग इति एकस्य प्रथने कृते पुनरङ्गुलिप्रक्षालनं तथा
श्लक्ष्णीकरणे च कृते हविरन्तरलेपासंसर्गार्थं लेपसंसर्गे हविःसं-
सर्गनिमित्तं नैमित्तिकं भवति । एवमुद्गासनावदानादिष्वपि अङ्गु-
लिप्रक्षालनोदकं पात्रीनिर्णेजनेन संसृज्योल्मुकेनाभितापः कार्यः ।
प्राचीरुदीचीरिति लेखापरिसमाप्तिः । प्राच्यामुदीच्यां वा दिशीति ।
एकैकरेखाग्रसमाप्तिः प्रागपवर्गा एव तु लेखा इति तिसृणामन्त्य-
लेखा प्राच्यामेव भवति । यद्यपि परिभाषायामुदगपवर्गत्वमुक्तं
तदत्र नोपपद्यते निनयने प्रत्यगपवर्गनियमात् । केचिन्नियना-
ङ्गत्वात्प्रत्यगपवर्गा इति वदन्ति ॥ १४ ॥

सू० दी०—अङ्गुलयः प्रक्षालयन्ते येन येन च पात्री निर्णिज्यते तदु-
भयमपि सहगृहीतं जलमुल्मुकेनोपरिगृहीतेन तापयति । तथा च
ब्राह्मणम्—उल्मुकेनाभिगृह्णाति शृतत्वायेति । प्राचीः प्रागायता-

स्तथोदीचीः । ताश्चोभययोऽपि पश्चिमायामाभ्य पूर्वांता लेखा
लेखितव्याः ॥ १४ ॥

तास्वस्यस्यन्दयंस्त्रिनिनयति प्रत्यगपवर्गमेकताय
स्वाहेत्येतैः प्रतिमन्त्रम् ॥ १५ ॥

आ० वृ०—अस्यस्यन्दयन् यथा न निर्गच्छत्युदकं रेखाभ्यो बहिः ।
एकतप्रभृतयोऽद्भ्यो जाता इति आप्यास्तेभ्यो निनीयोत्तरपरिग्राह
इति आप्यलेपं निनीयोत्तरपरिग्राहमिति आप्यलेपं निनीयोत्तरं
परिग्राहं परिगृहीयादित्यस्याऽऽप्यशब्दस्य व्याख्यानार्थमद्भ्यो
जाता इति यदद्भ्योऽजायन्त तदाध्यानामाध्यत्वमिति निर्वचना-
देकतादय आप्याः ॥ १५ ॥

सू० दी०—तासु बहिस्यस्यन्दयन्नैकैकेन मन्त्रेणैकैकत्र सकृत्सकृन्नि-
नयति । न त्वेकैकत्र निनयनावृत्तिः, त्रिस्त्रिरित्यवचनात् ॥ १५ ॥

निनीय वाऽभितपेदभितपेत् ॥ १६ ॥

आ० वृ०—तिसृषु लेखासु निनीयोदकमुल्मुकेन प्रतितपति । द्विरुक्तिः
समाप्तिसूचिका ॥ १६ ॥ १ ॥ ८ ॥

इत्यापस्तम्बसूत्रभाष्यवृत्तावष्टमः पटलः ॥

इति कौशिकेन रामेणाग्निक्रिता कृतायामापस्तम्बसूत्रदर्शपूर्ण-
मासधूर्तस्वामिभाष्यवृत्तौ प्रथमः प्रश्नः ॥

सू० दी०—रेखासूदकं निनीय तत्र वा पृथगुल्मुकेनाभितपेत् ॥
द्विरुक्तिः प्रश्नसमाप्तिसूचिका ॥ १६ ॥

इति पञ्चविंशी कण्डिका ॥

इति श्रीभट्टरुद्रदत्तप्रणीतायामापस्तम्बसूत्रवृत्तौ सूत्र-
दीपिकायामष्टमः पटलः ।

इति प्रथमः प्रश्नः ॥

अथ द्वितीयः प्रश्नः ।

देवस्य त्वा सवितुः प्रसव इति स्फ्यमादायेन्द्रस्य
बाहुरसि दक्षिण इत्यभिमन्य हरस्ते मा प्रतिगामिति
दर्भेण संमृज्यापरेणऽऽहवनीयं यजमानमात्रीमपरि-
मितां वा प्राचीं वेदिं करोति ॥ १ ॥

भा० वृ०—सावित्रेण स्फयादानम् । सुववत्स्फ्यसंमार्ग इत्युपदेशः सुवव-
त्स्फ्यसंमार्गरूपत्वम् । ध्रुवाप्राशिन्नयोरिव मुख्यभूतसुवधर्मकत्व-
मित्यभिप्रायः । स्वमते तु ध्रुवाप्राशिन्नयोः सुग्भिः समानवि-
धानात्स्फ्यस्य सुग्धर्मकत्वविधानाभावादनियमः । आहवनीय-
समीपे वेदिर्यत्रापि महदन्तरमन्तरालं गार्हपत्याहवनीययोश्चतु-
र्विंशत्यादिपक्षेऽपि प्रागायता यजमानमात्री वेदिः ॥ १ ॥

सू० दी०—गार्हपत्याहवनीययोरन्तरालमहत्त्वेऽप्याहवनीयानन्तर्यं वेदे-
दर्शयन्नपरेणाऽऽहवनीयमिति । अपरिमितशब्दः सर्वत्रोक्तात्प्रमा-
णादधिकविषय इति न्यायविदः । कात्यायनश्चाऽऽह—अपरिमितं
प्रमाणञ्चूय इति । तथाऽपरिमितशब्दे संख्याया ऊर्ध्वमिति भार-
द्वाजः ॥ १ ॥

यथाऽऽसन्नानि हवींषि संभवेदेवं तिरश्चीम् ॥ २ ॥

भा० वृ०—यथाऽऽसन्नानि हवींषि संभवन्ति तथाऽस्या विस्ती-
र्णता ॥ २ ॥

सू० दी०—यथाऽऽसन्नानि हवींषि वेदिः संभवेत्संगृहीयात्तथा तिर-
श्चीं तिर्यग्विस्तीर्णाम् ॥ २ ॥

वेदेन वेदिं विविदुः पृथिवीं सा पप्रथे पृथिवी पार्थि-
वानि । गर्भं विभर्ति भुवनेष्वन्तस्ततो यज्ञो जायते

विश्वदानिरिति पुरस्तात्स्तम्बयजुषो वेदेन वेदिं त्रिः
समाष्ट्युपरिष्ठाद्वा ॥ ३ ॥

भा०वृ०—संमार्गं कृत्वोपरिष्ठात्स्तम्बयजुषः खनिप्रत्यवेक्षणात्प्रागु-
परिष्ठाद्वेत्यस्य व्याख्या स्फ्यसंमार्गं कृत्वा स्तम्बयजुष उपरिष्ठा-
द्वेदिसंमार्गः । खनिप्रत्यवेक्षणात्प्राक् स्तम्बयजुरङ्गं वेदिसं-
मार्गः । पुरस्तादुपरिष्ठाद्वेति निर्देशात्पुरस्तात्सामिधेनीनामितिवत् ।
उपसत्सु त्वशक्यत्वान्निवर्तते संमार्गः स्तीर्णपक्षे । केचित्तु प्रत्यवे-
क्षणं कृत्वेति प्रत्यवेक्षणस्यापि स्तम्बयजुरङ्गत्वाभिप्रायेण । येन
तृणेन स्फ्यसंमार्गस्तदुत्करे क्षिप्यतेऽन्यच्चैवंविधम् । यद्वै यज्ञस्य
कर्मण इति लिङ्गादिति । यज्ञसंबन्धिद्रव्यस्य कृतप्रयोजनस्य
सामान्येनोत्करे पक्षेपरूपप्रतिपत्तेः सिद्धवदनुवादात् ॥ ३ ॥

सू०दी०—स्तम्बयजुरित्यनन्तरस्य कर्मणो नाम । तस्य पुरस्तादुप-
रिष्ठाद्वा समाष्टिं ॥ ३ ॥

पूर्वार्धाद्वेदितृतीयदेशात्स्तम्बयजुर्हरति ॥ ४ ॥

भा०वृ०—पूर्वमर्थं पूर्वार्धं पूर्वार्धाद्वेदेः स्तम्बयजुस्तत्रापीषद्विगत-
तृतीयदेशो वितृतीयदेशः । तस्माद्वेशात्स्तम्बयजुरिति तृणस्य
च्छिन्नस्य पांसूनां च व्यस्तसमस्तानां च नामधेयम् । तस्मादु-
पसत्स्वपि स्तम्बयजुःशब्दो मुख्यः ॥ ४ ॥

सू०दी०—वेदेः पूर्वार्धात्तत्रापि विगतवेदितृतीयदेशात् । किमुक्तं
भवति पूर्वं वेदितृतीयं हित्वा मध्यमस्य वेदितृतीयस्य पूर्वार्धा-
दिति यावत् । स्तम्बयजुरिति सतृणाः पांसवोऽभिधीयन्ते तद्यो-
गात्कर्म च क्वचित् ॥ ४ ॥

पृथिव्यै वर्मासीति तत्रोदगग्रं प्रागग्रं वा दर्शं निधा-
य पृथिवि देवयजनीति तस्मिन्स्फ्येन प्रहृत्यापह-
तोऽररुः पृथिव्या इति स्फ्येन संतृणान्पांसूनपा-
दाय ब्रजं गच्छ गोस्थानमिति हरति । वर्षतु

ते द्यौरिति वेदिं प्रत्यवेक्षते यजमानं वा ॥ ५ ॥

भा०वृ०—प्रत्यवेक्षणं तस्मिन्नेव देशे वेदेः । उपसत्सु स्तीर्णपक्षे यजमानमेव प्रत्यवेक्षते ॥ ५ ॥

सू०दी०—गतौ ॥ ५ ॥

बधान देव सवितरित्युत्तरतः पुरस्ताद्वितृतीयदेश
उदग्द्विपदेऽपरिमिते वा वेदेर्निवपति ॥ ६ ॥

भा०वृ०—बधान देव सवितरित्युत्तरतो निवपति । कस्योत्तरतः पुरस्ताद्वितृतीयदेशो यो वेदेस्तत्समीप उत्तरतः । समीपसप्तमीयम् । उत्तरतो वितृतीयदेशस्य समीपे कियत्यध्वनि निवपति द्विपदेऽपरिमिते वा । उदगिति कर्तुर्मुखवादः । पुनर्वचनादुदङ्मुखो निवपत्युत्तरत इति सिद्ध उदगिति पुनर्वचनादुदङ्मुखो निवपतीत्यर्थः ॥ ६ ॥

सू०दी०—वेदेरुत्तरतो निवपति । कस्माद्वेदिप्रदेशादुत्तरतः कियति वाऽध्वन्युत्तरतः । पुरस्ताद्वितृतीयदेश उदग्द्विपदेऽपरिमिते वा । एतदुक्तं भवति पूर्वं वेदितृतीयं हित्वाऽनन्तरदेशादुदग्द्विपदे ततोऽधिके वा देशेऽस्तीति निवपतीति । वक्ष्यति च महावेद्यां चात्वालाद्द्वादशसु प्रक्रमेषु प्रत्यगुत्करस्तावत्येवाध्वन्युदग्यथा चात्वाल इति ॥ ६ ॥

स उत्करः ॥ ७ ॥

भा०वृ०—तं न्युप्तं [देशम्] उत्करमिति संज्ञां वदन्ति कल्पकाराः ॥ ७ ॥

सू०दी०—यत्र न्युप्तं स्तम्बयजुः स देश उत्कर इत्यर्थः । तथा चान्यत्रानुवदिष्यत्युत्करे निवपति समान उत्कर इति । उक्तं च प्रागुत्करं परापुनातीत्यादि ॥ ७ ॥

अररुस्ते दिवं मा स्कानिति न्युप्तमाग्नीध्रोऽञ्जलि-
नाऽभिगृह्णाति ॥ ८ ॥

भा०वृ०—अररुस्त इत्येकवचनात्सतृणपांसुयुक्तस्य देशस्याभिग्रहणमुत्करमभिगृह्णमाणमिति दर्शनाद्याजमानेऽभिग्रहणमुपर्यञ्जलिनाऽचाल्यमानस्य ग्रहणं दिवः पर्यवाधन्त इति दर्शनात् ॥ ८ ॥

सू० दी०—उत्करे न्युप्तं स्तम्भयजुरपर्यञ्जलिना गृह्णातीत्यर्थः ।
याजमाने तूत्करमभिगृह्यमाणमिति तात्स्थ्याभिप्रायं वेदित-
व्यम् ॥ ८ ॥

एवं द्वितीयं तृतीयं च हरति ॥ ९ ॥

भा० वृ०—स्पष्टम् ॥ ९ ॥

सू० दी०—एवं त्रयो हरणपर्याया भवन्ति ॥ ९ ॥

तूष्णीं चतुर्थं हरन्तसर्वं दर्भशेषं हरति ॥ १० ॥

भा० वृ०—स्पष्टम् ॥ १० ॥

सू० दी०—गतः ॥ १० ॥

इति प्रथमा कण्डिका ।

अपाररुम देवयजनं पृथिव्या इति द्वितीये प्रहर-
णोऽरुरुद्यां मा पतदिति तृतीये । अपहतोऽरुः
पृथिव्यै देवयजन्या इति द्वितीयेऽपादानोऽपहतोऽरुः
पृथिव्या अदेवयजन इति तृतीये ॥ १ ॥

भा० वृ०—स्पष्टम् ॥ १ ॥

सू० दी०—प्रहियते येन मन्त्रः प्रहरणः । तथाऽपादानः ॥ १ ॥

अवबाढं रक्ष इति द्वितीये निवपन आग्नीध्रोऽग्नि-
गृह्णात्यवबाढोऽवशस्स इति तृतीयेऽवबाढा यातुधाना
इति चतुर्थे ॥ २ ॥

भा० वृ०—स्पष्टम् ॥ २ ॥

सू०दी०—द्वितीये निवपने न्युप्तमभिगृह्णातीत्यर्थः । आग्नीध्रग्रहण-
संख्यामोहार्थम् ॥ २ ॥

द्रप्सस्ते थां मा स्कानिति खनिं प्रत्यवेक्ष्य स्फयेन
वेदिं परिगृह्णाति वसवस्त्वा परिगृह्णन्तु गायत्रेण
छन्दसेति दक्षिणतो रुद्रा इति पश्वादादित्या
इत्युत्तरतः ॥ ३ ॥

भा०वृ०—एकस्मिन्नेव रुद्रेऽपामुपस्पर्शनमिति न्याय इति । रौद्रराक्ष-
सेत्यत्र भीमांसकमत्याऽऽश्रेयमिति वेदकदेवतासंबन्धिकत्वावगमा-
द्भुद्रास्त्वा परिगृह्णन्तिवति बहुरुद्रसंबन्धे नापामुपस्पर्शनमिति ।
बहुरुद्रेऽप्युपदेश इति मारुतवैश्वदेववद् बहुरुद्रसंबन्धस्याप्युपपत्तेः ।
चन्वेकस्य बहूनां वा संबन्धनियमेन वक्तुमर्हति रौद्रशब्दो नानि-
यमेन वैषम्यात् । सत्यम् । एकेन रौद्रशब्देनैक एव संबन्धोऽ-
भिधातव्योऽत्र तु नैकं रौद्रमुपादीयते । सर्वाणि रौद्राण्युपादी-
यन्ते तत्प्रतीत्यर्थं शब्दप्रयोगेऽसमानार्थानामपि संख्याणामेक-
शेष इति बहवो रौद्रशब्दाः । अथवा निमित्तगतसंख्याया अवि-
वक्षा हविः क्षायत्तीतिवत् ॥ ३ ॥

सू०दी०—यतः पांसव उपात्ताः स प्रदेशः खनिः परिगृह्णाति
परितः स्वीकारचिह्नं रेखादि करोति । रुद्रास्त्वेत्यत्र नापामुप-
स्पर्शनं रुद्रानुपकाराद्भुद्रगणत्वाच्च । तद्धि क्रूरैकरुद्रार्थकर्मविषय-
मिति ब्राह्मणप्रसिद्धिः ॥ ३ ॥

अपाररुम देवयजनं पृथिव्या अदेवयजनी जहीति
स्फयेनोत्तमां त्वचमुद्धन्ति ॥ ४ ॥

भा०वृ०—स्पष्टम् ॥ ४ ॥

सू०दी०—उत्तमां त्वचं वेदिभूमेरुपरितनीं मृदम् ॥ ४ ॥

समुद्धतस्याऽऽग्नीध्र उत्करे त्रिर्निवपति ॥ ५ ॥

भा०वृ०—अध्वर्युणा वेदेरुपरितनीं भूमित्वचमुद्धतामाग्नीध्र उत्करे
निवपति ॥ ५ ॥

सू०दी०—समुद्धतस्य समुद्धतम् ॥ ५ ॥

इमां नराः कृणुत वेदिमेत देवेभ्यो जुष्टामदित्या
उपस्थे । इमां देवा अजुषन्त विश्वे राघस्पोषा
यजमानं विशन्तिवति संप्रेष्यति ॥ ६ ॥

भा०वृ०—इमां नरा इति संप्रैषार्थे परकर्तृत्वावगतेरेकस्मिन्नप्या-
ग्नीध्रे बहुवचनं तु पूर्ववत् स्वयमात्मानमनुजानीयादिति लिङ्गा-
त्स्वयं वा प्राप्तकाले लोडभिप्रायेण प्रैषार्थत्वाभावादथवाऽऽत्म-
संस्कारो विलिङ्गेति प्रैषार्थेऽपि प्रेषलिङ्गाविवक्षयाऽध्वर्यु-
संस्कारो मन्त्रोच्चारणेनेति ॥ ६ ॥

सू०दी०—संप्रेष्यतीति परिस्तरणसंप्रैषेण व्याख्यातम् । अथवा
परिकर्मिणश्च वेदिं कुर्वन्ति सौमिकेऽस्मिन्संप्रैषे तथा दर्श-
नात् ॥ ६ ॥

देवस्य सवितुः सव इति खनति द्व्यङ्गुलां त्र्य-
ङ्गुलां चतुरङ्गुलां यावत्पाण्ड्याः शुक्लं तावतीं
पृथमार्त्रीं रथवर्त्ममार्त्रीं सीतामार्त्रीं प्रादेशमार्त्रीं
वा पुरीषवतीम् ॥ ७ ॥

भा०वृ०—खननमाग्नीध्रकर्म पाण्ड्यां पादस्यापरो भागः पृथो हस्त-
तलम् । सीता कर्षो रथः स्पष्टः प्रादेशो द्वादशाङ्गुलः, खनतीति
पूर्वेणान्वयः ॥ ७ ॥

सू०दी०—पाण्ड्याः पादस्य पश्चिमभागस्तस्य यावाञ्छुक्को देशस्ता-
वत्खनति । पृथमात्रं त्रयोदशाङ्गुलमिति बोधायनः । रथवर्त्म
रथचक्रवर्त्म सीता फालकृष्ठा रेखा । पुरीषवती पुरीषं पांसुः,
तद्वती यथा भवति तथा खनति ॥ ७ ॥

नैता मात्रा अतिखनति ॥ ८ ॥

भा०वृ०—अतिखननप्रतिषेधाद्यत्र द्व्यङ्गुलादयो न पूर्यन्ते तत्र दोष
इति केचित् । द्व्यङ्गुलादिविधानादेव नियमे सिद्धेऽतीत्यैतानि

खनतीतिवचनादर्वाग्न्यदपि परिमाणं लभ्यत इत्यपरे । प्रादेश-
मात्राधिकं न खनतीत्यर्वाग् द्व्यङ्गुलादिपरिमाणनियमो ना-
स्तीति केचित् ॥ ८ ॥

सू०दी०—उक्तासु मात्रासु या या मात्राऽङ्गीकृता तां तामतीत्य न
खनति । न्यूनत्वे तु नातीव दोष इति भावः ॥ ८ ॥

दक्षिणतो वर्षीयसीं प्राक्प्रवणां प्रागुदक्प्रवणां वा ॥ ९ ॥

भा०वृ०—दक्षिणतो वर्षीयसीं पुरीषेणोच्छ्रिताम् ॥ ९ ॥

सू०दी०—पुरीषभूम्ना यथा दक्षिणत उन्नता तद्घ्रासाच्च प्राक्-
प्रवणा स्यात्तथा करोतीत्यर्थः । तथा च श्रुतिः—यथा वै दक्षिणः
पाणिरेवं देवयजनमिति ॥ ९ ॥

इति द्वितीया कण्डिका ।

प्राञ्चौ वेयंसावुन्नयति प्रतीची श्रोणी ॥ १ ॥

भा०वृ०—स्पष्टम् ॥ १ ॥

सू०दी०—प्राञ्चावुन्नयत्यभित आहवनीयमुन्नयत्युदूहति । श्रोणी च
प्रतीच्यावभितो गार्हपत्यम् ॥ १ ॥

पुरस्तादंहीयसी पश्चात्प्रथीयसी मध्ये संनततरा
भवति ॥ २ ॥

भा०वृ०—अंहीयसा तन्वी ॥ २ ॥

सू०दी०—अंहीयसी तनीयसी संनमनं शुल्बे व्याख्यास्यते ॥ २ ॥

यन्मूलमतिशेते स्फ्येन तच्छिनत्ति न नखेन ॥ ३ ॥

भा०वृ०—नखप्रतिषेधाद्वास्यादि सहकारि स्फ्यस्य स्यादिति
स्फ्येन च्छिनत्तीति विधानादन्यस्याप्राप्तावपि नखप्रतिषेधा-
द्वास्यादेरपि सहकारित्वेन प्राप्तिः । अत्र नखप्रतिषेधादन्यत्र
विधृत्यादौ नखप्राप्तिर्न दोषः ॥ ३ ॥

सू०दी०—यत्तत्रौषध्यादेशिच्छन्नस्य मूलमतिशेतेऽतितिष्ठति पुरीषं
तत्स्फ्येन च्छिनत्ति न नखेन सहकारिणा ॥ ३ ॥

यत्पुरीषमतिशेत् उत्करे तन्निवपति ॥ ४ ॥

भा०वृ०—यत्पुरीषमतिशेत् पुरीषबाहुल्य एकदेशस्योत्करे निव-
पनम् ॥ ४ ॥

सू०दी०—अतिशेत्तिरिच्यते ॥ ४ ॥

आहार्यपुरीषा पशुकामस्य कुर्यात् ॥ ५ ॥

भा०वृ०—आहार्यपुरीषामन्यतः पुरीषमाहृत्य यस्या वेदेः कर्णं
साऽऽहार्यपुरीषा यस्या भूमेराहरति तां खनति मन्त्रेण स्फयादा-
नादीनां नसाः कृणुतेत्यन्तं वेदिदेशे कृत्वा पुरीषाहरणस्य स्थाने
देवस्य सवितुरिति खनति ततः पुरीषमाहृत्य वेद्यां च द्व्यङ्गुला-
दिपरिमाणं न्युप्य दक्षिणतो वर्षीयसीं प्राक्प्रवणामित्येवं क-
रोति ॥ ५ ॥

सू०दी०—आहार्यं पुरीषं देशान्तसद्यस्याः सा तथोक्ता । तत्र प्रका-
रमाह ॥ ५ ॥

यत्प्राक्खननात्तत्कृत्वा यदाहरेत्तन्मन्त्रेण खनेत् ॥ ६ ॥

भा०वृ०—पूर्वसूत्रे व्याख्यातोऽस्य सूत्रस्यार्थः ॥ ६ ॥

सू०दी०—प्राक् खननाद्यदाहरेत्पुरीषं तत्खननमन्त्रेण खनेत् । तदा
तु द्व्यङ्गुलादिनियमो वेद्यां पुरीषे भवति ॥ ६ ॥

ब्रह्मन्नुत्तरं परिग्राहं परिग्रहीष्यामीति ब्रह्मणमा-
मन्व्य स्फयेन वेदिं परिगृह्णात्यृतमसीति दक्षिणत
ऋतसदनमसीति पश्चाद्वतश्रीरसीत्युत्तरतः ॥ ७ ॥

भा०वृ०—स्पष्टार्थः ॥ ७ ॥

सू०दी०—गतः ॥ ७ ॥

विपरीतौ परिग्राहवेके समामनन्ति ॥ ८ ॥

भा०वृ०—यत्राविहृतेऽग्नौ वेदिस्तत्र विपरीतौ परिग्राहाविति मन्त्र-
विपर्यासः । पूर्वम्, ऋतमसीत्यादिः पश्चाद्वसवस्त्वेत्यादयो विप-

रीताः, तेऽग्निना प्राञ्चोऽजयन्निति लिङ्गनादिति । अग्निना प्राञ्चोऽजयन् वसुभिर्दक्षिणेत्यादिः । यस्यैवंविदुषो वेदिं परिगृह्णन्तीत्यनेन वस्वादिदेवतासंबन्धपरिग्राहस्याग्निसाहचर्यात्, अग्न्यभाव ऋतमसीत्यादिपरिग्राहः पश्वादौ ॥ ८ ॥

सू०दी०—विपरीतत्वं मन्त्रव्यत्यासात् । तत्र केचिद्वदन्ति तेऽग्निना प्राञ्चोऽजयन्निति लिङ्गनाद्यात्राविहृत आहवनीये वेदिस्तत्र विपरीतावेव परिग्राहावन्यत्रानियम इति । तच्च न मृष्यते प्रकृतौ तुल्यार्थयोर्धर्मयोः प्रकृतिवद्विकृतावपि तुल्यवत्प्राप्तेरनिवारणात् । अर्थवादे च प्राग्भागपरिग्रहार्थायाः प्राग्गग्निना परिग्रहस्तुतेरुभावपि परिग्राहौ प्रत्यविशेषाद्विशेषे चोत्तरपरिग्राहे प्राग्भागपरिग्रहप्रसङ्गाच्च । तस्मात्तुल्यवद्विकल्पः सर्वत्र ॥ ८ ॥

धा अग्निं स्वधा असीति प्रतीचीं वेदिं स्फ्येन योयुष्यते ॥ ९ ॥

भा०वृ०—प्रतीचीं प्रत्यगपवर्गां योयुष्यते घट्टयति घट्टनं प्रत्यगपवर्गम् ॥ ९ ॥

सू०दी०—प्रतीचीं प्रत्यगपवर्गां योयुष्यते निम्नोन्नतसमीकरणार्थं घट्टयति ॥ ९ ॥

उदादाय पृथिवीं जीरदानुरिति वेदिमनुवीक्षते ॥ १० ॥

भा०वृ०—अनुवीक्षते पुरस्तादारभ्य पश्चात्समाप्यते घट्टनवत् ॥ १० ॥

सू०दी०—गतः ॥ १० ॥

पश्चार्धे वेदेर्वितृतीयदेशे स्फ्यं तिर्यञ्चं स्तब्ध्वा संप्रेष्यति प्रोक्षणीरासादयेध्माबर्हिरुपसादय स्रुवं च स्रुचश्च संमृड्ढि पत्नी संनह्याऽऽज्येनोदेहीति ॥ ११ ॥

भा० वृ०—एकवचनेन द्विभार्यबहुभार्ययोरपि पत्नीं संनह्येत्यनेकपत्नीकप्रयोगस्यापि प्रकृतित्वाद्दूहासंभवाच्च चैकपत्नीक एव मन्त्रव्यवस्था । यथा—अग्निं गृह्णामीत्यसद्यस्कालायाम् । प्रैषकाले पत्नीनामसंनिहितत्वादसमवेतत्वेन पत्नीसंस्कारत्वाभावात् । न

च पाशमन्त्रवत्प्रकृत्यर्थसंभवेन प्रत्ययाविवक्षा । आग्नीध्रसंस्कार-
त्वात्प्रैषस्याऽऽत्मसंस्कारो वाऽध्वर्योः स्वयमात्मानमनुजानीया-
दितिवत् । अत एवानेकपत्नीकप्रयोगेऽप्यन्यतरसंस्कारार्थतयै-
कवचनान्तस्य प्रयोगः । न पत्नीसंस्कारः । वर्तमानोऽप्यवर्त-
मानस्याप्यमुष्या अर्थे प्रयुक्त इत्यग्रहणाज्जात्यभिधानम् । एकवच-
नान्ततया वर्तमानस्यापि अमुष्या अर्थे प्रयुक्त इति विशेषाग्रह-
णम् । तस्मात्पत्नीजात्यनुवादादेकवचनान्त एव सर्वत्र प्रैषः क्रमेण
संनहनमनेकपत्नीके युक्तमित्यावृत्तिः । संनिहितपत्नीसंस्कार-
त्वात्पत्नीमन्त्रनिरूपणप्रसङ्गादन्यदप्युच्यते देवपत्न्युपस्थानस्य
चेन्द्राणीवेत्यस्य चाऽऽवृत्तिः । संपत्नीयं तु नैवम् । होमाङ्गत्वान्मा
भूदावृत्तिर्गुणवशेन प्रधानावृत्तेरन्याय्यत्वात् । यद्यपि संपत्नी
पत्योर्ति मन्त्रे पत्न्याः फलाशंसनं विवक्षितं तथाऽपि संपत्नीयं
जुहोतीत्येकस्य होमस्यादृष्टार्थत्वेनोपदेशात्तत्साधनत्वान्मन्त्र-
स्यानेकपत्नीकेऽपि नाऽऽवृत्तिस्तद्वशेन प्रधानभूतहोमावृत्तेरन्या-
य्यत्वात्ततो जात्यभिधानं मा भूदार्षबाधः प्रकृतावपि ऊहस्य
चाभावः प्रकृतित्वात् ॥ ११ ॥

सू० दी०-पश्चार्धे वेदेरित्यादिः पूर्वार्धाद्वेदेरित्यादिना व्याख्यातः ।
पाश्चात्त्यं वेदितृतीयं हित्वा मध्यमस्य वेदितृतीयस्यापरार्थ इत्युक्तं
भवति । संप्रैषस्य परार्थत्वादाग्नीध्र एतानि कर्माणि कुर्यात् ।
अध्वर्युरेव वा करोति संप्रैषे परानुपादानात् । आग्नीध्रोऽश्मान-
माग्नीध्रो हवींषीत्यादिवच्च विशेषावचनात् । स्वयमात्मानमनुजा-
नीयादिति न्यायेनाऽऽत्मन्यपि संप्रैषोपपत्तेश्च । न चैवं प्रैषान-
र्थक्यं कर्तृसंस्कारार्थत्वादित्याहानुपूर्वताया इति श्रुतेश्च । तदुक्तं
कात्यायनेन यथाप्रेषितमन्यः करोति पराधिकारात्स्वयं वाऽवि-
रोधादिति । भारद्वाजश्च-आग्नीध्र एतानि कर्माणि कुर्यादित्येक-
मध्वर्युरित्यपरमिति । पत्नीद्वित्वबहुत्वयोरपि पत्नीं संनह्येत्य-
विकारः प्रकृतावूहप्रतिषेधात् । न च संप्रैषस्य निवृत्तिः पत्नी-
प्रातिपदिकार्थसमवाये तदुपसंख्याविरोधमात्रेण मन्त्रबाधस्यायु-
क्तत्वात् । जातिसंख्याविवक्षयाऽपि कथंचिदेकवचनोपपत्तेश्च ।
एवं च प्रकृतिसिद्धस्यैवास्य विद्वतावप्यनूहः ॥ ११ ॥

अपि वा न संप्रैवं ब्रूयात् ॥ १२ ॥

भा० वृ०—असंप्रैषपक्षेऽध्वर्युरेव करोति परंप्रैषाभावात् ॥ १२ ॥

सू० दी०—तदा तु परानधिकारादाध्वर्यवाण्येव कर्माणि ॥ १२ ॥

प्रोक्षणीरभिपूर्वोदञ्चं स्फयमपोह्य दक्षिणेन स्फयम-
संसृष्टा उपनिनीय स्फयस्य वर्त्मन्त्सादयत्यृतसध-
स्थेति द्वेष्यं मनसा ध्यायन् ॥ १३ ॥

भा० वृ०—अभिपूरणसादने इध्मादिप्रोक्षणार्थे । तस्मान्नावभृथेऽवे-
दिपक्षे । वेदिपक्षे तु बहिर्वेदिप्रोक्षणार्थे कर्तव्ये तन्मध्ये पतितान्यु-
दसनादीन्याग्नीध्रस्तदङ्गत्वात् प्रेषितकर्मगणमध्यपतितान्युदसन-
संमार्गप्रहरणादीनि प्रेषितकर्माङ्गभूतान्याग्नीध्र एव करोति
यजमानद्वेष्यस्य ध्यानम् । ऋतसधस्थेत्याध्वर्यवेऽपि कर्माणि
स्फयमुदस्यन्नित्यारभ्य शुचैवैनमर्पयतीति फलशंसनात्सर्वफ-
लानां यजमानार्थत्वात् । न चाभिचारार्थमुदसनस्य नित्यत्वान्ना-
भिचारकामना नित्यफलसिद्धेर्द्वेष्यस्य ध्यानमङ्गम् ॥ १३ ॥

सू० दी०—स्फयमुदञ्चं कर्षन्नपोहति स्फयस्य वर्त्मन्निति वचनात् ।
असंस्पृष्टाः स्फयेन । द्वेष्यं यजमानशत्रुम् । पाप्माऽपि शत्रुर्हिसकत्वात्
पाप्मानमेवास्य भ्रातृव्यं हन्तीति लिङ्गञ्च । मनसा ध्यायन्निति
व्याख्यातं प्राक् ॥ १३ ॥

शतभृष्टिरसि वानस्पत्यो द्विषतो वध इति पुरस्ता-
त्प्रत्यञ्चमुत्करे स्फयमुदस्यति द्वेष्यं मनसा
ध्यायन् ॥ १४ ॥

भा० वृ०—पुरस्तादुत्करस्य प्रत्यञ्चं प्रत्यगग्रमुदस्यति परित्यजति
सर्वत्र तु पाप्मा द्वेष्यः । व्यावृत्तिं पाप्मना भातृव्येणेति सामानाधि-
करण्येन नित्यसिद्धस्यापि पाप्मनो द्वेष्यत्वान्मन्त्रस्य च नित्य-
प्रयोगार्थं स एव ध्येय इत्युपदेश इति स्वमते तु शुचैवैनमर्पय-
तीति लिङ्गादद्वेष्यस्य मनुष्यस्यापि ध्यानमिति तत्पक्षे ध्याना-
नियमः ॥ १४ ॥

सू० दी०—स्फयं पुरस्ताद्भागे प्रत्यग्रमुदस्यति ॥ १४ ॥

नानवनिज्य हस्तौ पात्राणि पराहन्ति ॥ १५ ॥

भा० वृ०—अभिमर्शनं पराहननं तत्पात्राणामन्येषां न करोति स्फय-
स्योदसने कृते पाणिप्रक्षालनात्पूर्वं पात्राणामभिमन्त्रणं न
कुर्यात् ॥ १५ ॥

सू० दी०—अभिमृशति ॥ १५ ॥

हस्ताववनिज्य स्फयं प्रक्षालयत्यग्रमप्रतिमृशन् ॥ १६ ॥

भा० वृ०—प्रक्षाल्य तु पाणी स्फयप्रक्षालनस्य विधिरित्यग्रमप्रति-
मृशन्निति विधिः ॥ १६ ॥

सू० दी०—स्फयप्रक्षालनमप्यवनिक्तहस्तेनैवेत्यत्रासंदेहार्थं पुनर्हस्ताव-
नेजनवचनम् ॥ १६ ॥

उत्तरेणाऽऽहवनीयं प्रागग्रमिध्माबर्हिरुपसादयति दक्षि-
णमिध्ममुत्तरं बर्हिः ॥ १७ ॥

भा० वृ०—स्पष्टार्थः ॥ १७ ॥

सू० दी०—गतः ॥ १७ ॥

इति तृतीया कण्डिका ।

इति प्रथमः पटलः ।

पत्नीसंनहनमेके पूर्वं समामनन्ति सुक्संमार्जनमेके ॥ १ ॥

भा० वृ०—पत्नीसंनहनं कृत्वा सुक्संमार्गोऽग्रप्रहरणान्तस्ततः पत्न्या
गार्हपत्योपस्थानादीनि । संनहनमात्रं प्रतिकृष्यते । पत्नीसंनहन-
मात्रं प्रतिकृष्यते प्रतिकृष्यते । पत्नीसंनहनमेके पूर्वमित्यतः प्राय-
णीयादिष्वप्युपस्थानादि क्रियते संनहनाङ्गत्वात् ॥ १ ॥

सू०दी०—यदा पत्नीसंनहनं पूर्वं तदा संप्रैषनिवृत्तिः । क्रमविरो-
धादित्याहानुपूर्वताया इति लिङ्गविरोधात् तूष्णीं यवमयमिति
लिङ्गाच्च ॥ १ ॥

घृताचीरेताग्रिवो ह्वयति देवयज्याया इति सुच
आदाय प्रत्युष्टं रक्षः प्रत्युष्टा अरातय इत्याहव-
नीये गार्हपत्ये वा प्रतितप्यानिशिताः स्थ सपत्न-
क्षयणीरित्यभिमन्त्र्य वेदाग्राणि प्रतिविभज्याप्रतिवि-
भज्य वा तैः संमार्ष्टि प्राचीरुदीचीर्वोत्ताना धार-
यमाणः ॥ २ ॥

भा०वृ०—सह सुवेण प्राशिन्नहरणेन च सुचां सर्वसंस्काराः सुचः
संमार्ष्टि विधाय सुवमग्र इति क्रमविधानात् । सुच आदायेत्या-
दिषु सुचशब्द उपलक्षणार्थः । एतावसदतामिति लिङ्गाच्च सुव-
नुत्यतया संमार्गोपदेशात्प्राशिन्नहरणस्यापि सर्वे संस्काराः । यत्र
तु प्राशिन्नहरणस्यैव संमार्गस्तत्र घृताचीरित्यस्य निवृत्तिः, घृता-
क्तत्वाभावान्तूष्णीमादानं प्राचीरुदीचीरित्यग्रनियमः सुचाम् ॥ २ ॥

सू०दी०—सुवप्राशिन्नहरणयोरपि सह सुगभिरादानं प्रतितपनं च
तयोरपि संमार्गवचनात् । प्राचीरुदीचीर्वेत्यग्रविकल्प उपभृतोऽ-
न्यासां तस्य उपभृतमुदीचीमिति नियमात् ॥ २ ॥

उपभृतमेवोदीचीमित्येके ॥ ३ ॥

भा०वृ०—स्पष्टम् ॥ ३ ॥

सू०दी०—उपभृतमेवोदीचीं प्राचीरन्या इत्येके व्यवस्थामाहुरि-
त्यर्थः ॥ ३ ॥

गोष्ठं मा निर्मृक्षमिति सुवमग्रैरन्तरतोऽभ्याकारं
सर्वतो बिलमभिसमाहारम् । मूलैर्दण्डम् ॥ ४ ॥

भा०वृ०—वेदाग्रैरभ्याकारं पुनः पुनः संमार्ष्टि सर्वतः सर्वासु दिक्षु
बिलमभिसमाहारं बिलापवर्गं संमृशति । मूलैर्वेदाग्रमूलैर्दण्डमुपरि-
हृत्प्रागपवर्गमधस्तात्पत्यगपवर्गं तस्माद्वरत्त्वाविति लिङ्गादिवि

दण्डसंमार्गे भाष्यपाठक्रमोऽनादरणीयः प्रागपवर्गाण्युदगपवर्गाणि
वेति परिभाषासिद्धेररत्निलोमतुल्यतयाऽधस्तात्प्रतीचीमित्यादि-
नियमपरत्वाद्भाष्यस्यातोऽधस्तात्पूर्वं संमार्गः प्राचीरुदीचीरिति
प्राक्त्वोदक्त्वस्य सिद्धत्वात् ॥ ४ ॥

सू० दी०—अग्रैर्वेदाग्रैः । अन्तरतो विलोदरम् । अभ्याकारमित्या-
भीक्ष्ये णमुल् । अभ्याकारं संमार्ष्टि पुनः पुनः संमार्ष्टित्यर्थः ।
सर्वतो विलमभिसमाहारं सर्वेभ्यः पार्श्वेभ्यो बिलं प्रति समाहृत्य
समाहृत्य संमार्ष्टि । मूलैर्वेदाग्रमूलैर्दण्डमुपरिष्ठात्प्राचीनमधस्तात्प-
तीचीनं च संमार्ष्टि तस्मादरत्नौ प्राञ्च्युपरिष्ठाळोमानि प्रत्य-
ञ्च्यधस्तादिति लिङ्गात् ॥ ४ ॥

वाचं प्राणमिति जुहूमग्रैरन्तरतोऽभ्याकारं प्राचीं
मध्यैर्बाह्यतः प्रतीचीं सर्वतो विलमभिसमाहारं
मूलैर्दण्डम् ॥ ५ ॥

भा० वृ०—प्राचीं मध्यैरिति क्रियापवर्गवादः । उदगग्रासु पूर्वपार्श्वे
समाप्तिः प्रागग्रास्वग्रे समाप्तिर्बाह्यतः प्रतीचीं मध्यैरेव पात्रस्याधो-
भागे ॥ ५ ॥

सू० दी०—प्राचीं प्रतीचीमिति क्रियापवर्गवादः । वेदाग्रमध्येर्विला-
दारभ्याग्रात्प्रागपवर्गमुपरिभागं संमृज्य तावन्तं बाह्यभागं प्रत्यगप-
वर्गं संमार्ष्टि । पूर्ववन्मूलैर्दण्डम् ॥ ५ ॥

चक्षुः श्रोत्रमित्युपभृतमुदीचीमग्रैरन्तरतोऽभ्याकारं
प्रतीचीं मध्यैर्बाह्यतः प्राचीं मूलैर्दण्डम् ॥ ६ ॥

भा० वृ०—उदीचीमुदगग्राम् । उदक्त्वनियमार्थं वचनम् । प्रतीचीं
मध्यैर्बाह्यतः प्राचीं बिलस्य सव्यं पार्श्वमुपरिभागे प्राक्
संमार्ष्टि ॥ ६ ॥

प्रजां योनिमिति यथा स्रुवमेवं ध्रुवाम् ॥ ७ ॥

भा० वृ०—गतार्थः ॥ ७ ॥

सू० दी०—गतः ॥ ७ ॥

रूपं वर्णं पशूनां मा निर्मृक्षं वाजि त्वा सपत्नसा-
ह२ संमाज्मीति प्राशिन्नहरणं तूष्णीं वा ॥ ८ ॥

भा० वृ०—स्रुववदुपदेशः प्राशिन्नहरणस्येति तस्य मुख्यत्वात्तद्धर्म-
कत्वम् ॥ ८ ॥

सू० दी०—अनियमोऽस्य संमार्गप्रकारे । यथा स्रुवमिति केचिदनु-
वर्तयन्ति ॥ ८ ॥

न संमृष्टान्यसंमृष्टैः संस्पर्शयति ॥ ९ ॥

भा० वृ०—न संमृष्टान्यसंमृष्टैः सार्वकालमित्या प्रयोगसमाप्तेः संमृ-
ष्टस्यासंमृष्टपात्रस्पर्शने पुनर्निष्ठप्य संमृज्यात्स्वेन मन्त्रेणेति भार-
द्वाजः । संमार्गो येन केनचिद्वर्धेण । अस्माकं तु सर्वप्रायश्चित्तं
सूत्रकारेण निबन्धनात् ॥ ९ ॥

सू० दी०—संमृज्यमानपात्रेषु न संमृष्टासंमृष्टयोः संसर्गः कार्यः । तत्र
यदि स्पर्शयेत्पुनरेव निष्ठप्य संमृजेदिति भारद्वाजः ॥ ९ ॥

अग्नेर्वस्तेजिष्ठेन तेजसा निष्ठपाभीति पुनः प्रतितप्य
प्रोक्ष्याग्नेणोत्करं दर्भेषु सादयति जघनेन वा ॥ १० ॥

भा० वृ०—गतार्थः ॥ १० ॥

सू० दी०—उत्करं जघनेनापरेणेत्यर्थः ॥ १० ॥

स्रुक्संमार्जनान्याद्भिः संस्पर्श ॥ ११ ॥

भा० वृ०—गतार्थः ॥ ११ ॥

सू० दी०—स्पष्टार्थः ॥ ११ ॥

इति चतुर्थी कण्डिका ।

दिवः शिल्पमवततं पृथिव्याः ककुभि श्रितं तेन
वय२ सहस्रवल्शेन सपत्नं नाशयामसि स्वाहेत्यग्नौ
प्रहरति यस्मिन्प्रतितपत्युत्करे वा न्यस्यति ॥ १ ॥

भा० वृ०--अग्रावेव प्रहरेदिति प्रकृतौ प्रहरणमेव विकृतौ प्रहरणमु-
त्करे त्यागो वा त्यागो न स्वाहाकारः, यस्मिन्नग्नौ प्रतितपति
तस्मिन्नेव प्रहरति ॥ १ ॥

सू० दी०--यस्यैतान्यन्यत्राग्नेर्दधतीत्यन्यनिन्दाऽग्निस्तुत्यर्थेति भावः ॥ १ ॥

आशासाना सौमनसमित्यपरेण गार्हपत्यमूर्ध्वजुम्न-
सीनां पत्नी ५ संनहति तिष्ठन्ती वा ॥ २ ॥

भा० वृ०--स्पष्टम् ॥ २ ॥

सू० दी०--ऊर्ध्वं जानुनी यस्याः सौर्ध्वजुः ॥ २ ॥

वाचयतीत्येके ॥ ३ ॥

भा० वृ०--स्पष्टम् ॥ ३ ॥

सू० दी०--पत्नी वाचयति वामन्त्रलिङ्गानुगुण्यार्थमिति भावः ॥ ३ ॥

मौञ्जेन दाम्नाऽन्यतरतःपाशेन योक्त्रेण वाऽभ्य-
न्तरं वाससः ॥ ४ ॥

भा० वृ०--योक्त्रेणेति बलीवर्दनियोजनार्थेन शम्भ्यायां प्रतिमुक्तेन
रज्जुर्विशेषेणेत्यर्थः । अभ्यन्तरमपि वाससो न बहिः ॥ ४ ॥

सू० दी०--संनहतीत्यन्वयः । योक्त्रमनोवाहबन्धनी रज्जुः । वास-
सोऽभ्यन्तरं वस्त्राव्यवहिते शरीरे ॥ ४ ॥

न वासोऽभिसंनहति । अभिसंनहतीत्येके ॥ ५ ॥

भा० वृ०--यथा न बध्नाति वास इति न वासोऽभिसंनहतीति
विकल्पविधानार्थोऽनुवादः ॥ ५ ॥

सू० दी०--न वासोऽभिसंनहतीत्यस्य पूर्वैण सिद्धस्योभिसंनह-
तीत्यनेन विकल्पार्थोऽनुवादः ॥ ५ ॥

उत्तरेण नाभिं निष्टक्यं ग्रन्थिं कृत्वा प्रदक्षिणं पर्युह्य
दक्षिणेन नाभिमवस्थाप्योपोत्थायाग्ने गृहपत उप माह
ह्यस्वेति गार्हपत्यमुपनिष्ठते ॥ ६ ॥

भा० वृ०—उत्तरेण नाभिमित्यादि पत्न्याः । पत्नीं संनहति संनहनस्याऽऽग्नीध्रकर्मत्वात् । उत्तरेण नाभिमित्यादेरुपस्थानेन समानकर्तृकत्वाच्च पत्नीकर्तृकत्वम् । ग्रन्थिकरणादीनां तु संनहनाङ्गत्वम् । भिन्नकर्तृकत्वेऽपि ग्रन्थि ग्रथ्नाति । आशिष एवास्यां परिगृह्णातीत्यादिवाक्यशेषात्संनहनमन्त्रप्राप्ताशीः संरक्षणार्थत्वात् । भाष्यकारेण च पत्नीसंनहनमेके पूर्वमित्यास्मिन्पक्षे कृत्वा संनहनं सुक्समागोऽग्रप्रहरणान्तस्ततः पत्न्या गार्हपत्योपस्थानादेरुक्तत्वाच्च । प्रदक्षिणं सर्वतः प्रापयति ॥ ६ ॥

सू० दी०—उपोत्थानसमानकर्तृकत्वात्पत्नीकर्माण्येतानि । अध्वर्युस्तु योक्त्रान्ते पाशं प्रतिमुच्य विरमति । निष्ठक्यः शिखाकृतिर्ग्रन्थिः । तं दक्षिणेन नाभिं नयति प्रदक्षिणं नीत्वाऽवस्थापयति न तु प्रसव्यम् ॥ ६ ॥

देवानां पत्नीरुप मा ह्वयध्वं पत्नि पत्न्येष ते लोको
नमस्ते अस्तु मा मा हिंसीरिति देवपत्नीरुपाति-
ष्ठते ॥ ७ ॥

भा० वृ०—अपरेण गार्हपत्यं देवपत्न्यस्तासां स्थानमुपतिष्ठते ॥ ७ ॥

सू० दी०—अपरेण गार्हपत्यं देवपत्नीनां लोकस्तत्र ता उपातिष्ठते ॥ ७ ॥

तस्माद्देशादपक्रम्य सुप्रजसस्त्वा वयमिति दक्षिणत
उदीच्युपविशति ॥ ८ ॥

भा० वृ०—तस्माद्दक्षिणतः पत्न्यन्वासस्थानम् । देशाद्दक्षिणत उदीच्यन्वास्त इति विधानात् । यत्पश्चात्प्राच्यन्वासीतेति सिद्धवदनूद्य देवानां पत्न्या समदं दधीतेति निर्देशाद्देवपत्नीनां तत्स्थानम् । अतो देवपत्नीनामुपस्थानं तत्रैव स्थित्वा गार्हपत्योपस्थानं च । अतो दर्शपूर्णमासयोरन्वावासस्थानं दक्षिणतस्तद्विकाराणां च । उदीची-उत्तराभिमुखी ॥ ८ ॥

सू० दी०—देशाद्दक्षिणत उदीच्यन्वास्त इति ब्राह्मणव्याचिख्या-

सयोक्तं तस्माद्देशादपक्रम्येति । दक्षिणतः कस्य । तस्यैव देशस्य
ततोऽन्यस्यानुपादानात् । उक्तं च द्विरण्यकेशिना—दक्षिणतः
पश्चाद्गार्हपत्यस्योदीच्युपविशतीति ॥ ८ ॥

इन्द्राणीवाविधवा भूयासमदितिरिवसुपुत्रा । अस्थूरि
त्वा गार्हपत्योपनिषदे सुप्रजास्त्वायेति जपति ॥ ९ ॥

भा० वृ०—गतार्थः ॥ ९ ॥

सू० दी०—गतः ॥ ९ ॥

युक्ता मे यज्ञमन्वासाता इति यजमानः संप्रे-
ष्यति ॥ १० ॥

भा० वृ०—युक्ता म इत्यन्वासनार्थः । अतः परास्वपि दीक्षणीयायाः
क्रियते ॥ १० ॥

सू० दी०—पत्नीमिति शेषः । संनहनादिः संप्रैषान्तो विधिः पत्नी-
संस्कारत्वात्प्रतिपत्न्यावर्तते ॥ १० ॥

बह्वाज्याभ्यां दर्शपूर्णमासाभ्यां यजत इति विज्ञा-
यते ॥ ११ ॥

भा० वृ०—स्पष्टार्थः ॥ ११ ॥

सू० दी०—गतः ॥ ११ ॥

इति पञ्चमी कण्डिका ।

पूषा ते बिलं विष्यत्विति सर्पिर्धानस्य बिलमपा-
वर्त्य दक्षिणाग्नावाज्यं विलाप्यादितिरस्यच्छिद्रपत्रे-
त्याज्यस्थालीमादाय महीनां पयोऽस्योषधीनां रस-
स्तस्य तेऽक्षीयमाणस्य निर्वपामि देवयज्याया इति
तस्यां पवित्रान्तर्हितायामाज्यं निरुप्येदं विष्णुर्वि-
चक्रम इति दक्षिणाग्नावधिश्रित्येषे त्वेति दक्षिणार्धे

गार्हपत्यस्याधिश्रित्योर्जे त्वेत्यपादाय वेदनोपयम्य
पत्न्या उपहरति ॥ १ ॥

भा०वृ०—आज्यस्यैव सकलो निर्वापमन्त्रः । न मधूदकयोरिति ।
आज्यं निरूप्येति वचनात् । दधि मधु घृतमापो धाना इत्यत्र यद्यप्या-
ज्यविकारत्वं मधूदकयोस्तथाऽपि न तयोर्मन्त्रः । दक्षिणाग्नावाज्यं
विलाप्येति प्रकृतेऽप्याज्ये, आज्यं निरूप्येति पुनर्वचनात् ॥ १ ॥

सू०दी०—सर्पिर्धीयते यस्मिन्भाण्डे तत्सर्पिर्धानम् । बहुभिरत्र कल्प-
कारैर्गव्यस्यालाभेऽजामहिष्योराज्यं तदभावे तैलं च प्रतिनिधेय-
मुक्तं यथा तदभाव आज्यं माहिषं वा तदभावे तैलमित्यादि ।
तत्र प्रतिनिधित्वाच्चैलस्याप्याज्यवद्दर्मा द्रष्टव्यास्ताच्छब्दं च ।
यथोक्तमाश्वलायनेन—प्राकृतास्त्वेव मन्त्राणां शब्दाः प्रतिनिधि-
ष्वपीति ॥ १ ॥

तत्सा निमील्य वीक्ष्यानुच्छसन्त्यवेक्षते महीनां
पयोऽसीति ॥ २ ॥

भा०वृ०—प्रतिपत्न्यवेक्षणं तत्संस्कारत्वात्तत्स्थानापन्नत्वात् । अवेक्षे
सुप्रजास्तद्वायेति मन्त्रलिङ्गनात् । पत्न्यवेक्षते मिथुनत्वाय प्रजात्या
इति वाक्यशेषाच्च । अवेक्षणं पत्नीसंस्कारः । अतः प्रतिपत्न्यवेक्ष-
णम् । अतो व्यापत्तौ पुनराज्यनिर्वापेणावेक्षणम् । आज्यसंस्कारो
वा पुरोडाशीयावेक्षणवत्तस्मिन्पक्षे नाऽऽवृत्तिर्मन्त्रस्य संपत्नीय-
वत् । निमीलनावेक्षणे मन्त्रात्पूर्वं कृत्वा पश्चादाज्यमसीत्यनुच्छासं
मन्त्रान्तेनावेक्षणं पुनः पत्न्यवेक्षणेऽपि तुल्यम् ॥ २ ॥

सू०दी०—तूष्णीं निमील्य वीक्ष्य पश्चान्मन्त्रेणावेक्षते । पत्न्यनेकत्वे
चाऽऽवृत्तिर्बोधायनेनोक्ता यथैकैकमाज्यमीक्षयेदिति ॥ २ ॥

तेजोऽसीत्युत्तरार्धे गार्हपत्यस्याधिश्रयति ॥ ३ ॥

भा०वृ०—स्पष्टम् ॥ ३ ॥

सू०दी०—गतः ॥ ३ ॥

पत्न्यभावे तेजआदि लुप्यते गार्हपत्येऽधि-
श्रयणम् ॥ ४ ॥

भा० वृ०—पत्न्यभावे तेजआदि लुप्यत इत्यस्याभिप्रायः । अमेध्यं वा एतत्करोति यत्पत्न्यवेक्षते गार्हपत्येऽधिश्रयति मेध्यत्वायेति निर्देशादाज्यस्य पत्न्यवेक्षणनिमित्तदोषशमनार्थं गार्हपत्येऽधिश्रयणविधानात् । रजस्वलाद्यवस्थासु पत्न्यभावे तेजोऽसीत्यधि-श्रयणं तेजमे त्वेत्यपादानं च लुप्यते गार्हपत्येऽधिश्रयणमपा-दानान्तम् ॥ ४ ॥

सू० दी०—तेज इति मन्त्रस्याऽऽदिर्यस्याधिश्रयणस्य तत्तेजआदि । तद्गार्हपत्येऽधिश्रयणं पत्न्यभावे लुप्यते तदीक्षणाभावात् ॥ तथा च ब्राह्मणम्—अमेध्यं वा एतत्करोति यत्पत्न्यवेक्षते गार्हपत्येऽधि-श्रयति मेध्यत्वायेति । अधिश्रयणान्तरं तु भवत्येव पत्न्यभाव-निमित्तं च प्रागेव व्याख्यातम् । तत्र पत्नीमन्त्राणां प्रतिषेध-माह बौधायनः—यथा यजमानायतन आसीनो यजमान एवैतान्मन्त्राग्निगदेदिति । तथा नैवैनानाद्रियेतेति च ॥ ४ ॥

तेजसे त्वेत्यपादाय तेजोऽसि तेजोऽनुप्रेहीति हरति ।

अग्निस्ते तेजो मा विनैदित्याहवनीयेऽधिश्रित्याग्ने-

र्जिह्वाऽसीति स्फ्यस्य वर्त्मन्सादयति ॥ ५ ॥

भा० वृ०—तेजोऽसि तेजोऽनुप्रेहीत्यादि कर्तव्यमेव ॥ ५ ॥

सू० दी०—गतौ ॥ ५ ॥

आज्यमसि सत्यमसीत्यध्वर्युर्यजमानश्च निमील्य

वीक्ष्यानुच्छसन्तावाज्यमवेक्षते ॥ ६ ॥

भा० वृ०—स्पष्टार्थः ॥ ६ ॥

सू० दी०—पत्न्यवेक्षणेन व्याख्यातः ॥ ६ ॥

अथैनदुदगग्राभ्यां पवित्राभ्यां पुनराहारमुत्पुनाति ॥ ७ ॥

भा० वृ०—स्पष्टार्थः ॥ ७ ॥

इति षष्ठी कण्डिका ।

सू० दी०—पुनराहारमविच्छेदेन पुनराहत्याऽऽहृत्य ॥ ७ ॥

इति षष्ठी कण्डिका ।

शुक्लमसीति प्रथमं ज्योतिरसीति द्वितीयं तेजोऽसीति
तृतीयम् ॥ १ ॥

भा० वृ०—स्पष्टार्थः ॥ १ ॥

सू० दी०—गतः ॥ १ ॥

पूर्ववदाज्यलिप्तायां प्रोक्षणी

स्रुवेण वेदमुपभृतं कृत्वाऽन्तर्वेद्याज्यानि गृह्णाति ॥ २ ॥

भा० वृ०—अनिष्कासिना—अशेषेण शेषरहितेन पूर्वस्योत्तरोत्तरग्रहणं
न पुराणलेपनिषेधः । तस्य संमृष्टत्वात् ॥ २ ॥

सू० दी०—अनिष्कासिना निष्कासः शेषः । वारुण्यै निष्कासेनेति
दर्शनात् । स्रुवोद्धृतं निःशेषं गृह्णातीत्यर्थः । वेदमुपभृतं कृत्वा
वेदेनोपयम्य स्रुचम् ॥ २ ॥

समं विलं धारयमाणो जुह्वां मध्यदेश उपभृति भूमौ
प्रतिष्ठितायां ध्रुवायाम् ॥ ३ ॥

भा० वृ०—आज्यस्थालया विलेन समं जुह्वा विलम् । तस्या मध्यदेश
उपभृत्तिलं भूमौ प्रतिष्ठितायां सवेदायामिति । वेदमुपभृतं कृत्वेति
सर्वेष्वविशेषेण चोदितत्वात् ॥ ३ ॥

सू० दी०—समं विलं जुह्वा विलमाज्यस्थालया विलेन समम् । मध्य-
देश उपभृति तस्या एव मध्यदेश उपभृतो विलं धारयमाण
उपभृति गृह्णातीत्यर्थः । ध्रुवायां तु सह वेदेन प्रतिष्ठितायां
गृह्णाति ॥ ३ ॥

चतुर्भुजायामुति चतुर्ध्रुवायाम् ॥ ४ ॥

भा० वृ०—गतार्थः ॥ ४ ॥

सू० दी०—गतः ॥ ४ ॥

पशुकामस्य वा पञ्चगृहीतं ध्रुवायां यथाप्रकृतीत-
रयोः ॥ ५ ॥

भा० वृ०—पशुकामस्य वा, अकामस्य वेति । अस्यार्थः—पशुका-
मस्य पञ्च गृहीतमित्येतावता काम्यपक्षे सिद्धे विकल्पनिर्देशा-
त्कामनारहितस्यापि पञ्चगृहीतं लभ्यते चतुरवत्तिनोऽपि यथा-
प्रकृतीतरयोरित्यस्याभिप्रायः ॥ ५ ॥

सू० दी०—इतरयोर्यथाप्रकृतिः चतुरष्टकृत्वश्चेत्यर्थः । वाशब्दः पूर्वनि-
धिविकल्पार्थः पक्षव्यावृत्त्यर्थो वा ॥ ५ ॥

दशगृहीतमुपभृति पञ्चगृहीतमितरयोरित्येके ॥ ६ ॥

भा० वृ०—पञ्चगृहीतमितरयोरित्यादि पञ्चावत्तिनां वक्ष्यमाणत्वाच्च-
दप्यत्रापि युज्यत इति शङ्का मा भूदिति ॥ ६ ॥

सू० दी०—नायं कल्पः काम्येन पूर्वेण विकल्पते किं तु पूर्वतरेण
नित्येन । स चायं पञ्चावत्तिविषय इति केचित् । तदयुक्तं द्विः
पञ्चावत्तिन इत्यादिवद्विशेषावचनात्, आज्यभागप्रभृत्यवदानवि-
धिष्वेव तद्वचनाच्च । तस्मादविशेषेण सर्वविषय एवायं कल्पो
युक्तः ॥ ६ ॥

भूयो जुह्वामल्पीय उपभृति भूयिष्ठं ध्रुवायाम् ॥ ७ ॥

भा० वृ०—स्पष्टार्थः ॥ ७ ॥

सू० दी०—गतः ॥ ७ ॥

शुक्रं त्वा शुक्रायामिति त्रिभिः पञ्चानां त्वा वाता-
नामिति च द्वाभ्यां जुह्वां चतुः पञ्चकृत्वो वा
प्रतिमन्त्रं पञ्चानां त्वा दिशां पञ्चानां त्वा पञ्चज-
नानां पञ्चानां त्वा सलिलानां धर्त्राय गृह्णामि
पञ्चानां त्वा पृष्ठानां धर्त्राय गृह्णामि धामासि
प्रियं देवानामनाधृष्टं देवयजनं देववीतये त्वा गृह्णा-
मीति चरोत्वा पञ्चबिलस्येति च पञ्चभिरुपभृत्य-
ष्टकृत्वो दशकृत्वो वा प्रतिमन्त्रम् ॥ ८ ॥

भा० वृ०—उपभृति द्वौ गणौ प्रयाजानूयाजार्थाविति भीमांसकैरुपपा-

दितम् । अष्टगृहीते गणान्त्ययोर्लोपश्चतुरवृत्तिनाम् । प्रतिगणमन्त्यमन्त्रयोर्लोपः । प्रयाजार्थं जुह्वां नाऽऽधारार्थं यज्जुह्वां गृह्णाति प्रयाजैभ्यस्तदिति वचनात्प्रयाजप्रयुक्तद्रव्यमाधारस्याप्यतोऽप्रयाज आधारस्यापि लोपः प्रयाजप्रयुक्ताज्येनैन्द्राधारस्य क्रियमाणत्वात्तदभावे तदाधारस्य लोपः । उभयार्थत्वाद्द्वौपश्रुत्तानूयाजाभावेऽन्त्यगणस्यापि लोपः । प्रयाजाभावे पूर्वगणस्य लोपः । यत्र चतुर्गृहीतमनूयाजश्च तत्र गणयोर्द्वौ द्वावादितः प्रथमाद्गणाद्द्वौ मन्त्रावाद्यावुत्तमाद्गणाच्च द्वौ मन्त्रौ । आद्यावेकः प्रयाजगण एकोऽनूयाजगणश्च । चतुःपञ्चकृत्वो वा ग्रहणं प्रयुङ्क्तेऽर्द्धोमत्वाच्चतुर्गृहीतं वषट्कारश्चादर्विहोमानामिति वचनाद्ग्रहणस्य द्रव्यसंस्कारत्वात्तस्मादेकस्य प्रयाजस्यानूयाजस्य वा । द्रव्ये स्कन्न उपदस्ते वा तद्गणेन यथाधिकारं ग्रहणं तूष्णीं वा द्रव्यमुत्पाद्य यागो यागवदन्ते वा व्यापद्येतेति दर्शनात् ॥ ८ ॥

सू० दी०—शुक्रं त्वेत्यादिषु त्रिषु धाम्ने धाम्न इत्यादेरनुषङ्गः । उपभृति प्रयाजानुयाजार्थौ द्वाविमौ पञ्चमन्त्रकौ गणौ तद्योतकश्च पञ्चममन्त्रान्त इतिकरणः । तत्र यदाऽष्टगृहीतं तदा गणान्त्ययोः पञ्चमदशमयोर्लोपः । तथा प्रायणीयोदयनीययोः प्रयाजानुयाजानामन्यतराभावे तदर्थस्य गणस्य लोपः ॥ ८ ॥

शेषेण ध्रुवायां पञ्चकृत्वो वा प्रतिमन्त्रम् ॥ ९ ॥

भा० वृ०—स्पष्टम् ॥ ९ ॥

सू० दी०—शेषेणानुवाकशेषेण ॥ ९ ॥

नोत्कर आज्यानि सादयति ॥ १० ॥

भा० वृ०—स्पष्टम् ॥ १० ॥

सू० दी०—गतः ॥ १० ॥

नान्तर्वेदि गृहीतस्य प्रतीचीनं हरन्ति ॥ ११ ॥

भा० वृ०—अन्तर्वेदि गृहीतस्य प्रतीचीनहरणप्रतिषेधाद्भ्रुवात् आहवनीये होम एवेति, अस्यार्थः सर्वस्मै वा एतद्यज्ञाय गृह्यते यद्भ्रुवाज्यमिति ध्रौवस्य सर्वयज्ञार्थत्वेऽपि प्रतीचीनहरणप्रतिषेधाद्भ्रु-

वात आहवनीये होमा एवेति गम्यन्ते । आज्यस्थाल्या अपराज्ज्यो-
र्वहिवेदि गृहीतत्वादिडोपस्तरणादि च ॥ ११ ॥

इति सप्तमी कण्डिका ॥ ७ ॥

इति द्वितीयः पटलः ॥ २ ॥

सू० दी०—अन्तर्वेदि गृहीतं सुगुप्तमाज्यं न पश्चाद्धरन्ति । कः
प्रसङ्गः । पत्नीसंयाजेषु ध्रौवप्राप्तेरदर्विहोमाणाम् । केचित्त्वत
एव प्रतिषेधात्पूर्वाग्निवर्तिनो दर्विहोमानपि ध्रौवादिच्छन्ति ।
तन्मन्दम् । तस्यादर्विहोममात्रार्थत्वेऽप्येवं प्रतिषेधोपपत्तेः सुवेण
ध्रुवाया आज्यमादायेत्याधारे यत्नविशेषाच्च । ब्राह्मणमपि प्रजा-
पतिदेवेभ्यो यज्ञान्वयादिशदिति प्रकृत्य तस्माद्यजन्त्याज्यभागा-
नुपस्तृणन्त्यभिधारयन्तीति यज्ञार्थतामेव ध्रौवस्य दर्शयति ।
श्रुत्यन्तरं चात्रोदाहरन्ति सर्वस्मै वा एतद्यज्ञाय गृह्यते यद्ध्रुवा-
यामाज्यमिति । कात्यायनश्चाऽऽह यजतयो ध्रौवादिडाप्राशिन्ना-
धाराश्चेति । तस्माद्यागा एव ध्रौवात्कार्याः । दर्विहोमास्त्वृते वच-
नादाज्यस्थाल्या इत्येव सांप्रतम् ॥ ११ ॥

इति सप्तमी कण्डिका ॥ ७ ॥

इति द्वितीयः पटलः ॥ २ ॥

पूर्ववत्प्रोक्षणीरभिमन्त्र्य ब्रह्माणमामन्त्र्य विस्रस्येध्मं
कृष्णोऽस्या खरेष्ठ इति त्रिः प्रोक्षति । वेदिरसीति
त्रिर्वेदिं बहिरसीति त्रिर्वर्हिः । अन्तर्वेदि पुरोग्रन्धि
बहिरासाय दिवे त्वेत्यग्रं प्रोक्षत्यन्तरिक्षाय त्वेति
मध्यं पृथिव्यै त्वेति मूलम् ॥ १ ॥

भा० वृ०—गतार्थः ॥ १ ॥

सू० दी०—गताः ॥ १ ॥

सुच्यग्राण्युपपाद्य मूलान्युपपाययति ॥ २ ॥

भा० वृ०—पायनं क्लिन्दनम् ॥ २ ॥

सू० दी०—उपपाययति क्लंदयति ॥ २ ॥

पोषाय त्वेति सह सुचा पुरस्तात्प्रत्यक्षं ग्रन्थि
प्रत्युक्ष्य प्रोक्षणीति स्वधा पितृभ्य इति दक्षिणायै
श्रोणोरोचरभ्याः संततं निनीय पूषा ते ग्रन्थि
विष्यत्विति ग्रन्थि ॥ ३ ॥

भा० वृ०—सह सुचा हस्तेन पुरस्तात्प्रत्यक्षपवर्गं सहशब्दप्रयोगात्
हस्तेन प्रोक्षणीरानयति अङ्गेष्वपि प्राचीनाधीती स्वधा पितृभ्य
इति इतिकरणादेवंप्रकारेष्वपीति ॥ ३ ॥

सू० दी०—सह सुचा हस्तेन पुरस्ताद्दत्तेन सुचः प्रत्यक्षं सन्तं ग्रन्थि
प्रत्युक्षति दक्षिणायै दक्षिणायाः ॥ ३ ॥

प्राञ्चमुद्गूढं प्रत्यञ्चमापच्छति ॥ ४ ॥

भा० वृ०—प्रत्यञ्चमुद्गूढं प्राञ्चं प्राञ्चमुद्गूढं प्रत्यञ्चमिति सौकर्य-
माप्तिदर्शनात् ॥ ४ ॥

सू० दी०—संनहनकाले यदि पश्चात्प्रागुद्गूढो ग्रन्थिस्तं, पुच्छे गृही-
त्वा पश्चादाकर्षति । प्रागपवर्गत्वापवादार्थं वचनम् ॥ ४ ॥

विष्णोस्तूपोऽसीति कर्षन्निवाऽऽहवनीयं प्रति प्रस्तर-
मपादत्ते नोद्यौति न प्रयौति न प्रतियौति न
विक्षिपति न प्रमार्ष्टि न प्रतिमार्ष्टि नानुमार्ष्टि ॥ ५ ॥

भा० वृ०—कर्षन्निव लिखन्निवाऽऽहवनीयं प्रति यत आहवनीयस्ततो
नयति नोद्यौति नोत्क्षिपति न प्रयौति न पुरस्तात्सादयति न
प्रतियौति न पश्चात्सारयति न विक्षिपति न विचालयति न
प्रमार्ष्टि न स्पृशत्यन्येन हस्तेन न प्रतिमार्ष्टि अग्रादारभ्य मूलप-
र्यन्तं नानुमार्ष्टि मूलादारभ्याऽऽग्रात् ॥ ५ ॥

सू० दी०—प्रस्तरमाहवनीयं प्रति वर्हिषः कर्षन्निव शनैरादत्ते ।
नोद्यौति नोर्ध्वं हरति । न च प्रयौति न च प्रकर्षेण पुरस्ताद्ध-
रति । न च प्रतियौति न प्रतीचीनं हरति । न विक्षिपति, इतः

स्ततो न चालयति । न प्रमाष्टि न तिर्यङ्माष्टि सव्येन तत्सह-
कृतेन वा दक्षिणेन न प्रतिमाष्टि न प्रतिलोमं माष्टि । नानुमाष्टि
नानुलोमम् ॥ ५ ॥

अयं प्राणश्वापानश्च यजमानमपि गच्छताम् । यज्ञे
ह्यभूतां पोतारौ पवित्रे हव्यशोधने । यजमाने
प्राणापानौ दधामीति तस्मिन्पवित्रे अपिसृज्य
प्राणापानाभ्यां त्वा सतनुं करोमीति यजमानाय
प्रयच्छति यजमानो ब्रह्मणे ब्रह्मा प्रस्तरं धारयति
यजमानो वा ॥ ६ ॥

भा०वृ०—यजमानो धारयति यदा तदा न ब्रह्मणे प्रयच्छति तदाऽ-
पीत्युपदेश इति यजमानो ब्रह्मण इत्यविशेषचोदितत्वाद्धारणार्थत्वे
प्रयोजनस्य यदा ब्रह्मा धारयति तदा यजमानस्यापि प्रदानं
निवर्तयति प्रसङ्गपरिहार उपदेशपक्षः । धारणं तु विकल्प्यते ।
प्रदानं त्वदृष्टार्थं यजमानो ब्रह्मण इत्यविशेषेण चोदितत्वात् ॥ ६ ॥

सू० दी०—अपिसृज्य क्षिप्त्वा गतः शेषः । स्वयमेव वा यजमानो
धारयति न ब्रह्मणे प्रयच्छतीति भावः ॥ ६ ॥

इत्यष्टमी कण्डिका ॥ ८ ॥

दर्भैर्वेदिमन्तर्धाय दक्षिणतः संनहनम्

स्तृणात्यक्षण्या वा ॥ १ ॥

भा०वृ०—स्पष्टम् ॥ १ ॥

सू०दा०—संनहनं शुल्बम् । दक्षिणतः प्राचीनं प्रागुदीचीनं वा
स्तृणाति निदधाति यद्वा विस्रस्य दर्भास्तृणाति । तद्वत्संनहनं
विस्रस्येति कात्यायनबोधायनौ ॥ १ ॥

ऊर्णाम्रदसं त्वा स्तृणामीति बर्हिषा वेदिम् स्तृणाति

बहुलमनतिदृश्यं प्रागपवर्गं प्रत्यगपवर्गं वा त्रिधातु
पञ्चधातु वा ॥ २ ॥

भा०वृ०—अनतिदृश्यं यथा न दृश्यते भूमिः । नियतपरिमाणेन
वर्हिषा स्तरणविधानेऽपि बहुलमनतिदृश्यमित्यत्र वचनादनाच्छ-
न्नायां भूमौ दर्भा असंस्कृता अप्युपादातव्याः । धातुः परिपाटिः ।
बहुष्वपि निधनेषु त्रिधातु पञ्चधातु द्वेति नियमो निधनानि
संसृज्य त्रिधातु पञ्चधातु वा स्तरणमतः पशुसोमादौ महत्यां
वेद्यामपि त्रिभिः पञ्चभिर्वा धातुभिरपरेणाऽऽहवनीयं स्तारितुं शक्यते
तावती प्रचाराङ्गन्तया स्वीकर्तव्या यावती यादृशी च दार्शिकी
वेदिस्तावती तादृशी च स्वीकर्तव्येत्यर्थः । तामपेक्षयातिक्रमणश्रो-
ण्यंसादिव्यपदेशाः ॥ २ ॥

सू०दी०—बहुलं भूयिष्ठम् । अनतिदृश्यं यथा तृणान्यतीत्य न
दृश्यते भूमिस्तथा । त्रिधातु त्रिसंधि ॥ २ ॥

अग्रैर्मूलान्यभिच्छादयति ॥ ३ ॥

भा०वृ०—प्रागपवर्गेऽप्यग्रैर्मूलान्यभिच्छाद्यन्ते । अग्राणामधो मूलानि
यथा भवन्ति तथा स्तृणाति ॥ ३ ॥

सू०दी०—प्रागपवर्गपक्षेऽप्येतत्समानमित्यनुसंधातव्यम् ॥ ३ ॥

धातौ धातौ मन्त्रमावर्तयति ॥ ४ ॥

भा०वृ०—स्पष्टम् ॥ ४ ॥

सू०दी०—गतः ॥ ४ ॥

प्रस्तरपाणिः सःस्पृष्टान्परिधीन्परिदधाति गन्ध-
र्वोऽसि विश्वावसुरित्येतैः प्रतिमन्त्रमुदगग्रं मध्यमं
प्रागग्रावितरौ ॥ ५ ॥

भा०वृ०—संसृष्टाः परस्परेण परिधयो नान्योन्यस्योपरि ॥ ५ ॥

सू०दी०—संसृष्टानन्योन्यम् ॥ ५ ॥

आहवनीयमभ्यग्रं दक्षिणमवाग्रमुत्तरम् ॥ ६ ॥

भा०वृ०—अभ्यग्र आहवनीयस्याभिमुख्याग्रः नाऽऽहवनीयाभिमुखाग्रः ।
यस्य परिधेराहवनीयाभिमुख्यमग्रं नास्ति सोऽवाग्रः । उत्तरं
परिधिम् । उत्तरः परिधिराहवनीयाभिमुखाग्रो यथा न स्यात्त-
थेत्यर्थः ॥ ६ ॥

सू०दी०—आहवनीयं प्रत्यभिमुखाग्रं दक्षिणं परिदधानि विपरीता-
ग्रमुत्तरम् ॥ ६ ॥

सूर्यस्त्वा पुरस्तात्पात्वित्याहवनीयमभिमन्त्र्योपर्याह-
वनीये प्रस्तरं धारयन्नाग्निं कल्पयति ॥ ७ ॥

भा०वृ०—सूर्यस्त्वा पुरस्तात्पात्विति परिध्यङ्गमित्युपदेशः ।
आदित्यो ह्येवोद्यन्निति लिङ्गात् तस्मान्नावभृथे नोपरादि गृह-
मेधीये च । अयमभिप्रायः—परिधीन्परिदधाति रक्षसामपहत्या
इति परिधानस्य रक्षोहननार्थन्वाद्य पुरस्तात्परिदधात्यादित्यो
ह्येवोद्यन्पुरस्तादित्यस्य रक्षोपहन्तृत्वेन कीर्तनात्सूर्यस्त्वा पुर-
स्तात्पात्विति सूर्यरक्षितृत्वेन निर्देशात् परिधिपरिधानाङ्गताऽऽहं-
वनीयाभिमन्त्रणस्यातः परिधिपरिधानाभावेऽवभृथादौ निवृत्तिः ।
उपसदि तु तत्परिधि(हि)ताः परिध्य इतिपक्षे परिधिसद्भावेऽपि
परिधानाभावाच्चिदृच्छिः परिधानपक्षे भवत्येव परिध्यङ्गमिति ।
परिधानक्रियाङ्गमित्यर्थः । अग्निं कल्पयति बलवन्तं करोतीधमेन ।
इन्धानास्त्वा सुप्रजस इति याजमानदर्शनात् ॥ ७ ॥

सू०दी०—पुरोभागपरिधानार्थमभिमन्त्रणं मन्त्रलिङ्गात् । तथा न
पुरस्तात्परिदधात्यादित्यो ह्येवोद्यन्पुरस्ताद्रक्षास्यपहतीन्ति वाक्य-
शेषात् । अथ सूर्येण पुरस्तात्परिदधाति सूर्यस्त्वा पुरस्तात्पा-
त्विति बौधायनवचनाच्च । तेनोपसदवभृथादिषु परिध्यभावे न
भवत्यभिमन्त्रणम् । कल्पयति बलवन्तं करोति ॥ ७ ॥

अनूयाजार्थे प्राची उल्मुके उदूहतीति वाजसने-
यकम् ॥ ८ ॥

भा०वृ०—प्राची नयत्युल्मुके विकल्पेन वाजसनेयिमतात् ॥ ८ ॥

सू० दी०—अथानूयाजार्थे द्वे उल्मुके उदूहति प्राग्भागगते करोति ।
वाजसनेयग्रहणमादरार्थं न तु कल्पनेन विकल्पार्थमपिसृज्यो-
ल्मुके इत्युत्तरत्र नित्यवदनुवादात् । उल्मुके उदूह्याऽऽहवनीयं कल्प-
यित्वेति सत्याषाढेन व्यक्तवचनाच्च ॥ ८ ॥

मध्यमं परिधिमुपस्पृश्योर्ध्वे आधारसमिधावाद-
धाति ॥ ९ ॥

भा० वृ०—सकृन्मध्यमपरिधिस्पर्शनं हस्तेन समिद्भ्यां वेत्यन्ये । उप-
देशः पुनः पुनरपीति । आधारसमिदङ्गत्वादुपस्पर्शनस्य प्रतिस-
मिदुपस्पर्शनम् ॥ ९ ॥

सू० दी०—सकृदुपस्पृश्य परिधिं समिधावूर्ध्वग्रे आदधाति । कुत्र ।
मध्येऽग्रेरिति भारद्वाजः ॥ ९ ॥

वीतिहोत्रं त्वा कव इति दक्षिणां समिदस्यायुषे
त्वेत्युत्तराम् ॥ १० ॥

भा० वृ०—आधारसमिदेकाग्रेर्दक्षिणा, एका चोत्तरा सर्वविधिषु दिङ्-
नियमाद्यदाऽपि प्राञ्चौ तिर्यञ्चौ वेति यद्यप्याधारसमिदिति समा-
ख्यानाद्वाधारसमाप्तिप्रदेशे समित्प्राप्तिस्तदाऽप्यग्रेर्दक्षिणत उत्तर-
तश्च नियम्यते । उपदेशस्तु यत्र परिसमाप्तिराधारयोस्तत्र स्थापि-
तव्ये यदाऽपि प्राञ्चौ तदा प्रथमोत्तरपूर्वेण द्वितीया दक्षिणपूर्वेणेति
समाख्याबलात्तदन्ते प्राप्तत्वादूर्ध्वे चाऽऽधेये । उपरिष्ठादेव रक्षा-
स्यपहन्तीति वचनात् ॥ १० ॥

सू० दी०—दक्षिणोत्तरत्वं मिथः ॥ १० ॥

तूष्णीं वा ॥ ११ ॥

भा० वृ०—स्पष्टम् ॥ ११ ॥

सू० दी०—उत्तरामिति शेषः । आनन्तर्याद्यजुषाऽन्यां तूष्णीमन्या-
मिति श्रुतेश्च ॥ ११ ॥

समावनन्तर्गर्भौ दग्धौ विधृती कुरुते ॥ १२ ॥

भा० वृ०—समौ करोति च्छिनत्ति कुरुत इति वचनाच्छेदनेन समीकरणं विधृत्योः । नास्ति ययोर्गर्भस्तावनन्तर्गभौ ॥ १२ ॥

सू० दी०—विधृती कुरुते विधृतित्वेन कल्पयति ॥ १२ ॥

विशो यन्त्रे स्थ इत्यन्तर्वेद्युदगग्रे निधाय वसूनां रुद्राणामादित्यानां सदसि सीदेति तयोः प्रस्तर-
मत्यादधाति ॥ १३ ॥

भा० दी०—स्थापयति ॥ १३ ॥

सू० दी०—विशो यन्त्रे स्थ इति निधाने मन्त्रो न करणे । सादय-
ति विशो यन्त्रे स्थ इति कल्पान्तरेषु व्यक्तदर्शनात् ॥ १३ ॥

अभिहततराणि प्रस्तरमूलानि बर्हिर्मूलेभ्यः ॥ १४ ॥

भा० वृ०—अभिहततराणीति बर्हिर्मूलेभ्यो यस्मिन्धातौ सादयति तस्य मूलेभ्यः पुरस्तादतिशयेन हृतान्यभिहततराणीति तरप्शब्द-
श्रवणात् ॥ १४ ॥

सू० दी०—यत्र धातौ प्रस्तरः साद्यते तद्बर्हिर्मूलेभ्यः प्रस्तरमूलान्य-
भिहततराणि आहवनीयाभिमुखं पुरस्ताद्धृतानि भवन्ति ॥ १४ ॥

जुहूरसि घृताचीत्येतैः प्रतिमन्त्रमनूचीरसंस्पृष्टाः
सुचः प्रस्तरे सादयति ॥ १५ ॥

भा० वृ०—अनूचीः प्राचीः परस्परेणासंस्पृष्टाः सर्वाश्च प्रस्तरे ॥ १५ ॥

सू० दी०—जुहूरसीत्यनुषक्तरूपनिर्देश उपभृद्भ्रुवयोरपि प्रदर्शनार्थः ।
अनूचीः प्राचीः । असंस्पृष्टा मिथः ॥ १५ ॥

इति नवमी कण्डिका ।

अपि वा जुहूमेव प्रस्तरे ॥ १ ॥

भा० वृ०—सादयतीत्यध्याहारः ॥ १ ॥

सू० दी०—सादयतीत्यन्वयः । अस्मिन्कल्पे सर्वासां सादनप्रकार-
माह ॥ १ ॥

समं मूलैर्जुह्वा दण्डं करोति । उत्तरेण जुहूमुपभृतं
प्रतिकृष्टतरामिवाधस्ताद्विधृत्योः । उत्तरेणोपभृतं
ध्रुवां प्रतिकृष्टतरामिवोपरिष्ठाद्विधृत्योः ॥ २ ॥

भा० वृ०—अधस्ताद्विधृत्योरुपभृतप्रतिकृष्टतराऽतिशयेन पश्चान्नीता ।
उपभृतोऽप्यतिशयेन पश्चान्नीता । ध्रुवोपरिष्ठाद्विधृत्योः ॥ २ ॥

सू० दी०—यथा प्रस्तरमूलसमं जुहूमूलं भवति तथा जुहूं सादयित्वा
तस्या ईषत्प्रतिकृष्टां प्रत्यक्कृष्टामुपभृतं सादयति तस्या अपि प्रति-
कृष्टतरां ध्रुवाम् ॥ २ ॥

ऋषभोऽसि शाकरो घृताचीनां सूनुः प्रियेण नाम्ना
प्रिये सदसि सीदेति दक्षिणेन जुहूं स्रुवं सादयत्युत्त-
रेणोत्तरेण वा ध्रुवाम् ॥ ३ ॥

भा० वृ०—याजमानदर्शनात्तूष्णीमाज्यस्थाल्यप्यासाद्यते, आसाद्यमा-
नाभिमन्त्रणयाजमानेष्वियं स्थालीति दर्शनात् ॥ ३ ॥

सू० दी०—गतः । तूष्णीमाज्यस्थाल्यप्यासाद्या, तस्या अपि
याजमानदर्शनात् ॥ ३ ॥

एता असदन्निति स्रुचोऽभिमन्त्र्य विष्णूनि स्थ-
वैष्णवानि धामानि स्थ प्राजापत्यानीत्याज्यानि
कपालवत्पुरोडाशादङ्गरानपोह्य सूर्यं ज्योतिर्विभाहि
महत इन्द्रियायेत्यभिमन्त्र्याऽऽप्यायतां घृतयोनिर-
ग्निहव्यानुमन्यताम् । खमङ्क्ष्व त्वचमङ्क्ष्व सुरुपं
त्वा वसुविदं पशूनां तेजसाऽग्ने जुष्टमभिधारया-
मीत्याग्नेयं पुरोडाशमभिधारयति तूष्णीमुत्तरम् ॥ ४ ॥

भा० वृ०—विष्णूनि स्थेति स्रुगतानामाज्यानामेवाभिमन्त्रणं स्रुचा-
मधिकृतत्वादिति । एता असदन्निति स्रुचोऽभिमन्त्र्येति प्रकृत-
त्वादतो यत्र ध्रुवायामेव ब्रह्मणमुपसदादौ तत्र विष्णवसीति ध्रुवा-

स्थस्यैवाभिमन्त्रणं न स्थालीस्थस्य भारद्वाजमताच्च पुरोडाशादङ्ग-
रानपोह्येति मन्त्रावृत्तिर्युगपदसंभवात् । सूर्य ज्योतिः स्योनं त
इति च । द्रव्यगते प्रकृतत्वात् । अतो द्रव्यसंबोधनरूपत्वादेकव-
चनान्तत्वाच्चैकद्रव्याभिधानपरत्वादावृत्तिरनयोः प्रकरणस्य च
बाधादिति । सूर्य ज्योतिरिति न ज्योतिषोऽभिमन्त्रणं हविष्प्रक-
रणबाधप्रसङ्गाद्द्विषोऽप्यग्निसंपर्काज्ज्योतिष्ट्वम् ॥ ४ ॥

सू०दी०—सुच इति समुवा गृह्यन्ते । एतावसदतामिति लिङ्गत् ।
आज्यानीति च सुगगतानि सुचामधिकारात् । केचित्त्वाज्या-
नीत्यविशेषवचनादाज्यस्थाल्या आसादितत्वाच्च तद्वत्स्याप्य-
भिमन्त्रणमिच्छन्ति । समानजातीयेनेति न्यायेनाङ्गरापोहना-
दीनां प्रवृत्तिक्रमः । हविरभिमन्त्रणमन्त्रस्यैकाभिधायित्वेदावृत्तिः॥
अभिधारणमन्त्रस्त्वाग्नेयार्थत्वात्तद्विकारेणैव भवति । तत्र च
देवतावाचिनो द्वितीयाभिषेकस्यैवोहः ॥ ४ ॥

यस्त आत्मा पशुषु प्रविष्टो देवानां विष्टामनु यो
वितस्थे । आत्मन्वान्सोमघृतवान्हि भूत्वा देवान्गच्छ
सुवर्विन्द यजमानाय मह्यमिति प्रातर्दोहम् ॥ ५ ॥

भा०वृ०—स्पष्टम् ॥ ५ ॥

सू०दी०—गतः ॥ ५ ॥

स्योनं ते सदनं करोमि घृतस्य धारया सुशेवं
कल्पयामि त इति पाज्यामुपस्तीर्याऽऽर्द्रः प्रथस्नु-
र्भुवनस्य गोपाः शृत उत्सनाति जनिता मतीनामि-
त्यपर्यावर्तयन्पुरोडाशमुद्वास्य ॥ ६ ॥

भा०वृ०—स्पष्टम् ॥ ६ ॥

सू०दी०—गतः ॥ ६ ॥

इति दशमी कण्डिका ।

वेदेन भस्म प्रमृज्य तस्मिन्सीदामृते प्रतितिष्ठ व्रीहीणां
मेध सुमनस्यमान इति पात्र्यां प्रतिष्ठापयति ॥ १ ॥

भा० वृ०—स्पष्टम् ॥ १ ॥

सू० दी०—सदनकरणं सर्वस्य कृत्वोद्वासनादिप्रतिष्ठापनान्तमेकै-
कस्य करोति । सदनकरणाद्येकैकस्येत्यन्ये । ततः प्रातर्दोहमुद्वा-
सयति ॥ १ ॥

तूष्णीं यवमयम् ॥ २ ॥

भा० वृ०—स्पष्टम् ॥ २ ॥

सू० दी०—यदा यवान्निर्वपति तदा तूष्णीं प्रतिष्ठापयति । व्रीही-
णामिति लिङ्गविरोधादिति भावः । एवं च विकृतावपि यवमयं
तूष्णीमिति सिद्धं भवति ॥ २ ॥

इरा भूतिः पृथिव्यै रसो मोत्क्रमीदिति स्रुवेण कपा-
लानि प्रत्यज्य देवस्त्वा सविता मध्वाऽनक्तिवति
स्रुवेण पुरोडाशमनक्ति स्वक्तमकूर्मपृषन्तमपरिवर्गम-
णिकाषम् ॥ ३ ॥

भा० वृ०—योगे योगे कपालाञ्जनमन्त्रावृत्तिरेकपुरोडाशप्रयोगेऽपि
विद्यमानत्वात्सर्वगणेषु युगपदसंभवाच्च । प्रतिकपालं हिरण्य-
केशिनः । अञ्जनस्य कपालसंस्कारार्थत्वात्प्रतिप्रधानं गुणावृत्ति-
रित्यपरिवर्गमपरित्यजन्नविच्छिन्दन्स्तोकेन प्रदेशेषु अणिकाषममृ-
षन्स्रुवेण पुरोडाशे ॥ ३ ॥

सू० दी०—कपालाञ्जनमन्त्रस्य प्रतिकपालयोगमावृत्तिः । अविभवादे-
कैकशः कपालानीति तु सत्याषाढः । पुरोडाशग्रहणात्सान्नाय्ययोर्न
भवत्यलंकरणम् । पृषदिव पृषद्विन्दुर्यस्य नास्ति सोऽकूर्मपृषन् ।
नुम्छान्दसः । क्वचित्क्वचिन्नानक्तो भवतीत्यर्थः । परिवर्गो
विच्छेदः । निकाषो निकषणम् । तौ यथा न भवतस्तथाऽनक्ती-
त्यर्थः । णमुलन्तौ वा । णकारश्छान्दसः ॥ ३ ॥

उपरिष्ठादभ्यज्याधस्तादुपानाक्ते ॥ ४ ॥

भा० वृ०—हस्तेनोपाञ्जनमधस्ताद्विरण्यकोशिपताद्यद्यपि प्रतिष्ठितम् ॥ ४ ॥

सू० दी०—अधस्तादञ्जनं हस्तेन पर्यावर्तनप्रतिषेधात् । तथा हस्तेनाधस्तादुपानाक्तीति सत्याषाढः ॥ ४ ॥

चतुर्होत्रा पौर्णमास्यां हवींष्यासादयेत्पञ्चहोत्राऽमावास्यायाम् ॥ ५ ॥

भा० वृ०—असंभवतामासादने मन्त्रावृत्तिर्युगपदासादनासंभवात् ॥ ५ ॥

सू० दी०—युगपदासादनं सर्वेषामसंभवे त्वावृत्तिर्मन्त्रस्य ॥ ५ ॥

प्रियेण नाम्ना प्रियं सद आसीदेति यदन्यद्धविर्दार्शपूर्णमासिकेभ्यस्तदेतेनाऽऽसादयेदिति विज्ञायते ॥ ६ ॥

भा० वृ०—प्रियेणेति विकृत्युत्पन्नत्वादूनूहः । सर्वविकृतिषूपदिष्टत्वादेकवचनान्तस्यातो हविर्जातिमात्रपरता । आसीदतमासीदतेत्युपदेशः, अद्य सुत्यामिति दर्शनादिति । अस्यार्थः—विकृत्युत्पन्नत्वेऽपि क्वचित्समवेताभिधानसंभवे तत्रोहो युक्तः । यथा विकृतौ द्वादशाह उत्पन्नस्य श्वः सुत्यामिन्द्राग्निभ्यामिति प्रैषमन्त्रस्याद्य सुत्यामित्यालेखन इत्यूहदर्शनं तद्वत्प्रियेणेत्यस्याप्यूह इति ॥ ६ ॥

सू० दी०—केचित्तु प्राकृत एव हविरासादने मन्त्रमेतं विदधति तन्निरासार्थमस्य वैकृतत्वप्रदर्शनम् । तेनास्य विकृत्यर्थमुत्पन्नत्वाद्विवहुष्वनूहः । एकवचनं तु अयं यज्ञः समसददित्यादिवद्यज्ञादिरूपेण हविःसमुदायाभिधानं द्रष्टव्यम् ॥ ६ ॥

अपरेण स्रुचः पुरोडाशावासादयति ॥ ७ ॥

भा० वृ०—अपरेण स्रुचः पुरोडाशावासादयतीति प्रकृतत्वात् ॥ ७ ॥

सू० दी०—गतः ॥ ७ ॥

उत्तरौ दोहौ ॥ ८ ॥

भा० वृ०—उत्तरौ दोहौ पुरोडाशस्य । आग्नेयं प्रथममैन्द्राग्रमुत्तरमिति ।

क्वचिद्वचनात्स्रुचां केचिदपरेण स्रुचः पुरोडाशावासादयतीति

प्रकृतत्वात् । असंभवे हस्तद्वयेन कर्मणे वामिति लिङ्गादित्युक्तं
दोहकुम्भयोर्युगपदासादनासंभवे ॥ ८ ॥

सू० दी०— कस्मादुत्तरौ । सुग्भ्य इति ब्रूयात्, तासामेवावधित्वेनाधि-
कारात् । पुरोडाशाभ्यां वा रौद्र उत्तर इत्यादाववधिमत्तया
कृतस्याप्यवधित्वदर्शनात् ॥ ८ ॥

अपि वा मध्ये वेद्याः सांनाय्यकुम्भयौ संदधाति पूर्वं
शृतमपरं दधि । अथैने व्युदूहति दक्षिणस्यां श्रोण्यां
शृतमासादयत्युत्तरस्यां दधि ॥ ९ ॥

भा० वृ०—हस्ते कुम्भयौ धृत्वा वेदिमध्ये सकृत्संश्लिष्यानन्तरं
विभज्य प्रापयति ॥ ९ ॥

सू० दी०—हस्तस्थे एव कुम्भयौ सकृद्वेदिमध्ये संश्लेष्य ततस्ते व्युदू-
हति विभज्य गमयति ॥ ९ ॥

अयं वेदः पृथिवीमन्वविन्दद्गुहा सर्तीं गहने गह्वरेषु ।
स विन्दतु यजमानाय लोकमच्छिद्रं यज्ञं भूरिकर्मा
करोत्वित्यग्रेणोत्तरेण वा ध्रुवां वेदं निधाय वेद्यन्ता-
न्परिस्तीर्य होतृषदनं कल्पयित्वा सामिधेनीभ्यः
प्रतिपद्यते ॥ १० ॥

भा० वृ०—वेदासादनमुत्तरकर्मार्थम् । तच्चाऽऽसन्नाभिमर्शने कृते
भाष्यकारेणाग्नौ वैश्वानरे साकभेधे वरुणप्रघासे च तथा क्रमोप-
देशात् । सामिधेन्यर्थो यः प्रैषस्तं वक्तुं प्रतिपद्यते प्रैषस्यानन्त-
रविधानादेवानन्तरप्रयोगसिद्धेऽपि सूत्रारम्भप्रयोजनम् पुर-
स्तात्सामिधेनीनां होतृत्यवस्थानानन्तरस्यास्मिन्काले प्राक्प्रै-
षात्प्रयोगार्थसामिधेनीभ्यः प्रतिपद्यत इति । सामिधेन्यारम्भोपदे-
शात्प्राक्प्रैषप्रयोगार्थः । प्रैषस्य तदारम्भकत्वात्तद्वक्तुमित्यध्या-
हारः ॥ १० ॥

इत्येकादशी कण्डिका ॥

इति तृतीयः पटलः ।

सू० दी०—वेदिं परिस्तीर्येति यावानर्थस्तावानेव वेद्यन्तान्परिस्तीर्येति । यद्वा यत्र हवींश्चि सादितानि तान्वेदिप्रदेशानित्यर्थः । तथा सति महावेद्यामपि परितो हवींश्चीदं स्तरणं न परितो वेदिमिति सिद्धं भवति । सामिधेनीभ्यः प्रतिपद्यते तदर्थमिधमाधानादि प्रक्रमते ॥ १० ॥

इत्येकादशी कण्डिका ॥

इति तृतीयः पटलः ।

अग्नये समिध्यमानायानुब्रूहीति संप्रेष्यति समिध्यमानायानुब्रूहीति वा ॥ १ ॥

भा० वृ०—तदङ्गत्वात्सामिधेनीस्वर इति तदङ्गत्वात्तस्य प्रैषस्याङ्गत्वात्सामिधेनीस्वरः कुष्ठमन्द्रयोरन्तरः । एतेनाऽऽश्रावणादीनामपि तद्देशस्वर एवेति दर्शितम् । तथा चोक्तम्—उच्चैर्वैश्वानरस्याऽऽश्रावयतीत्यत्र ॥ १ ॥

सू० दी०—ब्रूहीत्युकारः प्लावयितव्यः ॥ १ ॥

पञ्चदश सामिधेनीरन्वाह ॥ २ ॥

भा० वृ०—पञ्चदशस्य सिद्धत्वात्पुनर्वचनाद्बहुयाजिनोऽपि पञ्चदश लभ्यन्त इत्युपदेशः । अस्यार्थः—पञ्चदश सामिधेन्यो दर्शपूर्णमासयोरिति सिद्धे पञ्चदशत्वे पञ्चदश सामिधेनीरिति पुनर्वचनाद्बहुयाजिनोऽपि पञ्चदशसंख्या लभ्यते विकल्पेनेत्युपदेशः ॥ २ ॥

सू० दी०—होतेति शेषः । परिभाषायामयं पञ्चदशकल्पः सर्वेषामविशेषेणोक्तः । पञ्चदश सामिधेन्यो दर्शपूर्णमासयोरिति । स एवात्रानूदितो वक्ष्यमाणैः कल्पैर्विकल्पार्थं तेन राजन्यवैश्यबहुयाजिकल्पैरपि स विकल्पते ॥ २ ॥

त्रींस्तृचानित्युक्तम् ॥ ३ ॥

भा० वृ०—त्रींस्तृचानित्युक्तं ब्राह्मणे । अस्यार्थः—राजन्यस्य त्रयस्तृचाः । प्रथमः प्र वो वाजा इत्यस्य त्रिरभ्यासादेकरतृचः ।

आ याहि वीतय इति तिस्र ऋचः । अपज्ञो वा एष योऽसामेति
सामसंस्तवात्त्वं वरुण इत्युत्तरा त्रिष्टुप् । अनया त्रिरभ्यस्तया
परिदध्यादेवं त्रयस्तृचाः पञ्चदशानुब्रूयाद्वाजान्यस्येत्यस्मिन्पक्षे त्वं
वरुण इति चस्त्रिष्टुराजन्यानां परिधानीयेत्येतावान्विशेषः । प्रकृ-
तितो राजन्यस्य कल्पद्वयं नित्यम् । आजुहोतेति गायत्र्या परि-
धानं नित्यं ब्रह्मवर्चसकामस्वाऽऽनन्तर्यादीडे अग्निमिति गायत्री
प्र वो वाजीयाया उत्तरा समिध्यमानोऽमृतस्य राजसीति
जगती परिधानीयायाः परा वैश्यस्य सप्तदशानुब्रूयाद्वैश्यस्ये-
त्यत्र प्र वो वाजीया त्रिरभ्यस्ता, ईडे अग्निं विपश्चितमिति सकृ-
दग्न आ याहि वीतय इत्यादि समानमाजुहोतेत्यन्तम् । आजुहोता
च सकृदस्याः परिधानीयायाः परया समिध्यमानोऽमृतस्य राज-
सीति बह्वृचपठितया परिदध्याच्चिरभ्यस्तया । काम्येष्वेकात्रिंश-
त्यादिषु प्रथमाया उत्तरे द्वे ईडे अग्निमिति सामन्वदुत्तरा । त्वामग्ने
पुष्करादधीति त्रयस्तृचा इति, ईडे अग्निं विपश्चितमग्ने शक्रेम ते
वयमिति द्वे समन्वानग्न आयाहि वीतय इति तृचः । उत्तरा,
ईडेऽन्यो नमस्य इत्येका त्वामग्ने पुष्करादधीति त्रयस्तृचा आजुहो-
तेति परिधानीया वशिष्टराजन्ययोस्त्वं वरुण इत्येकविंशतिपक्षे ।

उपरितनपक्षेष्वप्येते एव परिधानीये चतुर्विंशतिपक्षे पूर्वस्मादयं
निवेशस्तृचेभ्य ऊर्ध्वं वृषो अग्निरित्याद्यग्निं दूतमित्यन्तमुक्त्वा,
आजुहोतेत्यादिपरिधानीया व्यवस्थया । अग्निमग्न इत्येकादशा-
ष्टाभ्य इत्येकादशसु यावदपेक्षितं निवेशयेदित्यर्थस्त्रिंशतमनुब्रूया-
दित्यस्मिन्पक्षे पूर्ववदग्निमग्न इत्येकादशापि प्रयोज्याः । समिध्य-
मानो अध्वर इति चोक्त्वा परिधानीया पृथुपाजा इत्यष्टौ समिध्य-
मानवत्य इति चतुश्चत्वारिंशत्पक्षे पूर्ववत्पृथुपाजा इत्यष्टावुक्त्वा
दशतयीभ्य आग्नेय्यो गायत्र्यश्चतस्र आगमयितव्याः परिधा-
नीया एतासां यथार्थमागमः स्यादित्युक्तार्थः । एतासामेव
निवेशः सूत्रान्तरवचनात्सर्वाणि च्छन्दासीति गायत्रीत्रिष्टुब्ज-
गत्यो बहुयाजिनः सोमयाजी बहुयाजी, अपरिमितमिति बहु-
याजिन एव नित्यादाधिकं प्राकृतानां चान्यतमकल्पः । ब्राह्म-
णानां नित्याधिकारोक्तपञ्चदशादिसंख्या स्वाधिकारप्राप्ताया अ-
धिकमपरिमितं प्राकृतसंख्यानस्यविशेषेणोक्तत्वाद्बहुयाजिनोऽपि
३८

प्राप्तिः । उपदेशमतेन बहुयाजिनोऽपि पञ्चदशसंख्यायाः पूर्व-
मुक्तत्वाच्च । केचिदष्टाचत्वारिंशतः परमपरिमितमिति पूर्ववद्वयुक्षा
हीत्येवमादीनां गायत्रीणामाग्नेयीनामागम आवपस्थान इत्याहुः ।
स्त्रियस्तेन यद्वायव्य इति सिद्धवदनुवादाद्वायत्रीणामाग्नेयीनामस्म-
च्छाखोक्तानां युक्षा हीत्यादीनामागमः परिधानीयायाः पुरस्ता-
त्क्षेप इत्युपदेश इति । आगन्तूनामन्ते निवेश इति पूर्वेषां कृतस्र-
मबाधाय परिधानीयायाश्च नियतत्वात्समिध्यमानवर्ती समिद्धवर्ती
चेति न्याय्यो धार्याशब्दचोदितास्वेवेत्युपदेशाभिप्रायः । अत्र
बह्वृचपठितानामागमपक्षः सूत्रकारेणाप्युपदेशादितराणीत्यङ्गी-
काराद्बह्वृचशेषत्वादस्मदीयहोत्रस्य ॥ ३ ॥

सू० दी०—त्रींस्तृचानित्यनुवाके नित्याः काम्या नैमित्तिकाश्च
सामिधेनीकल्पा उक्ताः । तेऽपि यथाब्राह्मणमनुसंधेया इ-
त्यर्थः ॥ ३ ॥

प्रणवे प्रणवे समिधमादधाति ॥ ४ ॥

भा० वृ०—स्पष्टार्थः ॥ ४ ॥

सू० दी०—गतः ॥ ४ ॥

सामिधेनीविवृद्धौ काष्ठानि विवर्धन्ते । प्रतिहसमा-
नासु प्रकृतिवत् ॥ ५ ॥

भा० वृ०—प्रतिहसमानासुं प्रकृतिवदिति । अस्यार्थः—एकविंश-
तिमिध्मदारूणि भवन्ति पञ्चदशेध्मदारूण्यभ्यादधातीति प्रकृतौ
नियमात्काष्ठसंख्याऽप्यङ्गभूता । पञ्चदश सामिधेनीरन्वाहेति
सामिधेनीसंख्या च विहिता । एकां सामिधेनीनां त्रिरन्वाहेत्यादौ
सामिधेनीसंख्याबाधेऽपि समश इध्मं त्रैधमिति काष्ठसंख्याया
अबाधितत्वाद्यावत्सामिधेनीसंख्यामाधाय परिधानीयायां शेषं
काष्ठाधानं कर्तव्यम् ॥ ५ ॥

सू० दी०—वृद्धिहासौ पञ्चदशापेक्षया । प्रकृतिवत्प्रकृत्या पाञ्चद-
श्येन तुल्यमित्यर्थः । एतदुक्तं भवति त्रींस्तृचाननुब्रूयात् । एकां
सामिधेनीं त्रिरन्वाहेत्यादिषु सामिधेनीहासे न सामिधामपि

हास उक्तः । किं तु ताः पञ्चदशैवं समशो विभज्याऽऽधेया
इति । वक्ष्यति च पिड्यायां समश इध्मं त्रैधं विभज्य त्रिरादधा-
तीति । परिधानीयायामाधेयाः शिष्टा इत्यन्ये ॥ ५ ॥

समिद्धो अग्न आहुतेत्यभिज्ञायैकामनूयाजसमिधम-
वशिष्य सर्वमिधमशेषमग्न्यादधाति परिधानीयायां
वा ॥ ६ ॥

भा० वृ०—गतार्थः ॥ ६ ॥

सू० दी०—परिधानीयोत्तमा ॥ ६ ॥

वेदेनाग्निं त्रिरुपवाज्य स्रुवेण ध्रुवाया आज्यमादाय
वेदेनोपयम्याऽऽसीन उत्तरपरिधिसंधिमन्ववहृत्य प्र-
जापतिं मनसा ध्यायन्दक्षिणाप्राञ्चमृजुं संततं
ज्योतिष्मत्याधारमाधारयन्सर्वाणीधमकाष्ठानि संस्पर्श-
यति ॥ ७ ॥

भा० वृ०—उपवाजनं दीप्त्यर्थं तस्मान्नावभृथे । अन्ववहृत्य प्रवेश्य
तेन संधिना संस्पर्शनम् । केचित्परिधिसंधिसंस्पर्शनं मनसा
ध्यानं प्रजापतये स्वाहेति होमत्वात्स्वाहाकारप्राप्तेस्तद्योगाच्चतुर्थ्य-
न्तस्य प्रजापतेर्ध्यानम् । ज्योतिष्मत्याधारमिति ज्वलत्यग्नौ ॥ ७ ॥

सू० दी०—उपवाजनमुपवीजनम् । तच्चादृष्टार्थं न तु दीप्त्यर्थं
त्रिरिति नियमात् । उदकमुपवाज्येत्यवभृथे सत्याषाढवचनाच्च ।
तस्मादवभृथेऽपीष्यते । परिधिसंधिमनु तेन मार्गेणावहृत्य
प्रपाद्य प्रजापतिं मनसा ध्यायन्देवतात्वेन तस्मान्मनसा प्रजा-
पतये जुह्वतीति श्रुतेः । ऋजुमवक्रम् । संततमविच्छिन्नधारम् ।
ज्योतिष्मति ज्वलत्यग्नौ । आधारयन्दीर्घधारां कुर्वन् ॥ ७ ॥

आधारयोर्वदत्यृजु प्राञ्चौ होतव्यौ तिर्यञ्चौ वा व्य-
तिषक्तावव्यतिषक्तौ वा ॥ ८ ॥

भा० वृ०—व्यतिषङ्गः संसर्ग इति व्यतिषक्तावव्यतिषक्तौ वेति

सूत्रे व्यतिषङ्गशब्दार्थः । प्राञ्चौ तिर्यश्चावित्यत्र व्यतिषङ्गे विकल्पेन ॥ ८ ॥

सू० दी०—आधारयोरेतान्विकल्पान्वदाति ब्राह्मणम् । के ते । ऋजू प्राञ्चावित्येकः कल्पः । तिर्यश्चौ मिथो व्यतिषक्ताविति द्वितीयः । तावेवाव्यतिषक्तावृजु इति तृतीयः ॥ ८ ॥

स्रुवेणाऽऽज्यस्थाल्या आज्यमादायाऽऽप्यायतां ध्रुवा घृतेनै-
त्यवदायावदाय ध्रुवामाप्याययतीति सार्वत्रिकम् ॥ ९ ॥

भा० वृ०—प्रतिस्रुवमाप्यायनं वीप्सावचनात् । अवदायावदायेति सार्वत्रिकवचनाद्दर्शपूर्णमासाभ्यामन्यत्रापीति केचिदन्यत्राभिधारणमिच्छन्ति । अग्नौ दीक्षाहुतिषु भाष्यकारेणोक्तत्वात् । ध्रुवाग्रहणाद्घ्रुवामाप्याययन्ति ध्रुवाकार्येऽपि चरावाभिपूरणमेव यावदर्थमित्यतो नाऽऽप्याययत इति प्रायणीयायामाज्येन चरुमभिघार्येता देवता यजतीत्यस्मिन्पक्षे नाऽऽप्यायनम् । एवं गृहमेधीय ओदनयोर्निम्ने कृत्वेत्यत्राभिपूरणमेव सर्वत्राभिपूरणं न प्रत्यवदानमर्थलक्षणत्वात् ९ ॥

सू० दी०—प्रतिस्रुवमाप्यायनं वीप्सावचनात् । सार्वत्रिकमिति न केवलमाधारे किंतु सर्वेष्वेव कर्मसु यत्र ध्रुवादवद्यादित्यर्थः । मन्त्रस्तु प्रकरणादौष्टिक एवाऽऽप्यायन इत्येके ॥ ९ ॥

अग्नीत्यस्थिः श्वाग्निं च त्रिभिः समृद्धीति संप्रेष्यति ॥ १० ॥

भा० वृ०—स्पष्टम् ॥ १० ॥

सू० दी०—गतः ॥ १० ॥

इति द्वादशी कण्डिका ।

इध्मसंनहनैः सह स्प्यैर्कृते स्प्यैर्वाऽऽग्नीध्रोऽनुपरि-
क्रामं परिधीन्यथापरिधितमन्वग्रं त्रिभिः समृज्याग्ने
वाजजिह्वाजं त्वा सरिष्यन्तं वाजं जेष्यन्तं वाजिर्वा

वाजजितं वाजजित्यथै संमार्जम्यग्निमन्नादमन्ना-
द्यायेति त्रिरग्निं प्राश्चम् ॥ १ ॥

भा०वृ०—स्फयोऽपि संमार्गार्थं इति न सहयोगात्स्फयस्य प्राधान्यम् ।
तस्मादवभृथे स्फये न संमार्गः संनहनाभावेऽपि । अनुपरिक्रामं
गत्वा तस्य तस्य समीपं नैकत्रस्थः । यथापरिधितं यथापरिधान-
क्रमेणान्वग्रमग्रे क्रियासमाप्तिः । अग्निमग्नीदित्यपि लभ्यते । अग्नि-
मग्नीदित्यस्त्रिः समृद्धीति ब्राह्मणोक्तत्वात्तदपि विकल्पेन लभ्यते
तदाऽग्रे पूर्वं संमार्गः । तस्मिन्पक्षे परिधीन् संमार्ष्टीति पश्चाद्विधा-
नात्पश्चात्परिधिसंमार्गः ॥ १ ॥

सू० दी०—अनुपरिक्रामं तं तं परिधिदेशं गत्वा । यथापरिधितं
येन क्रमेण परिहितास्तेन क्रमेण । धकारश्छान्दसः । अन्वग्रं मूला-
दारभ्याऽऽग्रात् ॥ १ ॥

भुवनमसीत्यग्रेण ध्रुवां जुहूं वाऽञ्जलिं कृत्वा जुह्वेहीति
जुहूमादत्त उपभृदेहीत्युपभृतम् ॥ २ ॥

भा०वृ०—नम इति लिङ्गान्नमस्कारार्थोऽञ्जलिरिति । आहवनीयाभि-
मुखमञ्जलिं कृत्वा तं नमस्कुर्वात् । अग्रे यष्टरिदं नम इति लिङ्ग-
त्तस्मा एव नमस्करोतीति वाक्यशेषाच्च । भुवनमसीति यज्ञाभिधानं
नाग्रेः । यज्ञो वै भुवनमिति वाक्यशेषात् । विप्रथस्वेति यजमानस्य
प्रथनाभिधानं यजमानं प्रजया पशुभिः प्रथयस्वेति यज्ञसंबोधनम् ।
यज्ञ एव यजमानं प्रजया पशुभिरिति वाक्यशेषात् । विप्रथस्व
प्रथयस्वेत्यर्थः । अतोऽवभृथ आपो यष्टूय इत्येतावानूहः । अतोऽ-
वभृथेऽप्यविकारेणाञ्जलिकरणं यजमानस्य प्रथनाशासनपरत्वा-
न्मन्त्रस्य । एष हि देवेभ्यो हव्यं भरतीति हविर्भरणद्वारेणाऽऽ-
हवनीयस्य यष्टृत्वादाग्नौ देवानां यष्टेति च वाक्यशेषाद्यज्ञक-
र्तृरूपाहवनीयाभिधानस्य विवक्षितत्वात्तत्स्थानापन्नास्वप्स्ववभृथ
आपो यष्टूय इत्येतावानूहो न तूपदेशः । अग्रेयष्टृत्वस्य भाक्तत्वाद्य-
ज्ञफलाशासनपरत्वान्मन्त्रस्याप्यवभृथेऽनूहेन प्रयोग इति । तुश-
न्दात्पूर्वपक्षव्यावृत्तिः । देवताग्रेरभिधायकोऽग्निशब्दो वरुणप्रधा-

सावभृथे दर्शितत्वात् । एष हि देवेभ्यो हव्यं वहतीति । अग्निर्दे-
वानां यष्टेति देवतायामुपपद्यते नाधिकरणेऽग्नौ स्थलजलाद्यधि-
करणेषु तत्तद्देवताभ्यश्च हूयमानं हविर्देवताग्निरेव वहति तस्माद-
वभृथेष्वपि तस्यैवाभिधानमिति ॥ २ ॥

सू०दी०—अञ्जलिनाऽऽहवनीयनमस्कारार्थः । मन्त्रलिङ्गान्तस्मा एव
नमस्करोतीति मन्त्रविधिवाक्यशेषात् । आहवनीयायाञ्जलिं
करोतीति भारद्वाजवचनाच्च । दक्षिणस्य व्यापृतत्वात्सव्येनाऽऽ-
दानमुपभृतः । तथा सव्येनोपभृतमित्येव बौधायनः ॥ २ ॥

सुयमे मे अद्य घृताची भूयास्तस्त्वावृतौ सूपावृता-
वित्युभृति जुहूमत्यादधाति । मुखतोऽभिहृत्य मुखत
उपावहरति । सर्वत्रैवमत्याधानोपावहरणे भवतः ॥
॥ ३ ॥ ४ ॥ ५ ॥

भा०वृ०—अत्याधानोपावहरणग्रहणानि तूष्णीमन्यत्रेति । आधारा-
दन्यत्र जुहूपभृतोर्ग्रहणमत्याधानोपावहरणं च तूष्णीमुपावहरणम-
न्त्राभावेऽप्यनास्थया भाष्ये निर्देशः । आधार एव मन्त्रोपदे-
शादन्येषां तत्प्रकृतित्वाभावात्तूष्णीं क्रियामात्रानुष्ठानम् । अथवा
मुखतोऽभिहृत्य मुखत उपावहरतीति क्रियाप्रकारमात्रमुपदिश्या-
तिदेशात्समनन्तरवाक्यस्थस्यातिदेशो युक्त इति ॥ ३ ॥ ४ ॥ ५ ॥

सू०दी०—अत्यादधाति स्थापयति ॥ ३ ॥

सू०दी०—अत्यादधज्जुहूपभृति मुखेनाभिहृत्याभिमुखं हत्वाऽत्या-
दधाति । तथा होमार्थमुपावहरन्मुखत एवोपावहरति अपादत्ते ॥ ४ ॥

सू०दी०—अन्यत्राप्यत्याधानोपावहरणे एवमनन्तरोक्तप्रकारेण
मुखतो भवतः । मन्त्रस्तु प्रकरणादाधारार्थ एवेष्टो नान्यत्र ॥ ५ ॥

न च संश्लिजयति नाभिदेशे च लुचौ धारयति ॥ ६ ॥

भा०वृ०—न च संश्लिजयति न च शब्दं करोति पात्रसंग्रहणेनासं-
श्लिजनधारणयोः सार्वत्रिकत्वं च शब्दात्सर्वत्रैवमुपपद्यते ॥ ६ ॥

सू० दी०—चशब्दादेतदपि द्वयं सार्वत्रिकम् । संश्लिष्यति शब्दा-
ययति ॥ ६ ॥

अग्राविष्णू मा वामवक्रमिषमित्यग्रेण स्रुचोऽपरेण
मध्यमं परिधिमनवक्रामं प्रस्तरं दक्षिणेन पदा
दक्षिणाऽतिक्रामत्युदवसव्येन ॥ ७ ॥

भा०वृ०—स्रुचोऽग्रेण मध्यमं परिधिमपरेण प्रस्तरमनतिक्रामन्यथा
भवति तथा दक्षिणतो गत्वेत्यर्थः । अनवक्राममनवक्रम्यानव-
क्रम्येति णमुल्लर्थः पौनःपुन्यं सर्वातिक्रमणाभिप्रायेण ॥ ७ ॥

सू० दी०—अनवक्रामं पदा प्रस्तरमनवक्रम्यानवक्रम्य । दक्षिणेन
सव्येनेति तयोः प्राथम्यनियमः । अनवक्राममित्याभीक्ष्ण्यवच-
नात् । अयमपि मन्त्रवर्जं सार्वत्रिको विधिः । तथाचोत्तरत्र
वक्ष्यति ॥ ७ ॥

एतद्वा विपरीतम् ॥ ८ ॥

भा०वृ०—स्पष्टम् ॥ ८ ॥

सू० दी०—सव्येनातिक्रम्य दक्षिणेन क्रामतीत्यर्थः ॥ ८ ॥

विष्णोः स्थानमसीत्यवतिष्ठते ॥ ९ ॥

भा०वृ०—स्पष्टम् ॥ ९ ॥

सू० दी०—गतः ॥ ९ ॥

अन्तर्वेदि दक्षिणः पादो भवत्यवघ्नः सव्यः ॥ १० ॥

भा०वृ०—स्पष्टम् ॥ १० ॥

सू० दी०—दक्षिणावघ्नः सव्यः । तत्पार्श्वसंस्पृष्टाङ्गुलिरित्यर्थः ॥ १० ॥

अथोर्ध्वस्तिष्ठन्दक्षिणं परिधिसंधिमन्ववहृत्य ॥ ११ ॥

भा०वृ०—स्पष्टम् ॥ ११ ॥

इति त्रयोदशी कण्डिका ।

सू० दी०—स्पष्टम् ॥ ११ ॥

इति त्रयोदशी कण्डिका ।

समारभ्योर्ध्वो अध्वर इति प्राञ्चमुदञ्चमृजुं संततं
ज्योतिष्मत्याधारमाधारयन्सर्वाणीधमकाष्ठानि सःस्प-
शयति ॥ १ ॥

भा०वृ०—प्राञ्चमुदञ्चमिति कोणदिग्भिप्रायेण ऋजुप्राञ्चावित्युक्त-
त्वात् । ज्योतिष्मति ज्वलति अत्राऽऽधार्यद्रव्यस्य यजमानान्वा-
रम्भणमाधारमाधार्यमाणमनु समारभ्येति दर्शनात् ॥ १ ॥

सू० दी०—ऊर्ध्वोऽप्रहः । शेषस्तु व्याख्यातः पूर्वाधारे । तत्राऽऽधारे
धारायां चाऽऽदिसंयोग इति न प्र(वि)स्मर्तव्यम् ॥ १ ॥

यं कामयेत प्रमायुकः स्यादिति जिह्वं तस्येत्यु-
क्तम् ॥ २ ॥

भा०वृ०—जिह्वं तस्येत्युक्तं ब्राह्मणे । जिह्वो वक्रः । ऊर्ध्वमृजुरिति
कर्तृवादः । ऊर्ध्वमाधार्यं विच्छिन्द्यादिति ऊर्ध्वता जिह्वता च
कर्तृविशेषणे तथा जिह्वः, यथा चोर्ध्वः, अवक्रो भवति तथा तिष्ठ-
ञ्जुहुयादित्यध्याहृत्य जिह्वमूर्ध्वमित्यवस्थानक्रियाविशेषणत्वात्
कर्मणपुंसकत्वे ॥ २ ॥

सू० दी०—प्रमायुको मरणधर्मा । जिह्वं वक्रम् । ब्राह्मणप्रदर्शनमृ-
जुत्वादरार्थम् ॥ २ ॥

ऊर्ध्वमाधार्यविच्छिन्द्यादद्वेष्ट्यस्य ॥ ३ ॥

भा०वृ०—स्पष्टम् ॥ ३ ॥

सू० दी०—ऊर्ध्वमाधार्यं नाभिदेशादूर्ध्वमुद्धृत्तया स्रुचा धारामारभ्य
मध्ये विच्छिन्द्यात् ॥ ३ ॥

व्यूषणा ॥ ४ ॥

भा०वृ०—व्यूषण्वान्विकिरन्मनसा शत्रून्ध्यात्वोर्ध्वमाधार्यं विच्छिन्द्या-
दद्वेष्ट्यस्येत्यत्र यजमानद्वेष्ट्यं मनसा ध्यात्वा विकिरन्प्रशिथिलमा-
हुतिं जुहुयात् ॥ ४ ॥

सू० दी०—इत इतो विकिरन्वा धारां विच्छिन्द्यादित्यर्थः । णका-
रश्चान्दसः । यजमानस्याद्वेष्ट्यत्वान्नैवं विच्छेत्तव्यमिति भावः ॥ ४ ॥

न्यञ्चं वृष्टिकामस्य ॥ ५ ॥

भा०वृ०—स्पष्टम् ॥ ५ ॥

सू०दी०—न्यञ्चं नाभिदेशाग्नीचैः सत्या सुवाऽऽधारयेदित्यर्थः ॥ ५ ॥

द्वेष्ट्यस्येत्येके ॥ ६ ॥

भा०वृ०—स्पष्टम् ॥ ६ ॥

सू०दी०—नीचैराधारो द्वेष्ट्यस्य । तस्माद्वर्जनीय इत्येक इति भावः ॥ ६ ॥

ऊर्ध्वमाधारं स्वर्गकामस्य भूयिष्ठमाहुतीनां जुहुयात् ॥ ७ ॥

भा०वृ०—स्पष्टार्थः ॥ ७ ॥

सू०दी०—पूर्ववदूर्ध्वं सर्वाहुतीनां मध्ये भूयिष्ठं च स्वर्गकामस्य जुहुयात् ॥ ७ ॥

अपि वा नाऽऽधारयेत्पूर्वार्धे मध्ये
पश्चार्धे वा जुहुयात् ॥ ८ ॥

भा०वृ०—स्पष्टम् ॥ ८ ॥

सू०दी०—नाऽऽधारयेदित्याधारगुणप्रतिषेधः । दीर्घधारादिसंयोगादयो धर्मा न भवन्तीत्यर्थः ॥ ८ ॥

हुत्वाऽभिप्राणिति ॥ ९ ॥

भा०वृ०—अभिप्राणनमुपरिप्राणनमाधारस्य ॥ ९ ॥

सू०दी०—आधारस्योपरि श्वसिति ॥ ९ ॥

बृहद्धा इति सुचमुद्गृह्य पाहे माऽग्ने दुश्चरितादा
मा सुचरिते भजेत्यसंस्पर्शयन्सुचौ प्रत्याक्रामत्येते
एवाऽऽक्रमणप्रत्याक्रमणे मन्त्रवती भवतः ॥ १० ॥ ११ ॥

भा०वृ०—एते एव मन्त्रवती भवन्तो नान्यत् । विधिस्तु सर्वत्रासं-
स्पर्शनमुक्तवैते एव मन्त्रवती भवत इति नियमान्मन्त्रवर्जितस्य
३९

क्रियाकलापस्य सर्वत्र प्राप्तिः । तदाधारार्थं प्राण आधार इति ।
सुचोः परस्परसंस्पर्शनमाधारार्थमेव । प्राण आधारः । यत्संस्पर्शयेदिति लिङ्गात् ॥ १० ॥ ११ ॥

सू० दी०—गतः ॥ १० ॥

सू० दी०—इत्थमन्यत्र मन्त्रपर्युदासोत्ततोऽन्येषामाक्रमणप्रत्याक्रमण-
धर्माणाम् सार्वत्रिकत्वं स्पष्टीकृतं भवति । सुचोरसंस्पर्शननियमनं
मन्त्रश्चात्रैवेव्यते । प्राण आधारः । यत्संस्पर्शयेदिति तन्निन्दार्थ-
वादस्याऽऽधारसंयोगात् ॥ ११ ॥

मखस्य शिरोऽसीति जुह्वा ध्रुवां द्विस्त्रिर्वा समनक्ति १२॥

भा० वृ०—ध्रुवा समञ्जनस्य ध्रुवां समनक्तीत्युक्तेऽपि ध्रौवाज्यस्य
समञ्जनम् । ज्योतिषा ज्योतिरङ्कामितिलिङ्गादाज्यस्यैव
तैजसत्वाज्ज्योतिरिति गौणवादोपपत्तेः ॥ १२ ॥

सू० दी०—ध्रुवेति ध्रुवास्थमाज्यं लक्ष्यते ज्योतिषा ज्योतिरङ्कामि-
तिलिङ्गात् ॥ १२ ॥

उन्नीतं राय इति सुवेण ध्रुवाया आज्यमादाय सुवी-
राय स्वाहेति जुहूमभिघार्य जुह्वोपादाय यज्ञेन यज्ञः
संतत इति ध्रुवां प्रत्यभिघार्याऽऽयतने सुचौ साद-
यित्वा ॥ १३ ॥

भा० वृ०—जुह्वोपादायेति च्छान्दसः । न च मन्त्रः पुनरुपादाने ।
मन्त्रानुपदेशात् । पुनरुन्नीतमित्युपदेश इति । जुह्वोपादायेत्यस्मि-
न्नपि वाक्येऽवश्यं पूर्ववाक्यस्थसुवाज्ययोरुपस्थानात्सहचारितस्य
मन्त्रमात्रस्य निवृत्तिकारणाभावात् । उन्नीतं राय इत्याज्यो-
पादानार्थतया साधारणत्वाच्च ॥ १३ ॥

सू० दी०—स्पष्टम् ॥ १३ ॥

चतुर्दशी कण्डिका ।

क इदमध्वर्युर्भविष्यति स इदमध्वर्युर्भविष्यति यज्ञो
यज्ञस्य वागार्त्विज्यं करोतु मन आर्त्विज्यं
करोतु वाचं प्रपद्ये भूर्भुवः सुवर्विष्णोः स्थाने
तिष्ठामीतीध्मसंनहनानि स्फ्य उपसंगृह्य वेद्याश्च
तृणमव्यन्तमादायोत्तरतः प्रवरायावतिष्ठेते पूर्वोऽध्व-
र्युरपरं आग्नीध्रः ॥ १ ॥

भा० वृ०—क इदमित्यवस्थानमन्त्रास्तिष्ठामीति लिङ्गात् । इध्म-
संनहनानि स्फ्ये गृहीत्वा वेद्याश्च तृणमव्यन्तमविगतान्तं
मध्यवर्त्यसंबन्धं तस्य प्राच्यावनं वेद्यां तृणमपिसृजतीति लिङ्गा-
द्वेदिमध्यात्तृणमसंस्पृष्टमुपादाय वेद्यां तृणमपिसृजतीति प्रक्षेपवि-
धानान्न मुच्यते वेद्या इत्युपदेशः । अपिसृजतीति हस्तविमोच-
नमात्र(मंत्र)तयाऽप्युपपत्तेः । वेद्या उत्तरतः प्रवरायावस्थानं वेद्या
इति प्रकृतत्वान्न विहारमात्रस्योत्तरतः । वरुणप्रघासेषु प्रतिपस्था-
तुर्न प्रवरोऽध्वर्युणाऽवृतत्वात्प्राव्रियमाणस्य चैकत्वात् ॥ १ ॥

सू० दी०—जुहो जुह्वाः । उपसंगृह्योपश्लेष्य । अव्यन्तं वेद्या
अविगतमन्तं वेद्यन्तस्थूलमिति यावत् । वेद्या अविगतान्तं वा ।
उत्तरतो वेद्या एवोत्तरतः । तत्रोत्तरत उत्तर इति तु भारद्वाज-
बोधायनौ । प्रवराय प्रवरं वक्तुं तिष्ठति तल्लिङ्गत्वान्मन्त्रस्य ।
व्यवहितेनाप्यवतिष्ठेते इत्यनेनान्वयः ॥ १ ॥

इध्मसंनहनान्याग्नीध्रोऽन्वारभ्य क इदमग्नीध्रवि-
ष्यति स इदमग्नीध्रविष्यतीतिमन्त्रः संनमति ॥ २ ॥

भा० वृ०—स्पष्टम् ॥ २ ॥

सू० दी०—इध्मसंनहनान्येवाऽऽग्नीध्रोऽन्वारभते न स्फ्यतृणे ॥ २ ॥

ब्रह्मन्प्रवरायाऽऽश्रावयिष्यामीति ब्रह्माणमामन्त्र्याऽऽ-
श्रावयो श्रावय श्रावयोमाश्रावयेति वा श्रावयति ॥ ३ ॥

भा० वृ०—आश्रावणादिषु प्रथमद्वितीययोः स्वरयोस्त्रिमात्रत्वम् ।

श्रावयेत्यत्रापि श्रावय आवह पूर्वस्येति भरद्वाजवचनात् । अस्य सूत्रस्यार्थः—वहशब्दे परतः पूर्वस्याकारस्य प्लुतिः । वयशब्दे च परतः पूर्वस्य श्राशब्दस्य प्लुतिः । पूर्वस्येति प्रथमस्याकारौकारादेश्च प्लुतिः । ब्रूहिप्रेष्यादीनां व्याकरणसिद्धा प्लुतिः । ब्रूहिप्रेष्यश्रौषड्वौषडावहानामादेरिति ॥ ३ ॥

सू०दी०—अत्र तृतीयो निगदरूपक्षरश्चतुर्थः प्रणवादिः । तेषु चाऽऽद्ययोरग्रीत्प्रेषणे परस्य चेति प्रथमद्वितीयावचौ प्लुते नान्यत्र । तावेवोदाहृत्यात्रैवायं प्लुत इष्यत इति नियमात् । केचित्तु चतुर्थेऽपि प्रणवादुत्तरौ प्लुतयन्ति प्रथम एव निगदः प्रणवाधिक इति कृत्वा ॥ ३ ॥

अस्तु श्रौषडित्याग्रीधोऽपरेणोत्करं दक्षिणामुखस्तिष्ठन्स्फ्यश्च संमार्गाश्च धारयन्प्रत्याश्रावयति ॥ ४ ॥

भा०वृ०—इहापि प्रत्याश्रावणं दक्षिणामुखस्येति । प्रवसायावस्थाने पूर्वोऽध्वर्युरपर आग्रीध इति नियमाद्दक्षिणेन पाणिना दक्षिणमंसमध्वर्योरित्यादि होतुः स्पर्शनाञ्जनस्य थोदङ्मुखयोरवस्थानं प्राप्तमत इहापि प्रत्याश्रावणे दक्षिणामुखत्वं प्रतिपाद्यते अपरेणोत्करं दक्षिणामुखस्तिष्ठन्नित्यविशेषेण चोदितत्वात्तथावस्थितयोरेव होतुरंसस्पर्शो यथा भवति तथा कुर्यात् ॥ ४ ॥

सू०दी०—संमार्गा इधमसंनहनानि । तेषां स्फ्यस्य च धारणं प्रवरादन्यत्रेति द्रष्टव्यं प्रवरे तेषामध्वर्युणा धृतत्वात् । श्रौषडित्यौकारं प्लुतयति ॥ ४ ॥

आग्रीधे सोमे ॥ ५ ॥

भा०वृ०—अस्यार्थः—आग्रीधे सोमे दर्शपूर्णमासविकाराणामपि ॥ ५ ॥

सू०दी०—सोमे त्वाग्रीधगागरे तिष्ठन् ॥ ५ ॥

सर्वत्रैवमाश्रुतप्रत्याश्रुते भवतः ॥ ६ ॥

भा०वृ०—यथेह प्रयुङ्क्ते तथा सर्वत्रेति आश्रावयेत्यादिषु वैकल्पिकपक्षेष्विहानुष्ठितपक्ष एव तथा प्रत्याश्रावणप्रयोगोक्त एव सर्वत्र ॥ ६ ॥

सू०दी०—आश्रुतमाश्रावणम् ॥ ६ ॥

इति पञ्चदशी कण्डिका ।

इति चतुर्थः पटलः ॥

अनपव्याहरन्तः प्रचरन्ति ॥ १ ॥

भा०वृ०—अनपव्याहरन्त इति अन्यवचनप्रतिषेधः सयजमानानाम् । यजमानस्यापि प्रचरणकर्तृत्वात् । केचिच्चतुर्णामृत्विजामिति नान्यथाऽऽग्नीध्रः प्रत्याश्रावणादिषु ऋत्विजामेव त्रयाणां संकीर्तनाद्ब्रह्मणोऽपि सर्वकर्मसु वाग्यमनादिना कर्तृत्वाच्चतुर्णामेव । चत्वार ऋत्विज इत्यत्र संख्याग्रहणं बहुवचनचोदनासु चतुर्णामेव ग्रहणं यथा स्यादित्युक्तत्वाच्च । प्रचरणमवदानग्रहणादीज्यान्तं न कृत्स्नप्रयोगः । वपया प्रचर्य पुरोडाशेन प्रचरतीति दर्शनात् । केचित्सर्वमिति कृत्स्नप्रयोग इत्यर्थस्तद्वृषणं तेषामनर्थकमिडायां वाग्यमनविधानमिति अनपव्याहरन्त इत्यनेनैव सिद्धत्वादपव्याहारे कृते यदुक्त इति प्रायश्चित्तं प्राप्तं पुनरारम्भ एतेषु निमित्तेषु कालेषु प्रायश्चित्तान्तरविधानार्थमिति ॥ १ ॥

सू०दी०—मन्त्रादन्यस्य वचनमपव्याहारः । तमवदानाद्याप्रदानाच्च कुर्युः सर्वे प्रचरितारः । एतदेव प्रपञ्चयति ॥ १ ॥

आश्रावयिष्यन्नान्यदाश्रावणाद्ब्रूयादाश्राविते नान्यदाग्नीध्रः प्रत्याश्रावणात् । प्रत्याश्राविते नान्यदध्वर्युर्यजेति वचनाद्यजेत्युक्ते होता नान्यद्वषट्कारात् ॥ २ ॥

भा०वृ०—आश्रावयिष्यन्नित्याद्यारम्भो यद्यन्यद्ब्रूयादित्यादि नैमित्तिकविधानार्थं नान्यद्वषट्कारादिति याज्यया सह ॥ २ ॥

सू०दी०—गतः ॥ २ ॥

यद्यन्यद्ब्रूयात्पुनरेवाऽऽश्रावयेत् ॥ ३ ॥

भा०वृ०—सर्वमाश्रावणादि पुनः पुनरेवाऽऽश्रावयेदित्याश्रावण-

ग्रहणं प्रदर्शनार्थमाश्रावणादिवषट्कारान्तस्याऽऽश्रावणमात्रेण कार्यसिद्धेः ॥ ३ ॥

सू० दी०—यद्येतेषां कश्चिदपव्याहरेत्पुनरेवाऽऽश्रावणादि सर्वमावर्तयेत् । तत्राऽऽश्रावणमात्रवचनं तस्मिन्नुक्त इतरेषामर्थसिद्धत्वाभिप्रायम् ॥ ३ ॥

व्याहृतीर्वा जपेत् ॥ ४ ॥

भा० वृ०—व्याहृतिजपो हि श्रेषकर्तुरपव्याहरणकर्तुः ॥ ४ ॥

सू० दी०—अपव्याहृत्येति शेषः ॥ ४ ॥

ऊर्ध्वं जुमासीनं होतारं वृणीतेऽग्निर्देवो होता देवः न्यक्षद्विद्वाश्चिकित्वा न्मनुष्वज्ज्वरतवदमुवदमुवदिति यथार्थे यो यजमानः ॥ ५ ॥

त्रीन्यथर्षि मन्त्रकृतो वृणीते ॥ ६ ॥

अपि वैकं द्वौ त्रीन्पञ्च ॥ ७ ॥

न चतुरो वृणीते न पञ्चातिप्रवृणीते ॥ ८ ॥

भा० वृ०—वरणस्य पुनस्त्रित्वविधानाद्द्विपितुरपि त्रय एव त्रियन्ते न चतुरो न षट् त्रीन् वृणीत इति प्रवरपाठतः सिद्धेऽपीह पुनर्वचनात् । एक एकतो द्वावेकतः प्रविष्टकुल एको त्रियते जन्मकुले द्वाविति त्रिवर्णपक्षे । यदि पञ्च द्वावेकतस्त्रय एकत इति पञ्चवरणपक्षे यथर्षीति पुनर्वचनं पञ्चानामपि प्रवरणार्थमन्वेदं निरूपणीयमर्षेयं वृणीते बन्धोरेव नैतीति यजमानस्याऽऽर्षेयं वृणीत ऊर्ध्वं जुमासीनं होतारं वृणीत इति । तथा त्रयो वा अग्नय इत्यारभ्य य एव देवानां तं वृणीत इति । तथाऽग्निर्देवो होतेति य एव देवानां तमवृणीतेत्यादिभिर्निर्देशैर्यजमानस्याऽऽर्षेयवरणं होतृवरणमग्निवरणं च प्रतीयत इति विरुद्धमिव दृश्यतेऽतः कस्यात्र वरणमित्यत्रोच्यते—हव्यवाहनोऽग्निराहवनीय अर्षेयशब्देनोच्यते यजमानेन जनितत्वाद्गोत्राभिधानमतश्च यजमानार्षेयेणाग्नेर्वरणं प्रधानार्थमाग्नेयो वै होताऽग्निर्मे होताऽग्निर्होतेति च होतुरप्यग्निर्देवतत्वादाभिरूपेण होतुर्वरणमतो यजमानार्षेयेण

गोत्रेण होतुर्द्वरणमध्वर्युणा कर्तव्यं होत्रा तु यजमानार्षेयेणाग्नि-
वरणमग्ने महौ असौत्युपक्रम्याऽऽनिगदसमाप्तरग्न्यभिधानपर-
त्वात्प्रवरणानिगदान्तं चाऽऽवास्ताङ्गन्वादाऽवनीऽस्य च वृणीध्वं
हव्यवाहनमिति हविर्धोदृत्वेनाऽऽहवनीयाग्नेर्यजमानार्षेयत्वेन
वरणं तत्संबन्धितया च होतुर्वरणम् । पश्चानां वरणपक्षे द्वावे-
कत इत्यत्रोदाहरणदर्शनम् । शुङ्गशैशिरिदर्शनादिति द्वयामु-
ष्यायणीयोदाहरणं भरद्वाजाः शुङ्गाः कताः शैशिरय इति
॥ ५ ॥ ६ ॥ ७ ॥ ८ ॥

सू० दी०—देवहोतृरूपेण स्वरूपेण च मानुषस्य होतुर्वेज्याप्रार्थनं
वरणमग्निर्देवो होतेत्यादिमन्त्रालिङ्गात् । ब्राह्मणे च य एव देवानां
होता तं वृणीत इति स्तवनात्, पशुसोमयोदैवं च मानुषं च
होतारौ वृत्वेति वचनाच्च । यथाऽऽर्षेयः, यस्य यजमानस्य यः
प्रवरः प्रवरकाण्डे दर्शितस्तस्य तत्रोक्तानृषीन्मुवदमुवदिति कर्त-
यन्होतारं वृणीते यावन्तः स्युरिति । यथा जमदग्निर्दौर्ववद्भृगुव-
दित्यादि ॥ ५ ॥

सू० दी०—यस्य यजमानस्य य ऋषयो गोत्रऋषित्वेनोपाख्यायन्ते
मन्त्रकृतश्च तांस्त्रीन्वृणीते कीर्तयतीत्यर्थः । अत्र चाविशेषेण
त्रीन्वृणीत इति वचनात्पञ्चार्षेयस्यापि त्रयाणामेव वरणम् ।
एकद्वयार्षेययोस्तु त्रयाणामभावाच्चित्तिरेवाऽऽर्षेयवरणस्याऽऽ-
पन्ना । तत एव च हेतोः कर्मण्येवानधिकारस्तथोरित्यन्ये । यत्ते-
कं वृणीते द्वौ वृणीते त्रीन्वृणीत इति तदपि त्रित्वविधेरेवावयु-
त्यानुवादं मन्यन्ते । तथा चाऽऽर्षेयस्याहानं स्यादिति मीमां-
सकाः ॥ ६ ॥

सू० दी०—अपि वा यथासंभवं मन्त्रकृतो वृणीते । एकमेकार्षेयो
द्वौ द्वयार्षेयस्त्रीन्वृणीते पञ्च पञ्चार्षेय इति । तथा चाऽऽश्व-
लायनः—यजमानस्याऽऽर्षेयान्प्रवृणीते यावन्तः स्युरिति ॥ ७ ॥

सू० दी०—तत्र चतुर्ऋषिसंभवे पञ्चभ्योऽधिकर्षिसंभवे च न तेषां वर-
णमित्यर्थः । अथवाऽत्रैकं द्वौ त्रीन्पञ्चेति नियतविधानादेव संख्या-
न्तरस्याप्राप्तेर्द्वयामुष्यायणविषयः प्रतिषेधः । तस्य हि गोत्रद्वयव-

रणाच्चतुःषडादिवरणं प्राप्नोति । यथाऽऽह सत्याषाढः— द्विगोत्रस्य
 श्रीस्त्रीनेकैकस्माद्गोत्रादिति । कथं तर्ह्यस्य वरणमिति चेत्तत्तु प्रवरे
 दर्शयिष्यते । अथ द्व्यामुष्यायणानां कुलानामिति । आश्वला-
 यनश्चाऽऽह—तेषामुभयतः प्रवृणीतैकमितरतो द्वावितरतो द्वौ वेतर-
 तस्त्रीनितरतः । नहि चतुर्णां प्रवरोऽस्ति न पञ्चानामतिप्रव-
 रणमिति ॥ ८ ॥

इत ऊर्ध्वानध्वर्युर्वृणीतेऽमुतोऽर्वाचो होता ॥ ९ ॥

भा० वृ०—स्पष्टम् ॥ ९ ॥

सू० दी०—इतः प्रवरादारभ्यामुतः परस्तादारभ्य । तच्चोभयं प्रव-
 रेषूदाहरिष्यति ॥ ९ ॥

पुरोहितस्य प्रवरेण राजा प्रवृणीते ॥ १० ॥

भा० वृ०—ब्राह्मणस्यापि राज्यप्राप्तस्य पुरोहितप्रवर एव पुनर्विधा-
 नात्प्रवरपाठसिद्धस्यापीह पुनर्वचनाद्राज्यकर्तृत्वमात्रनिमित्तमेव
 पुरोहितप्रवरेण वरणं न कुलोत्पन्नस्य गोत्रस्य ॥ १० ॥

सू० दी०—प्रवरणकाण्डपठितानामेव विधीनामिहोपदेश आदराथो
 द्रष्टव्यः ॥ १० ॥

ब्रह्मण्वदा च वक्षद्ब्राह्मणा अस्य यज्ञस्य प्रावितार
 इति प्रवरशेषमाह ॥ ११ ॥

भा० वृ०—ब्रूयादित्यर्थः ॥ ११ ॥

सू० दी०—प्रवरशेषः—प्रवरनिगदस्य शेषः ॥ ११ ॥

अपि वा नाऽऽर्षेयं वृणीते । मनुवदित्येव ब्रूयात् ॥ १२ ॥

भा० वृ०—स्पष्टार्थः ॥ १२ ॥

सू० दी०—इदं च सानिहितराजन्यविषयम् । अपि वा यथोक्तं प्रवरं
 न वृणीते किंतु तत्स्थाने मनुवदित्येतावद्ब्रूयात् ॥ १२ ॥

सीदति होता ॥ १३ ॥

भा० वृ०—होतैव सीदति न मैत्रावरुणो त्रियमाणो होतृकार्यप-
 न्नोऽपि पश्चादिति । ऊर्ध्वब्रूमासीनं होतारं वृणीति इति प्रकृतेऽपि

होतरि सीदति होतेति पुनर्वचनाद्धोतैव सिद्धिर्न मैत्रावरुणः
पश्यै ॥ १३ ॥

सू० दी०—होतुरासनकालविकल्पार्थं वचनम् । आसीनं वा होत्वैव
वृणीते वृत्तो वाऽत्र काले निषीदति ॥ १३ ॥

होतुरुपांशुं नाम गृह्णाति मानुष इत्युच्चैः ॥ १४ ॥

भा० वृ०—स्पष्टम् ॥ १४ ॥

सू० दी०—गतः ॥ १४ ॥

वेद्यां तृणमपिसृजति ॥ १५ ॥

भा० वृ०—स्पष्टम् ॥ १५ ॥

सू० दी०—यदव्यन्तमस्य तृणं तत्प्रत्यपिसृजति ॥ १५ ॥

इति षोडशी कण्डिका ।

घृतवति शब्दे जुहूपभृतावादाय दक्षिणा सकृदति-
क्रान्तोऽपरेणाऽऽधारसंभेदं पञ्च प्रयाजान्प्राची-
न्यजति ॥ १ ॥

भा० वृ०—प्रयाजाङ्गः घृतवति शब्द इति पशौ वक्ष्यति । आधा-
रयोः संगम आधारसंभेदस्तमपरेण प्राचः प्रागपवर्गान्प्रयाजा-
न्यजतीत्यर्थः ॥ १ ॥

सू० दी०—घृतवति शब्दे घृतवदिति शब्दे । अथवा घृतशब्दवति
घृतवतीमित्यास्मिञ्शब्द उक्त इत्यर्थः । यथा यद्घृतवत्पदमनूच्यत
इति । सकृदतिक्रान्तो न तु प्रतिप्रयाजम् । आधारसंभेद आधा-
रयोर्व्यतिषङ्गदेशः । प्राचः प्रागपवर्गान् ॥ १ ॥

प्रतिदिशं वा समिधः पुरस्तात्तनूनपातं दक्षिणतः

इडः प्रश्वाद्बहिरुत्तरतः स्वाहाकारं मध्ये ॥ २ ॥

भा० वृ०—प्रतिदिशमपीत्यपरेणाऽऽधारसंभेदमिति देशनिष्पत्त्यात्प्रति-
४०

दिशश्च उत्तमोऽप्याधारसंभेदस्य पश्चान्मध्ये यदाऽऽधारावृज्जु
प्राश्चौ तदा संभेदाभावेऽपि पश्चाज्जाग एव देशलक्षणत्वात्स-
र्वत्र ॥ २ ॥

सू० दी०—प्रतिदिशं वा यजत्यपरेणैवाऽऽधारसंभेदम् ॥ २ ॥

सर्वान्वैकध्यम् ॥ ३ ॥

भा० वृ०—एकध्यमित्यपरेणाऽऽधारसंभेदमेकस्मिन्देशे सर्वान्प्रया-
जान्यजति ॥ ३ ॥

सू० दी०—एकध्यमिति ध्यमुञ्चो रूपमेकधैकस्मिन्देश इत्यर्थः ।
अपरेणाऽऽधारसंभेदमित्येव ॥ ३ ॥

आश्रावमाश्रावं प्रत्याश्राविते समिधो यजेति प्रथमं
संप्रेष्यति । यज यजेतीतरान् ॥ ४ ॥

भा० वृ०—आश्रावमाश्रावमित्यस्यार्थः—आश्राव्याऽऽश्राव्येति । न
पुरोनुवाक्यासंप्रैष इति सर्वत्रावद्यन्नमुष्मा अनुब्रूहीति पुरोनुवाक्या-
संप्रैषस्य प्राप्तत्वादाश्रावमाश्रावमिति पुरोनुवाक्यासंप्रैषनिवृत्त्य-
र्थम् । प्रथमं प्रयाजं प्रति समिधो यजेति प्रथमं संप्रेष्यतीति ।
न प्रथमयागं प्रति प्रेष्यतीति संबन्धः, कर्मणः प्रैषाभावादतः
प्रथममिति प्रथमप्रयाजं प्रतीति संबन्धः । यज यजेतीतरानित्य-
त्रापीतरान्प्रतीति संबन्धः ॥ ४ ॥

सू० दी०—प्रथमं संप्रेष्यति प्रथमं प्रयाजं प्रति होतारं संप्रेष्यती-
त्यर्थः । इतरानित्येवमेव योज्यम् । ननु किं देवत्याः प्रयाजाः ।
तत्राऽऽह बौधायनः—ऋतुदेवताः खलु प्रयाजा भवन्तीति । मन्त्र-
वर्णाश्च भवन्ति । तथा वसन्तमृतूनां प्रीणामीत्यादिब्राह्मणाच्च ॥४॥

यं कामयेताभितरं दसीयान्स्यदित्यभिक्रामं तस्य
जुहुयादवतरं पापीयानिति प्रतिक्रामं न वसीयान्न
पापीयानिति समानत्र तिष्ठन् ॥ ५ ॥

भा० वृ०—अभितरं सुष्ठुतरं वसीयान्वसुमत्तरः श्रेष्ठधनवान्वा ।
अभिक्राममभिक्रम्याभिक्रम्याग्निसमीपं नित्ये कामोऽभिक्रामः

जुहोतीति नित्यवद्वचनाभित्यानुष्ठानेऽपि फलकामः फलसाधनत्वं
नित्याधिकारप्रयुक्तस्याप्यवतरमपकृष्टतरं पापीयान्दरिद्रो वसीयः-
प्रतियोगित्वात् । किंच पुनरेवैनं वामं वसूपावर्तत इति पापीयानि-
तिशब्दस्य दरिद्रवचनत्वे लिङ्गम् । यः पुरा भद्रः सन्पापीया-
न्स्यादित्यादिना पापीयस्त्वपरिहारनिर्देशे वामं वसूपावर्तत इति
निर्देशात्स्वैव पापिष्ठो वा पूर्वस्मिन्पक्षे नात्यन्तनिषेधोऽस्मि-
न्पक्षे प्रतिषेध एव । प्रतिक्रामं प्रतिनिवृत्त्याऽऽहवनीयस्य दक्षिण-
पार्श्व आराददूरं गत्वा न वसीयान्न पापीयानिति मध्यवर्तिकाम-
नायां समान आहवनीयस्य दक्षिणपार्श्व एकत्र स्थितः प्रयाजा-
न्यजतीत्यर्थः ॥ ५ ॥

सू० दी० — अभितरं सुतराम् । वसीयान्पुष्टः । अभिक्रामं प्रतिप्रयाजं
किंचिदन्तरमग्निमभिक्रम्याभिक्रम्य । अवतरमवकृष्टतरम् । पापी-
यान्दरिद्रः । यः पुरा भद्रः सन्पापीयान्स्यात्स पुनर्वस्वोरऽग्निमा-
दधीत पुनरेवैनं वामं वसूपावर्तते भद्रो भवतीति लिङ्गात् ।
तथा तस्माच्छ्रेयांसं पापीयान्पश्चादन्वेतीति लिङ्गाच्च । प्रतिक्राम-
मग्नेः प्रतीपं क्रान्त्वा । समानत्र तिष्ठन्नुभयथाऽप्यक्रामन्नेकत्र
स्थितः ॥ ५ ॥

त्रीनिष्ठाऽर्धमौपभृतस्य जुह्वामानीयोत्तराविष्ठा प्रत्या-
क्रम्य शेषेण ध्रुवामभिधार्यानुपूर्वं हवींश्चभिधारय-
त्युपभृतमन्ततः ॥ ६ ॥

भा० वृ० — समानयनं बर्हिःस्वाहाकारार्थं चतुर्थाष्टमयोरिति लिङ्गा-
दिति । पशौ चतुर्थाष्टमयोः प्रतिसमानीयेत्युत्तरयोर्विकारेषु
विभज्य समानयनविधानं प्रयाजाज्यशेषेणाऽऽज्यस्थाल्या अभि-
धारणं नान्तर्वेदि गृहीतस्य प्रतीचीनं हरन्तीति वचनात्स्थालीगता-
ज्यस्यापराग्निहोमानामपि साधनत्वादुपभृतमाज्यमन्ततः प्रयाजा-
ज्यशेषेण हवींश्चभिधारयतीति प्राप्तस्याभिधारणस्योपभृतमन्तत
इति क्रमविधानात् । उपदेशस्तु पश्चात्तज्याभावेऽपि नोपभृतमिति
निषेधात्केवलमपि पात्रमभिधारयत्यतो नानूयाजे प्रायणीयेऽप्यु-
पभृतोऽभिधारणम् ॥ ६ ॥

सू० दी०—अत्रापि ध्रुवामुपभृतमित्याज्यलक्षणः पशौ नोपभृतमिति
लिङ्गात् । हवींश्च्युत्पत्तिक्रमेणाभिघारयति ॥ ६ ॥

न हवींश्च्यभिघारयेद्वेष्ट्यस्याऽऽयतने सुचौ सादयति ॥ ७ ॥

भा० वृ०—स्पष्टम् ॥ ७ ॥

सू० दी०—गतौ ॥ ७ ॥

इति सप्तदशी कण्डिका ।

इति पञ्चमः पटलः ॥

आग्नेयः सौम्यश्चाऽऽज्यहविषावाज्यभागौ चतुर्गृ-
हीताभ्याम् ॥ १ ॥

भा० वृ०—आज्यभागौ विति कर्मनामधेयम् ॥ १ ॥

सू० दी०—आज्यभागौ नामकर्मणी । तावाज्यहविष्कौ चतुर्गृहीताभ्यां
चाऽऽज्याभ्यां कर्तव्यौ ॥ अथाऽऽज्यभागप्रसङ्गात्सर्वान्दर्विहोमसा-
धारणान्धर्मनाह ॥ १ ॥

जमदग्नीनां तु पञ्चावत्तमप्यजामदग्न्यो जामदग्न्य-
मामग्न्य पञ्चावत्तं कुर्वीत सर्वत्र ॥ २ ॥

भा० वृ०—पञ्चावत्तं सर्वत्र वषट्कारप्रदानेषु प्रधानेष्विति । अप्य-
जामदग्न्य इत्यादि सर्वत्रैवमन्तमेकं सूत्रं विकल्पेन सर्वेषां शास्त्र-
न्तरसिद्धं पञ्चावत्तिनां विनाऽऽर्हियेयाणां च जामदग्न्यप्रवरयो-
मेन (६) पञ्चावत्तमिति जमदग्निपुरोहितप्रवराणां राज्ञां वा सर्व-
त्रेति ॥ २ ॥

सू० दी०—यत्र यत्र चतुरवत्तचोदनाः तत्र जमदग्निगोत्राणां पञ्चा-
वत्तं भवति । यथा यच्चतुरवत्तं जुहोतीत्येवम् । अजामदग्न्योऽपि
पञ्चावत्तमिच्छन्नामदग्न्यमनुज्ञाप्य पञ्चावत्तं कुर्वीत । सर्वत्रिक-

मिति वक्ष्यमाणेनैव सिद्धे सर्वत्रेति वचनमसंदेहार्थम् । केचित्तु सर्वत्रेति वचनाद्विहोमेष्वपि चतुर्गृहीतवत्सु पञ्चगृहीतमिच्छन्ति । तदयुक्तमद्विहोमाधिकारात् । तथाऽऽहुतीः प्रकृत्य याज्यापुरोनुवाक्यावतीषु चतुरवत्तपञ्चावत्ते पञ्चावत्तं जमदग्नीनां चतुरवत्तमितरेषां गोत्राणामिति सत्यापाढादिभिर्यत्तवचनाच्च । तस्माद्विहोमेषु चतुर्गृहीतचोदनायां पञ्चावत्तिनोऽपि चतुर्गृहीतमेव भवति न पञ्चगृहीतम् । अग्निहोत्रे तु वचनाद्भवति ॥ २ ॥

अवद्यन्नमुष्मा अनुब्रूहीति पुरोनुवाक्यां संप्रेष्यति ।

अवदायावदाय स्त्रुवेण प्रस्तरबर्हिः समज्य जुहूपभृतावादाय दक्षिणाऽतिक्रम्याऽऽश्राव्य प्रत्याश्रावितेऽमुं यजेति याज्यामिति सार्धत्रिकम् ॥ ३ ॥

भा० वृ०—वषट्कारप्रदानेषु प्रधानेष्वेव पुरोनुवाक्यादिसाहचर्यात्प्रधानेष्ववद्यन्नमुष्मा अनुब्रूहीतीन्द्राय पुरोडाशानामवदीयमानानामनुब्रूहीति लिङ्गात्प्रधानयागे सिद्धवदनुवादादैन्द्रस्यावद्यन्नब्रूयादिन्द्रायानुब्रूहीति श्रुतेश्च । वषट्कारप्रदानेषु प्रधानेषु विकल्प्यते । उपदेशो वषट्कारवदङ्गेषु । प्रधानेषु प्रत्यभिधारणान्तमेव कृत्वाऽनुब्रूहीति प्रत्यभिधारणकालोत्तरविधानात्प्रत्यभिधारणान्तं कृत्वाऽनुब्रूहीति प्रैषः । आप्यायनं कृत्वा प्रस्तरबर्हिःसमञ्जनं वषट्कारप्रदानप्रधानेषु न दर्विहोमेष्वश्रुतप्रत्याश्रुतादिसंबन्धात् । उपदेशो दर्विहोमेष्वपीत्यवदायावदायेत्यविशेषवचनात् ॥ ३ ॥

सू० दी०—अवद्यन्नवदाने प्रक्रान्त इत्यर्थः । जुह्वामुपस्तीर्य सोमाय पितृमतेऽनुस्वधेति संप्रेष्यतीति लिङ्गात् । आप्याय्य ध्रुवां प्रस्तरबर्हिषी समनक्ति । याज्यां संप्रेष्यतीत्यन्वयः । तदर्थं होतारं संप्रेष्यतीत्यर्थः ॥ ३ ॥

उत्तरार्धपूर्वार्धेऽग्नये जुहोति ॥ ४ ॥

भा० वृ०—स्पष्टम् ॥ ४ ॥

सू० दी०—गतः ॥ ४ ॥

दक्षिणार्धपूर्वार्धे सोमाय समं पूर्वेण ॥ ५ ॥

भा० वृ०—स्पष्टम् ॥ ५ ॥

सू० दी०—यत्र हुतः पूर्वेणाऽऽज्यभागेन दक्षिणमिव चक्षुः सव्येन समो भवति तत्र जुहोति ॥ ५ ॥

उभे ज्योतिष्यति ॥ ६ ॥

भा० वृ०—ज्वलत्यग्नौ जुहोतीत्यर्थः ॥ ६ ॥

सू० दी०—उभे एते आहुती सार्चिष्यग्नौ जुहोति । न वक्ष्यमाणा-
हुतिवद्गतार्चिषीत्यर्थः ॥ ६ ॥

पूर्वमाज्यभागं प्रति स्रुचावात्ते न निदधात्या स्विष्ट-
कृतः ॥ ७ ॥

भा० वृ०—अनाज्यभागेऽपि पशौ स्रुचौ न स्थाप्येते स्वकालोऽ-
स्तीति स्रुग्धारणस्योपरितनकर्माङ्गत्वादाज्यभागकाले धारणमेव
विवक्षितम् ॥ ७ ॥

सू० दी०—आज्यभागं प्रति तत्काले । ततश्चाऽऽत्तायामेव स्रुचि
प्रकृतौ प्रधानावदानदर्शनादनाज्यभागेऽपि पशुप्रायणीयादाव-
स्मिन्काले स्रुचावादीयेते ॥ ७ ॥

आज्यभागावन्तरेणेतरा आहुतीर्जुहोति ॥ ८ ॥

भा० वृ०—आज्यभागावन्तरेण वषट्काराहुतीः सर्वाः । आधार-
संभेदेन सह विकल्पः । आधारसंभेदेनाऽऽहुतीः प्रतिपादयतीत्य-
नेन सह विकल्पः प्रधानसंनिधौ पाठात् । व्यवस्थितोऽयं विकल्पः ।
आधारसंभेदाभाव आज्यभागावन्तरेण ऋजू प्राञ्चौ होतव्यावि-
त्यादिपक्षे केचिददर्विहोमाहुतीराज्यभागावन्तरेणाऽऽधारसंभेदे व-
षट्काराहुतीरिति व्यवस्थयानित्यवदन्वये संभवति न विकल्पेन
पाक्षिकान्वयो युक्त इति वर्णयन्ति ॥ ८ ॥

सू० दी०—आज्यभागदेशयोर्मध्य एवेतरा दर्विहोमाहुतीर्जुहोति
न बहिस्ताभ्याम् । अदर्विहोमाहुतीनां तु तेषां वक्ष्यते ॥ ८ ॥

प्रत्याक्रम्य जुह्वामुपस्तीर्य मा भेर्मा संविकथा मा
त्वा हिंसासिषं मा ते तेजोऽपक्रभीत् । भरतमुद्धरेम-
नुषिञ्चावदानानि ते प्रत्यवदास्यामि । नमस्ते अस्तु
मा मा हिंसासिस्थाग्नेयस्य पुरोडाशस्य मध्यादङ्गु-
ष्ठपर्वमात्रमवदानं तिरीचीन्मवयति । पूर्वार्धाद्द्विती-
यमनूचीनं चतुरवत्तिनः पश्चार्धात्तृतीयं पञ्चाव-
त्तिनः ॥ ९ ॥

भा० वृ०— अवदानानीति जात्यभिधानं मा भूत्प्रकरणोपरोध
इति । अवदानानि ते यदवदानानीति बहुवचनं जात्याख्यायामे-
कस्मिन्बहुवचनमतोऽवदानद्वित्वेऽपि न निवर्तते प्रकृत्यर्थान्वयसं-
भवात्पाशमन्त्रवत्संख्यावचनस्याविवक्षा । चतुरवत्तिनामवदानै-
कत्वेऽपि नोह्यते पित्र्यायामत एकस्मिन्सर्वावदानार्थं सकृदेव
मन्त्रप्रयोगस्तिरीचीनं दक्षिणाग्राभ्यामङ्गुलीभ्यामनूचीनं प्राग-
ग्राभ्यां पश्चार्धात्तृतीयं प्रागग्राभ्यामेव ॥ ९ ॥

सू० दी०— अङ्गुष्ठपर्वङ्गुष्ठस्योत्तमं काण्डम् । तिरीचीनं तिरश्चीनं
तिर्यग्भिरङ्गुल्यङ्गुष्ठैरिति यावत् । अनूचीनं प्राचीनं प्रागायतैर-
ङ्गुल्यङ्गुष्ठैर्द्वितीयं तृतीयं चेत्यर्थः । तयोस्तु नावदानमन्त्रस्याऽऽवृ-
त्तिरपादानद्रव्याभिधायित्वात्तदेकत्वाच्च । न चावदानद्वित्वे निव-
र्तते जात्याख्यायां बहुवचनात् ॥ ९ ॥

असंभिन्दन्मांससंहिताभ्यामङ्गुलीभ्यामङ्गुष्ठेन
च पुरोडाशस्यावयति ॥ १० ॥

भा० वृ०— असंभिन्दन्यथा द्वयोरवदानयोरसंगमोऽसंसर्गो देशयो-
र्यथा भवति मांससंहिताभ्यामिति मध्यमाभ्यामङ्गुलीभ्यां तयो-
रुभयतोऽङ्गुलिसंश्लेषात् ॥ १० ॥

सू० दी०— उत्तरे व्याख्यास्यते ॥ १० ॥

इत्यष्टादशी कण्डिका ।

स्रुवेणाऽऽज्यसानान्ययोः ॥ १ ॥

भा० वृ०—स्पष्टम् ॥ १ ॥

सू० दी०—असंभिन्दन्नवदानदेशावसंकिरन् । द्वयोरवेदानदेशयोर्मध्ये कियंश्चिद्देशः स्थाप्यत इत्यर्थः । मांससंहिताभ्यामनखसंहिताभ्यामङ्गुष्ठेन चानेन च स्रुवेणावद्यति । हस्तेनावद्यतीत्यविशेषचोदितौ स्रुवहस्तौ द्रव्यकठिनयोर्हविषोः सामर्थ्यान्नियम्येते । तेन सानान्यविकारेऽपि वपादौ हस्त इष्यते । पुरोडाशविकारेऽपि यवाग्वादौ स्रुवः ॥ १ ॥

आनुजावरस्य पूर्वार्धात्प्रथममवदानमवदाय पूर्वार्धं
स्रुचो निदध्यात् । मध्यादपरमवदाय पश्चार्धं
स्रुचः ॥ २ ॥

भा० वृ०—आनुजावरोऽगुरोर्योऽनुगामी तस्य नैमित्तिकमनुजस्यावरोऽगुरुमनुजमनुगमनादिना विद्याधनादिभिरुपजीवति यो ज्येष्ठः स आनुजावरः ॥ २ ॥

सू० दी०—योऽल्पतेजस्त्वात्समानजातीयानामनुगन्ता भवति स अनुजावरः । प्रजापतिरिन्द्रमसृजताऽऽनुजावरं देवानामित्यनुवाके तथाऽवगमात् । तस्य चाग्रगमनं परीप्सतोऽयं विधिः । इन्द्रो वै देवानामानुजावर आसीदिति प्रकृत्याऽऽनुजावरस्य विधिमुक्त्वा स एवैनमग्रं समानानां परिणयतीति फलान्नानादश्विनौ वै देवानामानुजावरौ पश्चेवाग्रं पर्यैतामिति प्रकृत्य तावैनमग्रं परिणयत इति श्रवणाच्च । तस्मात्काम्य एवायं कल्पः ॥ २ ॥

पूर्वप्रथमान्यवयेज्येष्ठस्य ज्यैष्ठिनेयस्य यो वा
गतश्रीः स्यात् ॥ ३ ॥

भा० वृ०—ज्यैष्ठिनेर्यो ज्येष्ठायाः पुत्रः । ज्येष्ठस्येति ज्यैष्ठिनेयस्य विशेषणम् । प्रथमज्येष्ठो न मृतज्येष्ठः ज्येष्ठशब्दस्यातिशयवचनात्कनिष्ठप्राप्तिरहितज्येष्ठवचनत्वं युक्तम् । न स्रज्यपत्येन स बाध्यते । एकपुत्रो ज्येष्ठपुत्र एव तस्य गतश्रियश्च पूर्वार्धात्प्रथमान्यवद्येत् ॥ ३ ॥

सू०दी०—ज्येष्ठा प्रथमोदा भार्या तस्याः पुत्रो ज्यैष्ठिनेयः । तस्य प्रथमजस्य गतश्रियश्च पूर्वार्धात्प्रथमान्यवदानान्यबद्धोदिति नैमित्तिको विधिः ॥ २ ॥

अपरप्रथमानि कनिष्ठस्य कानिष्ठिनेयस्य यो वाऽ-
नुजावरो यो वा बुभूषेत् ॥ ४ ॥

भा०वृ०—कानिष्ठिनेयः पश्चात्परिणीतायाः पुत्रः । कनिष्ठस्येति कानिष्ठिनेयस्य विशेषणम् । अन्त्यकनिष्ठः, न मृतकनिष्ठः । न रूयपत्येन स बाध्यते । यो वाऽनुजावर इति काम्यं यस्तस्मात्प्रच्युतिमिच्छति नैमित्तिकं पूर्वमुभे वा विकल्पेते । अनुजोपजीवित्वाग्निवृत्तिमिच्छति नैमित्तिकं पूर्वमिति अनुजावरस्य पूर्वार्धात्प्रथममित्येतदनुजोपजीवित्वं निमित्तेन नैमित्तिकमुभे वा विकल्पेते नैमित्तिकत्वादुभयोः काम्यत्वेऽप्युभयोरविशेषाद्विकल्प एव ॥ ४ ॥

सू०दी०—अत्राऽऽद्यपक्षो नैमित्तिकः—उत्तरौ काम्यौ मध्यमश्च पूर्वेष्वनुजावरकल्पेन विकल्पते । कानिष्ठिनेयो ज्यैष्ठिनेयेन व्याख्यातः । बुभूषेद्भवितुमिच्छेद्भूतिकाम इति यावत् ॥ ४ ॥

अथ यदि पुरोहितः पुरोधाकामो वा यजेत पूर्वार्धात्प्रथममवदानमवदाय पूर्वार्धे स्रुचो निधाय पूर्वार्धेऽग्नेर्जुहुयात् ॥ ५ ॥

भा०वृ०—स्पष्टम् ॥ ५ ॥

सू०दी०—पौरोहित्यं पुरोधा, द्वितीयतृतीययोरवदानयोर्निधानदेशावचनादनियमः ॥ ५ ॥

अवदानान्यभिघार्य यदवदानानि तेऽवद्यन्विलोमा-
कार्षमात्मनः । आज्येन प्रत्यनज्म्येनत्तत्त आप्यायतां
पुनरिति हविः प्रत्यभिघार्याग्निरेऽनुब्रूह्यग्निं यजेति
संप्रैषौ ॥ ६ ॥

आ० वृ०—अग्नयेऽनुब्रूहीति वचनान्मा भून्मूर्धन्वते नियुत्वते वेति याज्यानुवाक्ययोस्तद्गुणाभिधायकत्वात्ताद्विशिष्टस्य देवतात्वं प्राप्नोतीति तत्परिहारार्थमुच्यते । अतो यद्देवतासंबन्धि वाक्यगतं विशेषणं तदेव देशे देश उपलक्ष्यते न मन्त्रगतमाखिलं विशेषणं यत्र तु मान्त्रवर्णिकमेव तत्र सविशेषणं प्रधानमेव चोद्दिश्यते । यद्यप्यवयवमुष्मा अनुब्रूहीति वचनेन प्राथम्यादग्नैरग्नयेऽनुब्रूहीति प्राप्तं तथाऽपि पुनरन्यमान्त्रवर्णिकसगुणदेवतानिवृत्त्यर्थम् ॥ ६ ॥

सू० दी०—ब्रूयादिति शेषः । ननु सामान्यतः प्रागेव विहितस्य याज्यानुवाक्यासंप्रैषस्य पुनर्विधिः किमर्थम् । केचिदाहुः— तत्र तावदवयवसंप्रेष्यतीत्यवदानसमयानुवाक्यासंप्रैषत्रिधिरङ्गविषयः प्रधानविषयस्त्वयं प्रत्यभिधारणोत्तरकालविधानार्थ इति । तदयुक्तं तत्र सार्वत्रिकमित्यनेन विरोधात् । स्विष्टकृत्यभिधारणोत्तरकालं तद्वचनविरोधादत्र च याज्यासंप्रैषोपादानवैयर्थ्याच्चस्य च क्रमार्थतायामाश्रावणस्तथाश्रावणयोरुत्कर्षप्रसङ्गान्मन्त्रब्राह्मणसूत्रलिङ्गविरोधाच्च । पुरोडाशानामवदीयमानानामनुब्रूहीति । ऐन्द्रस्यावयवब्रूयादिन्द्रायानुब्रूहीति जुह्वामुपस्तीर्य सोमाय पितृमतेऽनुस्वधेति संप्रेष्यतीत्यादि । तथोपस्तीर्य दक्षिणस्य पुरोडाशस्य पूर्वार्धादवयवनाहाग्नयेऽनुब्रूहीत्येव बौधायनः । तस्मान्न युक्तः पूर्वोक्तक्रमकल्पः । अन्यत्तु मतम् । याज्यानुवाक्ययोर्मूर्धलिङ्गत्वादग्नये मूर्धन्वते, अग्निं मूर्धन्वन्तमिति मा भूतां संप्रैषावित्येवमर्थमिदं वचनमिति । तदप्ययुक्तं यदाग्नेयोऽष्टाकपाल इत्युत्पत्तावश्रुतस्य गुणस्य देवताविशेषणत्वेन दुराशङ्कत्वादितरथाऽऽज्यभागयोरग्नये वृत्रघ्नेऽग्नये वृधन्वत इति लिङ्गानुगुणदेवतादेशप्रसङ्गाच्च । तस्मात्पूर्वममुष्मा अनुब्रूह्यमुं यजेति सामान्यतो निर्दिष्टस्य देवतादेशनस्य विशेषतः प्रदर्शनमात्रमेतदिति । नातीकात्र क्लेश्यमायुष्मद्भिरेवमन्योऽपि यस्तत्र तत्र संप्रैषाविधिः सोऽपि कचिद्देवताप्रदर्शनार्थः कचित्संप्रैषस्वरूपविशेषप्रदर्शनार्थः कचित्तस्यैव विकारप्रदर्शनार्थः कचिद्विकल्पप्रदर्शनार्थः कचिद्वृष्टकारप्रदानदर्शनत्वरूपापनार्थः कचिदसंदेहार्थ इति यथासंभवं द्रष्टव्यम् ॥ ६ ॥

आज्यं प्रश्नोत्यापिदधदिवप्रक्षिणन्हुत्वाऽऽज्येना-
न्ववश्नोतयति ॥ ७ ॥

भा० वृ०—अपिदधदिव स्थगयन्निव स्रुचं न्यश्च कृत्वाऽप्रक्षिणन्न-
हिसन्नग्निमवदानं वा न शिथिली करोति प्रश्नोतनं यागात्पूर्वं
स्रुगताज्यक्षरणमग्नावन्ववश्नोतयति क्षारयति होमोत्तरकालं
स्रुगतशेषम् ॥ ७ ॥

सू० दी०—स्रुगतमाज्यं प्रथमं स्त्रावयित्वाऽग्नौ प्रास्तं पुरोडाशमपि-
दधदिव स्थगयन्निव स्रुचा तमप्रक्षिणन्नहिसन्हुत्वाऽऽज्यशेष-
न्ववस्त्रावयति ॥ ७ ॥

आधारसंभेदेनाऽऽहुतीः प्रतिपादयति ॥ ८ ॥

भा० वृ०—संभेदः संगमस्तस्मिन्प्रथमाहुतिः ॥ ८ ॥

सू० दी०—आधारव्यतिषङ्गदेशेनाऽऽहुतीः प्रतिपादयति प्रवेश-
यतीत्यर्थः । अथवा प्रतिपादयति प्रक्रमयति प्रथमाहुतिं तत्र जुहो-
तीत्यर्थः ॥ ८ ॥

सुच्यमाधारमभिजुहोति पूर्वा पूर्वा संहिताम् ॥ ९ ॥

भा० वृ०—उत्तराः सुच्याधारस्याभिहोमाः संहिता लघ्नाः ॥ ९ ॥

सू० दी०—एवं प्रतिपाद्य सुच्याधारस्योपरि पूर्वा पूर्वामाहुतिं पर-
स्परसंसृष्टां जुहोति । पूर्वशब्दोऽत्र पूर्वोत्तरायां दिशि गौणो
द्रष्टव्यः । अत एव वाऽत्र पूर्वविप्रतिषेधाद्वैकलिपिकाविमौ विधी
द्रष्टव्यौ । तथा सुच्यमाधारमभिजुहोति पूर्वा पूर्वा भेत्येव सत्या-
षाढभारद्वाजौ । बौधायनस्त्वाह सुच्यमाधारमभिजुहुयादेत्यौ-
पमन्यवो मध्ये प्रदक्षिणं मण्डलाकारमिति राशीतर इति ॥ ९ ॥

यं द्विष्यात्तं व्यृषन्मनसाऽऽहुतीर्जुहुयात् ॥ १० ॥

भा० वृ०—शत्रुं विकिरन्मनसा यं द्विष्यात्तं शत्रुं व्यृषन् मनसा
विकिरन् प्रधानाहुतीर्जुहोति ॥ १० ॥

सू० दी०—यं द्विष्याद्यजमानस्तं मनसा व्यृषन्ताद्विसामभिध्याय-
नित्यर्थः ॥ १० ॥

यदा वीतार्चिल्लेलायतीव वाऽग्निरथाऽऽहुतीर्जुहोति ॥ ११ ॥

भा० वृ०—लेलायति अल्पिक्वार्चिपि शान्तायां ज्वालायां सत्यामा-
हुतीर्जुहोति ॥ ११ ॥

सू० दी०—लेलायतीति लिङ्गो यङ्गन्ताल्लटि व्यत्ययेन परस्मै-
पदमीकारस्य चाऽऽकारः । यङ्गुगन्ताद्वा शब्बृद्धिश्च व्यत्ययेन
च्छान्दसत्वात् । यथा पुष्करपर्णे वातो भूतोऽलेलायदिति ।
कण्वादिषु वा लेलेति पाठो द्रष्टव्यः । यदा शान्तार्चिरङ्गरेषु
लेलायमान इव विस्फूर्जत्यग्निस्तदा जुहोतीत्यर्थः । वक्ष्यति च
यदङ्गरेषु व्यवशान्तेषु लेलायद्दीव भातीति ॥ ११ ॥

आज्यहविरुपांशुयाजः पौर्णमास्यामेव भवति वैष्ण-
वोऽग्नीषोमीयः प्राजापत्यो वा ॥ १२ ॥

भा० वृ०—स्पष्टम् ॥ १२ ॥

सू० दी०—बौधायनादिभिरमावास्यायामप्युपांशुयाजविधानात्तन्नि-
रासार्थः पौर्णमास्यामेवेत्येवकारः ॥ १२ ॥

प्रधानमेवोपांशु ॥ १३ ॥

भा० वृ०—प्रधानदेवताभिधानमुपांशु तदर्थत्वाद्द्विषो हविरपि
प्रधानं तेन तद्धर्मसिद्धेः । यागे करणत्वात्तस्मात्तदभिधान-
मप्युपांशुमयोर्यागकारकत्वादुपांशुत्वस्य प्रधानयागकारकत्वाभि-
धानविषयत्वाद्घृतस्य यजेत्यादिषु घृतादिशब्दस्योपांशुत्वसिद्धि-
स्तदाह सौम्ये घृतशब्दस्य वैश्वदेव्याश्चानूवन्ध्याया इत्युभ-
यस्या उक्तदेवताया एवेत्युपदेश इति । हविषो देवतार्थतयाऽ-
प्रधानत्वान्निरुपाधिकप्रधानदेवताभिमानस्यैवोपांशुत्वमिति ॥ १३ ॥

सू० दी०—उपांशुयाजसमाख्यानात्कृत्स्नमन्त्रोपांशुत्वे प्राप्ते वचनम् ।
प्रधानमेव देवताभिधान एव मन्त्रांश उपांशुरन्यो यथाप्राप्त
इत्यर्थः ॥ १३ ॥

विष्णुं बुभूषन् यजेत ॥ १४ ॥

भा० वृ०—विष्णुं बुभूषन्निति नित्ययोरेव पक्षे कामः ॥ १४ ॥

सू० दी०—स्पष्टम् ॥ १४ ॥

इत्येकोनविंशी कण्डिका ।

अग्नीषोमौ भ्रातृव्यवान् ॥ १ ॥

भा० वृ०—गतार्थम् ॥ १ ॥

सू० दी०—नित्ययोरेवानयोर्देवतयोः कामो वेदितव्यः । नित्यवद-
ग्रेऽनुक्रमणादन्यथा तद्वैयर्थ्यञ्च ॥ १ ॥

आग्नेयवदुत्तरैर्हविर्भिर्यथादेवतं प्रचरति ॥ २ ॥

भा० वृ०—स्पष्टम् ॥ २ ॥

सू० दी०—गतः ॥ २ ॥

समवदाय दोहाभ्याम् ॥ ३ ॥

भा० वृ०—समवदानं सहावदानम् ॥ ३ ॥

सू० दी०—समवदाय सहावदाय दोहाभ्यां प्रचरति । देशकाल-
कर्तृदेवतैक्यादिति भावः । तत्रोपस्तरणाभिधारणे अपि विभु-
त्वात्तन्त्रेण भवतः ॥ ३ ॥

दध्नोऽवदाय शृतस्यावद्यत्येतद्वा विपरीतम् । सर्वाणि
द्रवाणि क्षुब्धमुखेण जुहोति ॥ ४ ॥

भा० वृ०—स्पष्टम् ॥ ४ ॥

सू० दी०—गतः ॥ ४ ॥

क्षुवेण पार्वणौ होमौ । ऋषभं वाजिनं वयं पूर्णमासं
यजामहे । स नो दोहताः सुवीर्यः रायस्पोषः
सहस्रिणम् । प्राणाय सुराधसे पूर्णमासाय स्वाहेति
पौर्णमास्याम् । अमावास्या सुभगा सुशेवा धेनुरिव
भूय आप्यायमाना । सा नो दोहताः सुवीर्यः राय-
स्पोषः सहस्रिणम् । अपानाय सुराधसेऽमावास्यायै
स्वाहेत्यमावास्यायाम् ॥ ५ ॥

भा० वृ०—न विकृतौ पार्वणहोमौ समुदायेज्याङ्गन्त्वात्तस्य समुदा-
यस्यान्यत्राभावात्पूर्णमासाय स्वाहा, अमावास्यायै स्वाहेति

पूर्णमासामावास्याशब्दयोः कर्मसमुदायनामत्वात्तयोरेव समुदा-
ययोश्चतुर्थ्यन्ततया देवतात्वात्तद्देवतास्मरणार्थत्वं होममन्त्रयो-
स्ततश्च विकृतौ तयोः समुदाययोरतिदेशाभावाद्वैकृतदेवतानां
तत्तत्कार्यापन्नत्वाभावाच्च न कर्तव्यौ । यद्यपि होमरूपत्वादारादु-
पकारकत्वं तथाऽपि देवतास्मरणस्य स्विष्टकृदादिवद्विवक्षितत्वा-
द्द्वाराभावाच्चिवृत्तिः, पार्वणाविति वचनाच्चेति पार्वणशब्दस्य
देवतातद्धितान्तत्वात्पार्वणशब्दस्य च मन्त्रवर्णप्राप्तपौर्णमास्य-
मावास्यापरत्वात्तयोरन्यत्राभावाच्चेति ॥ ५ ॥

सू० दी०—पर्वशब्दोऽत्र कर्मवचनः प्रकरणात्तद्देवतत्वाच्च होमयोः ।
ताभ्यां हि दर्शपूर्णमासावेव क्रियमाणाविज्येते मन्त्रलिङ्गान्तेन
विकृतिषु न गच्छतः । तत्र तयोः समुदाययोरभावात् । क-
र्मणस्तत्प्रभृतित्वात्फलनियमकर्तृसमुदायस्यानन्वयस्तद्वन्धनत्वा-
दिति न्यायेन समुदायस्य चानतिदेश्यत्वात्पार्वणाविति वचनाच्च ।
तदुक्तं न्यायविद्भिः पार्वणयोस्त्वश्वृत्तिः समुदायार्थसंयोगात्त-
दभीज्या हीति ॥ ५ ॥

नारिष्ठान्होमाञ्जुहोति दश ते तनुवो यज्ञ यज्ञि-
यास्ताः प्रीणातु यजमानो घृतेन । नारिष्ठयोः प्रशि-
षमीडमानो देवानां दैव्येऽपि यजमानोऽमृतोऽभूत् ।
यं वां देवा अकल्पयन्नुर्जो भागः शतक्रतू । एतद्वां
तेन प्रीणाति तेन तृप्यतमः हहौ । अहं देवानां
सुकृतामस्मि लोके ममेदमिष्टं न मिथुर्भवाति ।
अहं नारिष्ठावनुयजामि विद्वान्यदाभ्यामिन्द्रो अद-
धाद्भागधेयम् । अदारसूद्भवत देव सोमास्मिन्यज्ञे
मरुतो मृडता नः । मा नो विददभिभामो अश-
स्तिर्मा नो विदद्वृजना द्वेष्या या ॥ ६ ॥

इति विंशी कण्डिका ।

ब्रह्म प्रतिष्ठा मनसो ब्रह्म वाचो ब्रह्म यज्ञानां हवि-

षामाज्यस्य । अतिरिक्तं कर्मणो यच्च हीनं यज्ञः
पर्वाणि प्रतिरन्नेति कल्पयन् । स्वाहाकृताहुतिरेतु
देवान् । सं ते मनसा मनः सं प्राणे प्राणं दधामि
ते सं व्याने समपानं दधामि ते । परिगृह्य यजमा-
नोऽमृतोऽभूच्छं न एधि द्विपदे शं चतुष्पदे स्वाहे-
त्येतैः प्रतिमन्त्रम् ॥ १ ॥

भा०वृ०—नारिष्ठहोमेष्वदितस्त्रयाणामग्निवायू देवता । तयोर्धै-
श्वानरप्राणरूपतया पुरुषे नित्यं स्थितत्वात्मन्त्रे नारिष्ठशब्दानि-
र्देशात्तद्विशिष्टयोरेव देवतात्वम् । चतुर्थे सोममरुतः । पञ्चमे
अह्ना । षष्ठेऽपीति केचित्प्रकृतत्वात्षष्ठस्याग्निः । त इति संनिहि-
तस्याग्नेः संबोधनत्वाद्ब्रह्मवृचमताच्चाव्यक्तनिर्देशेऽग्नौ देवतात्वात्प्रजा-
पतिर्वाऽनिरुक्तः प्रजापतिः । केचिदादेशं सं ते मनसा मन इति
सं ते मनसा मनः सं प्राणेन प्राणो जुष्टमित्यन्यप्रतीकादेशः ।
सं प्राणे प्राणमित्यादेहिष्टुच्छन्दस्कत्वादस्मिन्पक्षे सप्त होमाः
॥ १ ॥

सू०दी०—नारिष्ठा नामोत्तरे होमा नारिष्ठदेवतासंबन्धात्ते तु सुवा
कार्याः । तत्र सं ते मनसा मन इत्यादिप्रदिष्टं यजुः षष्ठम् ।
सं प्राणे प्राणमित्युक्चतुष्पदा सप्तमी । सं ते मनसा मन इत्यादि-
र्यथापठित एको मन्त्र इति केचित्तेषां त्वृगक्षरपरिमाणाविरोधः
कारकवैरूप्यं च स्याद्यथा मनसा मनः प्राणे प्राणमित्यादि ॥ १ ॥

एष उपहोमानां कालोऽनन्तरं वा प्रधानात्प्राग्वा
समिष्टयजुषः ॥ २ ॥

भा०वृ०—दर्शपूर्णमासकर्मणि य उपहोमाश्चोद्यन्ते तानुपहोमान-
स्मिन्काले जुहोति प्रधानानन्तरं वा प्राक्समिष्टयजुषः ॥ २ ॥

सू०दी०—यस्मिन्कर्मण्युपहोमाश्चोद्यन्ते तत्रैते कालविकल्पाः ॥ २ ॥

जुह्वामुपस्तीर्य सर्वेषां हविषामुत्तरार्धात्सकृत्सकृत्स्वि-
ष्टकृतेऽवयति द्विः पञ्चावात्तिनः ॥ ३ ॥

भा०वृ०—नावदानमन्त्रः स्विष्टकृति साधारणत्वाच्छेषस्यास्यार्थः ।

मा भर्मा संविद्यथा इत्यादिमन्त्रस्य संबोधनविभक्तिभिर्भयचलना-
दिनिवृत्तिप्रकाशनद्वारेण हविरवयवप्रकाशकतयाऽवदानाङ्गत्वा-
दवदानमात्रप्रकाशकता । अवदानानि ते यदवदानानि त
इति चावयविसंबोधनावगतेः स्विष्टकृद्भक्षणमप्यदृष्टजनकतया
प्रधानशिष्टद्रव्यसाध्यत्वं न प्रतिपत्तिमात्रता । भरद्वाजेन भगवता
निर्वापशेषान्वावापे भक्षणानां प्रकारायेति प्रयोजनाभिधानाद्द्र-
व्यस्य भक्षणार्थत्वावगमाच्चातो प्रधानयागशिष्टस्य स्विष्टकृदा-
दिसर्वकार्यसाधारणताप्रतिपाद्यत्वे च सर्वशेषकार्यैः प्रतिपाद्यत्वा-
त्साधारणता, अदृष्टार्थपक्षेऽपि प्रधानप्रयुक्तद्रव्योपजीविता ।
एवं च स्विष्टकृदवदाने मन्त्रप्रयोगे सर्वार्थद्रव्यप्रकाशकतया
सर्वार्थत्वप्रसङ्गान्न स्विष्टकृदेकान्तताभावादतः साधारणत्वप्रस-
ङ्गात्प्रधानावदानसंनिधौ पाठोक्तकार्यापत्तिभावाच्च स्विष्टकृतो न
स्विष्टकृदवदाने मन्त्रः । आग्नेयोऽष्टाकपाल इति कृत्स्नस्याग्न्य-
र्थतावगतेः प्रधानयागेऽवदानमन्त्रप्रयोगेऽपि न साधारणाङ्गता
न स्विष्टकृदादिसाधारणत्वेऽपि हविष आग्नेयश्रुतिबाधस्तदङ्ग-
त्वाच्छेषकार्याणामतो न स्विष्टकृत्यवदानमन्त्रो ध्रुवावदिति यथा
ध्रुवायां सर्वयज्ञार्थत्वात्तद्द्रव्यस्योपांशुयाजार्थं नावदानमन्त्रः
प्रयुज्यते । तत्रापि द्रव्यसाधारणत्वमेव मन्त्राभावे हेतुः ॥ ३ ॥
सू० दी०—उपांशुयाजस्य त्वर्थलुप्तानि शेषकार्याणि तदर्थस्य चतुर्गृही-
तस्य शेषाभावात्सर्वार्थत्वाच्च ध्रौवस्य । सकृद्भ्रुवाज्यादवद्यतीति
बौधायनः । न चावदानमन्त्रः स्विष्टकृति प्रधानार्थत्वात् ॥ ३ ॥

दैवतसौविष्टकृतैडचातुर्धाकारणिकानामुत्तरमुत्तरं

ज्यायः ॥ ४ ॥

भा० वृ०—अवदानमित्यध्याहारः ॥ ४ ॥

सू० दी०—अवदानमिति शेषः ॥ ४ ॥

द्विरभिघार्थं न हविः प्रत्यभिघारयति ॥ ५ ॥

भा० वृ०—प्रत्यभिघारयति स्विष्टकृदर्थमिति । प्रत्यभिघारणस्य
संस्काररूपत्वात्संस्कृतेन कार्ये कर्तव्येऽनन्तरप्राप्तत्वात्स्विष्टकृतः
स्विष्टकृदभिघारणानन्तरं न हविः प्रत्यभिघारयतीति निषेधाच्च

केवलस्विष्टकृदर्थता । अतो न सौम्ये चरौ प्रत्यभिधारणं स्वि-
ष्टकृदभावात्पश्वदनेषु चैकादशवदानानां प्रत्येकं हविष्ट्वात्ते-
भ्यश्च स्विष्टकृदवदानाभावाच्च तेषु प्रत्यभिधारणं त्र्यङ्गेभ्यः
स्विष्टकृदिति तेषु प्रत्यभिधारणं प्रधानावदानाभावेऽपि । यद्यपि
विलोमाकार्षे तच्च आप्यायतां पुनरित्यवत्तशेषसंस्कारार्थत्वं तथाऽ-
पि पशुचोदनया समुदायस्य हविष्ट्वेऽवगते तदेकदेशवदाने तच्छे-
षत्वेन मन्त्राभिधानोपपत्तेरुपपत्तेर्विरोधः । अभिधारणार्थत्वा-
न्मन्त्रस्य कथंचिदभिधनोपपत्तेः । उपदेशस्तु नावदानाभिधार-
णमन्त्र इति लिङ्गाविरोधादेव गुडकाण्डे तूभयं भवत्येष ॥ ५ ॥

सू० दी०—अत एव प्रतिषेधाज्जायते प्रत्यभिधारणं स्विष्टकृदर्थ-
मिति । सैव पश्वदनेषु सौम्ये च चरौ निवर्तते ॥ ५ ॥

अग्नये स्विष्टकृतेऽनुजुह्याभि स्विष्टकृतं यजेति सं-
प्रैषौ । उत्तरार्धपूर्वार्धे जुहोत्यसंसकतामितराभिरा-
हुतिभिः ॥ ६ ॥

आ० वृ०—स्पष्टम् ॥ ६ ॥

सू० दी०—संप्रैषविधिः प्रागेव व्याख्यातः ॥ ६ ॥

प्रत्याक्रम्य जुह्वामप आनीय वैश्वानरे हविरिदं
जुहोमि सहस्रमुत्सं शतधारमेतम् । स नः पितरं
पितामहं प्रपितामहं स्वर्गे लोके पिन्वमानो विभर्तु
स्वाहेत्यन्तःपरिधिं निनयति निनयति ॥ ७ ॥

आ० वृ०—वैश्वानरे हविरिति प्राचीनाधीतीति हिरण्यकेशिमताद्ययपि
स नः पितरमिति वैश्वानरप्रधानता तथाऽपि पितरं पितामहं
पिन्वमान इति तत्प्रतीत्यर्थत्वात्प्रधानतया प्राचीनाधीतेति हिर-
ण्यकेशिनोक्तमिति । स्वमतेन त्वग्निवैश्वानराभिधानाच्च प्राचीना-
धीतमित्यर्थः ॥ ७ ॥

आ. भा. वृ. ष. प. ६ । २ । २१ ॥

इति द्वितीयः प्रश्नः ।

सू० दी०—प्रत्याक्रमणवचनं प्रत्याक्रम्यैव यथा निनयेन्न तु दक्षिणतः स्थित इति । केचित्तु पितृलिङ्गत्वान्मन्त्रस्य निनयने प्राचीनाधीतमिच्छन्ति ॥ ७ ॥

इत्येकविंशी कण्डिका ।

इति श्रीभट्टरुद्रदत्तप्रणीतायामापस्तम्बसूत्रवृत्तौ सूत्रदीपिकायां
षष्ठः पटलः ।

इति द्वितीयः प्रश्नः ।

इडामेके पूर्वं समामनन्ति प्राशिन्नमेके ॥ १ ॥

भा० वृ० — यदेडा प्रथमं तदाऽभिघार्येडां प्राशिन्नमवद्यति । इडादेवता वृष्टिः, वृष्टिर्वा इडेतिवचनात्तदर्थत्वादद्रव्यमपीडा । प्रकृष्टैर्मन्त्रैः प्राश्यत इति प्राशिन्नम् । होत्रे प्रदानप्रभृत्यनुत्सर्जनविधानादुपहवोत्तरकालं च प्राशिन्नपरिहरणविधानादिडावदानाङ्गभूताभिघारणानन्तरमेव प्राशिन्नावदानम् ॥ १ ॥

सू० दी० — इडाशब्दो देवतावचनस्तत्सर्वधाद्रव्ये कर्मणि च प्रयुज्यते । प्राशिन्नशब्दो द्रव्यवचनस्तत्सर्वन्धात्कर्मणि । तदिह सामर्थ्यात् कर्मपरौ वेदितव्यौ । तत्र प्राशिन्नपूर्वकल्पः सूत्रकृतैवानुक्रमिष्यते । यदा त्वितरस्तदाऽवदानेषु प्राशने चेडा पूर्वा भवति । यथाऽभिघार्येडां प्राशिन्नमवद्यति प्राश्येडां मार्जयित्वा प्राशिन्नं प्राश्नातीति ॥ १ ॥

आग्नेयं पुरोडाशं प्राञ्चं तिर्यञ्चं वा विरुज्याङ्गुष्ठे-
नोपमध्वमया चाङ्गुल्या ब्रूह्यमध्यात्प्राशिन्नमवद्यति
यवमात्रं पिप्पलमात्रं वाऽज्याथो यवमात्रादा
व्याधात्कृत्यतामिदम् । मारूरुपाम यज्ञस्य शुद्धं
स्विष्टमिदं हविरिति ॥ २ ॥

भा०वृ०—विरोजनं भञ्जनमाग्नेयग्रहणात्तस्यैव विरोजनं तथा चतु-
र्धाकरणमुप समीपे मध्यमाया या सोपमध्यमा । पिप्पलं फलं
भारद्वाजमतात् । सुपिप्पला ओषधीः कुर्याति दर्शनाच्च । अ-
ज्याय इति यवमात्र एवाऽऽख्यानविशेषेण लिङ्गविरोधाद्ब्रीहिणां
भेध इतिवदाख्यानविशेषेणेति यवमात्राभिधानेन यवेन संमित-
मिति यद्यवादधिकं न भवति तत्प्रमाणं प्राशित्रमिति तस्माद्यव-
मात्रमवग्रेदित्युक्तेऽप्यज्याय इति निषेधाद्यवमात्रान्मन्त्रलिङ्गा-
च्चाधिकनिवृत्तिमात्रपरत्वम् । यवमात्रादवर्गमपि लभ्यते परि-
माणमतस्तत्राप्यनिवृत्तिर्मन्त्रस्य न पिप्पलमात्रे मन्त्रः ॥ २ ॥

सू०दी०—विरुज्य मस्तकं भङ्क्त्वा । उपमध्यमयाऽनाभिकया
व्यूहाभ्यन्तरमङ्गुली गमयित्वा । मध्यात्पुरोडाशोदरात् । पिप्पल-
मात्रं ब्रीहिप्रमाणमित्यर्थः । तत्रा चाऽऽह भारद्वाजः—प्राशित्रं
पिप्पलमात्रमिति ब्रीहिमात्रं स्यादिति ॥ २ ॥

एवमुत्तरस्यावद्यति ॥ ३ ॥

भा०वृ०—पुरोडाशस्येति शेषो न सांनाय्यात्प्राशित्रं सर्वेभ्यो हवि-
र्भ्य इतीडायामुक्तत्वात् ॥ ३ ॥

सू०दी०—एवं विरोजनादिना विविनाऽवद्यति । तत्राविरुज्योत्तर-
स्मादिति तु सत्याषाढभारद्वाजौ । तथा चरोर्न प्राशित्रमिति
भारद्वाजः । न सांनाय्यात्प्राशित्रं पुरोडाशाधिकारात्सर्वेभ्यो
हविर्भ्य इतीडायां विशेषवचनाच्च ॥ ३ ॥

उपस्तीर्य नाभिघारयत्येतद्वा विपरीतम् । अपि
वोपरतृणात्यभि च घारयति ॥ ४ ॥

भा०वृ०—स्पष्टम् ॥ ४ ॥

सू०दी०—अन्यतरत्तत्र कर्तव्यमुभयं वेत्यर्थः ॥ ४ ॥

अत्रैवास्य परिहरणप्राशनभेके समामनन्ति ॥ ५ ॥

भा०वृ०—स्पष्टम् ॥ ५ ॥

सू०दी०—यदेडा पूर्वा यदा प्राशित्रं तपोरुभयोरपि कल्पयोरवदाना-
नन्तरमेव वा प्राशित्रस्य परिहरणप्राशने भवत इत्यर्थः ॥ ५ ॥

इडापात्रमुपस्तीर्य सर्वेभ्यो हविर्भ्य इडां समवयति
चतुरवक्तां पञ्चावक्तां वा ॥ ६ ॥

आ० वृ०—पञ्चावक्तां चतुरवक्तिनोऽपि तथा चतुरवक्तां पञ्चावक्ति-
नोऽपि पुनरुपदेशात् ॥ ६ ॥

सू० दी०—चतुरवक्तां पञ्चावक्तां वेत्यविशेषवचनेऽपि न पञ्चावक्तिन-
श्चतुरवक्तामिष्यते तस्य पञ्चावक्तां सर्वत्रेति नियमात् । द्विरभिघास-
येत्पञ्चावक्तिन इति लिङ्गाच्च । विनिवेशविकल्पो वा शशुक्त-
व्यवस्थानुरोधेनाऽऽस्थेयः ॥ ६ ॥

मनुना दृष्टां घृतपर्दीं मित्रावरुणसमीरिताम् । दक्षि-
णार्धादसंभिन्दन्नवयाम्येकतो मुखामित्याग्नेयस्य पुरो-
डाशस्य दक्षिणार्धात्प्रथममवदानमवयति ॥ ७ ॥

आ० वृ०—स्पष्टम् ॥ ७ ॥

सू० दी०—गतः ॥ ७ ॥

संभेदाद्वितीयम् ॥ ८ ॥

आ० वृ०—संभेदादक्षिणार्ध एवेति दक्षिणार्धस्य प्रकृतत्वात् ॥ ८ ॥

सू० दी०—योऽवदानदेशयोर्मध्ये स्थितो हविस्त्र्यः स संभेदस्ततो
द्वितीयमवयति ॥ ८ ॥

पूर्वार्धाच्च यजमानभागमणमिव दर्विम् ॥ ९ ॥

आ० वृ०—पूर्वावदानसंसंस्पृष्टे यस्मात्पूर्वं गृहीतं तस्मादेव तृतीय-
मणमिव तनुमित्र ॥ ९ ॥

सू० दी०—अवयतीति संबन्धः । इष इषिदर्थे ॥ ९ ॥

तमाज्येन संतर्प्य ध्रुवाया उपोहति ॥ १० ॥

आ० वृ०—तमेकीभूतमिति तं तमाज्येनेति वीप्साया अवचनम्
त्सर्वपुसेडाशेभ्योऽवक्तां यजमानभागमेकीकृत्याणमिव दीर्घ

कृत्वाऽऽज्येन संतर्पणं सर्वतोऽञ्जनं सांनार्ययजमानभागस्यापि
संतर्पणं प्राशनमन्त्रभेदात्पृथग्धारणात् ॥ १० ॥

सू० दी०—संतर्प्य समज्य ध्रुवाया उपोहति ध्रुवासमीपं गमयति ।
तत्राग्नेण ध्रुवामिति भारद्वाजवैधायनौ ॥ १० ॥

अपि वा दक्षिणार्धादवदाय यजमानभागमथ
संभेदात् ॥ ११ ॥

भा० वृ०—दक्षिणार्धादवदायेडां यजमानभागमवद्याति तत इडासं-
भेदात्पूर्वावदानसंगतदेशाद्भव्यैकत्वान्न पुनर्मन्त्रः । इडारूपद्रव्य-
स्यैकत्वात्तदवदानार्थत्वान्मन्त्रस्य सकृत्प्रयोग एवं मा भेरित्य-
स्यापि यजमानभागव्यवायेऽपि सकृदेव मन्त्रो द्वितीयपक्षे ।
संपत्नीयादिव्यवायेऽपि पत्नीसंयाजोपरिपतितहुतानुमन्त्रणवत् ।
यजमानभागव्यवायादावृत्तिः । पुरोनुवाक्यामनोतस्याऽऽवृत्ति-
भिन्नकालेष्विति वचनात्कृष्णग्रीवयोः सौम्यव्यवाय आवाहनावृ-
त्तिवदुत्तमयोः पत्नीसंयाजयोर्हुतानुमन्त्रणस्यैकत्वेन पाठात्सकृ-
त्प्रयोगः ॥ ११ ॥

सू० दी०—दक्षिणार्धात्प्रथममिडावदानमवदाय ततो यजमानभाग-
मवद्याति । ततः संभेदाद्द्वितीयमिडावदानमित्यर्थः ॥ ११ ॥

एवमुत्तरस्यावद्याति ॥ १२ ॥

भा० वृ०—सर्वेभ्य इत्यधिकारात्सर्वहविषामवद्याति मनुना दृष्टामि-
त्यादिविधिना ॥ १२ ॥

सू० दी०—एवं मनुना दृष्टामित्यादिना विधिनोत्तरस्य हविषः
पुरोडाशस्य सांनार्यस्य चावद्याति सर्वेभ्यो हविर्भ्य इत्यधि-
कारात् ॥ १२ ॥

इति प्रथमा कण्डिका ॥ १ ॥

अभिघार्येडां होत्रे प्रदाय दक्षिणेन होतारमति-
क्रामत्यनुत्सृजन् ॥ १ ॥

भा० वृ०—अनुत्सृजन्निडां दक्षिणाऽतिक्रामत्यध्वर्युर्दक्षिणेन होतार-
मतिक्रामत्यनुत्सृजन्निति सूत्रच्छेदः । इडां होत्रे प्रदायेति प्रकृत-
त्वादिडामनुत्सृजन्निति संबन्धः ॥ १ ॥

सू० दी०—पश्चावत्तायां त्विडायां द्विरभिघारणेन संख्यासंपत्तिः,
द्विरभिघारयेत्पञ्चावत्तिन इति लिङ्गात् । पश्चार्धात्तृतीयं पञ्चा-
वत्तायामिति तु सत्याषाढः । होत्रे प्रदायेडां तामनुत्सृजन्नेवातिक्रा-
मति होतुः पश्चादगच्छति तदङ्गुल्यञ्जने प्राङ्मुखत्वार्थम् । तथा च
सत्याषाढभारद्वाजौ दक्षिणाऽतिक्रम्य पश्चात्प्राङ्गसीनो होतुरङ्गु-
लिपर्वणी अनक्तीति ॥ १ ॥

होतेडयाऽध्वर्युं परिगृह्णाति ॥ २ ॥

भा० वृ०—होतेडां दक्षिणेन नयत्यध्वर्योः प्रदक्षिणकरेण यथोत्तरा
भवतीडाऽध्वर्योरनुत्सृजत एव ॥ २ ॥

सू० दी०—होता त्विडामादाय तयाऽध्वर्युमतिक्रामन्तं परिगृह्णाति
दक्षिणतो हृत्वेडामन्तराऽध्वर्युमात्मानं च करोतीत्यर्थः ॥ २ ॥

अपि वा प्राचीमिडामपोह्य दक्षिणत आसीनः

स्रुवेण होतुरङ्गुलिपर्वणी अनक्ति ॥ ३ ॥

भा० वृ०—अपि वा प्राचीमिडामपोह्य दक्षिणत आसीनो न दक्षिणेनाति-
क्रमणं परिहरणं च । होत्र इडामप्रदाय प्राचीमपोह्य दक्षिणतो होतु-
रासीनोऽध्वर्युः पर्वाञ्जनादि करोति । संधिः पर्व । प्रदेशिन्याः
पर्वाञ्जनादि पक्षद्वयेऽपि ॥ ३ ॥

सू० दी०—अपि वाऽध्वर्युर्होत्रे इडामदत्त्वा प्राचीनमपोह्य स्वयं च
पश्चाद्गत्वा होतुर्दक्षिणत उदङ्मुख आसीनस्तदङ्गुलिपर्वणी
अनक्ति तत इडां ददातीत्यर्थः । पर्वणी प्रदेशिन्या उत्तमे इत्या-
श्वलायनः ॥ ३ ॥

अपरमङ्कत्वा पूर्वमेतद्वा विपरीतम् ॥ ४ ॥

भा० वृ०—स्पष्टम् ॥ ४ ॥

सू० दी०—गतः ॥ ४ ॥

उपसृष्टोदकाय पुरस्तात्प्रत्यङ्गङ्गासीन इडायां होतुर्ह-
स्तेऽवान्तरेडामवधायति ॥ ५ ॥

भा० वृ०—इदमपि स्पष्टम् ॥ ५ ॥

सू० दी०—उपसृष्टोदकस्य होतुर्हस्त इडातोऽवान्तरेडामिडैकदेशमवध-
धातीत्यर्थः ॥ ५ ॥

अध्वर्युः प्रथममवदानमवयति स्वयं होतोत्तरमेतद्वा
विपरीतम् ॥ ६ ॥

भा० वृ०—स्वयं होतेतिवचनान्न मैत्रावरुणस्यावान्तरेडा । होतेत्ये-
तावति वक्तव्ये स्वयं वचनाद्धोतृकार्यापन्नस्यापि मैत्रावरुणस्य
नावान्तरेडा ॥ ६ ॥

सू० दी०—गतः ॥ ६ ॥

लेपादुपस्तरणाभिधारणे भवतः ॥ ७ ॥

भा० वृ०—इडासंबन्ध्याज्यलेपात् ॥ ७ ॥

सू० दी०—लेपात्—इडागताज्यलेपात् ॥ ७ ॥

द्विरभिधारयेत्पश्चावत्तिनः । उपहूयमानामन्वारभेते
अध्वर्युर्यजमानश्च । दैव्या अध्वर्यव उपहूता इत्य-
भिज्ञायोपहूतः पशुमानसानीत्यध्वर्युर्जपति उपहू-
तोऽयं यजमान इत्यभिज्ञायैतमेव मन्त्रं यजमानः ॥ ८ ॥

भा० वृ०—प्रतिप्रस्थातुरप्यन्वारम्भो वरुणप्रघासेष्विडाया उपहूत
इति जपश्च विहारद्वय इडोपावहानस्य तन्त्रत्वाद्धविषां कर्तृभेदात्स्व-
कीयं कर्त्ता तद्धविरन्वारम्भणीयमिति प्रतिप्रस्थातुरन्वारम्भो
जपश्च ॥ ८ ॥

सू० दी०—गताः ॥ ८ ॥

उपहूतायामग्नेणाऽऽहवनीयं ब्रह्मणे प्राशित्रं परि-
हरति ॥ ९ ॥

भा० वृ०—अग्नेणाऽऽहवनीयमिति नियमादन्यत्रान्तराऽग्नी नीयत इति
केचिदिति नान्तराऽग्नी संचरतीत्यन्तराऽग्नीनयननिषेधेऽप्यग्ने-
णाऽऽहवनीयं परिहरतीति प्राशित्रनियमादन्यत्रांतरानयनेऽपि न
दोष इति प्रदर्शनार्थं वा प्राशित्रवचनं शामित्राग्निनयनादी-
नामग्नेण परिहरतीत्यग्रदेशस्य तीर्थत्वेन निर्देशात्सर्वेषां स एव
मार्ग इति ॥ ९ ॥

सू० दी०—ब्रह्मणे परिहरति तत्संकाशं नीत्वा प्रयच्छतीत्यर्थः ।

प्रदर्शनमिदमन्यस्यापि प्रस्तरादेर्यज्ञाङ्गस्य । तत्रान्तरानयनेऽप्य-
दोष इत्येके ॥ ९ ॥

तस्मिन्प्राशिते होताऽवान्तरेडां प्राश्नाति वाचस्पतये
त्वा हुतं प्राश्न मि सदसस्तये त्वा हुतं प्राश्नामीति ॥ १० ॥

भा० वृ०—स्पष्टम् ॥ १० ॥

सू० दी०—गतः ॥ १० ॥

प्राशितायामिडे भागं जुषस्व नो जिन्व गा जिन्वा-
वतः । तस्यास्ते भक्षिवाणः स्याम सर्वात्मनः सर्वमणा
इति यजमानपञ्चमा इडां प्राश्य ॥ ११ ॥

भा० वृ०—स्पष्टम् ॥ ११ ॥

सू० दी०—गतः ॥ ११ ॥

इति द्वितीया कण्डिका ॥ २ ॥

वाग्यता आसत आ मार्जनात् ॥ १ ॥

भा० वृ०—स्पष्टम् ॥ १ ॥

सू० दी०—वाग्यता आसते । वाग्यता भवन्तीत्यर्थः ॥ १ ॥

मनो ज्योतिर्जुषतामित्यद्भिरन्तर्वेदि प्रस्तरे मार्ज-
यित्वाऽऽग्नेयं पुरेडाशं चतुर्धा कृत्वा बर्हिषदं करोति
बर्हिषदं वा कृत्वा चतुर्धा करोति ॥ २ ॥

भा० वृ०—शिरस्यपामानयनं मार्जनं प्रस्तरादप आदायेति ।

अन्तर्वेदि प्रस्तरे मार्जयित्वेत्यन्तर्वेद्यवस्थिते प्रस्तरे जलमासिचय
तस्याधस्तादस्तेन जलं गृहीत्वा शिरस्यानयति मन्त्रावृत्तिश्च
प्रतिपुरुषम् । मार्जयित्वा चतुर्धा कृत्वा बर्हिषदं करोतीति
चतुर्धाकरणसमानकर्तृकृत्वान्मार्जनस्याध्वर्योरेव मन्त्रेण मार्जनं
मा भूदिति मन्त्रावृत्तिरुच्यते भक्षणाङ्गत्वान्मार्जनस्य भक्षयितृणां
मार्जनमिति । केचित्प्रस्तरादपामादाने शिरस्यानयने च मन्त्रा-

वृत्तिरिति वर्णयन्ति । अपरे त्वन्तर्वेदि स्थित्वा मार्जनमित्याहुः ।
अन्नादाः स्थेति मार्जनवदिति । अभिघारणचतुर्धाकरणे आग्ने-
यविकाराणां चरुपुरोडाशानां न मुख्यधर्म इति । आग्नेयं
पुरोडाशं चतुर्धा कृत्वेत्यत्र पुरोडाशशब्दस्य हविरुपलक्षणत्वात्त-
द्वाग्नेयशब्दस्यापि प्रथमदेवतापरत्वशङ्कायामिदमुच्यते न मुख्य-
धर्म इति । आग्नेयमुद्देश्यसमर्पकतयाऽविवक्षितत्वादभिघारणे
चाऽऽग्नेयमभिघारयति तूष्णीमुत्तरमित्याग्नेय एव मन्त्रेणाभिघा-
रणस्योक्तत्वात्तत्साधर्म्यं चतुर्धाकरणस्योच्यते पुरोडाशग्राणाच्च-
नाग्नेयस्याऽप्याग्नेयकार्यापन्नस्योभयमित्यग्नीषोमीयेषु प्रधानेषु ।
अस्यार्थः—उभयत्राऽऽग्नेयमित्येतावतां नियमैः सिद्धेऽपि पुरोडा-
शग्रहणादग्नीषोमीयाणि प्रधानानीत्यत्राऽऽग्नेयस्थानापन्नस्याग्नी-
षोमीयस्योभयोः प्राप्तिरधिकग्रहणप्रयोजनम् । पुरोडाशग्रहणा-
न्नोभयं चरावित्युपदेश इति । पुरोडाशग्रहणं हविरन्तरनिवर्त-
कमिति ॥ २ ॥

सू० दी०—मनो ज्योतिरिति बृहस्पतिवत्यां मार्जनं तस्याः प्रकरण-
पाठात् । अन्तर्वेदीतिवचनं वेदिस्थ एव प्रस्तरे मार्जनं यथा स्यान्ना
भूत्प्रस्तरमादाय बहिरिति । मार्जनमिति च हस्तेऽपामासेचनमु-
च्यते तदेव शिरस्यानयनसहितमिति केचित् । तदयुक्तम् ।
अग्निहोत्रान्ते मार्जयते शिरस्यप आनयत इति पृथग्विधानात् ।
तथाऽञ्जलिमन्तर्धायाप आसेचयते तन्मार्जनमित्येवाऽऽश्वलायनः ।
बर्हिषदं स्तीर्णं बर्हिषि सन्नम् । चतुर्धाकरणमाग्नेयस्यैवेष्ट्यते
नान्यस्य । एवमुत्तरमित्यवचनात् । तैनोत्तरविकाराणामपि न
भवति । तत्र चतुर्धाकरणं चरौर्न विद्यत इति भारद्वाजः ॥ २ ॥

तं यजमानो व्यादिशतीदं ब्रह्मण इदं हविरुदिम-
ध्वर्योरिदमग्नीध इति ॥ ३ ॥

भा० वृ०—कृते व्यूहन आग्नीध्रभागस्यापि व्यादेशः संस्पृशता-
तमभिर्मृशोदिति । अस्यार्थः—नेहाब्राह्मणस्यास्तीत्यन्तेन व्यूहने
प्रतिदिशं कृते तं यजमानो व्यादिशतीदं ब्रह्मण इत्यादिना
प्रतिदिशमवस्थितानाभैव हविर्भागाणां हस्तेन स्पृष्ट्वा व्यादेशनं
तदभिर्मृशोदितं ब्रह्मण इत्यादिश्रुतेन बर्हिःस्थापनानन्तरं व्यादेश-

स्तानेव तद्भागिनः करोतीत्यादिना दिक्ष्वेव प्रतितिष्ठतीति दिक्षु-
प्रतिष्ठापनादुत्तरकालं व्यादेशस्तदाह—इदं ब्रह्मण इत्येवमादि-
नानाभूतानामादेशो व्यादेश इति शंयुवन्तादिसंस्थापक्षेऽपि चतु-
र्धाकरणं ब्रह्मणः प्राशनाभावेऽपि प्रतिदिशं व्यूहति दिक्ष्वेव प्रति-
तिष्ठतीति पृथक्संस्कारत्वावगमात् । आशापालेभ्यश्चतुर्भ्योऽमृ-
तेभ्य इदमिति मन्त्रवर्णाच्च दिक्पालनिबन्धाच्चतुर्धाकरणस्येदं
ब्रह्मण इति तु निर्देशो लुप्यते । अथवा खण्डसंस्थास्वपि संस्थिते
कर्मणि भक्षः सर्वथा चतुर्धाकरणानिवृत्तिः ॥ ३ ॥

सू० दी०—तं चतुर्धाकृतं व्यादिशति विविधमादिशतीदं ब्रह्मण
इदं होतुरिति ॥ ३ ॥

अग्नित्प्रथमान्होतृप्रथमान्वा ॥ ४ ॥

भा०वृ०—गतार्थः ॥ ४ ॥

सू०दी०—इदमग्नीध्र इदं ब्रह्मण इत्यग्नेत्प्रथमानृतृत्वजो भागित्वे-
नाऽऽदिशतीत्यर्थः । तथा होतृप्रथमानिति ॥ ४ ॥

इदं यजमानस्येत्यध्वर्युर्यजमानभागं निर्दिश्य
स्थविष्ठमग्नीध्रे षडवत्तं संपादयति ॥ ५ ॥

भा०वृ०—परिहरणमाग्नीध्रभागस्यापि पात्रेण षडवत्ते संपन्ने कथं
संपादनमित्याह ॥ ५ ॥

सू०दी०—स्थविष्ठो भागो यथाऽऽग्नीध्रः स्यात्तथा पूर्वमेव व्यादिश्य
तमग्नीध्रे प्रथमाय प्रयच्छन् षडवत्तं संपादयति । कथमिव संपा-
दयति ॥ ५ ॥

सकृदुपस्तीर्य द्विराधदुपस्तीर्य द्विरभिधारयति ॥ ६ ॥

भा०वृ०—कस्मिंश्चित्पात्रे सकृदुपस्तीर्याऽऽग्नीध्रभागं द्वेधा कृत्वैकं
भागं पात्रेऽवधाय पुनरुपस्तीर्यापरमवधाय द्विरभिधारणं कृत्वा
प्रयच्छति पात्रमग्नीध्रे पात्राभ्यामितरयोरिति व्यपदेशात् ॥ ६ ॥

सू०दी०—आग्नीध्रहस्ते प्रथमं सकृदुपस्तीर्य ततस्तद्भागं द्वेधा कृत्वै-
कमवधाय पुनरुपस्तीर्यापरमवधाय द्विरभिधारयतीत्यर्थः ॥ ६ ॥

अपि वा द्विरुपस्तृणाति द्विरा-
दधाति द्विरभिघारयति ॥ ७ ॥

भा०वृ०—स्पष्टम् ॥ ७ ॥

सू०दी०—अथवा प्रथममेव द्विरुपस्तृयं ततो द्विराधाय द्विरभि-
घारयति ॥ ७ ॥

अग्नेराग्नीध्रमस्यग्नेः शामित्रमसि नमस्ते अस्तु
मा मा हिंसीरित्याग्नीध्रो भक्षयति ॥ ८ ॥

भा०वृ०—इदमपि स्फुटार्थम् ॥ ८ ॥

सू०दी०—गतः ॥ ८ ॥

वेदेन ब्रह्मयजमानभागौ परिहरति ॥ ९ ॥

भा०वृ०—आसीनाभ्यां ब्रह्मयजमानाभ्यां वेदेनाऽऽहुत्य ब्रह्मयज-
मानभागौ प्रयच्छति ॥ ९ ॥

सू०दी०—वेदेन हुत्वा यथास्थानमासीनाभ्यां प्रयच्छति ॥ ९ ॥

पृथक्पात्राभ्यामितरयोः ॥ १० ॥

भा०वृ०—भागौ परिहरतीति संबन्धः ॥ १० ॥

सू०दी०—भागौ परिहरतीति शेषः । वेदादन्येन पात्रेण होतुर्भागं
ततोऽन्येन चाऽऽत्मन इत्यर्थः ॥ १० ॥

पृथिव्यै भागोऽसीति होता भक्षयत्यन्तरिक्षस्य
भागोऽसीत्यध्वर्युर्दिवो भागोऽसीति ब्रह्मा ॥ ११ ॥

भा० वृ०—ब्रह्मणोऽपि स्वकाले भक्षणमिति ज्ञेयम् ॥ ११ ॥

सू० दी०—ब्रह्मणः स्वकाल एव भक्षणम् ॥ ११ ॥

दक्षिणाग्नावन्वाहार्यं महान्तमपरिमितमोदनं पचति ॥ १२ ॥

भा० वृ०—अन्वाहार्यो नाम दक्षिणार्थमोदनस्तं महान्तमृत्विग्भ्यः
पर्याप्तं पचेत् ॥ १२ ॥

सू० दी०—अन्वाहार्यो दक्षिणार्थ ओदनः, तं महान्तं पचति यथ-
त्विग्भ्यः पर्याप्तो भवति । तत्रापरिमितमिति प्रस्थादिना तण्डुल-
परिमाणप्रतिषेधः ॥ १२ ॥

क्षीरे भवतीत्येके ॥ १३ ॥

भा० वृ०—गतार्थः ॥ १३ ॥

सू० दी०—गतः ॥ १३ ॥

तमभिघार्यानिभिघार्य वीद्वास्थान्तर्वैयासाय ॥ १४ ॥

भा० वृ०—गतार्थः ॥ १४ ॥

सू० दी०—गतः ॥ १४ ॥

इति तृतीया कण्डिका ।

दक्षिणसद्भ्य उपहर्तवा इति संप्रेष्यति ॥ १ ॥

भा० वृ०—अध्वर्योः परिहरणकर्तृत्वात्तद्व्यतिरिक्तद्वयावगतेः । इतरे-
दक्षिणतो गच्छन्ति ब्रह्मा तु गत एव तस्मा अपि दीयते ॥ १ ॥

सू० दी०—यजमानं संप्रेष्यति दक्षिणतः स्थितेभ्य ऋत्विग्भ्यो
दक्षिणा त्वयोपहर्तव्येति ॥ १ ॥

ये ब्राह्मणा उत्तरतस्तान्यजमान आह दक्षिणत
एतेति ॥ २ ॥

भा० वृ०—स्पष्टार्थः ॥ २ ॥

सू० दी०—येऽध्वर्यादय उत्तरतः स्थितस्तानाह । स्थित एव तु
ब्रह्मा दक्षिणत इति ॥ २ ॥

तेभ्योऽन्वाहार्यं ददाति ब्राह्मणा अयं व ओदन इति ॥ ३ ॥

भा० वृ०—तेभ्योऽन्वाहार्यं ददातीति [उदभवस्थितानां दक्षिणतो
गतानामेवांन्वाहार्यदानं तेभ्य इति निर्देशादित्याशङ्क्याऽऽह-
तस्यापि दीयत इति । अन्वाहार्यो दक्षिणा यतोऽतो ब्रह्मण ओद-
त्तमिति मन्त्रः । प्रतिग्रहणं च दक्षिणहस्तेन सर्वदक्षिणानां ता२

स्वायैव हस्ताय दक्षिणायाऽऽनयदिति लिङ्गात् । व्यावृत्त्य प्रति-
गृह्णीयादिति लिङ्गादिति पृथक्कृत्याऽऽत्मानं प्रतिग्रहीतारं च
देवतारूपमिति प्रतिगृहीतत्वादात्मानमन्यत्वेन ध्यात्वा प्रतिग्रहणं
हस्तेनोपादानम् ॥ ३ ॥

सू० दी०—तेभ्यश्चतुर्भ्यो दक्षिणरुद्रयो ददाति ॥ ३ ॥

प्रतिगृहीत उत्तरतः परीतेति संप्रेष्यति ॥ ४ ॥

भा० वृ०—उत्तरतः परीतेति याजमानं बहुवचनान्तत्वादित्याध्वर्यवे
तु प्रैषे द्विवचनं स्यादाग्नीध्रहोत्रोः प्रेष्यत्वात्तेन चोक्तत्वाद्दक्षिणत
एतेति यजमानेनोक्तत्वात् । उपदेशस्त्वाध्वर्यवमिति उक्तः संप्रैष
इत्येकवचनात् । उक्तः संप्रैष इत्येकस्य प्रैषस्य वचनाद्याजमानत्वा-
दाध्वर्यवकाण्डत्वाद्द्वितीयस्याऽऽध्वर्यवत्वमेव प्रथमस्य तु दानार्थ-
त्वाद्याजमानार्थत्वम् । पूर्वव्याख्यान उक्तः संप्रैष इति जात्यभिप्रा-
यमैकवचनम् । यथाप्राप्तानुवादत्वादुत्तरस्मिन्व्याख्यान उत्तरतः
परीतेति बहुवचनं जात्यभिप्रायेणाविवक्षया वा । अविदहन्तः
श्रपयतेतिवत् ॥ ४ ॥

सू० दी०—तैर्दक्षिणां प्रतिग्रहीष्यन्नित्यादिविधिना प्रतिगृहीत
ओदन उत्तरत आगतान्संप्रेष्यति यजमान इति शेषः । परीतेति
वचनात् ॥ ४ ॥

हविःशेषानुद्वास्यापिसृज्योल्मुके ब्रह्मन्प्रस्थास्यामः
समिधमाधायाग्नीत्परिधींश्चाग्निं च सकृत्सकृत्सं-
सृष्टीति संप्रेष्यति ॥ ५ ॥

अनुज्ञातो ब्रह्मणाऽऽग्नीध्रः समिधमादधात्येषा ते
अग्ने समित्तया वर्धस्व चाऽऽ च प्यायस्व वर्धतां च
ते यज्ञपतिरा च प्यायतां वर्धिषीमहि च वयमा च
प्यायिषीमहि स्वाहेति ॥ ६ ॥

भा० वृ०—अपिसृज्योल्मुके इति अनूयाजार्थं प्राची उल्मुके उदू-
ह्वीत्यस्मिन्पक्षे । अनुज्ञातो ब्रह्मणाऽऽग्नीध्रो यदाऽध्वर्यु-

स्तदा समिधमादधातीत्यस्यार्थः । अनुज्ञात आग्नीध्रः समिधमा-
दधातीति नैवं समन्वयः । ब्रह्मन्प्रस्थास्याम इत्यध्वर्युणा प्रार्थि-
तत्वात्तस्यैवानुज्ञानं ब्रह्मणा कृतमतस्तथा योज्यं न च प्रस्थास्याम
इति बहुवचनात्सर्वार्थप्रार्थनं प्रतिष्ठेत्येकवचनेनानुज्ञानात् ॥५॥६॥

सू०दी०—ये पूर्वमुल्लुके उदूढे ते प्रत्यूह्य संप्रेष्यति । ब्रह्मन्प्रस्थास्याम
इत्यनूयाजार्थं प्रतिपद्यामहे तदर्थं प्रसुहीति । अग्नीत्त्वमपि समिध-
माधाय संमृड्दीति ॥ ५ ॥

सू०दी०—नन्वामन्त्रायेताध्वर्युरेव ब्रह्मणाऽप्यनुज्ञातव्य ओं प्रति-
ष्ठेति तत्कथमुच्यते—अनुज्ञातो ब्रह्मणाऽऽग्नीध्र इति । श्रूयतामध्व-
र्युणा तावत्प्रस्थास्याम इति बहुवचनात् । सर्वर्त्विगर्थमामन्त्रण-
मुक्तं ब्रह्मणाऽप्यो प्रतिष्ठेति । बहुवचनार्थेनैकवचनेन सर्वार्थं
एव प्रसवः कृतस्तेनाऽऽग्नीध्रस्यापि अनुज्ञातत्वात् । युक्तमेव तथा
वक्तुम् । अथवाऽनूयाजप्रक्रमार्थमो प्रतिष्ठेत्याग्नीध्रस्यैवानुज्ञा ॥
यथाऽऽहाऽऽश्वलायनः—ओं प्रतिष्ठेति समिधमनुजानीयादिति ॥६॥

पूर्ववत्परिधीन्सकृत्सकृत्संमृज्याग्ने वाजजिद्वाजं न्वा
ससृवाऽसं वाजं जिगिवाऽसं वाजिनं वाजजितं वाज-
जित्यायै संमाज्मर्धग्निमन्नादमन्नायायेति सकृदग्निं
प्राञ्चम् ॥ ७ ॥

भा०वृ०—स्पष्टम् ॥ ७ ॥

सू०दी०—गतः ॥ ७ ॥

इध्मसंनहनान्याद्भिः संस्पर्शं यो भूतानामधिपती
रुद्रस्तन्तिचरो वृषा । पशूनस्माकं मा हिंसीरेत-
दस्तु हुतं तव स्वाहेत्यग्नौ प्रहरत्युत्करे वा न्यस्यति
शालायां बलजायां परोगोष्ठे परोमव्यूतौ
वा ॥ ८ ॥

भा०वृ०—अध्वर्योरिध्मसंनहनाधानमिति संमार्गान्तस्य प्रेषितत्वा-
च्चद्वयतिरिक्तानामाध्वर्यवान्नापाप्मुपस्पर्शनम् । यत्र रुद्रो देवतेति

केचित्केवलरुद्र इति तदानीमपामुपस्पर्शनं स्वमतेन तु मान्त्रवर्णिकविशेषणविशिष्टस्तदा नोपस्पर्शनम् । बलजा तृणराशिर्धान्यराशिर्वा वंशेषु भवः संपुटको वा । परोगोष्ठे गोष्ठात्परतः । उपरि गोष्ठ इत्युपदेशः । गोष्ठ एवोपरीति । गव्यूतिर्गोमार्गः परो-
गव्यूतिः परतो गोमार्गात् ॥ ८ ॥ ४ । ३ । १ ।

सू० दी०—शालाऽग्निशाला । बलजा धान्यराशिर्विश्वन्धनार्था रज्जु-
रित्येके । परोगोष्ठाद्यो देशः स परोगोष्ठः । परोक्षशब्दवत्स-
मासः । परशब्दस्य च परोभावो द्रष्टव्यः । एवं परोगव्यूति-
रिति गव्यूतिर्गोमार्गः । गोस्थानाद्गोमार्गाद्वाऽन्यत्र यत्र क्वचि-
न्न्यस्यतीत्यर्थः । तथा च ब्राह्मणम्—यद्येनानि पशवोऽभिति-
ष्ठेयुर्न तत्पशुभ्यः कमिति । मन्त्रवर्णश्च भवति पशून्स्माकं मा
हिंसीरिति ॥ ८ ॥

इति चतुर्थी कण्डिका ।

इति प्रथमः पटलः ॥

औपभृतं जुह्वामानीय जुह्वपभृतावादाय दक्षिणा
सकृदतिक्रान्तोऽग्नेणाऽऽधारसंभेदं प्रतीचस्त्रीननूयाजा-
न्यजत्याश्रावमाश्रावं प्रत्याश्राविते देवान्यजेति
प्रथमं संप्रेष्यति यज यजेतीतरौ ॥ १ ॥

भा० वृ०—देवान्यजेति सर्वार्थो बहुवचनात् । प्रथमं संप्रेष्यतीति
न प्रथमयागार्थमेव । सर्वार्थत्वेऽपि प्रथमस्योपरितनसंप्रैषापेक्षया
प्रथमप्रयोगमात्रत्वमत उत्तरावनूयाजौ द्विर्यजौ । दक्षिणाऽनूया-
जसमिदग्नेणाऽऽधारसंभेदाद्यावद्दक्षिणा ह्रस्वाऽऽधारसंभेदस्य पूर्व-
मात्रपर्यवसिता द्विः प्रादेशेध्मायामापेक्षार्थमिदमुच्यते । पक्षान्तरे
सर्वसमिधां प्रादेशमात्रत्वादग्नेणाऽऽधारसंभेदं प्रतीचस्त्रीनित्युक्त-
त्वात् ॥ १ ॥

सू० दी०—व्याख्यातोऽयं प्रयाजग्रन्थेन । अत्र तु देवान्यजेति सर्वा-

नूयाजार्थः प्रथमः संप्रैषः प्रातिस्विकौ त्वितरौ । तेनोत्तरयोर्द्वि-
यजत्वं बोद्धव्यम् । प्रयोजनं च पशौ दर्शयिष्यामः ॥ १ ॥

पूर्वार्धे प्रथमः समिधि जुहोति मध्ये द्वितीयं प्राञ्च-
मुत्तमः सःस्थापयन्नितरावनुसंभिय ॥ २ ॥

भा० वृ०—पूर्वार्धे प्रथमं मध्ये द्वितीयं प्राञ्चमुत्तममितरावनुसंभियेति
निर्देशाद्भिक्रा तदाह तस्या मध्ये मध्यम उत्तमस्तस्यापरेण
मध्यमस्यापरेण सोऽप्यग्रेणाऽऽधारसंभेदम् । प्राक्संस्थ इति ।
आधारसंभेदसमीपादारभ्य प्राक्संस्थः, संभेदाभावेऽपि तद्देशा-
दारभ्य देशलक्षणत्वादितरौ तेन संभियेते संसृज्येते ॥ २ ॥

सू० दी०—अग्रेणाऽऽधारसंभेदं यो देशस्तस्य पूर्वभागे प्रथममनूयाजं
समिधि जुहोति मध्यदेशे द्वितीयम् । ततः पश्चादुत्तममारभ्य
प्राञ्चमपवर्जयन्पूर्वहुतावनुयाजौ संसृज्य जुहोति । अत्राऽऽह
बौधायनः किंदेवत्याः खल्वनुयाजा भवन्तीति । आग्नेया इत्येव
ब्रूयात् । विज्ञायते तं देवा आहुतीभिरनुगाजेष्वित्यादि ॥ २ ॥

प्रत्याक्रम्याऽऽयतने सुचौ सादयित्वा वाजवतीभ्यां
व्यूहति ॥ ३ ॥

भा० वृ०—वाजवतीभ्यामिति परिज्ञानार्थमुत्तरौ विधिरिति । वाजव-
तीत्वमृद्वित्वं च ज्ञेयं यद्यपि बहुमन्त्रत्वं तथाऽपि ॥ ३ ॥

सू० दी०—वाजवतीभ्यां वक्ष्यमाणाभ्यां व्यूहति विविधं गमयति
सुचौ । तत्र द्वितीयस्या वाजवतीत्वोपचारः प्राणभृद्वत्प्रथमसाह-
चर्याद्द्रष्टव्यः । तदेवं वाजवतीभ्यां व्यूहतीति कर्मविधिब्राह्मण-
मुदाहृतं तदेव व्याचष्टे ॥ ३ ॥

वाजस्य मा प्रसवेनेति दक्षिणेन हस्तेनोत्तानेन
सप्रस्तरां जुहुमुयच्छति । अथा सपत्नानिति सव्ये-
नोपभृतं नियच्छति ॥ ४ ॥

भा० वृ०—वाजस्य मा प्रसवेनेति दक्षिणेन हस्तेनेत्यादिव्यूहनवि-
धानादेव सिद्धे पुनर्वचनं ध्यानार्थमेव नियच्छति पीडयति ॥ ४ ॥

सू० दी०—नियच्छति निगृह्णाति ॥ ४ ॥

उद्ग्राभं चेति जुहुमुद्यच्छति निग्राभं चेत्युपभृतं
नियच्छति ॥ ५ ॥

भा० वृ०—स्पष्टार्थः ॥ ५ ॥

सू० दी०—अत्रोभयं दक्षिणेन हस्तेन सव्याग्रहणादुपरि पुनः
सव्यग्रहणाच्च ॥ ५ ॥

ब्रह्म देवा अवीवृधानिति प्रार्चो जुहूं प्रोहति ॥ ६ ॥

भा० वृ०—दक्षिणेन हस्तेन जुहूं प्रोहति प्रागग्रं गमयति ॥ ६ ॥

सू० दी०—गतिः ॥ ६ ॥

अथा सप्तत्नानिति सव्येनोपभृतं प्रतीचीं बहिर्वेदि
निरसित्वा प्रोक्ष्यैनामभ्युदाहृत्य जुह्वा परिधीननक्ति
चसुभ्यस्त्वेति मध्यमं रुद्रेभ्यस्त्वेति दक्षिणमादित्ये-
भ्यस्त्वेत्युत्तरम् ॥ ७ ॥

भा० वृ०—प्रतीचीं बहिर्वेदि निरसिस्त्वेति प्रत्यगग्रामञ्जनमेक-
देशस्याञ्जनमक्तस्यासंभवात् । अल्पत्वादाज्यस्य परिधीना-
मधोभागाञ्जनाशक्तेश्च परिध्येकदेशस्याञ्जनमक्तस्येति वच-
नात् ॥ ७ ॥

सू० दी०—जुह्वाज्यलेपेन । सर्वाञ्जनासंभवात्परिध्येकदेशानाम-
ञ्जनम् ॥ ७ ॥

न प्रस्तरे जुहूँ सादयति ॥ ८ ॥

भा० वृ०—स्पष्टम् ॥ ८ ॥

सू० दी०—वेद्यामेव बहिः प्रस्तरात्सादयति ॥ ८ ॥

संजानाथां यावापृथिवी मित्रावरुणौ त्वा वृष्ट्याऽव-
तारमीति विधृतीभ्यां प्रस्तरमपादाय बर्हिषि विधृती
अविसृज्य सुक्षु प्रस्तरमनक्ति ॥ ९ ॥

भा० वृ०—स्पष्टम् ॥ ९ ॥

सू० दी०—गतः ॥ ९ ॥

इति पञ्चमी कण्डिका ।

अक्तः रिहाणा इति जुह्वामग्रं प्रजां योनित्यु-
पभृति मध्यम् । आप्यायन्तामाप ओषधय इति
ध्रुवायां मूलम् । एवं त्रिः ॥ १ ॥

भा० वृ०—स्पष्टम् ॥ १ ॥

सू० दी०—एवं त्रिरिति वचनात्समन्त्रकस्याऽऽवृत्तिः ॥ १ ॥

अपि वा दिव्यङ्क्ष्वेति जुह्वामग्रम् । अन्तरिक्षेऽङ्क्ष्वे-
त्युपभृति मध्यम् । पृथिव्यामङ्क्ष्वेति ध्रुवायां
मूलम् ॥ २ ॥

भा० वृ० स्पष्टम् ॥ २ ॥

सू० दी०—मन्त्रमात्रे विकल्पः ॥ २ ॥

एवं पुनः ॥ ३ ॥

भा० वृ०—स्पष्टम् ॥ ३ ॥

सू० दी०—एवं त्रिरित्यर्थः ॥ ३ ॥

अथापरम् । पृथिव्यै त्वेति ध्रुवायां मूलमन्तरिक्षाय
त्वेत्युपभृति मध्यं दिवे त्वेति जुह्वामग्रम् ॥ ४ ॥

भा० वृ०—स्पष्टम् ॥ ४ ॥

सू० दी०—गतः ॥ ४ ॥

आयुषे त्वेत्यक्तस्य तृणमपादाय प्रज्ञातं निधाय
दक्षिणोत्तराभ्यां पाणिभ्यां प्रस्तरं गृहीत्वा जुह्वां
प्रतिष्ठाप्याऽऽग्नीन आश्राव्य प्रत्याश्राविते संप्रेष्यती-

षिता दैव्या होतारो भद्रवाच्याय प्रेषितो मानुषः
सूक्तवाकाय सूक्ता ब्रूहीति ॥ ५ ॥

भा० वृ०—वेदतृणस्याप्यपादीयत एकदेशः । अक्तस्य तृणमपादा-
येत्येकदेशाभिप्रायत्वात्षष्ठीनिर्देशस्य तृणमपादायेत्यत्राप्येकदे-
शापादानं दक्षिणोत्तराभ्यां दक्षिण उपरि हस्तः सव्योऽधस्तात् ।
आसीनस्याऽऽश्रवणं तिष्ठतोऽवचनादिति । अस्यार्थः—आसीनः
संप्रेष्यतीति नैव संबन्धो यद्यपि क्रियापदसंबन्धः शब्दानां
मुख्यस्तथाऽपि तिष्ठतः प्रेषनियमाभावेन प्रयोजनाभावात्तिष्ठ-
न्मुचं वायव्यं चमसं वाऽन्वारभ्याऽऽश्रावयेदिति सर्वत्र नियमा-
दत्राऽऽसीनविधानं प्रयोजनवदिति तेन संबध्यते । प्रत्याश्रावण-
मलोपार्थमिति । यद्यप्यासीन आश्राव्य संप्रेष्यतीत्येतावद्ब्रूया-
दाश्रवणोत्तरकालं प्राप्तस्य प्रत्याश्रवणस्य लोपः स्यात् । आश्रव-
णोत्तरकालमेव प्रेषप्रतीतिः ॥ ५ ॥

सू० दी०—अक्तस्य तृणमक्तस्य प्रस्तरस्य संबन्धि तृणम् । दक्षिणो-
त्तराभ्यां दक्षिण उत्तरः सव्यादुपरि ययोस्तौ तथोक्तौ । पाणी-
भ्यामिति दीर्घपाठः प्रामादिकः ॥ ५ ॥

अनूच्यमाने सूक्तवाके मरुतां पृषतयः स्थेति सह
शाखया प्रस्तरमाहवनीये प्रहरति ॥ ६ ॥

भा० वृ०—सह शाखयेति सपावित्रा प्रहियते त्रिवृत्पवित्रेण सह त-
स्यापि कृतप्रयोजनतया प्रतिपाद्यत्वात्कालमात्रं चास्याः शाखाया
अतः सवनीयेषु सूक्तवाको नोच्यते न तस्याः प्रस्तरेण सह
यागद्रव्यता सूक्तवाकेन प्रस्तरमिति तस्यैव यागान्वयादतोऽत्र
सवनीयानां शाखाप्रहरणमित्यस्मिन्पक्षे शाखार्थं सूक्तवाको
नोच्यते । प्रस्तर आहुतिः सूक्तवाको याज्येति श्रुतेर्न शाखाप्रह-
रणाङ्गता सूक्तवाकस्याऽऽहुतियाज्यानिर्देशाद्देवतोद्देशेन द्रव्य-
त्यागे कृते प्रक्षेपात्मकं प्रहरणं तस्मादग्निहोत्रेणेदं हविरजुषतेत्यादेः
पश्चादक्षिणेन पाणिना सह शाखया प्रस्तरमाहवनीये, प्रहरति
नोभाभ्यां न्यञ्चं हस्तं पर्यावर्तयन्निति विमोक्तवचनमेकस्यैव

दर्शनात् । प्रस्तराभावे चाग्नौ वैश्वानरादिषु न सूक्तवाक् ।
मन्त्रेण च प्रहरणं मरुतां पृषतयः स्थेति ॥ ६ ॥

सू० दी०—सूक्तवाको नामेष्टदेवतासुकीर्तनार्थ इदं ज्ञावापृथिवी इत्य-
नुवाकस्तदनुवचनकाले प्रस्तरं प्रहरति । शाखा चेदस्ति साऽपि
तेन सह प्रहर्तव्येत्यर्थः । सा त्वपविज्ञा प्रहियते ॥ ६ ॥

न स्वाहा करोति ॥ ७ ॥

आ० वृ०—तत्र प्राप्तस्य स्वाहाकारस्य प्रतिषेधाद्वषट्कारप्रदानेष्वापि
मन्त्रवत्सु वष.होमादिषु स्वाहाकारः कर्तव्य इति ज्ञापयति ।
यद्यपि वषट्कारस्वाहाकारयोः प्रदानार्थतया विकल्पस्तथाऽपि
वषादिषु आध्वर्यवस्यापि करणमन्त्रत्वात्स्वाहाकारप्राप्तिः सूक्त-
वाकस्य याज्यार्थत्वेऽपि वषट्कारविधानाभावात्प्रहरणसाधनतया
विधिबलेन यागस्य कल्प्यत्वाद्वषट्कारनिवृत्तिः । अत एवात्राऽऽ-
ध्वर्यवमन्त्रे स्वाहाकारप्रतिषेधादप्रतिषिद्धे स्वाहाकारः प्रयो-
क्तव्य इति ज्ञापितम् । केचित्तु स्वाहाकास्रप्रतिषेधाद्वषट्कास्रप्रदा-
नेष्वापि यद्यद्यदग्नौ क्षिप्यते समिदादि तत्र तत्र स्वाहाकारं
कुर्वन्ति देवताप्रकाशनमन्त्रयोगादप्याहुतय इति ॥ ७ ॥

सू० दी०—मरुतां पृषतयः स्थेति मन्त्रे स्वाहाकारं न करोति नन्व-
नुहोतित्वादेवाप्राप्ते स्वाहाकारे किं प्रतिषेधेन । सत्यं न प्राप्तस्त-
थाऽपि परमतेनऽऽशङ्कितः प्रतिषिध्यते । एतद्धि मतं जैमिनी-
यानामस्ति यागविधिः सूक्तवाकेन प्रस्तरं प्रहरतीति तत्र याज्या-
स्थानीयः सूक्तवाकः प्रस्त्रो द्रव्यं मन्त्रवर्णिकयो देवताः
प्रहरतिश्च यज्येत्यर्थ इति । प्रस्तरप्रतिपक्षेस्तु कालविधिरिति
सूत्रकृतोऽभिप्रायः । अत एवोक्तमबूच्यमाने सूक्तवाक् इति ।
वस्माद्युक्तः प्रतिषेधः ॥ ७ ॥

न विधूनोति नावधूनोति न विशिषति न प्रमार्ष्टि

न प्रमार्ष्टि नानुमार्ष्टि नोदञ्चं प्रहरेत् ॥ ८ ॥

आ० वृ०—विधूननं कम्पनमवाचीनं कम्पनमवधूननं विशेषो विचा-
कनं दक्षिणत उत्तरतो वा न प्रमार्ष्टित्यादि पूर्वमेव व्याख्यातम् ।
बोदगस्य प्रहरणम् ॥ ८ ॥

सू० दी०—जुह्वां प्रस्तरं प्रहरन्न विधूनोति न चालयति । नावधू-
नोति नावाचीनं कम्पयति । इतरेषां चतुर्णां पूर्ववद्व्याख्या ।
नोदञ्चं नोदगग्रम् ॥ ८ ॥

तिर्यञ्चं हस्तं धारयन्कर्षन्निवाऽऽहवनीये प्रहरति ॥ ९ ॥

भा० वृ०—तिर्यञ्चमधस्ताद्धारयन्निति दक्षिणहस्तमुपारिस्थमधस्ताद्-
क्षिणाग्रमुत्तानं प्रतिशरणमङ्गारेषु कुट्टनं कर्षन्निवेति वचनात् ।
प्रतिशरणस्याङ्गारेषु गूहनप्राप्तौ सत्याम् ॥ ९ ॥

सू० दी०—दक्षिणं हस्तं तिर्यञ्चमधस्तादुत्तानोदङ्मुखाङ्गुलिकं जिह्वं
धारयन्मुष्टिनैव सह कर्षन्निव शनैः शनैः प्रहरति । तथा जिह्व-
मिव हस्तं धारयन्नित्येव सत्याषाढभारद्वाजौ । स्वयं च वक्ष्यति
न्यञ्चं हस्तं पर्यावर्तयन्निति ॥ ९ ॥

न प्रतिशृणातीत्युक्तम् ॥ १० ॥

भा० वृ०—न प्रतिशृणातीति ब्राह्मणे निषेधः । अत्यग्रमतिगता-
ग्रमग्नेर्नात्यग्रं प्रहरेदित्यग्नेः पुरस्तादग्राणि यथा न भवन्ति तथा
प्रहरेन्न पुरस्तात्प्रत्यस्येदित्याहवनीयस्य पुरस्तात्प्रक्षेपो न
कर्तव्यः ॥ १० ॥

सू० दी०—न प्रतिशृणातीत्यादिब्राह्मणे यदुक्तं नियमजातं तदप्य-
नुसंधातव्यमित्यर्थः । न प्रतिशृणाति यथा प्रस्तरप्रमर्दिता
अङ्गाराः प्रतिशीर्णा न भवन्ति तथा प्रहरतीत्यर्थः । तथोपरीव
प्रहरतीति निश्चच्छति नात्यग्रं प्रहरेदित्यादि द्रष्टव्यम् । नात्यग्र-
मिति यथाऽग्निमतीत्याग्रं गतं न भवति तथेत्यर्थः ॥ १० ॥

प्रथयित्वा प्रहरेद्यं कामयेत स्र्यस्य जायेतेति ॥ ११ ॥

भा० वृ०—प्रथयित्वा प्रहरेद्यं कामयेत स्र्यस्य जायेतेत्येकं सूत्रम्
॥ ११ ॥

सू० दी०—न प्रथयितव्य इति भावः ॥ ११ ॥

आशीः प्रति प्रस्तरमवसृजति ॥ १२ ॥

भा० वृ०—अवसृजति विमुञ्चति आयुराशास्त इत्यादिषूच्यमानेषु
प्रस्तरमवसृजति । दक्षिणं हस्तं पर्यावर्तयन् ॥ १२ ॥

इति षष्ठी कण्डिका ।

सू० दी०—उत्तरे व्याख्यास्यते ॥ १२ ॥

इति षष्ठी कण्डिका ।

न्यञ्चं हस्तं पर्यावर्तयन् ॥ १ ॥

भा० वृ०—गतार्थः ॥ १ ॥

सू० दी०—आशीः प्रति आशिषः प्रति होतुराशीर्वचनकाल इत्यर्थः ।
अवसृजति विसृजति । कथम् । यथोक्तप्रकारधृतं हस्तं दक्षिणं
प्रसार्य प्रस्तरस्योपरि न्यञ्चं पर्यावर्तयन् ॥ १ ॥

अग्नीद्धमयेति संप्रेष्यति ॥ २ ॥

भा० वृ०—स्पष्टम् ॥ २ ॥

सू० दी०—प्रस्तरमाग्निं गमयेति संप्रैषार्थः ॥ २ ॥

त्रिरञ्जलिनाऽऽग्नीध्रोऽविष्वञ्चं प्रस्तरमूर्ध्वमुद्यौति
रोहितेन त्वाऽग्निर्देवतां गमयत्वित्येतैः प्रति-
मन्त्रम् ॥ ३ ॥

भा० वृ०—अविष्वञ्चं सर्वतोऽग्रं संघटिताग्रमूर्ध्वमुत्क्षिप्य प्रह-
रेत् ॥ ३ ॥

सू० दी०—अविष्वञ्चं सर्वतोऽयं प्रस्तरमूर्ध्वमुद्यौति । यथोद्यतः
सर्वोऽग्निं गमितः स्यात्तथोद्यम्य प्रहरतीत्यर्थः । यदेतैः प्रस्तरं
प्रहरतीति श्रुतेः । स्वयं च वक्ष्यत्यग्नीधा प्रस्तरं प्रहियमाण-
मिति ॥ ३ ॥

अथैनमाहाऽऽग्नीध्रोऽनुप्रहरेति ॥ ४ ॥ यत्प्रस्तरा-

तृणमपातं तदनुप्रहरति स्वगा तनुभ्य इति ॥ ५ ॥

एतदेतदिति त्रिरङ्गुल्या निर्दिश्याग्निमभिमन्त्रयत

आयुष्पा अग्नेऽस्याऽऽयुर्मे पाहीति ॥ ६ ॥ ध्रुवाऽ-
सीत्यन्तर्वेदि पृथिवीमाभिमृशति ॥ ७ ॥ अथैनमा-
हाऽऽग्नीध्रः संवदस्वेति ॥ ८ ॥ अगानग्नीदित्यध्वर्यु-
राह । अगन्नित्याग्नीध्रः श्रावयेत्यध्वर्युः श्रौषडि-
त्याग्नीध्रः ॥ ९ ॥

भा० वृ०—एतदित्येतावता संवादः प्रहृतमेतदिति । अस्यार्थः अनु-
प्रहरेस्याग्नीध्रेणोक्तोऽध्वर्युः स्वगा तनुभ्य इति महत्याऽऽग्नीध्रेण
संवादं करोतीत्येतत्प्रहृतमिति । एतदित्येतावान्मन्त्रस्तस्याभ्यस्त-
प्रयोगार्थं पुनर्वचनमङ्गुल्या निर्देशः संवादाङ्गभूतः प्रत्यक्षक्रियोप-
हितसंवादद्योतनायागानग्नीदित्यादि च संवादोऽगानग्नीदिति
किमग्निमगमत्प्रस्तर इत्यर्थः । स केवलं मिथोभाषणात्मकः पूर्वस्य
समन्त्रकक्रियारूपसंवादत्वादुत्तरस्य च संभाषणरूपत्वात्तत्र सं-
दस्वेति संप्रैषः ॥ ४ ॥ ५ ॥ ६ ॥ ७ ॥ ८ ॥ ९ ॥

सू० दी०—अनुप्रहरेति कोऽर्थस्तमेव व्यनक्ति ॥ ४ ॥

अध्वर्युरिति शेषः ॥ ५ ॥

एतदित्यङ्गुल्या तदेव तृणं निर्दिश्य दर्शयित्वा ॥ ६ ॥

गतः ॥ ७ ॥

कोऽयं संवादो नाम । तदेव दर्शयति ॥ ८ ॥

अग्नीत्प्रस्तरः किमग्निमगानिति प्रश्नः । तथाऽगन्नित्यु-
त्तरम् ॥ ९ ॥

मध्यमं परिधिमन्वारभ्य संप्रेष्याति स्वगा दैव्याहो-
तृभ्यः स्वस्तिर्मानुषेभ्यः शंयोर्ब्रूहीति ॥ १० ॥

भा० वृ०—स्पष्टार्थः ॥ १० ॥

सू० दी०—गतः ॥ १० ॥

अनूच्यमाने शंयुवाक आहवनीये परिधीन्प्र-
हरति ॥ ११ ॥

भा० वृ०—न परिधिप्रहरणार्थः शंयुवाक इति । अनुच्यमाने शंयु-
वाक इति निर्देशात्परिधिप्रहरणार्थता यद्यपि प्राप्ता तथाऽपि प्रस्तर
आहुतिः सूक्तवाको याज्येतिवद्वचनाभावात् परिधिप्रहरणार्थः
शंयुवाकः । अनुच्यमान इति प्रहरणस्य कालमात्रमतो गार्हपत्ये
भवतीति परिधिप्रहरणाभावेऽपि शंयुवन्तं गार्हपत्य इत्यस्मि-
न्पक्षे ॥ ११ ॥

सू० दी०—अनुच्यमान इति पूर्ववत् ॥ ११ ॥

यं परिधिं पर्यधत्था इति मध्यमं यज्ञस्य पाथ
उपसमितमितीतरौ ॥ १२ ॥

भा० वृ०—स्पष्टम् ॥ १२ ॥

सू० दी०—युगपदितरयोः प्रहरणं समितमिति लिङ्गात् ॥ १२ ॥

उत्तरार्धस्याग्रमङ्गारेषूपोहति ॥ १३ ॥

भा० वृ०—इदमपि स्पष्टम् ॥ १३ ॥

सू० दी०—उपोहति उपगूहति ॥ १३ ॥

यजमानं प्रथतेति परिधीनभिमन्त्र्य जुहामुपभृतोऽ-
ग्रमवधाय संस्त्रावभागा इति संस्त्रावेणाभि-
जुहोति ॥ १४ ॥

भा० वृ०—संस्त्रावाभिहोमः परिध्यङ्गमतो न गार्हपत्ये । परिधी-
न्प्रहरतीत्युक्तत्वात् सुवौ संस्त्रावयतीति विधाय यदेव तत्र क्रूरं
तत्तेन शमयतीति निर्देशात्प्रहरणनिमित्तदोषपरिहारावगतेस्तथा
परिधीन्प्रहृत्य संस्त्रावान्तं कृत्वेति विधानात् । केचिद्वसत्रो वै रुद्रा
आदित्याः संस्त्रावभागा इति देवतार्थत्वाद्विनापि परिधिभिर्गार्हपत्ये
कुर्वन्तीति पश्चाच्छंयुवन्तपक्षे । देवतार्थत्वेनाऽऽरादुपकारकत्वात्प-
रिधीन्प्रहृत्य संस्त्रावान्तं कृत्वेति च पृथगुपादानं परिधिप्रहरणा-
ङ्गत्वे संगच्छते । अतः परिधिषु ग्रहतेषूभेता हारियोजनमित्यत्र
संस्त्रावात्पूर्वमपि हारियोजनग्रहणं भक्षमान्तं वाजिनप्रचारः
संस्त्रावान्तं कृत्वेति विधानादुत्तरकाल एव ॥ १४ ॥

सू० दी०—संस्नावहोमः परिध्यङ्गं तदभिहोमत्वात् प्रहृत्य परिधी-
ज्जुहोतीति वाजिनब्राह्मणस्य परिधीन्प्रहृत्य संस्नावहोमं कृत्वेति
न्याकरणञ्च । अतोऽसौ न निवर्तते प्रायणीययाम् ॥ १४ ॥

अत्रैवर्त्विजो हविःशेषान्भक्षयन्ति ॥ १५ ॥

आ० वृ०—अत्रैवेति हविःशेषेऽवधारणात्कृत्वा हविःशेषभक्षणं हारि-
योजनेन प्रचरन्ति अत्रैवेत्यवधारणात्परिधिप्रहरणानन्तर्यं विधी-
यतेऽतः परिधिषु प्रहृतेष्विति विधाने संस्नावस्य परिधिप्रहरणा-
ङ्गत्वपक्ष एव हविःशेषभक्षणोत्तरकालमेव हारियोजनवाजिनप्र-
चारभक्षणे हविःशेषभक्षणात्पूर्वमेवास्मिन्पक्षे संस्नावान्तं कृत्वेति
विशेषविधानमिति । तच्च चातुर्मास्येषु वक्ष्यत्यत्रैव भक्षयन्ति तुरायणे
न भक्षयन्तीति केचिदिति संस्नावस्य परिधिप्रहरणाङ्गत्वपक्ष एव
प्रकृतेः पूर्वोक्तत्वादपूर्वमन्ते स्यादिति न्यायेन हारियोजनात्प्रा-
गेव हविःशेषभक्षणे प्राप्तमेवेति मत्वाऽवधारणस्य प्रयोजनान्तर-
मुच्यते । तुरायणे हविरुच्छिष्टव्रतो भवतीति विधानाद्यजमान-
स्यर्त्विजां हविःशेषभक्षापनय इति दर्शयितुमवधारणमिति । तथा
च सोमे सोमान्हविःशेषानिति सुत्येऽहनि भक्षयन्तीति विधाना-
दतोऽत्रैवर्त्विजो भक्षयन्ति । नह्यत्र यजमानेन सहर्त्विज इति
सूत्रार्थः । अतः परिध्यनङ्गं यदा संस्नावस्तदा भक्षणमकृत्वा
हारियोजनप्रचारः । प्रकृतेः पूर्वोक्तत्वादपूर्वमन्ते स्यादिति
न्यायेन हविःशेषभक्षणान्त एव वाजिनप्रचर्या ॥ १५ ॥

इ० द्वि० प० स० खं० ।

सू० दी०—अस्मिन्काले भक्षयन्ति नातः पुरस्तात्परस्ताद्वा ॥ १५ ॥
इति सप्तमी कण्डिका ।

इति द्वितीयः पटलः ।

आज्यलेपान्प्रक्षाल्य सखुवे जुहूपभूतावध्वर्युरादत्ते
वेदः होता स्वपमाज्यस्थालीमुदकमण्डुलं चाऽऽ-
शीधः ॥ १ ॥

भा०वृ०—जुहूपभृतोर्विमोकार्थं नयनं हिरण्यकेशिनोक्तमिति यज्ञयो-
गेन विहारैर्युक्तानां पात्राणां विमोकार्थं पश्चान्नयनं न पत्नीसं-
याजाङ्गमतोऽपत्नीसंयाजायामपि पित्र्यायां क्रियते ॥ १ ॥

सू०दी०—गताः ॥ १ ॥

आग्नीध्रप्रथमाः पत्नीः संयाजयिष्यन्तः प्रत्यञ्चो
यन्ति ॥ २ ॥

भा०वृ०—पत्नीग्रहणेन सोमादयो गृह्यन्ते देवानां पत्नीर्यजतीति
पत्नीभिः साहचर्यात्पत्नीस्तु न संयाजयेदिति वचनाच्च सोमा-
दयः पत्नीशब्दगृहीतास्तासां सह याग इति पत्नीसं-
याजाः ॥ २ ॥

सू०दी०—पत्नीः संयाजयिष्यन्तो नान्यथाऽतः पित्र्यायामपत्नी-
संयाजायां न गच्छन्ति । गच्छत्येवाध्वर्युः कर्मान्तरार्थम् ॥ २ ॥

अग्रेण गार्हपत्यं दक्षिणेनाध्वर्युः प्रतिपद्यत उत्तरे-
णेतरौ ॥ ३ ॥

भा०वृ०—स्पष्टम् ॥ ३ ॥

सू०दी०—प्रतिपद्यते गच्छति ॥ ३ ॥

अभेर्वामपन्नगृहस्य सदसि सादयामीति कस्तम्भ्यां
सुचौ सादयित्वा धुरि धुर्यौ पातमिति युगधुरोः
प्रोहति ॥ ४ ॥

भा०वृ०—कस्तम्भ्यां सादनं प्रोहणं च सुवाभ्यां यागपक्षेऽपि ।
कस्तम्भ्री, उपस्तम्भनार्था शकटस्य ॥ ४ ॥

सू० दी०—कं शकटं तद्यत्र स्तभ्यते सा कस्तम्भी । पश्वादौ तु
सुग्वहुत्वे वां सुम्निनी धत्तं पातमित्येषां बहुवदूहः । न धुर्यावि-
त्यस्य दंपत्यभिधानात् । तथा च ब्राह्मणं धुरि धुर्यौ पात-
मित्याह जायापत्योर्गोपीथायेति । मन्त्रश्च भवति यज्ञस्य युक्तौ
धुर्याविभूतामिति ॥ ४ ॥

यदि पात्र्यां निर्वपेदेताभ्यामेव यजुभ्यां स्फ्ये सुचौ
सादयेत् ॥ ५ ॥

भा०वृ०—यदि स्फ्ये सादने कृते पुनरुपादीयेते प्रत्याश्रावणा-
र्थम् ॥ ५ ॥

सू० दी०—यदि पात्रीतो निर्वपस्तदा द्वाभ्यामपि यजुभ्यां स्फ्ये
सुचावासादयेत् । यदाऽपि सुवाभ्यां पत्नीः संयाजयिष्यन्ति
तदाऽपि नियतं सुचोर्नयनं सादनं च नित्यवदेव विधानात् ।
अत एवापत्नीसंयाजार्थत्वमप्यनयोः सूचितं भवति । तेन
पिड्यायामपि क्रियते ॥ ५ ॥

सुग्भ्यां सुवाभ्यां वा पत्नीः संयाजयन्ति ॥ ६ ॥

भा०वृ०—सुवाभ्यामेकस्मिन्गृह्यते महतीति । एक उपभृदर्थो ग्रहणे
चेत्युपस्तरणाभिधारणे चतुर्गृहीतं वषट्कारश्चादविहोमानामिति
पत्नीसंयाजेष्वपि चतुर्ग्रहणस्य प्राप्तत्वात्सुवाभ्यां यागेऽप्येकस्मि-
न्महति सुवेऽन्येन चतुर्गृह्यते सुवेण चेति ॥ ६ ॥

सू०दी०—ताभ्यामेव सुग्भ्यां यजन्तीत्येकः कल्पः । तत्स्थानीया-
भ्यामागन्तुकाभ्यां सुवाभ्यामिति द्वितीयः । ग्रहणार्थस्तु सुवः
सर्वत्र नित्यः । तत्र जुहूस्थानीयः सुवः पृथुञ्जिलः साम-
ध्यात् ॥ ६ ॥

वेदमुपभृतं कृत्वा जुह्वा सुवेण चेत्येके ॥ ७ ॥

भा०वृ०—वेदमुपभृतं कृत्वा जुह्वा सुवेण वेति जुहूसहायो होमेऽपि
सुवो वेदो वोपभृता विकल्प्यते ॥ ७ ॥

सू०दी०—सुवेणेति ग्रहणार्थस्यैव सुवस्यानुवादः । वेदमुपभृतः
स्थाने कृत्वा यथापूर्वं जुह्वा सुवेण चेत्यर्थः । सुवोऽपि कश्चिदा-
गन्तुर्जुह्वा सह धार्यत इत्यन्ये ॥ ७ ॥

अपरेण गार्हपत्यमूर्ध्वज्ञव आसीना ध्वानेनोपांशु
वा पत्नीः संयाजयन्ति ॥ ८ ॥

भा० वृ०—अक्षरव्यञ्जनानामुपलब्धिर्ध्वानः । करणवदशब्दमनः-
प्रयोग उपांशु । होतुरप्येष स्वर आश्रवणादीनामपि न कुष्ठेन
स्वरेण पत्नीसंयाजानामाश्रुतादीनि कुष्ठेन शेष इति स्विष्टकृत्प्र-
भृत्क्रिष्टविधानेऽपि शंयुवाकादूर्ध्वं मन्द्रस्वरः प्राप्तस्तस्मान्द्राप्य-
लिङ्गादाश्रवणादीनामपि तद्देशस्वर एव युक्तो बह्वृचानामूर्ध्वं
चाऽऽर्शयुवाकादिति वचनाद्भ्वानादेर्मन्द्रस्य च विकल्पः ॥ ८ ॥

सू० दौ०—अत्र स्वरव्यञ्जनयोः पृथगुपलब्धिः सध्वनिर्ध्वानः ।
मुखप्रयत्नवाननभिव्यक्तशब्दप्रयोग उपांशुः । अनयोश्च कुष्ठेन
शेष इति कुष्ठस्वरापवादाथं वचनम् । पत्नीरिति वक्ष्यमाणः
देवताः समाचष्टे देवपत्नीसेबन्धात् ॥ ८ ॥

दक्षिणोऽध्वर्युरुत्तर आग्नीध्रो मध्ये होता ॥ ९ ॥

भा० वृ०—गार्हपत्यस्यापरभागे दक्षिणतोऽध्वर्युस्थानं मध्ये होतुः
स्थानं तस्योत्तरत आग्नीध्रस्थानम् ॥ ९ ॥

सू० दौ०—गतः ॥ ९ ॥

आज्येन सोमत्वष्टाराविष्ट्वा जाघन्या पत्नीः संया-

जयन्त्याज्यस्य वा यथागृहीतेन ॥ १० ॥

भा० वृ०—जाघन्या एव चतुरवत्तमुपस्तरणमभिधारणविधाना-
भावात्प्रधानविकारत्वाभावाच्च भक्षस्य भक्ष्यस्य च पशोर्देव-
पत्नीनामेव प्रयोगः । आज्येन सोमत्वष्टाराविष्ट्वा जाघन्या पत्नीः
संयाजयन्तीति सोमत्वष्टोरुपरि विधानात्पत्नीसंयाजशब्दस्य चाल-
क्षितार्थपरिग्रहे चतुर्णामपि प्रसङ्गाद्द्वयोरुपरि श्रूयमाणस्य मुख्या-
र्थमेवेत्यतोऽग्निर्गृहपातिसज्येनैव । केचित्पशुवदिष्टावर्जनमित्यपरयो-
र्होमयोर्जाघनी तथा पत्नीः संयाजयन्तीति विधानेऽपि पश्चादपर-
योर्होमयोर्जाघनीदर्शनादत्रापि तथेति सोमत्वष्टाराविष्ट्वा जाघन्या
पत्नीरित्येतावति वक्तव्य आज्यग्रहणाच्च पत्नीसंयाजशब्दः
साधारण इति च गम्यते । जाघनीं क्रीता भवति स्वधितिनाऽ-
वदानमाज्येष्टा त्वाज्येनैवोत्तानायै होत्र इडाभितिवदत्र जाघनी-
विधानाभावादाज्यस्य वा यथागृहीतेनेति । पूर्णो वा सुवोऽपूर्णो
वा सुव आज्यग्रहणे यथागृहीतेनेति न चतुर्ग्रहणप्रापकं वपदृक्का-
रत्वादेव सिद्धेः ॥ १० ॥

सू० दी०—यज्ञियस्य पशोर्जाघन्या पुच्छेन लौकिकेन देवानां पत्नीः
संयाजयन्ति । आज्यस्यैव वा यथागृहीतेन यथा यस्य ग्रहण-
मुक्तं तथा चतुरवत्तेन पञ्चावत्तेन वेत्वर्थः ॥ १० ॥

सोमायानुब्रूहि सोमं यजेति संप्रैषावुत्तरार्धे जुहोति ॥ ११ ॥

भा० वृ०—वाजिलिङ्गत्वाद्वचः सोमायानुब्रूहीत्युच्यते मा भूत्सो-
माय वाजिन इति वाजस्य संगथे समुयन्तु वाजा इति च वाज-
लिङ्गत्वाद्याज्यानुवाक्ययोस्तद्विशिष्टस्य च देवतात्वे प्राप्तेऽपि सोमं
यजेत्युत्पत्तौ केवलसोमश्रवणः सोमायानुब्रूहीत्येव प्रैषः, अग्नयेऽ-
नुब्रूहीतिवत् । सर्वे पत्नीसंयाजा उत्तरार्धे जुहोत्येवमितरानिलि
वचनात् ॥ ११ ॥

१० दी०—व्याख्यातः प्राक् ॥ ११ ॥

एवमितरास्त्वष्टारम् ॥ १२ ॥

भा० वृ०—गतार्थः ॥ १२ ॥

इत्यष्टमी कण्डिका ।

सू० दी०—स्पष्टम् ॥ १२ ॥

इत्यष्टमी कण्डिका ।

देवानां पत्नीराग्निं गृहपतिमिति ॥ १ ॥

भा० वृ०—स्पष्टम् ॥ १ ॥

सू० दी०—एतानप्येवं याज्यानुवाक्याप्रैषैरुत्तरार्धे यजतीत्यर्थः ॥ १ ॥

दक्षिणतस्त्वष्टारमुत्तरतो वा मध्येऽग्निं गृहपतिम् ॥ २ ॥

भा० वृ०—दक्षिणतः सोमस्योत्तरतो वा त्वष्टारं दक्षिणतस्त्वष्टारमुत्त-
रतो वेत्युत्तरार्धे एव सोमस्य दक्षिणत उत्तरतो वा त्वष्टा तयोर्मध्ये
गृहपतिः । सोमत्वष्ट्रोर्मध्ये । केचिदग्नेर्दक्षिणतस्त्वष्टा मध्ये च
गृहपतिरित्युत्तरार्धेन विकल्प इति वर्णयन्ति ॥ २ ॥

सू० दी०—दक्षिणतः सोमस्योत्तरतो वा त्वष्टारं यजत्युत्तरार्धे एव ।
तयोर्मध्येऽग्निं गृहपतिमित्यर्थः ॥ २ ॥

आहवनीयतः परिश्रिते देवानां पत्नीरपरिश्रिते

वा ॥ ३ ॥

भा० वृ०—आहवनीयाग्निं यथा न पश्यति तथा च्छादयति ॥ ३ ॥

सू० दी०—यथाऽऽहवनीयो न दृश्यते तथा परिश्रिते प्रच्छादिते गार्हपत्य इत्यर्थः ॥ ३ ॥

राकां पुत्रकामो यजेत सिनीवालीं पशुकामः कुहूँ
पुष्टिकामः ॥ ४ ॥

भा० वृ०—पत्नीसंयाजमध्ये पठिता एता देवताः काम्या न पत्नी-
संयाजाः कुतश्चत्वारः पत्नीसंयाजा इति श्रुतेः ॥ ४ ॥

सू० दी०—नामानि त्रीण्येतानि न पत्नीसंयाजाः किंतु तत्कालभा-
वीनि काम्यानि यागान्तराणि । कुतः । पूर्वत्र सोमादीनां परि-
गणनाच्चत्वारः पत्नीसंयाजा इति श्रुतेश्च । तेनैषां नोत्तरार्धादि-
नियमः ॥ ४ ॥

नित्यवदेके समामनन्ति ॥ ५ ॥

भा० वृ०—राकादयस्तिस्त्रो देवता नित्या इत्येके शाखिनः पठन्ति ॥ ५ ॥

सू० दी०—नित्यवद्यथा नित्यं तथा कामोपबन्धरहितमित्यर्थः ।
नित्यपक्षे विकृतावपि गच्छन्ति ॥ ५ ॥

पुरस्ताद्वेवपत्नीभ्य एता एके समामनन्ति । उपरिष्ठाद्वा ॥ ६ ॥

भा० वृ०—देवपत्नीभ्यः पुरस्तादुपरिष्ठाद्वैतासां यागकालः सूचितः
॥ ६ ॥

सू० दी०—द्वावेतौ यागकालौ राकादीनामुभयथाऽध्याप्नानात् ॥ ६ ॥

पूर्ववद्धोतुरङ्गुलिपर्वणी अङ्त्वोपस्पृष्टोदकाय
होतुर्हस्ते चतुर आज्यविन्दूनिडामवयति षड-
ग्रीधः ॥ ७ ॥

भा० वृ०—उपस्पृष्टोदकायेत्यत्र षष्ठ्यर्थे चतुर्थी । आर्षत्वात् ।
आग्नीध्रहस्ते षडाज्यविन्दून् ॥ ७ ॥

सू०दी०—उपस्पृष्टोदकायेति पूर्ववत् ॥ ७ ॥

उपहूयमानामन्वारभन्तेऽध्वर्युराग्नीध्रः पत्नी च ॥ ८ ॥

भा०वृ०—स्पष्टम् ॥ ८ ॥

सू०दी०—गतः ॥ ८ ॥

उपहूतां प्राश्नीतो होताऽऽग्नीध्रश्च ॥ ९ ॥

भा०वृ०—स्पष्टम् ॥ ९ ॥

सू०दी०—उभौ स्वां स्वां हस्त्यां प्राश्नीतः ॥ ९ ॥

अत्र सुवेण संपत्नीयं जुहोति पत्न्यामन्वारब्धायां
सं पत्नी पत्या सुकृतेन गच्छतां यज्ञस्य युक्तौ
धुर्यावभूताम् । संजानानौ विजहतामरातीर्दिवि
ज्योतिरजरमारभेताः स्वाहेति ॥ १० ॥

भा०वृ०—पत्न्यभावेऽपि न निर्वर्तते संपत्नीयहोमः । प्रसवन्त्या
अपि पत्न्याः फलं विद्यत एवेति । पत्न्याश्चानालम्भुकायाः कर्तृ-
त्वान्वयाभावेऽप्यपूर्वाधिकारान्वयस्य विद्यमानत्वाच्च । न च
पत्नीसंयाजाङ्गं संपत्नीयहोमः ॥ १० ॥

सू०दी०—अत्रास्मिन्काले । संपत्नीति मन्त्राक्षरसंबन्धात्संपत्नीय
इति होमनाम । अन्वारब्धायामिति कर्तरि निष्ठा । न चानाल-
म्भुकायां होमनिवृत्तिः, अङ्गनिवृत्त्या प्रधानस्यानिवृत्तेः ॥ १० ॥

पुरस्ताद्देवपत्नीभ्य एतामेके समामनन्त्युपरिष्ठाद्वा
पिष्टलेपफलीकरणहोमाभ्याम् ॥ ११ ॥

भा० वृ०—यद्यपि पुरस्ताद्देवपत्नीभ्य इत्यादि निर्दिश्यते तथाऽ-
प्युपरिष्ठाद्वा पिष्टलेपफलीकरणहोमाभ्यामिति । पत्नीसंयाजासंब-
न्धित्वात्फलार्थित्वाच्च सं पत्नी पत्या सुकृतेन गच्छतामित्यतः
पित्र्यायामपत्नीसंयाजायामपि भवत्युपरिष्ठात्काले पिष्टलेपफली-
करणहोमाभ्यामस्य होमस्य दिवि ज्योतिरादित्यो देवता हृदया-
न्तरपुरुषो वा परमात्मेत्यर्थः ॥ ११ ॥

सू० दी०—त्रयोऽमी कालविकल्पाः पूर्वेण सह चत्वारः । तत्र
पत्नीसंयाजानामपि पिष्टलेपफलीकरणहोमवत्कालोपलक्षणमात्र-
त्वान्न तदङ्गमयं होमः । तेन पित्र्यायामपि क्रियते ॥ ११ ॥

दक्षिणाग्नाविध्मप्रव्रश्चनान्यभ्याधाय पिष्टलेपफली-
करणहोमौ जुहोति ॥ १२ ॥

भा० वृ०—पिष्टलेपः कृष्णाजिनाद्दृषदश्चोपलदेर्लेपः । पिष्टलेपफली-
करणाभावे तयोर्निवृत्तिर्होमयोस्तन्नामधेयत्वात् । अस्यार्थः—
प्रधानयागार्थहविरनुनिष्पन्नयोः पिष्टलेपफलीकरणयोः प्रतिपत्ति-
त्वाच्चतुर्गृहीताज्ये फलीकरणानोप्येत्याज्यस्य तदर्थतावगते-
स्तयोः प्रतिपत्तिच्चेन प्रवृत्तिनिमित्ततया होमयोर्नामधेयत्वाच्चयोः
प्रतिपत्तिस्थानयोरभावे होमयोर्निवृत्तिः ॥ १२ ॥

इति नवमी कण्डिका ।

सू० दी०—पिष्टलेपसंयुक्तो होमः पिष्टलेपहोमः । तथा फली-
करणहोमः । तौ चाऽऽज्यामिक्षादितन्त्रेष्वर्थलोपान्निवर्तते पिष्ट-
लेपफलीकरणप्रतिपत्त्यर्थत्वात् । पिष्टलेपहोमस्तु न केवलं तत्प्र-
तिपत्त्यर्थः किंतु विप्रुद्धोमादिवदुलूखलादिश्लिष्टपिष्टावयवादिप्र-
तिपादनार्थं मन्त्रलिङ्गात् । तेन पश्वादिषु पिष्टलेपा-
भावेऽपि आज्येन केवलेन कार्यः । तथा चतुर्गृहीतं प्रकृत्याऽऽह
बौधायनः—अन्वाहार्यपचने प्रायश्चित्तं जुहोत्युलूखले मुसले
इति । भारद्वाजश्चाऽऽह—आज्येनैव पिष्टलेपं जुहोतीति । तत्र
चाऽऽशिश्लेष यच्चराविति मन्त्रमूहति ॥ १२ ॥

इति नवमी कण्डिका ।

फलीकरणहोमं पूर्वमेतद्वा विपरीतम् । चतुर्गृहीत
आज्ये फलीकरणानोप्याग्नेऽद्वधायोऽशीततनो इति
जुहोति । एवं पिष्टलेपानुलूखले मुसले यच्च शूर्प
आशिश्लेष दृषदि यत्कपाले । अवप्रुषो विप्रुषः संय-

जामि विश्वे देवा हविरिदं जुषन्ताम् । यज्ञे या
विप्रुषः सन्ति बह्वीरभौ ताः सर्वाः स्विष्टाः सुहुता
जुहोमि स्वाहेति ॥ १ ॥

भा०वृ०—गतः ॥ १ ॥

सू०दी०—गतः ॥ १ ॥

या सरस्वती विशोऽङ्गीना तस्यै स्वाहा । या सर-
स्वती वेशङ्गीना तस्यै स्वाहेन्द्रोऽपानस्येकहमनसो
वेशान्कुरु सुमनसः स्रजातान्स्वाहेति दक्षिणाश्वौ
प्रतिमन्त्रं जुहोति ॥ २ ॥

भा०वृ०—उत्तरास्तिस्रो हूयन्त एव ॥ २ ॥

सू०दी०—पुनर्दक्षिणाग्निग्रहणं विस्पष्टार्थम् ॥ २ ॥

वेदोऽसीति वेदं होता पत्न्या उपस्थे त्रिः प्रास्यति ॥ ३ ॥

भा०वृ०—निरसनच्यवायाद्वेदप्रासनमन्त्रावृत्तिर्वेदस्य च प्रासनं पत्नी-
संस्कार इत्यतः प्रतिपत्तिर भवति । कृतप्रयोजनस्य वेदस्य
प्रासनं पत्नीसंस्कारः । मिथुनमेव तेन करोति विन्दते प्रजा-
मिति लिङ्गात् । वरुणप्रधासेषु च द्वयोर्वेदयोः प्रासनमुभयसं-
स्कारत्वात् । केचित्तु पत्नीसंस्कारं वर्णयन्ति विन्दते प्रजामिति
लिङ्गात्तदा त्वेकस्य प्रासनं वेदसंस्कारत्वे प्रमाणाभावात् ॥ ३ ॥

सू०दी०—हौत्रस्यात्रोपदेशो ब्राह्मणानुसारात् । उपस्थोऽङ्कः ।
प्रास्यति क्षिपति । प्रतिप्रासनं मन्त्रस्याऽऽवृत्तिः क्रियते क्रिया-
न्तरेण व्यवायात् ॥ पत्नीसंस्कारश्चायं विन्दते प्रजाश्रिति
लिङ्गनत् । तेन प्रतिपत्तिर प्रास्यति ॥ ३ ॥

निर्दिष्टन्तं निररातिं नुदेतीतरा प्रास्तं प्रास्तं प्रति-
निरस्यति ॥ ४ ॥

भा०वृ०—स्पष्टम् ॥ ४ ॥

सू०दी०—प्रतिनिरस्यति प्रतिक्षिपाति ॥ ४ ॥

तन्तुं तन्वान्निति वेदः होता गार्हपत्यात्प्रक्रम्य संत-
तमाहवनीयात्स्तृणात्या वा वेदेः ॥ ५ ॥

भा०वृ०—स्तरणं भेदेन वेदिभेदादिति । स्तरणस्य वेदवेद्याः
संस्कारत्वाद्वरुणप्रघासेषु वेदिभेदात्स्वेन स्वेन वेदेन तत्तद्वेद्याः
स्तरणम् । मर्यादा, आ वेदेरिति । आ वा वेदेरित्यभिविधिपक्षे
संततमाहवनीयात्स्तृणातीत्यनेन समानार्थत्वादा वा वेदेरिति
विकल्पनिर्देशानुपपत्तेर्मर्यादा । यावद्वेदिदेशप्राप्तिस्तावत्स्तरण-
मिति ॥ ५ ॥

सू०दी०—आहुभयत्र मर्यादायाम् । वेदं विस्त्रस्य स्तृणाति ॥ ५ ॥

इमं विष्यामीति पत्नीयोक्त्रपाशं विमुञ्चते ॥ ६ ॥

भा०वृ०—होता चेद्योक्त्रं विमुञ्चति न तदा पत्नीति बह्वचहौत्र-
प्रयोगपक्षे । अस्मदीयहौत्रपक्षे तु प्रासनानन्तरं वेदस्तरणमेव
होतुर्योक्त्रविमोक्तस्तु पत्नीकर्तृकः पत्नीमन्त्रकाण्डे पाठात्तथा
विनियोगादत्र होता चेद्योक्त्रमिति पाक्षिकनिर्देशादस्मदीयस्य
बह्वचोक्तस्य च विकल्पो भाष्यकारेणानुज्ञातः । तत्रायमभिप्रायः—
ऋग्वेदेन होता करोतीत्युक्तत्वादस्मदीयहौत्रकाण्डेऽपि ब्राह्मणे
यद्ब्रूयाद्योऽग्निं होतारमवृथा इत्यस्माकमनूक्तस्य बह्वचोक्तस्य
प्राप्तिमङ्गीकृत्यानुग्रहं निन्दावचनाच्च बह्वचोक्तानुज्ञानादस्मा-
कमपि प्रकृतौ समग्रोपदेशादुपदेशादितराणीति च सूत्रकारेण
तदनुज्ञानादुभयोर्विकल्पो नास्मदीयमेव । कर्तृभेदाद्वा समुच्चय
इति । यथा ब्रह्मवरणमध्वर्युयजमानयोः समुच्चीयते तद्वदस्मि-
न्पक्षे होता ग्रन्थिं विस्त्रंसयति पत्नी विमुञ्चति ॥ ६ ॥

सू०दी०—गतः ॥ ६ ॥

तस्याः सयोक्त्रेऽञ्जलौ पूर्णपात्रमानयति ॥ ७ ॥

भा०वृ०—प्रतिपत्तिं पूर्णपात्रनिनयनमित्यञ्जलौ पूर्णपात्रमान-
यति । रेत एवास्यां प्रजां दधातीति पत्नीसंस्कारत्वात्पूर्णपात्र-
निनयनस्य ॥ ७ ॥

सू०दी०-पात्रपूर्णमुदकं पूर्णपात्रम् । तत्तूष्णीमानयति । पत्न्यने-
कत्वे चाऽऽवृत्तिः पूर्ववत् ॥ ७ ॥

समायुषा सं प्रजयेत्यानीयमाने जपति ॥ ८ ॥

भा०वृ०-स्पष्टम् ॥ ८ ॥

सू०दी०-मन्त्रलिङ्गादयं पत्नीमन्त्रः ॥ ८ ॥

निनीय मुखं विमृज्योत्तिष्ठति पुष्टिमती पशुमती
प्रजावती गृहमेधिनी भूयासमिति ॥ ९ ॥

भा०वृ०-निनीयोदकलिप्तेन हस्तेन मुखविमार्गेत्थानमन्त्रः पुष्टि-
मतीति न मुखनिमार्जनमन्त्रः, निनीय मुखं विमृज्योत्तिष्ठतीत्यु-
त्थानस्य प्रधानत्वात् ॥ ९ ॥

इति दशमी कण्डिका ।

सू०दी०-तदुदकं भूमौ निनीयाऽऽर्द्धेण हस्तेन मुखं विमृज्य मन्त्रे-
णोत्तिष्ठति ॥ ९ ॥

इति दशमी कण्डिका ।

इति तृतीयः पटलः ॥

यथेतमाहवनीयं गत्वा जुह्वा स्रुवेण वा सर्वप्रायश्चि-
त्तानि जुहोति ॥ १ ॥

भा०वृ०-अविज्ञातदोषनिर्घातार्थानि सर्वप्रायश्चित्तानि निमित्त-
विशेषसंयोगाभावान्नैमित्तिकविशेषसंयुक्तविशेषनिमित्तसंपातप्रज्ञा-
ने तदैव तन्निमित्तकं भवति । ज्ञाते निमित्ते नैमित्तिकविशे-
षानुपदेशेऽज्ञाज्ञातत्रयं निमित्ताज्ञान एतानि सर्वप्रायश्चित्तानि ।
सर्वत्राऽऽप्यायनमनेकार्थत्वादिति प्रत्यवदानं ध्रुवाया एकः
परिहारः कर्तव्यो यस्माद्ध्रुवाया एव होमोऽतस्तदाऽऽप्यायनं

प्रतिहोमं यत्र नास्त्यर्थस्तत्र न क्रियत आप्यायनं यथेडास्विष्ट-
कृति परिसमाप्यते नारिष्ठान्ते स्विष्टकृदुपस्तरणाभिधारणेषु च
ध्रौवसमाप्तिस्तत्र उत्तरमर्थाभावात् । उपदेशस्तु त्रिर्न करोत्या-
प्यायनं प्रायश्चित्तान्त एकः स्तुवः समिष्टयजुष इति उत्तरत्र
पूरणकार्याभावाद्द्रुवायां चतुर्गृहीतस्य विद्यमानत्वाद्द्विहोमत्वाच्च
समिष्टयजुषः ॥ १ ॥

सू०दी०—यथेतं येन मार्गेण पश्चाद्गतस्तेन प्रत्यागत्य दर्शपूर्ण-
मासयोरविज्ञातदोषनिर्घातार्थानि प्रायश्चित्तानि जुहोत्याज्यस्थ-
ल्या आज्येन द्विहोमत्वात् । तच्च दर्शितमेव प्राक् । तथाऽऽज्य-
स्थाल्याः सर्वप्रायश्चित्तानौत्येव कल्पान्तरकाराः ॥ १ ॥

ब्रह्म प्रतिष्ठा मनस इत्येषा । आश्रावितमत्याश्रा-
वितं वषट्कृतमत्यनूक्तं च यज्ञे । अतिरिक्तं कर्मणो
यच्च हीनं यज्ञः पर्वाणि प्रतिरञ्जेति कल्पयन् । स्वाहा-
कृताहुतिरेतु देवान् । यद्वो देवा अतिपादयानि
वाचा चित्प्रयतं देवेहेडनम् । अरायो अस्मै अभि-
दुच्छुनायतेऽन्यत्रास्मन्मरुतस्तं निधेतन । ततं म
आपस्तदुतापते पुनः स्वादिष्टा धीतिरुचथाय श-
स्यते । अयं समुद्र उत विश्वभेषजः स्वाहाकृतस्य
समु तृष्णुतर्भुवः । उद्वयं तमसस्पर्युदु त्यं चित्रमिमं
मे वरुण तत्त्वा यामि त्वं नो अग्ने स त्वं नो अग्ने
त्वमग्ने अयास्यया सन्मनसा हितः ॥ अयासन्हव्यमू-
हिषेऽया नो धेहि भेषजम् । प्रजापत इत्येषा ।
इष्टेभ्यः स्वाहा वषडनिष्टेभ्यः स्वाहा । भेषजं
दुरिष्ट्यै स्वाहा निष्टृत्यै स्वाहा । दौराध्यै
स्वाहा दैवीभ्यस्तनूभ्यः स्वाहा । ऋद्व्यै स्वाहा समृद्ध्यै
स्वाहा । अयाश्वाग्नेऽस्यनाभिः शस्तीश्च सत्यमित्त्वमया

असि । अयसा मनसा धृतोऽयसा हव्यमूहिषेऽया
नो धेहि भेषजम् । यदस्मिन्त्यज्ञेऽन्तर्याम मन्त्रतः
कर्मतो वा । अजयाऽऽहुत्या तच्छमयामि सर्वं
तृप्यन्तु देवा आवृषन्तां घृतेन ॥ २ ॥

भा०वृ०—स्पष्टम् ॥ २ ॥

सू०दी०—गतः ॥ २ ॥

इत्येकादशी कण्डिका ।

आज्ञातमनाज्ञातममतं च मतं च यत् । जातवेदः
संधेहि त्वं हि वेत्थ यथातथम् । यदकर्म यन्नाकर्म
यदत्यरेचि यन्नात्यरेचि । अग्निष्टत्स्विष्टकृद्विद्वा-
न्सर्वंस्विष्टं सुहुतं करोतु । यदस्य कर्मणोऽत्यरी-
रिचं यद्वा न्यूनमिहाकरम् । अग्निष्टत्स्विष्टकृद्वि-
द्वान्सर्वंस्विष्टं सुहुतं करोतु । यत इन्द्र भयामहे
ततो नो अभयं कृधि । मघवञ्छग्धि तव तन्न ऊतये
विद्विषो विमृधो जहि । स्वस्तिदा विशस्पतिर्वृत्रहा
विमृधो वशी । वृषेन्द्रः पुर एतु नः स्वस्तिदा अभ-
यंकरः । आभिर्गीर्भिर्यदतो न ऊनमाप्यायय
हरिवो वर्धमानः । यदा स्तोतृभ्यो महि गोत्रा
रुजासि भूयिष्ठभाजो अथ ते स्याम । अनाज्ञातं
यदाज्ञातं यज्ञस्य क्रियते मिथु । अग्ने तदस्य क-
ल्पय त्वं हि वेत्थ यथातथम् । पुरुषसंमितो यज्ञो
यज्ञः पुरुषसंमितः । अग्ने तदस्य कल्पय त्वं हि
वेत्थ यथातथम् । यत्पाकत्रा मनसा दीनदक्षा न

यज्ञस्य मन्वते मर्तासः । अग्निष्टद्धोता ऋतुविद्वि-
जानन्यजिष्ठो देवाः ऋतुशो यजाति । यद्विद्वाः सो
यदविद्वाः सो मुग्धाः कुर्वन्त्यृत्विजः । अग्निर्मा तस्मा-
देनसः श्रद्धा देवी च मुञ्चताम् ॥ १ ॥

भा०वृ०—स्पष्टम् ॥ १ ॥

सू०दी०—गतार्थः ॥ १ ॥

इति द्वादशी कण्डिका ।

अयाडग्निर्जातवेदा अन्तरः पूर्वं अस्मन्निषय । सन्व-
त्सनिः सुविमुचा विमुञ्च धेह्यस्मासु द्रविणं जात-
वेदो यच्च भद्रम् । ये ते शतं वरुण ये सहस्रं यज्ञियाः
पाशा वितता पुरुत्रा । तेभ्यो न इन्द्रः सवितोत
विष्णुर्विश्वे देवा मुञ्चन्तु मरुतः स्वस्त्या । यो
भूतानामुद्बुध्यस्वाग्र उदुत्तममिति व्याहृतिभिर्विह-
ताभिः समस्ताभिश्च हुत्वा ॥ १ ॥

भा०वृ०—पुनः कृण्वन्स्त्वेति यस्याः सोद्बुध्यस्वेति ऋक् । इतरस्याः
शाखान्तरीयत्वात्कृत्स्नपाठप्रसङ्गात् । उदुत्तममिति परिच्छे-
दाद्द्वौ गणाविति उदुत्तममितीतिकरणं गणभेदार्थं तेन समवदा-
य होमपक्ष उदुत्तमान्तानां सहग्रहणं व्यावृत्त्यर्थं पुनर्गृह्यते चतुर्णां
सह आज्यस्थाल्याः सर्वप्रायश्चित्तानि ध्रौवादकृत्स्नसंस्थास्विति
भारद्वाजमतिः । अत्र प्रायश्चित्तेष्वदितश्चतुर्णां मन्त्राणां ब्रह्मा
यज्ञो मरुतो देवा ऋभवश्च देवताः । ततस्त्रयाणां सूर्यस्ततो
द्वयोर्वरुणो द्वयोरग्नीवरुणावुत्तरस्याग्निस्ततः प्रजापतिस्ततोऽ-
ष्टानां मन्त्रोक्ताश्चतुर्थ्यन्ता देवतास्ततोऽग्निस्ततो देवास्ततोऽग्नि-
र्जातवेदा द्वयोरग्निः स्विष्टकृदुत्तरस्येन्द्रो वृत्रहा ततो हस्ति-
वाननाज्ञातमिति त्रिकस्याग्निरुत्तरस्याग्निः श्रद्धा च ततोऽग्निर्जा-
तवेदा उत्तरस्य वरुणेन्द्रसवितृविष्णुर्विश्वेदेवमरुत उत्तरस्य रुद्रो

मान्त्रवर्णिको वा ततोऽग्निस्ततो वरुणो व्याहृतीनामग्निर्वायुः
सूर्यः प्रजापतिरिति सर्वत्र चतुर्थ्यन्ता देवताः ॥ १ ॥

सू०दी०—अत्रोद्बुध्यस्वाग्ने इति साहित्येव गृह्यते नाग्निहोत्रे वक्ष्य-
माणा, आदिप्रदिष्टत्वात् ॥ १ ॥

पूर्ववद्ब्रुवामाप्याय्य देवा गातुविद इत्यन्तर्वेद्यूर्ध्व-
स्तिष्ठन्ध्रुवया समिष्टयजुर्जुहोति ॥ २ ॥

भा०वृ०—पूर्ववदाप्यायनं वचनकृतमित्यवदाननिमित्तैकपरिहारे
प्रागेव प्राप्तिः पुनराप्यायनं वाचनिकं समिष्टयजुरित्येकवचना-
दन्त एव होमः स्वाहाकारेण । न प्रतिस्वाहाकारं मन्त्रभेदः
कृत्स्नमन्त्रान्ते स्वाहाकारं कृत्वा होमः । यद्यन्तेन क्रियते मध्यमो
न स्यादिति मध्यमे स्वाहाकार इति निर्देशादन्ते स्वाहाकारेण
होमोऽन्तर्वर्तिनामप्रदानार्थत्वं पुरस्तादन्ते वा स्वाहाकारः प्रदा-
नार्थः पुरस्तात्स्वाहाकारा इति पुरस्तात्स्वाहाकारा वा अन्ये
देवा इत्यादिना पुरस्तादन्ते वा स्वाहाकारः प्रदानार्थः ॥ २ ॥

सू०दी०—अत्रापूर्वाप्यायनविधानादेवाप्राप्तो मन्त्र इति कृत्वा पूर्व-
वदिति मन्त्रातिदेशः । मन्त्रान्त एव होमो न पूर्वयोः स्वाहाका-
रयोः समिष्टयजुरित्येकवचनात् । पशावनेन रुहान्ये च द्वे
उक्त्वा त्रीणि समिष्टयजूंषि जुहोतीति वचनाच्च ॥ २ ॥

मध्यमे स्वाहाकारे बर्हिर्नुप्रहरति ॥ ३ ॥

भा०वृ०—न मध्यवर्तिनः प्रदानार्थत्वं बर्हिःप्रहरणस्य कालमात्रं
न समिष्टयजुरङ्गं बर्हिःप्रहरणं बर्हिषः प्रतिपत्त्यर्थत्वादन्यार्थ-
त्वायोगात्तत्कालमात्रं मध्यमे स्वाहाकार इति । तस्मात्पिड्यायां
प्रहियतेऽभावेऽपि समिष्टयजुषः । समिष्टयजुषो देवा गातुविदः
प्रकृता ब्रह्मा चेत्येके ॥ ३ ॥

सू०दी०—मन्त्रान्ते पारिभाषिकस्वाहाकारापेक्षया द्वितीयस्यात्र
मध्यमत्वमभिप्रेतम् । अत एव च लिङ्गादवगच्छामो मन्त्रान्त-
गतः एव स्वाहाकारः प्रदानार्थो न मध्यगत इति । आदिगत-
स्यापि क्वचित्प्रदानार्थत्वं परिवर्ष्ये दर्शयिष्यामः । मध्यमे स्वाहा-

कार इति कोऽर्थः । वाचि स्वाहेत्यस्मिन्नित्यर्थः । तेन पशुसो-
मयोः समिष्टयजुर्विष्टद्धावपि तस्मिन्नेव बर्हिःप्रहारः । प्राकृत-
स्यैव मध्यमस्य तच्चापि विद्यमानत्वाद्बर्हिः सर्वमनुप्रहरति ।
बर्हिर्मुष्टिं वेति तु सत्याषाढभारद्वाजौ ॥ ३ ॥

यदि यजमानः प्रवसेत्प्रजापतेर्विभान्नाम लोक इति
ध्रुवायां यजमानभागमवधाय समिष्टयजुषा सह
जुहुयात् ॥ ४ ॥

भा०वृ०—स्पष्टार्थः ॥ ४ ॥

सू०दी०—दधाभीति लिङ्गाददधाने मन्त्रः ॥ ४ ॥

अभिस्तृणीहि परिधेहि वेदिं जाभिं मा हिंसीरमुया
शयाना । होतृषदना हरिताः सुवर्णा निष्का इमे
यजमानस्य ब्रध्न इति होतृषदनैर्वेदिमभिस्तृर्य को
वोऽपोक्षीत्स वो विमुञ्चत्वित्यन्तर्वेदि प्रणीता
आसाद्य विमुञ्चति ॥ ५ ॥

भा०वृ०—हरितत्वं होतृषदनानां लिङ्गादिति । होतृषदना हरिताः
सुवर्णा इति समवेताभिधानसंभवात् । विमोकार्थो मन्त्रः प्रणी-
तानां नाऽऽसादनार्थो विमुञ्चत्वाति लिङ्गात् । विमोचनं च यज्ञ-
संवन्धविच्छेदबुद्ध्याऽन्तर्वेद्यासादनम् ॥ ५ ॥

सू०दी०—प्रणीतानां विमोचने मन्त्रस्तलिङ्गत्वात् । कर्माङ्गत्वानि-
वर्तनार्थतया मन्त्रोच्चारणमेव विमोकः ॥ ५ ॥

यं देवा मनुष्येषूपवेषमधारयन् । ये अस्मदपचेतस-
स्तानस्मभ्यमिहा कुरु । उपवेषोपविद्धि नः प्रजां
पुष्टिमथो धनम् । द्विपदो नश्वतुष्पदो ध्रुवाननपगा-
न्कुर्विति पुस्त्यात्पत्यश्चमुत्कर उपवेषः स्थविमत
उपगूहति ॥ ६ ॥

भा०वृ०—अग्रं स्थविमत्स्थूलं मूलं तनूपवेषस्येति । पुरस्तात्प्रत्य-
ञ्चमुत्कर उपवेषं स्थविमत उपगूहतीति वचनादुपवेषस्याग्रमव-
तष्टम् ॥ ६ ॥

सू०दी०—स्थविमतः स्थूलमूलप्रदेशादारभ्योत्करपांसुषु पुरस्ताद्भा-
गेन प्रत्यगुपगूहति ॥ ६ ॥

इति त्रयोदशी कर्ण्डका ॥ १३ ॥

यद्यभिचरेयोपवेषे शुक् साऽमुमृच्छतु यं द्विष्म इत्य-
थास्मै नाम गृह्य प्रहरति ॥ १ ॥

निरमुं नुद ओकसः सपत्नो यः पृतन्यति । निर्वा-
ज्येन हविषेन्द्र एणं पराशरीत् । इहि तिस्रः परावत
इहि पञ्चजनाः अति । इहि तिस्रोऽति रोचना
यावत्सूर्यो असदिवि । परमां त्वा परावतमिन्द्रो
जयतु वृत्रहा । यतो न पुनरायसि शश्वतीभ्यः
समाभ्य इति हतोऽसाववधिष्मामुमित्येताभिः पञ्च-
भिर्निरस्येन्निखनेद्वा ॥ २ ॥

भा०वृ०—योपवेष इत्युत्करे प्रहरणमुपवेषोपगूहनप्रत्याम्नायोऽभिचा-
रनिमित्तप्रतिपत्त्यन्तरविधानान्नित्यस्याविकारो न तु समुच्चयः ।
प्रहरणं निरसनमत्रैव मन्त्रे नामग्रहणं शत्रोः । योपवेषे शुक् सा-
ऽमुमृच्छत्वित्यत्रामुमिति शत्रोर्नाम द्वितीयान्तं गृह्यते निरमुं नुदेति
तिसृभिर्ऋग्भिर्यजुर्भ्यां च निरसनमुपवेषस्य योपवेष इति प्रथमं
यजुर्द्विष्मान्तं निरमुं नुद इति तिस्र ऋचः । हतोऽसाववधिष्मामु-
मिति पञ्चमं यजुर्नात्रामित्यस्य स्थाने शत्रोर्नामोच्चारणम् ।
ब्राह्मणे, अथास्मै नाम गृह्य प्रहरतीति नामग्रहणमुक्त्वा तत्
उत्तरं निरमुं नुदेत्यादिविनियोगाद्धतोऽसाववधिष्मामुमित्यत्र तु
शत्रोर्ध्यानं न तु नामनिर्देशः । यं द्विष्यात्तं ध्यायेदिति विधा-
नादेताभिरितिस्त्रीलिङ्गमृग्वहुत्वात् ॥ १ ॥ २ ॥

सू०दी०—यद्यभिचरितुमिच्छेदथास्मै नाम गृह्यास्याभिचर्यमाणस्य
 नाम योपवेषे शुक् सा देवदत्तमृच्छत्विति गृहीत्वोत्कर एव प्रह-
 रति वज्रवत्तद्विसार्थतया क्षिपतीत्यर्थः । अथवाऽस्मा एनमुद्दिश्य
 तस्यैव नाम गृहीत्वा प्रहरतीत्यर्थः ॥ १ ॥

यजुष्टेऽप्यन्त्ययोऽङ्गबाहुल्यादेताभिरिति स्त्रीलिङ्गनिर्देशः ।
 तत्र च ऋग्यजुर्विवेचनार्थः प्रथम इतिकरणः । शत्रुनामग्रहणार्थो
 मन्त्रेष्वदःशब्दः । निरस्येन्निर्णुदेदुत्करे । निखनेन्निहन्याच्छङ्-
 कुवत् ॥ २ ॥

अवसृष्टः परापत शरो ब्रह्मसंश्रितः । गच्छामित्रा-
 न्प्रविश मैषां कंचनोच्छिष इति वा ॥ ३ ॥

भा०वृ०—अवसृष्ट इति वा पञ्चभिर्विकल्प्यते । केचित्तु योपवेष
 इत्युपगृह्य शत्रोर्नाम गृहीत्वोत्करे प्रहरन्तीत्युपवेपमस्यार्थः—
 स्थविमत उपगूहतीत्युपगूहनं विधाय यद्यभिचरेद्योपवेष इत्या-
 रभ्य द्विष्म इतीतिकरणादथास्मै नाम गृह्य प्रहरतीत्युत्तरत्र
 प्रहरणोपदेशादभिचरतः प्रथमो मन्त्र उपगूहनार्थः । उपगूढं
 पुनरुपादाय शत्रोर्नाम गृहीत्वा निरमुं नुद इत्यादिभिश्चतुर्भिः
 प्रहरेदुपवेषेणोत्करे पीडयेत् ॥ ३ ॥

सू०दी०—अनन्तरविधावेवायं मन्त्रविकल्पः ॥ ३ ॥

यानि धर्मं कपालानीति चतुष्पदयर्चा कपालानि
 विमुच्य संख्यायोद्वासयति ॥ ४ ॥

भा०वृ०—चतुष्पदयेति ज्ञानार्थं कृत्वा विमोकं गणनाप्रथितानां
 समूहनं विमोकः । क्रमेण सर्वकपालयोगाद्विमुच्यानन्तरं
 संख्यायोद्वासनमभयोः पृथक्पदार्थत्वात् ॥ ४ ॥

सू०दी०—चतुष्पदयर्चेति ब्राह्मणानुकरणम् । अत्रापि विमोकः
 पूर्ववत् । संख्यावचनमप्रमादार्थं यद्येकं कपालं नश्येदिति प्रणाशे
 प्रत्ययायप्रायश्चित्तयोः श्रवणात् ॥ ४ ॥

संतिष्ठते दर्शपूर्णमासयोः ॥ ५ ॥

भा०वृ०—ततः संतिष्ठते समाप्तिराध्वर्यवस्यात्र ब्रह्मभागप्राशनादि-
निष्क्रमणान्तम् ॥ ५ ॥

संतिष्ठते दर्शपूर्णमासौ ॥ ५ ॥

सू०दी०—एवमन्तावाध्वर्यवेण संतिष्ठेते याजमानशेषस्तु वक्ष्यते ।
सन्ति हेडासूक्तवाकशंयुवाका नाम होतृनिगदसंयुक्तास्त्रयः क-
र्मविशेषास्तेष्विडा तावद्व्यभेदेनोभयोरप्याहवनीयगार्हपत्ययोनि-
यता । द्विरिडाऽऽहवनीय आज्येडा गार्हपत्य इति । तथा
सूक्तवाकशंयुवाकावपि सूत्रान्तरकारैर्नियमविकल्पाभ्वाद्युभयत्रे-
ष्येते । सूत्रकारस्तु तावन्त्यतरत्रैवेच्छन्द्द्विरिडानन्तरमाहवनीये
पूर्वमभिहितवानिदानीं त्वाज्येडानन्तरं गार्हपत्ये स्यातां नाऽऽह-
वनीय इत्याह ॥ ५ ॥

शंय्वन्तं वाऽऽहवनीये संस्थापयेदाज्येडान्तं गार्हपत्य
इडान्तं वाऽऽहवनीये शंय्वन्तं गार्हपत्ये ॥ ६ ॥

यदि शंय्वन्तं पश्चात्स्याद्वेदात्तृणमपादाय जुह्वासग्रम-
ञ्ज्यात्स्त्रुवे मध्यमुपभृति वाऽऽज्यस्थाल्यां मूलं तस्य
प्रस्तरवत्कल्पः सूक्तवाकाया शंयुवाकात् ॥ ७ ॥

भा०वृ०—उभयाग्निसंयुक्ते उत्तरे द्वे संस्थे । अग्निग्रहणं पूर्वापरदेश-
लक्षणार्थमाज्येडान्तं गार्हपत्य इडान्तं वाऽऽहवनीय इतीडयोरग्नि-
संबन्धाभावादग्निसमीपदेशलक्षणायां तद्वर्तिनां कर्मणां तत्तदन्ते
विरमणम् । न च कल्पचतुष्टयं वाशब्दस्य द्विरेव पाठः, दस्मिन्पक्ष-
इडायाः प्राक्प्राशित्रं संपत्नीहोमश्च संभवतां परित्यागायोगाच्छं-
य्वन्तं संस्त्रावान्तमाहवनीये कर्मेति शंयुवाकमध्ये परिधिप्रहरणा-
त्प्रहरणाङ्गत्वाच्च संस्त्रावस्य तदन्तता संस्त्रावस्यानङ्गत्वे परिधि-
प्रहरणान्तं द्विःशेषभक्षणनिवृत्तिर्ध्रौवस्य च समाप्तिः पूर्वमेव
नारिष्ठान्ते स्विष्टकृति च नोपवेशप्रणीताविसर्गौ प्रणीताविमोके
पूर्वमुपादातव्ये व्युत्क्रमेणोपादानमुपवेशादेः पदार्थस्यात्यन्तनिवृ-
त्तिः । प्रणीतानां तु विमोकेस्यान्तवैद्यासादनपर्थन्तत्वात्तस्य चानि-

वृत्तेर्निषेधस्य स्तोत्रविषयत्वात्प्रणीताविमोकादेः प्रतिषेधात्सं-
स्थायाः प्राक् सर्वप्रायश्चित्तानि ह्रूयन्ते जुह्वा सुवेण वा जुहोति
एतावति वक्तव्ये सर्वप्रायश्चित्तानीति वचनादासु संस्थासु चावि-
दितानां दोषाणां संभावितत्वाद्व्युत्क्रमविशेषोपदेशादेतानि न
ह्रूयन्ते । साधारणोपदेशोपदिष्टानीष्टेभ्य इत्यष्टावाहुतयः सर्व-
साधारणानि प्रायश्चित्तानि तान्येव खण्डसंस्थासु ह्रूयन्ते । दार्श-
पूर्णमासिकैः सर्वप्रायश्चित्तैर्विकल्परन्निति तत्साध्यदोषनिर्घातैः
स्राधनैः सह विकल्पन्ते न तेषां क्रमेण विकल्पस्तथा हि प्रायश्चि-
त्तप्रश्नोपदेशः फलवान्भवतीतरथाऽत्रैव समृद्धयै स्वाहता एवेति
वक्ष्यन्तीति न समिष्टयजुर्धौवसमाप्तेर्न बर्हिष्पहारः कालाभावाच्च
होतृषदनस्तरणं स्तौर्णत्वाद्वेदस्यजमानपत्नीकर्मणामनिवृत्तिराध्वर्य-
वसमाप्त्युपदेशानन्तरं संस्थान्तरोपदेशादाध्वर्यवसमाप्तिरेव । ब्रह्म-
णोऽपि प्राशनोपस्थानादि भवत्येवान्यो वा वृतो होता ब्रह्माऽऽशीध्रो
वाऽन्तर्वेद्यासाद्य विमोके कृत्वा प्रणीतानां धारां सूत्रयत्यनेन
भाष्यलिङ्गेनेदान्तायां चतुर्धा कृत्वा बर्हिषदं करोत्यन्योऽन्वाहा-
र्यस्तु गृह्यते प्राग्देशत्वाभावात्पूर्णपात्रनिनयनं च कुर्यात्पत्न्यास्त-
दर्थत्वादित्यस्यार्थः—आज्येद्वान्तं गार्हपत्य इत्यस्मिन्पक्षे गार्हपत्य-
संनिधौ पूर्णपात्रनिनयनं च कर्तव्यं संपत्नी पत्याऽहं गच्छ इति
लिङ्गात्पत्न्यर्थत्वाच्छंयुवाकान्तं गार्हपत्य इत्यस्मिन्पक्षे न परि-
धिप्रहरणं न संस्त्रावः शंयुवाकानङ्गत्वादाज्येदां भक्षयित्वा
समाप्तिः ॥

न जुहोति संपत्नीर्यं यद्यहुतो यदि पत्नीसंयाजमभ्ये ना
हुतः । यदीति प्रमादे दोषाभावः । प्राशित्रमप्येवम् । ह्रूयन्ते
दक्षिणाग्निहोमा अग्निनियमान्निवृत्तिर्वा याजमानस्यापि यत्राध्वर्यु-
रुपस्मत्याहवनीयसमीपस्थस्य प्रणीताविसर्गस्य गार्हपत्यसमीप-
स्थस्य योक्त्रविमोकादेः संस्थापयेदित्यविशेषवचनादित्येद्वान्त-
नियमोऽनर्थकः स्यात् । यदि मिश्राणि चतुर्धाकरणादीनि क्रिये-
रंश्चतुर्धाकरणादीनामृत्विभ्यजमानमिश्राणां याजमाननिवृत्त्यह
यद्यनुष्ठानं स्यात्तर्हीद्वान्तनियमोऽनर्थकः स्यादतोऽध्वर्युरेतानि
कर्माणि करोतीति ब्रूयाद्यद्यन्येन मिश्राणि क्रियेरन्ध्वर्योरपनय-

नमात्रं स्यादतोऽन्येन सर्वं क्रियतेऽतोऽध्वर्युमात्रपरत्वादिद्वान्त-
नियमोऽनर्थकः स्यादतो निवृत्तिर्याजमानस्यापि । केचित्पृथगेताः
संस्थाः कल्पयन्ति तेषामाहवनीयग्रहणमनर्थकं शंयन्तं वाऽऽहव-
नीय इति वाशब्दचतुष्टयाभावाच्च । ततः कल्पद्वयमेवेद्वान्ते दक्षि-
णाचतुर्धाकरणादेर्निवृत्तिर्याजमानस्यापि निवृत्तिपक्ष आज्येडां
भक्षयित्वा वेदतृणमपादाय तस्माद्वावयवमायुषे त्वेति निधायवि-
कृतः सूक्तवाक इति शंयन्तं गार्हपत्य इत्यस्मिन्पक्षे प्रयोगविधिः ।
अग्निशब्दस्य गार्हपत्येऽपि संभवादविकृतः सूक्तवाक आहवनीये
परिधयो न क्षिप्यन्ते शाखा तु वेदतृणेन सह ग्रहियते न च
संस्त्रावः क्रियते शंयुवाकानङ्गत्वात्ततो दक्षिणाग्निहोमाः सर्वत्र
समानं सर्वसंस्थामु हूयन्ते विष्णुक्रमादि याजमानं यजमान-
पत्नीकर्मणां निवृत्तिरित्यस्मिन्पक्षेऽपि विष्णुक्रमादिकर्तव्यमानीय-
मानायां जपतीत्यादिवच्चतुर्धाकरणादीनां निवृत्तावपि विष्णुक्रमा-
द्यनिवृत्तिर्हृत्विग्व्यापारानपेक्षत्वादात्मसंस्कारत्वाच्च ॥ ६ ॥ ७ ॥

सू० दी०—तत्र तावद्द्वाभ्यां वाशब्दाभ्यां द्वावेव कल्पौ विकल्पेते न
चत्वारः । आहवनीयगार्हपत्यशब्दाभ्यां च गार्हपत्यात्पूर्वापरदेशौ
लक्ष्येते अनग्निसंयोगित्वादिडायाः । यदि शंयन्तं पश्चात्स्यादीति
लिङ्गाच्च । तदयमर्थः—यत्पूर्वदेशसंयुक्तमिडादि कर्म तद्यथा-
प्रसिद्धमेव शंयुवाकान्तं कुर्यादपरदेशसंयुक्तमप्याज्येडान्तामिति
प्रथमः कल्पः । स च पूर्वोक्त एव कल्प उत्तरविकल्पार्थमनूदितो
वेदितव्यः । यथा चैत्रो भोजनीय इत्युक्त्वा चैत्रो वा भोज्यतां
मैत्रो वेति । द्वितीयः कल्पस्त्विद्वान्तमेव संस्थापयेत्पूर्वदेशे न तु
सूक्तवाकशंयुवाकौ तत्र भवतः । तौ त्वपरदेशे भवत इति । यदा
त्वपरदेशे भवतस्तदैव प्रयोग इत्याह ॥ ६ ॥

यदि शंयुवाकान्तं कर्म पश्चाद्देशे स्यात्तदाऽऽज्येडानन्तरं प्रस्त-
रस्थाने वेदतृणमङ्गत्वा तद्देव प्रहरति । तत्र सूक्तवाकाद्यविकृ-
तमा शंयुवाकादित्यर्थः । प्रस्तरप्रहारस्तु निवर्तते प्रत्याम्नानात् ।
परिधिप्रहारस्तु भवत्येव स्वकाले प्राप्तत्वादप्रत्याम्नातत्वाच्च ।
न चैषां गार्हपत्ये प्रहारः शंयुवाकानङ्गत्वादाहवनीयसंयोगित्वाच्च ।
तथाऽन्येषामपि तद्देशसंयोगिनां तत्र तत्र यथाकालं प्रयोगोऽवग-

न्तव्यः । केचित्तु संस्थापनशब्दौचित्याद्दर्शपूर्णमासयोरेवेमौ
खण्डसंस्थाविकल्पौ व्याचक्षते तत्र तत्र यत्तन्त्रं तच्छंयुवाकाद्य-
न्तमेव संस्थापयेदिति । तत्र गुणागुणयोः स्थापने प्रमाणं सूत्र-
विद इत्यलं निर्वन्धेन । सन्तीह दर्शपूर्णमासयोरधिकारवाक्याणि
स्वर्गकामो दर्शपूर्णमासाभ्यां यजेत सर्वेभ्यः कामेभ्यो दर्शपूर्ण-
मासौ यावज्जीवं दर्शपूर्णमासाभ्यां यजेतेत्यादीनि । तानीदानीं
व्याचष्टे ॥ ७ ॥

स्वर्गकामो दर्शपूर्णमासौ ॥ ८ ॥ एककामः सर्वका-
मो वा ॥ ९ ॥ युगपत्कामयेताऽऽहारपृथक्त्वे वा ॥ १० ॥

भा०वृ०—यदैककामस्तदा स्वर्ग एवाऽऽद्ये कामयितव्य इति । स्वर्ग-
कामो दर्शपूर्णमासावेककाम इत्येकं सूत्रमितरथाएककामइत्यस्या-
नन्वयात् । सर्वकामरहितपक्षे स्वर्गकामस्यैव दर्शपूर्णमासौ न पश्चा-
देरन्यतरकामस्य प्रथमं सर्वकामो वाऽधिकारी । तत्र युगपत्कामो
मन्दफलः । आहारपृथक्त्वे वा स्वर्गादीन्वाऽयुगपत्पूर्णमास
एकैककामः ॥ ८ ॥ ९ ॥ १० ॥

सू०दी०—कुर्यादिति शेषः । नित्यौ दर्शपूर्णमासावफलार्थिनामप्य-
नुष्ठेयाविति स्थास्यति । तथाऽप्येतौ स्वर्ग कामयमानस्य तमपि
साधयत इत्यर्थः ॥ ८ ॥

एककाम इत्यनन्तरोक्तस्यैव स्वर्गकामस्योत्तरविकल्पार्थोऽनु-
वादः । स्वर्गकामश्रुतेश्च स्वर्गकामो वा तौ कुर्यात्सर्वेभ्यः कामेभ्य
इति श्रुतेः । सर्वकामो वेत्यर्थः । यदा तु सर्वकामस्तदा ॥ ९ ॥

दर्शपूर्णमासयोरारम्भदशायामेव सर्वप्रयोगार्थं सर्वाङ्कामान्युगप-
त्कामयेत । आहार आहारे वा पृथगेकैकमित्यर्थः ॥ १० ॥

ताभ्यां यावज्जीवं यजेत ॥ ११ ॥ त्रिंशतं वा
वर्षाणि ॥ १२ ॥ जीर्णो वा विरमेत् ॥ १३ ॥

भा०वृ०—यावज्जीवादिसंकल्प इति । यावज्जीवत्रिंशद्बर्षजीर्णविर-

मणपक्षाणामन्यतमसंकल्पः प्रथमपौर्णमास्यां तेष्वहारपृथक्त्वपक्षः
 प्रथमं स्वर्गकामाधिकारेऽपि द्वितीयपौर्णमास्यादौ यावज्जीवादि-
 संकल्पाविरोधो मीमांसकमतेन । यावज्जीवनतयाऽधिकारस्य
 प्रतिप्रयोगभेदादिति दर्शपूर्णमासयोरुपरमे तद्विकाराणामप्युपरम-
 स्तत्प्रकृतित्वात्तद्विकाराणामग्रयणादीनामप्ययमभिप्रायः। अन्वार-
 म्भणीयासंस्कृतो दर्शपूर्णमासविकारेष्वप्यधिकारी । तथा हि—अ-
 न्वारम्भणीया विकृतौ न स्यात्प्रकृतिकालमध्यत्वादित्यस्मिन्पक्षे
 दर्शपूर्णमासप्रयुक्तान्वारम्भणीयाजितसंस्कारोपजीवित्वं विकृती-
 नामतस्तयोरुपरमे तदर्थतया प्रयुक्तसंस्कारस्यापि विनाशात्तदु-
 पजीविनां विकृतीनामप्यननुष्ठानम् । स्याद्वा कालस्याशेषभूतत्वादि-
 त्यस्मिन्पक्षेऽन्वारम्भणीयासंस्कृतस्यैव विकृतौ साङ्गे प्रधानेऽधि-
 कार इति । प्रधानप्रयुक्ताधिकारोपजीवित्वादङ्गानां प्रधानाधि-
 कारोपरमेऽङ्गेष्वधिकाराभावात्तदङ्गवद्विकृतिष्वनधिकारात्प्रकृत्यु-
 परमे तद्विकृतीनामप्यननुष्ठानम् । यथा विकृतिप्रयोगेऽसंनयतः सां-
 नाय्यविकारा अपि न भवन्तीत्युक्तम् । दर्विहोमाग्रयणं क्रियते
 दर्शपूर्णमासोपरमेऽपि नवानां गार्हपत्ये स्थालीपाकं श्रपयित्वेत्येवं-
 रूपाग्रयणं क्रियते । अनाहिताग्नेरपि नवाशनार्थं दर्शपूर्णमासाग्र-
 यणेऽधिकृतत्वात्तत्रापि तस्य दर्शपूर्णमासविकृतित्वाभावेनाननु-
 स्थानसंभवाच्च । विच्छिन्नाग्निसंधानं शिवाजपान्तं तावतैवाग्नि-
 सिद्धेः । इष्टीनां चानियतत्वार्थत्वादाधानस्येष्टिसान्वारम्भणीयम-
 पवृष्टयेति दर्शनात्पूर्णाहुत्यन्तमग्न्याधेयं यदि त्विष्टयस्तनुयुरिति
 बह्वृचवचनाच्च संसर्गेष्ट्यादीनां च पूर्णाहुतयः, दर्विहोमसोमाना-
 मपि निवृत्तिः केवलमग्निहोत्रमित्युपदेश इति । ताभ्यां यावज्जीवं
 यजेत त्रिशतं वा वर्षाणीति नित्यकर्ममात्रोपलक्षणं दर्विहोमसो-
 मानामपि नित्यानां निवृत्तिरस्मिन्पक्षे सोमोपादानात्पूर्वस्मिन्पक्षे
 सोमोऽनुष्ठीयते । आधानानन्तरमेव सोमाधिकारदर्शनादन्वारम्भ-
 णीयानपेक्षितत्वाच्च । अतः सोमाङ्गानां दर्शपूर्णमासविकाराणा-
 मप्यनुष्ठानम् । दर्विहोमनिवृत्तावप्यग्निहोत्रं हूयते । चतूरात्रमहूयमा-
 नोऽग्निलौकिको भवतीति श्रुतेरग्निगुण्यर्थत्वादग्निहोत्रमेव हूयत
 इति कात्यायनमतिश्च ॥ ११ ॥ १२ ॥ १३ ॥

सू०दी०—आधानप्रभृति यावन्तं कालं जीवति तावद्यजेत न कदा-
 चिद्विच्छिन्त्यात् । यदि विच्छिन्त्यात्प्रत्यवेयादित्यर्थः । प्रव्रजि-

तस्य तु दीक्षितवत्प्रतिषेधादेव निवृत्तिरग्निविवचनसाम-
र्थ्याच्च ॥ ११ ॥

त्रिंशतमेव वर्षाणि यजेत ततो विरमेत् ॥ १२ ॥

यावज्जरसाऽभिभूतोऽसमर्थः कर्मणि स्यात्तावदिष्टा विरमेत्-
द्विरमादेव निवृत्तिस्तद्विकाराणाम् । न तु विरमेदग्निहोत्रादिति ।
यथोक्तं कात्यायनेन—अग्निहोत्रमेव जुहुयादिति ॥ १३ ॥

द्वे पौर्णमास्यौ द्वे अमावास्ये यजेत यः कामयेत-
धर्नुयामित्युक्त्वा हैकमेव यजेतेति ॥ १४ ॥

भा०वृ०—प्रतिपदद्वितीययोरिज्या, ऋद्धिकामस्येति यमथेजानमिति
लिङ्गनादिति । यस्मिन्नहनि प्रथमामावास्यायां यागसमाप्तिस्त-
स्मिन्नहनि चन्द्रमसः पश्चात्प्रकाशनं प्रतीयते । पश्चाच्चन्द्रमा
अभ्युदेतीत्यनेनातः प्रथमस्य पञ्चदश्यामारभ्य प्रतिपदीज्या
द्वितीयस्य तु प्रथमायामारभ्य द्वितीयायामिज्या । पौर्णमासीप्र-
तिपदोरित्युपदेश इति द्वे पौर्णमास्याविति वचनाच्चतुर्दश्यामारभ्य
पञ्चदश्यां यागः पञ्चदश्यामारभ्य प्रतिपदि याग इत्युपदेशः
साकमेधेषु विरोधादिति साकमेधेषु पञ्चदशीप्रतिपदोरेव पौर्ण-
मासीत्वं प्रतीयते साकमेधैरित्युक्त्वाऽत्र पौर्णमास्येष्टेति चतुर्द-
श्यामारभ्य पञ्चदश्यां साकमेधं समाप्य प्रतिपदि पौर्णमासीवि-
धानादत्रापि द्वे पौर्णमास्याविति पञ्चदश्यां प्रतिपदि यागः ।
एकाऽप्यृद्धिकामस्य लभ्यते, एकामेव यजेतेति योऽप्येककामस्त-
स्याप्यृद्धिकामो लभ्यत इति पुनरारम्भः । एककाक्षस्य स्वर्गं
एवाऽऽदौ कामयितव्यं इत्युक्तमृद्धिमात्रकामस्याऽऽहारपृथक्त्वप-
क्षेण सिद्धत्वेऽप्येकामेव यजेतेति पुनर्विधानादेककामस्याप्यृद्धि-
कामना भवत्येव न स्वर्ग एवेति ॥ १४ ॥

इति चतुर्थः पटलः ।

२०दी०—अथानयोः कर्मणोर्ऋद्धिकामप्रयोगे विशेषः प्रदर्श्यते ।
यः कामयेतधर्नुयामिति पौर्णमासीममावास्यां च स्वे स्वे काले
द्वे द्वे यजेत । किमुक्तं भवति । एकस्मिन्नेव पर्वणि पौर्णमासी-

मभ्यस्येत्पञ्चदश्यामेकां प्रतिपदीतराम् । तथा स्वकालेऽमावा-
स्यामित्यर्थः । तत्र ग्रथमेतिशब्दानन्तरमिति तत्रोपात्तं द्रष्ट-
व्यम् । इत्युक्त्वाऽऽह—एवमभ्यासमुक्त्वा पुनर्ब्राह्मणमाह—
एकामेव यजेतेति । उभयीमप्येकामनभ्यस्तामेव यजेत न तु द्वे
द्वे इत्यर्थः । वैकल्पिकोऽभ्यास इत्युक्तं भवति ॥ १४ ॥

इति चतुर्दशी कण्डिका ।

इति चतुर्थः पटलः ।

संस्थाप्य पौर्णमासीमिन्द्राय वैमृधाय पुरोडाशमे-
कादशकपालमनुनिर्वपति ॥ १ ॥

भा०वृ०—पौर्णमास्या इष्टेः समाप्त्यनन्तरमिन्द्राय वैमृधाय पुरो-
डाशमेकादशकपालं निर्वर्पत्यग्न्यन्वाधानप्रभृत्या समाप्तेरस्या
इष्टेरामावास्यतन्त्रमैन्द्राग्नविकारत्वात् ॥ १ ॥

सू०दी०—अथोत्तरेण पटलेन दर्शपूर्णमासयोर्नित्यान्काभ्यांश्चानुनि-
र्वाप्यान्गुणविकारांश्चोपदिशति पौर्णमासीमनुनिर्वपतीति वचनात् ।
समुदायाङ्गं वैमृधस्तेन पौर्णमासविकारेषु न भवति । आमा-
वास्यं त्वस्य तन्त्रमैन्द्राग्नविकारत्वात् ॥ १ ॥

समानतन्त्रमेके समामनन्ति ॥ २ ॥

भा०वृ० समानतन्त्रे वैमृधे सोमयाजिनो नानाबीजधर्मः प्रकृता-
ब्रूहिरोधादिति । सोमयाजिनोऽग्नीषोमीयस्यापि विद्यमानत्वा-
त्पुरोडाशबहुत्वाद्यथाभागं व्यावर्तेथामित्यस्य बहुवचनेनोहः
प्राप्नोति स चायुक्तः प्रकृतावतः समानतन्त्रत्वे वैमृधस्य नाना-
बीजधर्म एन्द्राग्नविकारश्चात आमावास्यं तन्त्रमिति तद्विन्नतन्त्र-
त्वपक्ष उपदेशो यथाभागमिति समानतन्त्रेऽपि भवत्यूहो विकृ-
त्याश्रयणादिति विकृत्या समानतन्त्रत्वे विकृतेरागन्तुकत्वात्प्र-
कृतेश्च सगुणविगुणसाध्यत्वाद्विकृतेरपि संगुणत्वाद्यथातन्त्रानुष्ठा-

नस्य युक्तत्वादौ युक्त इत्ययं पक्षो भाष्यकारेणाऽऽग्रयणान्वा-
यात्यपक्षे मीमांसकमतेनोक्तः ॥ २ ॥

सू० दी०—गतः ॥ २ ॥

तस्य याथाकामी प्रक्रमे प्रक्रमात्तु नियम्यते ॥ ३ ॥

भा० वृ०—अनित्यश्चास्याऽऽरम्भ इति यद्यग्रे निरूप्य नानुनिर्वपे-
दिति श्रुतौ यदिशब्दश्रवणाद्यस्याऽऽरब्धस्तस्य नियतो याथा-
कामी प्रक्रम इति यथाऽस्य काम इच्छा तथा प्रयुङ्क्त इति याथा-
कामी । आरम्भे याथाकामित्वं समानतन्त्रे नानातन्त्रे च याथा-
कामीत्युपदेश इति समानतन्त्रमेक इत्युक्त्वा तस्य याथाकामी प्र-
क्रम इत्युपदेशात्समानतन्त्रत्वनानातन्त्रत्वयोर्यथोपक्रम इति प्रक्रमे
प्रारम्भेऽसमानतन्त्रप्रक्षो यदि ग्राह्यः कदाचित्समानतन्त्रं न कुर्या-
द्यदि समानतन्त्रो भवति वैमृधस्तु कदाचिन्न त्यज्यते ॥ ३ ॥

सू० दी०—तस्य वैमृधस्य प्रक्रमे याथाकाम्यं दर्शपूर्णमासप्रारम्भ-
दशायामेवाऽऽरभ्यते न वा । अयं तु विशेषः—प्रक्रमान्नियम्यत
इति । किमुक्तं भवति । यदाऽऽरभ्यते न कदाचित्त्यज्यते यदि
नाऽऽरभ्यते न कदाचिद्ब्रूत इत्यर्थः । तथा च वैमृधं प्रकृत्याऽऽह
कात्यायनः—तं यदा निर्वपेन्न तत ऊर्ध्वं विरमेदिति । भारद्वाज-
श्चाऽऽह—नित्यवदेके समामनन्ति काम्यवदेक इति ॥ ३ ॥

सप्तदशसप्तभिधेनीको यथाश्रद्धदक्षिणः ॥ ४ ॥

भा० वृ०—समानतन्त्रेऽपि केचिद्वक्षिणामिच्छन्त्यविशेषेण चोदि-
तत्वात्प्रकृतिदक्षिणया विरोधाभावाच्च दर्शपूर्णमासविकारेषु
ब्रह्मणे गामिति कस्मान्न भवति गामिति प्रदर्शनं द्रव्यान्तराभि-
धानानामप्युहः कस्मान्न भवतीति परिहरति दर्शपूर्णमासार्थत्वा-
त्सर्वप्रतिग्रहमन्त्राणां तत्रानर्थकत्वात्तद्विकारेषु पौष्णाद्यनुमन्त्रण-
वद्वैमृधे सर्वप्रतिग्रहमन्त्राणां प्राप्तिर्यथाश्रद्धदक्षिणत्वादनारभ्या-
धीतानां सर्वदक्षिणाप्रतिग्रहमन्त्राणां प्रकृतिभूतदर्शपूर्णमासार्थत्वा-
त्तत्रानर्थकत्वादित्यतश्च विकृतिषु यथाद्रव्यं प्रतिग्रहमन्त्राणामुप-
दिष्टत्वाच्च प्राकृतस्योहः पौर्णमासविकारेषु न वैमृधः समुदाया-

ङ्गत्वात्संस्थाप्य पौर्णमासीमिति पौर्णमासीशब्दवाच्यकर्मसमुदा-
याङ्गत्वाद्विकृतिषु च तेषामभावाद्वैकृतकर्मणां तत्कार्यापन्नत्वा-
भावाच्च विकृतिषु द्वारकार्यत्वाभावाच्च पार्धेणहोमवद्वैमृधस्या-
प्राप्तिः । चतुर्होत्रा पौर्णमासीमभिमुखोदिति तु हविःसंस्कारत्वाच्च
कर्मसमुदायाङ्गम् ॥ ४ ॥

सू० दी०—वैमृध इति शेषः । समानतन्त्रत्वेऽपि केचिद्वक्षिणायाः
समुच्चयमिच्छन्ति ॥ ४ ॥

शर्धवत्यौ संयाज्ये । अग्रे शर्धं महते सौभगाय तव
युम्नाग्युत्तमानि सन्तु । संजास्पत्यं सुयममाकृणुष्व
शत्रूयतामभितिष्ठा महाशसि । वातोपधूत इषिरो
वशां अनु तृषु यदन्ना वेविषद्वितिष्ठसे । आ ते
यतन्ते रथ्यो यथा पृथक्शर्धाःस्यग्रे अजराणि
धक्ष्यस इति ॥ ५ ॥

भा० वृ०—संयाज्ये इति वचनात्सौविष्टकृत्यामिति शेषः स्विष्टकृद्याः
ज्यानुवाक्ययोः प्रत्यान्नायः ॥ ५ ॥

सू० दी०—संयाज्ये इति सौविष्टकृत्योर्याज्यानुवाक्ययोः स-
मारुपा ॥ ५ ॥

अग्नीषोमीयमेकादशकपालं पौर्णमास्यामनुनिर्वप-
त्यादित्यं घृते चरुं सारस्वतं चरुममावास्यायां
पौष्णं चैन्द्रमेकादशकपालममावास्यायां पौर्णमास्यां
च भ्रातृव्यवतोऽभिचरतो वा ॥ ६ ॥

भा० वृ०—अग्नीषोमीयादीनि त्रीणि वैमृधं कृत्वा भ्रातृव्यवतः
पौर्णमास्यामनुनिर्वपतीति साङ्गः पौर्णमासीं कृत्वाऽनुनिर्वपणश्रव-
णाद्वैमृधोत्तरकालमेव पौर्णमास्याममावास्यायां तु ब्राह्मणतर्प-
णान्ते भ्रातृव्यवत इति नैमित्तिकम् । भ्रातृव्यो मा बाधतामिति
फलार्थमभिचरतः शत्रुमारणे प्रवृत्तस्यादितिर्देवता, अस्पृत्या-

दित्यः । नाऽऽदित्यदेवता । आदित्यं चरुमिति तद्धितदर्शनात्तथा
सारस्वतादीन्यमावास्यायामैन्द्रेण सह बहुवचनमुभयत्राग्नीषोमी-
यस्य याज्यानुवाक्ये प्राकृते । अदितिर्न उ रुष्यतु महीमूष मातर-
मित्यादित्यस्य । इन्द्रं वो विश्वतस्परीन्द्रं नर इत्यैन्द्रस्य । प्र णो
देव्या नो दिव इति सरस्वत्याः । पूषा गा अन्वेतु नः शुक्रं ते
अन्यदिति पौष्णस्य । सर्वत्रास्य पेषणं चरोस्तस्मात्पूषा प्रपिष्टभाग
इत्यविशेषवचनात्तस्मात्पूषा प्रपिष्टभाग इति प्राशिन्नवाक्यशेषे पूष्णः
स्वरूपमात्रसंबन्धित्वेन सिद्धवत्पेषणानुवादाददन्तकत्वहेतुनिर्दे-
शात्पौष्णकर्मविशेषसंबन्ध्यभावाच्च पेषणं सर्वत्र पौष्णस्य चरो-
रादित्यं प्रणीताघृतेन श्रपयति संयवनार्थत्वात्प्रणीतानां प्रणयन-
काले घृतं प्रणीय संघृतमद्भिरग्मतेति तण्डुलेष्ववनयेत् । यजुरु-
त्पूतेन वा स्थालीगतेन चरूणां पाकः । पवित्रवत्याज्ये कणाना-
वपतीति लिङ्गादिति सोदकं घृतं स्थाल्यामानीय यजुषोत्पूया-
धिश्रयणकाले तण्डुलानावपतीति सर्वचरूणां यजुरुत्पूतप्रणीतयो-
र्विकल्पः । भारद्वाजमतात्तु पात्रान्तरे यजुषोत्पूय स्थाल्यां पवि-
त्रवत्यां मन्त्रेणाऽऽनीय श्रपणमुपधानकाले सोदकस्थाल्युपधानं
केचित् । सर्वत्रैन्द्राग्नविकाराणामूहेनाभिमर्शनं सर्वत्रेति समानत-
तन्त्रेऽपि वैमृध एकहविःसंस्कारत्वात् । प्राकृतवैकृतहविःसाधा-
रणनिर्देशाभावाद्दूहाविरोधो न तूपदेश इति ॥ ६ ॥

सू० दी०—भ्रातृव्यादात्मानं रिरिक्षिषस्तं जिघांसतो वा द्वे इमे इष्टी
द्वयोः पर्वणोरनुनिर्वपति । तत्र पौर्णमास्यां संस्थाप्य वैमृधमग्नी-
षोमीयादित्यौ निर्वाप्यौ सारस्वतपौष्णावमावास्यायाम् । ऐन्द्र-
स्तुभयत्र । तृतीयस्तेषु च पौष्णः पिष्टैश्चरुः । तस्मात्पूषा प्रपिष्ट-
भाग इत्यविशेषेण श्रवणात् । पिष्टानां पौष्णं श्रपयतीति प्रद-
र्शनाच्च ॥ ६ ॥

इन्द्राय त्रात्रे चरुं द्वितीयं वैमृधस्य कुर्यायो मृत्यो-
र्जा(ज्या)न्या वा विधीयात् । मुष्करो दक्षिणा ॥ ७ ॥

भा० वृ०—इन्द्रत्रात्रदीनां गुणमात्रविकृतप्रकृतिदेवतात्वादनुहः ।
अन्यत्र प्रकृतिदेवताभ्यो यथैन्द्रः पुरोडाश इति प्रकृतिप्रत्यभि-

ज्ञानादनूहः । आश्विनमारुतादिषूह एव पौर्णमाससमानतन्त्रेऽपि
वैमृधे प्रकृतिमन्त्रोपजीवित्वाच्च नोह इत्युपदेशः । द्वितीयं वैमृध-
स्येति वैमृधेन समानतन्त्रो यस्य मरणाज्ज्यानेर्वा भयम् ।
मुष्करो वृषण्वान्बलीवर्दः । इन्द्राय त्रात्र इति चतुर्थी निर्वापप्रोक्ष-
णाभिवापसंवापानुब्रूहीत्येतेषु यत्र चाऽऽग्नेयविकारस्तत्र चाभि-
घारणचतुर्धाकरणे आदित्यादिषु चरौ विकल्पेनेन्द्र त्रातर्हव्यमि-
त्यामन्त्रणेनोपसादनं निरुप्तदेवतोपलक्षणपक्ष इन्द्रं त्रातारमिति
द्वितीयाऽऽवाहने स्वाहाकारे यजेत्येतेषु । इन्द्रस्य त्रातुरिति षष्ठी
हुतानुमन्त्रणेऽयात्करण उज्जितौ चेन्द्रस्त्राता भुवनास्तदतामित्य-
भिमर्शन इन्द्रस्त्राता, इदं हविरजुषतेति च सर्वेष्टिदेवतानामेवं
विभक्तिनिर्देशव्यवस्था । त्रातारमिन्द्रं मा ते अस्यामिति याज्या-
नुवाक्ये ॥ ७ ॥

सू०दी०—द्वितीयं वैमृधस्येति वैमृधेन समानतन्त्रमित्यर्थः । वैमृधः
पौर्णमाससमानतन्त्रेऽपि सद्वितीयो निरूप्यते । ज्यानिर्व्याधिपीडा ।
मुष्कोऽण्डस्तद्वान्बलीवर्दो मुष्करः सेचनसमर्थ इति यावत् ॥ ७ ॥

इन्द्रायेन्द्रियावते पुरोडाशभेकादशकपालमनुनिर्वपे-
त्प्रजाकामः पशुकामः सजातकामः ॥ ८ ॥

भा०वृ०—सजातकामो ग्रामकामः । प्रजाकामादयो विकल्पेन ।
इन्द्रायेन्द्रियावते । इन्द्र, इन्द्रियावन्, इन्द्रस्येन्द्रियावतः, इन्द्रमि-
न्द्रियावन्तं, इन्द्र, इन्द्रियावान्, इन्द्रियाणि शतक्रतोऽनु तेऽदा-
यीति याज्यानुवाक्ये ॥ ८ ॥

सू०दी०—सजाताः सग्रामाः । तत्कामस्तैः सह ग्रामकाम इति
यावत् ॥ ८ ॥

एतं वाऽनुनिर्वाप्यं कुर्वीत ॥ ९ ॥

भा०वृ०—एतमिन्द्रियावन्तं वाऽनुनिर्वाप्यं वैमृधेन विकल्पः । इन्द्र-
स्येन्द्रियावन्तो नित्याङ्गत्वेनास्यापि समानतन्त्रता विकल्पेन प्रक्र-
मान्नियम्यते ॥ ९ ॥

सू० दी०—एतमिन्द्रियावन्तमेव वा वैमृधस्य स्थाने नित्यमनुनिर्वाप्यं
कुर्वीत ॥ ९ ॥

इतरौ वा ॥ १० ॥

भा० वृ०—इतरौ वैमृधत्रातारावकाम्यौ त्रातुरपि मृत्योर्ज्यान्या
वेति न भवति नित्यभूतेन वैमृधेन विकल्पोपदेशात् ॥ १० ॥

सू० दी०—अनन्तरोक्तौ वा वैमृधत्रातारौ सहितावित्यर्थः ॥ १० ॥

यमभीव संशयीत ॥ ११ ॥

भा० वृ०—उत्तरत्र व्याख्यास्यते ॥ ११ ॥

सू० दी०—उत्तरत्रैव व्याख्यास्यते ॥ ११ ॥

इति पञ्चदशी कण्डिका ।

स इन्द्राय वैमृधायानुनिर्वपेत् ॥ १ ॥

भा० वृ०—अभीव संशयीत कंचिदर्थं यथा मरणं मे स्यान्न वेति ।
द्वितीयोऽत्र वैमृधः । यमभीव संशयीतेति यमर्थं मरणादिकं
संशयीत संदिग्धं स इन्द्राय वैमृधाय द्वितीयं वैमृधं नाना-
तन्त्रं कुर्यात् । प्रथमं तु यथोक्तं कृत्वैव ॥ १ ॥

सू० दी०—यं प्रति रोगाभिभवाद्बुद्धिनिमित्तादिना वा संशयीतेव
लोको जीवेदयं न वेति स द्वितीयं वैमृधं निर्वपेत् ॥ १ ॥

यो नेव घोषेन्नेव शृणुयात्स इन्द्रायाऽहोमुचे ॥ २ ॥

भा० वृ०—नेव घोषेद्यस्य शब्दो न निर्गच्छति स वैमृधं कृत्वेन्द्रायाहो-
मुचे, इन्द्र, अहोमुक्, इन्द्रमहोमुचम्, इन्द्रस्याहोमुचः, इन्द्रोऽहोमुक्,
अहोमुचे विवेचयन्मेति याज्यानुवाक्ये ॥ २ ॥

सू० दी०—पुरोडाशमेकादशकपालमनुनिर्वपेदिति प्राकृतेनान्वयः ।
यो नेव घोषेत्, यो रोगवशात् घोषेदिव न व्यक्तं भाषितुं क्षमेत
न च शृणुयादिवाव्यक्तं शृणुयादित्यर्थः ॥ २ ॥

यो भ्रातृव्यवान्स्यात्स इन्द्राय वृत्रतुरे ॥ ३ ॥

भा० वृ०—इन्द्राय वृत्रतुरे, इन्द्र वृत्रतुर्हव्यम्, इन्द्रं वृत्रतुरं, इन्द्रस्य वृत्रतुरः, इन्द्रो वृत्रतूः, इन्द्रो यज्ञं वर्धयन्निमं यज्ञं वर्धयन्निति याज्यानुवाक्ये ॥ ३ ॥

सू० दी०—पूर्वधदेवान्वयः ॥ ३ ॥

अथ यं न कुतश्चनोऽऽतपेत्स इन्द्रायैव ॥ ४ ॥

भा० वृ०—अनुनिर्वेपेदिति शेषः । नाऽऽतपेद्वंशो मा भूदिति यस्य क्रामोऽग्निमूर्यादिभ्यस्तपननिमित्तो भ्रंशो यं नाभिभवेदिति स वैमृधं नित्यं कृत्वेन्द्रायानुनिर्वेपेदिन्द्राय वैमृधायेत्यादीनि नित्यं वैमृधं कृत्वाऽधिकानि ॥ ४ ॥

सू० दी०—यं रोगोपहतकायेन्द्रियं कुतश्चिदपि प्रकारादुष्णं वस्तु नाऽऽतपेत्स इन्द्राय निरुपपदाय निर्वेपेदित्यर्थः ॥ ४ ॥

यो भ्रातृव्यवान्स्यात्स पौर्णमासं संस्थाप्यैतामिष्टि-
मनुनिर्वेपेदाग्नावैष्णवमेकादशकपालं सरस्वत्यै चरुं
सरस्वते चरुम् ॥ ५ ॥

भा० वृ०—स पौर्णमासं संस्थाप्येति यस्याप्रवृत्तो वैमृध इति यो भ्रातृव्यवान्स्यात्स पौर्णमासं संस्थाप्यैतामिष्टिमनुनिर्वेपेदिति पौर्ण-
मास्यनन्तरमाग्नावैष्णवोष्टिः प्राप्ता यस्याप्रवृत्तो वैमृधस्तस्य याथा-
कामी प्रक्रम इति पाक्षिकत्वादारम्भस्य । यस्य तु प्रवृत्तस्तस्य
वैमृधं कृत्वाऽऽग्नावैष्णवादीनि त्रीणि तस्याङ्गत्वादेतच्च व्या-
ख्यानं भिन्नतन्त्रपक्षे, समानतन्त्रपक्षे तु संस्थाप्यस्याविरोधः ।
अग्नाविष्णुभ्यां सरस्वत्यै सरस्वते अग्नाविष्णू सरस्वति सरस्वन्,
अग्नाविष्णू सरस्वती सरस्वन्तम्, अग्नाविष्ण्वोः सरस्वत्याः सर-
स्वतः, अग्नाविष्णू सरस्वती सरस्वान्, अग्नाविष्णू अग्नाविष्णू प्र-
णो देव्या नो दिवः पीपिवांसं सरस्वतो यस्य व्रतमिति एवं सर्वत्र
याज्यानुवाक्याः । अन्यत्र परिपाठाद्याज्यानुवाक्याकाण्डतयोभा-
षामिन्द्राग्नी इत्यादिप्रश्नान्त्ययाज्यानुवाक्या यद्ग्रहीतव्या इति
विकृतीनां सर्वासां याज्यानुवाक्याकाण्डपठितेभ्यो यथादेवतं

याज्यानुवाक्या ग्रहीतव्या अन्यत्र परिपाठात्, यथाऽन्वारम्भणी-
याया त्वद्विश्वासुभग सौभगानीत्याद्यस्माकं याज्यानुवाक्या-
काण्डतयोभा वामिन्द्राग्नी इत्यादिप्रश्नान्त्यानुवाकाः सूत्रकारेण
चाऽऽम्नानाद्या-यानुवाक्यालिङ्गैर्नियम्यन्त इति विनियुक्ता अतः
सूत्रकारेण पठितयाज्यानुवाक्यानां कर्मणां तेभ्य एवोपादा-
नम् ॥ ५ ॥

सू० दी०—पौर्णमासं संस्थाप्येति ब्राह्मणानुकरणार्थम् । प्रक्रान्त-
वैमृशस्य तु तदनुभाविन्धेवेष्यते ॥ ५ ॥

पौर्णमासीमेव यजेत भ्रातृव्यवान्नामावास्याम् ॥ ६ ॥

भा० वृ०—संक्रामोऽकरणं पौर्णमासीमेव यजेत भ्रातृव्यवान्नामा-
वास्यामित्यमावास्याया अकरणं संक्रामः ॥ ६ ॥

सू० दी०—किं तर्हि कृत्यममावास्यायाम् । न किंचिदन्यत्पिण्ड-
पितृयज्ञादित्याह ॥ ६ ॥

पितृयज्ञमेवामावास्यायां कुरुते ॥ ७ ॥

भा० वृ०—अमावास्यायां यागनिषेधेऽपि पितृयज्ञस्तु क्रियत एव
पिण्डपितृयज्ञः स्वकालविधानादनङ्गः स्यादिति न्यायात् ॥ ७ ॥

सू० दी०—नन्वमावास्यानिषेधादेव निवर्तिष्यते पितृयज्ञश्चानङ्ग-
त्वात्प्रवर्तिष्यते किमर्थोऽयमारम्भः । सत्यं पौर्णमास्या एवामावा-
स्यायामपि प्रवृत्तिसंदेहनिरासार्थमिति ब्रूयात् । कः प्रसङ्गः । अस्ति
प्रसङ्गः । पौर्णमासीमेव यजेतेति ब्राह्मणार्थस्य विशयित्वात् । तथा
च बोधायनः—उभयत्र पौर्णमासहविर्भिर्यजेतेति बोधायन इति ॥ ७ ॥

संक्रामे संक्रामे वज्रं भ्रातृव्याय प्रहरतीति
विज्ञायते ॥ ८ ॥

भा० वृ०—गतार्थः ॥ ८ ॥

सू० दी०—संक्रामोऽतिक्रमः । दर्शस्यातिक्रमेऽतिक्रमे वज्रं शत्रवे
प्रहरति स एवातिक्रमो वज्री भूत्वा तं हन्तीत्यर्थः ॥ ८ ॥

अथवराध्यममावास्याः संक्रामति ॥ ९ ॥

भा० वृ०—गतार्थः ॥ ९ ॥

सू० दी०—अथवरान्दर्शनतिक्रामत एव कामावाप्तिर्वाग्नि-
त्यर्थः ॥ ९ ॥

अथ दर्शपूर्णमासयोगुणविकारानुपदिशति—

अग्नीषोमीयाणि प्रधानानि स्युरमावास्यायां पौर्ण-
मास्यां च ज्ञातृव्यवतोऽभिचरतो वा ॥ १० ॥

भा० वृ०—प्रधानान्यग्नीषोमीयाणि न वैमृधः पौर्णमास्यां तस्याङ्गत्वा-
त्पृथक्पृथक्प्रदानमनयोरुपांशुयाजव्यवायादित्यनयोः प्रथमतृती-
ययोरेकदेवतात्वेऽपि न सांनार्यवत्सहप्रदानमुपांशुयाजस्थानाप-
न्नस्याग्नीषोमीयस्योपांशुयाजधर्मकत्वादितरयोरतद्धर्मकत्वात्तद्वह-
दानासंभवात्तद्व्यवधानादितरयोरपि पृथक्प्रयोगोऽदेवतार्थत्वात् ।
यो यस्य प्रधानस्य धर्मो हुतानुमन्त्रणं चतुर्धाकरणादि स
तस्यैव भवति तस्मात्प्रथमस्याऽऽग्नेयधर्मो द्वितीयस्योपांशुयाजधर्मः
केवलं देवतापनयस्तस्मादग्नीषोमयोरहं देवयज्ययाऽन्नादो भूयास-
मित्यनुमन्त्रणमेवमन्यानि धर्माण्याग्नेयस्य प्रकृतिवदुत्तरे हुतानु-
मन्त्रणे दंष्टिरसीत्यादि । तन्त्रेणामावास्यायां प्रधानविभवा-
दविपन्नदेवतत्वाद्भिन्नधर्मकव्यवधानाभावाच्च । आशिषः समु-
च्चयः, हुतानुमन्त्रणे तन्त्रेण देवतानिर्देशः । आग्नेयसांनार्यफ-
लयोः समुच्चयः समुन्नीय हुतानुमन्त्रणे भारद्वाजोक्तत्वादग्नीषोम-
योरहं देवयज्ययाऽन्नादो जेमानं महिमानं भूयासमिति अग्नीषो-
मयोरहं देवयज्ययाऽन्नादो भूयासं जेमानं महिमानं गमेयमित्युप-
देशः सूत्रकारेणाग्निमुच्चयवचनाम्बुखयानुमन्त्रणं सर्वस्य मुख्ये
साधर्म्यमिति दर्शनादन्नादो भूयासमित्येव मुख्ये साधर्म्यं भवति
संस्पृष्टहविषि दर्शनात् । अग्नीषोमीये तु याज्यानुवाक्ये देवतासं-
स्कारत्वाद्देवताप्रकाशकतया तत्संस्कारत्वात् ॥ १० ॥

सू० दी०—यानि प्रधानानि दर्शपूर्णमासयोर्हवींषि तान्यग्नीषोमी-
याणि स्युरग्नीषोमदेवताकत्वेन गुणेन विकृताग्नि स्युः । तस्य
तस्य धर्मेषु ये देवतानिगमास्तेषु तद्देवतापनयेनाग्नीषोमोपलक्षणं

स्यादिति यावत् । यथाऽऽग्नेयस्याग्नीषोमाभ्यां जुष्टं निर्वपामि, अग्नीषोमाभ्यां जुष्टमभिघारयामि, अग्नीषोमयोरहं देवयज्ययाऽ-
न्नादो भूयासमित्यादि । एवमेव सांनार्ये, आप्यायध्वमग्निया
अग्नीषोमाभ्यां देवभागमित्यादि द्रष्टव्यम् । याज्यानुवाक्ये त्वग्नी-
षोमीये एव देवतानुसारित्वात्, तन्त्रेण चामावास्यायां प्रधान-
विभवात्तस्य प्रातर्दोहेन समवदायेति लिङ्गाच्च । समुच्चय-
स्त्वाशिषा द्रष्टव्यभेदात् । पृथक्प्रचार एव पौर्णमास्यां नानाध-
र्मणोपांशुयाजेन व्यवायात् ॥ १० ॥

साकंप्रस्थायीयेन यजेत पशुकाम इत्यमावास्या
विक्रियते ॥ ११ ॥

भा०ट्ट०—अमावास्या विक्रियत इत्यस्यार्थः साकंप्रस्थायीयस्या-
मावास्याविकारत्वे हेतुरुच्यते । अमावास्यायां संक्राममुक्त्वा
प्रधानानां चाग्नीषोमीयदेवताकत्वमुक्त्वा तदनन्तरं शास्त्रान्तरे
साकंप्रस्थायीयमनुविदधे ब्राह्मणेऽपि तदनन्तरं विहित इति
साकंप्रस्थायीयेन यजेत पशुकाम इति अमावास्या विक्रियत
इति शास्त्रान्तरेऽमावास्यासंक्रामोक्त्यनन्तरं दर्शपूर्णमासप्रधाना-
नामग्नीषोमीयदेवताकत्वमुक्त्वा तदनन्तरं साकंप्रस्थायीय उक्तः ।
अस्मच्छाखायामपि पौर्णमासीमेव यजेत भ्रातृव्यवान्नामावास्या-
मिति संक्राममुक्त्वा तदनन्तरं साकंप्रस्थायीय उक्तोऽतः साकं-
प्रस्थायीयस्य दोहविद्वद्ध्यात्प्रकत्वादमावास्याप्रकृतित्वाच्च सूत्र-
कारोऽमावास्या विक्रियत इत्याह साकमिति सहत्ववाची सह
प्रधानमत्र कृत्स्नैरिति साकंप्रस्थायीयः कृत्स्नैर्दोहैर्यागार्थमप-
रेणाऽऽहवनीयं कुम्भीभिः सह दक्षिणातिक्रमणं साकंप्रस्थायी-
यनामधेयप्रवृत्तिनिमित्तमिति तेन यजेत पशुकामस्तस्य प्रयोगं
कुर्वीतेत्येष श्रुत्यर्थ इति साकंप्रस्थायीयेन यजेतांति न कर्मा-
न्तरचोदना, अमावास्याविकारत्वादतोऽत्र यजेतेति न विधिः
प्रकृतदर्शयागप्रयोगेनैवं विहितं फलार्थं कुर्वीतेति विध्य-
र्थोऽभ्युदयेष्टिवत् । प्रकृतस्यैव दर्शस्य प्रयोगान्तरं फलाय
चोद्यते तां श्रुतिं सूत्रकार इतिशब्देन निर्दिशति सैषा संज्ञा वि-

कारनिमित्तोभयोर्दर्शपूर्णमासयोर्विकारोऽन्यतरस्य वेति प्राप्त आह—अमावास्या विक्रियत इत्युभयोर्दर्शपूर्णमासयोः शाखा-
न्तरे प्रधानानामर्थापेक्षीयदेवताविधानानन्तरमुक्तत्वादुभयोर्वि-
कारोऽन्यतरस्य वेति संशये प्राप्त आह—अमावास्या विक्रियत इति ।
एतच्च पूर्वमुक्तमपि दाढ्यर्थं पुनरुच्यते सह वरानाद्देवैरिन्द्रस्य स
कालोऽमावास्यावेति । अमावास्या विक्रियत इत्यमावास्याशब्दस्य
व्याख्यानमिन्द्रो वृत्रं हत्वा परां परावतमित्युपक्रम्य सोऽमा-
वास्यां प्रत्यागच्छित्युक्त्वाऽऽह—अमा वैमोऽद्य वसु वसतीन्द्रो
हि देवानां वसु तदमावास्यायां अमावास्यात्वमिति चेन्द्रस्य सह
वसनादेश कालोऽमावास्या तत्कालप्रयोगात्प्रधानसमुदायोऽप्यमा-
वास्या तत्कालवर्तिप्रधानसमुदायोऽप्यमावास्याशब्दो लक्षणया
युक्तः सा विकारमेति न पौर्णमासी । अमावास्याशब्देन कर्मसमुदा-
यस्य प्रतिपादनात्सेति स्त्रीलिङ्गनिर्देशेन चैतत्कर्मान्तरं चोच्यते
तस्यैव समुदायस्य दोहचतुष्टयविकृतस्य संज्ञैषा यथैकस्यैव पुरु-
षस्य संज्ञा दण्डी शिखीति । अत एव सांनार्यप्रयोगविकाररू-
पत्वात्संनयत एव नैन्द्राग्रयाजिनः साकंप्रस्थायीयः । अतश्च
गुणविकारेष्वक्षीषोमीयादिषु दाक्षायण्यज्ञान्तेषु पुनः पुनः प्रयोगो
नित्यस्य फलस्यानिवृत्तिर्नित्यप्रयोगस्यैव फलार्थतया विकारोप-
देशान्न नित्यापूर्वसिद्धयर्थं पुनः प्रयोगो नित्यादृष्टस्यापि सिद्धत्वा-
त्तत्स्वर्गादेरप्यनिवृत्तिः । पार्वणयोर्बैमृधस्य च पौर्णमासगुणवि-
कारेषु प्रवृत्तिः स एव प्रधानसमुदायो गुणविकारेष्वपीति । एवं
सोमादावभ्यासे पश्वादिफलेभ्य उक्थ्याद्यनुष्ठाने न पुनर्नित्यार्थ
प्रयोगः ॥ ११ ॥

सू० दी०—साकंप्रस्थायीयेन यज्जेत पशुकाम इति ब्राह्मणे । साकं-
प्रस्थायीयो नामामावास्यायां गुणविकारमात्रं न तु संज्ञया कर्मा-
न्तरं न चोभयोर्विकार इत्यर्थः । यत्राध्वर्युः साकं बहुभिर्देवैः
प्रस्थाय यजति स साकंप्रस्थायीयः । तत्र च गुणफलं पश-
वस्तेन नित्यफलस्याविरोधः ॥ ११ ॥

* द्वौ सायंदोहावेवं प्रातः ॥ १२ ॥

भा० वृ०—पूर्वोक्तेन दोहविधिना सायंदोहविधानकार्याभ्यास इति ।

द्वौ सायंदोहाविति वचनादेवं प्रातर्दोहः कार्यः ॥ १२ ॥

सू०दी०—यथोक्तेन दोहविधिना दोहयोर्द्वयोरभ्यासः कार्यः । तत्र सर्वेष्वपि दोहधर्मेषु विभक्तां तन्त्रत्वमविभूनां चाऽऽवृत्तिर्यथायथमनुसंधातव्य ॥ १२ ॥

सायं सायंदोहाभ्यां प्रचरन्ति प्रातः प्रातर्दोहाभ्याम् ॥ १३ ॥ सर्वैर्वा प्रातः ॥ १४ ॥

भा०वृ०—तत्र यथा सायंदोहाभ्यां पृथक्प्रचरणं तथा विचारयामः । किं तावत्सायंदोहापकर्षात् साधारणस्य तन्त्रस्य पाणिप्रक्षालनादेरपकर्षः स्वकाले वा प्रयोग इति । स्वकाले प्रयोगमेक आहुः । आग्नेयस्य मुख्यत्वादाग्नेयप्रातर्दोहानां भूयस्त्वाच्च दर्शात्मकत्वात्साकंप्रस्थायीयस्य, दर्शं चाऽऽग्नेयस्य मुख्यत्वाच्चस्य च प्रातर्दोहसहप्रयोगे भूयस्तश्चोत्तरेद्युः स्वकाल एव तन्त्रमिति तदनुपपन्नम् । सायंदोहयोः पूर्वप्रयोगादाग्नेयस्य मुख्यत्वनिवृत्तिरस्मिन्कर्मणि रात्रावेव प्रयोगात्तयोरेव मुख्यत्वादाग्नेयस्य मुख्यत्वनिवृत्तिः । सायंदोहावेव मुख्यौ भवतः । अथ च सायंदोहधर्माः पूर्वमेव प्रवर्तन्ते तस्मान्मुख्यत्वं प्रवृत्तिकारणं भूयस्तस्त्वैककारणस्य ताभ्यां बाधितत्वादपकर्ष एव न्याय्यः प्रजापतिर्यज्ञमसृजत तस्योखे, अस्त्रं सेतामित्यादिदोहधर्माः प्रणीताश्रयनाद्याग्नेयधर्मैभ्यः प्रागेव प्रवृत्तास्तस्मान्मुख्यत्वं प्रवृत्तिकारणं दोहयोरेव भूयस्त्वस्यैककारणस्य ताभ्यां बाधितत्वादपकर्ष एव न्याय्यः । अपि च भूयस्त्वान्मुख्यत्वमेव बलीयः । आग्रयण आमावास्यतन्त्रनियमादैन्द्राग्रस्यैकस्य मुख्यत्वेऽपि तदनुगुणतन्त्रनियमात् । ननु तन्त्रमध्यपातात्पशुपुरोडाशवद्दोहयोस्तन्त्रं प्रति दौर्बल्यमिति । अयमभिप्रायः—क्रमवदुत्पन्नत्वात्प्रधानानां प्रथमभूताग्नेयप्रयुक्ततन्त्रोपजीवित्वाद्दोहयोः पशुपुरोडाशवत्प्रासङ्गिकत्वं युक्तमिति तदसत् । न हि दोहयोस्तन्त्रमध्ये पातः साकंप्रस्थायीयेनेति समुदायस्य चोदितत्वात् । अस्यार्थः—क्रमवदुत्पन्नत्वेऽपि प्रधानानामेककार्यसाधनभूतानां तन्त्रानुष्ठानात्पूर्वेषां तुल्यवत्तन्त्रप्रयोजकत्वं पशोस्तु वाक्यान्तरचोदितस्य

वाक्यान्तरेण पशुपुरोडाशश्चेत्येतेऽङ्गत्वेन पशुमात्रेभ्यः पुरोडाशमित्यतः पशुतन्त्रस्य मध्यपातात्प्रासाङ्गिकत्वं पशुपुरोडाशस्य । तस्मादिह सहप्रवृत्तेस्तन्त्रस्य दोहयोपकर्षे तन्त्रस्यापकर्षः । न चान्यस्तन्त्रभेदः । तन्त्रभेदकोऽन्यां नास्ति देशकालाधिकारभेदादिः सायंदोहोभ्यामित्येतदपि समानतन्त्रेष्वेव द्वयोः प्रतिकर्षविधानम् । न च प्रयुक्तस्य प्रधानस्य पूर्वकालदुष्टैरुत्तरेद्युः प्रयोज्यमानैरङ्गैराधारादिभिः संबन्धः स्यात्प्रधानात्पूर्वमेवानुष्ठेयानां प्रधानप्रतिकर्षे सति प्रतिकर्षस्य प्रयुक्तत्वादुत्कर्षवचनभावे सति पश्चादनुष्ठितानामनुपकारकत्वात्तस्मात्प्रधानानां सर्वेषां साधारणानामङ्गानामपकर्ष इत्यत उत्तरेद्युराग्रेयस्य प्रातर्दोहयोश्च वैशेषिकं प्रणीताप्रणयनादिः प्रयुज्य पार्वणहोमादि क्रियते । दोहास्तु सर्वहुता एव न तेभ्यः शेषकार्याणि स्विष्टकृदादीन्युत्तरेद्युरपि न कर्तव्यानि वत्सापाकरणे कुम्भीपराध्या इति सूत्रान्तरवचनाङ्गीकारात्प्राकृतेभ्यो बहूनामुपकरणं कुम्भीविवृद्धेः सायंकाले सायंदोहप्रचारपक्षे प्रयोगः । आसादने द्वे कुम्भ्यौ शाखापवित्रेण सह द्वे अषिधाने दोहनेन सह तन्त्रमितराणि पात्राणि शाखापवित्रादीनि कुम्भीभेदेऽप्यभेदस्तेषां प्रोक्षणनिष्ठपनोषवेषादानाङ्गारनिरूहणानि तन्त्रम् । कुम्भ्यधिश्रयणपर्यूहणे पर्यायेण युगपद्वक्षिणहस्तेनाशक्तेर्हस्तावनेजनस्य सायं परिस्तरणोत्तरकालभावित्वाद्दक्षिणावदक्षिणस्य कर्मानर्हत्वान्मन्त्रस्य चैकाभिधायिन ऊहाभावाच्च मातरिश्वनो घर्मोऽसीत्यादेः प्रकृताबूहाभावाच्च शाखापवित्रात्याधानादिसंक्षालननिनयनान्तमेकस्यां कृत्वा तथोत्तरस्यां कुम्भ्यां दोहनक्रियैकत्वात् पवित्रस्य चासंभवाच्छाखापवित्रस्यैकस्य युगपदुभयत्रात्याधानासंभवाच्च तदुत्तरेषामपि तन्त्रानुष्ठानम् । संक्षालननिनयनसंसर्गानर्हत्वाच्च तदन्तमेकस्यां कुम्भ्यां कुर्यादुद्गासनादि पर्यायेणाऽऽतश्चनार्थानि सर्वाण्येकस्यां प्रक्षिप्याथापरस्यामातश्चनक्रियैकत्वादातश्चनद्रव्यभेदेऽपि दध्युत्पत्तिफलावच्छिन्नक्रियैकत्वमोदनावच्छिन्नपाकादिवत् । उच्छेषणपर्णवलकौ विभज्योभयत्र निधातव्यौ । अमृन्मयाभिति चैकवचनान्मन्त्रावृत्तिर्द्रव्याभिधानस्य प्रकृतत्वाद्देवपात्रमित्येकद्रव्याभिधानात्संनिहितत्वाच्च द्रव्ययोरिदमभिहितमिति विज्ञानादिः

त्येकद्रव्याभिधायिद्वेन संनिहितद्रव्ययोरन्यतरदभिहितमिति विशेषज्ञानासंभवाद्वितीयापिधानार्थमावृत्तिः । असंनिहिताः पत्न्यः प्रैषकाल इत्यस्यार्थः—अनेकपत्नीकस्यापि पत्नीसंनद्धेत्यस्या-
विकारप्रयोगादमृन्मयमित्यस्यापि तत्तुल्यताशङ्कापरिहारार्थं वि-
शेष उच्यते पत्नीसंनद्धेति । प्रैषकाले पत्न्यो न संनिहिताः
संनहनप्रभृति संनिधानात्तस्मादेकवचनमन्त्रेणास्याभिधानमिति
विशेषज्ञानाशक्तेरसमवेताभिधानान्न च तासां संस्कारो जात्य-
भिधानवन्न च तासां संस्कारार्थः प्रैषः, किंत्वाग्नीध्रसंस्कार-
स्तस्य प्रैषत्वादत एव प्रैषकाले पत्नीनामसंनिहितत्वाज्जात्यभि-
धानद्वारेणापि पाशमन्त्रवत्प्रकृत्यर्थान्वयसंभवमात्रेणापि न तासां
संस्कारः, जात्यभिधानमिति यथा वचनार्थाभावेऽपि जात्य-
भिधानेन संस्कारस्तथेह न संभवतीति । इमौ पर्णमिति तन्त्रेणैक-
त्वाच्छाखायाः पृथक्पृथक्गुपलक्षितानां वत्सानामपाकरणं दोहार्थ-
मुपलक्षितानां तथा गवां सायंदोहार्थानां तथा गवामपि पृथग्ल-
क्षणानि कृत्वा सायंदोहार्थानां प्रातर्वत्सापाकरणकाले षडवरा-
ध्यां वत्सा अपाक्रियन्ते । उभयत्र वत्सापाकरणकाले प्रतिकुम्भि-
पृथक्कृतचिह्नानां वत्सानां मातृभ्योऽपाकरणमिति यावत्संस्का-
रस्तन्त्रेण भवतीति गोप्रस्थापनादिसंस्कारः पृथक्पृथक्कृतस्तिस्त्र
आतश्चनार्था द्वयं पुरस्ताद्दोह्यास्तिस्त्र इति प्रदर्शनार्थमेकस्या
द्वयोस्तिमृणां वा पृथक्पृथक्, तथा द्वयह इति प्रदर्शनमेकाहं
द्वयह इत्यादेरातश्चने कृते तत्क्षणादेव दधि यथा स्यात्तथोपाय
आस्थेयो रजतनिधानादिः । परिस्तरणान्ते कृत आरण्याशनान्ते
वाऽनन्तरमेव पाणिप्रक्षालनादिपरिस्तरणोत्तरं दोहप्रचारपक्षे
प्रचारानन्तरं त्रिरमणे कृत आरण्याशनम् ॥ १३ ॥ १४ ॥

सू० दी०—सायं पूर्वेषु रात्रौ सायंदोहाभ्यां प्रचरन्ति प्रातरपरेद्युर्ध-
याकालं प्रातर्दोहाभ्यामित्येकीयः पक्षः ॥ १३ ॥

पक्षान्तरमाह—पूर्वास्मिन्पक्षे कतिपयप्रधानप्रतिकर्षेण नानाका-
लत्वात्प्रधानानां तन्त्रस्य प्रतिकर्षोत्कर्षाभ्यामावृत्त्यादिबहुन्या-
यविप्रतिषेधात्तमुपेक्षायमेव पक्षः सूत्रकृताऽङ्गीकृत इति ज्ञायते
तत्रैव प्रयोगविधानात् ॥ १४ ॥

पात्रसंसादनकाले चत्वार्यौदुम्बराणि पात्राणि
प्रयुनाक्ति ॥ १५ ॥ तेषां जुहुदत्कल्पः ॥ १६ ॥

भा०वृ०—स्फयाग्निहोत्रहवण्यौ चापरतः । पुरतः पात्रीप्राशित्रान्वा-
हार्यस्थालीढापात्राश्मोषवेपमदन्तीवर्जानि । भक्षणाभावादौदुम्बर-
योर्युद्धा सह प्रयोगः । न प्रणीताः पुरोडाशश्रपणार्थत्वाददृष्टार्थ-
त्वादित्येके । “ आपो वै रक्षेद्भीः । रक्षसामपहत्यै ” इति प्रणी-
तानां रक्षोहननार्थतयाऽदृष्टार्थत्वात् । यजमान वाचं यच्छेत्त्युक्त्वा
वाग्यतः पात्राणीत्येवमादि । पशुवद्वाचं यमित्वा यज्ञयोगः ।
न कुर्वीतेत्युपदेश औषधार्थ इति निरूप्यमाणहविरभिमन्त्रणेऽग्नि-
होतारमिति प्रकृत्य तदुदित्वा वाचं यच्छेत्यथ यज्ञं युनक्त्यौ-
पधकाण्डमध्यवर्तित्वादौषधार्थ एवेति । पर्यग्निकरणम् । प्रोक्षणी-
रासादयेत्यविकृतः संप्रैषः सुवसंमार्गे पात्रयोः सहाऽऽदानादिं
जुहुं संमृज्य ततः पात्रेऽविकृतेन जुहुमन्त्रेण लिङ्गमविवक्षितं
सामान्याभिधानादिति । वाजिनीं त्वा सपत्नसाही संमाज्भीति ।
वाजित्वसामान्याभिधानपरत्वात्पात्राणीति नपुंसकालिङ्गत्वे सति
स्त्रीलिङ्गविवक्षया पात्रेऽप्यविकारः । तथा किं सामान्यं वाजित्वं
यथा पत्नीषु पत्नीत्वमिति तथा पत्नी संनह्येति पत्नीत्वमात्रा-
भिधाने वचनानि क्षया कथं स्त्रीत्वं स्त्रीसामान्यवचनं भवतीति ।
केचित्सामान्याभिधेये कथं वाजिनीमिति स्त्रीत्वं नपुंसकत्वमेव
स्यात्, परिहरति पुंस्त्ववचनमिति दृष्टान्तं विवृणोति पुलिङ्गं
संख्या च सामान्यतन्त्रं यथा पुंशब्दः, एवं स्त्रीशब्दोऽपि मण्डूकेन
विकर्षति । मण्डूकिताभिरागहीति । मण्डूकेनेति पुलिङ्गं विनि-
योगे मण्डूकिताभिरागहीति स्त्रीलिङ्गमन्त्रदर्शनादेवंविधानां
सामान्यमात्रवचनतया लिङ्गसंख्यादीनामविवक्षया प्रकरणे च
समानकार्याणां मा भूत्संस्कारहानिरिति सामान्याभिधान-
माश्रयत इति । एकप्रकरणवर्तिनां समानकार्याणां तुल्य-
वत्संस्कार्यत्वात्सामान्याभिधानमाश्रीयत एष एव न्यायो
वचनविरोधेऽपि संख्याविरोध इदं देवानामित्याग्नेये केवले
निरुप्ताभिमर्शनं बहुवचनान्तमेव । अवदानमन्त्रे चावदानानि ते
प्रत्यवदास्याभीत्यवदानजात्यभिधानाद्बहुवचनान्त एवावदानद्वि-

त्वेऽपि प्रयुज्यते । ऊहमेक आहुः । गुणविकारेषु काम्यनैमित्तिकेषु संस्थाधिकरणन्यायात्कर्मैकत्वेऽप्यधिकारभेदाद्विकृतित्वादूह इत्येके । तथा वाजित्वेऽपि भवति वाचं प्राणमित्यारभ्य वाजित्वा सपत्नसाहमिति वेदाग्राणां विभागः । प्रातर्दोहपानार्थं तयोरोपि प्रधानत्वाद्देदाग्राणि प्रतिविभज्येत्येष पक्षोऽत्र नित्यः । प्रतिपात्रं च विभागः प्रतिविभज्येति वचनात् । न पवित्रापिसर्गः । आज्यान्यभिमन्त्र्य दोहयोः सादनं करोति पञ्चहोत्राभिमर्शनम् ॥ १५ ॥ १६ ॥

सू०दी०—चत्वारि होमार्थानि पात्राणि जुह्वा सहैकीकृत्य प्रयुनक्ति प्रायुक्तन्यायात् ॥ १५ ॥

तेषां संमार्जनादिसंस्कारो जुह्वत्कार्यः । तत्र वाचं प्राणमिति मन्त्रो वाजित्वा सपत्नसाहमित्यूह्यते गुणविकृति-त्वात् ॥ १६ ॥

आज्यभागाभ्यां प्रचर्याऽऽग्नेयेन च पुरोडाशेना-
ग्नीध्रे सुषौ प्रदाय सह कुम्भीभिरभिक्रामन्ना-
हेन्द्रायानुब्रह्माश्रावयेन्द्रं यजेति संप्रैषौ ॥ १७ ॥

भा०वृ०—आज्यभागान्ते कुम्भ्यान्नादायातिक्रामन्नाहेन्द्रायानुब्रूहीति-न्द्रयाजिनः । महेन्द्रयाजिनो महेन्द्रायानुब्रूहीति द्वौ ब्राह्मणौ पात्राभ्यामनुजुहुतः । अग्निमावहाग्निं होत्रायेति नैता-घात्राहयतीति अग्निस्विष्टकृतोरभावादन्यद्विकृतम् । दोहौ सर्वहुतौ हुत्वा रात्रौ विरमेयुः । दोहाभ्यां प्रचरन्तीति यागमात्रो-पदेशाच्छोभूते स्तीर्णेषु दर्भेष्वप्रयुक्तान्यपराणि प्रयुज्याप्रयुक्तानि पूर्वाणि प्रयुनक्ति । रात्रौ न कृतं पुनः क्रियते प्रणीताप्रणयनादि सर्वं क्रियत आप्यलेपनिनयनान्तं बर्हिष्येव निनयनं सकृदेव । छैखानामभावात् । केचित्प्राचीः कुर्वन्ति प्राक्त्वस्य संभवात् । हविःपा(विष्णु)प्रभोक्षणे सर्वासां भोक्षणीनामुपयोगोऽतः भोक्ष-णीरासादयेति न प्रैषः । प्राशिन्ने प्राशिन्नहरणं चाऽऽदाय तूष्णी-मघृताक्तत्वादतो घृताक्षीरिति मन्त्राभावः, प्रतितपनादि संमा-र्भप्रहरणान्तमविकृतम् । स्तीर्ण एव प्रस्तरे पवित्रे अपिमृज्य

कपालवत्पुरोडाशादङ्गारानित्येवमादि प्रतिपद्यते । दोहयोरभि-
धारणं यस्त आत्मेति भेदेन हवींश्यासाद्याऽऽसन्नाभिमर्शनम् ।
उपोत्थाय होताऽऽवह देवान्यजमानायाग्रिमग्र आवहेत्युक्त्वा दोह-
देवतामिन्द्रं महेन्द्रं वाऽऽवाह्य ततोऽग्निं होत्रायाऽऽवहेत्यादि
जातवेद इत्येवमन्तमुक्तव्योपविशेत् । नाऽऽर्घ्यं दृणीते न निगदः ।
अग्नेः संस्कृतत्वादाग्रे यस्य हविराहुतिप्रभृत्येवाध्वर्युः प्रतिपद्यते
शेषः समानो दोहप्रचारपार्वणहोमादिः । केचित्साधारणानामु-
त्कर्षं मन्यन्ते । उत्कर्षेदित्यपरमिति वक्ष्यमाणन्यायात् । द्वे बर्हिषी
रात्रावपि हविरासदनार्थं बर्हिर्न प्रथमे प्रस्तर इति । अयं प्रस्तर उभ-
यस्य वर्तेति प्रयाजानुयाजभारणार्थत्वात्प्रस्तरस्य प्रयाजानुयाजा-
र्दीनामुत्कर्षं वक्ष्यमाणत्वाद्वाग्निप्रयोगे न प्रस्तरः । द्वाविध्मावुभ-
यत्र हविष्प्रक्षेप इध्माङ्गारेषु कर्तव्योऽदृष्टार्थत्वायेति । पञ्चदश
दाहूणि परिधयश्च प्रथम इध्म इति आघारानुयाजानामभावा-
त्संमिधां निवृत्तिः, न संभरणमन्त्रौ प्रथम इति । यत्कृष्णो रूपं
जीन्परिधीनित्यनयोः संख्याविरोधान्निवृत्तिः । संभरणमन्त्रः
प्रयोक्तव्य एव यज्ञाभिधानात् । नोलपराजीस्तरणं यज्ञस्य संत-
तिरसीति यज्ञाभिधानाद्यज्ञस्य साधारणत्वादुत्कर्षो द्रव्यस्य
संस्कारत्वात्स्फयाग्निहोत्रहवण्यौदुम्बरवेदानां प्रयोगः । स्फयस्य
चेद्यग्निसंस्कारत्वात्प्रयोगोऽग्निहोत्रहवण्याः पात्रप्रोक्षणार्थत्वादौदु-
म्बरपात्रस्य होमार्थत्वाद्देवस्य चोपवाजनार्थत्वात् । ब्रह्मवरणं
यजमान चाचं यच्छेत्त्येवमादि पशुवत् । असंप्रैषो न
संनहनमन्वासनार्थं तत्संस्कार इति पत्नीसंस्कार इत्युत्कर्षोऽतः
संनद्धाया एवान्वासनम् । न चाग्ने संनहनं न दृष्टः प्रधानोप-
कार इति संनहने प्रधानोपकारो न दृष्ट इत्यग्ने प्रथमप्रयोगे
दृष्टोपकाराभावान्न संनहनमतः श्रोभूते संनहनं न चार्थं पत्नीसं-
स्कार इति प्रथमप्रयोगे क्रियमाणस्य संनहनस्य क्रियान्तरा-
पकर्षात्संस्कारस्तु तत्संस्कृतायाः क्रियान्तराकरणात् । न च प्रथम-
प्रयोगे कृतं संनहनमुत्तरेष्वुपस्थानादेरुपकरोतीति न संनहनम् ।
पात्रयोः समार्ग औदुम्बरयोर्नान्येषां प्रयोजनाभावात् । न प्रोक्ष-
ण्युत्पवनादिसंस्कारः । न पवित्रापिसर्गः, श्रोभूते प्रोक्षण्युत्पव-
नार्थं स्थाप्यत्वाच्च त्र स्तरणं बर्हिषः परिधिप्रविधानमाहवनीया-

भिमन्त्रणमग्निकल्पनं नाऽऽधारसमिधौ न विधृती दोहासादनं
 वेदस्य चाऽऽसादनमयं वेद इति सामिधेन्य उपवाजनं नाऽऽधा-
 रसिद्धिः आहुतयो नास्ति प्रवरो न सुगादापनं होतुः प्रयाजाभा-
 वात् । प्रचर्य दोहाभ्यां नान्वाहार्यः । ऋत्विजामनतिबाहुल्ये
 सत्यपि चोदिते दक्षिणादानस्य चोत्कर्षात्ततः परिधिप्रहरणं
 पात्राभ्यामौदुम्बराभ्यां संस्त्रावणं संस्त्रावभागा इति तूष्णीं बहि-
 ष्प्रहरणं न वेदिस्तरणमुत्तरत्र कार्यसंभवात् । ब्रह्मा निष्क्रामति ।
 न यजमानभागः सर्वहुतत्वात् । न युनक्ति न च विमुञ्चति यज्ञं
 विष्णुक्रमादि याजमानं प्रधानसंस्कारत्वात्प्रधानकर्तृसंस्कारत्वा-
 च्छोभूते सर्वं यथाप्रकृत्येवमन्तः केषांचित्पक्षः । उपदेशो
 नेध्मावर्हिणीतयोरपि सर्वकरणार्थतया साधारणत्वात्साधारणा-
 नामुत्कर्षपक्षे रात्रौ तयोर्निवृत्तिः, केवलमौदुम्बरपात्रासादनं
 ब्रह्मवरणं पवित्रे कृत्वाऽभिमर्शनं पात्राणां प्रोक्षणं संमार्गं कृत्वा
 पात्रयोर्दोहासादनं ततो यागं कृत्वोपरमः । श्वोभूते पुनः सर्व-
 मित्यधिकं कुर्वन्नाग्नेयादिप्रयोगं दर्शयति प्रथमपक्षे रात्रौ कृताद-
 धिकं श्वोभूते कर्तव्यमुपदिशन्नाग्नेयेन च पुरोडाशेनेत्याग्नेयादीनां
 प्रयोगं दर्शयतीत्येतदेवं विवृणोतीति आज्यभागाभ्यां प्रचर्य
 रात्रौ प्रचारः । आग्नेयेन प्रचर्य श्वोभूते । अयमभिप्रायः—आज्यभा-
 गाभ्यां प्रचर्येत्येतत्सूत्रमपकर्षपक्षे रात्रौ चाऽऽज्यभागान्ते दोहयोः
 प्रचारः । श्वोभूत आग्नेयेन प्रचर्य दोहयोः प्रचार इतरथाऽऽज्य-
 भागाभ्यामित्येतदनर्थकमिहाऽऽश्रावयेत्येव लभ्यत इति केचित् ।
 आश्रावयेन्द्रं यजेति पाठात् । पूर्वगता ब्राह्मणा नापरेणाऽऽहवनीयं
 गच्छन्तीत्युपदेशः । अपरेणाऽऽहवनीयमाक्रमणस्य विधाना-
 दाहवनीयमग्रेण दक्षिणतः प्रविष्टानामाश्रवणोत्तरकालमुत्थापनमा-
 त्रमित्युपदेशः । स्वपक्षस्त्वध्वर्युकार्यकरत्वात्तद्वदतिक्रमणमिति ।
 उपवीतविधिः श्रौतप्रायश्चित्तार्थः । यज्ञोपवीती प्रदक्षिणं दैवानि
 कर्माणि करोतीति प्राप्तस्य पुनर्वचनादिविधानाभावे नियमाति-
 क्रमे चान्यस्मिन्नित्यादिस्मार्तप्रायश्चित्तं भवति ॥ १७ ॥

इति षोडशी कण्डिका ।

सू०दी०—आश्रावणवद्विस्पष्टार्थमाज्यभागवचनम् । सायंदो-
हयोः सायंप्रचारपक्षार्थमिति केचित् । तदयुक्तम्—कुम्भीभिरिति
बहुवचनेन विरोधात् । आग्नेयेन च पुरोडाशेनेति समुच्चयवचन-
विरोधाच्च । आग्नेयप्रचारानुवादस्तत्रैव विशेषविवक्षया वेदि-
तव्यः । यथाऽऽग्नेयेन प्रचर्यान्तरमग्नीध्रे स्तुचौ दत्त्वा कुम्भीरा-
दाय दक्षिणाऽतिक्रामन्पुरोनुवाक्यां संश्लेष्यतीति । इन्द्रग्रहणं महे-
न्द्रस्याप्युपलक्षणं प्राकृतदेवतानुवादत्वात् ॥ १७ ॥

इति षोडशी कण्डिका ।

यावत्यः कुम्भ्यस्तावन्तो ब्राह्मणा दक्षिणत उप-
वीतिन उपोत्थाय कुम्भीभ्यः पात्राणि पूरयित्वा
तैरध्वर्युं जुह्वतमनुजुह्वति ॥ १ ॥

भा०वृ०—॥ १ ॥ *

सू०दी०—यावत्यः कुम्भ्य इति विशेषणमसमासार्थं ब्राह्मणानां ते
चर्त्विजोऽभिप्रेता अधिकारात्, अध्वर्युं जुह्वतमिति लिङ्गान्च ।
दक्षिणत उपवीतिन इति यज्ञोपवीतिन इत्यर्थः । यथा दक्षिणत
उपवीयोपविश्याजिनं वासो वा दक्षिणत उपवीयेत्यादौ । अथ-
वोपवीतिनो दक्षिणत उपोत्थाय न त्वपरेणाऽऽहवनीयमतिक्रम्ये-
त्यर्थः । उपवीतवचनमुत्तरीयनियमार्थं मा भूत्सूत्रविकल्पोऽपि
वा सूत्रमेवोपवीतार्थ इति । कर्मार्थं वा द्वितीयमुपवीतं विधीयते ।
तथा कर्मार्थं यज्ञोपवीतविधिं प्रकृत्य बोधायनः—अजिनं वासः
सूत्रं वा द्वितीयं यस्य यज्जवति तेन स उपव्ययत इति ॥ १ ॥

स्विष्टकृद्भक्षश्च न विद्यन्ते ॥ २ ॥

भा०वृ०—विद्यन्ते स्विष्टकृद्भक्ष आग्नेयस्य । दोहाश्च सर्वहुताः ॥ २ ॥

सू०दी०—दोहानामिति श्लेषः । तेन दोहाः सर्वहुता इत्युक्तं
भवति ॥ २ ॥

समानमत ऊर्ध्वं संतिष्ठते साकंप्रस्थायीयः ॥ ३ ॥

भा०वृ०—स्पष्टम् ॥ ३ ॥

सू०दी०—गतौ ॥ ३ ॥

दाक्षायणयज्ञेन सुवर्गकामः ॥ ४ ॥

भा०वृ०—यजेतेत्यनुषङ्गः ॥ ४ ॥

सू०दी०—यजेतेति शेषः । दाक्षायणेन दृष्टो यज्ञो दाक्षायणयज्ञः । कर्मधारय इति केचित् । तन्न शोभते दाक्षायणत्वनाम्नो विशेषस्याप्रसिद्धेः । यज्ञो दाक्षायणस्येति मानववचनात्, सार्वसेनियज्ञो वशिष्ठयज्ञः शौनकयज्ञ इत्यादिभिर्वैरूप्यायोगाच्च । सोऽपि दर्शपूर्णमासयोरेव गुणविकारः । कर्मान्तरमित्येकै । तथा चाऽऽह कात्यायनः—नामफलगुणयोमात्कर्मान्तरं गुणविधानं वा संनिधिसंपद्वचनाभ्यामिति ॥ ४ ॥

द्वे पौर्णमास्यौ द्वे अमावास्ये यजेत ॥ ५ ॥

भा०वृ०—व्याख्यातः ॥ ५ ॥

सू० दी०—व्याख्यातोऽयमृद्धिकामप्रयोगे ॥ ५ ॥

आग्नेयोऽष्टाकपालोऽग्नीषोमीय एकादशकपालः
पूर्वस्यां पौर्णमास्यामाग्नेयोऽष्टाकपाल ऐन्द्रं दध्युत्त-
रस्याम् । आग्नेयोऽष्टाकपाल ऐन्द्राय एकादशक-
पालः पूर्वस्याममावास्यायामाग्नेयोऽष्टाकपालो मैत्रा-
वरुण्यामिक्षा द्वितीयोत्तरस्याम् ॥ ६ ॥

भा०वृ०—दाक्षायणयज्ञेनोपांशुयाजः । आग्नेयादीनामनुक्रमणादसोमयाजिनोऽप्यग्नीषोमीयः पुनर्विधानाद्दाक्षायणयज्ञे । तथा, एवमुत्तरं यथादेवतमित्युक्त्वाऽग्नीषामाभ्यामिति पौर्णमास्यामिति पुनर्विधानाच्च दध्येव द्वितीयम् । तच्च स्थानादेकदेवतात्वाच्चोपांशुयाजविकारः । द्वे पौर्णमास्याविति पौर्णमासकर्मणोऽभ्यासविधानादैन्द्रं दधीति सान्नाय्यप्रत्यभिज्ञानेऽपि पौर्णमास्यां द्वितीयस्यो-

पांशुयाजकर्मणोऽभ्युदयेष्टिवद्द्रव्यदेवतान्तरविधानम् । द्वितीयदे-
वतात्वाच्च । प्रकरणात्तु दधिधर्माणां प्राप्तिर्दर्शपूर्णमासप्रकरणे दधि-
धर्माणामुपदेशादविशेषेण सर्वकरणार्थत्वं प्राप्तम् । अनुपकाराणां
निवृत्तिः । अस्यार्थः—अङ्गानामकिञ्चित्कराणामङ्गत्वानुपपत्तेः
प्रधानापूर्वीयद्वारेषूपकारं जनयित्वैवाङ्गत्वनिर्वाहदधिधर्माणां-
मुपांशुयाजे कार्याभावात्ते तत्र निवृत्ताः । इदानीमुपांशुयाजात्म-
कत्वादैन्रयागस्य च दधिसाध्यत्वादधिधर्मा उपकुर्वन्ति । द्वारं
जातमिति । अत्रायमभिप्रायः—साकंप्रस्थाधीयदाक्षायणयज्ञादीनां
दर्शपूर्णमासगुणमात्रविकारत्वान्नात्यन्तविकृतत्वमिति सूत्रकारभा-
ष्ययोरभिप्रायः । तूष्णीं कंसं मृन्मयं चेति वचनादितरथा
कंसमृन्मययोरूहमेवोपदिशेत्तथाऽग्निष्टोमस्य गुणविकारा इत्यत्र
भाष्यकारेणास्य स्पष्टमुक्तम् । एषामग्निचित्यादयो वैकृता धर्मा
न भवन्तीत्यतः खण्डसंस्थादिवत्प्रयोगविकारमात्रत्वमेव । तस्मा-
दैन्द्रे दधानि दध्युत्पत्तिधर्माः कर्तव्याः । आतश्चनार्थं यवागूहोमश्च ।
एतच्च प्रायश्चित्तप्रकरणे भाष्यकारेण स्पष्टमुक्तम् । वायव्ययवाग्वाः
सान्नाय्यत्वात्पूर्वनिर्वापादयस्त्वर्थलोपान्निवृत्ताः, इह तस्यौषध-
गुणत्वात्क्रियन्त एवेति । उपांश्विज्याहुतानुमन्त्रणादीनामद्रव्य-
द्वारत्वादुपांशुयाजधर्मा एव क्रियन्ते । पूर्णमासे संनयेदिति
वचनात्सान्नाय्यप्रधानस्योभयत्र भावः । अस्मच्छाखोक्तपक्ष
उच्यते—सान्नाय्ययागयोः कालद्वये विभज्य विधानं न स्थाना-
दुपांशुयाजस्य विकृतप्रयोगविधिराग्नेयवद्यथोभयत्राऽऽग्नेयविधिरत्र
दध्येव नियम्यते पूर्णमासे महेन्द्रयाजिनोऽप्यैन्द्र एव समान्ना-
नाच्छाखान्तरे । न च तस्याऽऽमावास्यत्वं सान्नाय्यत्वेऽप्यैन्द्र-
सान्नाय्यस्य पौर्णमासीकरणत्वेन विधानाद्यथा पौर्णमास्यामाग्ने-
यस्येत्यमावास्यासंबन्धिनोऽप्याग्नेयस्य पौर्णमास्यन्वयेऽपि यथा
नाऽऽमावास्यत्वमयमेवोपदेश इत्यस्मच्छाखोक्तोऽयमेवोपदेशप-
क्षः । अस्मिन्पक्षे नोपांशुयाजधर्मा हुतानुमन्त्रणादयः । संनयतोऽपि
भवत्यैन्द्राग्रः । उभयविकाराऽऽमिक्षेयं द्वितीयेति वचनात्सान्ना-
य्यविकारमिक्षा न वैश्वदेव्याः सान्नाय्यस्य स्वधर्मयुक्तस्य कथं-
चिद्द्रव्यदेवता विकृतस्योपदेशादतो न वैश्वदेव्यामिक्षाधर्माः प्रसूम-
यादयः । वाजसनेयिवचनात्तु वाजिनेज्या भवति । वैश्वदेव्या-

मिक्षाधर्मत्वाभावेऽपि । अत्र पूर्वस्यामुत्तरस्यामिति पञ्चदशी-
प्रतिपदोर्विधिः ॥ ६ ॥

सू०दी०—अत्र पुनर्विधानादसोमयाजिनोऽपि ब्राह्मणस्याग्नीषोमीयः
पुरोडाशो भवति संनयतोऽप्यैन्द्राग्नः सांनाय्यं च । नित्यमैन्द्रं
च तत्सर्वेषाम् । तथा शृतं चोपांशुयाजश्च न भवतः । सर्वहविषां
पुनरनुक्रमणात् । आमिक्षामाग्नयणे व्याख्यास्यति ॥ ६ ॥

व्यावृत्काम इत्युक्तम् ॥ ७ ॥

भा०वृ०—व्यावृत्कामः पाप्मना पृथक्त्वमिच्छन् । क्षुरपविः क्षुर-
धारा पापपृथक्करणं सुशकं करोतीति क्षुरस्येव धारा क्षुरधारा ।
ताजकूतस्मिन्नेव काले पुण्यो भवति पापनिवृत्तेः । प्रवाभीयते क्षुर-
तुल्यत्वात्तत्संपर्कं गच्छेदा मरणापत्तेः सर्वसुरवन्द्यस्याभिलषितं
मरणं तस्य भवति । पल्पूलनं संमर्दनं शोधनद्रव्येणोपाधिना पौर्ण-
मास्यामवास्यायां वा प्रधानानि यानि तानि पुनः पुनः, दाक्षायण
इत्ययनशब्देनाभ्यासावगतेः । अनृतवचनप्रतिषेधः क्रत्वङ्गं
तस्यातिक्रमेऽन्तरितप्रायश्चित्तं व्रातपत्यादि । आहिताग्निकालस्यो-
पनयनकालस्य त्रिरात्रमक्षारादि तेषां समुच्चयः पुरुषापराधे
श्रौतस्मार्तसमुच्चयात् । केचिदुत्तरमेव पूर्वस्य निवृत्तिः । अक्षार-
लवणभोजनम् । स्मार्तप्रायश्चित्तमेव न पूर्वावस्थागतम् । उत्तरा-
श्रमिणः पूर्वाश्रमधर्मनिवृत्तिवत् । दग्धि यजमानभागस्यार्धमास-
पानं केचित्स एतमर्धमासमिति लिङ्गादिति । स एतमर्धमासः
सधमादं देवैः सोमं पिबतीति देवैः सहार्धमासं सोमसंस्तुतसांनाय्य-
पाननिर्देशादैन्द्रे दधनि यजमानभागं प्रभूतमवशिष्य भक्षयेत् ।
यावदमावास्याकर्मसांनाय्ये च सोमशब्दो निर्दिश्यते । सोमः
खलु वै सांनाय्यमिति ॥ ७ ॥

सू०दी०—व्यावृत्काम एतेन यज्ञेन यजेतेत्यादि ब्राह्मणे यदुक्त-
मान्तादनुवाकस्य तदप्यनुसंधातव्यमित्यर्थः । तत्र व्यावृत्कामः
समानेभ्य आत्मनो व्यावृत्तिमीप्सुः । क्षुरपविरसिधारा । ताजकू-
सद्यः । पल्पूलनमश्मादिभिर्विना हस्तादिभिर्मर्दनेन शोधनम् ॥ ७ ॥

ऋत्वे वा जायामुपेयात् ॥ ८ ॥

भा०वृ०—ऋत्वमार्तवं तत्र सवर्णायामुपगमनमिति व्यावृत्काम इत्युक्तमिति निर्दिष्टब्राह्मणे न स्त्रियमुपेयादिति निषेधस्य विकल्प ऋतुकाले विधीयते । यस्यामधिकृतो जायते सा जाया सवर्णा । तथा हि जायायास्तद्धि जायात्वं यदस्यां जायते पतिरिति । आत्मोत्पत्तिनिमित्तानिन्द्रविवाहप्राप्तपत्नीवचनत्वाज्जायाशब्दस्य सवर्णवचनता । अतश्चासुर्यः शूद्र इति वचनादासुरविवाहोढायां जातस्य शूद्रस्य तस्यापि यज्ञान्वयो निषिध्यते । अधिकारश्च जायाया एव । सवर्णापूर्वशास्त्रविहितायामिति स्मरणादितरासां कामतः प्राप्तत्वात् ॥ ८ ॥

सू०दी०—यदुक्तं ब्राह्मणे न स्त्रियमुपेयादिति तत्र ऋतावुपेयाद्वा । महिषीमित्यर्थः । अत्र दर्शपूर्णमासव्रतवत्कर्मकालान्येतानि व्रतानीत्युक्त्वा पुनराह भारद्वाजस्तेन मन्यामहेऽन्तरालकालव्रतानि यथा चातुमोस्येष्विति ॥ ८ ॥

सोऽयं दर्शपूर्णमासयोः प्रक्रमे विकल्पोऽनेन दर्शपूर्णमासाभ्यां वा यजेत ॥ ९ ॥

भा०वृ०—प्रक्रम आरम्भस्तेनैवान्तो नेयः, उपक्रान्तेन यावद्विरमणं कर्तव्यं पुनः पुनः प्रक्रमात्तु नियम्यत इति वचनाद्यत्रैतद्वचनं तच्चैव प्रक्रमनियमः । अतोऽग्निहोत्रदर्शपूर्णमासाग्रयणचातुर्मास्यपशुसोमानामारप्स्यमानानां यद्द्रव्यदेवतादिगुणसंस्थाकालविशिष्टः प्रयोग आरब्धः स एवाऽऽदत्तव्यः प्रयोगे प्रयोगे । कल्पान्तराण्यप्यनुष्ठेयानि ॥ ९ ॥

सू०दी०—अयमपि यज्ञो वैमृधवत्प्रक्रम एव दर्शपूर्णमासाभ्यां विकल्पते । आदित एव प्रक्रम्यानेन यजेत ताभ्यां वा । न तु प्रक्रान्तस्य त्यागोऽप्रक्रान्तस्य वा ग्रहणमिति ॥ ९ ॥

तेन पञ्चदश वर्षाणीष्ट्वा विरमेयजेत वा ॥ १० ॥

भा०वृ०—तेन दाक्षायणयज्ञेन पञ्चदशवर्षपर्यन्तमिष्ट्वा विरमेत्यजेद्यजेत वेत्यस्मिन्पक्षे यावज्जीवं यजेत ॥ १० ॥

सू०दी०—पञ्चदशवर्षताऽस्य दर्शपूर्णमासयोस्त्रिंशद्वर्षतया संमिता
वेदितव्या प्रयोगतो द्वैगुण्यात् । यजेत वा यावज्जीवमिति
शेषः ॥ १० ॥

संतिष्ठते दाक्षायणयज्ञः ॥ ११ ॥

भा०वृ०—दक्षस्यायनं दाक्षायणमावृत्तं कर्म दाक्षायणश्च यज्ञश्च
दाक्षायणयज्ञः ॥ ११ ॥

सू०दी०—गतः ॥ ११ ॥

एतेनैडादधः सार्वसेनियज्ञो वसिष्ठयज्ञः शौनकय-
ज्ञश्च व्याख्याताः ॥ १२ ॥

भा०वृ०—इडादधेन दृष्ट ऐडादधः । सर्वसेनादिभिर्दृष्टा यज्ञाः सार्व-
सेन्यादयो यज्ञाः । नामधेये प्रयोजनम् । ऐडादधेन यक्ष्ये । ऐडाद-
धः हविरिदमेषां मयीत्येवं यथानामोत्तरेषु तेषां दाक्षायणयज्ञवत्प्र-
योगः ॥ १२ ॥

इति सप्तदशी कण्डिका ।

इति पञ्चमः पटलः ।

सू०दी०—इडादधेन दृष्ट ऐडादधः । एवमुत्तरेऽपि द्रष्टव्यास्ते च
दाक्षायणयज्ञेन व्याख्याताः । तत्समानप्रयोगास्तत्समानफला-
श्चेत्यर्थः । नामधेयप्रयोजनमैडादधीयः हविरिदमेषां मयीत्यादि
द्रष्टव्यम् ॥ १२ ॥

इति सप्तदशी कण्डिका ।

इति पञ्चमः पटलः ।

ब्रह्मिष्ठो ब्रह्मा दर्शपूर्णमासयोः ॥ १ ॥

भा०वृ०—ब्रह्मिष्ठो ब्रह्माधिकः, वेदवेदार्थपारंगो ब्रह्मनिष्ठश्च ॥ १ ॥

सू०दी०—दार्शपूर्णमासिकमिदानीं ब्रह्मत्वमुपदिश्यते । यो ब्रह्मिष्ठो ब्राह्मणगुणेन प्रकृष्टः स ब्रह्मा भवति ॥ १ ॥

तं वृणीते भूपते भुवनपते महतो भूतस्य पते ब्रह्माणं
त्वा वृणहि ह इति ॥ २ ॥

भा०वृ०—ब्रह्मवरणमध्वर्युणाऽपि कर्तव्यमुभयत्र विधानादत्र याज-
माने च ॥ २ ॥

सू०दी०—यजमान इति शेषः । तथैव याजमानेऽनुवादात् । यथा
चैतदेवं तथा तत्रैव वक्ष्यते ॥ २ ॥

वृतो जपति ॥ ३ ॥

भा०वृ०—वृतो जपतीति वचनाच्च वरणं नास्ति सोमेष्टिषु तत्र
जपस्यापि लोपः ॥ ३ ॥

सू०दी०—यदैवं वृतस्तदोत्तरं मन्त्रं जपतीत्यर्थः । वृत इति वचना-
त्प्रायणीयादौ निवर्तते ॥ ३ ॥

अहं भूपतिरहं भुवनपतिरहं महतो भूतस्य पतिर्देवेन
सवित्रा प्रसूत आर्त्विज्यं करिष्यामि देव सवितरेतं
त्वा वृणते बृहस्पतिं देव्यं ब्रह्माणं तदहं मनसे प्रब-
वीमि मनो गायत्रियै गायत्री त्रिष्टुभे त्रिष्टुब्जगत्यै
जगत्यनुष्टुभेऽनुष्टुप्पङ्क्त्यै पङ्क्तिः प्रजापतये प्रजा-
पतिर्विश्वेभ्यो देवेभ्यो विश्वे देवा बृहस्पतये बृहस्पति-
र्ब्रह्मणे ब्रह्म भूर्भुवः सुबृहस्पतिर्देवानां ब्रह्माऽहं मनु-
ष्याणां बृहस्पते यज्ञं गोपायेत्युक्त्वाऽपरेणाऽऽहवनीयं
दक्षिणाऽतिक्रम्य निरस्तः पराग्वसुः सह पाप्मनेति
ब्रह्मसदनात्तृणं निरस्येदमहमर्वाग्वसोः सदने सीदामि
प्रसूतो देवेन सवित्रा बृहस्पतेः सदने सीदामि तदग्रे

प्रब्रवीमि तद्वायवे तत्सूर्याय तत्पृथिव्या इत्युप-
विशति ॥ ४ ॥

आहवनीयमभ्यावृत्याऽऽस्ते ॥ ५ ॥

भा०वृ०—उपविशत्याहवनीयाभिमुखं इति । तत्पृथिव्या इत्युप-
विशत्याहवनीयमभ्यावृत्येत्येकं सूत्रमास्ते च तत्रैवाऽऽ समाप्ते-
रित्यर्थान्तरविधिः । केचित्नाङ्गमुख उपविश्य पश्चात्परिवर्तत
इत्याहुस्तत्पृथिव्या उपविशतीति विधायाऽऽहवनीयमभ्यावृ-
त्याऽऽस्त इति पुनर्विधानात् ॥ ४ ॥ ५ ॥

सू०दी०—उत्तरतो वेदेस्तिष्ठन्नेतं जपमुक्त्वा ततो दक्षिणाऽतिक्रम्यो-
पविशति ॥ ४ ॥

उपविशन्नावृत्याऽऽहवनीयाभिमुख आस्ते ॥ ५ ॥

कर्मणि कर्मणि वाचं यच्छति ॥ ६ ॥

भा०वृ०—ऋत्विग्यजमानकर्मणि ॥ ६ ॥

सू०दी०—कर्मणि कर्मणि सर्वेष्वेव कर्मसु ॥ ६ ॥

मन्त्रवत्सु वा कर्मसु याथाकामी तूष्णीकेषु ॥ ७ ॥

भा०वृ०—मन्त्रवत्सु कर्मसु अमन्त्रवत्यपि वेद्यन्तपरिस्तरणादौ तूष्णी-
केष्वर्थकृत्येष्वपि पात्रप्रक्षालनादिषु मानसानि वा तूष्णीकानि स
प्रजापतिस्तूष्णीमाधारमाधरयतीति दर्शनाद्यत्तूष्णीं तत्प्राजापत्य-
मिति तूष्णीकस्य प्राजापत्यत्वदर्शनात्तस्मान्मानसानां प्रजापतये जुह्व-
तीति प्राजापत्यस्य मानसत्वावगमान्मानसानां तूष्णीकत्वादस्मि-
न्पक्षे मन्त्ररहितेष्वध्यमानसेषु नित्यं वाग्यमनम् । यथेच्छा तथा
प्रयुङ्क्त इति याथाकामी ॥ ७ ॥

सू०दी०—अथवा मन्त्रवत्स्वेव कर्मसु वाग्यमननियमस्तूष्णीकेषु
त्वनियम इत्यर्थः ॥ ७ ॥

यदि प्रमत्तो व्याहरेद्वैष्णवीमृचं व्याहृतीश्च जपित्वा
वाचं यच्छेत् ॥ ८ ॥

भा०वृ०—प्रमत्तः प्रमादेन व्याहरेदुल्लापयेत् ॥ ८ ॥

सू०दी०—प्रमादे प्रायश्चित्तं तत् ॥ ८ ॥

ब्रह्मन्नपः प्रणेष्यामीत्युच्यमाने ॥ ९ ॥

भा०वृ०—उत्तरत्र स्पष्टं भविष्यति ॥ ९ ॥

इत्यष्टादशी कण्डिका ।

सू०दी०—व्याख्यास्यत उत्तरत्र ॥ ९ ॥

इत्यष्टादशी कण्डिका ।

प्रणय यज्ञं देवता वर्धय त्वं नाकस्य पृष्ठे यजमानो
अस्तु । सप्तर्षीणां सुकृतां यत्र लोकस्तत्रेमं यज्ञं
यजमानं च धेह्यो प्रणयेति प्रसौति ॥ १ ॥

भा०वृ०—उच्यमान इति वर्तमानसामीप्ये, उक्त उत्तर्यः । नास-
माप्ते प्रैषे समाप्तायां प्रार्थनायामनुज्ञानं युक्तं प्रणवाद्युच्चैर्याजुर्वेदि-
कत्वात्प्रणवात्पूर्वमुपांशु परप्रत्ययनार्थत्वात्प्रणवादिः प्रसव उच्चैः ।
ओमिति ब्रह्मा प्रसौतीत्युक्तेऽपि न केवलं प्रणवमात्रं प्रसवः ।
ओमित्युक्त्यानि शंसतीत्यादिवत्प्रसवावयवत्वात्प्रणवस्य । यज्ञेषु
चैतदादयः प्रसवा इति स्मरणात्प्रसवोऽनुज्ञानम् ॥ १ ॥

सू०दी०—उच्यमान इत्यत्र न वर्तमानकालो विवक्षितः । आमन्त्र-
णमध्येऽनुज्ञानुपपत्तेः । प्रसौति अनुजानाति । उपांशुजपमु-
क्त्वोच्चैः प्रसवः स च प्रणवादिः । यज्ञेषु चैतदादयः प्रसवा
इति वचनात् । ओमिति ब्रह्मा प्रसौतीति श्रुतेश्च ॥ १ ॥

सर्वेष्वामन्त्रजेष्वेवं प्रसवस्तेन कर्मणा यस्मिन्नाम-
न्त्रयते ॥ २ ॥

भा०वृ०—यस्मिन्कर्मणामन्त्रयतेऽध्वर्युः प्रणेष्यामि प्रोक्षिष्यामि
परिग्रहीष्याम्येतेषु प्रतिवचनं प्रणय प्रोक्ष परिगृहाणानुब्रूया-
श्रावय प्रणवादीन्येतानि सर्वाणि ओमिति ब्रह्मा प्रसौतीत्यु-
क्तत्वात् ॥ २ ॥

सू०दी०—यत्र यत्र कर्मण्येनमध्वर्युरामन्त्रयते ब्रह्मन्प्रोक्षिष्यामीत्या-
दिभिर्निर्गदैस्तत्र तत्राऽऽमन्त्रितेनैव तेन तेनाऽऽमन्त्रणविषयेण
प्रोक्षणादिना कर्मणा विशिष्टः प्रसवः कार्यः । यथा—ओं प्रोक्ष,
ओं परिगृहाणेत्यादि ॥ २ ॥

प्रोक्ष यज्ञमिति हविष इध्मावर्हिषश्च प्रोक्षे । बृह-
स्पते परिगृहाण वेदिः स्वमा वो देवाः सदनानि
सन्तु । तस्यां बर्हिः प्रथताः साध्वन्तरहिःस्त्रा नः
पृथिवी देव्यस्त्वित्युत्तरस्मिन्परिग्रहे । प्रजापतेऽनु-
ब्रूहि यज्ञमिति सामिधेनीरनुवक्ष्यन्तम् । वाचस्पते
वाचमाश्रावयैतामाश्रावय यज्ञं देवेषु मां मनुष्ये-
ष्विति प्रवरे ॥ ३ ॥

भा०वृ०—स्पष्टम् ॥ ३ ॥

सू०दी०—एतेषु कर्मस्वामन्त्रित एतान्मन्त्राञ्जपित्वा प्रसौति ।
सामिधेनीरनुवक्ष्यन्तमिति होतारमिति शेषः । स यत्र ब्रूयाद्ब्र-
ह्मन्सामिधेनीरनुवक्ष्यामीति तदा प्रजापतेऽनुब्रूहीति प्रसौति ॥ ३ ॥

देवता वर्धय त्वमिति सर्वत्रानुषजति ॥ ४ ॥

भा०वृ०—स्पष्टम् ॥ ४ ॥

सू०दी०—गतः ॥ ४ ॥

मित्रस्य त्वा चक्षुषा प्रेक्ष इति प्राशिन्नमवदीयमानं
प्रेक्षते ॥ ५ ॥

भा०वृ०—अवदीयमानस्य प्रेक्षणं प्राशिन्नस्य बहुष्वपि सकृदेव
मन्त्रः कालभेदात्प्राजापत्येषु मनोतावदकरणत्वादिति । यथा
प्राजापत्यादिपशुगणेष्वभ्यावर्तते मनोता तन् वेति क्रियमाणानु-
वादित्वात्कालभेदाभावात्तन्त्रत्वमुक्तं तद्वदस्यापि क्रियमा-
णानुवादित्वात्कालभेदात्तन्त्रता । केचिदावृत्तिविशेषवचनात्प्र-
तिद्रव्यमवदानकालभेदात्तदानीमेव : वक्तव्यमिति विशेषवच-
नात् ॥ ५ ॥

सू०दी०—प्रेक्षणे सकृदेव मन्त्रो हविर्गणेऽप्यकरणत्वादव्यवायाच्च
यथा पशुगणे मनोता ॥ ५ ॥

ऋतस्य पथा पर्येहीति परिह्रियमाणं सूर्यस्य त्वा
चक्षुषा प्रतिपश्यामीत्याह्रियमाणम् ॥ ६ ॥

भा०वृ०—परिह्रियमाणमग्नेणाऽऽहवनीयमाह्रियमाणमात्मसमीपम् ॥ ६ ॥

सू०दी०—परिह्रियमाणमग्नेणाऽऽहवनीयमाह्रियमाणमासन्नं ह्रिय-
माणम् । प्रतीक्षत इति शेषः ॥ ६ ॥

सावित्रेण प्रतिगृह्य पृथिव्यास्त्वा नाभौ सादया-
मीतीडायाः पद इत्यन्तर्वेदि व्यूह्य तृणानि प्राग्दण्डं
सादायित्वाऽदब्धेन त्वा चक्षुषाऽवेक्ष इत्यवेक्ष्य सावित्रे-
णाङ्गुष्ठेनोपमध्यमया चाङ्गुल्याऽऽदायाग्नेस्त्वाऽऽ-
स्येन प्राश्नामि ब्राह्मणस्योदरेण बृहस्पतेर्ब्रह्मणेन्द्रस्य
त्वा जठरे सादयामीत्यसंम्लेन्त्यापिगिरति ॥ ७ ॥

भा०वृ०—सावित्रः प्रतिगृह्णाभ्यन्तः, आददे, इति द्वितीयः, एवम-

न्तयोस्तयोरन्यत्रापि पाठात् । असंम्लेन्त्य, असंस्पर्शयन्दन्तोष्ठा-
भ्याम् ॥ ७ ॥

इत्येकोनविंशी कण्डिका ।

सू० दी०—सावित्रः प्रतिगृह्णामीत्यन्तः प्रतिग्रहे तथैव ब्राह्मणे
पाठात् । आदाने त्वाऽऽद इत्यन्तः, तथादर्शितत्वात् । उपमध्य-
माऽनामिका । असंम्लेन्त्य प्राशिन्नं दन्तैरनभिष्टुद्य । अपिगि-
रति निगिरति ॥ ७ ॥

इत्येकोनविंशी कण्डिका ।

या अप्स्वन्तर्देवतास्ता इदं शमयन्तु स्वाहाकृतं
जठरमिन्द्रस्य गच्छ स्वाहेत्यद्भिरभ्यवनीयाऽऽचम्य
घसीना मे मा संपृक्था ऊर्ध्वं मे नाभेः सीदेन्द्रस्य
त्वा जठरे सादयामीति नाभिदेशमाभिमृशति ॥ १ ॥

भा० वृ०—अभ्यवनयनमन्तर्निनयनं प्राशिन्नस्याद्भिर्हृदयदेशे । उ-
च्छिष्टेनैव मन्त्रोच्चारणमुत्तरत्राऽऽचमनविधानात् ॥ १ ॥

सू० दी०—उच्छिष्ट एवाद्भिः प्राशिन्नमभ्यवनीयान्तं नीत्वा तत
आचामति ॥ १ ॥

वाङ्म आसन्निति यथालिङ्गमङ्गानि ॥ २ ॥

भा० वृ०—मन्त्रे यल्लिङ्गं वर्तते तल्लिङ्गेन मन्त्रेणाङ्गानि संमृशति ॥ २ ॥

सू० दी०—तत्तल्लिङ्गेन मन्त्रेण तत्तदङ्गमभिमृशति ॥ २ ॥

अरिष्टा विश्वानीत्यवशिष्टानि ॥ ३ ॥

भा० वृ०—स्पष्टम् ॥ ३ ॥

सू० दी०—विश्वशब्दोऽत्र सामर्थ्यादवशिष्टविश्वाङ्गमभिधायीति
भावः ॥ ३ ॥

प्रक्षाल्य प्राशिन्नं पूरयित्वा दिशो जिन्वेति परा-
चीनं निनयति ॥ ४ ॥

भा०वृ०—पराचीनमनिवर्तयन्मुखेन पुरस्तान्निनयति ॥ ४ ॥

सू०दी०—पराचीनमेकप्रयत्नेन निनयति ॥ ४ ॥

मां जिन्वेत्यभ्यात्मम् ॥ ५ ॥

भा०वृ०—मां जिन्वेति पुनर्गृहीत्वा शेषमित्यवचनादभ्यात्ममात्मन
उपरि हृदयदेशाभिमुखम् ॥ ५ ॥

सू०दी०—पुनरपो गृहीत्वाऽभ्यात्ममात्मन उपरि निनयति शेषमि-
त्यवचनादपरं पूरयित्वेति कल्पान्तरवचनाच्च ॥ ५ ॥

यत्रास्मै ब्रह्मज्ञानमाहरति तं प्रतिगृह्य नासंस्थिते
भक्षयति ॥ ६ ॥

भा०वृ०—संस्थिते भक्षणमाध्वर्यवे खण्डसंस्थित्वेति न ब्राह्मणत-
र्पणान्ते संस्थिते संतिष्ठेते दर्शपूर्णमासाविति तत्रोक्तत्वादाध्वर्य-
वसमाप्तावुक्तत्वात्तेन सह विकल्पनात्, संस्थान्तराणां च तस्य च
ऋत्विङ्मात्रव्यापारसमाप्तिपरत्वान्निष्क्रमणात्पूर्वं प्राशनम् । वच-
नात् ॥ ६ ॥

सू०दी०—नासंस्थिते न कपालविमोचनान्पूर्वमित्यर्थः । तत्र संस्था-
वचनात् ॥ ६ ॥

ब्रह्मन्ब्रह्माऽसि ब्रह्मणे त्वा हुताय मा मा हिंसीरहुतो
मह्यं शिवो भवेत्यन्तर्वेद्यन्वाहार्यमासन्नमभिमृशति ॥ ७ ॥

भा०वृ०—अभिमृष्टेऽन्वाहार्ये ब्रह्मणा यजमानेन च । प्रैषोऽध्वर्युणो-
च्यते ॥ ७ ॥

सू०दी०—विकृतिषु दक्षिणानेकत्वे ब्रह्माणो ब्रह्माणः स्थ इत्यादि
यथार्थमूहो द्रष्टव्यः ॥ ७ ॥

ब्रह्मन्प्रस्थास्याम इत्युच्यमाने देव सवितरेतत्ते प्राह

तत्प्र च सुव प्र च यज बृहस्पतिर्ब्रह्मा स यज्ञं पाहि
स यज्ञपतिं पाहि स मां पाह्यो प्रतिष्ठेति प्रसौति ॥८॥

भा०वृ०—स्पष्टम् ॥ ८ ॥

सू०दी—ननु सर्वेष्वामन्त्रणेष्वेवं प्रसव इत्यनेनैव सिद्धस्य प्रसव-
स्येह पुनर्वचनं ततोऽपकृष्येहापूर्वजपविधानं च किमर्थम् । ब्रह्म-
न्प्रस्थास्याम इति बहुवचनेनाऽऽमन्त्रयतः प्रतिष्ठेत्येकवचनेन प्रसवः
पूर्वजपस्य देवता वर्धय त्वमित्यनुषङ्गलोपश्च यथा स्यातामित्ये-
वमर्थम् । अन्यथा हि विपरीतः प्रयोगो भवेत् । प्रतिष्ठेत्येकवचनं
त्वनुज्ञातो ब्रह्मणाऽऽशीध्र इत्यत्रैव व्याख्यातम् ॥ ८ ॥

भूमिर्भूमिमगान्माता मातरमप्यगात् । भूयास्म पुत्रैः
पशुभिर्यो नो द्वेष्टि स भिद्यतामिति यत्किंच यज्ञे
मृन्मयं भिद्येत तदभिमन्त्रयेत् ॥ ९ ॥

भा०वृ०—मृन्मये भिन्नेऽभिमन्त्रणं समुच्चीयते मन्त्रैक्येऽप्युभाभ्यां
प्रयोक्तव्यं मृन्मयं भिन्नं ब्रह्मणाऽभिमन्त्रितं भूमिर्भूमित्यनेन
मन्त्रेणाध्वर्युरप्सु प्रहरेत् ॥ ९ ॥

सू०दी०—अनेनाभिमन्त्रितमनेनैवापोऽभ्यवहरत्यध्वर्युः ॥ ९ ॥

ब्रह्मभागं प्राश्यायाडाग्निर्यातवेदाः प्र णो यक्षपभि-
वस्यो अस्मान्तनः सृज सुमत्या वाजवत्येत्या-
हवनीयमुपस्थाय यथेतं प्रतिनिष्क्रामति ॥ १० ॥

भा०वृ०—अयाडाग्निर्यातवेदा इत्यृक् । प्र णो यक्षपभिवस्य इति यजुः ।
वरुणप्रधाक्षेषु तन्त्रेणोपस्थानम् । संभवादिद्वारद्वयाहवनीययोरनू-
हेनाऽऽहवनीयाभेदात् ॥ १० ॥

सू०दी०—कपालविमोचनान्ते दिवो भागोऽसीति ब्रह्मभागं प्राश्याऽऽ-
चम्यायाडाग्निरित्यृच्चा प्र णो यक्षीति यजुषा चोपस्थाय येन
मार्गेण प्रविष्टस्तेन प्रतिनिष्क्रामति ॥ १० ॥

एवंविहितमिष्टिपशुबन्धानां ब्रह्मत्वं ब्रह्मत्वम् ॥ ११ ॥

भा०वृ०—इष्टिपशुबन्धानामन्यत्रापि यदुक्तं ब्रह्मत्वं यथा सव्या-
वृत्तौ ब्रह्मयजमानाविति आश्वलायनेन यदुक्तं तस्याकरणेऽपि
न दोषः, एवंविहितमिति वचनात्तन्मियमावगतेः । यत्त्वाध्वर्य-
वकाण्ड उपदिष्टमिष्टिपशुबन्धेषु तस्याप्यकरणनियमः प्रयोजनम् ।
केचिदाहुरिष्टिपशुबन्धानां तु यदधिकमपेक्षितं तत्रैवंविहितमित्य-
स्यार्थः—इष्टिपशुबन्धानां दर्शपूर्णमासप्रकृतित्वादेव सिद्ध एवं-
विहितमिष्टिपशुबन्धानां ब्रह्मत्वमित्यधिकं वचनं त्वाऽऽदेशपर-
सूत्रव्यावृत्त्याऽधिकोक्तसमुच्चयार्थमिति ब्रह्मत्वं प्रकरण इत्यु-
पदेश इति ब्रह्मिष्ठो ब्रह्मेत्येतावति वक्तव्ये ब्रह्मिष्ठो ब्रह्मा दर्शपूर्ण-
मासयोरिति वचनाद्दर्शपूर्णमासप्रकरणे ब्रह्मपटलस्याऽऽज्ञानं
हौत्रप्रवरादिवत्परिभाषायामतः सर्वसाधारण्यप्राप्ताविष्टिपशुब-
न्धानां विहितमित्युच्यत इत्युपदेशः ॥ ११ ॥

इति विंशी कण्डिका ॥

इतिषः पटलः ।

इति तृतीयः प्रश्नः ।

सू०दी०—यदेवं विहितं दर्शपूर्णमासयोर्ब्रह्मत्वमिदमेवं सर्वेष्टीनां
पशुबन्धानां च ब्रह्मत्वमित्यर्थः ॥ ११ ॥

इति विंशी कण्डिका ॥

इति श्रीभट्टरुद्रदत्तप्रणीतायामापस्तम्बसूत्रवृत्तौ

सूत्रदीपिकायां षष्ठः पटलः ।

इति तृतीयः प्रश्नः ।

याजमानं व्याख्यास्यामः ॥ १ ॥

भा०वृ०—यजमानस्य कर्म याजमानं व्याख्यास्यामः प्रतिपादयिष्यामः ॥ १ ॥

सू०दी०—दर्शपूर्णमासयोरिदानीं यजमानकर्म व्याख्यायते । तत्प्रसङ्गात्कचित्पत्नीकर्मपि यथा जायापती अश्नीत इत्यादि । यजमानयोर्वा कर्म याजमानमुपहृतोऽयं यजमान इत्यादौ पत्न्यामपि यजमानव्यपदेशोपलम्भात् ॥ १ ॥

यजमानस्य ब्रह्मचर्यं दक्षिणादानं द्रव्यप्रकल्पनं
कामानां कामनम् ॥ २ ॥

भा०वृ०—पुनर्यजमानग्रहणादयजतो मा भूवन्निधे धर्मा इति यजमानस्य ब्रह्मचर्यमिति पुनर्यजमानग्रहणात्प्रक्रान्तयामस्यैते ब्रह्मचर्यादयो धर्मा इति । यजमानाया वाऽवचनादथ पत्न्या यावदुक्तधर्मत्वाद्ब्रह्मचर्यादीनामविधानात्तन्निवृत्तत्वात्पुरुषस्यैव नियमा इत्येवमर्थं पुनर्वचनम् । ननु यजमानस्य ब्रह्मचर्यं कथं पत्न्यास्तदभावो व्रत्येऽहनि स्त्रीगमननिमित्ता व्रातपती यजमानस्यैव यथा स्यादिति चेन्न तस्या अपि सहाधिकादविशेष उच्यते यदा त्वनपत्या, ऋतुस्नाता पत्नी तदा देवरेण तन्निमित्ता व्रातपतीति । मा भूवन्नियमा ब्रह्मचर्यादय इत्येतस्मिन्प्रकरणे उच्यन्ते ते यजमानस्यैव भवन्ति यद्यप्याध्वर्यवो वेद इति समाख्यानादध्वर्योः प्राप्तास्तथाऽपि यजमानस्यैव भवन्तीति नाध्वर्योरेवमर्थं वा पुनर्वचनम् । लोके फलसंयुक्तस्यैवोपवासादीनीति फलार्थिनः फलसिद्धियोग्यत्वाय ब्रह्मचर्यादयो नियमाः । अन्यस्मिन्नपि वेदे नियमा यजमानस्यैव ऋक्सामवेदयोरप्युक्ताः फलार्थित्वाद्वाहतावुपेयादेव यस्य व्रत्येऽहन्निति प्रकृत्य यदा त्रिरात्रीणां स्यादथैनामुपह्वयेतेति तस्मिन्नेव काले विधानात् । वचनाद्वाहत्वजामपि योऽस्याग्निपात्रास्यन्स्यादित्यादिनियमाः । तथा दक्षिणादानादीनि फलसंयुक्तानि । सुवर्गाय वा एतानि लोकाय हूयन्त इत्यादिना दक्षिणादानस्य फलसंयोगश्रवणात्तथा च यस्यैवं विदुषोऽन्वाहार्यं आह्रियते साक्षादेव प्रजापतिमृध्नोती-

त्यादिना फलसंयोगश्रवणाच्च । किंच स्वस्याग्निरूपत्वाच्च यज-
मानस्यैव वचनाद्वत्विजामपि भवन्ति यथाऽनड्वान्होत्रा देय
इति । द्रव्यप्रकल्पनम् । यज्ञसाधनद्रव्याणीध्माबर्हिषादीनिः तेषा-
मुपकल्पनं विहारदेशे स्थापनम् । कामानां कामनं यजमानस्य
वचनाद्वत्विजां यदि कामयेताध्वर्युरात्मानं यज्ञयज्ञसेनापिथेय-
मिति च ॥ २ ॥

सू०दी०—ब्रह्मचर्यं ब्रह्मचर्या मैथुनवर्जनादि । दक्षिणादानमृत्विक्प-
रिक्रयः । द्रव्यप्रकल्पनं यज्ञसाधनद्रव्याणामुपस्थापनम् । काम्यन्त
इति कामाः क्रतुफलान्यङ्गफलानि च । याजमानाधिकारे पुन-
र्यजमानग्रहणं सार्वत्रिकत्वार्थम् । तदयमर्थः । ब्रह्मचर्यादिचतु-
ष्टयमविशेषेण चोदितमपि सर्वत्र यजमानस्यैव भवति नत्वि-
जाम् । कुतः । कर्मणस्तदर्थत्वात् । वचनाद्वत्विजामपि भवति
यथा योऽस्याग्निमाधास्यन्स्यात्स एतां रात्रिं व्रतं चरति अनड्वा-
न्होत्रा देयो यदि कामयेताध्वर्युरात्मानमित्यादि । तथा च याव-
दुक्तमेव कर्म पत्न्याः सर्थत्रेति न्यायदिदः । रात्याषाढश्चाऽऽह—याव-
दुक्तं पत्न्याः कर्माणि ब्रह्मचर्यं जपाश्चेति । भारद्वाजेन तूक्तमा-
त्मसंस्कारा वापनवर्जं पत्न्या इति ॥ २ ॥

प्रत्यगाशिषो मन्त्राञ्जपत्यकरणानु-

पतिष्ठतेऽनुमन्त्रयते ॥ ३ ॥

भा०वृ०—प्रत्यगाशिष आत्मगामिनोऽस्मदर्थवाचिन उत्तमपुरुषवा-
चिनश्च तेषामाशीर्व्रतामन्तरेणापि वचनं याजमानत्वं फलाशा-
सनस्य यजमानार्थत्वाद्यथा धृष्ट्यादीनामभिमन्त्रणम् । गर्ग-
त्रिरात्रे त्वमग्ने सहस्रमानं ये यादिना जपोपस्थानानुमन्त्रणानुवी-
क्षणादयो ये दूरस्थाः क्रियायास्तेऽकरणा इति प्रत्यगाशिषो
मन्त्राञ्जपत्यकरणानुपतिष्ठतेऽनुमन्त्रयते इति सूत्रस्यायमर्थः ।
प्रत्यगाशिषो मन्त्राञ्जपतीत्यकरणान्प्रत्यगाशिषो जपति अना-
देशे उपतिष्ठतेऽनुमन्त्रयते वा दूरस्थाः क्रियाया इति क्रियानभिधा-
यिनः, अकारकाभिधायिनश्च तेषां मन्त्राणां याजमानत्वं प्रत्य-
गाशिषां ये संनिपत्योपकुर्वन्ति ते प्रत्यगाशिषोऽप्याध्वर्यवा एव

करणमन्त्राणां क्रियाकर्त्रेव प्रयोज्यत्वाद्यथा ह्युपसमिन्धनमन्वा-
धाने ममाग्रे वच इत्येवमादीनां यत्र सप्तम्या निर्देशस्तत्र जपो
यथा होतृप्रवरेऽध्वर्युप्रवरे च प्रत्रियमाण इति । यत्र तु द्विती-
यया तत्रोपस्थानमनुमन्त्रणं वा पुनर्वचनं नियमार्थं यथाऽग्निपाव-
मानीभ्यां गार्हपत्यमुपतिष्ठत इति तत्रोपस्थानमेव नानुमन्त्रण-
मिति नियमार्थः पुनरुपदशः ॥ ३ ॥

सू० दी०—वेदस्याऽऽध्वर्यवसमाख्यया सर्वेषां मन्त्राणामाध्वर्यवत्वे प्राप्त-
उच्यते । य आत्माशीरभिवादिन आध्वयवे कर्मणि करणतया
चाविनिगुक्ता मन्त्रास्ताञ्जपति तैरुपतिष्ठते तैरनुमन्त्रयते वा
यजमानो न त्वध्वर्युः । कुतः । आशसितृगामिफलत्वादात्मा-
शिषां स्वाभ्यर्थत्वाच्च सर्वकर्मफलानाम् । अतः सामर्थ्येन
समाख्या बाध्यत इति भावः । तदुक्तं जैमिनिनाऽपि—मन्त्राश्चाक-
र्मकरणास्तद्वादिति । ये तु करणमन्त्रास्ते प्रत्यगाशिषोऽपि विनि-
योगबलादाध्वर्यवा एव यथा ममाग्रे वर्च इत्यादयः । तेष्वप्या-
शिषो यजमानार्था एवेध्यन्ते भाक्तस्त्वस्मच्छब्दो भविष्यति ।
जपादीनां तु विषयविभागं स्वयमेव तत्र तत्र दर्शयिष्यति यथाऽ-
न्वाधीयमाने जपति अथाऽऽदित्मुपतिष्ठते प्रणीताः प्रणीयमाना
अनुमन्त्रयत इत्यादि । यत्र तु न दर्शयिष्यति योग्यतयैव तत्र
व्यवस्थाऽनुसंधेया यथा प्रवरे प्रत्रियमाण इत्यादौ जपः स्व आय-
तने मनीषयेति गार्हपत्यमित्यादावुपस्थानमनुमन्त्रणं वा वेदिं सं-
मृज्यमानमित्यादावनुमन्त्रणमिति । प्रायिकं चैतज्जपादिं द्रष्टव्यं
क्रियान्तराणामपि कचित्प्रदर्शनात् । यथा : पुरोडाशमभिमृशती-
त्यादि ॥ ३ ॥

पर्वणि च केशश्मश्रु वापयते ॥ ४ ॥

१.१० वृ०—अर्थप्राप्तत्वाद्वपनस्य यदि विद्यते ततोऽस्मिन्काले निय-
न्यते पर्वणि च केशश्मश्रु वापयत इत्यर्थतः प्रवृत्तस्य वपनस्य
कालविधिपरत्वाद्वचनस्यार्थान्तराभावादिच्छाप्राप्तस्य वपनस्य
कालमात्रनियमविधिः । उत्तरत्राप्यल्पश इति वचनाद्यदि वर्षिष्ठाः
केशा विद्यन्त इच्छा च विद्यते ततोऽस्मिन्काले नियमः । नैमित्तिक-
भेदेन च्छेदनभेदनादिना प्रयुक्तानां सोमयागादीनां तत्तन्निमित्त-

प्रयुक्तकर्माङ्गत्ववदिच्छायां केशभूयस्त्वे च क्रियमाणस्य कादा-
चित्काङ्गतेच्छायां सत्यां नैमित्तिकत्वाद्भव्यं कर्तव्यमेवानि-
च्छायां च केशभूयस्त्वे नियतम् । मृता वा एषा त्वगमेध्या
यत्केशश्मश्रु मृतामेव त्वचममेध्यामपहत्य यज्ञियो भूत्वा मेधमुपै-
तीति पुरुषसंस्कारद्वारेणाङ्गत्वात् । मृता वा एषा त्वगिति लिङ्गा-
न्मन्त्रवच्चवगागेदमरोम्णां भूयस्त्वम् । अत इष्टिबहुत्वे पुनः
पुनर्न क्रियते च शब्देनान्यत्राप्यप्रतिषेधोऽनुमीयते । अपर्वकाले च
कर्मण्यप्रवृत्तेऽपीच्छायां सत्यां कुर्यादिति केचित्प्रकरणादेव कर्मा-
ङ्गत्वे पर्वग्रहणात्कर्मणोऽनङ्गमिति । अन्ये त्वपर्वकालेऽपि दर्शपूर्ण-
मासप्रवृत्तौ कर्तव्यमित्याहुर्यज्ञियो भूत्वा मेधमुपैतीति लिङ्गात् ।
केशवस्वामिमते तु लोमनखवापनप्राप्त्यर्थश्चकार इति स्वमते
केशश्मश्रुग्रहणं समानदेशस्य नखस्यापि प्रदर्शनम् ॥ ४ ॥

सू० दी०—ऐच्छिकत्वाद्वापनस्य पर्वणि पाक्षिकं सन्नियम्यते वापयत
एव पर्वणीति । तेनापर्वण्यनियमः । तच्च पितृयज्ञवदनङ्गं स्वका-
लविधानात् । तेनाकरणेऽपि दर्शपूर्णमासयोः कार्यं यथा संव-
त्सरमग्निहोत्रं हुत्वाऽथ दर्शपूर्णमासावारभते त्रिंशत् वा वर्षाणि
जीर्णो वा विरमेदित्यादिकल्पेषु । कर्माङ्गं वा वपनं प्रकरणात्,
मृता वा एषा त्वगमेध्या यत्केशश्मश्रु मृतामेव त्वचममेध्या-
मपहत्य यज्ञियो भूत्वा मेधमुपैतीति लिङ्गाच्च तदाऽपि पर्वग्रहणात् ।
पथिकृन्मुखायां प्रकृतौ विकृतिषु चापर्वकालासु नेष्यते यथा
नैमित्तिकेष्टिषु केशश्मश्रुग्रहणालोमवपनमैच्छिकं वेदितव्यम् ।
वाजसनेयिमतास्तु तदेवाऽऽहतमित्याह ॥ ४ ॥

अप्यल्पशो लोमानि वापयत इति वाजस-

नेयकम् ॥ ५ ॥

भा० वृ०—अप्यल्पशोऽल्पान्यपि लोमानि असमर्थान्यपि श्मश्रूणि
लोमग्रहणं प्रदर्शनार्थमल्पशः केशान्वापयतेऽल्पशो लोमानि
वापयेत् । अपिशब्दः श्मश्रुग्रहणार्थ इति सूत्रयोजनेति । अस्मि-
न्नापि पक्षे प्रतिपौर्णमासमेव वपनं न दर्शे, अधिकारिसंस्कारत्वा-
देकत्वाच्चाधिकारस्य ॥ ५ ॥

सू०दी०—लोमानि तनूरुहाणि तान्यल्पान्यपि वापयितव्यानि ।
 केशश्मश्रु त्वल्पं सतुपक्षतामिति भावः । प्रकृतमेव वा श्मश्रुलोम-
 शब्देन विवक्षितं लोमविशेषत्वाच्छ्मश्रुणः, यथाऽऽहुर्नैवण्डुकाः—
 तनूरुहं रोमलोम तद्वृद्धौ श्मश्रु पुंमुख इति । तदयमर्थः । केशश्म-
 श्रुषु च मध्ये श्मश्रु त्वल्पमपि वापयत एव केशास्त्वल्पाः सन्तो
 नोप्येरन्निति बौधायनस्त्वाह यदि केवलं श्मश्रु वापयिष्यमाणः
 स्यादिति ॥ ५ ॥

विद्युदति विद्य मे पाप्मानमृतात्सत्यमुपैमीति यक्ष्य-
 माणोऽप उपस्पृशति ॥ ६ ॥

भा०वृ०—यक्ष्य इत्युक्त्वा कामो वपनं काम इत्यधिकारः संकल्प-
 प्रदर्शनार्थः स्नात्वाऽपामुपस्पर्शनं वपनोत्तरकालमुपस्पर्शनविधा-
 नाद्यदा संकल्पात्प्रागेवापामुपस्पर्शनं ततः पूर्वमेव वपनं यक्ष्य-
 माण इति वचनाद्यक्ष्य इति संकल्पाव्यवधाननियमावगतेरतोऽमा-
 वास्यायामपि पुनः कालभेदात्प्रयोगभेदात्प्रयोगार्थमपामुपस्पर्श-
 नगावर्तते ॥ ६ ॥

सू०दी०—यक्ष्यमाणो यष्टुं कृतसंकल्पः । संकल्पश्च मनसोऽसाधा-
 रणव्यापारत्वान्मानसः । यथाऽऽहुः सांख्याः—मनःसंकल्पमिति ।
 वाचिकोऽपीत्यपरम् । यो यक्ष्य इत्युक्त्वा न यजत इति लिङ्गात् ।
 मनसा त्रिः संकल्पयति वाचा त्रिरुच्चैरिति बौधायनवचनाच्च ।
 तत्र क्रतुकामोऽपि कामयितव्यो यथा यक्ष्यति क्रत्वादौ क्रतुकामं
 कामयते यज्ञाङ्गदौ यज्ञकाममिति । तत्प्रकारश्चोक्तो बौधायनेन
 यथा सर्वकामोऽग्नीनाधारस्य इत्यग्न्याधेये स्वर्गकामो दर्शपूर्णमा-
 साभ्यां यक्ष्य इति दर्शपूर्णमासयोः स्वर्गकामः पशुना यक्ष्य
 इति पशुबन्धे स्वर्गकामः सोमेन यक्ष्य इति सोमे सर्वकामोऽग्निं
 चेष्य इत्यग्निचयन इति । तत्र त्वेवं कामशब्दोऽसति कामे लुप्यते
 सत्यपि वा वर्जनम् । श्रेयस्तद्धि परमं परदेवताप्रीणनं परमनिः-
 श्रेयसायेति सर्वशास्त्राणां मर्यादा । यथोक्तं भगवद्गीतासु—

कार्यमित्येव यत्कर्म नियतं क्रियतेऽर्जुन ।

सङ्गं त्यक्त्वा फलं चैव स त्यागः सात्त्विको मतः ॥ इति ।

सूत्रकारश्चाऽऽह—नेमं लौकिकमर्थं पुरस्कृत्य धर्माश्वरेदिति तथा धर्मं चर्यमाणमर्थं अनूत्पद्यन्त इति च । श्रुतिश्च कामानुपहतस्याऽऽनन्दानुपदिशति—श्रोत्रिस्तु चाकामहतस्येति । तस्मादग्नीनाधास्थे दर्शेन यक्ष्य इत्येतावानेव युक्तः संकल्पः ॥ ६ ॥

तदिदं सर्वयज्ञेषूपस्पर्शनं भवति ॥ ७ ॥

भा०वृ०—एवमिष्टिविकारेष्वपि भवति पश्वादिषु यदा संकल्पादूर्ध्वमुपस्पर्शनं तदा यक्ष्यमाणशब्दस्य प्रथमपदार्थारिसुपरत्वात्प्रणयनस्य प्रथमपदार्थत्वात्पश्वाहवनीयप्रणयनात्पूर्वमुपस्पर्शनं सर्वयज्ञादर्विहोमैः सह यक्ष्यमाणोऽप उपस्पृशतीति विधाय तदिदं सर्वयज्ञेष्विति पुनर्वचनादुपदेशो यज्ञक्रतुसंयुक्तेष्वेव प्रयोगेषु ब्राह्मणे तथा वचनात् । अथो आहुः—सर्वेषु यज्ञक्रतुष्विति न त्वेवाग्निहोत्र आरम्भे दर्विहोमेषु प्राप्तिपक्षेऽपि तत्र होमे पुनर्विधानाद्धोम्यन्नप उपस्पृश्य पालाशीं समिधं हुत्वाऽप उपस्पृश्यान्तर्वेद्युत्कर्षापकर्षविधानाद्गोपक्रमोपसंहारयोः । अत एवाग्निहोत्रेऽपि तयोर्याजमानत्वं यज्ञक्रतुषु यक्ष्यमाणो वेष्ट्वा वेति पुरस्तात्प्रणयनस्येष्टिविकारेष्वपामुपस्पर्शनमस्यार्थः संकल्पोत्तरकालमपामुपस्पर्शनपक्षे साङ्गं प्रधानं प्रति यक्ष्यमाणत्वापाये केवलं प्रधानं प्रति यक्ष्यमाणत्वस्याऽऽश्रयितव्यत्वादवदानात्सांगुपस्पर्शने प्राप्ते प्रणयनात्पूर्वं कर्तव्यमित्युपस्पर्शनोत्तरकालमवाधानजपविधानात्स्पर्शनोत्तरकालमेव प्रणयनं सोमेष्टिषु सोमार्थस्य प्रसङ्गः ॥ ७ ॥

सू०दी०—तदिदमपामुपस्पर्शनं न केवलं दर्शपूर्णमासयोः किं तु सर्वेष्वेव यजतिचोदितेष्विष्टिपशुसोमेषु भवति यक्ष्यमाणो वेष्ट्वा वेति श्रुतेः । अतश्च दर्विहोमेषु न भवति ॥ ७ ॥

अग्निं गृह्णामि सुरथं यो मयोभूर्य उद्यन्तमारोहति
सूर्यमह्ने । आदित्यं ज्योतिषां ज्योतिरूतमश्नो
यज्ञाय रमतां देवताभ्यः । वसून् रुद्रानादित्यानिन्द्रेण
सह देवताः । ताः पूर्वः परिगृह्णामि स्व आयतने

मनीषया । इमामूर्जं पञ्चदशीं ये प्रविष्टास्तान्देवा-
न्परिगृह्णामि पूर्वः । अग्निर्हव्यदाडिह तानावहतु
पौर्णमासः हविरिदमेषां मय्यामावास्यः हविरिदमेषां
मयीति यथालिङ्गमाहवनीयेऽन्वाधीयमाने जपति ॥ ८ ॥
अन्तराग्नी पशवो देवसः सदमागमन् । तान्पूर्वः
परिगृह्णामि स्व आयतने मनीषयेत्यन्तराग्नी तिष्ठ-
अपति ॥ ९ ॥

इह प्रजा विश्वरूपा रमन्तामग्निं गृहपतिमभिसंव-
सानाः । ताः पूर्वः परिगृह्णामि स्व आयतने मनी-
षया । इह पशवो विश्वरूपा रमन्तामग्निं गृहपति-
मभिसंवसानाः । तान्पूर्वः परिगृह्णामि स्व आय-
तने मनीषयेति गार्हपत्यम् ॥ १० ॥

इति प्रथमा कण्डिका ।

भा०वृ०—सद्यस्कालायां पौर्णमास्यामग्निं गृह्णामीत्यृचो लोपः । श्वो
यज्ञाय रमतामिति यज्ञस्य स्वकालसंबन्धस्य सद्यस्कालायामभावा-
त्प्रकृतौ चोहानुपपत्तेर्लोप एव प्रधानशब्दस्य लोपसंबन्धाच्च ।
न पत्नीं संनष्टेतिवत्प्रकृतिप्रयोगद्वयसाधारणत्वादविवक्षा तत्र
प्रातिपदिकार्थसंभवाद्ननाविवक्षा, इह तु व्रीहीणां मेघ सुमनस्य-
मान इतिवद्द्वयहकालप्रयोगे प्रकृत्यन्वयसंभवात्समवेतार्थाभिधा-
यित्वात्सद्यस्कालायां लोप एव । यवप्रयोगे व्रीहिमन्त्रवत् । यदि तु
परिपाठः कर्तव्यः स्यादद्य यज्ञायेत्युच्येत । ऊहेनाद्य सुत्यामिति-
वद्विकृतौ सद्यस्कालायामूह एवास्मिन्वाहानि प्रयुज्यते तस्योपलक्ष-
णमन्वाधानकालतिथेः । इमामूर्जं पञ्चदशीमिति यक्ष्यमाणदेवताप-
रिग्रहार्थत्वात्कालपरत्वाभावात् पञ्चदशीविवक्षा । अतोऽप्यन्वाधा-
नतिथ्युपलक्षणं यथेमामूर्जमेकादशीमिति पर्वणि सुत्यायामेकादी-

क्षापक्षे दीक्षणीयायाम् । गुणविकृतीनां प्रकृतीनां पूर्वस्यां पौर्णमा-
स्यां पूर्वस्याममावास्यायामिति चतुर्दश्यां प्रवृत्तौ पञ्चदशीशब्दस्य
लोपः पथिकृन्मुखे च । नामधेयविकारश्च यासामस्ति तासां तेनै-
वोपलक्षणं यथा चैत्रं हविरिति चित्रायामिष्टौ गुणमात्रविकृतासु
प्रकृतिष्वप्युहो दाक्षायणयज्ञादौ । नामधेयोपदेशस्य प्रयोजनाभा-
वादानामधेयासु सामान्यनामधेयेनैष्टं हविरिति समुदायनाम्ना
समुदायेन ता इष्ट्य इत्याचक्षते परोक्षेणेति लिङ्गात्पञ्चदश्याः
परतः प्रथमां द्वितीयामिति न षोडशीं न सप्तदशीमिति त्रि-
शिनो मासाः पञ्चदशिनोऽर्धमासा इति दर्शनात् त्रिंशद्गणनायां
षोडश्याद्युपलक्षणमपि प्राप्तमिति प्रतिषिध्यतेऽमावास्यायां च
पञ्चदशीमित्येव प्रकृतौ निवेशादर्धमासे देवा इज्यन्ते त्वया
होता संतनोत्यर्धमासानिति दर्शनाच्चार्धमासावयवमात्रोपल-
क्षणस्य कर्तव्यता । अन्तराऽग्नी गार्हपत्याहवनीययोर्नान्तराऽग्नी
संचरति यदि पूर्वोऽनुमतः संचर्यमिति सूत्रकारेण निर्देशात्तयोः
प्राधान्याच्च । अन्वाधानाङ्गमन्वाहितजथोऽन्वाधानानन्तरोपदे-
शादेव प्राप्तोऽन्वाहितेषु जपतीति पुनरुपदेशादतः सोमेष्टिषु न
भवति प्रायणीयादिष्वन्वाधानाभावादुत्तरेण विहारमुपविश्य
चातुःस्वर्णेण मामूर्जमिति विकृतिषु लोपमेक इति पौर्णमासं
हविरामावास्यं हविरिति पर्वद्वयसंबन्धिकर्मनिर्देशात्पार्वणहोमवत्स-
मुदायविवक्षया विकृतिषु लोपो यासां समुदायनाम तासां समु-
दायेनैवोपलक्षणं दिवःश्येन्यपाद्यादीनां यथा दैवश्येनिकं हविः,
आपाद्यं हविरिति उपदेशस्त्वदमहमित्येवमन्तमन्वाधानयाजमानं
न विकृतौ तस्य समुदायस्याभावादन्वाधानमन्त्रगण एकस्य समु-
दायद्वयाभिधायिनो मन्त्रस्य विकृतिष्वसंभवादन्यस्य श्वः-
कालसंबन्धनियमाद्यो वै देवताः पूर्वः परिगृह्णाति स एनाः श्वो-
भूते यजत इति दर्शनाद्वसून्कृद्गानित्यस्यापि श्वोयक्ष्यमाणदेवताप-
रिग्रहार्थत्वादन्तराऽग्नी इत्यादीनामप्यनेन समानार्थत्वात्सर्वेषां
लोपः ॥ ८ । ९ । १० ॥

इति प्रथमा कण्डिका ।

सू०दी०—सद्यस्कालायां पौर्णमास्यामाद्या लुप्यते श्वो यज्ञायेति लिङ्गविरोधात् । तथा तृतीया पञ्चदशीमिति लिङ्गविरोधात् । यदा त्वल्पाऽपि पञ्चदशी स्याच्चदा न लोपः । तृतीयस्या दिकृतिषु तु यथार्थमूहः सर्वत्र यथा—अद्य यज्ञाय—इमामूर्जं प्रथमामित्यादि । तथा नामवतीष्विष्टिषु तेन तेन नाम्नोपलक्षणं कर्मणो यथा चैत्रं हविः—आग्रयणीयं हविरित्यादि । अनामिकास्तु सामान्यनाम्नोपलक्षणीया यथैष्टं हविरिति ॥ ८ ॥

अग्नी गार्हपत्याहवनीयौ ॥ ९ ॥

रूपष्टम् ॥ १० ॥

इति प्रथमा कण्डिका ।

अयं पितृणामग्निरवाङ्मव्या पितृभ्य आ । तं पूरः परिगृह्णाम्यविषं नः पितुं करदिति दक्षिणाग्निम् । अजस्रं त्वा २ सभापाला विजयभाग २ समिन्धताम् । अग्ने दीदाय मे सभ्य विजित्यै शरदः शतमिति सभ्यम् । अन्नमादसथीयमभिहराणि शरदः शतम् । आवसथे श्रियं मन्त्रमहिर्बुधिनयो नियच्छत्वित्यावसथ्यम् ॥ १ ॥

इदमहमग्निज्येष्ठेभ्यो वसुभ्यो यज्ञं प्रब्रवीमि । इदमहमिन्द्रज्येष्ठेभ्यो रुद्रेभ्यो यज्ञं प्रब्रवीमि । इदमहं वरुणज्येष्ठेभ्य आदित्येभ्यो यज्ञं प्रब्रवीमीत्यन्वाहितेषु जपति ॥ २ ॥

भा०वृ०—॥ १ ॥ २ ॥ *

सू०दी०—सर्वत्रान्वाधीयमानमुपतिष्ठत इति शेषोऽनुमन्त्रयत इति वा ॥ १ ॥

अत्रान्वाधीयमान इति प्रक्रम्य पञ्चानामग्नीनां याजमानान्युक्त्वा तेष्वन्वाहितेष्वित्युपसंहारात् । सभ्यावसथ्ययोराध्वर्यवेऽनुक्तमग्न्यस्ति तूष्णीकमन्वाधानमित्यवगन्तव्यम् । मन्त्रवर्णश्च भवति विजयभागः समिन्धतमिति ॥ २ ॥

पयस्वतीरोषधय इति पुरा बर्हिष आहर्तोर्जाया-
षती अश्नीतः । पुरा वत्सानामपाकर्तोर्मावास्या-
याम् ॥ ३ ॥

मा० व०—पुरा पूर्वं परिस्तरणानामाहरणादशनं पौर्णमास्यामपीति पौर्णमास्यां त्वन्वाधानपरिस्तरणापवासा इति नियमात्पूर्वेद्युर्बर्हिषामभावात्पुरा बर्हिष आहर्तोरिति बर्हिःशब्दः कालोपलक्षणत्वात्परिस्तरणात्पुरोऽशनस्य नित्यकर्तव्यत्वान्नास्मिन्पक्षे निषेधोऽपि वा पूर्वेष्वग्निधमाबर्हिः करोतीत्यनेन विधानेन सह पुरा बर्हिष आहर्तोरिति निर्देश उपपद्यते पक्षान्तरेऽशनमग्न्यन्वाधानमित्यादयः कल्पाः । कृत्वा शाखाछेदनमशनं ततो वत्सापाकरणं बह्वर्थत्वाच्छाखायाः केवलवत्सापाकरणाङ्गत्वाभावाच्च प्राक् छेदनादशनं पौर्णमास्यां तु, उत्तरेण भार्गवपत्यमित्यस्मात्पूर्वमेव पुरा बर्हिराहरणस्यैवाङ्गत्वादुपदेशोऽशनं ततः शाखाछेदनं वत्सापाकरणमिति छेदनस्यापृथग्ग्रहणादित्यग्न्यन्वाधानं वत्सापाकरणमिति पदार्थगणनायां छेदनस्य पृथग्ग्रहणाभावाद्वत्सापाकरणाङ्गच्छेदनमुत्तरकार्याणां तदर्थं छिन्नशाखोपजीविता दर्भादिभिरपाकरणेऽप्यपाकरणात्प्रागेव शाखाछेदनं शाखयैव गोप्रस्थापनं न दर्भैरित्यतश्छेदनात्पुरस्तादशनम् । प्रथमग्रासे मन्त्र इत्यस्यार्थः—पयस्वतीरोषधय त्यश्नीत इति प्रचनात्करणमन्त्रत्वात्तस्यान्तेन कर्मादेः संनिपत्यत्वात्प्रथमग्रासस्याऽऽदिसिति तत्र मन्त्रः । ननु परिभाषयैव सिद्धत्वाच्च वक्तव्यम्, सत्यं द्वात्रिंशत् मृहस्थस्येति ग्रासबहुत्वे सत्यागन्तूनामन्ते निवेश इति न्यायेन मन्त्रवर्ता च ग्रासानामन्ते षष्ठग्रासेऽस्य मन्त्रस्य निवेशप्राप्तौ तन्निवृत्त्यर्थमिदं भाष्यम् । तर्हि तन्निवृत्तौ को हेतुरुच्यते । एष भोजनस्य ग्राससमुदायनिर्वर्ति-

तस्य मन्त्रो भोजनावयवस्य करणमन्त्राः प्राणादय इत्यसमानविष-
यत्वादत एव प्रथममन्त्रेण समुच्चयः । अथवा प्रथममन्त्रस्य
निवृत्तिस्थानापन्नवादस्योभयोरन्तेन संनिपातायोगेनान्यतरस्य
कर्मणा संबन्धाच्चाथवा द्वितीयादिषु प्राकृता मन्त्रा यथा प्रकृता-
वाग्नेयधर्माः प्रथमप्रयुक्ता अपि हविरन्तरेण तत्स्थानेऽपहृते द्विती-
याबिस्थानापन्नेवाग्नेचादिषु क्रियन्ते स्थानमन्त्रापावेऽप्यङ्गलो-
षायाथवा सर्वेषां प्रत्याम्नायोऽयं मन्त्रो मन्त्रकार्ये विधानाद-
मावास्यायामसंनयतः पुरा बर्हिंराहरणादशनं पुरा बर्हिष इत्यवि-
शेषवचनात् ॥ ३ ॥

सू० दी०—आहर्तोराहरणात्तथाऽपाकर्तोरिति । काललक्षणा चेयम् ।
तेन यदा पौर्णमास्यामन्वाधानपरिस्तरणोपवासा एव क्रियन्ते
यदा चामावास्यायां न संनयते तयोः कालयोरश्रीतः प्राक्
परिस्तरणानां बर्हिषो वाऽऽहरणात् । प्रथमग्रासे चोभयोर्मन्त्रः ।
अयं चास्मिन्नहन्यर्थप्राप्तस्याशनस्य कालनियमस्तेन सद्यस्का-
लास्वसत्यां क्षुधि नेष्यते ॥ ३ ॥

पौर्णमासायोपवत्स्यन्तौ नातिसुहितौ भवतः ॥ ४ ॥

भा० वृ०—अतिसौहित्यमतितृप्तिरशनं क्षुत्प्रतिघातार्थं तस्यास्मि-
न्काले नियमः सत्यामिच्छायां क्षुधि च न सौमिकव्रतवन्नित्यता
तस्याग्निहोत्राविच्छेदायेति नित्यत्वादतोऽशनस्य रागप्राप्तत्वा-
न्नाऽऽवर्तत इष्टिबहुत्वे, एतत्कालोत्तरं क्षुधि, इच्छायां च नाश-
नम् ॥ ४ ॥

सू० दी०—उपवासः प्रागेव व्याख्यातः । तं रात्रौ करिष्यन्तावहरपि
नातिसुहितौ नातितृप्तौ भवतः । तृप्तिश्चाक्षयेत्यस्यापवादः ॥ ४ ॥

अमाषममाः समाज्येनाश्रियातां तदभावे दध्ना
पयसा वा ॥ ५ ॥

भा० वृ०—आज्येन व्यञ्जननिवृत्तिर्मधुवन्मध्वश्चाति मध्वशनः स्यादि-
त्येकम् । व्यञ्जनार्थमित्यपरमिति दर्शनादाज्यमश्नातीत्यवचनान्ना-
ऽऽज्यमात्रस्याशनं किंत्वितिकर्तव्यताभूतत्वेन निर्देशात्तुल्यकार्य-
व्यञ्जननिवृत्तिर्माषमांसप्रतिषेधोऽभ्यवहार्यस्य व्यञ्जनार्थस्य प्रति-

षिद्धत्वादित्याज्येन व्यञ्जननिवृत्तिरुक्तेति । केचित्स्नेहानां तैला-
दीनां निवृत्तिस्तुल्यत्वादिति तुल्यकार्यत्वादाज्येनास्मिन्पक्षेऽन्येषां
व्यञ्जनानां निवृत्तिर्माषमांसप्रतिषेधो व्यञ्जनार्थस्याशनार्थस्य च,
“ अमेध्यावै माषा ” इति दर्शनादमेध्यस्य च व्यञ्जनार्थेऽप्यभो-
ज्यत्वाद्ब्रत्येऽह्नि मांसं नाश्नातीति मांसस्य च यथाकथंचित्प्राशन
नमात्रे प्रायश्चित्तविधानात् ॥ ५ ॥

सू० दी०—माषमांसयोः व्यञ्जनार्थयोः प्रतिषेधः । आज्यादीनि
तूपसेके नियम्यन्ते । माषशब्दो मुद्रादेरपि कोशीधान्यस्य प्रदर्श-
नाथे आ प्राशातिकादिति लिङ्गात् । बौधायनश्चाऽऽह—सर्वमेतदहः
कोशीधान्यं वर्जयेदन्यत्र तिलेभ्यस्तस्य ब्राह्मणं प्रतिपाद्याश्री-
यादिति तथा पत्न्या एवैतदहश्छिष्टं दद्यादिति च ॥ ५ ॥

बर्हिषा पूर्णमासे व्रतमुपैति । वत्सेष्वपाकृतेष्वमावा-
स्यायाम् ॥ ६ ॥

भा० वृ०—बर्हिषा बर्हिष्याह्नियमाणे ॥ ६ ॥

सू० दी०—अत्रापि बर्हिर्वत्सशब्दाभ्यां पूर्ववत्काललक्षणा । बर्हिषाऽऽ-
ह्नियमाणेन सहेति शेषः ॥ ६ ॥

प्रणीतासु प्रणीयमानास्वासन्नेषु वा हविषु व्रतमुपै-
तीत्युभयत्र साधारणम् ॥ ७ ॥

भा० वृ०—व्रतमुपैतीत्युभयत्र साधारणमिति प्रणीताप्रणयनहविरा-
सादनोत्तरकालता पौर्णमास्यामपि नानन्तरोक्तामावास्या-
यामेव ॥ ७ ॥

सू० दी०—उभयत्रोभयोः पौर्णमास्यमावास्ययोः साधारणभिदं
कालद्वयमित्यर्थः ॥ ७ ॥

अशनमग्न्यन्वाधानं व्रतोपायनमित्येके । व्रतो-
पायनमशनमग्न्यन्वाधानमित्येके । अग्न्यन्वाधानं
व्रतोपायनमशनमित्येके ॥ ८ ॥

भा०वृ०—यदाऽपि पूर्वमशनव्रतोपायने तदाऽप्यग्निं प्रणीयैवाशनमग्न्यन्वाधानं व्रतोपायनं व्रतोपायनमशनमग्न्यन्वाधानमित्यनयोः पक्षयोरग्निं प्रणीयाशनव्रतोपायने ततोऽन्वाधानम् । अन्वाधाने न क्रमनियमात्प्रणयनस्य च तदर्थत्वाभावात्प्रागेव प्रणयनं प्रथमद्वितीययोः पक्षयोर्बर्हिषा पूर्णमास इत्यादिकाले व्रतोपायनं मध्यमे व्रतोपायनमात्रप्रतिकर्षस्तृतीयपक्षे कुम्भ्यालेपनान्तेऽशनं पौर्णमास्यां परिस्तरणाऽऽहरणान्तेऽशनमेवाग्न्यन्वाधानं व्रतोपायनमशनमिति यदा विधिक्रमात्प्राप्तः क्रमोऽशनमग्न्यन्वाधानमित्युत्तरे त्रयः पक्षाः क्रमविधिप्राप्तास्ते पूर्वोक्तक्रमेण विकल्पन्ते न तन्मध्यवर्तिनां तदन्तानामुत्कर्षमपकर्षमेतेषां त्रयाणामेव नैरन्तर्येणानुष्ठानं वा विदधीतेत्युत्तरयोः पक्षयोर्व्रतोपायनस्य प्रणीताप्रणयनादिकालविधिर्न प्राप्नोति कालवचनार्थकालात् ॥ ८ ॥

सू०दी०—त्रय एते क्रमविकल्पास्त्रयाणामेषां कर्मणां यथोक्तेन मुख्येन सह चत्वारस्तत्र यदाऽप्यशनं पूर्वं तदाऽपि प्रणयनात्परमेवेति वेदितव्यम् ॥ ८ ॥

पयस्वतीरोषधय इत्यप आचा-

मत्युपस्पृशति वा ॥ ९ ॥

भा०वृ०—आचामति भक्षयति पश्चाच्छौचार्थमाचमनम् ॥ ९ ॥

सू०दी०—आचामति भक्षयति ॥ ९ ॥

अपरेणाऽऽहवनीयं दक्षिणाऽतिक्रामति ॥ १० ॥

भा०वृ०—स्पष्टम् ॥ १० ॥

सू०दी०—गतः ॥ १० ॥

एष एवात ऊर्ध्वं यजमानस्य संचरो भवति ॥ ११ ॥

भा०वृ०—स्पष्टम् ॥ ११ ॥

सू०दी०—शास्त्रीययोर्निर्गमनप्रवेशयोरेव एव पन्थाः ॥ ११ ॥

इति द्वितीया कण्डिका ।

दक्षिणेनाऽऽहवनीयमवस्थाय व्रतमुपै-
ष्यन्समुद्रं मनसा ध्यायति ॥ १ ॥

भा०वृ०—व्रतं समुद्रस्तदुपैष्यामीति ध्यानं व्रतमुपैष्यन्मनसा ध्यायती-
त्यस्य सूत्रस्य समुद्रमेव व्रतमुपैष्यन्मनसा तदेव ध्यायतीत्यर्थ-
इति । ध्यायतीत्येष सिद्धे मनोग्रहणाद्बुद्ध्वा ध्यायेद्यत्कामः
स्यादित्येवमादौ साभिलाषोऽत्र तु मनसैव ॥ १ ॥

सू० दी०—व्रतमुपनयन्निति कल्पान्तरस्कारमतनिराकरणार्थमुक्तं व्रत-
मुपैष्यन्निति ॥ १ ॥

अथ जपत्यग्रे व्रतपते व्रतं चरिष्यामीति ब्राह्मणः ।
वायो व्रतपत आदित्य व्रतपते व्रतानां व्रतपते
व्रतं चरिष्यामीति राजन्यवैश्यौ ॥ २ ॥

भा०वृ०—अग्न्यादीन्देवानभिसंधायाग्रे व्रतपत इति जपः । प्रथ-
ममन्त्र आहवनीयाग्रेर्ध्यानम् । वरुणप्रघासेषु भाष्यकारेणोभावग्री
अभिसंधायेति निर्देशादतोऽन्वाहिताग्न्यनुगमो व्रतोपायने कृते
चेत्प्रथममन्त्रस्य जपः । कृते व्रतोपायनेऽन्वाहितेऽनुगते तन्निमित्तक-
स्यास्य मन्त्रस्य जपः । अकृते न जपः । यस्मिन्यागस्तस्यैवाऽऽ-
हवनीयत्वाद्वायोद्वितीयस्तृतीय आदित्यस्य चतुर्थोऽग्रेरेव त्वमग्रे
व्रतपा असीति लिङ्गात् । अथशब्दोऽर्थकृत्यप्रतिषेधार्थः । अर्थ-
कृत्यस्य चोदितस्याऽऽचमनादेः समुद्रध्यानानन्तरं प्रतिषेधो वायो
व्रतपत इत्यादित्रयं राजन्यवैश्ययोरेकैकस्यासमानसंख्यत्वाद्धि-
ङ्गविशेषाभावाच्च ॥ २ ॥

सू० दी०—राजन्यवैश्ययोरेकैकस्य त्रयोऽपि मन्त्राः ॥ २ ॥

सर्वान्वा ब्राह्मणः ॥ ३ ॥

ना०वृ०—स्पष्टम् ॥ ३ ॥

सू० दी०—गतः ॥ ३ ॥

अथाऽऽदित्यमुपातिष्ठते सम्राडासि व्रतपा असि व्रतप-

तिरसितत्ते प्रब्रवीमि तच्छकेयं तेन शकेयं तेन राध्या-
समिति ॥ ४ ॥

भा०वृ०—पयस्वतीरित्याद्यादित्योपस्थानान्तं व्रतोपायनाङ्गं बर्हिषा
पूर्णमासे व्रतमुपैतीति प्रकृत्याऽऽम्नानादादित्योपस्थाने व्रतलि-
ङ्गात्तस्य सोमेष्टिषु निवृत्तिः प्रायणीयादिषु । सत्यवाद्यत इति
वाजसनेयिनां व्रतस्वरूपनिर्णयोऽत ऊर्ध्वं सत्यवादी भवामीति
संकल्पपूर्वकं सत्यवादित्वा व्रतशब्दार्थः । सा च क्रत्वङ्गत्वे-
नोपपद्यते । आहिताग्निव्रत एवासत्यवचनप्रतिषेधान्मयि दक्षक्रतू
इति वचनं च व्रतोपायनप्रकार इति वाजसनेयिमतम् । प्राणा-
पानावेवाऽऽत्मन्धत्त इत्यात्मनि प्राणापानधारणसंकल्पश्च व्रतम् ।
स्वपक्षस्तु व्रत्येऽहनि मांसं वाऽश्नाति स्त्रियं वोपैतीति दर्शना-
त्तयोर्निवृत्तसंकल्पो व्रतमसत्यवदनप्रायश्चित्तं त्विहान्तरेणापि
वचनं भवति । असत्यप्रतिषेधे स्मृतिसिद्धेऽपि पुनराहिताग्निप्रक-
रणे निषेधात्पूर्वमपि मैथुनप्रतिषेधो व्रतचारी त्वेव स्यादि-
त्येषकारकरणादारम्भप्रभृति मैथुनप्रतिषेधः । मयि दक्षक्रतू इति
वचनं मैथुननिवृत्तिश्च व्रतप्रकार इत्यपकृष्य व्याख्यानम् ॥ ४ ॥

सू०दी०—अत्राऽहं बौधायनः—उषनिष्क्रम्यागारादादित्यमु-
पतिष्ठत इति बौधायनोऽत्रैव तिष्ठन्निति शालीकिरिति ॥ ४ ॥

यद्यस्तमिते व्रतमुपेयादाहवनीयमुपतिष्ठन्नेतद्यजुर्जपेत् ॥ ५ ॥

भा०वृ०—यद्याहवनीयमुपतिष्ठन्नादित्यमभिसंधाय जपेत्तद्व्रतोपाय-
नम् । व्रतपा असीति तच्छकेयमिति मन्त्रलिङ्गात्तत्रानुपवेशादि-
त्यस्य । अग्निं वावाऽऽदित्यः सायं प्रविशतीति लिङ्गात् ॥ ५ ॥

सू०दी०—गृहमेधीयाद्यर्थं वचनम् ॥ ५ ॥

उभावग्नी उपस्तृणते देवता उपवसन्तु मे । अहं
ग्राम्यानुपवसामि मह्यं गोपतये पशूनिति सायं परि-
स्तीर्यमाणेषु जपति ॥ ६ ॥

भा०वृ०—एतत्सर्वेषां गार्हपत्याहवनीययोरेव वा परिस्तरणे । उप-
स्तीर्यः पूर्वश्चाग्निरपरश्चेति बहुष्वपि परिस्तीर्यमाणेषु याजमाननि-
वृत्तिरुभावग्नी इति—नत्वपरिस्तरणपक्षे ग्राम्यानुपवसामीति

लिङ्गविरोधात्तयोरेवान्योः संस्कारादिति बहूनां परिस्तरणेऽपि मन्त्रस्योभयप्रकाशकतया तत्संस्कारार्थं प्रयोगसंभवात् । अथवा यस्य चोभावनुगतावित्यादौ द्वयोरेव प्रधानप्रयोजकत्वात्प्रधानत्वम् । सभ्यावसथ्यसंस्कारवद्वक्षिणाग्निसंस्कारस्यापि तयोरुपकारकत्वात्प्रधानप्रकाशनसंभवादनिवृत्तिः । सायं परिस्तीर्यमाणेषु जपतीतिवचनादसायं परिस्तीर्यमाणेषु न भवति जपः ॥६॥

सू०दी०—उभाविति लिङ्गाब्राह्मणोक्ताग्निद्वयपरिस्तरणविषय एवायं मन्त्र इति केचित् । तदयुक्तम् । परिस्तीर्यमाणोऽपि बहुवचनात्प्राधान्यान्यत्रादुभयाभिधानोपपत्तेश्च । यथा बहुष्वागतेषु वसिष्ठवामदेवावागताविति ॥ ६ ॥

आरण्यं सायमाशेऽश्नात्यमाषममांसम् ॥ ७ ॥

भा०वृ०—आरण्यस्य माषमांसस्य प्रतिषेधः । आरण्यान्नधान्यविशेषत्वादिह पर्युदासस्य ॥ ७ ॥

सू०दी०—अरण्ये भवमन्नमारण्यं नैवारादि तत्सायमाशस्थानेऽश्नाति । माषमांसयोः पूर्ववद्व्यञ्जनार्थयोः प्रतिषेधः । अन्यथा ग्राम्यत्वादेव माषस्याप्राप्तेर्मांसशब्दोऽत्रापि पूर्ववद्व्याख्येयः । अश्नातीत्येकवचनादारण्याशनं पत्न्या नेष्यते । भारद्वाजेन त्विष्टा एवाऽऽत्मसंस्कारास्तस्याः ॥ ७ ॥

अपि वा काममा मार्गादा मधुन आ प्राशातिकात् ॥ ८ ॥

भा०वृ०—काममिच्छात् आ मार्गात् परतो मार्गाद्यानि वानप्रस्थानां मासान्याम्नातान्युपदिष्टानि तानि भक्षयत्या मार्गादित्यभिर्विधिनिर्देशाक्रमवतां पठितानामुपादाने वानप्रस्थानां भक्ष्यमांसकाण्डोपदिष्टान्मृगमांसात्परतस्तनानां न भक्षणम् । ये च परतो रसा आ मधुनो यानि चान्नानि आ प्राशातिकादन्यानि पराणि तेषामप्यभक्षणम् । प्राशातिकं प्रशातनलभ्यं फलादि यत्स्वर्वाक्तं तस्येच्छातः प्राशनम् । अस्यार्थः—आरण्यं सायमाशेऽश्नात्यमाषममांसमिति पर्युदस्तेषु प्रतिप्रसवार्थमपि वा काममा मार्गादित्युपादानं वानप्रस्थानां भक्ष्यकाण्डेषु मृगमांसपर्यन्तानां रसेषु च मधुपर्य-

न्तानां फलेषु प्राशातिकपर्यन्तानां भक्षणे याथाकामित्वमेभ्योऽव-
धिभ्यः परेषामभक्षणमेवाऽऽमार्गादित्यादिभाष्यग्रन्थेष्ववधिभ्यः
पूर्वेषां कामतो भक्षणविधानादुपरितनानां निवृत्तिमर्थप्राप्तां प्रति-
पादयति ॥ ८ ॥

सू०दी०—मार्गं मृगविकारं मांसम् । प्राशातिकं कोशीधान्यं यस्मा-
त्प्राशातनेनोद्भियते । तदयमर्थः—यदेव किञ्चिद्व्यञ्जनमीप्सितं
तदेव काममश्रीयान्न मार्गमिष्यमाणं भोक्तव्यमिति । मधुनस्त्व-
प्रतिषिद्धस्याप्यत्रत्यसामान्यादेव प्रायो निवृत्तिः स्यादिति प्रति-
प्रसवः ॥ ८ ॥

अपो वा न वा किञ्चित् ॥ ९ ॥

भा०वृ०—अपो वाऽश्रीयान्न वा किञ्चिदश्रीयान्नदनाश्वानुपवसति
वज्रेणैव साक्षादित्यनुवादसरूपविधानात्संसर्गहविष्यपो नाश्नाति।
अपोऽश्नाति तन्नेवाशितं नेवानशितं न क्षोधुको भवतीति
पाक्षिकम् ॥ ९ ॥

सू०दी०—गतः ॥ ९ ॥

न तस्य सायमश्रीयान्नेन प्रातर्यक्ष्यमाणः स्यात् ॥ १० ॥

भा०वृ०—न तस्य सायमश्रीयान्नदिति निषेधाद्वधि मधु घृतमापो
धाना भवन्तीति संसर्गहवींषि प्रातर्यक्ष्यमाणद्रव्याशननिषे-
धात् ॥ १० ॥

सू०दी०—यज्जातीयेन हविषा श्वो यष्टा तज्जातीयं द्रव्यं नाश्री-
यात् । ततश्चाऽऽज्येनानुपसेच्यः पौर्णमास्यां सायमाशो भवति
दधिपयोभ्यां च दर्शे । तथाऽनुपवसत्येष्वपीष्टिपशुषु श्वोभाविषु
तत्साधनद्रव्याशननिवृत्तिः । येन प्रातर्यक्ष्यमाण इति सामान्यतो
निर्देशात्पुनः सायंग्रहणाच्च ॥ १० ॥

आरण्यापोपवत्स्यन्नपोऽश्नाति न वा ॥ ११ ॥

भा०वृ०—आरण्येन नीवारादिना यागे ग्राम्याशनप्रवृत्तौ वचनमा-
रण्यापोपवत्स्यन्नान्यमारण्यमप्यश्नाति न ग्राम्यं कित्वप एवा-
श्नाति न वेति सूत्रार्थः । अतो ग्राम्येण केनापि यागेऽन्येषामपि

ग्राम्याणामनशनमारण्यायोपवत्स्यन्निति वचनाद्विकृतेरपि द्व्य-
हकालत्वमस्ति । आरण्यद्रव्यस्य विकृत्यर्थतयोपवासदर्शनादतश्च
यदीष्ट्यादिवाक्यविहितसद्यस्कालत्वेन द्व्यहकालत्वं विकल्प्यते ।
उपदेशरतु ब्रीहियवालाभे सामान्याग्नीवारे प्रतिनिहितस्य मुख्य-
द्रव्यधर्मत्वेन ग्राम्योपवासस्यैव प्राप्तानुभयार्थत्वमिति न सद्यस्का-
लायामारण्याशनं सायमाशेऽश्नार्तीति वचनात् ॥ ११ ॥

सू०दी०—आरण्येनैव हविषा श्वो यष्टा यस्तस्य नास्त्यारण्याशनं
तदा त्विमावेव कल्पौ व्यवतिष्ठेते इत्यर्थः । वानप्रस्थार्थमिदं वच-
नमितरेषां ब्रीहियवविधानात्तस्यारण्यनियमाच्च यथा तस्याऽऽरण्ये-
नैवात ऊर्ध्वं होम इति । विकृत्यर्थं वा वचनं यत्राऽऽरण्यं हविर्यथा
गार्मुतं चरुं निर्धेपदित्यादौ । तदा त्विदमेव वचनं ज्ञापकं भवि-
ष्यति सोपवसथा अपि विकृतयो लभ्यन्त इति । बौधायनश्चाऽऽह—
इष्टिपशुबन्धाः सोपवसथाः सद्योयज्ञा वेति ॥ ११ ॥

जज्जभ्यमानो ब्रूयान्मयि दक्षक्रतू इति ॥ १२ ॥

भा०वृ०—जज्जभ्यमानो जृम्भमाणः ॥ १२ ॥

सू०दी०—कर्ममध्ये यदा जज्जभ्यते जम्भते तदा प्रायश्चित्तार्थमेत-
द्यजुर्जपेत् ॥ १२ ॥

अमावास्यां रात्रिं जागर्ति ॥ १३ ॥

भा०वृ०—स्पष्टम् ॥ १३ ॥

सू०दी०—गतः ॥ १३ ॥

अपि वा सुप्यादुपरि त्वेव न शयीत ॥ १४ ॥

भा०वृ०—जागरणाशक्तावुपरिशयनं वर्ज्यम् ॥ १४ ॥

सू०दी०—जागरणाशक्तौ सुप्यादुपरि शयनमेव तु वर्जयेत् ॥ १४ ॥

अपि वोऽरिशयीत ब्रह्मचारी त्वेव स्यात् ॥ १५ ॥

भा०वृ०—व्रतोपायनादूर्ध्वं मैथुनप्रतिषेधः । व्रतचारी त्वेव स्यादिति
व्रतशब्दो मैथुनप्रतिषेधपर इति । अथवा ब्रह्मचर्यविधानात्संक्र-

ल्पप्रभृतिमैथुनप्रतिषेधे सिद्धे पुनर्वचनं व्रतोपायनादूर्ध्वं प्रायश्चि-
त्तगौरवार्थम् ॥ १५ ॥

सू०दी०—उपरि वा शयीत सर्वथाऽपि तावद्ब्रह्मचर्यं परिपालये-
दित्यर्थः ॥ १५ ॥

उभयत्र जागरणमेके समामनन्ति ॥ १६ ॥

भा०वृ०—उभयत्र जागरणमिति पौर्णमास्याममावास्यायां च ॥ १६ ॥

सू०दी०—उभयत्रामावास्यायां पौर्णमास्यां च ॥ १६ ॥

आहवनीयागारे गार्हपत्यागारे वा शेते ॥ १७ ॥

भा०वृ०—स्पष्टम् ॥ १७ ॥

इति तृतीया कण्डिका ।

सू०दी०—अन्यदाहवनीयागारमन्यद्गार्हपत्यस्येति वक्ष्याति । तथो-
रन्यतरत्रैव शेते ॥ १७ ॥

इति तृतीया कण्डिका ।

देवा देवेषु पराक्रमध्वं प्रथमा द्वितीयेषु द्वितीयास्तृ-
तीयेषु त्रिरेकादशा इह माऽवत इदं शक्यं यदिदं
करोम्यात्मा करोत्वात्मने । इदं करिष्ये भेषजभिदं
मे विश्वभेषजा अश्विना प्रावतं युवमिति जपित्वा
श्वोभूते ब्रह्माणं वृणीते ॥ १ ॥

भा०वृ०—देवा देवेष्विति रात्रौ परिस्तरणानन्तरमन्येषामुक्तमिति ।

अन्येषां शाखिनां परिस्तरणानन्तरमुक्तत्वान्न चास्य सद्यस्का-
लायां लोपो लिङ्गविरोधात् । आत्मा करोत्वात्मन इति ।
उभाश्चैतौ इति जपः सायंपरिस्तरणाङ्गः परिस्तरणानन्तरं देवानां
यजमानसमीपे वासो दृश्यते । उपास्मिञ्छो यक्ष्यमाणे देवता

वसन्तीति । देवा देवेष्वत्रापि मन्त्रे त्रिरेकादशा इह माऽवतेतीहशब्दे-
न समीपे वसतां देवानां रक्षकत्वेनाऽऽशासनाद्रात्रिपरिस्तरणपक्ष
एवास्य मन्त्रस्य जप इति शङ्कायां सद्यस्कालायामपि कर्तव्यत्वे
लिङ्गमिदमिदं शक्यं यदिदं करोम्यात्मा करोत्वात्मन इति चिकी-
र्षितकर्मशक्त्याशासनात्सद्यस्कालायामपि कर्मणः कर्तव्यत्वाद-
लोप आत्मा करोत्वात्मन इति । विज्ञानमन्त्रलिङ्गेनेत्यात्मने
ब्रह्मण आत्मा करोत्विति विज्ञानमपि कर्तव्यम् ।

यत्करोषि यदश्नासि यज्जुहोषि ददासि यत् ।

यत्तपस्यसि कौन्तेय तत्कुरुष्व मदर्पणम् ॥

ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ।

ब्रह्मैव तेन गन्तव्यं ब्रह्मकर्मसमाधिना ॥ इति स्मृतेश्च ॥

कथमात्मने ब्रह्मण इतीत्युच्यते य आत्मानि तिष्ठन्नात्मानमन्तरौ
यमयति । यस्याऽऽत्मा शरीरं स आत्मेति जीवे शारीरकेऽन्तर्यामि-
ण्यात्मशब्दप्रयोगात्तस्य च परमात्मत्वात्परमात्मनो ब्रह्मत्वेन सर्व-
शाखाप्रसिद्धत्वात् । नारायणः परं ब्रह्म आत्मा नारायणः पर इति
नारायणपरब्रह्मपरमात्मशब्दानां सामानाधिकरण्याननारायणं
महाज्ञेयमिति सर्वदा ज्ञेयत्वाद्यदेव विद्यया करोति तदेव वीर्यव-
त्तरमिति श्रुतेश्च । कथमन्याभ्यो देवताभ्यः क्रियमाणं कर्म ब्रह्मे-
ति ध्यायेत् । यो देवानां नामधा एक एव स ब्रह्म स शिवः ।
चतुर्होतारो यत्र संपदं गच्छन्ति देवैः । सर्वे वेदा यत्रैकं
भवन्तीत्यादिश्रुतौ सर्वदेवानां नामधेयैकत्वेन सर्वदेवस्वरूपत्वेन
सर्वयज्ञैरिज्यत्वेन सर्वविधिवाक्यैर्विधेयत्वेन चावगमाच्चतुर्होतृ-
शब्देन सर्वयज्ञा उच्यन्ते । स एतांश्चतुर्होतृनात्मस्मरणानपश्य-
दिति वेदशब्दो मन्त्रब्राह्मणयोर्भन्त्रब्राह्मणयोर्वेदनामधेयमिति
वचनादहं हि सर्वयज्ञानां भोक्ता च प्रभुरेव च । येऽप्यन्यदेवता-
भक्ता यजन्ते श्रद्धयान्विताः । तेऽपि मामेव कौन्तेय यजन्तीत्या-
दिस्मृतेश्च ॥ १ ॥

सू० दी०—उक्तं ब्रह्मत्वविधावेव ब्रह्मवरणं तस्यानेन काल उच्यते ।
श्वोभूते प्रक्रान्ते तन्त्रे क्लृप्ते च ब्रह्मासने देवा देवेष्विति जपित्वा
ततो ब्रह्माणं वृणीते । न चायं जपो ब्रह्मवरणशेषः कर्मशक्तिः

प्रार्थनार्थत्वात् । अतः प्रायणीयादावपि परिस्तरणोत्तरकाले भवति । केचित्तु जपित्वेत्यन्तं पूर्वग्रन्थेन योजयन्ति जपित्वा शेत इति ॥ १ ॥

भूपते भुवनपते महतो भूतस्य पते ब्रह्माणं त्वा
वृणीमह इत्युक्त्वाऽपरेणाऽऽहवनीयं दक्षिणाऽतिक्र-
म्योपविशति ॥ २ ॥

पूर्वो ब्रह्माऽपरो यजमानः ॥ ३ ॥

भा०वृ०—यजमानस्यापि ब्रह्मवरणमुभयत्र विधानादपरो यज-
मान इति पूर्वं प्रविष्टोऽपि पश्चादुपविशत्यासनप्रकल्पने देशनिय-
मात्कालार्थं वचनमिति वृणीमह इत्युक्त्वाऽपरेणाऽऽहवनीयं यजमा-
नस्यापि वरणानन्तरमतिक्रमणविधानाद्ब्रह्मणश्च जपोत्तरकालम-
तिक्रमणविधानात्पूर्वं स्वस्थानं प्राप्तो यजमानोऽपरो यजमान
इति वचनादुपवेशने पश्चादपरदेशस्य तु पूर्वं ब्रह्मणोऽपरं यजमा-
नस्येति सिद्धत्वात् ॥ २ ॥ ३ ॥

सू०दी०—योऽयं ब्रह्मवरणार्थो मन्त्रस्तमुक्त्वाऽनन्तरमेव तेन सहा-
तिक्रम्य यजमान उपविशति ॥ २ ॥

पूर्वापरत्वं देशतः कालतश्च ॥ ३ ॥

भूश्च कश्च वाक्चर्च गौश्च वट् च खं च धूश्च
नूश्च पूश्चैकाक्षराः पूर्वशमा विराजो या इदं विश्वं
भुवनं व्यानशुस्ता नो देवीस्तरसा संविदानाः
स्वस्ति यज्ञं नयत प्रजानतीर्ब्रह्मपूताः स्थ । को
वो युनाक्ति स वो युनक्तु विश्वेभ्यः कामेभ्यो देवय-
ज्यायै । याः पुरस्तात्प्रस्रवन्त्युपरिष्ठात्सर्वतश्च
याः । ताभी रश्मिपवित्राभिः श्रद्धां यज्ञमारभ
इति प्रणीताः प्रणीयमाना अनुमन्त्रयते । यजमा-
न हविर्निर्वप्स्यामीत्युच्यमान ओं निर्वपेत्युच्चैरनु-
जानाति ॥ ४ ॥

भा०वृ०—स्पष्टम् ॥ ४ ॥

सू०दी०—गतौ ॥ ४ ॥

अग्निः होतारमिह तः हुव इति हविर्निरूप्यमाण-
मभिमन्त्रयते ॥ ५ ॥

भा०वृ०—अग्निः होतारमिति वर्तमानक्रियाविशेषोऽपि सकृत्क्रिया-
न्तरेणाव्यवायात् । यद्यपि हविषां पृथक् पृथक् निरूप्यमाणत्व-
मस्तीति निरूप्यमाणावस्थायामभिमन्त्रणं तथाऽपि यावदन्यह-
विरन्वावापनं तावन्निरूप्यमाणत्वात्क्रियान्तराव्यवायात्सकृदेव
हविषोऽवदीयमानस्योच्यमाना मनोता यथातन्त्रमव्यवाये
पशूनाम् । केचिदावृत्तिरिति प्रतिहविर्निरूप्यमाणकालभेदा-
दभ्यावर्तते मनोतावदेव ॥ ५ ॥

सू०दी०—प्रतिहविरभिमन्त्रणावृत्तिः । हविषो मे अस्येत्येकवचनाभि-
रूप्यमाणमिति वर्तमाननिर्देशाच्च ॥ ५ ॥

हविर्निर्वपणं वा पात्रमभिमृशत्यभि वा मन्त्रयते ॥ ६ ॥

भा०वृ०—अभिमर्शनमा निर्वपणाद्यावन्निर्वापं पात्रमभिमृशेदित्यर्थः ।
केचिद्धविर्निर्वपणस्यैवाभिमन्त्रणं पात्रस्याग्निः होतारमिति मन्त्रेण ॥ ६ ॥

सू०दी०—निरूप्यते यस्मिन्पात्रे तद्धविर्निर्वपणम् । तस्याऽऽदौ सकृ-
दाभिमर्शनमभिमन्त्रणं वा पात्रसंस्कारत्वात् ॥ ६ ॥

तदुदित्वा वाचं यच्छति ॥ ७ ॥

भा०वृ०—यजमान वाचं यच्छेत्युक्तस्तत्रैव वाग्यमनं करोति त-
स्मिन्नेव काले प्रणीताप्रणयने, अग्निः होतारमिति चोक्त्वा वाग्य-
मनम् । तदुदित्वा वाचं यच्छतीत्यस्य विवक्षाभेदान्निरूप्यमाणा-
भिमन्त्रणार्थमेवोक्त्वा वाग्यमनमित्येकोऽर्थः । वाग्यमनार्थमाग्निं
होतारमिति पुनश्च वक्तव्यमित्येकोऽर्थः । तदुदित्वेति यजुर्वेदपा-
ठादग्निः होतारमित्युक्तोऽपि नपुंसकेन निर्देशः ॥ ७ ॥

सू०दी०—पूर्वं हृध्वर्युजमानयोः शाखान्तरीयो वाग्यमनकाल उक्तः
प्रणीयमानासु वाच यच्छत इति । तेनेदानीं स्वशाखास्थः कालो

विकल्पते यजमानस्य । तदिति च वाक्यादिसामान्यरूपविवक्ष-
याऽपि नपुंसके निर्देशः ॥ ७ ॥

अथ यज्ञं युनक्ति ॥ ८ ॥ कस्त्वा युनक्ति स त्वा
युनक्तिवति सर्वं विहारमनुवीक्षते ॥ ९ ॥

भा०वृ०— यज्ञयोगः सर्वप्रधानार्थः पुनरथशब्दप्रयोगात् । औषधार्थ-
त्वपक्षेऽथशब्दोऽनर्थकः । अदृष्टप्रधानोपकारकत्वाच्चेत्यौषधकाण्डो-
पकारकत्वाभावाददृष्टार्थत्वात्सर्वप्रधानार्थत्वमतः सांनान्यतन्त्रा-
स्वाज्यतन्त्रास्वापि पशौ च क्रियते पात्राभिमर्शनोत्तरकालम् ।
न च पुनः पशुपुरोडाश इति पश्वर्थं कृतत्वात् । औषधार्थमित्युपदे-
शः । औषधकाण्डे पाठान्मन्त्रस्य । अस्मिन्पक्षेऽथशब्दोऽर्थकृत्यप्रति-
षेधार्थः । कथं पूर्वत्राथशब्दानर्थक्यपरिहाराय सर्वप्रधानार्थत्वमुक्त-
मुच्यत आनन्तर्यमेवाथशब्दस्य मुख्योऽर्थो नार्थकृत्यप्रतिषेधार्थः ।
क्रमोपदेशादेवाऽऽनन्तर्ये सिद्धे मङ्गलार्थान्तरासंभवादानर्थक्ये
प्राप्ते तत्परिहारार्थमगत्याऽऽश्रीयते क्रमनियमलक्षितोऽर्थकृत्यप्र-
तिषेधः । ननु प्राप्तस्य पुनर्वचनं नियमार्थमिति क्रमनियम एवा-
थशब्दस्य मुख्योऽर्थः संभवति न क्रमनियम एव सूत्रकारेण
क्रियतेऽङ्गानां युगपदनुष्ठानासंभवादेवानियतः क्रमप्राप्त एव
सूत्रकारानुक्रमणस्य नियमार्थत्वाभावे च त्वं नो अग्न इति
क्रमलोपप्रायश्चित्तं न कार्यं स्यादतो मुख्यार्थसंभवे न लक्षणे-
त्यथशब्दस्याऽऽरम्भार्थत्वेन पूर्वप्रकरणविच्छेदात्सर्वार्थत्वम् । उप-
देशपक्षस्तु सूत्रकारशीलानुविधानेन कचिदपि प्रकरणभेदार्थं
सूत्रकारो न प्रयुक्तवान्पुनः पुनरर्थकृत्यप्रतिषेधे प्रयुक्तवाञ्छेत्यौ-
षधकाण्डेऽध्ययनं चानुग्रहीष्यत इति । सपात्रस्य विहारस्या-
वेक्षणं योग इति विहारमनुवीक्षत इत्येव सिद्धे सर्वशब्दः पात्र
प्राप्त्यर्थोऽतः पात्राणामपि योगः ॥ ८ ॥ ९ ॥

सू०दी०—अथशब्दः कर्मान्तरत्वद्योतनार्थः । तेनानौषधतन्त्रास्वप्यु

पसदादिषु यज्ञयोगः कार्यः ॥ ८ ॥

कोऽयं यज्ञयोगो नाम । तं दर्शयति ॥

गतः ॥ ९ ॥

इति चतुर्थी कण्डिका ।

इति प्रथमः पटलः ।

चतुःशिखण्डा युवतिः सुपेशा घृतप्रतीका भुव-
नस्य मध्ये । मर्मज्यमाना महते सौभगाय मह्यं
धुक्ष्व यजमानाय कामानिति वेदिः संमृज्यमा-
नाम् ॥ १ ॥

भा०वृ०—स्पष्टम् ॥ १ ॥

सू०दी०—अनुमन्त्रयत इति शेषः ॥ १ ॥

यो मा हृदा मनसा यश्च वाचा यो ब्रह्मणा कर्मणा
द्वेष्टि देवाः । यः श्रुतेन हृदयेनेष्णता च तस्येन्द्र-
वज्रेण शिरश्छिनद्मीति स्तम्बयजुर्हियमाणम् ॥ २ ॥

भा०वृ०—स्तम्बयजुषस्तूष्णीं हरणेऽपि याजमानम् । स्तम्बयजुर्ह-
रतीत्युक्त्वा तूष्णीं चतुर्थमिति वचनात्तस्यापि स्तम्बयजुः-
शब्दवाच्यत्वाच्च स्तम्बयजुर्हियमाणमित्यविशेषवचनाच्छिनद्मीति
लिङ्गात्तस्यापि च्छेदनम् ॥ २ ॥

सू०दी०—तत्र स्तम्बयजुषां पृथक्त्वान्मन्त्रावृत्तिः । चतुर्थस्य तु हर-
णस्य तूष्णीकत्वान्न भवत्यनुमन्त्रणम् ॥ २ ॥

इदं तस्मै हर्म्यं करोमि यो वो देवाश्चरति ब्रह्मच-
र्यम् । मेधावी दिक्षु मनसा तपस्व्यन्तर्दूतश्चरति मानु-
षीष्वित्युत्करमभिगृह्यमाणम् ॥ ३ ॥

भा०वृ०—उत्कराभिग्रहणं सकृद्वरुणप्रघासेषु तृणपांसुभेदेऽप्युभयो-
न्युभयोस्तन्त्रेणाभिग्रहणमभिगृह्यमाणाभिमन्त्रणं च तन्त्रेणोत्क-
रस्यैकत्वात् ॥ ३ ॥

सू०दी०—अभिग्रहणस्य तु चतुर्थस्याप्यतूष्णीकत्वाद्भवत्येवानु-
मन्त्रणम् ॥ ३ ॥

यज्ञस्य त्वा प्रमयाऽभिमया प्रतिमयोन्मया परिगृह्णा-
मीति वेदिं परिगृह्यमाणाम् ॥ ४ ॥

भा०वृ०—स्पष्टम् ॥ ४ ॥

सू०दी०—उभयोः परिग्रहयोरनुमन्त्रयतेऽविशेषात्पूर्वश्चेति भारद्वाज-
वचनाच्च ॥ ४ ॥

यदुद्घ्नन्तो जिहिःसिम पृथिवीमोषधीरपः । अध्व-
र्यवः स्फ्यकृतः स्फ्येनान्तरिक्षं मोरु पातु तस्मात् ।
यदुद्घ्नन्तो जिहिःसिम क्रूरमस्या वेदिं चकृमा
मनसा देवयन्तः । मा तेन हेड उपगाम भूम्याः
शिवो नो विश्वैर्भुवनेभिरस्त्वित्युद्धन्यमानाम् । भूमि-
भूत्वा महिमानं पुपोषततो देवी वर्धयते पयांसि ।
यज्ञिया यज्ञं विचयन्ति शं चौषधीराप इह शकरी-
श्चेति क्रियमाणाम् । ईडेऽन्यक्तूरहमपो देवीरुपब्रुवे ।
दिवा नक्तं च सस्रुधीरपः स्वरीरिति प्रोक्षणीरासा-
यमानाः । ऊर्गामृदुप्रथमानः स्योनं देवेभ्यो जुष्टः
सदनाय बर्हिः । सुवर्गे लोके यजमानः हि धेहि
मां नाकस्य पृष्ठे परमे व्योमन्निति बर्हिरासाय-
मानम् ॥ ५ ॥

भा०वृ०—क्रियमाणां दक्षिणतो वर्पयिषीमिति क्रियमाणाम् ॥ ५ ॥

सू०दी०—गतः ॥ ५ ॥

अङ्गिराज्यमाज्येनापः सम्यक् पुनीत सवितुः पवि-
त्रैः । ता देवीः शक्तीः शाक्तेरेणं यज्ञमवत संवि-
दाना इत्याज्यं प्रोक्षणीश्चोत्पूयमानाः ॥ ६ ॥

भा०वृ०—आज्यं चोत्पूतं प्रोक्षणीश्चोत्पूयमानां उभयोरुत्पवनस्य
युगपदसंभवादुत्पूतशब्दाध्याहारेण योजना ॥ ६ ॥

सू०दी०—आज्यमुत्पूतं प्रोक्षणीश्चोत्पूयमाना इत्यर्थः ॥ ६ ॥

उभावाज्यग्रहाञ्जपतः ॥ ७ ॥

भा०वृ०—अध्वर्योरपि चातुःस्वर्यमाज्यग्रहणेषूभावाज्यग्रहाञ्जपत
इत्यध्वर्योरपि चातुःस्वर्यप्राप्त्यर्थत्वाद्वचनस्य ॥ ७ ॥

सू०दी०—उभाविति वचनमध्वर्युणा सह प्रयोगार्थं याजमानाध्वर्य-
वकाण्डयोः संकीर्णत्वात् । अमीषामित्यभिप्रायः ॥ ७ ॥

इति पञ्चमी कण्डिका ।

अशिश्नेन बहिरन्तः पृथिव्यां स० रोहयन्त ओ-
षधीर्विवृक्णाः । यासां मूलमुदवधीः स्फेपेन शिवा
नस्ताः सुहवा भवन्तु । सुमनसो यजमानाय
सन्त्वोषधीराप इह शक्तीश्च । वृष्टियावा पर्जन्य
एना विरोहयतु हिरण्यवर्णाः शतवल्शा अदब्धा
इत्यन्तर्धेदि बहिरासन्नम् ॥ १ ॥

भा०वृ०—स्पष्टार्थः ॥ १ ॥

सू०दी०—गतः ॥ १ ॥

चातुःशिखण्डा युवतिः सुपेशा घृतप्रतीका वयुनानि
वस्ते । साऽऽस्तीर्यमाणा महते सौभगाय सा मे
धुक्त्व यजमानाय कामान् । शिवा च मे शम्भा

चैधि स्योना च मे सुषदा चैध्यूर्जस्वती च मे पय-
स्वती चैधि । इषमूर्जं मे पिन्वस्व ब्रह्म तेजो मे
पिन्वस्व क्षत्रमोजो मे पिन्वस्व विशं पुष्टिं मे पिन्व-
स्वाऽऽयुरन्नायं मे पिन्वस्व प्रजां पशून्मे पिन्वस्वेति
स्तीर्यमाणाम् ॥ २ ॥

भा०वृ०—स्पष्टम् ॥ २ ॥

सू०दी०—नात्र धातौ धातौ मन्त्रावृत्तिः स्तीर्यमाणाया वेदेरेकत्वा-
त्तदभिधानत्वाच्च मन्त्रस्य ॥ २ ॥

ध्रुवोऽस्तीत्येतैः प्रतिमन्त्रं परिधीन्परिधीयमानान् ।
अस्मिन्यज्ञ उपभूय इन्नु मेऽविक्षोभाय परिधीन्द-
धामि । धर्ता धरुणो धरीयानग्निर्द्वेषाऽसि निरितो
नु दाता इति च ॥ ३ ॥

भा०वृ०—अस्मिन्यज्ञ इति सकृद्बहुवचनत्वात्परिधीन्दधामीति सर्व-
परिध्यङ्गम् । शनैश्चोत्तरपरिधिः साद्यत इति चशब्दादस्मिन्यज्ञ
इत्येतदपि परिधीयमानावस्थायामेव तस्मादभिभूरस्यस्मिन्यज्ञ
इत्युभयोः परिधीयमानावस्थायामेव प्रयोगसंभवार्थं शनैरुत्तर-
परिधिसादनमध्वर्युणा कर्तव्यमतः परिधीयमानानित्युपपद्यते ।
केचित्परिधौ परिधावावर्तयन्तीत्यस्मिन्यज्ञ इत्यस्य सर्वपरि-
ध्यङ्गत्वात्सर्वेषां परिधीयमानावस्थायामेव प्रयोगसंभवार्थमाव-
र्तत इति ॥ ३ ॥

सू०दी०—अस्मिन्यज्ञ इत्यनया सकृदन्तेऽनुमन्त्रणं परिधीन्दधा-
मीति लिङ्गदस्मिन्यज्ञ इति सर्वानिति भारद्वाजवचनाच्च ॥ ३ ॥

युनाजि त्वा ब्रह्मणा दैव्येनेत्याहवनीयम् । तेजिष्ठा ते
तपना या च रोचना प्रत्योषन्तीस्तन्वो यास्ते
अग्ने । ताभिर्बर्माण्यभितो व्ययस्व मा त्वा दक्षन्य-
ज्ञहनः पिशाचा इति च ॥ ४ ॥

भा०वृ०—युनज्मीत्याहवनीययोग उपस्थ इत्येवमन्तोऽनुमन्त्रणमुप-
स्थानं वा । एष वाऽग्नेर्योगस्तेनैवैनं युनक्तीति लिङ्गात्सुप्रजस
इत्यादिफलस्य तेन हन्मीत्यादेशेति युङ्क्त्वाऽऽहवनीयात्प्राप्त्यर्थ-
तयाऽऽशासनाद्यन्म इत्यादेरन्यत्र चाविनियोगादुभाभ्यामग्नियो-
गः । व्याहृतीनामग्निहोत्रोपसादनादिषु विनियोगो याजमानकाण्ड
आहवनीययोगार्थमन्त्रद्वयानन्तरपठितानां व्याहृतीनामग्निहोत्रमे-
ताभिरित्यादिना वचनेनाऽऽध्वर्यवादिकर्माङ्गत्वेन विनियोगादाह-
वनीययोगो मन्त्रद्वयेन ॥ ४ ॥

सू०दी०—अनुमन्त्रयत इति शेषः । उपतिष्ठत इति वा । युनज्मीति
प्रतीकेन द्व्युचस्यैव ग्रहणं न व्याहृतीनामपि तासामग्निहोत्रोपसाद-
नादौ विनियोगाद्व्यक्तवचनाच्च कल्पान्तरेषु । परिध्यङ्गमिदमनु-
मन्त्रणं तत्संनिधावाप्नानात् । स्यादेतत् । युनज्मि त्वा ब्रह्मणा
दैव्येनेत्याहैष वा अग्नेर्योगस्तेनेति श्रुतेः पृथक्भैवेदमग्नियोगो
नामेति । तन्मन्दं परिधियोगस्यैव तत्राग्नियोगत्वेनाभिप्रेतत्वात्तथा
तद्विमोकस्यैवाग्निविमोकत्वेन । तदुक्तं ब्राह्मणे—वि ते मुञ्चामि
रशना विरश्मीन्त्याहैष वा अग्नेर्विमोक इति । व्याख्यास्यति
च तथा सूत्रकारः—वि ते मुञ्चामीति परिधिषु विमुच्यमाने-
ष्विति । व्यक्तोक्तं च तत्सत्याषाढेन यथा युनज्मि त्वा यन्मे
अग्र इति द्वाभ्यामग्निं परिधीयमानं तेजिष्ठा त इति परिधित-
मिति । तस्मादुपसदवभृथगृहमेधीयादिषु परिध्यभावादनुमन्त्रणस्य
लोपः ॥ ४ ॥

विच्छिनद्भि विधृतीभ्यां सपत्नाआतान्भ्रातृव्यान्धे
च जनिष्यमाणाः । विशो यन्त्राभ्यां विधमाम्ये-
नानहं स्वानामुत्तमोऽसानि देवाः । विशो यन्त्रे
नुदमाने अरातिं विश्वं पाप्मानमदिति दुर्भरायुम् ।
सीदन्ती देवी सुकृतस्य लोके धृती स्थो विधृती
स्वधृती प्राणान्मयि धारयतं प्रजां मयि धारयतं
पशून्मयि धारयतामिति विधृती आसाद्यमाने ॥ ५ ॥

भा०वृ०—स्पष्टम् ॥ ५ ॥

इति षष्ठी कण्डिका ।

सू०दी०—गतः ॥ ५ ॥

इति षष्ठी कण्डिका ।

अयं प्रस्तर उभयस्य धर्ता धर्ता प्रयाजानामुता-
नूयाजानाम् । स दाधार समिधो विश्वरूपास्तस्मि-
न्त्सुचो अध्यासादयाभीति प्रस्तरमासाद्यमा-
नम् ॥ १ ॥

भा०वृ०—जुहूसादनपक्षेऽयं प्रस्तर इत्यादि नास्त्युतानूयाजाना-
मिति लिङ्गविरोधात् । प्रस्तरे जुह्वासादनपक्षेऽयं प्रस्तर इति नास्ति
कुतः बहुवचनत्वात् । सर्वसुक्सादन एवायं प्रस्तरमन्त्रस्तस्मिन्त्सु-
चोऽध्यासादयाभीति बहुवचनादतः प्रस्तरसादनात्प्रागेव सर्वसा-
दनजुहूसादनयोरन्यतरपक्षः कल्पस्तस्मादिद्वान्तयोर्दर्शपूर्णमा-
सयोरयं प्रस्तर इत्यस्य लोपः प्रायणीयायामनूयाजपक्ष आति-
थ्यायां चान्यतरस्य धर्तेत्यूह उदयनीये चाप्रयाजपक्ष ऊहो
विकल्पेन । प्रस्तरजात्येकत्वात्कालान्तरे वर्तमानस्य संस्तव
इत्यनिवृत्तिर्वाऽऽसाद्यमानमिति पुनर्वचनाच्चेति प्रस्तराभिधानपर-
त्वात्प्रयाजानुयाजकर्मणां धारणाभावेऽपि लक्षणयाऽऽज्यधारणा-
नुवादत्वात्सर्वसादनकाले प्राप्तत्वेन स्तुत्यनुवादत्वोपपत्तेरुभयत्र
प्रस्तरजात्येकत्वादलोपः । किं च विधूती आसाद्यमाने इति प्रकृ-
तत्वात्प्रस्तरमित्येतावता सिद्धेऽपि प्रस्तरमासाद्यमानमिति पुन-
र्वचनाच्च प्रस्तरमात्रं प्रधानतया विधेयमिति केवलजुहूसादनेऽ-
प्यनिवृत्तिरिति । अस्मिन्पक्षे प्रायणीयादिष्वप्यनूहः, उपस्तसु च
प्रवृत्तिः ॥ १ ॥

सू०दी०—अपि वा जुहूमेव प्रस्तर इत्यस्मिन्कल्पे लुप्यते मन्त्र
उतानूयाजानामिति सुच इति च लिङ्गविरोधात् । तथा प्राय-

षीयोदयनीययोरनूयाजप्रयाजयोर्यथार्थमूहोऽन्यतरस्य धर्ता धर्ता
प्रयाजानां स दाधारेत्यादि ॥ १ ॥

आरोह पथो जुहु देवयानान्यत्रर्षयः प्रथमजा ये
पुराणाः । हिरण्यपक्षजिरा संभृताङ्गा बहासि मा
सुकृतां यत्र लोकाः । जुहूरसि घृताची गायत्री-
याम्नी कविभिर्जुषाणा ॥ अव्यथमाना यज्ञमनुय-
च्छस्व सुनीती यज्ञं नयास्युपदेवानाग्नेयेन शर्मणा
दैव्येनेति जुहूम । अवाहं बाध उपभृता सपत्नाजा-
तान्भ्रातृव्यान्ये च जनिष्यमाणाः । दोहै यज्ञः
सुदुधामिव धेनुमहमुत्तरो भूयासमधरे मत्सपत्नाः ।
सुभृदस्युपभृद्घृताची त्रैष्टुभेन च्छन्दसा विश्ववेदाः ।
अव्यथमाना यज्ञमनुयच्छस्व सुनीती यज्ञं नयास्यु-
पदेवानैन्द्रेण शर्मणा दैव्येनेत्युपभृतम् । यो मा
वाचा मनसा दुर्मरायुर्हदारातीयादभिदासदग्ने । इद-
मस्य चित्तमधरं ध्रुवाया अहमुत्तरो भूयासमधरे
मत्सपत्नाः । ध्रुवाऽसि धरणी धनस्य पूर्णा जागतेन
च्छन्दसा विश्ववेदाः । अव्यथमाना यज्ञमनुयच्छस्व
सुनीती यज्ञं नयास्युपदेवान्वैश्वदेवेन शर्मणा दैव्ये-
नेति ध्रुवाम् । स्योनो मे सीद सुषदः पृथिव्यां प्रथयि
प्रजया पशुभिः सुवर्गे लोके । दिवि सीद पृथिव्या-
मन्तरिक्षेऽहमुत्तरो भूयासमधरे मत्सपत्नाः । अयः
सुवो अभिजिहर्ति होमाञ्छतक्षरश्छन्दसाऽऽनुष्टुभेन
सर्वा यज्ञस्य समनक्ति विष्टा बार्हस्पत्येन शर्मणा
दैव्येनेति सुवम् । इयः स्थाली घृतस्य पूर्णाऽच्छि-

नपयाः शतधार उत्सः । मारुतेन शर्मणा दैव्येने-
त्याज्यस्थालीम् ॥ २ ॥

भा०वृ०—जुह्वादीनामासाद्यमानानामुपस्थानमनुमन्त्रणं वाऽधिका-
रादिति । अकरणानुपतिष्ठतेऽनुमन्त्रयत इत्यधिकारादुपस्थान-
पक्ष उत्थाय ॥ २ ॥

इति सप्तमी कण्डिका ।

सू०दी०—सर्वत्र साद्यमानमनुमन्त्रयत इति शेषः ॥ २ ॥

इति सप्तमी कण्डिका ।

तृप्तिरसि गायत्रं छन्दस्तर्पय मा तेजसा ब्रह्मवर्चसेन
तृप्तिरसि त्रैष्टुभं छन्दस्तर्पय मौजसा वीर्येण तृप्ति-
रसि जागतं छन्दस्तर्पय मा प्रजया पशुभिरिति
पुरोडाशानज्यमानान् ॥ ३ ॥

यज्ञोऽसि सर्वतः श्रितः सर्वतो मां भूतं भविष्यच्छू-
यतां शतं मे सन्त्वाशिषः सहस्रं मे सन्तु सूनृता
इरावतीः पशुमतीः प्रजापतिरसि सर्वतः श्रितः
सर्वतो मां भूतं भविष्यच्छूयतां शतं मे सन्त्वाशिषः
सहस्रं मे सन्तु सूनृता इरावतीः पशुमतीरित्याग्नेयं
पुरोडाशमासन्नमभिमृशति सर्वाणि वा हवींश्चि॥ २ ॥
इदमिन्द्रियममृतं वीर्यमनेनेन्द्राय पशवोऽचिकि-
त्सन् । तेन देवा अवतोप मामिहेषमूर्जं यशः सह
ओजः सनेयं शृतं मयि श्रयतामिति प्रातर्दो-
हम् । यत्पृथिवीमक्षरत्तत्प्रविष्टं येनासिञ्चद्वलमिन्द्रे
प्रजापतिः । इदं तच्छुक्रं मधु वाजिनीवयेनोपरि-

ष्टादधिनोन्महेन्द्रं दधि मां धिनोत्विति दधि ॥३॥
 अयं यज्ञः समसदद्धविष्मानृचा साम्ना यजुषा देव-
 ताभिः । तेन लोकान्सूर्यवतो जयेमेन्द्रस्य सख्यममृत-
 त्वमश्यामिति सर्वाणि हवींश्चषि ॥ ४ ॥

भा०वृ०—तृप्तिरसि यज्ञोऽसीत्येवंविधानामेकवचनत्वादसंनिपाति-
 नामस्यावृत्तिः प्रधानानुरोधेन वचनानुग्रहाच्च । अस्यार्थः—तृप्तिरसि
 यज्ञोऽस्ययं यज्ञ इदमिन्द्रियं यत्पृथिवीभित्येवंविधानामसंनिपाति-
 नामक्रियाभिधायिनामावृत्तिरेकवचनानुग्रहाय प्रतिप्रधानं गुणा-
 वृत्तेर्न्याय्यत्वाच्चासंभवतामभिमर्शने मन्त्रावृत्तिः । ममाग्र इत्ये-
 वमादीनां तन्त्रेण प्रयुज्यमानानामप्यभिमर्शनावृत्तावावृत्तिः सर्वेषां
 मन्त्रवदभिमर्शनेन संस्कार्यत्वादुपदेशस्त्वयं यज्ञ इति
 तन्त्रेणायं यज्ञः समसदद्धविष्मानिति हविर्युक्तयज्ञाभि-
 धानात्तेनेज्यमानहविषामभिमर्शनम् । हविष्मानितिपदे संख्याव-
 शेषानुपलब्धेश्चाऽऽज्यमानां च साज्यस्थालीकानामभिमर्शनं सर्वाणि
 हवींस्पीतिवचनाद्धौवाज्यमात्रेण सहेति केचित्प्रधानधर्मत्वात् ।
 तस्यपि नेति केचित् । सर्वेषां हविषामुत्तरार्धात्सर्वेभ्यो हविर्भ्यं
 इडां समवद्यतीति निर्देश आज्यव्यतिरिक्तानामेवोपादा-
 नात् ॥ १ ॥ २ ॥ ३ ॥ ४ ॥

सू०दी०—प्रतिहविरावृत्तिर्मन्त्रस्य तृप्तिरसीत्येकवचनात् । अज्यमा-
 नान्वितिबर्तमाननिर्देशाच्च ॥ १ ॥

यदा सर्वाणि तदाऽऽवृत्तिर्मन्त्रस्य यज्ञोऽसीति पुरोडाशाभि-
 धानादेकवचनाच्च । सर्वाणि हवींस्पीति च येषामासादनमुक्तमा-
 ध्वर्थवे चतुर्होत्रा पौर्णमास्यामित्यादिना तेषामेव ग्रहणं न त्वा-
 ज्यानामपि । कुतः । स्थानादासन्नान्यभिमृशतीति वचनात्सर्वेषां
 हविषामुत्तरार्धात्सर्वेभ्यो हविर्भ्यं इडामित्यादौ तथा दर्शनाच्च ।
 तेनोपसदादावभिमर्शननिवृत्तिराज्यस्य ॥ २ ॥

आसन्नमभिमृशतीत्यन्वयः ॥ ३ ॥

हविष्मानयं यज्ञ इति यज्ञाभिधानाच्चाऽऽवृत्तिर्मन्त्रस्य

भारद्वाजः—सर्वाणि समस्तान्यभिमृशति ममाग्ने वर्चो विहवेष्वित्य-
नुवाकेनायं यज्ञः समसदद्धविष्मानिति चेति ॥ ४ ॥

यो नः कनीय इह कामयाता अस्मिन्यज्ञे यजमा-
नाय मह्यम् । अप तमिन्द्राग्नी भुवनान्नुदेतामहं प्रजां
वीरवतीं विदेयेत्यैन्द्राग्रम् ॥ ५ ॥

भा०वृ०—ऐन्द्राग्रविकाराणामूहेनामभिमर्शनं समवेतदेवताभिधायि-
त्वात्समुच्चयेनाभिमर्शनं सर्वेषां मन्त्राणामुक्तत्वादभिमर्शनावृ-
त्तिश्च न च विकल्पः ॥ ५ ॥

सू०दी०—ऊहेनाभिमर्शनं वैमृधस्यापि ॥ ५ ॥

ममाग्ने वर्चो विहवेष्वस्त्वित्यनुवाकेन सर्वाणि हवींश्च
व्यासन्नान्यभिमृशेदष्टाभिर्वा ॥ ६ ॥

भा०वृ०—विहव्यैस्तन्त्रेणाभिमर्शनम् ॥ ६ ॥

सू०दी०—व्याख्यातः पूर्वतरेण ॥ ६ ॥

चतुर्होत्रा पौर्णमास्यां हवींश्च व्यासन्नान्यभिमृशेत्प्रजा-
कामः पञ्चहोत्राऽमावास्यायां स्वर्गकामो नित्यव-
देके समामनन्ति ॥ ७ ॥

भा० वृ०—चतुर्होतृपञ्चहोतृभ्यामपि तन्त्रेणाभिमर्शनं यावत्सं-
भवम् ॥ ७ ॥

इत्यष्टमी कण्डिका ।

सू०दी०—गतौ ॥ ७ ॥

इत्यष्टमी कण्डिका ।

इति द्वितीयः पटलः ।

दशहोतारं वेदपुरस्तात्सामिधेनीनाम् ॥ १ ॥

भा०वृ०—दशहोत्रादयः पुरस्तादुपरिष्ठादिति यस्य चोद्यन्ते तस्या-
ङ्गम् । यथा पुरस्तादनूयाजानामुपरिष्ठाद्वेत्येवमादि ॥ १ ॥

सू०दी०—गतः ॥ १ ॥

आङ्गिरसो माऽस्य यज्ञस्य प्रातरुवाकैरवन्त्विति
सामिधेनीनां प्रतिपदि जपति ॥ २ ॥

भा०वृ०—प्रतिपत्, आरम्भस्तत्र सकृत् ॥ २ ॥

सू०दी०—प्रतिपदि प्रथमायामृच्यारम्भे वा ॥ २ ॥

अनूच्यमानासु दशहोतारं व्याख्यायोच्छुष्मो अग्न
इति समिध्यमानम् । समिद्धो अग्निराहुतः स्वाहा-
कृतः पिपर्तु नः । स्वगा देवेभ्य इदं नम इति समि-
द्धम् ॥ ३ ॥

भा०वृ०—चित्तिः स्मृत्यादि समिध्यमानं समिद्धमिति चाग्न्य-
भिमन्त्रणम् । समिध्यमानवतीसमिद्धवतीभ्यामुपलक्षितरथाग्ने-
राभिमन्त्रणं प्रतिपज्जपोत्तरकालविधानादेव सिद्धे समिध्यमानं
समिद्धमिति पुनरुपादानादतस्तयोरभावे निवर्तते कोचिद-
निवृत्तिरिति ॥ ३ ॥

सू०दी०—अनुमन्त्रयत इति शेष उपतिष्ठत इति वा ॥ ३ ॥

मनोऽसि प्राजापत्यमिति श्रौवमाधार्यमाणम् ॥ ४ ॥

भा०वृ०—अनुमन्त्रयत इति शेषः ॥ ४ ॥

सू०दी०—आधारमनुमन्त्रयत इति शेषः ॥ ४ ॥

सुच्यमन्वारभ्य वागस्थैन्द्रीत्यनुमन्त्रयते ॥ ५ ॥

भा०वृ०—स्पष्टम् ॥ ५ ॥

सू०दी०—आधारयितुरन्वारम्भ एवाऽऽधारान्वारम्भः । अनुमन्त्रण-
वचनमन्वारम्भार्थोऽयं मन्त्र इति सा शङ्कीति ॥ ५ ॥

देवाः पितरः पितरो देवा योऽहमस्मि स सन्यजे
यस्यास्मि न तमन्तरेमि स्वं म इष्टं स्वं दत्तं स्वं
पूर्तं स्वं श्रान्तं स्वं हुतम् । तस्य मेऽग्निरुपद्रष्टा
वायुरुपश्रोताऽऽदित्योऽनुख्याता यौः पिता पृथिवी
माता प्रजापतिर्बन्धुर्य एवास्मि स सन्यज इति
होतृप्रवरेऽध्वर्युप्रवरे च प्रव्रियमाणे ॥ ६ ॥

भा०वृ०—देवाः पितर इति प्रवराङ्गं तन्निवृत्तौ निवृत्तिः सीद
होतरित्यत्राप्यनिवृत्तिरिति प्रवरकार्यकरत्वात्तस्य । केचित्तु
निवृत्तिरिति सीद होतरित्यत्र यस्यास्मि न तमन्तरेमीति
वैलिङ्ग्याद्यस्यर्षेः संतानजोऽस्मि तं नातिक्रामामीति संकीर्त-
नात्सीद होतरित्यृषिकीर्तनाभावान्निवृत्तिः ॥ ६ ॥

सू०दी०—जपतीति शेषः । प्रवरस्थानापन्नेऽपि सीद होतरित्यत्र
गोत्रर्षिसंबन्धाकीर्तनाच्चायं जपो योऽहमस्मि स सन्यजे यस्या-
स्मि न तमन्तरेमीति लिङ्गानुरोधात् ॥ ६ ॥

चतुर्होतारं व्याख्याय वसन्तमृतूनां प्रीणामीत्येतैः
प्रतिमन्त्रं प्रयाजान्हुतं हुतम् ॥ ७ ॥

भा०वृ०—चतुर्होता, प्रयाजाङ्गं प्रयाजानूयाजाज्यभागस्विष्टकृदनु-
मन्त्रणानि, तन्त्रेण वरुणप्रघासेषु प्रतिप्रस्थातुः पश्चादनुष्ठानेऽपि
तद्दुत्तरकाले तन्त्रेणानुमन्त्रणं हुतं हुतमिति भूतनिर्देशात् ॥ ७ ॥

सू०दी०—अनुमन्त्रयत इति शेषः । सर्वप्रयाजशेषश्चतुर्होता । अतो
न प्रतिप्रयाजमावर्तते ॥ ७ ॥

एको मभैका तस्य योऽस्मान्द्वेष्टि यं च वयं द्विष्मो
द्वौ मम द्वे तस्य त्रयो मम तिस्रस्तस्य चत्वारो
मम चतस्रस्तस्य पञ्च मम न तस्य किञ्चन योऽ-
स्मान्द्वेष्टि यं च वयं द्विष्म इत्येतैर्वा प्रतिमन्त्रम् ॥ ८ ॥

भा०वृ०—वेत्युक्तेर्विकल्पो होत्रायाजमानयोरपि होत्रायाजमानेषु समुच्चय इत्युक्तेऽपि विहृतानुमन्त्रणौ वा एतस्य सूक्तस्य षट् सर्वं वेत्यादिषु विकल्प एव समुच्चय इत्युपदेशः । होत्रायाजमानेष्वित्यविशेषेण सर्वत्र वचनाद्वाशब्दस्य चशब्दार्थोपपत्तेः॥८॥

सू०दी०—हुतं हुतमनुमन्त्रयत इत्यन्वयः । योऽस्मानित्यादेः सर्वत्रानुपङ्गः ॥ ८ ॥

अग्नीषोमयोरहं देवयज्यया चक्षुष्मान्भूयासमित्या-
ज्यभागौ ॥ ९ ॥

भा०वृ०—स्पष्टम् ॥ ९ ॥

सू०दी०—हुतावनुमन्त्रयत इति शेषः ॥ ९ ॥

विहृतानुमन्त्रणौ वा ॥ १० ॥

भा०वृ०—विहृतानुमन्त्रणौ विभक्तानुमन्त्रणौ यदा पठितौ ॥१०॥

सू०दी०—विहृतं व्यस्तमनुमन्त्रणं ययोस्तौ तथोक्तौ ॥ १० ॥

अग्निना यज्ञश्चक्षुष्मानग्नेरहं देवयज्यया चक्षुष्मान्भू-
यासम् । सोमेन यज्ञश्चक्षुष्मान्तसोमस्याहं देवय-
ज्यया चक्षुष्मान्भूयासमिति विहृतौ ॥ ११ ॥

भा०वृ०—स्पष्टम् ॥ ११ ॥

सू०दी०—यदा विहृतौ तदाऽऽभ्यां पृथगनुमन्त्रयितव्यौ ॥ ११ ॥

पञ्चहोतारं वदेत्पुरस्ताद्धविरवदानस्य ॥ १२ ॥

भा०वृ०—हविरङ्गं पञ्चहोतेतिप्रतिहविरावृत्तिः । तन्त्रेण वा मध्यवर्तित्वात्पुरस्ताद्धविरवदानस्येति पुरस्तात्कालस्य सर्वसाधारणत्वात्तन्त्रेणोपपत्तिरमध्यवर्तिकालत्वादिति मध्यवर्तित्वे हि पूर्वोत्तरस्य वा नियतत्वादुपसत्सु सुब्रह्मण्यावदिति । यथाऽहर्गणेषूपसत्कालासु सुब्रह्मण्यायामेतावदहे सुत्यामिति सर्वसुत्यासाधार-

णत्वात्सुत्यानिर्देशस्तन्त्रेण सुब्रह्मण्या तु तन्त्रं स्यादित्ये मीमां-
सकमतात्तद्वत्पञ्चहोताऽपि ॥ १२ ॥

सू०दी०—सर्वहविरर्थः पञ्चहोता न तु प्रत्येकमावर्तते वीप्साभा-
वात् ॥ १२ ॥

अग्नेरहं देवयज्ययाऽन्नादो भूयासमित्याग्नेयः हुतम-
नुमन्त्रयते दधिरसीत्युपांशुयाजमग्नीषोमयोरित्य-
ग्नीषोमीयमिन्द्राग्नियोरित्यैन्द्राग्नमिन्द्रस्येत्यैन्द्रः सा-
न्नाय्यं महेन्द्रस्येति माहेन्द्रमग्नेः स्विष्टकृत इति सौ-
विष्टकृतम् ॥ १३ ॥

भा०वृ०—सर्वत्रानुमन्त्रयत इति शेषः । दधिरसीत्युपांशुयाजमग्नी-
षोमीयमपीति देवताविशेषानपेक्षयैवोपांशुयाजाङ्गन्तया दधिर-
सीत्यस्य विहितत्वादग्नीषोमयोरित्यस्य त्वौषधार्थता ॥ १३ ॥

सू०दी०—अग्नीषोमीयेऽप्युपांशुयाजे दधिरसीत्येव मन्त्रः । दधि-
रसीत्युपांशुयाजमिति वचनात् । न च लिङ्गविरोधः । यागाभि-
धानात् ॥ १३ ॥

पुरस्तात्स्विष्टकृतोऽन्यदेवतान्येके समामनन्ति ॥ १४ ॥

भा०वृ०—अग्नेः स्विष्टकृतोऽहं देवयज्ययेत्यस्य पुरस्तादन्यदेवतानां
पाठः । शाखान्तरे तानि हविर्विशेषमनपेक्ष्य भवन्ति ॥ १४ ॥

इति नवमी कण्डिका ।

सू०दी०—प्राकृते हुतानुमन्त्रणसमाम्नाये स्विष्टकृन्मन्त्रात्पूर्वं प्राकृ-
तीभ्योऽन्यदेवतान्यपि वक्ष्यमाणानि यजूर्भ्येके शाखिनः समाम-
नन्ति । किंचातस्तानि तु प्रकृतावसंभवात्प्रकरणं बाधित्वा तद्वि-
द्भनुरोधेन विकृतिषु निवेशयितव्यानीत्याह ॥ १४ ॥

इति नवमी कण्डिका ।

इन्द्रस्य वैमृधस्याहं देवयज्यया सपत्नो वीर्यवान्भू-
यासमिन्द्रस्य त्रातुरहं देवयज्यया त्रातो भूयासं

वावापृथिव्योरहं देवयज्ययोभयोर्लोकयोर्ऋध्यासम् ।
 भूमानं प्रतिष्ठां गमेयमित्येके । पूष्णोऽहं देवयज्यथा
 प्रजनिषीय प्रजया पशुभिः सरस्वत्या अहं देवय-
 ज्यया वाचमन्नायं पुषेयं विश्वेषां देवानामहं देवय-
 ज्यया प्राणैः सायुज्यं गमेयमर्यम्णोऽहं देवयज्यया
 स्वर्गं लोकं गमेयमदित्या अहं देवयज्यया प्र प्रजया
 च पशुभिश्च जनिषीथेन्द्रस्येन्द्रियावतोऽहं देवय-
 ज्ययेन्द्रियाव्यन्नादो भूयासमिति यथालिङ्गं
 वैकृतीः ॥ १ ॥

भा०वृ०—तान्यनुमन्त्रणानि यथालिङ्गं वैकृतीरिति । देवताविशेष-
 लिङ्गेन विनियुक्तत्वादिन्द्रस्येन्द्रियावदित्यस्येन्द्रःप्रविकारत्वादि-
 न्द्रियाव्यन्नाद इति सिद्धे पुनः पाठो मन्त्रत्वार्थः । ऊहश्चेदमन्त्रः
 स्यादत एषां श्रेषे यजुर्भेषप्रायश्चित्तमेषां वैकृतीनां मन्त्रत्वाद्यथा-
 लिङ्गं वैकृतीरिति । विकृतौ भवा वैकृत्यः । वैकृतीर्देवता अभि-
 संधायानुमन्त्रणं वैमृधोऽपि विकृतिरतः प्रियेणेत्यासाद्यते । यद्यपि
 वैमृधः पौर्णमास्यङ्गं तथाऽपि तदर्थं (वैकृत्यर्थम्) हि वैकृतम-
 न्त्रगणे [इन्द्रस्य वैमृधस्येति मन्त्रस्य] पाठः ॥ १ ॥

सू०दी०—एतैर्यथालिङ्गं वैकृतीर्देवता इष्टा अनुमन्त्रयत इत्यर्थः ।
 एवं चैषां प्रत्यक्षमात्मनात्सर्वेष्वप्येतद्देवत्येषु हविःषु हविः-
 सामान्यविरोधेऽप्येतान्येवानुमन्त्रणानि भवन्ति न प्राकृतान्यू-
 हन्ते ॥ १ ॥

आग्निर्मा दुरिष्ठात्पात्विति प्राशिन्नमवदीयमानम् ॥ २ ॥

भा०वृ०—व्याख्यातं ब्रह्मत्वे ॥ २ ॥

सू०दी०—हविर्गणादवदानेऽपि सकृदेव मन्त्रः । यथा चैवं तथा
 ब्रह्मत्वे व्याख्यातम् ॥ २ ॥

सुरूपवर्षवर्ण एहीतीडाम् ॥ ३ ॥

भा०वृ०—सुरूपवर्षवर्ण एहीतीडामवदीयमानामिति प्राशिन्नमवदीय-
मानमिति प्रकृतत्वेनानुगतत्वात्तामाहियमाणामित्युत्पत्तिरेवाऽऽह-
रणमिडाया उत्पत्तिश्चावदानं तदेवाऽऽहरणम् । केचिद्भक्षायाऽऽहि-
यमाणार्या विकल्पमिच्छन्तीडा धेनुरित्यनेन मन्त्रेणाऽऽहरणरूपे-
णैव चोदिताहरणस्य विद्यमानत्वाद्देव्या इडाया अभिधानादिडाद्वि-
त्वेऽप्यनूहो वरुणप्रघासेषु । वृष्टिर्वा इडेति वृष्ट्यादिदेवतेडाभिधा-
नाद्वरुणप्रघासेष्विडाद्रव्यद्वित्वेऽपि देवताभेदाभावादिव एहीत्या-
दीनामनूहः ॥ ३ ॥

सू०दी०—अवदीयमानामित्यनुषङ्गः । सकृदत्रापि मन्त्रः पूर्ववत् ॥ ३ ॥

भूयस्येहि श्रेयस्येहि वसीयस्येहि चित्त एहि दधिष
एहीड एहि सूनृत एहीतीडाया उपाशूपहवे सप्त
देवगवीर्जपति चिदसि मनासि धीरसि रन्ती रमतिः
सूनुः सूनरीत्युच्चैरुपहवे सप्त मनुष्यगवीः । देवीर्दे-
वैरभि मा निवर्तध्वस्योनाः स्योनेन घृतेन मा
समुक्षत नम इदमुदं भिषगृषिर्ब्रह्मा यद्दे समुद्रादुद-
चन्निव सुचा वागग्रे विप्रस्य तिष्ठति शृङ्गेभिर्देश-
भिर्दिशन्निति च ॥ ४ ॥

भा०वृ०—स्पष्टम् ॥ ४ ॥

सू०दी०—देवगव्यभिधायिनो मन्त्रा देवगव्य इत्युच्यन्ते । तथा
मनुष्यगव्यः ॥ ४ ॥

उपहूयमानायां वायविडा ते मातेति होतारमीक्ष-
माणो वायुं मनसा ध्यायेत् ॥ ५ ॥

भा०वृ०—वायविडा ते मातेत्यस्यैव ध्यानमिति । वायविडा ते माते-
त्युच्यमानावस्थायासेव वायोर्ध्यानम् । उपदेशोऽधिकं वायुष्टे
वत्स इति । वायुर्वत्सो यर्ह्येत्युपक्रम्य वायुं मनसा ध्यायेदिति

निर्देशाद्वार्योर्वत्सरूपत्वनिर्देशेनाभिध्यानं कर्तव्यमिति । वायु-
विडा ते मातेत्यस्मादधिकं वायुष्टे वत्स इति ध्यानमित्युपदेशः ॥ ५ ॥
सू० दी०—वायुविडा ते माता वायो ते वत्सभूतस्येडा मातेति
ध्यानप्रकारविधिर्न तु मन्त्रस्तथा ब्राह्मणे व्यक्तं न च तथा वायुर्वत्स
इति प्रकृत्योक्तं वायुं मनसा ध्यायेन्मात्रे वत्समुपावस्य जतीति ॥ ५ ॥
सा मे सत्याऽऽशीरित्याशिःषु । आशीर्भि ऊर्जगिति च ॥ ६ ॥

भा० वृ०—जपतीति शेषः ॥ ६ ॥

सू० दी०—जपतीति शेषः । अयं च जपः सोमेष्टिष्वपि भवत्येवै-
कस्या आशिषो विद्यमानत्वाद् । तत्र त्वस्मास्विन्द्र इत्यादि
निवर्तयति ॥ ६ ॥

इडाया अहं देवयज्यया पशुमान्भूयासमित्युपहूताम् ।
इडा धेनुः सहवत्सा न आग दूजं दुहाना पयसा
प्रपीना । सा नो अन्नेन हविषोत गोभिरिडाऽभ्य-
स्मा२ आगादिति भक्षयाऽऽहियमागाम् ॥ ७ ॥

भा० वृ०—स्पष्टम् ॥ ७ ॥

सू० दी०—उभयत्रानुमन्त्रयत इति शेषः ॥ ७ ॥

उक्त इडाभक्षो मार्जनी च ॥ ८ ॥

भा० वृ०—उक्तस्य याजमानस्य कस्यचित्पुनरनुक्रमणाद्यन्ना । नुक्रान्ते
तत्प्रसज्यमानेन वक्तव्यमिति क्रोवेदिते । आध्वर्यवो कस्य भक्ष-
णमन्त्रस्य मार्जनमन्त्रस्य च पुनर्विधानात्पुनर्वचनैरनुक्रान्तानां
प्रवसद्यजमाने प्रयोगाभाव इति केचित् । न त्वेवमिडाभक्षः शेषसं-
स्कारोऽपि । अतो भक्षाभावाच्चिर्वर्तते प्रवसतो भक्षमन्त्रः । मार्जनं
दृष्टसंस्कारः । अतो निवर्तते । मार्जनम्, प्रैषाः, प्रत्यगाशिषो न
भवन्त्यन्वाहार्यदानं च । दृष्ट्यादिदेवतासंबन्धेनादृष्टार्थत्वे हविःशे-
षप्रतिपत्तिसंस्कारार्थतया तत्प्रयुक्तत्वादृत्विग्भिरेव सर्वशेषभक्षणं
कर्तव्यम् । प्रवसतस्तु यजमानस्य भक्षाभावान्मन्त्रलोपः प्राप्तः ।
मार्जनं च दृष्टसंस्कारो भक्षयितृसंस्कारस्ततो निवर्तते मार्जन
मन्त्रश्च । प्रैषाः प्रत्यगाशिषो न भवन्त्यन्वाहार्यदानं च प्रव-
सतः । अत एव विधानामपि प्रयोगः । प्रवसद्यजमाने कथं स्यादि-

त्येवमर्थं पुनरनुक्रमणमुक्त इडाभक्षो मार्जनी चोक्तः संप्रैषोऽन्वा-
हार्यस्य च दानमिति ॥ ८ ॥

सू०दी०—भक्षो भक्षणम् । मार्जनीशब्देन मार्जनं लक्ष्यते । तदु-
भयमुक्तमाध्वर्यव एव यजमानस्यापि तन्नेदानीं प्रस्मर्तव्यमिति
भावः ॥ ८ ॥

ब्रध्न पिन्वस्व ददतो मे मा क्षायि कुर्वतो मे
मोपदसादिशां कलृप्तिरसि दिशो मे कल्पन्तां कल्प-
न्तां मे दिशो दैवीश्च मानुषीश्चाहोरात्रे मे कल्पेताम-
र्धमासा मे कल्पन्तां मासा मे कल्पन्तामृतवो मे
कल्पन्तां संवत्सरो मे कल्पतां कलृप्तिरसि कल्पतां
म इति बर्हिषि पुरोडाशमासन्नमभिमृशति ॥ ९ ॥

भा०वृ०—अध्वर्युणा बर्हिषि चतुर्धा कृत्वा स्थापितं पुरोडाशं तन्त्रे-
णाभिमृशेत् ॥ ९ ॥

इति दशमी कण्डिका ।

सू०दी०—चतुर्धा कृत्वा सह निहितं पुरोडाशं तन्त्रेणाभि-
मृशति ॥ ९ ॥

इति दशमी कण्डिका ।

अथैनं प्रतिदिशं व्यूहत्याशानां त्वाऽऽशापालेभ्यश्च-
तुर्भ्यो अमृतेभ्यः । इदं भूतस्याध्यक्षेभ्यो विधेम
हविषा वयम् । ब्रध्न पाहि भजतां भागी भागं
मा भागो भक्त निरभागं भजामः । अपस्पिन्वौ-
षधीर्जिन्व द्विपात्पाहि चतुष्पादव दिवो वृष्टिमेरय ।
ब्राह्मणानाभिदं हविः सोम्यानां सोमपीथिनाम् ।
निर्भक्तोऽब्राह्मणो नेहाब्राह्मणस्यास्तीति ॥ १ ॥

उपहूतो द्यौः पितोष मां द्यौः पिता ह्ययतामग्निरा-
ग्नीध्रादायुषे वर्चसे जीवात्वै पुण्यायोपहूता पृथिवी
मातोष मां माता पृथिवी ह्ययतामग्निराग्नीध्रादायुषे
वर्चसे जीवात्वै पुण्यायेत्याग्निध्रभागस्य वैशे-
षिकम् ॥ २ ॥

भा०वृ०—कृते व्यूहने व्यादेशस्तमभिमृशता तमभिमृशेदिति ।
प्रतिदिशं व्यूह्येदं ब्रह्मण इत्यादि स्पृष्ट्वा व्यादेश उपपद्यत
इति । आशानाभित्यादि नेहाब्राह्मणस्यास्तीत्यन्तेन व्यूहने कृते
व्यादेशस्तमभिमृशेदिति ब्राह्मणे विधानात्तं तमभिमृशता
व्यादेशः ॥ १ ॥ २ ॥

सू०दी०—व्यूहति विभज्य गमयति सकृदुक्तेन मन्त्रेण ॥ १ ॥
व्यूहनमिति विपरिणामेन संबन्धः । पूर्वं तु व्यूहनं चतुर्णां
भागानां साधारणमिदं चाऽऽग्नीध्रभागस्य वैशेषिकमित्यर्थः ।
तत्त्वाग्नीध्रभागस्येति वचनादिदं ब्रह्मण इत्यादिषु व्यादिष्टेषु
भागेष्विति द्रष्टव्यम् ॥ २ ॥

ब्रध्न पिन्वस्वेत्यन्तर्वेद्यन्वाहार्यमासन्नमभिमृशति ।
इयं स्थाल्यमृतस्य पूर्णा सहस्रधार उत्सो अक्षीय-
माणः स दाधार पृथिवीमन्तरिक्षं दिवं च तेनौदने-
नातितराणि मृत्युमिति च ॥ ३ ॥

भा०वृ०—बहून्यपि द्रव्याण्येको भागोऽवयवस्तस्माद्वक्षिणासु ब्रध्ने-
त्यस्यानूहो विकृतिष्वनेकदक्षिणासु प्रजापतेर्भागोऽसीत्येवोदकस्य
पयःशब्देनाभिधानादक्षीरेऽप्यन्वाहार्ये पयस्वानिति मन्त्रानि-
वृत्तिः । क्षीरे भवतीत्येक इति वैकल्पिकत्वेऽपि दक्षिणान्तरे
चानूहः पाञ्चभौतिकत्वात्सर्वदक्षिणानां पञ्चभूतसमावेशादूर्ज-
स्वान्पयस्वानित्यविकारः ॥ ३ ॥

सू० दी०—प्रथममन्त्रस्य सर्वत्राविकारो भागाभिधानात् । द्वितीये

त्वादितः पदचतुष्टयस्यौदनस्थाल्यभिधायिनोऽन्यत्र तदभावे
लोपः । सहस्रधाराक्षीयमाणशब्दयोश्च लिङ्गस्याविकार उत्स-
विशेषणत्वात् । शेषस्तु यथार्थमूहः ॥ ३ ॥

उक्तः संप्रैषोऽन्वाहार्यस्य च दानम् ॥ ४ ॥

भा०ट्ट०—उक्तः संप्रैष इत्युभौ संप्रैषावुत्तरतः परीतेत्यपि यद्य-
प्युक्तः संप्रैष इत्येकवचनान्तस्तथाऽपि यजमान आह दक्षिणतः
एतेति परनियोगरूपत्वात्प्रैषत्वादुत्तरतः परीतेति प्रतिग्रहीतृणाम-
विशेषेणाध्वर्योरपि प्रैष्यत्वाद्वाजमानत्वम् । प्रथम इत्युपदेशः
इति यजमान आह दक्षिणत एतेति तत्रैवोक्तत्वात् ॥ ४ ॥

सू०दी०—उक्त इडाभक्ष इतिवद्वाक्या । संप्रैष इति च दक्षिणतः
एतोत्तरतः परीतेति द्वयोरपि संप्रैषोर्ग्रहणम् । तथा तत्र
दर्शितत्वात् ॥ ४ ॥

एषा ते अग्ने समिदित्यानुयाजिकीं समिधमाधीय-
मानाम् । यं ते अग्न आवृश्वाभ्यहं वा क्षिपितश्चरन् ।
प्रजां च तस्य मूलं च नीचैर्दवा निवृश्नत । अग्ने
यो नोऽभिदासति समानो यश्च निष्ठयः । इध्मस्येव
प्रक्षायतो मा तस्योच्छेषि किंचन । यो मां द्वेष्टि
जातवेदो यं चाहं द्वेष्टि यश्च माम् । सर्वां-
स्तानग्ने संदह याश्चाहं द्वेष्टि ये च मामित्याहिता-
यामभिम् ॥ ५ ॥

भा०वृ०—एषा ते अग्न इत्यावृत्तिर्वर्णप्रघासेषु । समिधमाधीयमाना-
मित्याधीयमानसमिदभिमन्त्रणत्वात्प्रतिप्रस्थात्रा पश्चात्समिदाधा-
नादेकवचनात्त्वाऽऽवृत्तिः ॥ ५ ॥

सू०दी०—गतौ ॥ ५ ॥

वेदिर्वर्हिः शृतं हविरिध्मः परिधयः सुंचः । आज्यं

यज्ञं ऋचो यजुर्याज्याश्च वषट्काराः । संभे संनतयो
नमन्तामिधमसंनहने हुत इति संमार्गान्हुतान् ॥ ६ ॥

भा०वृ०—स्पष्टम् ॥ ६ ॥

सू०दी०—संमार्गा इधमसंनहनानि तेषां च बहुत्वनिर्देश इधमसंन-
हने हुत इति चैतदस्तु हुतमिति च मन्त्रानुकरणाद्ब्रह्मव्यः ॥ ६ ॥

सप्तहोतारं वदेत्पुरस्तादनूयाजानामुपरिष्ठाद्वा ॥ ७ ॥

भा०वृ०—सप्तहोताऽनूयाजाङ्गम् । पुरस्तादनूयाजानामुपरिष्ठादे-
त्यतोऽननूयाजे न भवति ॥ ७ ॥

इत्येकादशी कण्डिका ।

सू०दी०—सप्तहोतुरनूयाजाङ्गत्वादननूयाज उदयनीये न भवति ॥ ७ ॥

इत्येकादशी कण्डिका ।

बर्हिषोऽहं देवयज्यया प्रजावान्भूयासमित्तेतैः प्राति-
मन्त्रमनूयाजान्हुतां हुतम् ॥ १ ॥

भा०वृ०—स्पष्टम् ॥ १ ॥

सू०दी०—गतः ॥ १ ॥

उभौ वाजवत्यौ जपतः ॥ २ ॥

भा०वृ०—न तु व्यूहनमितरामनुसंभिद्येत्यादि वाजवतीभ्यां व्यूहतीति
समानकर्तृकत्वेऽपि नानूयाजाङ्गं व्यूहनमनूयाजसंबन्धविधाना-
भावात्तस्मादननूयाजेऽपि कार्यमध्वर्योरपि जपो वाजवत्यादीना-
मुभौ जपत इति वचनादध्वर्योरपि चातुःस्वर्थेण व्यूहनमन्त्र-
प्रयोगः ॥ २ ॥

सू०दी०—उभयोरपि याजमानाध्वर्यवक्राण्डयोः पाठादिति
भावः ॥ २ ॥

वसून्देवान्यज्ञेनाऽऽपिमे रुद्रान्देवान्यज्ञेनाऽऽपिमेमा-

दित्यान्देवान्यज्ञेनाऽऽपिभेमिति प्रतिमन्त्रं परिधी
नज्यमानान्समङ्क्तां बर्हिर्हविषा घृतेन समादित्यै-
र्वसुभिः सं मरुद्भिः । सभिन्द्रेण विश्वेभिर्देवोभि-
रङ्क्तां दिव्यं नभो गच्छतु यत्स्वाहेति प्रस्तरम-
ज्यमानम् ॥ ३ ॥

भा० वृ०—स्पष्टम् ॥ ३ ॥

सू० दी०—गतौ ॥ ३ ॥

अग्नेरहमुज्जितिमनूजेषमिति यथालिङ्गं सूक्तवाकदे-
वताः ॥ ४ ॥

भा० दी०—उपांशुदेवतायास्तथाऽऽज्यपानां चोज्जितिर्न । अपरि-
पाठात् । उपांशुदेवताया एवोज्जितिर्नाऽऽज्यपानामित्युपदेश इति ।
अपठितत्वेऽपि दर्शपूर्णमासयोरेव देवतानां यजमान उज्जिति-
मिति सर्वदेवतानामविशेषनिर्देशाद्यथालिङ्गं सूक्तवाकदेवता इति
सूत्रकारवचनाच्चोपांशुदेवताया अप्युज्जितिः । आज्यपानां त्वप्र-
धानत्वादपरिपठितत्वाच्च निवृत्तिः ॥ ४ ॥

सू० दी०—सूक्तवाके कीर्तिता देवताः सूक्तवाकदेवतास्तास्तलिङ्ग-
भिरुज्जितिभिरुपतिष्ठतेऽनुमन्त्रयते वा । यथालिङ्गमिति समाप्ता-
यसिद्धानां मन्त्राणां लिङ्गवशेन विनियोगादनाम्नाताया उपां-
शुयाजदेवताया आज्यपानां च नोज्जित्योपस्थानम् । अथवा तन्म-
न्त्रयोरपि शाखान्तरीयः पाठोऽनुमीयते निर्वापादिष्वेवैन्द्राग्रम-
न्त्रस्य । कुतः । सूक्तवाकदेवता इत्यविशेषवचनात्सूक्तवाके
होता यां यां देवतामभिव्याहरति तां तां यजमानोऽनुमन्त्रयति
इति स्तयाषाढवचनाच्च ॥ ४ ॥

यदा चास्य होता नाम गृहीयादथ ब्रूयादेमा
अग्मन्नाशिषो दोहकामा इति ॥ ५ ॥

भा० वृ०—यदाऽस्य यजमानस्य होता नक्षत्रनामग्रहणन्तं कुर्यात्तदे-
नन्तरमेमा अग्मन्निति ब्रूयात् ॥ ५ ॥

सू०दी०—सोमेष्टिष्वाशिष एकत्वादेयमगन्नाशीर्दोहकामेत्यूहः ॥ ५ ॥

सा मे सत्याऽऽशीर्देवान्गम्याज्जुष्टाज्जुष्टतरा पण्या-
त्पण्यतराऽरेडता मनसा देवान्गम्याद्यज्ञो देवान्गच्छ-
त्वदो म आगच्छत्विति सूक्तवाकस्याऽऽशिःषु
यत्कामयते तस्य नाम गृह्णाति ॥ ६ ॥

भा०वृ०—स्पष्टम् ॥ ६ ॥

सू०दी०—अविकृत एवायं मन्त्रः सोमेष्टिषु ॥ ६ ॥

रोहितेन त्वाऽग्निर्देवतां गमयत्वित्येतैः प्रतिमन्त्रम-
ग्नीधा प्रस्तरं प्रह्रियमाणम् ॥ ७ ॥

भा०वृ०—रोहितेनेत्यावृत्तिर्वर्णप्रघासेष्वित्यग्नीधा प्रस्तरं प्रह्रियमाण-
मिति वर्तमानाभिमन्त्रणत्वात्प्रह्रियमाणकालभेदादावृत्तिः ॥ ७ ॥

सू०दी०—गतः ॥ ७ ॥

दिवः खीलोऽवततः पृथिव्या अध्युत्थितः । तेना
सहस्रकाण्डेन द्विषन्तः शोचयामासि । द्विषन्मे बहु
शोचत्वोषधे मो अहः शुचमिति प्रस्तरतृणे प्रह्रिय-
माणे ॥ ८ ॥

भा०वृ०—जपतीत्यध्याहारः ॥ ८ ॥

सू०दी०—जपतीति शेषः ॥ ८ ॥

वि ते मुञ्चामीति परिधिषु विमुच्यमानेषु ॥ ९ ॥

भा०वृ०—वि ते मुञ्चामीत्यग्निविमोक इति परिधिषु विमुच्यमानेष्वि-
त्युक्तेऽप्येष वा अग्नेर्विमोक इति निर्देशाद्वि ते मुञ्चामीति युष्मच्छ-
ब्देनाग्नेः प्रधानतया निर्देशाच्च तत्संस्कारता । तथा परिधीना-
मपि विमोचनं प्रहरणार्थतया प्राप्तमत उभयार्थत्वेऽप्यग्निसंस्का-

रस्य प्रधानत्वमतः परिधिद्वित्वेऽपि नोह्यते पिड्यायाम् । रश्मी-
न्भागधानित्यनयोः परिध्यभावे चानिवृत्तिः ॥ ९ ॥

सू०दी०—परिधिषु ततस्ततो देशाद्विमुच्यमानेषु ग्रहियमाणेष्विति
यावत् । विमुच्यमानेष्विति वचनमेष वा अग्नेर्विमोक इति ब्राह्म-
णव्याचिख्यासया परिधियोगे पूर्वं युनजिम त्वेति युक्तस्याग्नेरि-
दानीं परिधिविमोके वि ते मुञ्चामीति विमोकाभिसंधानमेव विमोक
इति ॥ ९ ॥

विष्णोः शंयोरिति शंयुवाके । यज्ञ नमस्ते यज्ञ
नमो नमश्च ते यज्ञ शिवेन मे संतिष्ठस्व स्योनेन
मे संतिष्ठस्व सुभूतेन मे संतिष्ठस्व ब्रह्मवर्चसेन मे
संतिष्ठस्व यज्ञस्यर्धिमनु संतिष्ठस्वोप ते यज्ञ नम
उप ते नम उप ते नम इति च । इष्टो यज्ञो भृगु-
भिर्द्रविणोदा यतिभिः । वसुभिराशीर्वान् ।
अथर्वभिस्तस्य भेष्टस्य दीतस्य द्रविणेहाऽऽगमेरिति
संस्त्रावः हुतम् ॥ १० ॥

भा०वृ०—स्पष्टम् ॥ १० ॥

इति द्वादशी कण्डिका ।

सू०दी०—गताः ॥ १० ॥

इति द्वादशी कण्डिका ।

इति तृतीयः पटलः ।

सोमस्याहं देवयज्यया सुरेता रेतो धिषीयेति
यथालिङ्गं पत्नीसंयाजान्हुतः हुतम् ॥ १ ॥

भा०वृ०—विहृतेज्यायामपि देवपत्नीनां गृहपतेश्च समानमनुमन्त्रण-
मिति । उपांरष्टाद्वा देवपत्नीभ्य इत्यस्मिन्पक्षे राकादिसंपत्नीय-
होमव्यवहितत्वेन गृहपतीज्यायामपि गृहपतेः पश्चात्तन्त्रेणानुम-
न्त्रणं देवानां पत्नीरग्निर्गृहपतिरिति मन्त्रस्य तन्त्रपाठात्मकृतौ
मन्त्रविकारानुपपत्तेः ॥ १ ॥

सू०दी०—देवपत्नीनां गृहपतेश्च यागान्तरव्यवायेऽपि समानमनु-
मन्त्रणं मन्त्रलिङ्गात् ॥ १ ॥

राकाया अहं देवयज्यया प्रजावान्भूयासः सिनी-
वाल्या अहं देवयज्यया पशुमान्भूयासं कुह्वा अहं
देवयज्यया पुष्टिमान्पशुमान्भूयासमिति काम्याः ॥ २ ॥

भा०वृ०—काम्या इत्यकाम्या इत्यप्येता एवोपलक्ष्यन्ते काम्या-
इत्युक्तेऽपि नित्यपक्ष एता एवाऽऽशिष उपलक्ष्यन्ते । अन्येषां
हुतानुमन्त्रणानामनुक्तत्वान्नित्यानामपि फलाशासनरूपहुतानुम-
न्त्रणोपपत्तेः ॥ २ ॥

सू०दी०—काम्यग्रहणेन काम्यदेवता उपलक्षयति न तु नित्या
व्यावर्तयति । तेनावशिष्टमनुमन्त्रणं नित्यत्वेऽपि ॥ २ ॥

राकाया अहं देवयज्यया प्रजावती भूयासः सिनी-
वाल्या अहं देवयज्यया पशुमती भूयासं कुह्वा
अहं देवयज्यया पुष्टिमती पशुमती भूयासमिति
पत्न्यनुमन्त्रयते ॥ ३ ॥

भा०वृ०—स्पष्टम् ॥ ३ ॥

सू०दी०—गतः ॥ ३ ॥

इडाऽस्माननु वस्तां धृतेन यस्याः पदे पुनते देवय-
न्तः । वैश्वानरी शक्करी वावृधानोप यज्ञमस्थित वैश्व-
देवीत्याज्येडाम् ॥ ४ ॥

भा०वृ०—इडाद्वयस्यानूहेनोपहवो वरुणप्रघासेषु देवताभिधाना-
५८

दिति । वृष्ट्यादिदेवतारूपेणाया उपहवाद्गुणप्रघासेष्वपि देवतै-
क्यत्वेन द्विवचनेनोहस्तन्त्रेण च याजमानमनूदेन ॥ ४ ॥

सू०दी०—घृतेनेत्युदकाभिधानान्मांसिडायामप्यनूहः । तथा च ब्राह्म-
णं—वृष्टिर्वा इडा वृष्ट्यै वै निक्रमणे घृतं प्रजाः संजीवन्तीः पिब-
न्तीति ॥ ४ ॥

अन्तर्वेदि वेदं निधायामिमृशति वेदोऽसीति ॥ ५ ॥

मा०वृ०—स्पष्टम् ॥ ५ ॥

सू०दी०—मतः ॥ ५ ॥

पुरा विदेयेति यद्यद्भ्रातृव्यस्याभिध्यायेत्तस्य नाम
गृहीयात् । तदेवास्य सर्वं वृङ्कत इति विज्ञायते ॥ ६ ॥

मा०वृ०—यद्यद्भ्रातृव्यस्याभिध्यायेदिति काम्यम् । भ्रातृव्यसंब-
न्धिनः कस्यचिदात्माभिलक्षितस्य च ध्यानं काम्यम् । पुरा विदे-
येतिशब्दान्नामग्रहणं शत्रुद्रव्यस्येति । वेदोऽसि पितृरसीत्युक्त्वा
शत्रुनाम गृहीत्वा विदेयकर्माऽसीत्यादि । अत्र तु न शत्रोरनर्थका-
मना यतो विदेयेतिलाभवच्छब्दादात्माभिलक्षितध्यानम् । मन्त्रेण
वेदाभिमर्शनस्य नित्यत्वेऽपि फलध्यानं काम्यमसत्यपि कामे न
मन्त्रलोपो मन्त्रस्य नित्याभिमर्शनसाधनत्वात्पाक्षिकलाभाभिप्रा-
येण विदेयशब्दोपपत्तैरभिमर्शनावृत्तिर्वरुणप्रघासेषु स्वस्यां वेद्यां
निधाय वेदवेद्योः संस्कारत्वादभिमर्शनस्य तं तं वेदं तस्यां तस्यां
वेद्यां निधाय पर्यायेणाभिमृशति ॥ ६ ॥

सू०दी०—तत्र विदेयेत्येतच्छब्दात्पूर्वं भ्रातृव्यस्य स्वं यद्यद्गोहि-
रण्याद्यभिध्यायेदिदं मे स्यादिति तस्य नाम गृहीयात् । यथा
देवदत्तस्य मां विदेयेति । तत्सर्वमेवास्यापादत्त इत्याह श्रुतिः ।
असति तु कामे यथाम्नातो मन्त्रः ॥ ६ ॥

या सरस्वती विशोभगीना तस्यां मे रास्व तस्यास्ते
भक्तिवानो भूयास्मेति फलीकरणहोमे हुते मुखं
विमृष्टे ॥ ७ ॥

भा०वृ०—मुखविमार्गः फलीकरणहोमाङ्गं तेनोपलक्षणात्फलीकर-
णहोमे द्रुते मुखं विमृष्ट इति तत्संबन्धावगतेस्तस्मात्सान्नाय्य-
तन्त्रासु निवर्तते । अनुत्कर्षपक्षे पुनः पुनः क्रियते सचनीयाना-
मिति । न ह्येतेषां प्रासङ्गिकं वैशेषिकमुत्कर्षतीत्यस्मिन्पक्षे प्रति-
सवनं फलीकरणभेदात्तदोमतर्थं मुखविमार्गावृत्तिः ॥ ७ ॥

सू०दी०—मुखविमार्गोऽयं फलीकरणहोमसंयोगात्तदङ्गमतोऽनौषध-
तन्त्रासु निवर्तते ॥ ७ ॥

वसुर्यज्ञो वसुमान्यज्ञस्तस्य मा यज्ञस्य वसोर्वसुमतो
वस्वागच्छत्वदो म आगच्छत्विति समिष्टयजुर्दुतम-
नुमन्त्रयते । यत्कामयते तस्य नाम गृह्णा-
ति ॥ ८ ॥

भा०वृ०—यत्कामयते तस्य नाम गृह्णातीत्यदःशब्दस्थान उत्तरां देव-
यज्यामाशास्त इति पुनः पुनर्यज्ञप्राप्तेरपेक्षितत्वाद्यज्ञो म आगच्छ-
त्विति निर्देशोऽन्यदपि यत्कामयते तस्य नाम गृह्णाति ॥ ८ ॥

सू०दी०—गतः ॥ ८ ॥

सं यज्ञपतिराशिषेति यजमानभागं प्राश्नाति ॥ ९ ॥

भा०वृ०—पुरोडाशभागं प्राश्नातीत्यर्थः ॥ ९ ॥

इति त्रयोदशी कण्डिका ।

सू०दी०—गतः ॥ ९ ॥

इति त्रयोदशी कण्डिका ।

दधिक्राव्णो अकारिषमिति सायंदोहम् । इदं हवि-
रिति प्रातर्दोहम् ॥ १ ॥

भा०वृ०—इदं हविरिति सौत्रामणीकः स्वाहाकारान्तः । इदं हवि-
रित्येतावानित्युपदेशः । प्रकरणान्तरपाठित्वाच्चस्येति ॥ १ ॥

सू०दी०—इदं हविरिति सौत्रामणीपठितः स्वाहान्तो मन्त्रः ॥ १ ॥

नाब्राह्मणः सांनाय्यं प्राश्नीयात् ॥ २ ॥

भा०वृ०—सांनाय्येहायाः सांनाय्ययजमानभागस्य च क्षत्रिय-
वैश्ययोः प्रतिषेधः, नाब्राह्मणः सांनाय्यमश्नीयादिति निषेधा-
त्सोमः खलु वै सांनाय्यमिति सोमतुल्यत्वाद्वाजन्यवैश्ययोः
सोमपानाभावाच्च निवृत्तिः ॥ २ ॥

सू०दी०—क्षत्रियवैश्यौ न सांनाय्येहायजमानभागौ प्राश्नीतः ॥२॥

अन्तर्वेदि प्रणीतास्वध्वर्युः संततामुदकधारां स्राव-
यति । सदसि सन्मे भूया इत्यानीयमानायां
जपति ॥ ३ ॥

भा०वृ०—स्पष्टम् ॥ ३ ॥

सू०दी०— गतः ॥ ३ ॥

प्राच्यां दिशि देवा ऋत्विजो मार्जयन्तामित्येतैर्यथा-
लिङ्गं व्युत्सिच्य समुद्रं वः प्राहिणोमि स्वां योनि-
मपिगच्छत । अच्छिद्रः प्रजया भूयासं मा परा-
सेचि मत्पय इत्यन्तर्वेदि शेषं निनीय यदप्सु ते
सरस्वति गोष्वश्वेषु यन्मधु । तेन मे वाजिनीवति
मुखमङ्घ्रि सरस्वति । या सरस्वती वैशम्भल्या
तस्यां मे रास्व तस्यास्ते भक्षीय तस्यास्ते भूयिष्ठ-
भाजो भूयास्मेति मुखं विमृष्टे ॥ ४ ॥

भा०वृ०—स्पष्टम् ॥ ४ ॥

सू०दी०—यथालिङ्गं व्युत्सिच्य तत्तन्मन्त्रप्रकाशितायां दिशि तेन
तेन मन्त्रेणोर्ध्वमपः सिक्त्वा ॥ ४ ॥

उभौ कपालविमोचनं जपतः ॥ ५ ॥

भा०वृ०—सहाध्वर्युणा कपालविमोचनं जपति । यानि घर्मेत्यस्याऽऽ-
ध्वर्थवे याजमाने च पाठादुभयोः प्राप्त्वादुभौ कपालविमोचन-
मिति सहत्वार्थं जपत इत्युभयोश्चातुःस्वर्यार्थमत उभयोः सह
मन्त्रप्रयोगः ॥ ५ ॥

सू०दी०—उभयोरप्याध्वर्थवयाजमानकाण्डयोः पाठादिति भावः ॥ ५ ॥

विष्णोः क्रमोऽसीति दक्षिणे वेद्यन्ते दक्षिणेन पदा
चतुरो विष्णुक्रमान्प्राचः क्रामत्युत्तरमुत्तरं ज्यायाश्च-
समनतिहरन्सव्यम् ॥ ६ ॥

भा०वृ०—विष्णुक्रमेषु च सव्यं पादं न पुरस्तान्नयत्यनतिहरन्सव्यं
दक्षिणेन पादेन चतुरो विष्णुक्रमानिति वचनात् । इतरथा दक्षि-
णेनेत्यनर्थकमुभयानुवर्तनस्यावश्यंभावित्वात् ॥ ६ ॥

सू०दी०—विष्णुक्रमा नाम तल्लिङ्गमन्त्रविशिष्टाः पदविशेषाः ।
तान्दक्षिणे वेदिस्मीम्नि क्रामति । तेषु चोत्तरोत्तरं क्रममधिका-
न्तरालं क्रामति । न च कदाचित्सव्यं पादं पुरस्तान्नयति ॥ ६ ॥

नाऽऽहवनीयमतिक्रामति ॥ ७ ॥

भा०वृ०—न चाऽऽहवनीयमतिक्रामतीति । यत्रापि परतो वेदिर्वरु-
णप्रघाससाकमेधपितृयज्ञेषु । दर्शपूर्णमासविहारे दक्षिणे वेद्यन्ते
प्राचः क्रामन्नतिहरन्सव्यमिति विधानादाहवनीयातिक्रमण-
प्राप्त्यभावान्नाऽऽहवनीयमतिक्रामतीति निषेधानर्थक्याद्यत्राऽऽहव-
नीयात्परतो वेदिर्वरुणप्रघाससाकमेधपितृयज्ञेषु तत्राप्याहवनीया-
त्पश्चादेव विष्णुक्रमणसमाप्त्यर्थः प्रतिषेधः इति ॥ ७ ॥

सू०दी०—यत्राप्याहवनीयसीम्नः परतो वेदिः सोमपशुचातुर्मास्येषु
तत्रापि न तमतिक्रामति ॥ ७ ॥

अवस्थाय चतुर्थ जपति ॥ ८ ॥

भा०वृ०—तूष्णीमवस्थाय चतुर्थविष्णुक्रमजपो न मन्त्रान्तेन
क्रमणम् ॥ ८ ॥

सू० दी०—चतुर्थं तु क्रमं तूष्णीं क्रान्त्वाऽवस्थाय ततो मन्त्रं जपति
न तु मन्त्रान्ते क्रामतीत्यर्थः । अथवा तृतीयक्रमं क्रान्त्वा तत्रैवा-
वस्थाय चतुर्थं मन्त्रं जपति न तु तेन क्रामतीत्यर्थः । चतुरो
विष्णुक्रमानिति तु मन्त्राभिप्रायं द्रष्टव्यम् । कस्मात् । विष्णोः
क्रमत्वेनैषां क्रमाणां स्तवनात्तस्य चतुर्थक्रमाभावात्, व्यक्तवच-
नाच्च बौधायनादिभिः—यथा तृतीये चतुर्थमनुवर्तयति न
चतुर्थाय प्रक्रामतीत्यादि ॥ ८ ॥

उक्तः स्वशाखास्थो विष्णुक्रमकल्पः । अथापरौ शाखान्तरीयौ
विकल्पौ दर्शयति—

विष्णुक्रमान्विष्ण्वतिक्रमानतिमोक्षानिति व्यतिष-
क्तानेके समामनन्ति । विनिरूढानेके ॥ ९ ॥

भ० वृ०—व्यतिषक्तेषु विष्णुक्रमेणावस्थाय विष्ण्वतिक्रमातिमोक्ष-
जपः । व्यतिषक्तानेके समामनन्तीति व्यतिषङ्गः संसर्गः प्रथमं
विष्णुक्रमं कृत्वा विष्ण्वतिक्रमाणां प्रथमं तथाऽतिमोक्षाणां प्रथमं
च जपेत्तथा द्वितीयं विष्णुक्रमं कृत्वा द्वितीयविष्ण्वतिक्रमातिमो-
क्षजपस्तथा तृतीये तूष्णीं चतुर्थं विष्णुक्रमेणाऽऽवस्थाय तन्मन्त्रजप
एष विष्णुक्रमविष्ण्वतिक्रमातिमोक्षाणां व्यतिषङ्गपक्षः । विनिरूढ-
पक्षस्यैवं प्रयोगः—अव्यवधानेन विष्णुक्रमचतुष्टयं कृत्वा विष्ण्वति-
क्रमत्रयमतिमोक्षत्रयं च जपेद्विष्ण्वतिक्रमातिमोक्षाणां देशान्तर-
विधानाभावादन्त्यविष्णुक्रमदेश एव स्थित्वा तेषां जपस्तदाह—
विष्णुक्रमेणावस्थाय विष्ण्वतिक्रमातिमोक्षजप इति । उत्तरे विहारे
विष्णुक्रमाद्यवेदिसंस्कारत्वाद्वरुणप्रघासेष्विति वेद्यां विष्णुक्रमादि-
करणेऽपि न वेदिसंस्कारार्थता । विष्णुरेव भूत्वा यजमान इति
वाक्यशेषाद्यजमानसंस्कारत्वम् । तस्मादुत्तरे विहारे वरुणप्रघा-
सेषु तस्य मुख्यत्वादन्तरसंक्रान्तिनां तत्रैव युक्तत्वादवेदिसंस्का-
रत्वादिति भाष्यकारेण वेदिसंस्कारनिषेधाद्देद्यां दक्षिणतो विष्णु-
क्रमादि न बहिर्वेदीति सिद्धम् ॥ ९ ॥

सू० दी०—अयमर्थः—प्राकृते याजमानकण्डे त्रीनेतानेकेऽधीयते
व्यतिषक्तांश्च तान्यथा प्रथमं विष्णुक्रमपर्यायमुक्त्वाऽथ विष्ण्वति-
क्रममतिमोक्षणामाद्यौ पर्यायौ ततो द्वितीयमुक्त्वा तेषामपि द्विती-

याधित्यादि । अन्ये तु त्रीनेतानधीयाना विनिरूढानन्योन्यमसंकी-
र्णानधीयते । यथा समाप्य विष्णुक्रमास्ततो विष्णवतिक्रमास्त-
तोऽतिमोक्षानिति । तदेवमेते पूर्वेण केवलविष्णुक्रमकल्पेन सह
त्रयः कल्पा उक्ता भवन्ति । केचित्तु विष्णुक्रमवद्विष्णवतिक्रमा-
तिमोक्षानपि नित्यानित्या तेषां व्यतिषङ्गाव्यतिषङ्गमात्रविक-
ल्पमेवमिच्छन्ति । तदयुक्तं विष्णुक्रमवत्तेषां स्वरूपस्यान्यतोऽ-
सिद्धेः । न तावदेषां श्रुतितः सिद्धिः । दर्शपूर्णमासमन्त्रब्राह्मण-
प्रकरणयोः केवलविष्णुक्रमाणामात्मनानात् । सूत्रेऽपि त एवा-
नन्तरं नित्यनद्वितीया अनुदिताश्च प्रदेशान्तरेषु यथा-पूर्णपात्रं
निनयति विष्णुक्रमान्क्रामतीत्यादि । । कल्पान्तरेऽनुपात्ता एव
विष्णवतिक्रमादय इति न कुतश्चिदप्येषां स्वरूपसिद्धिं पश्यामः ।
तस्माद्व्यतिषङ्गादिविशिष्टस्वरूपमेवैषामत्र विकल्पत इति सूक्त-
मिति । अस्ति केवलो विष्णुक्रमकल्प इति ॥ ९ ॥

अग्निना देवेन पृतना जयामीति विष्णवतिक्रमाः । ये
देवा यज्ञहन इत्यतिमोक्षाः ॥ १० ॥

भा० वृ०-स्पष्टम् ॥ १० ॥

सू०दी०-गतः ॥ १० ॥

अगन्म सुवः सुवरगन्मेत्यादित्यमुपातिष्ठते ॥ ११ ॥

भा० वृ०-उत्तरसूत्रे व्याख्यास्यते ॥ ११ ॥

इति चतुर्दशी कण्डिका ।

सू०दी०-गतः ॥ ११ ॥

इति चतुर्दशी कण्डिका ।

उषन्नय मित्रमहः सपत्नान्मे अनीनशः । दिवैना-
न्विद्युता जहि निम्रोचन्नधरान्कृधि । उषन्नय वि

नो भज पिता पुत्रेभ्यो यथा । दीर्घायुत्वस्य हेशिषे
तस्य नो देहि सूर्य । उद्यन्नथ मित्रमह आरोहन्नुत्तरां
दिवम् । हृद्भोगं मम सूर्य हरिमाणं च नाशय ।
शुक्रेषु मे हरिमाणं रोपणाकासु दध्मासि । अथो
हारिद्वेषु मे हरिमाणं निदध्मासि । उदगादयमा-
दित्यो विश्वेन सहसा सह । द्विषन्तं मम रन्धयन्मो
अहं द्विषतो रधम् । यो नः शपादशपतो यश्च नः
शपतः शपात् । उषाश्च तस्मै निष्कृक् च सर्वं पापं
समूहतामिति च ॥ १ ॥

भा० वृ०— आत्मसंस्कार एवाऽऽदित्योपस्थानं पुत्रनामग्रहणं च
तेषामकर्माङ्गत्वादुपस्थानस्य कर्तृसंस्कारत्वसंभवात्पुत्रनामग्रहणं
चाऽऽत्मसंबन्धित्वादात्मसंस्कारः ॥ १ ॥

सू० दी०— व्याख्यातः पूर्वेणाऽऽदित्योपस्थानेन ॥ १ ॥

ऐन्द्रीमावृतमन्वावर्त इति प्रदक्षिणमावर्तते ॥ २ ॥

भा० वृ०— स्पष्टम् ॥ २ ॥

सू० दी०— गतः ॥ २ ॥

यद्यभिचरेदिदमहममुष्याऽऽमुष्यायणस्य प्राणं निवेष्ट-
यामीति दक्षिणस्य पदः पाण्यं निमृदनी
यात् ॥ ३ ॥

भा० वृ०— आमुष्यायणग्रहणेन गोत्रताद्वितेनाभिधानम् । यद्यभिचरे-
दिदमहमित्यत्रेदमहं देवदत्तस्य गार्ग्यस्येति यत्र त्वन्यदामुष्यायणं
तत्र तेनैव यथा वात्स्यस्य प्राणमिति । यथा वैश्यानामिदमहं देव-
दत्तस्य वात्स्यस्य प्राणं निवेष्टयामीति तेषां प्रातिस्विक्गो-
त्राभावादाचार्यामुष्यायणमनुप्रवृत्ताऽऽचार्यप्रवरं वृणीतेऽतिप्रव-
रमामुष्यायणात्पृथग्भूतं दर्शयत्यामुष्यायणग्रहणेऽपि पितुर्नामेति
हिरण्यकेशिनो देवदत्तस्य याज्ञदत्तेः प्राणं निवेष्टयामीति “ जीवति

तु वंस्ये युवा ” इति युवप्रत्ययः । यथा गार्ग्यायणस्येति ॥३॥

सू०दी०—आमुष्यायणस्येति गोत्रनिर्देशः । यथा देवदत्तस्य गौत-
मस्येत्यादि । बबरः प्रावाहणिरित्यादिवत्तिपतृनिर्देश इत्यन्ये ।
निमृद्रीयाद्भ्रातृव्यं पीड्यमानं बुद्ध्वा पाण्यं भूमिं निपी-
डयेत् ॥ ३ ॥

पुण्या भवन्तु या लक्ष्मीः पराभवन्तु याः पापीरि-
त्युक्त्वा समहं प्रजया सं मया प्रजेति पुनरुपा-
वर्तते ॥ ४ ॥

भा०वृ०—पुनः प्रसव्यमावर्तते इत्यर्थः ॥ ४ ॥

सू०दी०—स्वस्ति पुनरागच्छतीत्यादिवत्प्रतिनिवृत्तिवचनः पुनःशब्दः ।
पुनरुपावर्तते प्रसव्य आवर्तते इत्यर्थः । तथोदकपर्यावर्तते समहं
प्रजयेति बौधायनः ॥ ४ ॥

समिद्धो अग्ने मे दीदिहि समेद्धा ते अग्ने दीयास-
मित्याहवनीयमुपसमिन्धे वसुमान्यज्ञो वसीयान्भू-
यासमित्युपतिष्ठते ॥ ५ ॥

भा०वृ०—वरुणप्रघासेषु समिन्धनावृत्तिराहवनीयभेदात्पृथग्वस्था-
नादिति तन्त्रेणोपस्थानम् ॥ ५ ॥

इति पञ्चदशी कण्डिका ।

सू०दी०—गतः ॥ ५ ॥

इति पञ्चदशी कण्डिका ।

यो नः संपत्नो योऽरणो मर्तोऽभिदासति देवाः ।

इधमस्येव प्रक्षायतो मा तस्योच्छेधि किंच-
नेति च ॥ १ ॥

भा०वृ०—गतार्थः ॥ १ ॥

सू०दी०—गतः ॥ १ ॥

अग्न आयूषि पवस इत्याग्निपावमानीभ्यां गार्हप-
त्यमुपतिष्ठते । अग्ने गृहपत इति च ॥ २ ॥

भा०वृ०—गतार्थः ॥ २ ॥

सू०दी०—अग्ने गृहपत इति मन्त्रः शत५ हिमा इत्यन्तः । गतः
शेषः ॥ २ ॥

पुत्रस्य नाम गृह्णाति तामाशिषमाशासे तन्तव
इत्यजातस्य । अमुष्मा इति जातस्य ॥ ३ ॥

भा०वृ०—अजातो मृतोऽपीति तन्तव इत्यजातस्येत्यजातग्रहणम् ।
अमुष्मै ज्योतिष्मतीमिति प्रतिपुत्रमात्रतया पुत्राभावमात्रपरत्वा-
न्मृतपुत्रस्याप्युपलक्षणमत उभयोस्तामाशिषमाशासे तन्तव
इति । जीवत्पुत्रभेद आवृत्तिः ॥ ३ ॥

सू०दी०—द्वे एते यजुषी जाताजातयोः पुत्रयोर्नामग्रहणार्थे । तयोः प्रथ-
मेन प्रथममजातस्य पुत्रस्य नाम गृह्णाति तन्तवं इति परोक्षनाम्ना ।
तच्च तज्जन्मार्थं तेजस्व्येवास्य ब्रह्मवर्चसी पुत्रो जायत इति
श्रुतेः । अथ द्वितीयेन यजुषा जातस्य नाम गृह्णाति, अमुष्मा
इति तदीयनाम्ना । तच्च तत्समृद्धयर्थं तेज एवास्मिन्ब्रह्मवर्चसं
दधानीति श्रुतेः । तेन जातस्यापि मृतस्य पुत्रस्य न नाम
गृह्णाति । तदेवं पुत्रवतो नामग्रहणद्वयं भवति । तद्यथा तामाशि-
षमाशासे तन्तवे ज्योतिष्मती तामाशिषमाशासे देवदत्ताय
ज्योतिष्मतीमिति । अपुत्रस्य तु प्रथममेव द्वितीयस्यासंभवात् ।
पुत्रवतोऽपि द्वितीयमेव न प्रथममिति केचित् । तदयुक्तं तन्तव
इत्यजातस्येत्यविशेषोक्तेर्भविष्यत्पुत्रार्थं पुत्रवतोऽपि तदनिवार-

णात्, अजातपुत्रस्यैत्यवचनाच्च । व्यक्तोक्तश्च समुच्चयो बौध्द-
यनेन तामाशिषमाशासेऽमुष्मा अमुष्मा इति । यावन्तोऽस्य पुत्रा
जाता भवन्ति तन्तव इत्यन्तत इति । बहुपुत्रत्वे तु स्वस्थान-
विवृद्ध्या नाम्नां ग्रहणं न त्वभ्यावृत्त्या । यथोक्तं सत्याम्नादेन-
बहुपुत्रः सर्वेषां पुत्राणां नामान्यनुदृत्य ज्योतिष्मतीमित्यन्ततोऽव-
दधातीति । यद्यथा तामाशिषमाशासे रुद्राय सूर्याय विष्णवे
ज्योतिष्मतीमिति । अकृतनाम्नस्तु नक्षत्रनाम ग्राह्यम् । नैव ग्राह्यं
पुत्र्याः, पुत्रस्येति वचनात् ॥ ३ ॥

ज्योतिषे तन्तवे त्वाऽसावनु मा तन्वच्छिन्नो दैव्यस्त-
न्तुर्मा मनुष्यश्छेदि दिव्याद्दाम्नो मा च्छिन्मि
मा मानुषादिति प्रियस्य पुत्रस्य नाम
गृह्णाति ॥ ४ ॥

भा०वृ०—देवदत्तानु मा तन्वच्छिन्न इत्यामन्त्रणेन नामधेयग्रहण-
मामन्त्रितविभक्त्या । अकृतनाम्नो नक्षत्रनाम ग्राह्यम् । प्रिय-
पुत्राभावे ज्योतिषे तन्तवे त्वेति सर्वस्य मन्त्रस्य लोपो मानु-
षान्तस्य ॥ ४ ॥

सू०दी०—असाविति संबुद्ध्या नामग्रहणम् । प्रियपुत्रस्येति वचना-
ज्जाताजातविभागवचनाच्चाप्रियपुत्रस्यापुत्रस्य च कृत्स्नमन्त्रस्य
लोपः । बहुपुत्रस्य चाभ्यावृत्तिः । अनु मा तन्वच्छिन्न इत्येक-
वचनादूहप्रतिषेधाच्च ॥ ४ ॥

अग्रे बह्वे स्वदितं नस्तनये पितुं पच । शं तोकाय
तनुवे स्योन इति दक्षिणाग्निम् ॥ ५ ॥

भा०वृ०—स्पष्टम् ॥ ५ ॥

सू०दी०—उपतिष्ठत इति शेषः ॥ ५ ॥

पूर्ववन्नामग्रहणम् ॥ ६ ॥

भा०वृ०—स एव मन्त्रः । पूर्ववन्नामग्रहणमिति वचनाज्ज्योतिषे
तन्तवे त्वाऽसावनु मेत्यादिमानुषान्तः ॥ ६ ॥

सू०दी०—व्याख्यातः पूर्वतरेण ॥ ६ ॥

ज्योतिषे तन्तवे त्वेत्यन्तर्वेद्युपविशति ॥ ७ ॥

भा०वृ०—उपवेशनेऽपि पुनर्ज्योतिषे तन्तवे त्वेति यावदुक्तम् ॥७॥

सू०दी०—गतः ॥ ७ ॥

ज्योतिरसि तन्तव इत्युपविश्य जपति ॥ ८ ॥

भा०वृ०—ज्योतिरसि तन्तव इत्यस्यापि लोपः प्रियपुत्राभावे ।
मध्यमपुरुषाभिधानात् । अतः प्रतिपुत्रमावर्तते ॥ ८ ॥

सू०दी०—उपविश्य जपस्यापि लोपोऽपुत्रस्य मध्यमपुरुषविरो-
धात् ॥ ८ ॥

वेदमुपस्थ आधायान्तर्वेद्यासीनोऽति-

मोक्षाञ्जपति ॥ ९ ॥

भा०वृ०—स्तीर्णेऽपि वेद उपस्थ आधानं न निवर्तते वेदतृणा-
न्युपस्थ आधयेति हिरण्यकेशिमतात् ॥ ९ ॥

सू०दी०—वेदाधानमुपरिष्ठाद्वेदास्तरणपक्षाश्रयणेनोक्तमन्यत्र स्तीर्ण-
त्वाद्वेदस्य । आश्वलायनेन तु पूर्वत्रैव स्तरण उक्तं शेषं निधा-
येति । सत्याषाढस्त्वाह वेदतृणान्युपस्थ आधयेति ॥ ९ ॥

अत्र वेदस्तरणं यजमानभागस्य च प्राशनमेके
समामनन्ति ॥ १० ॥

भा०वृ०—वेदस्तरणयजमानभागप्राशने अन्योन्यसेवन्धे इति अत्र
वा वेदस्तरणं यजमानभागस्य च प्राशनमित्यस्मिन्कालेऽनुष्ठान-
पक्ष उभयं सहैव कर्तव्यं नान्यतरस्य कालान्तरेऽनुष्ठानमत्र वा
यजमानभागं प्राश्नीयादित्यत्र वाशब्दग्रहणात् ॥ १० ॥

सू०दी०—यदा त्वत्र तदा सहैवोभयोरुत्कर्षो नान्यतरस्य ॥ १० ॥

कस्त्वा युनाक्ति स त्वा मुञ्चत्विति यज्ञं विमु-
ञ्चति ॥ ११ ॥

भा०वृ०—यज्ञविमोको मन्त्रेणैव स त्वा विमुञ्चति त्वामन्त्रोच्चार-
णेनैव विमोकः । केचित्स्ववेक्षन्ते विहारं योगे तथादृष्टत्वात् ॥ ११ ॥

सू०दी०—मन्त्रोच्चारणमेव विमोकः ॥ ११ ॥

अग्रे व्रतपते व्रतमचारिषमिति व्रतं विसृ-
जते ॥ १२ ॥

भा०वृ०—यथोपेतं तथा व्रतविसर्गः । य एवमामन्त्रितश्चरिष्या-
मीति तस्यैव युक्तं चरितं मथेत्येवमाख्यातुमिति । यो यद्देवतासं-
बन्धमुपैति स तत्तद्देवतासंबन्धेनैव विसृजेदिति केचित्सर्वमन्त्रा
निह विभागाकरणादग्रे व्रतपते व्रतमचारिषमिति प्रदर्शनार्थत्वात् ।
विसर्गस्यापि निवृत्तिर्ब्रतोपायनाभावे सोमे प्रायणीयादिषु
व्रतानां विद्यमानत्वात्सोमे यावदवभृथम् । केचित्तु प्रथमेनैव
व्रतविसर्गः । सर्वेषामेकस्यैव पाठात् ॥ १२ ॥

सू०दी०—यैर्यजुभिः प्राग्व्रतमुपेतं तैरेव विसृजते । विकारमात्रेण
विशेषः ॥ १२ ॥

यज्ञो बभूवेति यज्ञस्य पुनरालम्भं जपति ॥ १३ ॥

भा०वृ०—यज्ञो बभूवेति पुनरालम्भार्थत्वाद्यत्र विरमणं दर्शपूर्ण-
मासयोस्तत्रान्ते लोपो यज्ञो बभूवेत्यस्य । यस्याश्च विकृतेरनिष्टः
पुनःपुनः प्रयोगो यथा प्रायश्चित्तार्थायाः पाथिकृत्यादेर्न तत्र च
पुनरालम्भमन्त्रः ॥ १३ ॥

सू०दी०—विकृतावपि यत्र पुनः क्रियेष्टा तत्रैव पुनरालम्भस्य जपोऽ-
न्वर्थत्वाद्यथा पश्चाग्रयणादिषु ॥ १३ ॥

गोमानिति प्राङुदेत्य गोमतीं जपति ॥ १४ ॥

भा०वृ०—प्राङुदेत्य पुरो गत्वा गोमतीजपः ॥ १४ ॥

सू०दी०—सर्वेष्टिपशुषु नित्यो गोमतीजपः ॥ १४ ॥

अत्र वा यजमानभागं प्राश्नीयात् ॥ १५ ॥

भा०वृ०—स्पष्टम् ॥ १५ ॥

सू०दी०—गतः ॥ १५ ॥

यज्ञं शं च म उप च म आयुश्च मे बलं च मे यज्ञं
शिवो मे संतिष्ठस्व यज्ञं स्विष्टो मे संतिष्ठस्व यज्ञा-
रिष्टो मे संतिष्ठस्वेति दर्शपूर्णमासाभ्यां सोमेन
पशुना वेष्ट्वा जपाति ॥ १६ ॥

भा०वृ०—पुनर्दर्शपूर्णमासग्रहणान्न विकृतिषु यज्ञं शं च म इति ।
इतरथा विकृतावप्यनुष्ठाने दर्शपूर्णमासग्रहणमनर्थकं सोमे वृष्टिरसी-
त्यस्य पुरस्तात्पशौ तु पुनर्वचनं क्रमार्थमिह सोमेन पशुना वेष्ट्-
वेति सिद्धे पशौ नियमः । आशासानः सुवीर्यमिति चोपस्थाय
यज्ञं शं च म इति जपतीति वचनं यज्ञं शं च मात्पूर्वं यूपोपस्था-
नार्थम् । सर्वत्र कुर्वन्त्युपदेशेनेति । सर्वत्र विकृतिष्वपि कुर्वन्ति
प्राप्तत्वात्तदिह पशौ विधानमन्यस्य प्राकृतस्य याजमानस्य निवृत्त्य-
र्थम् । दर्शपूर्णमासविकारत्वादेव पशौ सिद्ध इह पशौ विधान-
मितरयाजमानपरिसंख्यानार्थम् । दर्शपूर्णमासग्रहणमनुवादमात्रम् ।
बौधायनमतिश्च पशौ विधानं क्रमार्थमेव यूपोपस्थानस्यातः
प्राकृतमपि विकल्पेन याजमानं क्रियते । पशौ व्याख्यानभेदेन
पक्षद्वयसिद्धेः ॥ १६ ॥

सू०दी०—अधिकासादेव सिद्धेः पुनर्दर्शपूर्णमासग्रहणं तद्विकारेषु मा-
भूदिति ॥ १६ ॥

वृष्टिरसि वृश्च मे पाप्मानमृतात्सत्यमुपागमितीष्ट्वाऽप-
उपस्पृशति । तदिदं सर्वयज्ञेषूपस्पर्शनं भवति ॥ १७ ॥

भा०वृ०—वृष्टरेष काल इष्टिप्रकृतीनां न परतो ब्राह्मणभोजनादतो
यज्ञं शं च मानन्तस्त्रययोगः । इष्ट्वा वेतिवचनात्पूर्णमासे दर्शं चाऽऽ-
वृत्तिरितिस्था दर्शान्ते स्याद्यक्ष्यमाणो वेष्ट्वा वेति तन्त्रसमाप्तेः
कालभेदेन त्रययोगभेदात्प्रातिप्रयोगमावृत्त्यर्थमिष्ट्वेति वचनभितरथै-
काधिकारसाधनत्वादुभयोरन्ते स्याद्यक्ष्यमाणो वेष्ट्वा वेति तत्रा-
धिकारसाधनभूतकृत्स्नयागसमाप्तेः । सोमेष्टीनां सोमार्थ-

विद्युद्वृष्टयोः प्रसङ्गः सर्वयज्ञेषु दर्विहोमेष्वित्युपदेशः । यज्ञशब्द-
स्य स्वतो यागेष्वेव प्रवृत्तत्वात् ॥ १७ ॥

सू०दी०—ग्रन्थोऽयं विद्युदसीत्यादिना व्याख्यातः ॥ १७ ॥

ब्राह्मणास्तर्पयित्वा इति संप्रेष्यति ॥ १८ ॥

भा०वृ०—यज्ञतृप्त्यर्थं ब्राह्मणभोजनं वाजसनेयिश्रुतेः । यज्ञतृप्तिर्य-
ज्ञसाकल्यम् ॥ १८ ॥

सू०दी०—ऋत्विजः संनिधानात्तांस्तर्पयितवै तर्पयत भोजनादिभिः ।
तेषां च तर्पणं यज्ञसमृद्ध्यर्थं यज्ञमेव तर्पयति, इति वाजसने-
यिश्रुतेः ॥ १८ ॥

प्रवसन्काले विहारमभिमुखो याजमानं जपति ॥ १९ ॥

भा०वृ०—प्रवसद्याजमानं पूर्वद्युः पूर्वद्युःकालमुत्तरद्युरुत्तरद्युःकालम् ।
अन्यत्र सूत्रे यथाकालवचनात्पुरुषानियमश्च प्रवसतोऽपि ब्रह्मचर्या-
दि भोजनं च मन्त्रेण । प्रवसतोऽपि तत्पुरुषाश्रयमिति पुरुषसंस्का-
रद्वारेण क्रत्वर्थम् । परार्थानामो निर्बपेत्येवमादीनामकरणं पुरो-
डाशाभिमर्शनादीनां च जप एवाऽऽदित्योपस्थानादीनां च प्रव-
सतोऽपि संभवतामपि जप एव वचनाद्यथेतरेषामभिधेयाभावे
प्रयोग एवमारोह पथो जुहु देवयानानिति । एवमादीनां जुह्वा-
दिसंनिधानाभावेऽपि यथा जप एवमभिमर्शनादीनाम् । संस्पर्श-
कर्माणि तु भारद्वाजेनाध्वर्योर्बद्धानि क्रत्वर्थानि मन्त्रवत्कार्याण्य-
थवा संस्पर्शकर्माण्यासन्नाभिमर्शनादीनि ॥ १९ ॥

सू०दी०—प्रवसन्देशान्तरे वसन् स्वे स्वे काल औपवसथ्येऽहनि
यजनीये च विहारदेशमभिमुखो याजमानाध्वर्यवकाण्डोक्तान्स-
र्वानपि याजमानमन्त्राञ्जपति । तदीयानि तु कर्माण्यध्वर्युः करोति ।
तथा च भारद्वाजादयः—यानि संस्पृश्य कर्माण्यध्वर्युस्तानि कुर्या-
दिति । यानि तु संभवन्ति तानि स्वयमेव तत्र कुर्यात् । यथाऽपामुप-
स्पर्शनमादित्योपस्थानमित्यादि ॥ १९ ॥

प्राचो विष्णुक्रमान्क्रामति ॥ २० ॥

भा०वृ०—गोमतीविष्णुक्रमाणां तु क्रियावचनादिति समन्त्रक-
क्रियानुष्ठानं नित्यं न तु जपमात्रम् । केचित्त्वनाशिपामकरणानां

च प्रयोगोऽन्येषामप्यप्रयोगः । अवचनाद्वीप्सायाः प्रतिपद्येव
याजमानमित्युपदेश इति प्रवसन्काले काल इति वीप्साया अवच-
नान्मुख्यानुष्ठानकाल एव प्रवसद्याजमानम् ॥ २० ॥

सू०दी०—दक्षिणवेद्यन्तालाभान्मा लोपिषत विष्णुक्रमाः । प्राञ्चो
विहाराभिमुखाः क्रमिष्यन्त इत्यारम्भः ॥ २० ॥

प्राङ्मुदेत्य गोमतीं जपति जपति ॥ २१ ॥

भा०वृ०—प्राक्त्वविधानं विष्णुक्रमगोमत्योर्विहाराभिमुखक्रिया मा
भूदेति ॥ २१ ॥

इति षोडशी कण्डिका ।

इति चतुर्थः पटलः ।

इति श्रीमत्कौशिकेनाग्निचिता रामेण रचितायामापस्तम्बसूत्र-
धूर्त्स्वामिकृतभाष्यवृत्तौ चतुर्थः प्रश्नः ।

समाप्तश्चतुर्थः प्रश्नः ।

सू०दी०—प्राङ्मुदेत्य ततो विहाराभिमुख एव स्थितो जपति ॥ २१ ॥

इति षोडशी कण्डिका ।

इति श्रीभट्टरुद्रदत्तप्रणीतायामापस्तम्बसूत्रवृत्तौ सूत्रदी-
पिकायां चतुर्थः पटलः ।

इति चतुर्थः प्रश्नः ।

अथाऽऽपस्तम्बदर्शपूर्णमासप्रयोगः ।

यजमानः—अन्वाधानदिने प्रातरग्निहोत्रं कृत्वा कृतक्षौरो विहाराद्धं हिरीशान्यां प्राङ्मुखो यज्ञोपवीती द्विराचम्य गार्हपत्यस्य पश्चाद्भेष्वा-
सीनो दर्भान्धारयमाणः पवित्रपाणिः पत्न्या सह प्राणानायम्य देशकाला-
वनुकीर्य ..

ममोपात्तदुरितक्षयद्वारा श्रीपरमेश्वरप्रीत्यर्थं दर्शेन यक्ष्ये ।

इति संकल्प्य (पूर्णमासेन यक्ष्ये—इति पौर्णमास्यां संकल्प्य)

विद्युदसि विद्यमे पाप्मानमृतात्सत्यमुपैमि । इत्युपसृश्य

अस्यां दर्शेष्ट्यामध्वर्युं त्वामहं वृणे (पूर्णमासेष्ट्याम्—इति पूर्णिमायाम्) इत्यध्वर्युं वृत्त्वैवमेव ब्रह्माणं होतारमाग्नीध्रं च वृणुयात् ।

१ पुरुषार्थयज्ञोपवीते सत्यपि दर्शपूर्णमासाङ्गतया प्राप्तं कर्मार्थं वस्त्रस्य यज्ञो-
पवीतमवश्यं संपादनीयम् । तदेवाऽऽम्नायते—“ निर्वीतं मनुष्याणां प्राचीनावीतं
पितृणामुपवीतं देवानामुपव्ययते देवलक्ष्ममेव तत्कुर्वते ” तै० सं० २ । ५ ।
११ । इत्यत्र “ कुरुते ” इत्यनेनोपवीतं विहितम् । भाष्यकारा अप्येतदेव
तैत्तिरीयसंहितायां प्रथमकाण्डप्रथमानुवाके बभाषिरे । “ पुरुषार्थस्य स्मृत्या
प्राप्तावपि क्रत्वर्थस्य प्राप्त्यभावात्पञ्चमलकारेण दर्शपूर्णमासाङ्गतया विधीयते । ”
कुरुते, इति ‘ लिङ्गर्थे लेट् ’ पा० ३-४-७ । इति सूत्रसिद्धः । तदुक्तं
भट्टपादैः—“ पञ्चमेन लकारेण विध्यर्थश्छन्दासि स्मृतः ” तं० वा० १।३।१०।
२ अत्राऽऽचमनं तु तैत्तिरीयारण्यके श्रूयमाणमेव कार्यम् । न च तत्र श्रूयमा-
णमाचमनं ब्रह्मयज्ञप्रकरणे विद्यमानं कथमन्यत्राऽऽक्रष्टुं शक्यमिति वाच्यम् । भट्ट-
पादैरेवास्याः शङ्काया निवारितत्वात् । एवं हिं ते तन्त्रवार्तिके वार्तिक्याबभूवुः ।
“ तथाऽऽचमनविधिरपि दक्षिणत उपधीयोपविश्य हस्तावनिज्य त्रिराचम्य
द्विः पारिमृज्य दर्भानां सहदुपस्तीर्योपस्थं कृत्वा प्राङ्मुख उपविश्य स्वाध्यायमधी-
यतीति यद्यपि ब्रह्मयज्ञप्रकरणे श्रूयते तथाऽपि वेदोच्चारणसंबन्धात्तदङ्गत्वेनाफि-
तावज्ज्ञायमानं सर्वयज्ञानां मन्त्रवत्प्रयोगित्वात्तदङ्गं भवति ” इति । तदाचमनं
त्वैवम्—“ हस्ताववनिज्य, त्रिराचम्य, द्विः पारिमृज्य, सहदुपस्पृश्य, सत्यं
पाणिपादौ च प्रोक्ष्य, शिरः, चक्षुषी, नासिके, श्रोत्रे, हृदयमेतानि क्रमेण
भ्याप उपस्पृशेत् ” ।

अध्वर्युः—वृतोऽस्मि कर्म करिष्यामि ।

इति ब्रूयदेवमेव वृता ब्रूयुः । ततो गार्हपत्यादाहवनीयार्थं ज्वलन्तमग्निमुद्धृत्य दक्षिणाग्निं यथायोनिं प्रणीयाऽऽहवनीयं च प्रणीय विहारस्योत्तरत उपविश्य

देवां गातुविदो गातुं यज्ञाय विन्दत ।

मनसस्पतिना देवेन वातायज्ञः प्रयुज्यताम् । इति जपित्वा

ममाग्ने वचो विह्वेषस्तु वयं त्वेषानास्तनुष्वपुषेम ।

मह्यं नमन्तां प्रदिशश्चतस्रस्त्वयाऽध्यक्षेण पृतना जयेम ।

इत्यहवनीयं महर्द्धिर्यज्ञिकाष्टैः प्रञ्जालयेत् ।

यजमानः—अग्निं गृह्णामि सुरथं यो मयोभूर्य उद्यन्तमारोहन्ति सूर्यमहे ।

आदित्यं ज्योतिषां ज्योतिरुत्तमं श्वो यज्ञाय रमतां देवताभ्यः ।

वसून् रुद्रानादित्यानिन्द्रेण सह देवताः ।

ताः पूर्वः परिगृह्णामि स्व आयतने मनीषया ।

इमामूर्जं पञ्चदशीं ये प्रविष्टास्तान् देवान् परिगृह्णामि पूर्वः ।

१ अग्निं गृह्णामित्यस्या ऋचः सवस्कालायां पौर्णमास्यां लोपः कार्यः । श्वो यज्ञायेति श्वःशब्दघटितत्वात् । ननु श्वःशब्दस्य स्थाने “अथ यज्ञाय रमताम्” इति ब्रूम इति चेन्न, सूत्रकारेणैवोहप्रतिषेधस्योक्तत्वात् । “न प्रकृतावूहो विद्यते” आप० प० सू० ३ । ४८ । सूत्रार्थः—अध्ययनविध्यधीतानां मन्त्रवाक्याणां स्वाध्यायपाठावधृतस्वरूपाणामर्थवशाद्रूपान्तरकरणमूहः । स प्रकृतौ न विद्यते न क्रियते । प्रकृतौ मन्त्रा यत्राभिधातुं समर्थास्तत्र नेति । विकृतिषु अथ यज्ञायेत्यूहः कार्यः । २ इमामूर्जमित्यस्या अप्यूचः सवस्कालायां पौर्णमास्याममावास्यायां संनयतोऽध्यसंनयतोऽप्येवमेव लोपः कार्यः पूर्वोक्तन्यायात् । पञ्चदशीमिति लिङ्गरोधोऽपि स्पष्ट एव । यदा त्वत्पाऽपि पञ्चदशी स्यात्तदा न लोपः । विकृतिषु तु इमामूर्जं प्रयगामित्यावूहः कार्यः ।

अग्निर्हव्यवाडिह तांनावहत्वामावांस्य हविरिदमेवां मयि ।

इत्याहवनीयेऽन्वार्धायमाने जपित्वा ।

अन्तराग्नी पशवो देवसः सदमागमन् ।

तान्पूर्वः परिगृह्णामि स्व आयतने मनीषया ।

इत्यन्तराऽग्नी तिष्ठञ्जेत् ।

अध्वर्युः—मम देवा विहवे संन्तु सर्व इन्द्रावन्तो मरुतो विष्णुरग्निः ।

ममान्तरिक्षमुरुगोपमस्तु मह्यं वातः पवतां कामे अस्मिन् ।

इति गार्हपत्यं महद्भिर्द्वित्रियैः काष्ठैः प्रज्वालयेत् ।

यजमानः—इह प्रजा विश्वरूपा रमन्तामग्निं गृहपतिमभिसंवसानाः ।

ताः पूर्वः परिगृह्णामि स्व आयतने मनीषया ।

इह पशवो विश्वरूपा रमन्तामग्निं गृहपतिमभिसंवसानाः ।

तान्पूर्वः परिगृह्णामि स्व आयतने मनीषया ।

इति गार्हपत्यमन्वाधीयमानमुप्रतिष्ठेत् ।

अध्वर्युः—मयि देवा द्रविणमायजन्तां मय्याशीरस्तु मयि देवहूतिः ।

दैव्या होता रावनिषन्त पूर्वोऽरिष्टाः स्याम तनुवा सुवीसाः ।

इति दक्षिणाग्निं महद्भिर्द्वित्रियैः काष्ठैः प्रज्वालयेत् ।

यजमानः—अग्रं पितृणामग्निस्वाहुव्या पितृभ्य आ ।

तं पूर्वः परिगृह्णाम्यविषं नः पितुं कस्त ।

इत्यन्वाहार्थपचनमन्वाधीयमानमुपस्थाय विहारस्योत्तरत उपविश्य

इदमहमग्निज्येष्ठेभ्यो वसुभ्यो यज्ञं प्रब्रवीमि ।

इदमहमिन्द्रज्येष्ठेभ्यो रुद्रेभ्यो यज्ञं प्रब्रवीमि ।

इदमहं वरुण ज्येष्ठेभ्य आदित्येभ्यो यज्ञं प्रब्रवीमि ।

इत्यन्वाहितेषु जपेत् ।

१ पौर्णमासः हविरिदमेषां मयि, इति पौर्णमास्याम् । विहवतिषु तु आप्रयणी-

यः हविः, इत्यादिनामवतीष्विष्टिषु तेन तेन नाम्नोपलक्षणं कर्मणः कार्यम् ।

अध्वर्युः—इपे त्वा^१र्जे त्वा^२, इति पल्लशशाखां शमीशाखां वा छित्त्वाऽप
उपस्पृश्य

इमां प्राचीमुदीचीमिषमूर्जमभिसंस्कृताम् ।

बहुपर्णामशुष्काञ्चा^३ हरामि पशुपामहम् । इति शाखामाहरेत् ।

यजमानः—पर्यस्वतीरोषधयः पर्यस्वद्वीरुधां पर्यः ।

अपां पर्यसो यत्पयस्तेन मामिन्द्र स^४मृज ॥

इत्यप आचम्य पुनः शुद्धयर्थमाचम्य, आहिताग्निपरेणाऽऽहवनीयं
दक्षिणाऽतिक्रम्य दक्षिणेनाऽऽहवनीयमुदङ्मुखोऽवस्थाय व्रतमुपैष्यन्तसमुद्रं
सनसा ध्यात्वाऽग्नीन्देवान्ताभिसंधाय (व्रतं समुद्रं तदुपैष्यामि, इति)

अग्रं व्रतपते व्रतं चरिष्यामि तच्छक्रेयं तन्मे राध्यताम् ।

वर्यो व्रतपते व्रतं चरिष्यामि तच्छक्रेयं तन्मे राध्यताम् ।

आदित्य व्रतपते व्रतं चरिष्यामि तच्छक्रेयं तन्मे राध्यताम् ।

व्रतानां व्रतपते व्रतं चरिष्यामि तच्छक्रेयं तन्मे राध्यताम् ।

इति जपित्वा

सम्राडसि व्रतपा असि व्रतपतिरसि तच्चे प्रब्रवीमि तच्छक्रेयं
तेन शक्रेयं तेन राध्यासम् । इत्यादित्यमुपतिष्ठेत् ।

अध्वर्युः—वायवंः स्थोपायवंः स्थ, इति तथा षडवरार्धान्वत्सानपाकृत्य
देवो वः सविता प्रार्पयत् श्रेष्ठतमाय कर्भण आप्यायध्वमध्वन्या
महेन्द्राय देवभागमूर्जस्वतीः पर्यस्वतीः प्रजावर्तीरनमीवा अयक्ष्मा
मा वः स्तेन ईशत माऽघशंसः ॥ इति गोचराय गाः प्रस्थाप्य

१ असोमयाजिनोऽमावास्यायां पौर्णमास्यां च शाखाच्छेदनादिशाखोपगूहनान्तं कर्म
न कार्यं सांनाय्याभावात् ।

सोमयाजिनः पौर्णमास्यां शाखाच्छेदनादिशाखोपगूहनान्तं कर्म न कार्यम् ।
पौर्णमास्यां सांनाय्याभावात् ।

२ असोमयाजिनाऽमावास्यायां पर्यस्वतीरित्यारभ्याऽऽदित्योपस्थानान्तं कर्म “ आ-
दित्येभ्यो यज्ञं प्रब्रवीमि ” इतिजपानन्तरं कार्यम् ।

शुद्धा अपः सुप्रपाणे पिबन्तीः शतमिन्द्राय शरदो दुहानाः ।

रुद्रस्थं हेतिः परिं वो वृणक्तु । इति प्रस्थिता अनुमन्त्र्य

ध्रुवा अरिमन्गोपतौ स्यात बह्वीः । इति यजमानगृहानभ्येत्य

यजमानस्य पशून्पाहि, इति पुरस्तात्पतीचीं पश्चात्पाचीं वा शाखामुपगूह्य

देवस्थं त्वा सवितुः प्रसवेऽश्विनोर्बाहुभ्यां पूष्णो हस्ताभ्यामाददे ।

इत्युत्तरेण गार्हपत्यं निहितमसिदमश्वपशुं वाऽऽदाय

यज्ञस्थं घोषदसि, इति गार्हपत्यमभिमन्त्र्य

प्रत्युष्टं रक्षः प्रत्युष्टा अरातयः ।

इति गार्हपत्येऽसिदं प्रतिपत्प्यासिदं कमण्डलुं चाऽऽदाय

भेयभगाद्विषणां बर्हिर्च्छ मनुना कृता स्वधया वितंष्टा त आर्चहन्ति

कवथः पुरस्ताद्देवेभ्यो जुष्टमिह बर्हिरासदे । उर्वन्तरिक्षमन्विहि ।

इति प्राचीमुदीचीं वा दिशमभिप्रव्रज्य यतः कुतश्चिदर्भमयं बर्हिराहरेत्तथैथा—

१ महेन्द्रयाजिनोऽपि शतं महेन्द्रायेति न वक्तव्यम् । शतसंवत्सरसंबन्धि-
दोहनाभिधानेनाऽऽवर्तमानप्रयोगनिर्देशस्यासमवेताभिधायित्वात् । २ अनसोऽ-
ग्न्यागारस्य वाऽप्रत्यगग्राम् । ३ अनसः पुरस्तादग्न्यागारस्य वा परतो वा प्रागग्राम् ।
४ अश्वपशोः प्रतितपनं नास्ति । न पशुमिति सूत्रात् १ । ३ । ४ । आ० श्रौ० सू०
५ मन्त्रपूर्वकमेव सर्वं बर्हिराहर्तव्यम् । इति मुख्यः पक्षः । गौणपक्षस्तु
यत्र यत्र मन्त्रपूर्वकक्रियाया असंभवस्तत्र तत्र लौकिकरीत्या तां क्रियां संपाद्य
पश्चान्मन्त्राः प्रयोक्तव्या इति । संभवन्ती क्रियाऽपि तत्र कार्या । तथा हि
संस्कृतं द्रव्यं यज्ञियं भवति । तथा च भारद्वाजोऽप्याह—“ छिन्ने छेदमन्त्रा
लूने लवनमन्त्रा दुग्धे दोहनमन्त्राः पिष्टे पेषणमन्त्राः, इति । कात्यायनोऽपीम-
मेकार्थं कल्पयांबभूव—“ खातलूनच्छिन्नावहतपिष्टदुग्धदग्धेषु यंजुष्क्रियासंभवात् ”

कर्कः—सूत्रार्थस्तु खाते यूपावटे, लूने बर्हिषि, छिन्ने यूपे, अवहतेषु ब्रीहिषु,
पिष्टेषु तण्डुलेषु, दुग्धे पयसि दग्धे महावीरे । तत्र यंजुष्क्रिया, कुत एतद्द्वारा-
भावात् । क्रियाद्वारको मन्त्र इति । एतच्चासंभवविषय एव द्रष्टव्यम् । .

याज्ञिकाः—एतेषु यूपावटादिषु लोकसिद्धेष्वपि गृहीतेष्वपि यंजुष्क्रिया यंजु-
र्युक्ता क्रिया यथाकथंचित्कर्तव्या । कुतः ? संभवात् । संभवति हि यथा-
कथंचियंजुष्क्रिया । अथवा, असंभवादिति सूत्रच्छेदः । अन्यस्याः क्रियायाः कर्म-
मध्येऽसंभवात् । यदा च पशौ यूपाहरणार्थं संनिष्ठेऽलामादेशान्तरे विप्र-
कृष्टे गम्यते तदा प्रधानकालविरोधो भवति यदा चैकदीक्षापक्षस्तदा महावीरोक्षा-
दिकमेकेनाह्ना निष्पादयितुं न शक्यत इत्याहुः । .

देवानां पारेषुतमसि वर्षवृद्धमसि, इति यावदलं परिगृह्य
 अतिसृष्टो गवां भागः । इत्येकां द्वे तिस्रो वा नार्द्धस्तसृष्ट्याप उप-
 स्पृश्य, इदं देवानाम्, इति परिगृहीतानभिमृश्य
 इदं पशूनाम्, इत्यतिसृष्टानभिमृश्य
 देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यां
 बर्हिर्देवसदनमारुभे । इति विशाखेमु-दर्मान् सःस्पृश्य
 देवबर्हिर्मा त्वाऽन्वङ्मा तिर्यक्, इति सव्यहस्तेन बर्हिर्गृहीत्वा
 पर्व ते राध्यासम्, इत्यसिदं पर्वण्यधिनिधाय
 आच्छेत्ता ते मा रिषम्, इति संनखं मुष्टिं लुत्वाऽप उपस्पृश्य
 पृथिव्याः संपृचः पाहि, इत्यनघो निदध्यात् । सःप्रस्तरः । देवस्य
 त्वेत्यादि पृथिव्याः संपृचः पृहीत्यन्तं त्रिरावर्तयेत् । तदेकं निवनमेकं
 शीणि निधनानि लुत्वा

देवबर्हिः शतवल्गं विरौहि, इत्यालवानभिमृश्य
 सहस्रवल्गा वि वयं रुहेम, इत्यात्मानं प्रत्यभिमृश्याप उपस्पृश्य
 अदित्यै रास्ताऽसि इति शुल्वं कृत्वा
 अयुपिता योनिः, इति प्रतिसंदध्यादेवं त्रिधातुः पञ्चधातुः वा शुल्वं
 कृत्वा

अदित्यै रास्ताऽसि, इत्युदमग्रं वितत्वा
 सुसंभृता त्वा संभराभिः, तस्मिन्निधनानि संमृत्य प्रतिनिधत्तं
 मन्त्रमायतीर्यत्वा

अलुभिता योनिः, इत्युत्तमैः निधने प्रस्तस्मत्प्राधाय
 इन्द्राण्यै संनर्हन्तम्, इति संनह्य
 पूषा ते ग्रन्थिं प्रश्नातु, इति ग्रन्थिः कृत्वा
 स ते माऽऽस्थात्, इति पुरस्तात्प्रत्यञ्चं पश्चात्प्राञ्चं वा प्रथिमुपगृह्य
 आपस्त्वामश्विनौ त्वामृषयः सप्त मामृजुः ।
 बर्हिः सूर्यस्य राश्मिभिरुषसां केतुमारुभे । इति बर्हिरालम्ब्य

इन्द्रस्य त्वा बाहुभ्यामुद्यच्छे, इत्युदादाय
 बृहस्पतेर्मूर्ध्ना हरामि, इति शीर्ष्णि अधिनिधाय
 प्रेयमगाद्विषणां बर्हिरच्छ मनुना कृता स्वधया वितृष्टा त आर्व-
 हन्ति कवयः पुरस्ताद्देवेभ्यो जुष्टमिह बर्हिरासदे । उर्वन्तीरक्ष-
 मन्विहि । इति प्रलेख्य

अदित्यास्त्वोपस्थे सादयामि, इत्यन्तर्वेदि परिधिशेऽनवः
 सादयित्वा

बर्हिरसि देवंगमम्, इत्यासन्नमभिमन्त्र्य
 देवंगममसि, इति यथोपसादनकाले प्राचीनमुपसादयितुं योग्यं भवे-
 त्त्थाऽनवो निधाय तूष्णीं दर्भदेशं गत्वा
 या जाता ओषधयो देवेभ्यस्त्रियुगं पुरा
 तासां पर्व राध्यासं परिस्तरमाहरन् ।
 इति परिस्तरणमुष्टिमाह्वय पर्वण्यसिदमधिनिधाय
 अपां मेध्यं याज्ञियं सदेवं शिवमस्तु मे
 आच्छेत्ता वो मा रिषं जीवानि शरदः शतम् । इति च्छित्त्वाऽप

उपस्थस्य

अपरिमितानां परिमिताः संनह्ये सुकृताय कम् ।
 एनो मा नि गां कतमच्च नाहं पुनरुत्थाय बहूला भवन्तु ।
 इति संनह्य तूष्णीं परिभोजनीयार्थान्दर्भानुलपराज्यथाश्च च्छित्त्वाऽप उप-
 स्थस्य संनह्याऽऽह्वय निधाय त्रिधातु पञ्चधातु वा तूष्णीं शुश्रूषं कृत्वा
 अदित्यै रास्ताऽसि इत्युदगग्रं वितत्य

१ एतस्मिन्समये पौर्णमास्यां सोमयाजिनाऽसोमयाजिना च पदस्वती-
 रित्यारभ्याऽऽदित्योपस्थानान्तं कार्यम् । प्रथोऽगस्तु प्राक्प्रादश्येव । २ असिदाधिनि-
 धानं राध्यासमिति पदोच्चारणानुपदमेव कार्यम् । तल्लिङ्गाभिधाने क्रियानुष्ठानमिति
 हेतुः सर्वत्रात्रोह्यः । ३ आच्छेत्ता, इति पदोच्चारणानुपदमेवाऽऽच्छेदनं कार्यम् ।
 ४ संनह्य इति पदोच्चारणानुपदमेव संनहनं कार्यम् ।

खादिरं पाळाशं वैकविंशतिदारुमिधं तूष्णीं छित्वाऽप उपस्पृश्य
 यत्कृष्णो रूपं कृत्वा प्राविंशस्त्वं वनस्पतीन् ।
 ततस्त्वामेकविंशतिधा संभरामि सुसंभृता ।
 त्रीन्परिधींस्तिस्रः समिधो यज्ञायुरनुसंचरान् ।
 उपवेषं मेक्षणं धृष्टिं संभरामि सुसंभृता ।” इति शुक्ल इक्ष्मं

संभृत्य

कृष्णोऽस्याखरेष्ठो देव पुरश्चर सध्यासं त्वा
 इति संचरह्यपुरस्तात्प्रत्यञ्चं पश्चात्प्राञ्चं वा ग्रन्थिमुपगुह्यान्धो निधायधन-
 प्रव्रश्चनानि च पूर्वं बर्हिःस्थापिते देशे निधाय
 त्वया वेदिं विविदुः पृथिवीं त्वया यज्ञो जायते विश्वदानिः ।
 अचिच्छद्रं यज्ञमन्वेपि विद्वान्त्वया होता संतनोत्यर्धमासान् ।

दर्भाणां वत्सजान्वाकृतिं धान्यावपनार्थं तृणपुञ्जसंनिवेशविशेषाकृतिं
 वा त्रिवृच्छिरसं वा वेदं कृत्वा शुक्लात्प्रादेशे परिवास्याप उपस्पृश्य वेदप-
 रिवासनानि निधाय देवस्य त्वेत्यादि प्रागुत्तरात्परिग्राह्यात्कृत्वाऽन्तर्वेदि-
 शाखायाः पलाशान्यसर्वाणि प्रशाल्य मूलतः शाखां परिवास्य

उपवेषोऽसि यज्ञाय त्वां परिवेषमधारयन् ।
 इन्द्राय हविः कृण्वन्तः शिवः शम्भो भवासि नः । इत्युपवेषं
 कृत्वा तृतीयस्यै दिवो गायत्रिया सोम आभृतः
 सोमपीथाय संनयितुं वकल मन्तरमाददे ।

१ सोमयाजिनोऽसोमयाजिनश्च पौर्णमास्यां तु वेदपरिवासननिधानानन्तरं यस्य
 कस्य चिद्यज्ञिकाष्टस्य मन्त्रेणोपवेषः कार्यः । वेदिकरणं तु यथाप्रयोगशास्त्रमग्रे
 वक्ष्यते । अन्तर्वेदि शाखाया इत्यारभ्य हव्यशोधन इति यजमानानुमन्त्रणान्तं
 कर्म नास्ति । सांनय्याभावात् । २ असोमयाजिनोऽमावास्यायां ‘प्रागुत्तरात्परि-
 ग्राह्याद्वेदिकर्म कृत्वा यस्य कस्यचिद्यज्ञिकाष्टस्य मन्त्रेणोपवेषः कार्यः । अन्तर्वेदि-
 शाखाया इत्यारभ्य हव्यशोधन इत्यन्तं यजमानानुमन्त्रणान्तं कर्म नास्ति ।

इति परिधासनशकलमादाय प्रज्ञातं निधाय त्रिवृद्धर्ममयं पवित्रं कृत्वा
 'वसूनां पवित्रमसि शतधारं वसूनां पवित्रमसि सहस्रधारम् ।
 इति शाखाया मूले दर्भाणां मूलानि शाखाया अग्रे दर्भाणामग्राणि
 विना ग्रन्थि लङ्घयेत् ।

यजमानः—त्रिष्टुपल्लाशे दर्भ इर्यान्प्रादेशसंमितः ।

यज्ञे पवित्रं पोतृतमं पयो हव्यं करोतु मे ।

इमौ प्राणापानौ यज्ञस्याङ्गानि सर्वशः ।

आप्याययन्तौ संचरतां पवित्रे हव्यशोधने ।

इति शाखापवित्रयोः सङ्गे क्रियमाणेऽनुमन्त्रयेत् । समूहन्यैग्न्यगारमुप-
 लिप्यन्त्यायतनानि अलं कुर्वते यजमानः पत्नी च नवे सांनाय्यकुम्भौ
 यावच्छर्करं गामयेनाऽऽलिप्ते भवतः ।

इत्यन्वाधानम् ।

अमावास्यायामपराह्ण आश्वलानीयैरग्निहोत्रचन्द्रिकायां प्रदर्शितरीत्याऽनु-
 छेयः पिण्डपितृयज्ञः । एवमेवाऽऽपस्तम्बीयैरपि स्वसूत्रानुसारम् । ततो
 भोजनममाषममाः समाज्येनाश्नीयातां तदभावे दध्ना पयसा वा । तिलवर्जं
 सर्वं कौषीधान्यवर्जम् ।

यजमानः—पयस्वतीरोषधयः पयस्वद्वीरुधां पयः ।

१ पवित्रपलाशयोरभिधानपक्षे शमीशाखायां निवृत्तिः । पयसि चरुं दधानि चरु-
 मिति तदुभयप्राधान्यात् । इमौ पर्णौ च दर्भौ च देवानां हव्यशोधनौ, इति
 पवित्राभिधानादनिवृत्तिर्वा । पलाशे दर्भ इति पलाशस्याधिकरणत्वेन निर्देशा-
 त्पवित्रपरत्वान्मन्त्रस्यानिवृत्तिः । इत्युभयथा विदुषां प्रवृत्तेः सत्त्वान्निवृत्त्यनिवृत्त्यो-
 र्विकल्प एव रमणीयः । वयं तु यथापरम्परमनुष्ठेयमिति वदामः । एतेन तृतीयस्यै
 दिवो, इमौ पर्णौ चेत्यादयोऽपि व्याख्याता वेदितव्याः ।

२ समूहन्तीति बहुवचने चोदिते यजमानः पत्नी च प्रवृत्ते कर्मणि अध्वर्योः
 सहायभूतौ । अलंकरणमायतनानां नाऽऽत्मनोः कुर्वते इत्यात्मनेपददर्शनात् ।
 आदधीयातामिति दर्शनादग्निसमवेतत्वेऽप्याधानस्य ।

३ सोमयाजिनोऽसोमयाजिनश्च पौर्णमास्याम् । अमावास्यायामसोमयाजिनश्च
 नवे सांनाय्येत्यादिकुम्भासंस्कारो नास्ति । सांनाय्याभावात् ।

अपां पर्यसो यत्पयस्तेन मामिन्द्र सःसृज ।

प्राणाय स्वाहा । इति प्राण्यग्निहोत्रकाले प्रथमं प्रासे भक्षयेत् । *

पत्न्यपि प्रथमप्रासं पयस्वतीति मन्त्रेण भक्षयेत् । यवाग्वा पयसा वा स्वयं यजमानः पर्वण्यग्निहोत्रं जुहुयात् । अग्निहोत्रोच्छेषणमातञ्जनार्थं निदध्यात् ।

नास्यैताः सन्नि कुमाराश्च न पयसो लभन्ते । हुते सायमाग्निहोत्रे सायंदोहं दोहयेत् ।

अध्वर्युः—आहवनीयं परिस्तीर्य सौनाय्यपात्राणि प्रक्षाल्योत्तरेणाऽऽहवनीयं दर्भान्सस्तीर्य

कुम्भीः शखापत्रिजम्, अभिधानीं विदाने, दारुपात्रं दोहनम-
यस्पात्रं दारुपात्रं वा पिधानार्थम्, अग्निहोत्रहवणीमुपवेषम्, पर्ण-
वल्कं च तृणं चेति द्वंद्वं व्यञ्चि पात्राणि प्रयुज्य समावप्रच्छिन्नाग्रौ दर्भौ
प्रादेशमात्रौ पवित्रे कृत्वा

पवित्रे स्थो वैष्णवी वायुर्वा मनसा पुनातु ।

इति तृणं क्वाञ्चं वाऽन्तर्धाय (दर्भयोर्दात्रस्य च मध्ये कृत्वा) तेन सह
च्छित्त्वा (नखेन न च्छिन्ध्यात्, न नखेनेति सूत्रात्) ।

विष्णोर्मनसा पूते स्थः ।

इत्यद्विरनुमृज्य तत्पवित्रान्तर्हितायामग्निहोत्रहवण्यामप आनीयोदगग्राभ्यां
पवित्राभ्याम्—

देवो वः सवितोत्पुनातु, इति प्रथममुत्पूय

अच्छिद्रेण पवित्रेण, इति द्वितीयमुत्पूय

वसोः सूर्यस्य रश्मिभिः, इति तृतीयमुत्पूय

आपो देवीरग्रेषुवो अग्रेषुवोऽग्रं इमं यज्ञं नयताग्रे यज्ञपतिं
धत्त युष्मानिन्द्रो वृणीत वृत्रतूर्यं युयमिन्द्रमवृणीध्वं वृत्रतूर्यं

१ संनयतो यजमानस्य तु यवाग्नेव होमः । न पयसा । एवं व्यवस्थित-
विकल्पोऽयम् । विवृतोऽयं विषयो भाष्यवृत्तौ प्रथमे प्रश्ने एकादशकण्डिकासूत्र-
भाष्यवृत्तौ ।

प्रोक्षिताः स्थ । इत्यभिमन्त्र्योत्तानानि पात्राणि पर्यावर्त्य
शुन्धध्वं दैव्याय कर्मणे देवयज्यायै ।

इति सपवित्रेण पाणिना सर्वाभिरद्विस्त्रिः प्रोक्ष्य सकृन्मन्त्रेण द्विस्तू-
ष्णीम्, प्रज्ञाते पवित्रे निदध्यात् ।

यजमानः—आपो देवीः शुद्धाः स्थेमा पात्राणि शुन्धत ।

उपातङ्क्याय देवानां पर्णवल्कमुत शुन्धत ।

देवेनै सवित्रोत्पूता वसोः सूर्यस्य रश्मिभिः ।

गां दोहपवित्रे रज्जुः सर्वा पात्राणि शुन्धत ।

इति प्रोक्ष्यमाणान्यभिमन्त्र्य

एता आचरन्ति मधुमद्बुद्धानाः प्रजावतीर्यशसो विश्वरूपाः ।

बह्वीर्भवन्तीरुपजायमाना इह व इन्द्रे रमयतु गावः ।

इति गा आयतीः प्रतीक्षेत ॥

अध्वर्युः—निष्टप्तः रक्षो निष्टप्तोऽघशः सः । इत्याहवनीये सांज्ञाय्यपात्रे
त्राणि प्रतितप्य

धृष्टिरसि ब्रह्म यच्छ, इत्युपवेषमादाय

निरुद्धं जन्यं भयं निरुद्धाः सेना अभीत्वरीः ।

इत्याहवनीयादुदीचोऽङ्गारान्ना(ना)हवनी[या]यतन एव निरुद्धा

मातरिर्श्वनो घर्मोऽसि द्यौरसि पृथिव्यसि विश्वधाया असि

परमेण धाम्ना दृः ह्रस्व मा ह्लाः । तेषु कुम्भीमधिश्रित्य

भृगूणामङ्गिरसां तपसा तप्यस्व, इति प्रदक्षिणमङ्गारैः पर्यूह्य

वसूनां पवित्रमसि शतधारं वसूनां पवित्रमसि सहस्रधारम् ।

इति तस्यां कुम्भ्यां प्रागग्रः शाखापवित्रमत्याधाय कुम्भीमन्वारभ्य वाचं
नियम्य पवित्रं वा धारयन्स्यात् ।

दोग्धा—अदित्यै रास्नाऽसि, इत्यभिधानीमाददीतः ।

यजमानः—त्रयस्त्रिंशोऽसि तन्तूनां पवित्रेण सहाऽऽगहि ।

शिवेयः रज्जुरभिधान्यध्यामुपसेवताम् ।

इत्यादीयमानामभिमन्त्रयेत् ।

दोग्धा—पूषाऽसि, इति वत्सं बध्नीयात् ।

अध्वर्युः—उपसृष्टां मे प्रब्रूतात् । इति दोग्धारं संप्रैवं दद्यात् ।

दोग्धा—उपसृजामि, इत्यध्वर्युमामन्व्य

अयक्ष्मा वः प्रजया सःसृजामि रायस्पोपेण बहुला भवन्तीः ।

इति वत्समुपसृजेत् ।

यजमानः—अयक्ष्मा वः प्रजया सःसृजामि रायस्पोपेण बहुला भवन्तीः

ऊर्जं पयः पिन्वमाना घृतं च जीवो जीवन्तीरुप वः सदेयम् ।

इत्युपसृष्टामनुमन्त्रयेत् ।

अध्वर्युः—गां चोपसृष्टां विहारं चान्तरेण मा संचारिष्ट । इति

यजमानं संप्रैषं कुर्यात् ।

यजमानः—सांनाय्यं मा विलोपि यद्युपसृष्टां विहारं चान्तरेण व्यवेया-

त्तदा ब्रूयात् ।

दोग्धा—उपसीदामि, इति यजमानमामन्व्य

अयक्ष्मा वः प्रजया सःसृजामि रायस्पोपेण बहुला भवन्तीः ।

ऊर्जं पयः पिन्वमाना घृतं च जीवो जीवन्तीरुप वः सदेयम् ।

इत्युपविश्य दारुपात्रे दुह्यात् । अत्र दोहने शूद्रस्याभ्यनुज्ञानात्तस्य मन्त्राः सन्त्येव ।

यजमानः—द्यौश्चेमं यज्ञं पृथिवी च संदुहाताम् ।

धाता सोमैर्न सह वातेन वायुः । यजमानाय द्रविणं दधातु ।

इति दुह्यमानामनुमन्त्र्य

उत्सं दुहन्ति कलशं चतुर्विलमिडां देवीं मधुमतीं सुवर्दिदम् ।

तदिन्द्राग्नी जिन्वतः सूनृतावत्तद्यजमानममृतत्वे दधातु ।

इति धाराघोषं चानुमन्त्रयेत् ।

दोग्धा—दुग्धं पयोऽध्वर्यव आहरेत् ।

१ एकेन निदानेन गोः पादौ शृङ्घ्वा, अन्येन निदानेन गोः पूर्वपाद-
समीपे वत्सं बध्नीयादेवं सर्वगोदोहनेऽनुसंधातव्यम् ।

अध्वर्युः—कामधुक्षः प्र णो ब्रूहि महेन्द्राय हविरिन्द्रियम् ।
इति दोग्धारं पृच्छेत् ।

दोग्धा—गङ्गाम्, इति निर्दिश्य
यस्यां देवानां मनुष्याणां पयो हितम् । इति प्रत्याह ।

अध्वर्युः—सा विश्वार्युः, इति निर्दिष्टां गामनुमन्त्र्य
देवस्त्वा सविता पुनातु वसोः पवित्रेण शतधारेण सुपुवा ।
इति कुम्भ्यां तिरः पवित्रमासिच्य (पय आदायाऽऽसिञ्चति)
हुतः स्तोको हुतो द्रप्सोऽग्नये बृहते नाकाय स्वाहा द्यावापृथिवी-
भ्याम् । इति विप्रुषोऽनुमन्त्रयेत् ।

यजमानः—अग्नये बृहते नाकायेदं न मम । द्यावापृथिवीभ्यामिदं न
मम । इति त्यजेत् ।

दोग्धा—पूषाऽसि, इति वत्सं बध्नीयात्

अध्वर्युः—उपसृष्टां मे प्रब्रूतात्, इति दोग्धारं संप्रेषं दद्यात् ।

दोग्धा—उपसृजामि । इत्यध्वर्युमामन्त्र्य
अयक्ष्मा वः प्रजया सऽसृजामि रायस्पोषेण बहुला
भवन्तीः । इति वत्समुत्सृजेत् ।

यजमानः—अयक्ष्मा वः प्रजया सऽसृजामि रायस्पोषेण बहुला
भवन्तीः ।
ऊर्जं पयः पिन्वमाना घृतं च जीवो जीवन्तीरुषं वः सदेयम् ।
इत्युपसृष्टामनुमन्त्रयेत् ।

अध्वर्युः—गां चोपसृष्टा विहारं चान्तरेण मा संचारिष्टुं, इति यजमानं
संप्रेष्येत् ।

यजमानः—सांनार्यं मा विलोपि, यद्युपसृष्टां विहारं चान्तरेण व्यवेया-
त्तदा ब्रूयात् ।

दोग्धा—उपसीदामि, इति यजमानमामन्त्र्य
अयक्ष्मा वः प्रजया सऽसृजामि रायस्पोषेण बहुला भवन्तीः ।

ऊर्जं पयः पिन्वमाना घृतं च जीवो जीवन्तीरुषं वः सदेयम् ।
इत्युपविश्य दारुपात्रे दुह्यात् ।

यजमानः—द्यौश्चेमं यज्ञं पृथिवी च संदुहाताम् । धाता सोमेन सह
वातेन वायुः । यजमानाय द्रविणं दधातु ।

इति दुह्यमानामनुमन्त्र्य

उत्सं दुहन्ति कलशं चतुर्विलमिडां देवीं मधुमतीं सुवर्दिदम् ।

तदिन्द्राग्नी जिन्वतः सूनृतावत्तद्यजमानममृतत्वे दधातु ।

इति धाराघोषं चानुमन्त्रयेत् ।

दोग्धा—दुग्धं पयोऽध्वर्यव आहरेत् ।

अध्वर्युः—कामधुसः प्र णो ब्रूहि महेद्राय हविरिन्द्रियम् । इति दो-
ग्धारं पृच्छेत् ॥

दोग्धा—यमुनाम्, इति निर्दिश्य

यस्यां देवानां मनुष्याणां पयो दितम् । इति प्रत्याह ।

अध्वर्युः—सा विश्वव्यचाः । इति निर्दिष्टां गामनुमन्त्र्य

देवस्त्वा सविता पुनातु वसोः पवित्रेण शतधारेण सुपुवा ।

इति कुम्भ्यां तिरुः पवित्रं पय आसिच्य

हुतः स्तोको हुतो द्रप्सोऽग्नये बृहते नाकाय स्वाहा द्यावापृथि-
वीभ्याम् । इति विप्रुषोऽनुमन्त्रयेत् ।

यजमानः—अग्नये बृहते नाकायेदं न मम । द्यावापृथिवीभ्यामिदं
न मम ।

दोग्धा—पूषाऽसि, इति वत्स बध्नीयात् ।

अध्वर्युः—उपसृष्टां मे प्रब्रूतात्, इति दोग्धारं संप्रैषं दद्यात् ।

दोग्धा—उपसृजामि इत्यध्वर्युमामन्त्र्य

अयक्ष्मा वः प्रजया सःसृजामि रायस्पोषेण बहूला भवन्तीः ।

इति वत्समुपसृजेत् ।

यजमानः—अयक्ष्मा धः प्रजया सःसृजामि रायस्पोषेण बहुला भवन्तीः ।

ऊर्जे पयः पिन्वमाना घृतं च जीवो जीवन्तीरुप वः सदे-
यम् । इत्युपसृष्टानुमन्त्रयेत् ।

अध्वर्युः—गां चोपसृष्टां विहारं चान्तरेण मा संचारिष्ट, इति अज-
मानं संप्रेष्येत् ।

यजमानः—सांनाय्यं मा विलोपि । यद्युपसृष्टां विहारं चान्तरेण व्यव-
यात्तदा ब्रूयात् ।

दोग्धा—उपसीदामि, इति अजमानमामन्त्र्य

अयक्ष्मा धः प्रजया सःसृजामि रायस्पोषेण बहुला भवन्तीः ।

ऊर्जे पयः पिन्वमाना घृतं च जीवो जीवन्तीरुप वः सदेयम् ।
इत्युपविश्य दारुपात्रे दुह्यात् ।

यजमानः—द्यौश्चमं यज्ञं पृथिवी च संदुहाताम् । धाता सोमेन सह
वातेन वायुः । यजमानाय द्रविणं दधातु ।

इति दुह्यमानामनुमन्त्र्य

उत्सं दुहन्ति कलशं चतुर्विलमिडां देवीं मधुमतीं सुवर्दिदम् ।

तदिद्राक्षी जिन्वतं सनृतावच्चयजमानममृतत्वे दधातु ।

इति आराधोषे चानुमन्त्रयेत् ।

दोग्धा—दुग्धं पयोऽध्वर्यव आहरेत् ।

अध्वर्युः—कामधुक्षः प्र णो ब्रहि महेन्द्राय हविरिन्द्रियम् । इति
दोग्धारं पृच्छेत् ।

दोग्धा—सरस्वतीम्, इति निर्दिश्य

यस्यां देवानां मनुष्याणां पयो हितम्, इति प्रत्याह ।

अध्वर्युः—सा विश्वकर्मा, इति निर्दिष्टां गामनुमन्त्र्य

देवस्त्वा सविता पुनातु वसोः पवित्रेण शतधारेण सुपुवा ।

इति कुम्भ्यां तिरः पवित्रं पय आसिच्य

हुतः स्तोको हुतो द्रप्सोऽग्नये बृहते नाकाय स्वाहा द्यावापृ-
थिवीभ्याम् । इति विप्रुभोऽनुमन्त्रयेत् ।

यजमानः—अग्नये बृहते नाकायेदं न मम । द्यावापृथिवीभ्यामिदं
न मम । इति तिस्रो दोहयित्वा
बहु दुग्धि महेन्द्राय देवेभ्यो हव्यमाप्यायतां पुनः । वत्सेभ्यो
मनुष्येभ्यः पुनर्दोहाय कलषताम् ।

इति त्रिवारं दोधारं प्रति संप्रैषमुक्त्वा वाचं विसृज्यानन्वारभ्य तूष्णी-
मुत्तरा दोहयित्वा दोहनेऽप आनीष

संपृच्यध्वमृतावरी रूभिणीर्मधुमत्तमा मन्द्रा धनस्य सातये
इति कुम्भ्या ५ संक्षालनमानीयाविष्यन्दयन्सुश्रुतं कृत्वा
दृ५ ह गा दृ५ ह गोपतिं मा वो यज्ञपती रिषत् । इति बर्ध्म कुर्वन्
प्रागुद्रास्योदकप्रागुदग्ना
सोमेन त्वाऽऽतनन्मि महेन्द्राय दधि । इति दध्ना शीतबुध्नं पय
आतञ्च्य

यज्ञस्य संततिरासि यज्ञस्य त्वा संततिमनु संतनोमि । इत्य-
ग्निहोत्रोच्छेषणमन्ववधाय
अयं पयः सोमं कृत्वा स्वां योनिमपिगच्छतु ।
पर्णवलकः पवित्र ५ सौम्यः सोमाद्भि निर्मितः । इति परिवासन-
शकलमन्ववधाय

आपो हविःषु जागृत यथा देवेषु जाग्रथ । एवमस्मिन्यज्ञे यज-
मानाय जागृत । इत्ययस्पात्रे दारुपात्रे वाऽप आनीय
अदस्तमसि विष्णवे त्वा यज्ञायापिदधाम्यहम् ।
अद्भिररिक्तेन पात्रेण याः पूताः परिशेरंते । इति तेनापिदध्यात् ।

यजमानः—अमृन्मयं देवपात्रं यज्ञस्याऽऽयुषि प्रयुज्यताम् ।

तिरः पवित्रमतिनीता आपो धारय माऽतिगुः । इति जपेत् ।

अध्वर्युः—यदि मृन्मयेनापिदध्यात्तृणं काष्ठं वाऽपिधाने क्षिप्त्वा
विष्णो हव्य ५ रक्षस्व, इति कुम्भीमनघो निधाय

इमौ पूर्णं च दर्भं च देवानां हव्यशोधनौ ।

प्रातर्वेपाय गोपाय विष्णो हव्यं हि रक्षसि । इति प्रजापतेः
शाखापवित्रं निधाय ।

वायवंः स्थोपायवंः स्थ । इति तथैव शाखया दर्भैर्वा षट्कृत्यः
प्रातर्दोहाय वत्सान्मातृभ्यः सकाशात्पृथक्कृत्य

परिस्तृणीत परिधत्ताग्निं परिहितोऽग्निर्यजमानं भुनक्तु ।

अपां रस ओषधीनां सुवर्णा निष्का इमे यजमानस्य सन्तु
कामदुघा अमुत्रामुष्मिष्ठौके । इत्यग्निं संप्रेषं कुर्यात् ।

आग्नीध्रः—तूष्णीं गार्हपत्यदक्षिणाग्न्याहवनीयानुदगग्रैः प्रागग्रैश्च दर्भैः परि-
स्तृणीयात् । अथवाऽध्वर्युः स्वस्मादन्यस्य परिस्तरितुरवचनात्स्वयमा-
त्मानमनुजानीयादिति वदात्मन एव संस्कारार्थः संप्रेषः । तेन स्वयमेव प्रेष-
मुक्त्वा पूर्वोक्तक्रमेण तूष्णा गार्हपत्यादीन्परिस्तृणीत । अथवा

परिस्तृणीत परिधत्ताग्निं परिहितोऽग्निर्यजमानं भुनक्तु ।

अपां रस ओषधीनां सुवर्णो निष्का इमे यजमानस्य सन्तु
कामदुघा अमुत्रामुष्मिष्ठौके ।

इति गार्हपत्यदक्षिणाग्न्याहवनीयानुदगग्रैः प्रागग्रैश्च दर्भैः प्रत्यग्नि
मन्त्रमावर्त्य परिस्तृणीयात् ।

यजमानः—उभावग्नी उपस्तृणते देवता उपवसन्तु मे

अहं ग्राम्यानुपवसामि मह्यं गोपतये पशून् ।

इति सायं परिस्तीर्धमाणेषु जपित्वा

१ आरण्यं सायमाशेऽश्नात्यमाषममां समपि वा काममा मर्गं दा मधुन आ
प्राशातिकात् । अग्रे वा न वा किञ्चित् । न तस्य सायमर्शयत्येन प्रातर्द्वय-
माणः स्यात् । आरण्यायोपवस्यन्नपोऽश्नाति न वा । अमवास्यां रात्रिं जागर्ति
अपि वा सुष्यादुपरित्वेव न शयीत । अपि बोपारि शयीत ब्रह्मचारी त्वेव स्यात् ।
आहवनीयागारे गार्हपत्यागारे वा शेते ।

आपस्तम्बीययजमानः—कर्ममध्ये यदा जङ्गम्यते तदा प्रायश्चित्तार्थम्—
मयि दक्षक्रतू इति ब्रूयात् ।

आश्वलायनीयो यजमानः—कर्ममध्ये क्षुत्वा जुम्भित्वाऽमनोज्ञं दृष्ट्वा पापक-
गन्धमाघ्राय, अक्षिस्पन्दने कर्णध्वनने चैतस्मिन्निमित्तभटके—

सुचक्षा अहमक्षीभ्यां भूयासं सुवर्चा मुखं सुश्रुत्कर्णाभ्यां
मयि दक्षक्रतू ॥ इति जपेत् ।

देवां देवेषु पराक्रमध्वं प्रथमा द्वितीयेषु द्वितीयास्तृतीयेषु त्रिरे-
कादशा इह माऽवत इदं शक्यं यदिदं करोम्यात्मा करो-
त्वत्तमे ।

इदं करिष्ये भेषजमिदं मे विश्वभेषजा अश्विना प्रार्थतं युवम् ।

इति र्जपित्वोपवसेत् । सद्यस्कालायां तु देवा देवेष्विति मन्त्रो जम्भ
उभावग्री इति तु न जप्यः । अन्वाधानदिने सायं यद्यपरिस्तीर्णा भवे-
युरग्नयस्तदा यजनीयेऽहनि हस्तावनेज्जन्तानन्तरं पूर्वोक्तपरिस्तरणान्यत-
त्प्रकारेण परिस्तीर्याः ।

इत्यन्वाधानदिनकृत्यम् ।

यजमानः—प्रागुदयादिसमावास्यायास्तन्त्रं प्रक्रमयेत् । तत्रोदितहोमेऽपि प्रागु-
दयात्प्रक्रमोऽसमावास्यायाः । तन्त्रमध्येऽपि स्वकालेऽग्निहोत्रं जुहुयात् ।

अध्वर्युः—कर्भणे वां देवेभ्यः शक्यम् । इति हस्तावनिचय

यज्ञस्य संतातिरासि यज्ञस्य त्वा संतत्यै स्तृणामि संतत्यै
त्वा यज्ञस्य ।

इति गार्हपत्यात्प्रक्रम्य संततामुलपराजीमाऽऽहवनीयाद्वास्तौर्यं तूष्णीं
दक्षिणामुत्तरां चाऽऽस्तौर्यं दक्षिणेनाऽऽहवनीयं पूर्वं ब्रह्मणोऽपरं यजमान-
स्येष्ट्याग्नेने प्रकल्प्योत्तरेण गार्हपत्याहवनीयौ दर्भान्स्वस्तीर्य

स्फ्यश्च कपालानि चाग्निहोत्रहवणी च शूर्पं च कृष्णाजिनं च

१ उदित आदिस्त्रेऽग्निहोत्रादनन्तरं पौर्णमास्यास्तन्त्रं प्रक्रमयेत् । अग्रे समानम् ।

२ आश्वलायनीययजमानस्य पौर्णमास्याम् ३० (आग्नेयानि ८ । अग्नीमीमी-
यापि ११ । ऐन्द्रवैष्टुभानि ११ + ११ + ८ = ३०)

आश्वलायनीययजमानस्य दर्शैः (असोमयाजिनः) १९ (आग्नेयानि ८
ऐन्द्राग्रानि ११ = १९)

आपस्तम्बीययजमानस्य दर्शैः (" ") १९ (" ")

आश्वलायनीय-सोमयाजिनः दर्शैः ८ (आग्नेयान्यष्टौ)

आपस्तम्बीययजमानस्य सोमयाजिनः ८ (" ")

" " पौर्णमास्यामसोमयाजिनः १९ (आग्नेयानि ८

ऐन्द्रवैष्टुभानि ११ = १९)

शम्या चोत्तुखलं च मुसलं च दृषञ्चोपला च ।

इति द्वंद्वं न्यञ्चि दशापराणि पात्राणि प्रयुज्य (अपराणि-
मार्हपत्यमुत्तरेण) ।

सुं जुहूमुपभृतं ध्रुवां वेदं पात्रीमाज्यस्थालीं प्राशिन्न-
हरणमिडापात्रं प्रणीताप्रणयनम् ।

इति दश पूर्वाणि पात्राणि प्रयुज्य (पूर्वाणि-आहवनीयमुत्तरेण)

योक्त्रं मदन्तीं मेक्षणां वेदाग्राणि अन्वाहार्थस्थालीमुपत्रेषं
पिष्टलेपफलीकरणपात्रं कुम्भीं शाखापवित्रमभिधानीं निदाने
दारुपात्रं दोहनम् इति तान्युत्तरेण द्वंद्वं न्यञ्चि प्रयुञ्जीत ।

अध्वर्युयजमानौ—भूपते भुवनपते महतो भूतस्य पते ब्रह्माणं त्वा
वृणीमहे । इति ब्रह्माणं वृणीताम् ।

१ “सोमयाजिनोऽसोमयाजिनः पौर्णमास्यामसोमयाजिनश्चामावास्यायां पिष्टले-
पफलीकरणपात्रं दर्मं च ” इत्यासादनम् । कुम्भ्यादिदोहनपात्रान्तानां पात्राणां
निवृत्तिः । सांनार्याभावात् । पात्रासादनानन्तरं समावप्रच्छिन्नामौ दर्मौ प्रादेश-
मात्रौ पवित्रे कृत्वा

पवित्रे स्थो वैष्णवी वायुवीर्मनसा पुनातु । इति तृणं काष्ठं
वाऽन्तर्धीय (दर्मयोर्दत्रस्य च मध्ये कृत्वा) तेन सह छित्त्वा (नखेन
न छित्त्वा—न नखेनेति सूत्रात्)

विष्णोर्मनसा पुते स्थः, इत्यङ्गिरनुमूज्य ब्रह्माणं वृणीयात् । ब्रह्म-
रणमेवाध्वर्युयजमानकर्तुं पवित्रकरणं तु अध्वर्युकर्तृकमेव)

ब्रह्मा—प्र गुदगाहवनीयदवस्थाय प्राङ्मुखो यज्ञोपवीत्याचम्य दक्षिणावृद्धि-
हरं प्रविश्य समस्तपाण्यङ्गुष्ठो भूत्वाऽग्नेयाऽऽहवनीयं परीत्य दक्षिणत
आहवनीयस्योदङ्मुखः स्थित्वा

निरस्तः परावसुः । इति स्वायतनादङ्गुष्ठोपकनिष्ठिकाभ्यां दभै
नैर्ऋत्यां निरस्याप उपस्पृश्य

इदमहमर्वावसोः सदने सीदामि । इत्युपविश्य
बृहस्पतिर्ब्रह्मा ब्रह्मसदन आशिष्यते बृहस्पते यज्ञं गोपाय,
इति जपेत् ।

यजमानः—तूष्णीं निरसनोपवेशने कृत्वा स्वासन उपविशेत् ।

अध्वर्युः—वानस्पत्योऽसि देवेभ्यः शुन्धस्व ।

१ आपस्तम्बब्रह्मा—वृत्तो वेदेरुत्तरतस्तिष्ठन्

अहं भूपतिरहं भुवनपतिरहं महतो भूतस्य पतिर्देवेन सवित्रा
प्रसूत आत्विज्यं करिष्यामि देवं सवितरेतं त्वां वृणते बृहस्पतिं
दैव्यं ब्रह्माणं तदहं मनसे प्रब्रवीमि मनो गायत्रियै गायत्री
त्रिष्टुभं त्रिष्टुब्जगत्यै जगत्यनुष्टुभेऽनुष्टुक्पङ्क्त्यै पङ्क्तिः प्रजाप-
तये प्रजापतिर्विश्वेभ्यो देवेभ्यो विश्वेदेवा बृहस्पतये बृहस्पतिर्ब्र-
ह्मणे ब्रह्म भूर्भुवः सुवर्बृहस्पतिर्देवानां ब्रह्माऽहं मनुष्याणां बृह-
स्पते यज्ञं गोपाय । इति जपित्वाऽपरेणाऽऽहवनीयं दक्षिणाऽतिक्रम्यो-
दङ्मुखः स्थित्वा

निरस्तः परावसुः सह पाप्मना । इत्यङ्गुष्ठोपकनिष्ठिकाभ्यां स्वास-
नात्तृणं प्रत्यग्दक्षिणा निरस्याप उपस्पृश्य

इदमहमर्वावसोः सदने सीदामि प्रसूतो देवेन सवित्रा बृह-
स्पतेः सदने सीदामि तदग्नये प्रब्रवीमि तद्वायवे तत्सूर्याय तत्पृ-
थिव्यै, इत्युपविशेत् ।

आहवनीयमभ्याष्यत्वाऽऽस्ते । कर्मणि कर्मणि वाचं यच्छेत् । मन्त्रवत्सु वा
कर्मसु याथाकामी तूष्णीकेषु । यदि प्रमत्तो व्याहरेद्वैष्णवीमृचं व्याहृतीश्च जपित्वा
वाचं यच्छेत् ।

इति प्रणीताप्रणयनं चमसमङ्गिः परिक्षाल्य सायंदोहकालिकपवित्रान्त-
र्हितं चमसमपरेण गार्हपत्यं निधाय

अनया पृथिव्याऽपो ग्रहीष्यामि । इति पृथिवीं मनसा ध्यात्वा
को वो गृह्णाति स वो गृह्णातु कस्मै वो गृह्णामि तस्मै वो
गृह्णामि पोषाय वः । इति तस्मिंश्चमस उपबिलमप आनीय
अनया पृथिव्याऽपो गृह्णामि, इति पृथिवीं मनसा ध्यात्वा
देवो वः सवितोत्पुनातु, इति प्रथममप उत्पूय

अच्छिद्रेण पवित्रेण, इति द्वितीयमुत्पूय

वसोः सूर्यस्य रश्मिभिः, इति तृतीयमुत्पूय

आपो देवीरग्रेषुवो अग्रेषुवोऽग्रे इमं यज्ञं नयताग्रे यज्ञपातिं
धत्त युष्मानिन्दे। वृणीत वृत्रतूथं यूयमिन्द्रंमवृणीध्वं वृत्रतूथं
प्रोक्षिताः स्थ । इत्यभिमन्त्र्य

ब्रह्मन्नपः प्रणेष्यामि यजमान वाचं यच्छ । इति संप्रैषं
कुर्यात् ।

ब्रह्मा—भूर्भुवः स्वर्बृहस्पति प्रसूतः । इति जपित्वा

ओ ३ म प्रणग्, इत्यतिसृजेत् ।

अध्वर्युयजमानौ—प्रणीयमानासु संतीष्वस्तु हविष्कृदेहीति प्रैषोच्चारणप-
र्यन्तं वाचं यच्छतः ।

अध्वर्युः—को वः प्रणयति स वः प्रणयत्वपो देवीः प्रणयानि यज्ञं
संसादयन्तु नः ।

इरंमदन्तीघृतपृष्ठा उदाकुः सहस्रपोषं यजमाने न्यश्चतीः ।

इति सप्तं प्राणैर्धारयमाणं स्फ्येनोपसंगृह्य स्फ्यमधस्तात्कृत्वाऽविषिञ्च-
न्हरेत् ।

१ असोमयाजिनः सोमयाजिनः पौर्णमास्याममावास्यायामसोमयाजिनश्च सायं-
दोहकालिकपवित्राभावात्तात्कालिककृतपवित्रान्तर्हितमिति विशेषोऽनुसंधातव्यः ।

२ आपस्तम्बब्रह्मा—प्रणय यज्ञं देवता वर्धय त्वं नाकस्य पृष्ठे
यजमानो अस्तु ।

सप्तऋषीणां सुकृतां यत्र लोकास्तत्रेभं यज्ञं यजमानं च धेहि ।

इत्युपांशु जपमुक्त्वा—ओ ३ म प्रणग्, इत्युच्चैरभ्यनुजानीयात् ।

अनया पृथिव्याऽपः प्रणयानि, इति हरणसमये पृथिवीं मनसा ध्यायेत् ।

यजमानः—भूश्च कश्च वाक्चर्च गौश्च वट् च खं च धूश्च नूश्च पूश्च-
काक्षराः पूर्वशमा विराजो या इदं विश्वं भुवनं व्यानश्रुता
नो देवीस्तरसा संविदानाः स्वस्ति यज्ञं नयत प्रजानतीं
ब्रह्मपूताः स्थ ।

को वो युनक्ति स वो युनक्तु विश्वेभ्यः कामेभ्यो देवय-
ज्यायै ।

याः पुरस्तात्प्रसवन्त्युपरिष्ठात्सर्वतश्च याः ।

ताभीं रश्मिपवित्राभिः श्रद्धां यज्ञमारभे ।

इति प्रणीताः प्रणीयमाना अनुमन्त्रयेत् ।

अध्वर्युः—को वो युनक्ति स वो युनक्तु । इत्युत्तरेणाऽऽहवनीयमसह-
स्पृष्टा दर्भेषु सार्दयित्वा दर्भैरभिच्छाद्य

संविशन्तां दैवीर्विशः पात्राणि देवयज्यायै । इति सपवित्रेण
पाणिना पात्राणि संस्पृश्य (संमर्शनेऽसंभवतां पात्राणां मन्त्रमार्चत-
येत्) ।

वानस्पत्याऽसि दक्षाय त्वा । इत्यग्निहोत्रहवणीमादाय

वेषाय त्वा, इति शूर्पमादाय

प्रत्युष्टं रक्षः प्रत्युष्टा अरातयः, इत्याहवनीये गार्हपत्ये वा
प्रतितप्य

यजमानं हविर्निर्वपस्यामि, इत्यामन्त्रयेत् ।

यजमानः—ओ३म् निर्वप इत्युच्चैरनुजानीयात् ।

अध्वर्युः—उर्वन्तरिक्षमन्विहि, इति शकटायामभिप्रव्रज्य (शकटं त्वपरेण
गार्हपत्यं प्रागीषमुदगीषं वा नद्धयुगं ब्रीहिमद्यत्रमद्वाऽवास्थितं
भवेत् ।)

१ प्रणीता अपः “ को वोऽयोक्षीत्स वो विमुञ्चतु ” इति मन्त्रोच्चारण-
रूपविमोक्तपर्यन्तम्, आहवनीयस्योत्तरेण स्थितास्तस्थानान् कम्पयेयुर्न प्रेर-
येयुः । (अन्यत्र न नयेयुः) ।

२ प्रवसति यजमाने ‘यजमान’ इत्यस्य स्थाने ‘अग्ने’ इत्यग्निमामन्त्रयेत् ।

धूरसि धूर्व धूर्वेन्ते धूर्व तं योऽस्मान्धूर्वन्ति तं धूर्वयं वयं
 धूर्वामः । इति दक्षिणामुत्तरौ वा युगधुरमभिमृश्य
 त्वं देवानामसि सस्त्रितमं पप्रितमं जुष्टमं वक्षितमं देवदू-
 तमम् । इत्युत्तरामीषामालम्ब्य जपित्वा
 विष्णुस्त्वाऽक्रःस्त । इति सव्ये चक्रे दक्षिणं पादमस्त्रावाय
 अहुतमसि हविर्धानं हृदं स्व मा ह्याः । इति शकटमारुह्य
 उरु वरताय, इति परीणाहममच्छाद्य
 भिमित्रस्य त्वा चक्षुषा प्रेक्षे मा भेषी संविकथा म्मा त्वा हि-
 सिषम् । इति पुरोडाशीष्मन्प्रेक्ष्य
 निरस्तः रक्षो निरस्तोऽघश्चसः । इति यदन्यत्पुरोडाशीष्मन्प्रेक्ष्य
 रस्त्रोऽप उपस्पृश्य
 ऊर्जाय वः पयो मयि धेहि । इति निरस्तमभिमन्त्र्य
 चित्तिः सुक् । चित्तमाज्यम् । वाग्वेदिः । आधीतं बहिः । केतो
 अग्निः । बिज्ञातमाग्निः । वाक्पतिर्होता । मन उपवक्तव्य । प्राणो
 ह्यविः । सामाध्वर्युः । इति दशहोतारं व्याख्याय
 शूर्ये पवित्रे निधाय तस्मिन्मूर्ध्ने
 यच्छन्तां पञ्च । इति ब्रीह्योणां यवानां वा मुष्टिं गृहीत्वा स्त्रुचि मुष्टि-
 मोष्ठ्य
 देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्याम-
 ग्रये जुष्टं निर्वपामि । इत्यग्निहोत्रहव्यम् त्रिजुष्टं तूष्णीं चतुर्थं
 निर्वपेत्पवित्रवत्याऽग्निहोत्रहव्यम् वा निर्वपेत् ।
 यजमानः—अग्निः होतारमिह तं हवे देवान्यज्ञियानिह यान्द्वामहे ।
 आयन्तु देवाः रुमनस्यमाना वियन्तु देवा हविषो मे अस्य ।
 इति हविर्निरूप्यमाणमग्निमन्त्रयेत् ।

अध्वर्युः—निरुतेष्वन्वोष्ठ्य ।

१ आश्वलायनीययजमानस्य पौर्णमास्याम् ।

यच्छन्तां पञ्च—इति ब्रीह्योणां यवानां वा मुष्टिं गृहीत्वा स्त्रुचि मुष्टिमोष्ठ्य

देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्या-

मग्नीषोमाभ्यां जुष्टं निर्वपामि । इत्यग्निहोत्रहवण्या त्रिर्जुषा
तूष्णीं चतुर्थं निर्वपेत् ।

यजमानः—अग्निं होतारमिह तं हुवे देवान्याज्ञियानिह यान्हवामहे ।
आयन्तु देवाः सुमनस्यमाना वियन्तु देवा हविषो मे अस्य ।
इति हविर्निरूप्यमाणमभिमन्त्रयेत् ।

अध्वर्युः—निरुतेष्वन्वोष्य

यच्छन्तां पञ्च—इति त्रीहीणां यवानां वा मुष्टिं गृहीत्वा स्तुचि मुष्टिमोष्य
देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्या-
मिन्द्राय वैमृधाय जुष्टं निर्वपामि, इत्यग्निहोत्रहवण्या त्रिर्जुषा
तूष्णीं चतुर्थं निर्वपेत् ।

यजमानः—अग्निं होतारमिह तं हुवे देवान्याज्ञियानिह यान्हवामहे ।
आयन्तु देवाः सुमनस्यमाना वियन्तु देवा हविषो मे अस्य ।
इति हविर्निरूप्यमाणमभिमन्त्रयेत् ।

अध्वर्युः—निरुतेष्वन्वोष्यायं विशेषः, अन्यद्यावत्पुनर्विशेषोक्तिसमानम् ।
आपस्तम्बीयस्य यजमानस्यासोमयाजिनः पौर्णमास्यामग्नीषोमीयः पुरोडा-
शो न विद्यतेऽत एवाग्नीषोमीयपुरोडाशनिर्वापादि सः लुप्यत एव ।
अन्यदिन्द्रवैमृधतन्त्रमाश्वलायनीयवत् ।

आपस्तम्बीययजमानस्य सोमयाजिनस्तु आश्वलायनीयवदेवाऽऽग्नेयाग्नीषोमीये-
न्द्रवैमृधतन्त्रं कार्यम् । इति पौर्णमास्यां विशेषः ।

असोमयाजिनो दर्शे—आश्वलायनीययजमानस्याऽऽपस्तम्बीयस्य च समानमेव ।
तद्यथा

यच्छन्तां पञ्च, इति त्रीहीणां यवानां वा मुष्टिं गृहीत्वा स्तुचि मुष्टि-
मोष्य

देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामि-
न्द्राग्निभ्यां जुष्टं निर्वपामि । इत्यग्निहोत्रहवण्या त्रिर्जुषा तूष्णीं
चतुर्थं निर्वपेत् ।

यजमानः—अग्निं होतारमिह तं हुवे देवान्याज्ञियानिह यान्हवामहे ।
आयन्तु देवाः सुमनस्यमाना वियन्तु देवा हविषो मे अस्य ।
इति हविर्निरूप्यमाणमभिमन्त्रयेत् ।

अध्वर्युः—निरुतेष्वन्वोष्यायान्यत्पूर्ववद्यावद्विशेषोक्तिः, इति ज्ञेयम् ।

इदं देवानाम् । इति निरुत्तानभिमृश्य

इदमु नः सह, इत्यवशिष्टान्भिमृश्य

स्फात्यै त्वा नारत्यै, इति निरुत्तानेवाभिमन्त्र्य

इदमहं निर्वरुणस्य पाशात्, उपनिष्क्रम्य (किञ्चिच्चलिवा)

स्वरभिव्यस्यम् । इति प्राङ्प्रेक्ष्य (प्राङ्—प्राचीं दिशम्)

सुधरभिविरुपेषम्, इति सर्वं विहारमनुवीक्ष्य

वैश्वानरं ज्योतिः, इत्याहवनीयं वीक्ष्य

रवाहा द्यावापृथिवीभ्याम् । इति स्कन्धानभिमन्त्र्य

दृ५ हन्तां दुर्या द्यावापृथिव्योः । इति प्रत्यवरोह्य

उर्ध्वन्तरिक्षमन्विहि, इत्याह्व्य

अदित्यास्त्वोपस्थे सादयाम्यग्ने हव्यं रक्षस्व । इत्यपरेणाऽऽ-

हवनीयमुपसादयेत् ।

यदि शकटस्थानीयायाः पात्र्याः सकाशाच्चित्रपेत्तदैवम् । पात्र्या दक्षि-
णतः स्थयमुपधाय पात्र्यां पुरोडाशायानोप्य तां शकटस्थान्स्थामालभ्य

अहुतमसि हविर्धानं दृष्ट्वहस्व मा ज्ञाः, इत्यन्ताञ्जकटमन्त्राज्जापित्वा
(तत्रोरु बातायेत्यस्य मन्त्रस्य लोपः—शकटमन्त्राभावात् परिणाहस्य च
शकटाङ्गाभावाच्च) मित्रस्य त्वा चक्षुषा प्रेक्ष इत्यारभ्याग्ने हव्यं रक्षस्वे-
त्यन्तं कार्यम् ।

यजमानः—कस्त्वां युनक्ति स त्वां युनक्तु इति सर्वं विहारमनुवीक्षेत ।

अध्वर्युः—सशूकायामग्निहोत्रहवण्यामप आनीय

देवो वः सवितोत्पुनातु—इति प्रथममुत्पूय

अच्छिद्रेण पवित्रेण—इति द्वितीयमुत्पूय

१ अदित्यास्त्वोपस्थे सादयाम्यग्ने हव्यं रक्षस्वाग्नीषोमौ हव्यं रक्षे-
थामिन्द्रं वैमृष हव्यं रक्षस्व, इति पौर्णिमास्थां विशेषः ।

अदित्यास्त्वोपस्थे सादयाम्यग्ने हव्यं रक्षस्वेन्द्राग्नी हव्यं
रक्षेथाम् । इति दर्शे विशेषः ।

वसोः सूर्यस्य रश्मिभिः—इति तृतीयमुप

आपोदेवीरग्रेषुवो अग्रेगुवोऽग्रं इमं यज्ञं नयताग्रं यज्ञपतिं
धत्त युष्मानिन्द्रोऽवृणीत वृत्रतूर्यं यूयमिन्द्रमवृणीध्वं वृत्रतूर्ये
प्रोक्षिताः स्थ । इत्यभिमन्त्र्य

ब्रह्मन् प्रोक्षिष्यामि, इति ब्रह्माणमामन्त्रयेत् ।

ब्रह्मा—भूर्भुवः स्वर्बृहस्पतिप्रसूतः । इति जपित्वा

ॐ प्रोक्ष, इत्यतिसृजेत् ।

अध्वर्युः—देवस्य त्वा सवितुः प्रसवेऽश्विनोर्बाहुभ्यां पूष्णो हस्ता-

भ्यामग्रे वो जुष्टं प्रोक्षामि, इति सकृन्मन्त्रेण द्विस्तूष्णीं हविः प्रोक्ष्य

पर्यावर्त्य (स्वात्मानं दक्षिणमावर्त्य) पात्राण्युत्तानानि कृत्वा

शुन्धध्वं दैव्याय कर्मणे देवयज्यायै, इति सपवित्रेण पाणिना

सकृन्मन्त्रेण द्विस्तूष्णीं पात्राणि प्रोक्ष्य

प्रोक्षणीशेषमग्रेण गार्हपत्यं निधाय

देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्या-

मार्ददे, इति कृष्णाजिनमादाय

अवधूतं रक्षोऽवधूता अरातयः । इत्युत्करे कृष्णाजिनमूर्ध्वग्रीवं

१. आपस्तम्बब्रह्मा—प्रोक्ष यज्ञं देवता वर्धय त्वं नाकस्य पृष्ठं
यजमानो अस्तु ।

सप्तऋषीणां सुकृतां यत्र लोकस्तत्रेमं यज्ञं यजमानं च धेहि ।

इत्युपांशु जपमुक्त्वोचैः—

ॐ ३ प्रोक्ष, इत्यध्वर्युमनुजानीयात् ।

२. देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्या-

मग्रे वो जुष्टं प्रोक्षाम्यग्नीषोमभ्यां वो जुष्टं प्रोक्षामीन्द्राय

वैमृधाय वो जुष्टं प्रोक्षामि । इति पौर्णमास्यां विशेषः ।

दर्शे तु—

देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्या-

मग्रे वो जुष्टं प्रोक्षामीन्द्राग्निभ्यां वो जुष्टं प्रोक्षामि । इति

विशेषः ।

बहिष्ठाद्विशसनं त्रिवधूय
आदित्यास्त्वगासि प्रति त्वा पृथिवी वेत्तु इत्युत्तरेण गार्हपत्यमुत्करदेशे
वा कृष्णाजिनं प्रतीचीनग्रीवमुत्तरलोमोपस्तीर्य पुरस्तात्प्रतीचीं भसदमुपसम-
स्यानुत्सृजन्कृष्णाजिनम् ।

अधिवधेणमसि वानस्पत्यं प्रति त्वाऽदित्यास्त्वग्वेत्तु ।

इति तस्मिन्नुलूखलमधिवर्त्य (अधिवर्त्य—प्रतिष्ठाप्य) अनुत्सृज-
न्नुलूखलम् ।

अग्नेस्तनूरसि वाचो विसर्जनं देववीतये त्वा गृह्णामि ।

तस्मिन्नुलूखले त्रिर्ध्रुषा तूष्णीं चतुर्थं हविरोप्य

अद्रिरसि वानस्पत्यः स इदं देवेभ्यो हव्यं मुशमिं शमिष्व ।

इति मुसलमादाय

हविष्कृदेहि—हविष्कृदेहि—हविष्कृदेहि—

इति हविष्कृतमाह्वयेत्

हविष्कृत्—अथ रक्षो दिवं सपत्नं वध्यासम् । इति व्रीहीनवहन्यात् ।

अध्वर्युः—उच्चैः समाहन्तवै, इत्यग्नीध्रे संप्रैषं कुर्यात् ।

अग्नीत्—देवस्य त्वा सवितुः प्रसवेऽश्विनोर्बाहुभ्यां पूष्णो हस्ता-

भ्यामाददे । इति शम्भामादाय

इषमा वदोर्जमा वंद धुमद्वेदत वयं संघातं जेष्म ।

इति दृषदुपले समाहनन्दिद्विषदि सकृदुपलायां त्रिः संचारयन्नवकृत्वः

संपादयेत् । यत्र पर्यायसमाप्तिस्तत्रोपक्रमः । त्रिरावृत्तिर्मन्त्रस्य ।

अध्वर्युः—वर्षष्टद्धमसि, इत्युलूखलस्य पुरस्तादुत्तरतो वा शूर्मुपहृत्य

१ यथाऽवधूयमानस्य बहिः पृष्ठभागो भवत्यन्तर्लोमभागस्तथेत्यर्थः ।

२ भसदमुपसमस्य—भसत्कटिप्रदेशः । उपसमस्य द्विगुणीकृत्य । कटिप्र-
देशं पुरस्ताद्भागानाधस्तात्प्रतीचीं गमयित्वाऽनन्तरप्रदेशेन सह द्विगुणितां
कृत्वेत्यर्थः ।

३ समाहन्तवै—इत्यत्र “ कृत्यार्थे तर्बकेन्यत्वनः ” इति पाणिनिसूत्रात्
कृत्यार्थे तवैप्रत्ययः । समाहन्तवै समाहन्तव्यं तद्धनीयमित्यर्थः ।

वर्षवृद्धाः स्थ, इत्यवहतान्पुरोडाशीयानभिमन्त्र्य
 अति त्वा वर्षवृद्धं वेत्तु, इति पुरोडाशीयाञ्छूर्प उदोष्य
 परापूतः रक्षः परापूता अरातयः—इत्युक्त्वा शूर्पेण तुषा-
 न्प्रोह्य
 प्रविद्धः रक्षः पराधमाता अमित्राः, इति तुषान्प्रस्कन्दतोऽनुमन्त्र्य
 मध्यमे पुरोडाशकपाले तुषानोष्य
 रक्षसां भागोऽसि, इत्यधस्तात्कृष्णाजिनस्योत्तरमरमवान्तरदेशं
 काऽऽवपेत् ।

यजमानः—रक्षोभ्य इदं न मम, इति त्यागमुक्त्वाऽप उपस्पृशेत् ।

अध्वर्युः—अग्निः कपालं संस्पृश्य प्रज्ञालं निधायप उपस्पृश्य
 वायुर्वो विविनेक्तु, इति सतुषवितुषान्प्रवृक्कृत्य
 देवो वः सविता हिरण्यपाणिः प्रतिगृह्णातु इति पात्र्यां तण्डुलान्
 न्प्रकृत्य
 अदब्धेन वश्चक्षुषाऽवपइयामि रायस्पोषाय वर्चसे सुप्रजा-
 स्त्वाय चक्षुषो गोपीधायामाऽऽशिषमाशासे । इत्येक्ष्य तण्डुलाना-
 दाय तूष्णीमुलूखले न्युष्य
 त्रिफली कर्तवै, इति कनीं संस्पृशेत् ।

पत्नी-देवेभ्यः शुन्ध्यध्वम्, देवेभ्यः शुन्ध्यध्वम्, देवेभ्यः शुम्भध्वम् ।
 इति मन्त्रत्रयान्ते सुफलीकृतान्कुर्यात्तूष्णीं वा । फलीकरणं नाम
 कणाषाकरणार्थं तण्डुलावघातः ।

अध्वर्युः—फलीकरणं प्रज्ञालं निधाय तण्डुलान्प्रक्षाल्य
 त्रिफलीक्रियमाणानां यो न्यङ्गो अवशिष्यते ।
 रक्षसां भागधेयमापस्तत्प्रवहतादितः ।
 इति प्रक्षालनोदकं त्रिर्निनीयाप उपस्पृशेत् ।

१ अनालमुक्त्वादिना पत्यमविद्यमानायाः सत्यां कमप्यवहन्तारं परिकर्मिणं
 संस्पृशेत् । तलः स एवावहन्यात् ।

२ लोकासिद्धपात्रेण तण्डुलान्प्रक्षाल्य निनयनं यस्मात्कस्माच्चिदपि पात्रात्क-
 र्त्तम् । सांप्रदायिकास्तु प्राशित्रहरणेऽनेलूखलेन वा प्रक्षालनोदकं निनयन्ति ।

यजमानः—रक्षोभ्य इदं न मम, इति त्यागं कृत्वाऽप उपस्पृशेत् ।

अध्वर्युः—देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामाददे । इति कृष्णाजिनमादाय

अवधूतः रक्षोऽवधूना अरातयः । इत्युत्करे कृष्णाजिनमूर्ध्वग्रीवं बहिष्ठाद्विशसनं त्रिरवधूय

अदित्यास्त्वगमि प्रति त्वा पृथिवीं वेत्तु, इत्युत्तरेण गार्हपत्यमुत्करदेशे वा कृष्णाजिनं प्रतीचीनग्रीवमुत्तरलोमोपस्तीर्य

पुरस्तात्प्रतीचीं भसदमुपसमस्यानुत्सृजन्कृष्णाजिनम् ।

दिवस्कम्भनिरसि प्रति त्वाऽदित्यास्त्वग्वेत्तु ।

इति कृष्णाजिन उदीचीनकुम्भ्याः शम्यां निधाय शम्यामनुत्सृजन्

धिषणाऽसि पर्वत्या प्रति त्वा दिवः स्कम्भनिर्वेत्तु । इति

शम्यायां दृषदमत्याधाय दृषदमनुत्सृजन्

धिषणाऽसि पार्वतेयी प्रति त्वा पर्वतिर्वेत्तु । इति दृषद्युपला-

मलधाय

अश्वः स्थ मधुमन्तः, इति तण्डुलानभिमन्त्र्य

देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामग्रये जुष्टमधिषपामि धान्यमसि धिनुहि देवान् । इति यावन्तस्तण्डुलाः सप्तत्पेष्टं शक्यन्ते तावतस्तण्डुलान्दृषदि त्रिथजुषा तूष्णीं चतुर्थमधुष्य

१ देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामग्रये जुष्टमधिषपाम्यग्रीषोर्माभ्यां जुष्टमधिषपामीन्द्राय वैमुधाय जुष्टमधिषपामि धान्यमसि धिनुहि देवान् इति पौर्णमास्यां विशेषः । दर्शे तु —

देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामग्रये जुष्टमधिषपामीन्द्राग्निभ्यां जुष्टमधिषपामि धान्यमसि धिनुहि देवान् ।

इति विशेषः ।

प्राणाय त्वा, इति प्राचीमुपलां (प्रापथ्य)

अपानाय त्वा, इति प्रतिचीमुपलां प्रोहत्य

व्यानाय त्वा, मध्यदेशे व्यवधाय

प्राणाय त्वाऽपानाय त्वा व्यानाय त्वा, इति संततं प्रेष्य

दीर्घामनु प्रसितिमायुषे धाम्, इति प्राचीमन्ततोऽनुप्रेक्ष्य

देवो वः सविता हिरण्यपाणिः प्रतिगृह्णातु । इति कृष्णाजिने

पिष्ठानि प्रस्कन्द्य

अदब्धेन वश्वक्षुषाऽवेक्षे, इत्यवेक्ष्य

असंवपन्ती पिष्पाणूनि कुरुतात्, इत्यवशिष्टतण्डुलार्थं पत्न्या
दास्या वा प्रैषं कुर्यात् ।

पत्नी दासी वा—पिष्ठानि चाणूनि कुर्यात् ।

अध्वर्युः—पिष्टलेपं प्रज्ञातं निधाय

धृष्टिरसि ब्रह्म यच्छ, इत्युपवेषमादाय

रक्षसः पाणिं दहाहिरसि बुध्न्यः, इत्युपवेषमभिमन्त्र्य

अपग्नेऽग्निमामादे जहि, इत्याहवनीयाः प्रत्यञ्चावङ्गारौ निर्वर्त्य

निष्क्रव्यादः सेध, इति तयोरन्यतरमुत्तरमपरमवान्तरदेशं निर-

स्याप उपस्पृश्य

आ देवयजं वह—इति दक्षिणमवस्थाप्य

ध्रुवमसि पृथिवीं दृष्ट्वाऽऽयुर्दृष्ट्वा प्रजां दृष्ट्वा सजातानस्मै

यजमानाय पर्यूह । इति तस्मिन्ङ्गारे मध्यमं पुरोडाशकपालमुपधाय

निर्दग्धः रक्षो निर्दग्धा अरातयः, इति कपालेऽङ्गारमत्याधाय

धर्त्रमस्यन्तरिक्षं दृष्ट्वा प्राणं दृष्ट्वापानं दृष्ट्वा सजातानस्मै यज-

मानाय पर्यूह ।

इति मध्यमस्य पुरस्ताद्वितीयम् ।

धरुणमसि दिवं दृष्ट्वा चक्षुर्दृष्ट्वा श्रोत्रं दृष्ट्वा सजातानस्मै यज-

१ दासी—वेतनमगृहीत्वा द्विजशुश्रूषैव धर्म इति मन्यमाना शूद्रजातीया कुष्ठपर-
म्परया द्विजशुश्रूषार्थं द्विजगृहे स्थिता दासीत्युच्यते ।

मानाय पर्यूह तस्माद्वितीयात्पुरस्तात्तृतीयम् ।

चिदसि विश्वासु दिक्षु सीद, इति मध्यमस्य दक्षिणतश्चतुर्थम् ।

परिचिदसि विश्वासु दिक्षु सीद, मध्यमस्योत्तरतः पञ्चमम् ।

मरुताः शर्धोऽसि मध्यमस्य पश्चात्षष्ठम् ।

धर्मासि दिशोः दृह योनिं दृह प्रजां दृह सजातान्समै

यजमानाय पर्यूह, इति दक्षिणस्य पुरस्तात्सप्तमम् ।

चितः स्थ प्रजामस्मै रयिमस्मै संजातान्समै यजमानाय

पर्यूह, इत्युत्तरस्य पुरस्तादष्टमम् । एवमष्टौ कपालान्युपधाय

एता आचरन्ति—इत्यादि संक्षालननिनयनान्तं प्रातर्दोहकर्म कृत्वा तत्रे-
दमनुसंधातव्यं यच्छाखापवित्रनिधानं तदुदगग्रं कार्यमिति ।

भृगूणामङ्गिरसां तपसा तप्यध्वम्, इति वेदेन कपालेष्वङ्गारा-

नध्युह्य मदन्तीरविश्रित्य प्रक्षालितायां निष्ठतोपवातायां पवित्रव्यां

पठ्याम् ।

देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्याम-

१ पौर्णमास्याम्—अपाभेऽग्निमामादं जहीत्याद्यङ्गारनिर्वर्तनादिविधिनाऽऽग्नेयव-
दग्नीषोमीयस्याष्टौ कपालान्युपधाय, नैर्ऋत्यां वायव्यामैशान्यां चितः स्थोर्ध्व-
चितः, अनेन मन्त्रेणैकैकं कपालं यथायोगमुपदध्यात् । एव मेत्रेन्द्रवैमृधस्यापि
ज्ञेयम् ।

दर्श ऐन्द्राग्रस्याप्येवमेव कपालोपधानम् ।

२ पौर्णमास्याम्—एता आचरन्ति, इत्यादिर्दोहनविधिर्नास्ति । सांनाय्याभावात् ।
अमावास्यायाम्—असोमयाजिनोऽपि नास्ति । सांनाय्याभावात् ।

३ पौर्णमास्याममावास्यायां च भृगूणामिति मन्त्रः प्रतिकपालयोगमावर्तयेत् ।

४ देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामग्नये

जुष्टुः संवपाम्यग्नीषोमाभ्यां जुष्टुः संवपामीन्द्राय वैमृधाय

जुष्टुः संवपामि ।

इति पौर्णमास्याम् ।

दर्श तु—

देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्या-

मग्नये जुष्टुः संवपामीन्द्राग्निभ्यां जुष्टुः संवपामि । इति विशेषः ।

अग्रे जुष्टं संवपामि । इति कृष्णाजिनात्पिष्टानि त्रिर्यजुषा तृष्णीं
 चतुर्थं समोष्य वाचं नियम्य
 देवो वः सवितोत्पुनातु, इति पिष्टानि प्रथममुत्पूय
 अच्छिद्रेण पवित्रेण, इति पिष्टानि द्वितीयमुत्पूय
 वसोः सूर्यस्य रश्मिभिः, इति पिष्टानि तृतीयमुत्पूय
 प्रणीताभिः संयुत्य स्तुत्रेण प्रणीताभ्य आदाय वेदेनोपयम्य
 समापो अद्भिरग्मत समोषधयो रसेन सः रेवतीर्जगतीभिर्म-
 धुमतीर्मधुमतीभिः सृज्यध्वम् । इति पिष्टेष्वानीय
 अद्भ्यः परि प्रजाताः स्थ समद्भिः पृच्यध्वम्, इति तप्ताभि-
 रद्भिरनुपरिप्लव्य
 जनयत्यै त्वा संयौभि, इति भेक्षणेन संयुज्य
 मखस्य शिरोऽसि, इति पिण्डं कृत्वा
 अतुङ्गमनपूपाकृतिं कूर्मस्थेव प्रतिकृतिमश्वशफमात्रं पुरोडाशं कृत्वा
 इदमहं सेनाया अभीत्वयै मुखमपोहामि, इति वेदेन कपाले-
 भ्योऽङ्गारानपोह्यै
 घर्भोऽसि विश्वायुः, इत्याग्नेयं पुरोडाशमष्टासु कपालेष्वधिश्रियौ-
 ङ्गुलीः प्रक्षल्प्य

१ पौर्णमास्याम्—पिण्डकरणानन्तरम्—यथाभागं व्यावर्तध्वम् । इत्याग्नेयं
 विभज्य । यथाभागं व्यावर्तयाम् । इत्यग्नीषोमीयेन्द्रवैमृधौ विभजेत् । ततः,
 इदमग्नीषोमयोः, इदमिन्द्रस्य वैमृधस्य, इत्यन्तयोरेव निर्देशपूर्वकाभिमर्शो
 नाऽऽग्नेयस्य निर्देशाभिमर्श इति ।

दर्शे तु—

यथाभागं व्यावर्तयाम्, इति विभज्य समौ पिण्डौ कृत्वेति सूत्राद्यथा
 प्रतिदैवतं समं विभजनं स्यात्तथा विभागकरणमिति गम्यते । ततः, इदमग्नेः,
 इदमिन्द्राग्नयोः, इत्याभिमृशेत्, इति विशेषः ।

२ पौर्णमास्यामपि पुरोडाशिकरणमेवमेव । अमावास्यायामप्येवमेव ।

३ इदमहं सेनाया अभीत्वयै मुखमपोहामि, इति मन्त्रं प्रतिकपालयोग-
 मुक्त्वाऽङ्गारानपोहेत् ।

४ घर्भोऽसि विश्वायुः, इत्याग्नेयवत्प्रतिपुरोडाशं मन्त्रमावर्तयेत् ।

उरु प्रथस्वोरु ते यज्ञपतिः प्रथताम्, इति पुरोडाशं प्रथयन्स-
र्वाणि कपालानि प्रथयित्वाऽङ्गुलीः प्रक्षाल्य
त्वचं गृह्णीष्व, इत्यङ्घ्रिः श्लक्ष्णीकृत्याङ्गुलीः प्रक्षाल्य सायंदोहकुं-
म्भीमानीय

अन्तरितं रक्षोऽन्तरिता अरातयः, इति सर्वाणि हवींषि
त्रिः पर्याग्निं कृत्वा तदल्मुकं निरस्याप उपस्पृश्य पुनरल्मुकानि
गृहीत्वा

देवस्त्वा सविता श्रपयतु वर्षिष्ठे अधिनाके, इत्यल्मुकैः पारितप्य
अग्निस्ते तनुवं माऽतिधागग्ने हव्यं रक्षस्व, इति दधैर्ज्वलाङ्घ्रि-
स्तृणादिभिर्वाऽभिज्वलय

अविदहन्तः श्रपयत, इत्याग्नीध्रं संप्रेष्य वाचं विसृजेत ।

आग्नीध्रः—हवींषि सुशृतानि कुर्यात् ।

अध्वर्युः—सं ब्रह्मणा पृच्यस्व, इति वेदेन पुरोडाशे साङ्गारं भस्मा-
ध्यह्नी, अङ्गुलिप्रक्षालनं पात्रीनिर्णेजनं चोल्मुकेनाभितप्यैकीकृत्य
स्पर्धेनान्तर्वेदि तिस्रो लेखाः प्राचीरुदीचीर्वा लिखित्वा तास्वसं-
स्यन्दयंस्त्रिर्निनयेत्तदेवम् ।

१ उरु प्रथस्वोरु ते यज्ञपतिः प्रथताम्, इति प्रतिपुरोडाशप्रथन-
मावृत्तिः कार्या ।

२ त्वचं गृह्णीष्व, इति प्रतिपुरोडाशमावर्तयेत् ।

३ पौर्णमास्यां सायंदोहकुम्भीनयनं नास्ति । सांनार्यग्राभावात् । असोमया-
जिनोऽमावास्यायां च नास्ति ।

४ देवस्त्वा सविता श्रपयतु वर्षिष्ठे अधिनाके, इति पारितपनमन्त्रं
प्रतिपुरोडाशमावर्तयेत् ।

५ अग्निस्ते तनुवं माऽतिधागग्ने हव्यं रक्षस्व, इत्यभिज्वलनमन्त्रे प्रति-
पुरोडाशमावर्तयेत् ।

६ सं ब्रह्मणा पृच्यस्व, इति भस्माध्यहनमन्त्रं प्रतिपुरोडाशमावर्तयेत्,
इति ।

एकताय स्वाहा, द्विताय स्वाहा, त्रिताय स्वाहा,
इत्येतैः प्रतिमन्त्रं प्रत्यग्वर्गमुद्रकं निनयेत् ।

यजमानः— एकतायेदं न मम, द्वितायेदं न मम, त्रितायेदं न मम,
इति प्रतिमन्त्रं त्यागं कुर्यात् ।

इत्यापस्तम्बीयदर्शपूर्णमासप्रयोगीयः प्रथमः प्रश्नः ।

अथाऽऽपस्तम्बीयदर्शपूर्णमासयोर्द्वितीयः प्रश्नः ।

अध्वर्युः— देवस्य त्वा सवितुः प्रसवेऽश्विनोर्बाहुभ्यां पूष्णो हस्ता-
भ्यामाददे । इति स्फ्यमादाय

इन्द्रस्य बाहुरसि दक्षिणः सहस्रभृष्टिः शततेजा वायुरसि
तिग्मतेजाः ।

ब्रह्मभिमन्त्र्य हरस्ते मा प्रतिगाम् इति दर्भेण स्तुवत्संमृज्य दर्भमुत्करे
निरस्याप उपस्पृश्यापरेणाऽऽहवनीयम्

एकं द्वे त्रीणि चत्वारि, इति स्फ्यकृतेन मानेन यजमानमात्रीं प्राग-
पवर्गां वेदिं कृत्वा

वेदेन वेदिं विविदुः पृथिवी ५ सा पंपथे पृथिवी पार्थिवानि ।

गर्भं विभर्ति भुधनेष्वन्तस्ततो यज्ञो जायते विश्वदानिः ।

इति पुरस्तात्स्तम्बयजुष उपरिष्ठाद्वा वेदेन वेदिं त्रिः संमृज्यात् ।

यजमानः— चतुःशिखण्डा युवतिः सुपेशा घृ प्रतीका भुधनस्य मध्ये ।

मर्मृज्यमाना महते सौभगाय महं धुक्व यजमानाय कामान् ।

इति वेदि ५ संमृज्यमानामनुमन्त्रयेत् ।

अध्वर्युः— पृथिव्यै वर्मासि, इति वेदेः पूर्वार्धे त्रितृतीयदेश उदगग्रं प्रागग्रं
वा दर्भं निधाय

१ उपरिष्ठानाम स्तम्बयजुषो हरणादुपरिष्ठात्खनिप्रत्यवेक्षणात्प्राग्वेदेन वेदिं त्रिः
संमृज्यात् ।

पृथिवि देवयजन्योपध्यास्ते मूलं मा हिंसीषम् ।

इति स्फ्येन तृणं प्रहृत्याप उपस्पृश्य

अपहतो ररः पृथिव्यै, इति स्फ्येन सतृणान्पाशसूनपादाय

वज्रं गच्छ गोस्थानम्, इति हरेत् ।

यजमानः—यो मा हृदा मनसा यश्च वाचा यो ब्रह्मणा कर्मणा द्रेष्टुं देवाः ।

यः श्रुतेन हृदयेनेष्णता च तस्येन्द्र वज्रेण शिरश्छिनत्ति ।

इति स्तम्बयजुर्ह्वयमाणमनुमन्त्रयेत् (स्तम्बयजुः—सतृणाः पांसवः ।)

अध्वर्युः—वर्षीतु ते द्यौः, इति वेदिं यजमानं वा प्रत्यवेक्ष्य

वधान देव सवितः परमस्यां परावर्ति शतेन पाशैर्योऽस्मान्द्वेष्टि

यं च वयं द्विष्मस्तमतो मा मौक ।

इत्युत्करे स्तम्बयजुर्निवपेत् ।

आग्नीध्रः—अरुरुंस्ते दिवं मा स्कान्, इत्युत्करे न्युप्तं स्तम्बयजुरपयज-
लिना गृह्णीयात् ।

यजमानः इदं तस्मै हर्म्यं करोमि यो वो देवाश्चरति ब्रह्मचर्यम् ।

मेधाधीं दिक्षु मनसा तपस्व्यःतर्दतश्चरति मानुषीषु ।

इत्युत्करमभिगृह्यमाणमनुमन्त्रयेत् ।

अध्वर्युः—अपाररुम देवयजनं पृथिव्याः, इति द्वितीयं प्रहृत्याप उप-
स्पृश्य

अपहतोऽररः पृथिव्यै देवयजन्यै, इति स्फ्येन सतृणान्पाश-

सूनपादाय

वज्रं गच्छ गोस्थानम् । इति हरेत् ।

यजमानः—यो मा हृदा मनसा यश्च वाचा यो ब्रह्मणा कर्मणा
द्वेष्टुं देवाः ।

१ उत्करो नाम—वेदिप्रदेशादुत्तरतः पुस्तकद्वितीयोऽध्याये द्विन्द्वेष्टिर्वा
देशे न्युप्तं स्तम्बयजुः स देश उत्करोः ।

यः श्रुतेन हृदयेनेष्णता च तस्येन्द्र वज्रेण शिरश्छिनत्ति ।
इति स्तम्बयजुर्हियमाणमनुमन्त्रयेत् ।

अध्वर्युः—वर्षतु ते द्यौः, इति वेदिं यजमानं वा प्रत्यवेक्ष्य
बधान देव सवितः परमस्यां परावति शतेन पाशैर्योऽस्मान्द्वेष्टि
यं च वयं द्विष्मस्तमतो मा मौक् । इत्युक्ते स्तम्बयजु-
र्निवपेत् ।

आग्नीध्रः—अववाढ रक्षः, इत्युक्ते द्वितीयं न्युप्तं स्तम्बयजुरुपर्यञ्जलिना
गृह्णीयात् ।

यजमानः—इदं तस्मै हर्म्यं करोमि यो वो देवाश्चरति ब्रह्मचर्यम् ।
मेधावी दिक्षु मनसा तपस्व्यन्तस्तुतश्चरति मानुषीषु ।
इत्युक्तेऽभिगृह्यमाणमनुमन्त्रयेत् ।

अध्वर्युः—(३) अरुर्ध्वा मा पतत्, इति स्फ्येन तृतीयं प्रहत्याप
उपस्पृश्य
अपहृतोऽरुः पृथिव्या अदेवयजनः । इति स्फ्येन सतृणा-
न्पासनपादाय
व्रजं गच्छ गोस्थानम् इति हरेत् ।

यजमानः—यो मा हृदा मनसा यश्च वाचा यो ब्रह्मणा कर्मणा
द्वेष्टि देवाः ।

यः श्रुतेन हृदयेनेष्णता च तस्येन्द्र वज्रेण शिरश्छिनत्ति ।
इति स्तम्बयजुर्हियमाणमनुमन्त्रयेत् ।

अध्वर्युः—वर्षतु ते द्यौः, इति वेदिं यजमानं वा प्रत्यवेक्ष्य
बधान देव सवितः परमस्यां परावति शतेन पाशैर्योऽस्मान्द्वेष्टि
यं च वयं द्विष्मस्तमतो मा मौक् । इत्युक्ते स्तम्बयजुर्निवपेत् ।

आग्नीध्रः—अववाढोऽग्नेशसः, इत्युक्ते तृतीयं न्युप्तं स्तम्बयजुरुपर्यञ्ज-
लिना गृह्णीयात् ।

यजमानः—इदं तस्मै हर्म्यं करोमि यो वो देवाश्चरति ब्रह्मचर्यम् ।

मेधावी दिक्षु मनसा तपस्यन्तर्दूतश्चरति मानुषीषु ।

इत्युत्करमभिगृह्यमाणमनुमन्त्रयेत् ।

अध्वर्युः—तूष्णीं चतुर्थं छित्वाऽप उपस्पृश्य तूष्णीं स्फ्येन दर्भशेषेण सह सतृणान्पाश्मूनपादाय तूष्णीं हृत्वा तूष्णीं वेदिं यजमानं वा प्रत्यवेक्ष्य तूष्णीमुत्करे निवपेत् ।

यजमानः—यो मां हृदा मनसा यश्च वाचा यो ब्रह्मणा कर्मणा द्वेष्टि देवाः ।

यः श्रुतेन हृदयेनेष्णता च तस्येन्द्र वज्रेण शिरश्छिनत्ति ।

इति स्तम्बयजुस्तूष्णीं ह्रियमाणमप्यनुमन्त्रयेत् ।

आग्नीध्रः—अववाढा यातुधानाः, इत्युत्करे चतुर्थं न्युप्तं स्तम्बयजुरार्यञ्जलिना गृह्णीयात् ।

यजमानः—इदं तस्मै हर्म्यं करोमि यो वो देवाश्चरति ब्रह्मचर्यम् ।

मेधावी दिक्षु मनसा तपस्यन्तर्दूतश्चरति मानुषीषु, इत्युत्करमभिगृह्यमाणमनुमन्त्रयेत् ।

अध्वर्युः—द्रुप्तस्ते द्यां मा स्कान्, इति खनिं प्रत्यवेक्ष्य (खनिः— यतः पांसव उपात्ताः स प्रदेशः)

वसवस्त्वा परिगृह्णन्तु गायत्रेण छन्दसा, इति स्फ्येन दक्षिणतो

दक्षिणश्रोणिमारभ्य दक्षिणांसपर्यन्तं वेदे स्वीकारचिह्नीभूतां रेखां कृत्वा

रुद्रास्त्वा परिगृह्णन्तु त्रैष्टुभेन छन्दसा, इति स्फ्येन पश्चादक्षिण-

श्रोणिमारभ्योत्तरश्रोणिपर्यन्तं वेदेः स्वीकारचिह्नीभूतां रेखां कृत्वा ।

१ स्तम्बयजुषस्तूष्णीं हरणेऽपि यो मा हृदा, इति मन्त्रेण यजमानेनानुमन्त्रणमवश्यं कार्यम् । स्तम्बयजुर्ह्रियमाणमित्यविशेषवचनात् ।

२ अत्रोदकस्पर्शनं त्रिद्विंशतो विकल्पयन्ति तद्रीतिश्चैवं—

रौद्रराक्षसनैर्ऋतपैतृकच्छेदनभेदननिरसनात्माभिर्मर्शनानि च कृत्वाऽप उपस्पृशेत् ।

३।९। इतिपारिभाषासूत्राद्रौद्रे कर्माण कृतेऽपामुपस्पर्शनं प्राप्तं, तच्च रौद्रराक्षसे-

त्यत्र मीमांसातीत्याऽऽग्नेयमितिवदेकदेवतासंबन्धित्वावगमाद्गुद्रास्त्वा परिगृह्णन्ति

बहुरुद्रसंबन्धे नापामुपस्पर्शनम् । निमित्तं संख्याया अविवक्षितत्वादुदकस्पर्शनं कार्यमित्यन्ये हविः क्षायतीतिवत् ।

आदित्यास्त्र्यः परिग्रहन्तु जागतेन छन्दसा, इति ऋग्वेदोत्तरत
उत्तरश्रोणिमारभ्योक्तान्पर्यन्तं वेदे. स्वीक रचिह्मू ां रेखां कुर्यात् ।

यजमानः— यज्ञस्य त्वा प्रमयाऽभिमया प्रतिमयोन्मया परिगृह्णामि,
इति वेदिं परिगृह्यमाणामनुमन्त्रयेत् ।

अध्वर्युः—अपाःरुम देवयजनं पृथिव्या अदेवयजनो जहि । इति
ऋगेन वेदिभूमेरुपरितनां मृदमुद्वन्यात् ।

यजमानः—यदुद्वनन्तो जिहिःसिम पृथिवीमोषधीरपः ।

अध्वर्युः—ऋग्वक्तः ऋगेनान्तरिक्षं मारु पातु तस्मात् ।

यदुद्वनन्तो जिहिःसिम क्रूरमस्या वेदिं चकृमा मनसा
देवयन्तः ।

मा तेन हेड उपगाम भूम्याः शिवा नो विश्वैर्भुवनेभिरस्तु, इत्यु-
द्वन्यमाणानामनुमन्त्रयेत् ।

आग्नीध्रः—अध्वर्युणा वेदिभूमेरुपरितनी मुद्धतां मृदमुत्करे त्रिर्निवपेत् ।

अध्वर्युः—इमां नराः कृणुत वेदिमेत देवेभ्यो जुष्टामदित्या उपस्थे ।

इमां देवा अजुपन्त विश्वे रायस्पोषा यजमानं विशन्तु ।

इत्याग्नीध्राय संप्रैष कुर्यात् ।

अ.ग्नीध्रः—देवस्य सवितुः सवे कर्म कृण्वन्ति वेधसः ।

इति द्व्यङ्गुलसंमितां (द्व्यङ्गुलादिवाकल्पसंमितां वा) पुरीषवतीं खात्वाऽप
उपस्पृश्य वेदिं दक्षिणतो वर्षीयसीं प्राक्प्रवणां प्रागुदक्प्रवणां वा
कृत्वा प्राञ्चौ वेधंसावुनीय तथा प्रतीच्यौ श्रोणी उनीय पुरस्तात्तनीयसीं
कृत्वा तथा च पश्चात्पथीयसीं कृत्वा मध्ये संनततरां कुर्यात् ।

यजमानः—भूमिर्भूत्वा भूमिमानं पुषोष ततो देवी वर्धयते पयसि ।

यज्ञिया यज्ञं वि च यन्ति शं चौषधीराप इह शकरीश्च ।

इति वेदिं क्रियमाणामनुमन्त्रयेत् ।

अध्वर्युः—ब्रह्मक्षुत्तरं परिग्राहं परिग्राहीष्यामि, इति ब्रह्माण-
मामन्त्रयेत् ।

ब्रह्मा—भूर्भुवःस्वर्बृहस्पतिप्रसूतः, इति जपित्वा ।

ॐ परिगृहाण, इत्यर्तिसृजेत् ।

अध्वर्युः—ऋतमसि, इति दक्षिणतः पूर्वोक्तप्रकारेण रेखां कृत्वा

ऋतसदनमसि, इति पश्चात्पूर्वोक्तप्रकारेण रेखां कृत्वा

ऋतश्रीरसि, इत्युत्तरतः पूर्वोक्तप्रकारेण रेखां कुर्यात् ।

यजमानः—यज्ञस्य त्वा प्रमयाऽभिमया प्रतिमयोन्मया परिगृह्णामि
इति वेदि परिगृह्यमाणामनुमन्त्रयेत् ।

अध्वर्युः—धा असि स्वधा अस्युधी चासि वस्वी चासि पुरा क्रूरस्य
विसृषो विरणिन्, इति स्फेन वेदिं प्रयगपवगां योयुष्यं
उदादाय पृथिवीं जीरदानुर्धमैरन्वन्द्रमसि स्वधाभिस्तां
धीरांसो अनुवृश्य यजन्ते, इति वेदिमनुवीक्ष्य पश्चाध्वं वेदेर्वि-
तृतीयदेशे स्फपं तिश्च ५ स्तब्ध्या

प्रोक्षणीरासादयेध्मार्बहिरुपसादय, स्रुवं च स्रुचश्च संमृड्ढि पत्नीं
संनह्याऽऽज्येनोदेहि । इत्यग्नीध्राय संप्रैषं कुर्यात् ।

आग्नीध्रः—प्रोक्षणीरभिपूर्य, उदञ्च ५ स्फपमपोह्य, दक्षिणेन स्फपमसःस्पृष्टा
उपनिनीय
ऋतसधः स्थ, इति यजमानस्य द्वेभ्यं (पापं) मनसा ध्यायन् स्फयस्य
वर्धनि प्रोक्षणीरासादयेत् । (अत्र ऋतसधः स्थ पापघ्न्य इति
याज्ञिककल्पाः)

यजमानः—ईडेऽन्यक्रतूरहमपो देवीरुपब्रुवे दिवा नक्तं च सस्रुषी-
रपस्वरीः । इति प्रोक्षणीरासाद्यमाना अनुमन्त्रयेत् ।

१ आपस्तम्बब्रह्मा—बृहस्पते परिगृहाण वेदिं स्वगावो देवाः सद-
नानि सन्तु । तस्यां बर्हिः प्रथता ५ साधन्तर्हिंस्त्रा नः पृथिवी देव्यस्तु,
देवता वर्धय त्वं नाकस्य पृष्ठे यजमानो अस्तु । सप्तर्षीणां ५ सुकृतां यत्र
लोकस्तत्रेमं यज्ञं यजमानं च वेदि । इत्युं शुं मुक्त्वोच्चैः, ॐ इम्, परि-
गृहाण, इत्यनुजानीयात् ।

२ योयुष्य—निम्नोन्नतसमीकरणार्थं विघटय्य

आग्नीध्रः—शतभृष्टिरसि वानस्पत्यो द्विषतो वधः । इति द्वेष्यं (पाप्मानं)
मनसा ध्यायन्पुरस्तात्प्रत्यञ्चमुत्करे स्फ्यमुदस्य हस्तावबनिञ्च स्फ्यस्या
ग्रमप्रतिमृशन्स्फ्यं प्रक्षाल्योत्तरेणऽऽहवनीयं प्रागग्रं दक्षिणमिध्ममुत्तरं
बहिरुपनादयेत् ।

यजमानः—ऊर्णामृदु प्रथमानं स्योनं देभ्यो जष्टं सदानाय बहिः ।
सुवर्गे लोके यजमानं हि धेहि मा नाकस्य पृष्ठे परमे व्योमन् ।
इति बहिरासाद्यमानमनुमन्त्रयेत् ।

आग्नीध्रः—घृताचीरेताग्निर्वो ह्वयति देवयज्यायै, इति सस्रुवप्रा-
शिन्नाः स्रुच आदाय
प्रत्युष्टं रक्षः प्रत्युष्टा अरातयः, इत्याहवनीये गार्हपत्ये वा प्रति-
तप्य, अनिशिताः स्थ सपत्नक्षयणीः, इति तप्ताः सप्राशिन्नाः
स्रुचोऽभिमन्त्र्य विभक्तैरविभक्तैर्वा वेदाग्राग्रैः—

गोष्ठं मा निर्मृक्षं वाजिनं त्वा सपत्नसाही५ संमार्जिम ।

इति प्राचीनमुदीचीनं वोत्तानं स्रुवं वेदाग्राग्रैरन्तरतोऽभ्याकारं सर्वतो-
बिलमभिसमाहारं वेदाग्रमूलेर्दण्डं च संमृज्य

वाचं प्राणं मा निर्मृक्षं वाजिनीं त्वा सपत्नसाही५ संमार्जिम ।

इति प्राचीमुदीचीं वोत्तानां जुहूं वेदाग्राग्रैरन्तरतोऽभ्याकारं प्राचीं
वेदाग्रमध्येर्बाह्वतः प्रतीचीं वेदाग्रमूलेर्दण्डं च संमृज्य

चक्षुः श्रोत्रं मा निर्मृक्षं वाजिनीं त्वा सपत्नसाही५ संमार्जिम ।

इत्युदीचीमेवोत्तानामुपभृतं वेदाग्राग्रैरन्तरतोऽभ्याकारं प्रतीचीं वेदाग्र-
मध्येर्बाह्वतः प्राचीं वेदाग्रमूलेर्दण्डं च संमृज्य

प्रजां योनिं मा निर्मृक्षं वाजिनीं त्वा सपत्नसाही५ संमार्जिम ।

इति स्रुववद्घ्रुवां संमृज्य

रूपं वर्जं पशूनां मा निर्मृक्षं वाजि त्वा सपत्नसाही५ संमार्जिम ।

इति स्रुववत्प्राशिन्नहरणं संमृज्य, तूष्णीं वा स्रुववदेव संमृज्याऽऽ
प्रयोगसमाप्तेः संमृष्टपात्राण्यसंमृष्टपात्रैर्न संस्पर्शयेत् ।

अग्नेवेस्तेर्जिष्ठुन तेजसा निष्ठुपामि । इति पुनः प्रतितप्य प्रोक्ष्यो-
प्रेणोत्करं जघनेन वा दर्भेषु सादयित्वा स्रुकूंसमार्जनान्याद्विः
संस्पर्शयेत्

दिवः शिल्पमर्धततं पृथिव्याः ककुभिं श्रितम् ।

तेन वयं सहस्रं बलशेन सपत्नं नाशयामसि स्वाहा ॥

इति यस्मिन्नग्नौ प्रतितपनं तस्मिन्नग्नौ प्रहरेद्वोत्करे न्यसेत् ।

यजमानः—प्रजापतय इदं न मम, इत्यग्नौ प्रहरणपक्षे त्यागो न न्यास-
पक्षे स्यजेत् ।

आग्नीध्रः—वेदमाज्यस्थालीं योक्त्रं पवित्रे चाऽऽदाय (मौञ्जं दाम पवित्रे
त्वाऽऽदायेति वा)

आशासाना सौमनसं प्रजां सौभाग्यं तनूम् ।

अग्रेरनुव्रता भूत्वा सं नह्ये सुकृताय कम् ।

इत्यपरेण गार्हपत्यमूर्ध्वजुमासीनां तिष्ठन्तीं वा पत्नीं मौञ्जेन दाम्नाऽ-
न्यतरतः पाशेन योक्त्रेण वा संनह्येत् (संनह्येत्—योक्त्रान्ते पाशं
प्रतिमुच्य विरमेत् ।)

पत्नी—उत्तरेण नाभिं शिखाकृतिं ग्रन्थिं कृत्वा प्रदक्षिणं पर्यृह्य दक्षिणेन
नाभिमवस्थाप्योपोत्थाय

अग्ने गृहपत उप मा ह्वयस्व, इति गार्हपत्यमुपस्थाय

देवानां पत्नीरुप मा ह्वयध्वं पत्निं पन्त्येष ते लोको नमस्ते

अस्तु मा मा हिंसीः, इति देवपत्नीरुपस्थाय तस्माद्देशादपक्रम्य

सुप्रजसंस्त्वा वयं सुपत्नीरुपसेदिम ।

अग्ने सपत्नदम्भनमदब्धासो अदाभ्यम् । इति दक्षिणत उदी-
च्युपविश्य

इन्द्राणीवाविभवा भूयासमदितिरिव सुपुत्रा ।

अस्थूरि त्वा गार्हपत्योपनिषदे सुप्रजास्त्वाय । इति जपेत् ।

१ याज्ञिकसंप्रदायस्तु प्रकृतावग्नौ प्रहरणमेव विकृतौ तूत्करे त्यागः ।

२ योक्त्रम्—बलीवर्द्धनियोजनार्थं शम्भ्यायां प्रतिमुत्तरञ्जुविशेषः । यदा च
याज्ञिका इमां रज्जुं गृह्णन्ति तदा योक्त्रं पवित्रे चाऽऽदायेति वक्तव्यम् । यदा तु तां
न गृह्णन्ति मौञ्जमेव दाम स्वी कुर्वन्ति तदा तु मौञ्जं दाम पवित्रे चाऽऽदायेति
वक्तव्यम् । ये तु दाम गृहीत्वा योक्त्रं पवित्रे चाऽऽदायेति वदन्ति ते स्वाज्ञान-
विलसितमेव प्रकटयन्ति ।

यजमानः—युक्ता मे यज्ञमन्वासातै, इति पत्नीः संप्रेष्येत् ।

अग्नीध्रः—पूषा ते बिलं विष्यतु इति सर्षिर्धानस्य बिलमपावर्त्य दक्षिणाम्ना-
वाज्यं विलाप्य

अदितिस्स्यच्छिद्रपत्रा, इत्याज्यस्थालीमादाय

महीनां पयोऽस्योषधीनां रसस्त्वस्य तेऽक्षीयमाणस्य निर्व-

यामि देवयज्यायै इति तस्यां पवित्रं हवितायामाज्यस्थाल्यामाज्यं निरूप्य

इदं विष्णुर्विचक्रमे त्रेधा निदधे पदम् । समूढमस्य पाशसुरे ।

इति दक्षिणाम्नावधिश्रित्य वेदेन भस्म प्रमृज्य

इषे त्वा, इति दक्षिणार्धे गार्हपत्यस्याधिश्रित्य

ऊर्जे त्वा, इत्यपादाय वेदेन भस्म प्रमृज्य वेदेनोपम्य फण्या उपहरेत् ।

पत्नी—तदाज्यमनुच्छ्वसन्ती निमील्य तूष्णीं वीक्ष्य

महीनां पयोऽस्योषधीनां रसोऽदब्धेन त्वा चक्षुषा ज्वेक्षे,

मुप्रजास्त्वार्य ।

इति वीक्षेत ।

आग्नीध्रः—तेजोऽसि, इत्युत्तरार्धे गार्हपत्यस्याधिश्रित्य

तेजसे त्वा, इत्यपादाय वेदेन भस्म प्रमृज्य

(अनालमुक्तवादिना पत्न्यामसंनिहितायां गार्हपत्यस्योत्तरार्धाधिश्र-
यणमपादानं च लुप्यते । तदीक्षणाभावात् । तदा योक्त्रं मौञ्जं दाम वा
स्वकाले दक्षिणतः पाशमुदक्कुल्वं पश्चाद्वेदेरन्तर्बेदि वा तूष्णीं निदध्यात् ।)

तेजोऽसि तेजोऽनुप्रेक्षि, इति ह्वा

अग्निस्ते तेजो मा विनैत्, इत्याहवनीयेऽधिश्रित्य वेदेन भस्म प्रमृज्य

अग्ने जिह्वाऽसि सुभूर्देवानां धाम्ने धाम्ने देवेभ्यो यजुषे यजुषे

भव ।

इति स्फयस्य वर्त्मन्तादयेत् । (वर्त्मन्—वर्त्मनि)

अध्वर्युयजमानौ—तदाज्यं तूष्णीं निमील्य वीक्ष्यानुच्छ्वसन्तौ ।

१ उच्छ्वसे—इदं विष्णुर्विचक्रमे त्रेधा निदधे पदम् ।

समूढमस्य पाशसुरे । इति प्रायश्चित्तीनामृचं जपेत् । आश्वलायनीययजमानस्त्वि-
ममेव ऋचं स्वशाखाधर्मेण पठेत् ।

आज्यमासि सत्यमसि सत्यस्याध्यक्षमासि हविरसि वैश्वानरं
वैश्वदेवमुत्पूतशुष्मं सत्यौजाः सहोऽग्निं सहमानमसि सहस्वा-
रातीः सहस्वारातीयतः सहस्व पृतनाः सहस्व पृतन्यतः ।
सहस्रवीर्यमसि तन्मा जिन्वाऽऽज्यस्याऽऽज्यमसि सत्यस्य स-
त्यमासि सत्यायुरसि सत्यशुष्ममसि सत्येनं त्वाऽभिघारयामि
तस्य तौ भक्षीय । इत्यवेक्षेयाताम् ।

अध्वर्युः—शुक्रमसि, इत्युदगग्राभ्यां पवित्राभ्यां पुनरसहारमाज्यं प्रथममुत्पूय-
ज्योतिरसि, इति पूर्ववद्वितीयमुत्पूय,
तेजोऽग्निं, इति पूर्ववत्तृतीयमुत्पूय,
देवो वः सवितोत्पुनातु, इत्याज्यलिप्ताभ्यां पवित्राभ्यां प्रोक्षणीः
प्रथममुत्पूय,
अच्छिद्रेण पवित्रेण, इति पूर्ववद्वितीयमुत्पूय,
वसोः सूर्यस्य रश्मिभिः, इति पूर्ववत्तृतीयमुत्पुनीयात् ।

यजमानः—अद्विराज्यमाज्येनापः सम्यक्पुनीत सवितुः पवित्रैः ।
ता देवीः शकसीः शाकरणेभं यज्ञमवत संविदानाः । इत्याज्यं
प्रोक्षणीश्चोत्पूयमाना अभिमन्त्रयेत् ॥

अध्वर्युः—शुक्रं त्वां शुक्रायां धाम्ने धाम्ने देवेभ्यो यजुषे यजुषे
गृह्णामि । इत्याज्यस्थाव्या विलेन समं जुह्वा विलं धारयमाणो जुहूं
वेदेनोपयम्य, अनिष्कासिना सुवेणान्तर्वेद्याज्यं भूयो जुह्वां प्रथमं
गृहीत्वा
ज्योतिस्त्वा ज्योतिषि धाम्ने धाम्ने देवेभ्यो यजुषे यजुषे
गृह्णामि ॥
इति पूर्ववद्वितीयमाज्यं जुह्वां गृहीत्वा

१ पुनरसहारम्—पुरत आरभ्य पश्चात्कृत्वा पुरतः समाप्तिः, एवं त्रिः ।

२ अनिष्कासिना—शेषरहितेन । निष्कासः शेषः । पुराणलेपप्रतिषेधार्थं
नैतत् । अपि तु आज्यशेषेन स्थापनीय इत्यर्थमिति निष्कासशब्दसामर्थ्या-
दिति ब्रूमः ।

अर्चिस्त्वाऽर्चिषि धाम्ने धाम्ने देवेभ्यो यजुषे यजुषे गृह्णामि ।

इति पूर्ववत्तृतीयमाज्यं जुह्वां गृहीत्वा

पञ्चानां त्वा वातानां यन्त्राय धर्त्राय गृह्णामि ।

इति पूर्ववच्चतुर्थं जुह्वां गृहीत्वा

पञ्चानां त्वर्तूनां यन्त्राय धर्त्राय गृह्णामि ।

(इति पञ्चावत्तिनो यजमानस्य पूर्ववत्पञ्चमं गृहीत्वा विहारसमीप आसादयेत्)

यजमानः—चतुरवत्ती यजमानश्चतुर आज्यग्रहणमन्त्रानध्वर्युणा सह जपेत् ।

पञ्चावत्ती चेत्पञ्चाऽऽज्यग्रहणमन्त्रानध्वर्युणा सह जपेत् ।

अत्राध्वर्युयजमानाबुभावपि चातुःस्वर्थेणैव जपतः ।

तत्राध्वर्युराज्यग्रहणमन्त्रं चातुःस्वर्थेण जपित्वाऽऽज्यं गृह्णीयात् ।

अध्वर्युः—पञ्चानां त्वा दिशां यन्त्राय धर्त्राय गृह्णामि ।

इत्याज्यस्याख्या मध्यदेश उपभृतं धारयमाण उपभृतं वेदेनोपयम्य,

अनिष्कासिना स्तुवेणान्तर्वेद्याज्यमस्पीय उपभृति प्रथमं गृहीत्वा

पञ्चानां त्वा पञ्चजनानां यन्त्राय धर्त्राय गृह्णामि ।

इति पूर्ववदुपभृति द्वितीयं गृहीत्वा

पञ्चानां त्वा सलिलानां धर्त्राय गृह्णामि ।

इति पूर्ववदुपभृति तृतीयं गृहीत्वा

पञ्चानां त्वा पृष्ठानां धर्त्राय गृह्णामि, इति पूर्ववदुपभृति चतुर्थं गृहीत्वा

(धामांसि प्रियं देवानामनाधृष्टं देवयजनं देववीक्ष्ये त्वा गृह्णामि ।)

(इति पञ्चावत्तिन यजमानस्य गृहीत्वा)

चरोस्त्वा पञ्चबिलस्य यन्त्राय धर्त्राय गृह्णामि ।

इति पूर्ववदुपभृति पञ्चमं गृहीत्वा

ब्रह्मणस्त्वा तैजसे यन्त्राय धर्त्राय गृह्णामि ।

इति पूर्ववदुपभृति षष्ठं गृहीत्वा

संध्यं त्वौजसे यन्त्राय धर्त्राय गृह्णामि ।

इति पूर्ववदुपभृति सप्तमं गृहीत्वा
विशे त्वा यन्त्राय धर्त्राय गृह्णामि ।

इति पूर्ववदुपभृति अष्टमं गृहीत्वा विहारसमीप आसाद्य
(सुवीर्याय त्वा गृह्णामि । इति पञ्चावत्तिन यजमानस्य गृह्णीयात् ।)

यजमानः—अध्वर्युणा सहेमानाज्यग्रहणमन्त्राज्जपेत् । (अध्वर्युस्तु पूर्ववदेव
चातुःस्वर्गेणैव मन्त्रानुक्त्वाऽऽज्यं गृह्णीयात् ।)

अध्वर्युः—सुप्रजास्त्वाय त्वा गृह्णामि, इति वेदेन सहाऽऽज्यस्थौल्या
उत्तरतो भूमौ प्रतिष्ठितायां ध्रुवायामन्तर्वेदि भूयेष्टमाज्यमनिष्कासिना
क्षुवेण प्रथमं गृहीत्वा
रायस्पोषाय त्वा गृह्णामि । इति पूर्ववद्ध्रुवायामाज्यं द्वितीयं
गृहीत्वा
ब्रह्मवर्चसाय त्वा गृह्णामि । इति पूर्ववद्ध्रुवायामाज्यं तृतीयं
गृहीत्वा

भूरस्मार्कं हविर्देवानामाशिषो यजमानस्य देवानां त्वा
देवताभ्यो गृह्णामि ।

इति पूर्ववद्ध्रुवायामाज्यं चतुर्गृहीतं गृहीत्वा विहारसमीप आसादयेत् ।
(पञ्चावत्तिनो यजमानस्य)—

(कामाय त्वा गृह्णामि । इति पूर्ववद्ध्रुवायामाज्यं पञ्चमं गृहीत्वा
विहारसमीप आसादयेत् ।) चतुर्गृहीतप्रभृतीन्येतान्याज्यान्युत्करे नाऽऽसा-
दयेत् । अन्तर्वेदि गृहीतं ध्रुवागतमाज्यं न पश्चाद्वरेत् ।

यजमानः—अध्वर्युणा सहेमानाज्यग्रहणमन्त्राज्जपेत् । अध्वर्युस्तु प्राग्वदेव
चातुःस्वर्गेणैव त्रयात् ।

अध्वर्युः—आपो देवीरग्रेपुवो अग्रेगुवोऽग्रं इमं यज्ञं नयताग्रे यज्ञपतिं
धत्त युष्मानिन्द्रोऽष्टृणीत वृत्रतूयं युयमिन्द्रमष्टृणीध्वं वृत्रतूयं
प्रोक्षिताः स्थ ।

इति प्रोक्षणीरभिन्त्य

ब्रह्मन्प्रोक्षिष्यामि । इति ब्रह्माणमामन्त्रयेत् ।

ब्रह्मा—भूर्भुवः स्वर्बृहस्पतिप्रसूतः । इति जपित्वा
ॐ ३ प्रोक्ष । इत्यतिसृजेत् ।

अध्वर्युः—विस्रस्येध्वम्—

कृष्णोऽस्यास्वरेष्ठोऽग्रेयं त्वा स्वाहा ।

इति सकृन्मन्त्रेण द्विस्तूष्णीमिधं प्रोक्ष्य

वेदिंरसि बर्हिषे त्वा स्वाहा ।

इति सकृन्मन्त्रेण द्विस्तूष्णीं वेदिं प्रोक्ष्य

बर्हिंरसि सुग्भ्यस्त्वा स्वाहा । इति सकृन्मन्त्रेण द्विस्तूष्णीं बर्हिः

प्रोक्ष्यान्तर्वेदि पुरोगन्धि ऊर्ध्वग्रं बर्हिरासादयेत् ।

यजमानः—अश्रिश्रेम बर्हिरन्तः पृथिव्याः सःश्रोह्यन्त ओषधी-
र्विवृक्णाः ।

यासां मूलमुदवधीः स्फयेन शिवा नस्ताः सुहृन्ना भवन्तु ।

सुमनसो यजमानाय सन्त्वोषधीराप इह शकरीश्च ।

वृष्टिद्यावा पर्जन्य एना विरोहयतु हिरण्यवर्णाः शतवल्शाः
अदब्धाः ।

इत्यन्तर्वेदि बर्हिरासन्नमनुमन्त्रयेत् ।

अध्वर्युः—दिवे त्वा, इत्यासन्नबर्हिषोऽग्रं प्रोक्ष्य

अन्तरिक्षाय त्वा, इति मध्यं प्रोक्ष्य

पृथिव्यै त्वा, इति मूलं प्रोक्ष्य, सुच्यग्राणि मूलानि च क्लेदयित्वा

पोषाय त्वा, इति सुग्विलाग्रयोरुपरिन्यस्तन्युब्जहस्तेन प्रत्यगपवर्गं

प्रन्थि प्रत्युक्षेत् ।

अध्वर्युयजमानौ—प्राचीन्तवीतिनौ भूत्वा

अध्वर्युः—स्वधा पितृभ्य उर्गभव बर्हिपद्भ्य ऊर्जा पृथिवीं गच्छत ।

१ आपस्तम्बब्रह्मा—

प्रोक्ष यज्ञं देवता वर्धय त्वं नाकस्य पृष्ठे यजमानो अस्तु ।

सप्तर्षिणाः सुकृतां यत्र लोकस्तत्रेमं यज्ञं यजमानं च धेहि ।

इत्युपांशु जपमुक्त्वोच्चैः—ओ ३ मू प्रोक्ष इत्यनुजानीयात् ।

इति प्रोक्षणीशेषं दक्षिणायै श्रोणेश्रोत्रस्याः संततं निमीय यज्ञोषवीती
भृत्वाऽप उपस्पृशेत् ।

यजमानः—पितृभ्यो बर्हिषद्भ्य इदं न मम । इति त्यागं कृत्वा यज्ञो-
षवीती भृत्वाऽप उपस्पृशेत् ।

अध्वर्युः—पूषा ते ग्रन्थि विष्यतु, इति पुरस्तात्प्रत्यञ्चमुष्णहं ग्रन्थि प्राण-
पवर्गं विस्त्रस्य (यदि संनहनकाले पश्चात्प्रागुष्णहो ग्रन्थिस्तं पुच्छे
गृहीत्वा पश्चादाकृष्य विस्त्रस्य)

विष्णोः स्तूपोऽसि, इति प्रस्तरमाहवनीयं प्रति बर्हिषः सकाशात्क-
र्षन्निव शनैरपादात्

अयं प्राणश्चापानश्च यजमानमपिगच्छताम् ।

यज्ञे ह्यभूतां पोतारौ पवित्रे हव्यशोधने ।

यजमाने प्राणापानौ दधामि । इति तस्मिन्प्रस्तरे पवित्रे अपिसृज्य
प्राणापानाभ्यां त्वा सतनुं करोमि । इत्यग्रेणाऽऽहवनीयं प्रस्तर-

माहृत्य यजमानाय प्रयच्छेत् ।

यजमानः—ब्रह्मणे प्रयच्छेत् ।

ब्रह्मा—प्रस्तरे धारयति ।

यजमानः—स्वयमेव वा धारयेन्न ब्रह्मणे प्रयच्छेत् ।

अध्वर्युः—परिभोजनीयदर्भैर्वा वेदिमन्तर्धाथ दक्षिणतः संनहनं शुल्बं
प्राचीनं प्रागुदीचीनं वा निधाय

ऊर्णमदसं त्वा स्तृणामि स्वासस्थं देवेभ्यः ।

इति बहुलमनतिदृश्यं प्रागपवर्गं प्रत्यगपवर्गं वा त्रिधातु पञ्चधातु
वाऽग्रैर्मूलान्याभिच्छादयन्धातौ धातौ मन्त्रमावर्तयन्बर्हिषा वेदिः स्तृणी-
यात् ।

यजमानः—चतुःशिखण्डा युवतिः सुपेशा घृतप्रतीका वयुनानि वस्ते ।

सा स्तौर्यमाणा महते सौभगाय सा मे धुक्ष्व यजमानाय

कामान् ।

१ प्रस्तरस्य शनैरपादानं सूत्रयताऽऽचार्येण प्रस्तरस्येतत्ततः करणं निन्दित-
मिति गम्यते । सूत्रकारोऽपि साक्षाद्विचक्ष एव “ नो द्यौतीत्यादिना । ”

शिवा च मे शग्मा चैधि स्योना च मे सुषदा चैध्यूर्जस्वती
च मे पर्यस्वती चैधि ।

इषमूर्जं मे पिन्वस्व ब्रह्म तेजो मे पिन्वस्व क्षत्रमोजो मे
पिन्वस्व विशं पुष्टिं मे पिन्वस्वाऽऽयुरन्नाद्यं मेऽपिन्वस्व प्रजां
पशून्मे पिन्वस्व ।

इत्यास्तीर्यमाणं वेदिमनुमन्त्रयेत् ।

अध्वर्युः—प्रस्तरपाणिः—

गन्धर्वोऽसि विश्वाधसुर्विध्वंस्मादीपतो यजमानस्य परिधिरिड
ईडितः ।

इत्युदगग्रमन्योन्यसंस्पृष्टं मध्यमं परिधिं परिदध्यात् ।

यजमानः—ध्रुवोऽसि ध्रुवोऽहं संजातेषु भूयासं धीरश्चेत्ता वसु-
वित् । इति परिधीयमानं मध्यमं परिधिमनुमन्त्रयेत् ।

अध्वर्युः—इन्द्रस्य बाहुरसि दक्षिणो यजमानस्य परिधिरिड ईडितः ।
इति प्रागग्रमन्योन्यसंस्पृष्टं दक्षिणं परिधिं परिदध्यात् ।

यजमानः—उग्रोऽस्युग्रोऽहं संजातेषु भूयासमुग्रश्चेत्ता वसुवित् ।
इति परिधीयमानं दक्षिणं परिधिमनुमन्त्रयेत् ।

अध्वर्युः—मित्रावरुणौ त्वोत्तरतः परिधत्तां ध्रुवेण धर्मेणा यजमा-
नस्य परिधिरिड ईडितः । इति प्रागग्रमन्योन्यसंस्पृष्टमुत्तरं प्रारिधिं
परिदध्यात् ।

यजमानः—अभिभूरस्यभिभूरहं संजातेषु भूयासमभिभूश्चेत्ता वसु-
वित् ।

इति परिधीयमानमुत्तरं परिधिमनुमन्त्रयेत्

अस्मिन्यज्ञ उष भूय इक्षु मेऽविक्षोभाय परिधीन्दधामि ।

धर्ता धरुणो धरीयानग्निर्द्वेषोऽसि निरितो नुदातै ।

इत्यनया सङ्घदन्ते सत्रान्परिधीनमुमन्त्रयेत् ।

अध्वर्युः—सूर्यस्त्वा पुरस्तात्पातु कस्याभिदभिस्त्याः ।

इत्याहवनीयमभिमन्त्र्योपर्यहवनीये प्रस्तरं धारयन्नाग्निं काष्ठैर्बलवन्तं
कुर्यात् ।

यजमानः—युनजिम् त्वा ब्रह्मणा दवेयं हव्यायास्मै वोढवे जात-
वेदः ।

इन्धानास्त्वा सुप्रजसः सुवीरा ज्योग्जीवेम बलिहृतो वयं ते ।
यन्मे अग्रे अस्य यज्ञस्य रिष्याद्यद्वा स्कन्दादाज्यस्योत
विष्णो ।

तेन हन्मि सपत्नं दुर्मरायुमैनं दधामि निर्ऋत्या उपस्थे ।
तेजिष्ठा ते तपना या च रोचना प्रत्यूषन्तीस्तन्वो यास्ते अग्रे ।
ताभिर्वर्माण्यभितो व्ययस्व मा त्वा दभन्यज्ञहनः पिशाचाः ।
इति चाऽऽहवनीयमनुमन्त्रयेत् ।

अध्वर्युः—आधारसमिधौ गृहीत्वा मध्यमं परिधिमुपस्पृश्य

धीतिहोत्रं त्वा कवे शुपन्तुः समिधीमह्यशं बुहन्तमध्वरे ।

इति दक्षिणामाधारसमिधं पूर्वाधारसमाप्तिप्रदेश ऊर्ध्वाग्रामाधाय

समिदस्यायुषे त्वा, इति तूष्णीं वोत्तरामाधारसमिधमुत्तराधारसमा-
प्तिप्रदेश ऊर्ध्वाग्रामाधाय समावनन्तर्गभौ दभौ विधृतित्वेन कल्प-
यित्वा

विशो यन्त्रे स्थः, इत्यन्तर्वेद्युदगग्रे ते विधृती निदध्यात् ।

यजमानः—विच्छिनन्नि विधृतीभ्याः सपत्नाञ्जातान्भ्रातृव्यान्ये च
जनिष्यमाणाः । विशो यन्त्राभ्यां विधमाभ्येनानहः स्वानामुत्त-
मोऽसानि देवाः ।

विशो यन्त्रे नुदमाने अरातिं विश्वं पाप्मानममतिं दुर्मरायुम् ।

सीदन्ती देवी सुकृतस्य लोके धृती स्थो विधृती स्वधृती

प्राणान्मयि धारयतं प्रजां मयि धारयतं पशून्मयि धारयतम् ।

इति विधृती आसाश्रमाने अनुमन्त्रयेत् ।

अध्वर्युः—वसूनां रुद्राणां मादित्यानां सदांसि सीद । इति तयोर्वि-
धृत्योरुपरि प्रस्तरं स्थापयेत् ।

यजमानः—अयं प्रस्तर उभयस्य धर्ता धर्ता प्रयाजानामुतानूया-
जानाम् ।

स दाधार समिधो विश्वरूपास्तस्मिन्सुचो अध्यासादयामि ।

इति प्रस्तरमासाद्यमानमनुमन्त्रयेत् ।

अध्वर्युः—जुहूरसि घृताची नाम्नां प्रियेण नाम्नां प्रिये सदांसि-
सीद ।

इति तस्मिन्प्रस्तरे प्रागग्रां परस्परमसं स्पृष्ट्वा जुहूँ सादयेत् ।

यजमानः—आरोह पथो जुहु देवयानान्यत्रर्षयः प्रथमजा ये
पुराणाः ।

हिरण्यपक्षाजिरा संभृताङ्गना बहांसि मा सुकृतां यत्र लोकाः ।

जुहूरसि घृताची गायत्र्याम्नी कविभिर्जुषाणा ।

अव्यथमाना यज्ञमनुयच्छस्व सुनीती यज्ञं नयास्युप देवाना-
ग्नेयेन शर्मणा दैव्येन । इति जुहूमासाद्यमानमनुमन्त्रयेत् ।

अध्वर्युः—उपभृदसि घृताची नाम्नां प्रियेण नाम्नां प्रिये सदांसि
सीद । इति प्रस्तर उत्तरेण जुहूँ प्रागग्रामसं स्पृष्ट्वा मुपभृतं साद-
येत् ।

यजमानः—अवाहं बाध उपभृता सपत्नाञ्जातान्भ्रातृव्यान्ये च जनि-
व्यमाणाः ।

दोहै यज्ञं सुदुर्घामिव धेनुमहमुत्तरो भूयासमधरे मत्स-

पत्नाः । सुभृदस्युपभृदघृताची त्रैष्टुभेन छन्दसा विश्ववेदाः ।

अव्यथमाना यज्ञमनुयच्छस्व सुनीती यज्ञं नयास्युप देवानै-
न्द्रेण शर्मणा दैव्येन । इत्युपभृतमासाद्यमानमनुमन्त्रयेत् ।

अध्वर्युः—ध्रुवाऽसि घृताची नाम्ना । प्रियेण नाम्ना । प्रिये सदसि सीद । इति प्रस्तर उत्तरेणोपभृतं ग्रामग्रामसःस्पृष्टां ध्रुवामासादयेत् ।

यजमानः—यो मां वाचा मनसा दुर्मरायुर्हृद्गारातीयादभिदासंदधे ।
इदमस्य चित्तमधरं ध्रुवाया अहमुत्तरो भूयासमधरे मत्स-
पत्नाः ।

ध्रुवाऽसि धरणी धनस्य पूर्णा जागतेन छन्दसा विश्ववेदाः ।
अव्यथमाना यज्ञमनुयच्छस्व सुनीती यज्ञं नयास्युप देवान्वै-
श्वदेवेन शर्मणा दैव्येन । इति ध्रुवामासाद्यमानामनुमन्त्रयेत् ।

अध्वर्युः—ऋभोऽसि शाकरो घृताचीनां सुनुः प्रियेण नाम्ना
प्रिये सदसि सीद । इति दक्षिणेन जुहमुत्तरेण वा, उत्तरेण वा
ध्रुवां सुवाम् सादयेत् ।

यजमानः—स्योनो मे सीद सुपदः पृथिव्यां प्रथयि प्रजयां पशुभिः
सुवगे लोके ।

द्वित्रि सीद पृथिव्यामन्तरिक्षेऽहमुत्तरो भूयासमधरे मत्स-
पत्नाः ।

अथ सुवो अभिजिहति होमाञ्छतक्षरश्छन्दसाऽऽनुभूमेन ।
सर्वा यज्ञस्य समनक्ति विष्ठा बार्हस्पत्येन शर्मणा दैव्येन ।
इति सुवमासाद्यमानमनुमन्त्रयेत् ।

अध्वर्युः—पूर्वस्थापितस्थले तूष्णीमाज्यस्थालीमासादयेत् ।

यजमानः—इयं स्थाली घृतस्य पूर्णाऽच्छिन्नपयाः शतधार उत्सः ।
मारुतेन शर्मणा दैव्येन । इत्याज्यस्थालीमासाद्यमानामनुमन्त्रयेत् ।

अध्वर्युः—एता असदन्तसुकृतस्य लोके ता विष्णो पाहि पाहि यज्ञं
पाहि यज्ञपतिं पाहि मां यज्ञनिर्यम् । इति सुवोऽभिमन्त्र्य
विष्णूनि स्थ वैष्णवानि भामानि स्थ प्राजापत्यानि ।

इति सुगताभ्यामभिमन्त्र्य वेदमाज्यस्थालीं पानीं स्तुवं चाऽऽ-
दाय—इदमहं सेनाया अभीर्त्वंयै मुखमपोहामि । इति वेदेन
कपालवपुरोडाशादङ्गारानपोह्य

सूर्यज्योतिर्विभाहि महत इन्द्रियाय, इति पुरोडाशमभिमन्त्र्य
आप्यायतां घृतयोनिरग्रिर्व्यानुमन्यताम् ।

स्वमङ्क्ष्व स्वचमङ्क्ष्व सुरूपं त्वा वसुविदे पशूनां तेजसाऽ-
ग्नये जुष्टमभिघारयामि ।

इत्याग्नेयं पुरोडाशमभिघार्य

यस्त आत्मा पशुषु प्रविष्टो देवानां विष्टामनु यो वितस्थे ।
आत्मन्वान्तसोम घृतवान्हि भुत्वा देवान्छ सुर्वविन्द यज-
मानाय मह्यम् ।

इति प्रातर्दोहमभिघार्य तूष्णीं साधदोहमभिघार्य
स्योनं ते सदनं करोमि घृतस्य धारया मुशेवं कल्पयामि ते ।
इति पाज्यामुपस्तीर्य

आर्द्रः प्रथमन्भुवनस्य गोपाः श्रुत उत्सनाति जनिता मतीनाम् ।
इत्यपर्यावर्तयन्पुरोडाशमुद्रास्य वेदेन भस्म प्रमृज्य
तस्मिन्त्सीदामृते प्रतितिष्ठ ब्रीह्याणां मेध सुमनस्यमानः ।

इति पाज्यां प्रतिष्ठाप्य हस्तं प्रक्षाल्य (यबमयश्चेत्तं पुरोडाशं तूष्णीं
प्रतिष्ठाप्य)

- १ इदमहं सेनाया इतिमन्त्रं प्रतिपुरोडाशमावर्तयेत्पौर्णमास्याममावास्यायां समानमिदम्
- २ सूर्यज्योतिरिति मन्त्रं प्रतिपुरोडाशमावर्तयेत् । पौर्णमास्याममावास्यायाम् ।
- ३ पौर्णमास्याम्—तूष्णीमग्नीषोमीयमैन्द्रं वैश्वधं पुरोडाशमभिघार्य, अमावा-
स्यायामग्नेयमाप्यायतामिति मन्त्रेणाभिघार्य, तूष्णीमैन्द्राग्नमभिघार्य ।
- ४ यस्त आत्मेत्यादिसाधदोहमभिघारणान्तं कर्म पौर्णमास्यां नास्ति सांनाय्या-
भावात् । असेनयतोऽमावास्यायामपि नास्ति सांनाय्याभावादेव ।
- ५ स्योनं त इत्यादि प्रतिष्ठपनान्तपग्नीषोमीयस्य वैश्वधस्य च कार्यम् । असे-
नयतोऽमावास्यायामग्नेयमैन्द्रास्य स्योनं त इत्यादिप्रतिष्ठपनान्तं कार्यम् ।

दृ२६ गा दृ२६ गोपतिं मा वो यज्ञपती रिपत् । इत्युदक्नात-
दोहमुद्वास्यं

इरा भूतिः पृथिव्यै रसो मोत्क्रमीत्, इति सुवगृहीतेनाऽऽज्येन
कपालानि प्रत्यज्यं

देवस्त्वा सविता मध्वाऽनक्तु इति सुवगृहीतेनाऽऽज्येन पुरोडाश-
मन्त्रोपरिष्ठापुरोडाशस्याधस्तादञ्जनमाज्याक्तेन हस्तेन कुर्यात् ।

यजमानः—तृप्तिरसि गायत्रं छन्दस्तर्पय मा तेजसा ब्रह्मवर्चसेन
तृप्तिरसि त्रैष्टुभं छन्दस्तर्पय मौजसा वीर्येण तृप्तिरसि जागतं
छन्दस्तर्पय मा प्रजया पशुभिः ।

इति पुरोडाशमज्यमानमनुमन्त्रयेत् ।

अध्वर्युः—अग्निर्होता । अभिनाध्वर्यु । स्वष्टाऽग्नीत् । मित्र उपवक्ता ।

इत्यपरेण सुचः पुरोडाशम्, सुचामुत्तरंतो दोहौ, पुरोडाशस्योत्तरतो
वा अपि वा हस्ते कुम्भ्यौ धृत्वा वेदिमध्ये पूर्वं शृतमपरं दधि संक्षि-
प्यानन्तरं विभज्य दक्षिणस्यां श्रोण्यां शृतमुत्तरस्यां दध्यवमासादयेत् ।
सकृन्मन्त्रमुक्त्वा सर्वेषां हविषामासादनासंभवे प्रतिहविर्द्वयं मन्त्रमा-
वर्त्याऽऽसादयेत् । तथैकेन दक्षिणेन हस्तेनाऽऽसादनासंभवे हस्तद्वये-
नाऽऽसादयेत् । कर्मणे वां देवेभ्यः शकेयमिति मन्त्रलिङ्गात् ।

१ पौर्णमास्यामसंनयतोऽमावास्यायां च प्रातर्दोहोद्वासनं नास्ति सांनाय्या-
भावात् ।

२ इरा भूतिरिति मन्त्रं प्रतिकपालयोगमावर्तयेत्पौर्णमास्याममावास्यायां च ।

३ पौर्णमास्यामसंनयतोऽमावास्यायां च—देवस्त्वा सवितेति मन्त्रं प्रति-
पुरोडाशमावर्तयेत् ।

४ पौर्णमास्यामसंनयतोऽमावास्यायां च तृप्तिरसीति पुरोडाशानुमन्त्रणमन्त्रं
प्रतिपुरोडाशमावर्तयेत् ।

५ पौर्णमास्याम्—पृथिवी होता द्यौरध्वर्यु स्त्रोऽग्नीत्, बृहस्पतिरुपवक्ता,
इत्यपरेण सुचः पुरोडाशानासादयेत् । असंनयतोऽमावास्यायां पुरोडाशावासा-
दयेत् । मन्त्रस्तु अग्निर्होतृत्यादिरिव ।

६ पौर्णमास्यामसंनयतोऽमावास्यायां दोहासादनं नास्ति सांनाय्याभावात् ।

यजमानः—यज्ञोऽसि सर्वतः श्रितः सर्वतो मां भूतं भविष्यच्छ-
यता५ शवं मे सन्त्वाशिषः सहस्रं मे सन्तु सुनृता इरावतीः
पशुमतीः प्रजापतेरसि सर्वतः श्रितः सर्वतो मां भूतं भविष्य-
च्छयता५ शतं मे सन्त्वाशिषः सहस्रं मे सन्तु सुनृता
इरावतीः पशुमतीः ।

इत्याग्नेयं पुरोडाशमासन्नमभिमृश्य

इदमिन्द्रियममृतं वीर्यमनेनेन्द्राय पशवोऽचिकित्सन् ॥

तेन देवा अवतोप माभिहेषमूर्जं यशः सह ओजः सनेय५

शतं मयि श्रयाताम् । इत्यासन्नं प्रातर्दोहमभिमृश्य

यत्पृथिवीमर्चरत्तत्प्रविष्टं येनासिञ्चद्वलमिन्द्रे प्रजापतिः ।

१ पूर्णिमास्याम्—असंनयतोऽमावास्यायां चाऽऽग्नेयपुरोडाशाभिमर्शनानन्तरम्—

अयं यज्ञः समसदद्भविष्मानृचा साम्ना यजुषा देवताभिः ।

तेन लोकान्तसूर्यवतो जयेमेन्द्रस्य सख्यममृतत्वमश्याम् ।

इति सर्वाणि हवीः५ ष्यभिमृश्य

यो नः कनीय इह कामयाता अस्मिन्यज्ञे यजमानाय मह्यम् ।

अपतमिन्द्रो वैमृधो भुवनाज्जदेतामहं प्रजां वीरवतीं विदेय ।

इत्येन्द्रवैमृधमभिमृश्य, ममाग्ने वर्च इति मन्त्रैः—

पृथिवी हवीं, द्यौरध्वर्युः, रुद्रोऽग्नीत्, बृहस्पतिरुपवक्ता,

इति सर्वाणि हवीं ष्यासन्नान्भिमृशेत् ।

असंनयतः—अ मावास्यायाममृतत्वमश्यामित्यस्यानन्तरम्—

यो नः कनीय इह कामयाता अस्मिन्यज्ञे यजमानाय मह्यम् ।

अपतमिन्द्राभी भुवनाज्जदेतामहं प्रजां वीरवतीं विदेय ।

इत्येन्द्राग्नमभिमृश्य ममाग्ने वर्च इति मन्त्रैरग्निहोतेति मन्त्रैश्च सर्वाणि

हवीं ष्यासन्नान्भिमृशेत् ।

इदं तच्छुक्रं मधु वाजिनी वयोनोपरिष्ठादधिन्महेन्द्रं दधिमा-
न्धिन्नोतु ।

इत्यासत्त्वं दध्यभिमृश्य-

अथ यज्ञः सभसद्विष्मन्तुचा साम्ना यजुषा देवताभिः ।

तेन लोकान्तमूर्यवतो जयेमेन्द्रस्य सख्यममृतत्वमश्नाम् ।

इति सर्वाणि हवीर्यभिमृश्य (पूर्वमभिमृष्टान्यपि पुनरभि-
मृशेत् ।)

समाग्ने वज्रो विहवेष्वस्तु वयं स्वेन्धानास्तनुवं पुषेम ।

मह्यं नमन्तां प्रदिशश्चतस्रस्त्वयाऽध्यक्षेण पृतना जयेम ॥ १ ॥

सभं देवा विहवे संतु सर्वे इन्द्रावन्तो मरुतो विष्णुरग्निः ।

समान्तरिक्षमुरु गोपभस्तु मह्यं वातः पन्तां कामे अस्मिन् ॥ २ ॥

मयि देवा द्रविणमायजन्तां मय्याशीरस्तु मयि देवहूतिः ।

दैव्या होता रावनिषन्त पूर्वोऽरिष्ठाः स्याम तनुवा सुवीराः ॥ ३ ॥

मह्यं यजन्त मम यानि हव्याऽऽकूतिः सत्या मनसो मे अस्तु ।

एनो मा नि गां कतमच्च नाहं बिभ्वदेवासो अधि वोचता

मे ॥ ४ ॥

देवीः षडुर्वी रुरु णः कृणोत विश्वे देवास इह वीरयध्वम् ।

मा हास्महि प्रजया मा तनुभिर्मा रंधाम द्विषते सोम

राजन् ॥ ५ ॥

अग्निर्भन्त्युं प्रतिनुदन्पुरस्ताददब्धो गोपाः परि पाहि नस्त्वम् ।

प्रत्यञ्चो यन्तु निगुतः पुनस्तेऽमैषां चित्तं प्रबुधा विने

शत् ॥ ६ ॥

धाता धातृणां भुवनस्य यस्पतिर्देवः सवितारमभिमाति-

षाहम् ।

इमं यज्ञमश्विनो भा बृहस्पतिर्देवाः पान्तु यजमानं न्य-

र्यात् ॥ ७ ॥

उरुव्यचा नो महिषः शर्म य५ सदस्मिन्हवे पुरुहूतः पुरुक्षु ।
 स नः प्रजायै हर्षश्च मृडयेन्द्र मा नोरीरिषो मा परादाः ॥ ८ ॥
 ये नः सपत्ना अप ते भवन्तिवन्द्राग्निभ्यामव बाधामहे
 तान् ।

वसवो रुद्रा आदित्या उपरिस्पृशं मोघं चेत्तारमधिराजम-
 क्रन् ॥ ९ ॥
 अर्वाश्चमिन्द्रममुतो हवामहे यो गोजिद्धं नजिदंश्चजिद्यः ।
 इमं नो यज्ञं विहवे जुषस्वास्य कुर्मो हरिवो मेदिनं
 त्वा ॥ १० ॥

अग्निहोता, अग्निनाध्वर्यू, त्वष्टाऽग्नीत्, मित्र उपवक्ता ।
 इति सर्वाण्यासन्न नि हवींष्यभिमृशेत् ।

अध्वर्युः—अयं वेदः पृथिवीमन्वविन्दद्गुहां सतीं गहने गह्वरेषु ।
 स विन्दतु यजमानाय लोकमच्छिद्रं यज्ञं भूरिकर्मा करोतु ।
 इत्यग्रेणोत्तरेण वा ध्रुवां वेदं निधाय, वेद्यन्तान्परिस्तरणीयशेषदर्भैः
 पारिस्तीर्य, होतृषदनमुत्तरश्रोणिसमीपे पारिभोजनीयदर्भैः कल्पयित्वा सामि-
 धेन्यर्थमिध्माधानादि प्रक्रम्य
 होतरेहि, इति होतारमामन्त्रयेत् ।

होता—प्रागुदगाहवनीयादवस्थाय प्राङ्मुखो यज्ञोपवीत्याचम्य दक्षिणाशुद्धि-
 हारं प्रपद्य पूर्वोणोत्तरमपरेण प्रणीताः प्रपद्यभिहततरेण पादेन वेदिश्रो-
 ण्योत्तरया पाष्णीं समां निधाय उपदेन बर्हिःक्रम्य संहितौ पाणी धारयन्ना-
 काशवत्यङ्गुली हृदयसंमितावङ्कसंमितौ वा, द्यावापृथिव्योः संधिमिक्ष-
 माणस्तिष्ठेत् ।

अध्वर्युः—अग्नये समिध्यमानायानुब्रू ३ हि । इति होतारं संप्रेष्य होत्रा
 सामिधेनीषूच्यमानासु प्रणवे प्रणवे समिधमाधाय, समिद्धो अग्न आहु-
 तेति ज्ञात्वा, एकाभनूयजसमिधमवशेष्य सर्वमिधमशेषमभ्यादध्यात्परिधा-
 नीयायां वा (परिधानीया नाम— अजुहोतादुवस्यत—इति ऋक्)

यजमानः—सामिधेनीनां पुरस्तात्—

चित्तिः सुक्, चित्तमाज्यम्, वाग्नेदिः, आधीतं बर्हिः, केतो
अग्निः, विज्ञातमग्निः, वाक्पतिर्होता, मन उपवक्ता, प्राणो
हविः, सामाध्वर्युः ।

इत्युक्त्वा सामिधेनीनां प्रथमक्रगारम्भे—आङ्गिरसो माऽस्य यज्ञस्य
प्रातरनुवाकैरुन्तु । इति जपित्वा सामिधेनीषूच्यमानासु—
चित्तिः सुक्, चित्तमाज्यं, वाग्नेदिः, आधीतं बर्हिः, केतो
अग्निः, विज्ञातमग्निः, वाक्पतिर्होता, मन उपवक्ता, प्राणो
हविः, सामाध्वर्युः । इति व्याख्याय

उच्छृणो अग्ने यजमानायैधि नि शुष्मो अभि दासते ।
अग्ने देवेद्धमन्विद्ध मन्द्रजिह्वामर्त्यस्य ते होतमूर्धन्नाजिघर्षि
रायस्पोषाय सुप्रजास्त्वय सुवीर्याय, इति समिध्यमानशब्द-
द्वितकृचा समिध्यमानमग्निमनुमन्त्र्य

समिद्धो अग्निराहुतः स्वाहाकृतः पिपर्तु नः । स्वगा देवेभ्य
इदं नमः ।

इति समिद्धशब्दघटितकृचा समिद्धमग्निमनुमन्त्रयेत् ।

होता—नमः प्रवक्त्रे नम उपद्रष्ट्रे नमोऽनुख्यात्रे क इदमनुवक्ष्यति स
इदमनुवक्ष्यति पण्मोर्वीरंहसस्यान्तु द्यौश्च पृथिवी चाहश्च रात्रि-
श्चाऽऽपश्चौषधयश्च वाक्समस्थितयज्ञः साधुच्छन्दांसि प्रपद्ये-
हमेव मां देवदत्तशर्माणम् । इति स्वं मामाऽऽदिश्य (देवदत्तश-
र्माणमित्यत्र होता स्वं नाम निर्दिशेत् ।)

भूते भविष्यति जाते जनिष्यमाण आभजाभ्यपान्धं वाचो
अशान्ति वह । इत्यङ्गुल्यप्राण्यवकृष्य

जातवेदो रमया पशून्मयि, इति प्रतिसंधाय

वर्म मे द्यावापृथिवी वर्माग्निर्वर्म सूर्यो वर्म मे सन्तु तिर-
श्विकाः ।

तद्व्य वाचः प्रथमं मसीय येनासुरा अभिदेवा असाम ।

ऊर्जाद उत यज्ञियासः पञ्चजना मम होत्रं जुषध्वम् ।

जपित्वा ।

हि३म् (उच्चैः) भूर्भुवः स्वरो३म् । इत्युपांशु जपित्वा

प्रै वो वाजा अभिद्यवो हविष्मन्तो घृताच्या देवाञ्जिगाति

(१) अस्मिन्होतृशास्त्रे यानि जपानुमन्त्रणाप्यायनोपस्थानान्युपांशु प्रयोक्तव्यानि, मन्त्राश्च कर्मकरणा उपांशु प्रयोक्तव्यास्तान्येवं स्मर्यन्ते—

उपांशुत्वं नाम—करणवदशब्दमनःप्रयोगत्वम् ।

जपो नाम—जपमुच्चारणं विद्यात्कत्वर्थमपि तद्ववेत् ।

अर्थतः कार्यलाभश्चेदर्थ एव क्रतोर्भवेत् ॥ १ ॥

अनुमन्त्रणं नाम—मन्त्रमुच्चारयन्नेव मन्त्रार्थत्वेन संस्मरेत् ।

शेषिणं तन्मना भूत्वा स्यादेतदनुमन्त्रणम् ॥ २ ॥

एतदेवाभिमन्त्रस्य लक्षणं चेक्षणाधिकम् ।

आप्यायनम्—अङ्घ्रिः संस्पर्शनाधिक्यात्तदेवाऽऽप्यायनं स्मृतम् ॥ ३ ॥

उपस्थानम्—उपस्थानं तदेव स्यात्प्रणतिस्थानसंयुतम् ।

बाह्यं कार्यं यदेतेषु मन्त्रकाले क्रियेत तत् ॥ ४ ॥

कर्मकरणा मन्त्राः—कर्मणः करणास्ते स्युर्विहितार्थप्रकाशनात् ।

मन्त्रेण कृत्वा मन्त्रान्ते क्रियते कर्म येषु तु ॥ ५ ॥

मन्त्राः—इदं कार्यमनेनेति न कचिद्दृश्यते विधिः ।

लिङ्गादेवेदमर्थत्वं येषां ते मन्त्रसंज्ञिताः ॥ ६ ॥

इत आरभ्य प्रयाजसमाप्तिपर्यन्तं मन्द्रस्वर एव प्रयोक्तव्यः ।

मन्द्रस्वरो नाम—“मारुतस्तूरसि चरन्मन्द्रं जनयति स्वरम्” इति पाणिनीय-

शिक्षायाम् । यश्चोरसि स्थाने शब्दस्य प्रयोग उपलभ्यते स मन्द्रः

स्वरः । संनिकृष्टस्य श्रवणप्राप्तः स मन्द्र इत्यर्थः ।

(२) आश्वलायनसूत्रानुयायिनाम्—

१ सामिधेनीरारभ्य प्रयाजसमाप्तिपर्यन्तं मन्द्रः स्वरः ।

२ आज्यभागावारभ्य स्विष्टकृत्पर्यन्तं स्विष्टकृत्समाप्तिपर्यन्तं वा मध्यमः स्वरः । यः कण्ठस्थाने शब्दप्रयोग उपलभ्यते स कौञ्चकृष्टस्वरयोर्मध्यतनवान्मध्यमः स्वरः ।

३ स्विष्टकृतमारभ्य स्विष्टकृत्समाप्त्यनन्तरं वा शंयुवाकसमाप्तिपर्यन्तमुत्तमः स्वरः । दूरस्थस्य श्रवणयोग्यः कौञ्चः स्वरः । संनिकृष्टश्रवणयोग्यः कृष्टः स्वरः ।

सुम्नयो ३म् प्र वो वाजा अभिद्यवो हविष्मन्तो घृताच्या
देवाञ्जिगाति सुम्नयो ३म् प्र वो वाजा अभिद्यवो हविष्मन्तो
घृताच्या । देवाञ्जिगाति सुम्नयो ३मग्र आयाहि कीतये
गृणानो हव्यदातये । नि होता सत्सि बर्हिषो ३ते त्वा सामि-
द्भिरङ्गिरो घृतेन वर्धयामसि । बृहच्छोचा यविष्ठयो ३स नः
पृथुश्रवायमच्छा देव विवाससि । बृहदग्रे सुवीयो ३र्माळेऽ-
न्यो नमस्यस्तिरस्तमांसि दर्शतः । समङ्गिरिध्यते कृषो ३
वृषो अग्निः समिध्यतेऽध्वो न देववाहनः । तं हविष्मन्त
ईळतो ३ वृषणं त्वा वयं वृषन् वृषणः समिधमिहि । अग्रे
दीद्यतं बृहो ३मग्निं दूतं वृणीमहे होतारं विश्वेदेसम् । अस्य
यज्ञस्य सुक्रतो ३ समिध्यमानो अध्वरेऽग्निः पावक ईडथः ।
शोचिष्केशस्तभीमहो ३ समिद्धो अग्न आहुतः देवान्यासि
स्वध्वर । त्वं हि हव्यवाहो ३माजुहोता दुवस्यताग्निं प्रयत्य-
ध्वरे । वृणीध्वं हव्यवाहनो ३माजुहोता दुवस्यताग्निं प्रयत्यध्वरे ।
वृणीध्वं हव्यवाहनो ३माजुहोता दुवस्यताग्निं प्रयत्यध्वरे वृणी-
ध्वं हव्यवाहनो ३मग्रे महौ आसि ब्राह्मणभारत । इति निगदेऽ-

यः शिरःस्थाने शब्दप्रयोग उपलभ्यते स तारकृष्टापरपर्याय उत्तमः स्वरः ।

४ शंयुवाकादूर्ध्वं हौत्रसमातिपर्यन्तः मन्द्रः स्वरः ।

आपस्तम्बीयानाम्—

१ सामिधेनीषु मध्यमः स्वरः ।

२ ततः प्रागाज्यभागाभ्यां मन्द्रः स्वरः ।

३ प्राक् स्विष्टकृते मध्यमः स्वरः ।

४ स्विष्टकृतमारभ्य शंयुवाकसमातिपर्यन्तं क्रुष्टः स्वरः (क्रुष्ट उक्चः) ।

५ पत्नीसंयाजे ध्वान उपशुर्वा स्वरः ।

अत्राऽऽध्वलायनसूत्रवृत्तिकृत—अध्वर्युवशास्विष्टकृत्स्वस्विकल्पं ब्रूते समाण्डा-
रस्तु पत्नीसंयाजस्वरं होतृवशाद्विकल्पं ब्रूते । इति स्वरविषयेऽत्र कः पन्थाः
शास्त्रीयः कतमः स्वरः कैः समाश्रयणीय इति तु शास्त्रतः सम्यङ्निर्णीय परस्ता-
द्वौत्रविचारं प्रतिपादयिष्यामः ।

१ अस्यत्र यजमानकर्तृकमनुमन्त्रणम् ।

२ अस्यत्राध्वर्युकर्तृकं समिदाधानं यजमानकर्तृकमनुमन्त्रणं च ।

वैमाय यजमानस्याऽऽर्षेयान्प्रवृणीते यावन्तः स्युः परं परं प्रथमम् ।
(काश्यपावत्सारासित इति) अवसाय

यजमानः—देवाः पितरः पितरो देवा योऽहमस्मि स सन्यजे
यस्यास्मि न तमन्तरोमि स्वं मे इष्टं स्वं दत्तं स्वं पुत्रं स्व
श्रान्तं स्वं हुतम् ।

तस्य मेऽग्निरुपद्रष्टा वायुरुपश्रोताऽऽदित्योऽनुख्याता द्यौः पिता
पृथिवी माता प्रजापतिर्बन्धुर्य एवास्मि स सन्यजे । इति होत्रा
यजमानप्रवरे प्रत्रियमाणे जपेत् ।

होता—देवेदो मन्विद्ध ऋषिष्ठुतो विप्रानुमदितः काविशस्तो ब्रह्मसं-
शितो घृताहवनः प्रणार्थज्ञानां रथीरध्वराणामतूर्तो होता तूर्णि-
र्हव्यवाद् , इत्यवसाय

अध्वर्युः—वेदेनाग्निं त्रिरुपवाज्य सुव्रेण ध्रुवाया आज्यमादाय वेदेनोपयस्याऽऽ-
सीन उत्तरं परिधिसंधिमन्ववह्न्य
प्रजापतये, इति मनसा ध्यायन्
स्वाहा, इत्युच्चारयन् दक्षिष्वाप्राञ्चमृजुं संततं ज्योतिष्मति, बह्वावा-
चारमाचारयेत्, सर्वाणीभ्यक्ताष्टानि सस्पर्शयेच्च ।

यजमानः—मनोऽसि प्राजापत्यं मनसा मा भूतेनाऽऽविश । इति
स्त्रौवमाधारमाद्यर्थमाणमनुमन्त्र्य

प्रजापतय इदं न मम, इति त्यागं कुर्यात् ।

अध्वर्युः—आप्यायतां ध्रुवा घृतेन यज्ञं यज्ञं मतिं देवयज्यर्थः ।

सूर्याया ऊधोऽदित्या उपस्थं उरुधारा पृथिवी यज्ञे अस्मिन् ।

इति सुवेणाऽऽज्यस्थाल्याः सकाशादाज्यमादाय ध्रुवामाप्याज्य

अग्नीत्परिधींश्चाग्निं च त्रिस्त्रिः संमृद्धि, इत्याग्नीध्रं संप्रैषं कुर्यात् ।

(१) ३ परं परं प्रथमम्—यो यः पर ऋषिस्तं तं प्रथमं वृणीते पिता-
महं पितरं पुत्रमिति । अध्वर्युणा प्रत्रियमाणे प्रवरे पूव पूर्व प्रथमम् । तत्सहका-
रिवशाद्धोत्ररपि स्यादिति परं परं प्रथममित्युच्यते । (काश्यपः पितामहः ।...

अवत्सारः—पिता ।....

असितः—पुत्रः ।) इति क्रमशो ज्ञेयम् ।

आग्नीध्रः—स्फ्यसहितैरिध्मसंनहनैः स्फ्यरहितैरिध्मसंनहनैर्वाऽनुपरिक्रामं
परिधीन्यथापारिधितमन्वग्रं त्रिस्त्रिः संमृज्य
अग्ने वाजजिद्वाजं त्वा सरिष्यन्तं वाजं जेष्यन्तं वाजिनं
वाजजितं वाजजित्यायै संमार्ज्म्यग्निर्भन्नादमन्नाद्याय, इति
त्रिरग्निं प्राञ्चं संमृज्यात् ।

होता—आस्पात्रं जुहूर्देवानां चमसो देवपानोऽरां इवाग्ने नेमिदेवाँ-
स्त्वं परिभूरस्याऽऽवह देवान्यजमानाय, इत्यवसाय
अग्निमग्न आँवह, सोममाँवह, अग्निमाँवह विष्णुम् (उपांशु)
आँवह महेन्द्रमाँवह देवाँ आज्यपाँ आँवह, अग्निं होत्रा-
याऽऽवह, स्वं महिमानमाँवह, आवह जातवेदः सुयजा यज,
इत्यावाह्य यथास्थितमूर्ध्वजानुरूपविश्य
अदितिर्माताऽस्यान्तरिक्षान्मा च्छेत्सीरिदमहमग्निना देवेन
देवतया त्रिवृता स्तोमेन रथंतरेण साम्ना गायत्रेण च्छन्दसाऽ-
ग्निष्टोमेन यज्ञेन वषट्कारेण वज्रेण योऽस्मान्द्वेष्टि यं च वयं
द्विधमस्तं हन्मि । इत्युदग्देव्युहय तृणानि भूमौ प्रादेशं कुर्यात् ।

अध्वर्युः—भुवनमसि विप्रयस्वाग्ने यष्टरिदं नमः, इत्यग्नेण ध्रुवां जुहूं
वा नमस्काराञ्जलिं कृत्वा
जुह्वेह्यग्निस्त्वाह्वयति देवयज्यायै, इति दक्षिणहस्तेन जुहूमादाय

१ अनुपरिक्रामम्—तं तं परिधिदेशं गत्वा ।

२ यथापरिधितम्—येन क्रमेण परिहिताः परिधयस्तेन क्रमेण । अन्वग्रं
मूलादारभ्याऽऽग्रात् ।

३ अत्र प्लुतः पाणिनिप्रणीतव्याकरणस्मृत्यैव विहितः “ ब्रूहिप्रेष्यश्रौष-
ड्श्रौषडावहानामादेः ” इत्यनया । ननु “ आदिं प्लावयन् ” इत्याचार्येणैव
विहितः कथमन्यशास्त्रविहित इत्युच्येत । ब्रूमः । यद्यत्र स्वातन्त्र्येणाऽऽचार्यस्य
प्लुतिविधानमिष्टं स्यात्तर्हि प्लावयेदित्येव ब्रूयात् । न तु प्लावयन् । प्लावयन्निति
सूत्रितत्वादयमनुवाद इति प्रतीतः । अत्रानुवादस्तु आम्नानस्य प्राबल्यव्यापनार्थः ।

४ उपांशुदेवतानाम्, आवह, स्वाहा, अया, प्रिया धामानि, इदं हविः,
महो ज्यायः, इत्युच्चैरिति सूत्रात्, आँवह, इत्युच्चैर्निर्देशः ।

उपभूदेहि देवस्त्वा सविता ह्वयति देवयज्यायै, इति सव्यहस्तेनो-

पभृतमादाय

सुग्मे मे अद्य घृताची भूयास्तस्व स्वावृतौ सूपावृतौ ।

इयुपभृति जुहुमत्साधाय (अत्यादधञ्जुहुमुपभृति मुखेनाभिद्वया-
भिमुखं हत्वाऽत्यादध्यात् । तथा देवर्षिणादत्तमुपा एवोपावहरेत् ।
सर्वत्रैवमत्याधानोपावहरणे भवतः । न च संशिक्षयेत् । नाभिदेशे
च स्रुचौ धारयेत्)

अग्नाविष्णु मा वामर्धक्रमिषं विजिहाथां मा मा संतामं
लोकं मे लोककृतौ कृणुतम् । इत्यग्रेण स्रुचोऽपरेण मध्यमं
परिधिमनवक्रामं प्रस्तरं दक्षिणेन पदा दक्षिणाऽतिक्रम्योदक्सव्येन
सव्येन पदा दक्षिणाऽतिक्रम्य दक्षिणेन प्रत्याक्रम्य वा

विष्णोः स्थानमसीत् इन्द्रो अकृणोद्वीर्याणि । इत्युदङ्मुखोऽव-
स्थायान्तर्वेद्यां दक्षिणं पादं संस्थाप्य तत्पाष्णीं च बहिष्ठेन सव्यपदा-
ङ्गुलिना स्पृशन्नप्रह्वन्दक्षिणं परिधिसंधिमन्ववहृत्य (आरभ्य) ।
यजमानेनान्वारब्धः—

समारभ्योर्ध्वो अध्वरो दिविस्पृशमहुतो यज्ञो यज्ञपतेरिन्द्रा-
वान्तस्वाहा

इति प्राञ्चमुदञ्चमृजुस् संततं ज्वलत्यग्नौ सर्वाणीधमकाष्ठानि संस्पर्श-
यन्नाधारमाधारयेत् । (अत्राऽऽध्वरे मन्त्रादावारम्भः कार्यः ।)

यजमानः—वागस्यैन्द्री संपत्नक्षयणी वाचा मेन्द्रियेणाऽऽविश,...

इति स्रुच्यमाधारमाधार्थमाणमनुमन्त्र्य
इन्द्रायेदं न मम, इति त्यागं कुर्यात् ।

अध्वर्युः—आधारं हुत्वा तदुपरि श्वत्त्वा—
बृहद्भाः, इति स्रुचमुदृष्ट्वा ।

१ पदा प्रस्तामनवक्रम्यानवक्रम्य । अन्तरा प्रस्तरं न कुर्यादित्यर्थः । प्रस्तरे
पदं न स्थापनीयम् । अतिक्रमणमपि न कार्यमित्यर्थः ।

पाहि मांऽग्रे दुश्चरितादा मा सुचरिते भज, इत्यसंस्पर्शयन्सुचौ,
अग्रेण सुचोऽपरेण मध्यमं परिधिमनवक्रम्यानवक्रम्य प्रस्तरं सव्येन
पदा प्रत्याक्रम्य दक्षिणेन पदा वा प्रत्याक्रम्य (एते एवाऽऽक्रमणप्र-
त्याक्रमणे मन्त्रवती भवतः । अत्र मन्त्रवती भवतोऽन्यत्र तूष्णीं
भवतः) ।

मखस्य शिरोऽसि सं ज्योतिषा ज्योतिरङ्काम् । इति
जुह्वाऽऽज्येन ध्रुवां द्वित्रिर्वा समज्य (अङ्क्त्वा)
उन्नीतः रायः । इति सुवेण ध्रौवमाज्यमादाय ।

सुवीराय स्वाहा, इति जुहूमभिचार्य जुह्वा आज्यमादाय
यज्ञेन यज्ञः संततः, इति ध्रुवां प्रत्यभिचार्याऽऽयतने सुचौ साद-
यित्वा

क इदमध्वर्युर्भविष्यति स इदमध्वर्युर्भविष्यति यज्ञो यज्ञस्य
वागार्त्विज्यं करोतु मन आर्त्विज्यं करोतु वाचं प्रपद्ये भूर्भुवः
सुवर्विष्णोः स्थाने तिष्ठामि

इतीध्मसंनहनानि स्फ्य उपसंगृह्य वेद्याश्च तृणमभ्यन्तमादाय प्रवरं
वक्तुं वेद्या उत्तरत एव पूर्वाभिमुखोऽवतिष्ठेत ।

आशीध्रः—इध्मसंनहनान्यन्वारभ्य

क इदमग्नीद्भविष्यति स इदमग्नीद्भविष्यति यज्ञो यज्ञस्य
वागार्त्विज्यं करोतु मन आर्त्विज्यं करोतु वाचं प्रपद्ये
भूर्भुवः सुवर्विष्णोः स्थाने तिष्ठामि ।
इत्यध्वर्योरपरभागे पूर्वाभिमुखोऽवतिष्ठेत ।

अध्वर्युः—ब्रह्मन् प्रवरायाऽऽश्रावयिष्यामि, इति ब्रह्माणमामन्त्रयेत् ।

(१) अव्यन्तम्-अविगतान्तं मध्यवर्ति असंबन्धं तस्याऽऽप्रक्षेपं, वेद्यां
तृणमपिसृजतीति लिङ्गात् । वेदिमध्यात्तृणमसंसृष्टमुपादाय वेद्यां तृणमपिसृजतीति
प्रक्षेपविधानात् । न मुच्यते वेद्या इत्युपदेशः । अपिसृजतीति हस्तविमोचन-
मात्रतयाऽप्युपपत्तेः । एवं च वेदिस्थवेद्यसंबन्धं तृणं ग्राह्यमित्येकः पक्षः ।
वेदिस्थमेव तृणं वेदिसंबन्धं ग्राह्यमित्यपरः पक्षः ।

ब्रह्मा—भूर्भुवः स्वर्बृहस्पतिप्रसूतः, इति जपित्वा
ॐ३ आश्रावय, इत्यतिसृजेत् ।

अध्वर्युः—आ३श्रा३वय, इत्याग्नीध्रं संप्रैषं कुर्यात् । (होतृकर्तृकमनुमन्त्र-
णमत्रास्ति)

आग्नीध्रः—अस्तु श्री३पद्, इत्यपरेणोत्करं दक्षिणामुखस्तिष्ठन् प्रत्या-
श्रावयेत् ।

होता—आश्रावय यज्ञं देवेष्वश्रावय मां मनुष्येषु कीर्त्यै यशसे
ब्रह्मवर्चसाय ।

इति आश्रावयेत्याग्नीध्रं प्रति ब्रुवन्तमध्वर्युमनुमन्त्रयेत् ।

अध्वर्युः—अग्निर्देवो होता देवान्यक्षद्विद्वाश्चिकित्वान्मनुष्वद्भरतवत्-
अमुचदमुवादिति यथार्थेयो यजमानः । यथा—असितवदवत्सार-
वत्कश्यपवत् ।

इत्यूर्ध्वह्रुमासीनं होतारं वृत्वा

ब्रह्मण्वदा च वक्षद्ब्राह्मणा अस्य यज्ञस्य प्रावितारः, इत्युक्त्वा
होतुर्नामोपांशुक्त्वा

मानुषः, इत्युच्चैरुक्त्वा यदव्यन्तमात्तं तृणं तद्वेद्यां प्रत्यपिसृजेत् ।

यजमानः—देवाः पितरः पितरो देवा योऽहमस्मि स सन्त्यजे
यस्यास्मि न तमन्तरेमि स्वं भं इष्टं स्वं दत्तं स्वं पूर्तं
स्वं श्रान्तं स्वं हुतम् । तस्य मेऽग्निरुपद्रष्टा वायुरुपश्रो-

(१) आपस्तम्बब्रह्मा—वाचस्पते वाचमाश्रावयैतामाश्रावय यज्ञं
देवेषु मां मनुष्येषु देवता वर्धय त्वं नाकस्य पृष्ठे यजमानो अस्तु ।
सप्तर्षिणां सुकृतां यत्र लोकस्तत्रेमं यज्ञं यजमानं च धेहि ।

इत्युपांशु जपमुक्त्वा, ॐ३ आश्रावय, इत्युच्चैरनुजानीयात् ।

(२) आश्रावय, अयं प्रैषोऽग्नीधेऽध्वर्युणा प्रयोक्तव्यः । तत्र प्लुतिनियम

इत्थम्—आ३श्रा३वय, इति । प्रमाणं चास्य—“ अग्नीत्प्रेषो परस्य च ” ।

सूत्रार्थस्त्वेवम्—अग्नीधः प्रेषग आदेः प्लुतस्तस्मात्परस्य, चेति महाभाष्ये निय-
मेनात्रोक्तत्वात् ।

तत्तऽदित्योऽनुख्याता द्यौः पिता पृथिवी माता प्रजापतिर्व-
न्धुर्य एवास्मि स सन्यजे । इत्यध्वर्युणा प्रवरे प्रत्रियमाणे जपेत् ।

होता--देव सवितरेत् त्वा वृणतेऽग्निं होत्राय सह पित्रा वैश्वानरेण
द्यावापृथिवी मां पातामग्निर्होताऽहं मानुषः । इति प्रवृणानम-
ध्वर्युमनुमन्त्र्य

मानुष इत्यध्वर्योः श्रुत्वा

उदायुषा स्वायुषोदोषधीनां रसेनोत्पर्जन्यस्य धामभिरुद-
स्थाममृतां अनु, इत्युत्थाय

षष्टिश्चाध्वर्यो नवतिश्च पाशा अग्निं होतारमन्तरा विचृत्ताः ।

सिनन्ति प्राकमतिधीर एति, इति जपित्वा

ऋतस्य पन्थामन्वेमि होता, इत्यध्वर्युसमीपं गत्वा

इन्द्रमन्वारभामहे होतृवर्ये पुरोहितम् । येनायश्चुत्तमं स्वर्देवा
अङ्गिरसो दिवम् । इत्यंसेऽध्वर्युं पार्श्वस्थेन दक्षिणेन पाणिनाऽऽ-
ग्नींश्चमंसेऽङ्गदेशेन सव्येन पाणिना वाऽन्वारम्य

संमार्गोऽसि सं मां प्रजया पशुभिर्मृद्भि, इति संमार्गतृणैस्त्रि-
भ्यात्मं मुखं सङ्गन्मन्त्रेण द्विस्तूष्णीं संमृष्योदकं स्पृष्ट्वा स्वासनस्य
पश्चादवस्थाप्य

अहे दैधिषव्योदतस्तिष्ठान्यस्य सदने सीद चोऽस्मत्पाक-
त्तरः । इति होतृषदनमभिमन्त्र्य

निरस्तः परावसुः, इत्यङ्गुष्ठोपकनिष्ठिकाभ्यां होतृषदनात्तृणं प्रत्यग्-
दक्षिणा निरस्याप उपस्पृश्य

१ पार्श्वस्थेन पाणिना—इत्यत्र “ दक्षिणं प्रतीयादनादेशे ” इति परिभा-
षासूत्रादक्षिणः पाणिः प्रत्येतव्यः । पार्श्वस्थेनेत्यस्यायमर्थः—कनिष्ठिकाप्रदेशेन
स्थितः, न न्यग्भूतो नोत्तान इत्यर्थः ।

२ अङ्गदेशेन—अङ्गदेशोऽपि पूर्वपरिभाषासूत्रेण दक्षिण एव गृह्यते । सव्येन
चा, इति सूत्राच्च पाणिनोरुपा वा सह विकल्पः ।

इदमहमर्वावसोः सद्ने सीदामि, इति दक्षिणोत्तरिणोपस्थे-
नोपविश्य

देवबर्हिः स्वासस्थं त्वाऽध्यासदेयम्, इति जपित्वा

अभिहिष होतः प्रतरां बर्हिषद्भव, इति जानुशिरसा बर्हिरुपस्पृश्य
भूपतये नमो भुवनपतये नमो भूतानां पतये नमो भूतये नमः
प्राणं प्रमथेऽपानं प्रमथे व्यानं प्रमथे वाचं प्रमथे चक्षुः प्रमथे
श्रोत्रं प्रमथे मनः प्रमथ आत्मानं प्रमथे गायत्रीं प्रमथे त्रिष्टुभं
प्रमथे जगतीं प्रमथेऽनुष्टुभं प्रमथे छन्दांसि प्रमथे । सूर्यो नो
दिवस्पातु वातो अन्तरिक्षात् । अग्निर्नः पार्थिवेभ्यः ।
नमो महद्भ्यो नमो अर्भकेभ्यो नमो युवकेभ्यो नम आशिनेभ्यः ।
यजाम देवान्यदि शक्नवाम मा ज्यायसः शंसमावृक्षि देवाः ।
विश्वे देवाः शारतन मा यथेह होता वृतो मनवै यन्निषध ।
प्र मे ब्रूत भागधेयं यथा वो येन पथा हव्यमा वो वहानि ।
अराधि होता निपदा यजीयानभिप्रयांसि सुधितानि हि ख्यत् ।
यजामहे यज्ञियान्दन्ते देवा ईळामहा ईड्या आडेयन ।
तद्य वाचः प्रयमं मसीय येनासुरा अभि देवा असांम ।
ऊजोद उत यज्ञियासः पञ्चजना मम होत्रं जुषध्वम् । इति

जपित्वा प्रदीते इध्मे ।

अग्निर्होता देव्यग्नेर्होत्रं देव्यु प्रावित्रं साधु ते यजमान देवता
यो अग्निम् । होतारमवृथाः, इति जपित्वा
घृतवतीमध्वर्यो सुचमास्यस्व देवयुवं विश्ववारे ईळामहे देवा
ईडेऽन्यान्नमस्याम नमस्यान्यजाम यज्ञियान् । इति निगदशेषं
समापयेत् । अग्निर्होतैत्यारभ्य यज्ञियानित्यन्तोऽयमेकः स्तुगादापननि-
गदः ।

१ दक्षिणोत्तरिणा—दक्षिणं च तदुत्तरं च दक्षिणोत्तरम् । तद्वानुपस्थो
दक्षिणोत्तरी उपस्थः । तेनोपविशेत् । एतदुक्तं भवति—दक्षिणोत्तरिणोपस्थं कुर्यात् ।

“ दक्षिणं चोपविश्योक्तं वामगुल्फोपरि न्यसेत् ।

वामोक्तं दक्षिणं गुल्फं तच्चोपस्थमुदीरितम् ” ॥ इत्यभियुक्तोक्तिः ।

अध्वर्युः— होत्रा, अग्निर्होतेत्यस्मिन्निगदे, उच्यमाने तत्रस्थे घृतवतीशब्दे श्रूय-
माणे जुहुपभृतावादाय दक्षिणा सकृदतिक्रम्येदङ्मुखस्तिष्ठन्
आ३आ३वय, इत्याग्नीध्रं संप्रैषं कुर्यात् ।

आग्नीध्रः—अपरेणोत्करं दक्षिणामिमुखस्तिष्ठन् १५५ संमार्गांश्च भारयन्
अस्तु श्रौ३षट्, इति प्रत्याश्रावयेत् ।
सर्वत्रैवमाश्रुतप्रत्याश्रुते भवतुः ।

अध्वर्युः—समिधो यज, इति प्रथमं प्रयाजं प्रति होतारं संप्रेषेत् ।

होता—ये३यजामहे समिधः समिधो अग्न आज्यस्य व्यन्तू ३ वौ-
३षट्, इति वषट्कारमुक्त्वा
वागोजः सह ओजो मयि प्राणावानौ, इति वषट्कारमुपांश्वनुम-
न्त्रयेत् ।

अध्वर्युः—होत्रा वौषडित्युक्तेऽपरेणाऽऽघ्नैरसंभेदं पुरस्तात्प्रथमं प्रयाजं जुह्वा
जुहुयात् ।

यजमानः—पृथिवी होता । द्यौरध्वर्युः । रुद्रेऽग्नीत् । बृहस्पतिरुपवक्ता ।
इति चतुर्होतारं व्याख्याय

समिद्धयोऽग्नय इदं न मम, इति त्यागं कृत्वा
वसन्तर्भृतुनां प्रीणामि स मां प्रीतः प्रीणातु ।
एको ममैका तस्य योऽस्मान्द्वेष्टि यं च वयं द्विभ्यः ॥
इति हुतं प्रथमं प्रयाजमनुमन्त्रयेत् ।

अध्वर्युः—आ३आ३वय, इत्याग्नीध्रं संप्रैषं कुर्यात् ।

आग्नीध्रः—अस्तु श्रौ३षट्, इति पूर्वैवप्रत्याश्रावयेत् ।

१ सर्वेषामध्वर्युप्रभृतीनां प्रचरतां हविरादानादिप्रदानान्तं वाग्यमनं नियम्यते
सूत्रकारेण । नियमविध्यपराधे च पुनराश्रावणादि व्याहृतिजपो वा प्रायश्चित्तं सूच्यते ।
तस्मात् प्रायश्चित्तमिषा प्रचरद्भिः सर्वैर्वाग्यतैर्भवितव्यम् । एवं सर्वत्र ज्ञेयम् ।

२ ये यजामहे—इत्यत्र वौषडित्यत्र च, व्यन्तू वौ, इत्यत्र चाऽऽचार्येण प्लुतो
विहितः—“ तयोराी क्लृवयेत्, याज्यान्तं च ” इत्याम्नां सूत्राम्याम् । अत्रत्य
एव प्लुतो ये यज्ञकर्मणीत्यादिप्लुतिविधायकसूत्रैर्व्याकरणेऽनूद्यते ।

३ आघारसंभेदो नाम—आघारसंगमः । पूर्वोत्तराघारयोर्भेदनमित्यर्थः ।

अध्वर्युः—यज, इति द्वितीयं प्रयाजं प्रति होतारं संप्रेष्येत् ।

होता—ये३ यजामहे तनूनपादम् आज्यस्य वेतू३ वौ३ षट्,
इति वषट्कारमुक्त्वा ।

वागोजः सह ओजो मयि प्राणापानौ, इति वषट्कारमुपांश्वनुमन्त्रयेत् (ये३ यजामहे नराशंसो अग्न आज्यस्य वेतू३ वौ३ षट्, अयं प्रयाजो द्वितीयप्रयाजतनूनपात्स्थाने वसिष्ठशुनकात्रिवध्वश्च राजन्यानां द्वितीयो वक्तव्यः । अनुमन्त्रणं पूर्ववत् ।)

अध्वर्युः—होत्रा वौषडित्युक्तेऽपरेणाऽऽधारसंभेदं दक्षिणतो द्वितीयं प्रयाजं जुह्वा जुहुयात् ।

यजमानः—तनूनपातेऽग्नय इदं न मम, इति त्यागं कृत्वा
ग्रीष्ममृतूनां प्रीणामि स मां प्रीतः प्रीणातु । द्वौ मम द्वे तस्य
योऽस्मान्द्वेष्टि यं च वयं द्विष्मः, इति हुतं द्वितीयं प्रयाजमनुमन्त्रयेत् ।

अध्वर्युः—आ३श्रा३वय, इत्याग्नीध्रं संप्रैषं कुर्यात् ।

आग्नीध्रः—अस्तु श्रौ३ षट्, इति पूर्ववत्प्रत्याश्रावयेत् ।

अध्वर्युः—यज, इति तृतीयं प्रयाजं प्रति होतारं संप्रेष्येत् ।

होता—ये३ यजामह इलो अग्न आज्यस्य व्यन्तू३ वौ३ षट्,
इति वषट्कारमुक्त्वा ।

वागोजः सह ओजो मयि प्राणापानौ, इति वषट्कारमुपांश्वनुमन्त्रयेत् ।

अध्वर्युः—होत्रा वौषडित्युक्तेऽपरेणाऽऽधारसंभेदं पश्चात्तृतीयं प्रयाजं जुह्वा निःशेषं जुहुयात् ।

यजमानः—इहृभ्योऽग्नय इदं न मम, इति त्यागं कृत्वा
वर्षा ऋतूनां प्रीणामि ता मां प्रीताः प्रीणन्तु ।

त्रयो मम तिस्रस्तस्य योऽस्मान्द्वेष्टि यं च वयं द्विष्मः । इति हुतं तृतीयं प्रयाजमनुमन्त्रयेत् ।

अध्वर्युः—त्रिप्रयाजन्, जुहेष्ट्वाऽर्धमौपभृतस्थस्याऽऽजस्य जुह्वामानीय
आ३श्रा३वय, इत्याग्नीध्रं संप्रैषं कुर्यात् ।

आग्नीध्रः—अस्तु श्री३षट्, इति पूर्ववत्प्रत्याश्रावयेत् ।

अध्वर्युः—यज, इति चतुर्थं प्रयाजं प्रति होतारं संप्रेषेत् ।

होता—ये३ यजामहे बर्हिरग्न आज्यस्य वतू ३ वौ३षट्, इति
वषट्कारमुक्त्वा

वागोजः सह ओजो मयि प्राणापानौ इति वषट्कारमुपांश्वनु-
मन्त्रयेत् ।

अध्वर्युः—होत्रा वौषडित्युक्तेऽपेरणाऽऽवारसंभेदमुत्तरतश्चतुर्थं प्रयाजं जुह्वा
जुहुयात् ।

यजमानः—बर्हिषेऽग्नय इदं न मम, इति त्यागं कृत्वा
शरदमृतानां प्रीणामि सा मां प्रीता प्रीणातु । चत्वारो मम
चतस्रस्तस्य योऽस्मान्द्वेष्टि यं च वयं द्विष्मः, इति हुतं चतुर्थं प्रया-
जमनुमन्त्रयेत् ।

अध्वर्युः—आ३श्रा३वय, इत्याग्नीध्रं प्रति संप्रैषं कुर्यात् ।

आग्नीध्रः—अस्तु श्री३षट्, इति पूर्ववत्प्रत्याश्रावयेत् ।

अध्वर्युः—यज, इति पञ्चमं प्रयाजं प्रति होतारं संप्रेषयेत् ।

होता—ये३ यजामहे स्वाहाऽग्निं स्वाहा सोमं स्वाहाऽग्निं स्वाहा विष्णुं
(उपांशु) स्वाहा महेन्द्रं स्वाहा देवा आज्यपा जुषाणा अग्न
आज्यस्य व्यन्तू ३ वौ३षट्, इति वषट्कारमुक्त्वा
वागोजः सह ओजो मयि प्राणापानौ, इति वषट्कारमुपांश्वनु-
मन्त्रयेत् ।

(१) पौर्णमास्याम् असोमयाजिनः सोमयाजिनश्च—

ये ३ यजामहे स्वाहाऽग्निं, स्वाहा सोमं, स्वाहाऽग्निं, स्वाहा विष्णुं
(उपांशु) स्वाहाऽग्नीषोमौ स्वाहेन्द्रं वैमृधं स्वाहा देवा आज्यपा जु-
षाणा अग्न आज्यस्य व्यन्तू ३ वौ३षट् । इति विशेषः ।

(२) आपरतम्बयजमानस्यासोमयाजिनः सोमयाजिनश्च विष्णुयागः, अमा-
वास्यायां नास्ति तस्मात्तत्कीर्तनमप्युत्तमप्रयाजादिषु नास्तीति ज्ञेयम् ।

(३) अमावास्यायामसोमयाजिनः स्वाहा महेन्द्रमित्यस्य स्थाने स्वाहेन्द्राग्नी
इति ब्रूयादन्यत्स्वाहा देवा आज्यपेत्यादि समानम् ।

अध्वर्युः—होत्रा वौषडित्युक्तेऽपरेणाऽऽधारसंभेदं मध्ये पञ्चमं प्रयाजं जुह्वा
सशेषं जुहुयात् ।

यजमानः—स्वाहाकारायाग्रय इदं न मम, इति त्यागं कृत्वा
हेमन्तशिशिरावृतूनां प्रीणामि तौ मां प्रीतौ प्रीणीतां पञ्च मम
न तस्य किंचन योऽस्मान्द्वेष्टि यं च वयं द्विष्मः ।
इति हुतं पञ्चमं प्रयाजमनुमन्त्रयेत् ।

अध्वर्युः—पूर्वोक्तेन प्रकारेण प्रत्याक्रम्य जुह्वाऽऽज्यशेषेण ध्रुवामभिघार्या-
नुपृथं हवींष्यभिघार्य औपभृताज्ये निःशेषं जुह्वाऽऽज्यमानीय
स्वायतने जुहूपभृतौ सादयित्वा तूष्णीं ध्रुवास्थमाज्यं स्रुवेणाऽऽदाय
जुह्मानीयाऽऽज्यस्थाल्या आज्यं स्रुवेणाऽऽदाय

आप्यायतां ध्रुवा घृतेन यज्ञं यज्ञं प्रति देवयज्ञयः ।

सूर्याया ऊधोऽदित्या उपस्थ उरुधारा पृथिवी यज्ञे अस्मिन् ॥

इति ध्रुवामाप्याय्य स्रुवेण प्रस्तरबर्हिषी समज्य

अग्नयेऽनुब्रूहि । इति पुरोनुवाक्यायै होतारं संप्रेष्येत् ।

होता—अग्निः प्रत्नेन मन्मना शुग्भानस्तन्वं स्वाम् । कविर्विप्रेण वा-
वृधोऽम् ।

इति पुरोनुवाक्यां ब्रूयात् । इत आरभ्यऽऽस्विष्टकृतो मध्यमेन स्वरेण
प्रयोक्तव्यम् ।

अध्वर्युः—तूष्णीं ध्रुवास्थमाज्यं स्रुवेणाऽऽदाय जुह्मानीयाऽऽज्यस्थाल्या
आज्यं स्रुवेणाऽऽदाय

आप्यायतां ध्रुवा घृतेन यज्ञं यज्ञं प्रति देवयज्ञयः ।

सूर्याया ऊधोऽदित्या उपस्थ उरुधारा पृथिवी यज्ञे अस्मिन् ॥

इति ध्रुवामाप्याय्य स्रुवेण प्रस्तरबर्हिषी समज्य

तूष्णीं ध्रुवास्थमाज्यं स्रुवेणाऽऽदाय जुह्मानीयाऽऽज्यस्थाल्या आज्यं
स्रुवेणाऽऽदाय जुह्मानीय

(१) पौर्णमास्याम्—अग्निः प्रत्नेनेत्यस्याः पुरोनुवाक्यायाः स्थाने होता,
अग्निर्वृत्राणि जङ्घनद्द्रविणस्युर्विपन्यया । समिद्धः शुक्र आहुतोऽम् ।
इति पुरोनुवाक्यां ब्रूयात् ।

आप्यायतां ध्रुवा घृतेन यज्ञं यज्ञं प्रति देवयज्ञ्यः ।

सूर्याया ऊधोऽदित्या उपस्थं उरुधारा पृथिवी यज्ञे अस्मिन् ॥

इति ध्रुवामाप्याय्य स्तुवेण प्रस्तरबर्हिषी समज्य

तूष्णीं ध्रुवारथमाज्यं स्तुवेणाऽऽदाय जुह्वामानीयाऽऽज्यस्थस्या आज्यं
स्तुवेणाऽऽदाय

आप्यायतां ध्रुवा घृतेन यज्ञं यज्ञं प्रति देवयज्ञ्यः ।

सूर्याया ऊधोऽदित्या उपस्थं उरुधारा पृथिवी यज्ञे अस्मिन् ॥

इति ध्रुवामाप्य य स्तुवेण प्रस्तरबर्हिषी समज्य जुह्वपभृतावादाय दक्षि-
णाऽतिक्रम्योदङ्मुखः स्थित्वा

आग्नेश्राग्नेय, इत्याग्नीध्रं संप्रेषेत् ।

आग्नीध्रः—अस्तु श्राग्नेय, इति पूर्ववत्प्रत्याश्रावयेत् ।

अध्वर्युः—अग्निं यज, इति याज्यायै होतारं संप्रेषेत् ।

होता—ये ३ यजामहेऽग्निं जुषाणो अग्निराज्यस्य वेतु ३ वौ-
३ षट्, इति वषट्कारमुक्त्वा

वागोजः सह ओजो मयि प्राणापानौ, इति वषट्कारमुपांश्व-
नुमन्त्रयेत् ।

अध्वर्युः—होत्रा वौषड्वियुक्ते ज्योतिष्मदग्नेरुत्तरार्धपूर्वार्धेऽग्नये जुहुयात् ।

यजमानः—अग्नय इदं न मम, इति त्यागं कुर्यात् ।

अध्वर्युः—प्रत्याक्रम्य तूष्णीं ध्रुवारथमाज्यं स्तुवेणाऽऽदाय जुह्वामानीयाऽऽज्य-
स्थस्या आज्यं स्तुवेणाऽऽदाय

आप्यायतां ध्रुवा घृतेन यज्ञं यज्ञं प्रति देवयज्ञ्यः ।

सूर्याया ऊधोऽदित्या उपस्थं उरुधारा पृथिवी यज्ञे अस्मिन् ।

१ अग्निना यज्ञश्चक्षुष्मानग्नेरहं देवयज्यया चक्षुष्मान्भूयासम् ।

इत्याग्नेयमाज्यभागं हुतमनुमन्त्रयेत् ।

इदमनुमन्त्रणं प्रत्याज्यभागमनुमन्त्रणकरणपक्षः सूत्रोक्तो गृही-
तश्चेदेव भवति । द्वयोरप्याज्यभागयोर्युगपदेवानुमन्त्रणं सूत्रकृतोक्तमस्ति ।
युगपदनुमन्त्रणपक्षस्तु अग्ने प्रदर्शितरीत्या स्वीकार्यः ।

इति ध्रुवामाप्याद्य स्रुवेण प्रस्तरबर्हिषी समज्य

सोमायानुब्रू३हि, इति पुरोनुवाक्यायै होतारं संप्रेष्येत् ।

होता— सोमं गीर्भिष्ट्वा वयं वर्धयामो वचोविदः । सुमृत्कीको न
आविशो३म् ।

इति पुरोनुवाक्यां ब्रूयात् ।

अध्वर्युः—तूष्णीं ध्रुवास्थमाज्यं स्रुवेणाऽऽदाय जुह्वामानीयाऽऽज्यस्थास्या
आज्यं स्रुवेणाऽऽदाय

आप्यायतां ध्रुवा घृतेन यज्ञं यज्ञं प्रति देवयज्ञयः ।

सूर्याया ऊधोऽदित्या उपस्थं उरुधारा पृथिवी यज्ञे अस्मिन् ।

इति ध्रुवामाप्याद्य स्रुवेण प्रस्तरबर्हिषी समज्य तूष्णीं ध्रुवास्थमाज्यं

स्रुवेणाऽऽदाय जुह्वामानीयाऽऽज्यस्थास्या आज्यं स्रुवेणाऽऽदाय

आप्यायतां ध्रुवा घृतेन यज्ञं यज्ञं प्रति देवयज्ञयः ।

सूर्याया ऊधोऽदित्या उपस्थं उरुधारा पृथिवी यज्ञे अस्मिन् ॥

इति पुरोनुवाक्यां ब्रूयात् ।

इति ध्रुवामाप्याद्य स्रुवेण प्रस्तरबर्हिषी समज्य तूष्णीं ध्रुवास्थमाज्यं
स्रुवेणाऽऽदाय जुह्वामानीयाऽऽज्यस्थास्या आज्यं स्रुवेणाऽऽदाय

आप्यायतां ध्रुवा घृतेन यज्ञं यज्ञं प्रति देवयज्ञयः ।

सूर्याया ऊधोऽदित्या उपस्थं उरुधारा पृथिवी यज्ञे अस्मिन् ॥

इति ध्रुवामाप्याद्य स्रुवेण प्रस्तरबर्हिषी समज्य दक्षिणाऽतिक्रमोद-

ह्मुत्तः स्थित्वा

आ३श्रा३वय, इत्याग्नीध्रं संप्रेषं कुर्यात् ।

आग्नीध्रः—अस्तु श्रौ३पद्, इति पूर्ववत्प्रत्याश्रावयेत् ।

अध्वर्युः—सं यज, इति याज्यायै होतारं संप्रेष्येत् ।

१ पूर्णमास्याम् । सोम गीर्भिष्ट्वेत्यस्याः पुरोनुवाक्यायाः स्थाने होता
त्वं सोमासि सत्पतिस्त्वं राजोत बृत्रहा । त्वं भद्रो आसि
क्रतो३म् । इति पुरोनुवाक्यां ब्रूयात् ।

होता—ये३ षंजामहे सोमं जुषाणः सोम आक्षयस्य हविषो वेतू३
वौ३ षट्, इति वषट्कारमुक्त्वा

वागोजः सह ओजो मयि प्राणापानौ, इति वषट्कारमुपांश्वनु-
मन्त्रयेत् ।

अध्वर्युः—होत्रा वौषडित्युक्ते ऽबलदग्नेर्दक्षिणार्धपूर्वार्धे पूर्वाव्यभागेन समं
सोमार्थं जुहुयात् ।

यजमानः—सोमायेदं न मम, इति त्यागं कृत्वा
अग्नीषोमयोरहं देवयज्यया चक्षुष्मान्भूयांसम् । इति हुतावाज्य-
भागावनुमन्त्रयेत् ।

अध्वर्युः—प्रत्याक्रम्य स्वासन उपविश्याऽऽज्यभागार्थं गृहीते जुह्वंपभृतौ
स्वायंतने स्विष्टकृद्यागसमाप्तिपर्यन्तं न निदध्यात् । हस्त एव धारयेदि-
त्यर्थः । (पञ्चावत्तिनस्तु पुनरेकदा तूष्णीं ध्रुवास्थमित्यारभ्य प्रस्तर-
बहिर्षी समज्येत्यन्तं कुर्यात्) ।

यजमानः—व्रत्येऽहनि व्रतलोपप्रायश्चित्तार्थं व्रातपतीष्टिस्थानं अर्पि-
स्तम्बयजमानः पूर्णाहुतिमित्यत्र सुवाहुतिमिति वदेत् । पूर्णा-
हुतिं होष्यामि ।

अध्वर्युः—तूष्णीमाज्यस्थाल्या आज्यं जुह्वां चतुर्वारं सुवेण गृहीत्वा,
अग्नये व्रतपतये स्वाहा, इति जुहुयात् ।

यजमानः—अग्नये व्रतपतये इदं न मम, इति त्यागं कृत्वा
संभावित्तसमस्तदोषनिर्हरणार्थं सर्वप्रायश्चित्तं करिष्ये ।

अध्वर्युः—आज्यस्थाल्या आज्यं सुवेण तूष्णीं जुह्वां संकुंदृहीत्वा
भूर्भुवः सुवः स्वाहा । इति जुहुयात् ।

यजमानः—प्रजापतये इदं न मम, इति त्यागं कृत्वा

(१) सोमस्याऽऽज्यभागस्य पृथगनुमन्त्रणपक्षे—

सोमेन यज्ञश्चक्षुष्मान्तसोमस्याहं देवयज्यया चक्षुष्मान्भूयांसम् ।

आग्नेयाज्यभागटिप्पणी समन्तलोकनीया ।

अग्निर्होता । अश्विनाऽध्वर्यू । त्वष्टाऽग्नीत् । मित्र उपवक्ता ।

इति पुरस्ताद्विरवदानस्य पञ्चहोतारं वदेत् ।

अध्वर्युः—तूष्णीं ध्रुवास्थमाज्यं स्रुवेणाऽऽदाय जुह्वामानीयाऽऽज्यस्थाल्या
आज्यं स्रुवेणाऽऽदाय

आप्यायतां ध्रुवा घृतेन यज्ञं यज्ञं प्रति देवयज्ञं ।

सूर्याया ऊधोऽदित्या उपस्थ उरुधारा पृथिवी यज्ञे अस्मिन् ।

इति ध्रुवामाप्याय्य स्रुवेण प्रस्तरवर्हिषी समज्य

अग्नयेऽनुब्रूइहि, इति पुरोनुवाक्यायै होतारं संप्रेष्येत् ।

होता—अग्निर्मूर्धा दिवः ककुत्पतिः पृथिव्या अयम् । अपां रेतांसि
जिन्वतोऽम् । इति पुरोनुवाक्यां ब्रूयात् ।

अध्वर्युः—मा भेर्मा संविकथा मा त्वा हिंसिषं मा ते तेजोऽ-
पक्रमीत् ।

भरतमुद्धरेममनुषिञ्चावदानानि ते प्रत्यर्धदास्यामि ।

नमस्ते अस्तु मा मां हिंसीः ।

इत्याग्नेयस्य पुरोडाशस्य मध्यादङ्गुष्ठपर्वमात्रमवदानं दक्षिणाग्रैर्मध्यमानामि-
काङ्गुष्ठैरवदाय जुह्वामवधाय पूर्वार्धाद्द्वितीयमवदानं प्रागग्रैर्मध्यमानामि-
काङ्गुष्ठैरवदाय जुह्वामवधाय हस्तं प्रक्षाल्य (पश्चावतिनः पश्चाद्वागात्तृ-
तीयमवदाय जुह्वामवदध्यादिति विशेषः) । तूष्णीं ध्रुवास्थमाज्यं
स्रुवेणाऽऽदायावदानान्यभिघार्याऽऽज्यस्थाल्या आज्यं स्रुवेणाऽऽदाय

आप्यायतां ध्रुवा घृतेन यज्ञं यज्ञं प्रति देवयज्ञं ।

सूर्याया ऊधोऽदित्या उपस्थ उरुधारा पृथिवी यज्ञे अस्मिन् ।

इति ध्रुवामाप्याय्य स्रुवेण प्रस्तरवर्हिषी समज्य

यदवदानानि तेऽवद्यन्विलोमाकार्षमात्मनः ।

आज्येन प्रत्यनज्ज्येन च आप्यायतां पुनः ।

इति स्रुवेणाऽऽज्यस्थाल्या आज्यमादाय हविः प्रत्यभिघार्य दक्षिणाऽ-
तिक्रम्योदङ्मुखः स्थित्वा

आ३श्रा३वय, इत्याग्नीध्रं संप्रैषं कुर्यात् ।

आग्नीध्रः—अस्तु श्रौ३षट्, इति पूर्ववत्प्रत्याश्रावयेत् ।

अध्वर्युः—अग्निं यज, इति याज्यायै होतारं संप्रेष्येत् ।

होता—ये३ यजामहेऽग्निं भुवो यज्ञस्य रजसश्च नेत यत्रानियुज्जिः
सचसे शिवाभिः । दिवि मूर्धानं दधिषे स्वर्षा जिह्वाग्रं च-
कूषे हव्यवाहँ३ वौ३षट् । इति वषट्कारमुक्त्वा ।

वागोजः सह ओजो मयि प्राणापानौ, इति वषट्कारमुपांश्वनु-
मन्त्रयेत् ।

अध्वर्युः—होत्रा वौषट्कृत्युक्ते स्तुगतमाज्यं प्रथमं स्थावयित्वाऽग्नौ प्रास्तं पुरोः-
डाशं स्थगयन्निव सुक्पाश्वेन तं पुरोडाशमहिंसन्नाधारसंभेददेशे-
द्वत्वाऽऽज्यशेषमन्ववस्त्वावयेत् । (एवं क्रमश्चरुपुसेडाशादितन्त्रे न द्रवद्द-
व्यतन्त्रे) (यदा वीत्तार्चिलेलायतीवाग्निरथाऽऽहुतीर्जुहुयात्) ।

यजमानः—अग्नय इदं न मम, इति त्यागं कृत्वा

अग्नेरहं देवयज्ययाऽन्नादो भूयासम् । इत्याग्नेयं पुरोडाशं हूत-
मनुमन्त्रयेत् ।

अध्वर्युः—प्रत्याक्रम्य स्वासन उपविश्य तृष्णीं ध्रुवास्थमाज्यं स्तुवेणाऽऽदाय
जुह्वामानीयाऽऽज्यस्थाल्या आज्यं स्तुवेणाऽऽदाय

आप्यायतां ध्रुवा घृतेन यज्ञंयज्ञं प्रति देवयज्ञयः ।

सूर्याया ऊधोऽदित्या उपस्थ ऊरुधारा पृथिवी यज्ञे अस्मिन् ॥

इति ध्रुवामाप्यत्य स्तुवेण प्रस्तरवर्हिषी समज्य

(उपांशु) विष्णवे (उच्चैः) अनुब्रू३दि, इति पुरोनुवाक्यायै
होतारं संप्रेष्येत् ॥

होता—(उपांशु) विष्णुम्, इदं विष्णुर्विचक्रमे त्रेधा निदधे पदम् ॥
समूहलपस्य पांसुरे । (उच्चैः) ॐ ३ इति पुरोनुवाक्यां
ब्रूयात् ॥

अध्वर्युः—तृष्णीं ध्रुवास्थमाज्यं स्तुवेणाऽऽदाय जुह्वामानीयाऽऽज्यस्थाल्या
आज्यं स्तुवेणाऽऽदाय

आप्यायतां ध्रुवा घृतेन यज्ञंयज्ञं प्रति देवयज्ञ्यः ।

सूर्याया ऊधोऽदित्या उपस्थं उरुधारा पृथिवी यज्ञे अस्मिन् ।

इति ध्रुवामाप्याय्य सुवेण प्रस्तरबर्हिषी. समज्य तूष्णीं ध्रुवास्थमाज्यं
सुवेणाऽऽदाय जुह्वामानीयाऽऽज्यस्थास्या आज्यं सुवेणाऽऽदाय

आप्यायतां ध्रुवा घृतेन यज्ञंयज्ञं प्रति देवयज्ञ्यः ।

सूर्याया ऊधोऽदित्या उपस्थं उरुधारा पृथिवी यज्ञे अस्मिन् ।

इति ध्रुवामाप्याय्य सुवेण प्रस्तरबर्हिषी समज्य तूष्णीं ध्रुवास्थमाज्यं
सुवेणाऽऽदाय जुह्वामानीयाऽऽज्यस्थास्या आज्यं सुवेणाऽऽदाय

आप्यायतां ध्रुवा घृतेन यज्ञंयज्ञं प्रति देवयज्ञ्यः ।

सूर्याया ऊधोऽदित्या उपस्थं उरुधारा पृथिवी यज्ञे अस्मिन् ।

इति ध्रुवामाप्याय्य सुवेण प्रस्तरबर्हिषी समज्य दक्षिणाऽतिक्लृप्त्यो-
दद्धमुखः स्थित्वा

आश्वाश्च वय, इत्याग्नीध्रं संप्रेष्येत् ।

आग्नीध्रः—अस्तु औ३षट्, इति पूर्ववत्प्रत्याश्रवयेत् ।

अध्वर्युः—(उपांशु) विष्णुं (उच्चैः) यज, इति याज्यायै होतारं
संप्रेष्येत् ।

होता—(उच्चैः) ये ३ यजामहे, (उपांशु) विष्णुम् ।

त्रिदेवः पृथिवीमेष एतां विचक्रमे शतर्चसं महित्वा ।

अ विष्णुरस्तु तवसस्तवीयान् त्वेषं ह्यस्य स्थविरस्य
नामा ३ । (उच्चैः)

वौ३षट्, इति वषट्कारमुक्त्वा

वागोजः सह ओजो मयि प्राणापानौ,

इति वषट्कारमुपांश्वनुमन्त्रयेत् ।

अध्वर्युः—होत्रा वौषट्क्युक्ते, सुच्याघारस्योपरि जुह्वयेण जुहुयात् ।

युजमानः—विष्णव इदं न मम, इति त्यागं कृत्वा

दब्धिरस्यदब्धो भूयासं पाप्मानं दमेयम् ।

इत्युपांशुयाजं हुतमनुमन्त्रयेत् ।

अध्वर्युः—प्रत्याक्रम्य स्वासन उपविश्य तूष्णीं ध्रुवास्थमाज्यं स्रुवेणाऽऽदाय
आप्यायतां ध्रुवा घृतेन यज्ञंयज्ञं प्रति देवयद्भ्यः ।

सूर्याया ऊधोऽदित्या उपस्थं उरुधारा पृथिवी यज्ञे अस्मिन् ।

इति ध्रुवामाप्याय्य स्रुवेण प्रस्तरबर्हिषी समज्य

१ अमावास्यायां माहेन्द्रयागोऽसंनयतो नास्ति । पौर्णमास्यां सांनय्यप्रसङ्ग
एव नास्त्यनाम्नानात् ।

पौर्णमास्यामयं विशेषोऽत्रानुसंधातव्यः—उपांशुयाजानुमन्त्रणानन्तरम्—

अध्वर्युः—प्रत्याक्रम्य स्वासन उपविश्य तूष्णीं ध्रुवास्थमाज्यं स्रुवेणाऽऽदाय
जुह्वामानीयाऽऽज्यस्थाल्या आज्यं स्रुवेणाऽऽदाय

आप्यायतां ध्रुवा घृतेन यज्ञंयज्ञं प्रति देवयद्भ्यः ।

सूर्याया ऊधोऽदित्या उपस्थं उरुधारा पृथिवी यज्ञे अस्मिन् ।

इति ध्रुवामाप्याय्य स्रुवेण प्रस्तरबर्हिषी समज्य

अग्नीषोमाभ्यामनुब्रू३हि, इति पुरोनुवाक्यायै होतारं संप्रेषेत् ।

होता—अग्नीषोमा सवेदसा सहूती वनतं गिरः । सं देवत्रा बभूव-
ओ३म् ।

इति पुरोनुवाक्यां ब्रूयात् ।

अध्वर्युः—मा भेर्मा संविकथा मा त्वा हि३सि३षं मा ते तेजोऽप३क्रमीत् ।

भ३रतमु३द्धरे३मन्तु३षि३ञ्चा३वदानानि ते प्रत्य३व३दा३स्यामि ।

नम३स्ते अ३स्तु मा मां हि३सीः, इत्यग्नीषोमीयस्य पुरोडाशस्य

मध्यादङ्गुष्ठपर्वमात्रमवदानं दक्षिणाग्रैर्मध्यमानामिकाङ्गुष्ठैरवदाय जुह्वा-

मवधाय पूर्वार्धाद्द्वितीयमवदानं प्रागग्रैर्मध्यमानामिकाङ्गुष्ठैरवदाय

जुह्वामवधाय हस्तं प्रक्षाल्य (पश्चावत्तिनः पश्चाद्भागात्तृतीयमवदाय

जुह्वामवदध्यादिति विशेषः) । तूष्णीं ध्रुवास्थमाज्यं स्रुवेणाऽऽदायावदा-

त्तान्यभिघार्याऽऽज्यस्थाल्या आज्यं स्रुवेणाऽऽदाय

आप्यायतां ध्रुवा घृतेन यज्ञं यज्ञं प्रति देवयज्ञयः ।
 सूर्याया ऊधोऽदित्या उपस्थ ऊरुधारा पृथिवी यज्ञे अस्मिन् ।
 इति ध्रुवामाप्याय सुवेण प्रस्तरबर्हिषी समज्य
 यदवदानानि तेऽवद्यन्विलोमाकार्षिमात्मनः ।

आज्येन प्रत्येनज्येनत्तत् आप्यायतां पुनः ॥
 इति सुवेणाऽऽज्यस्थाल्या आज्यमादाय हविः प्रत्यभिघार्य दक्षि-
 णाऽतिक्रम्योदङ्मुखः स्थित्वा
 आग्नीध्रश्च, इत्याग्नीध्रं संप्रेषं कुर्यात् ।

आग्नीध्रः—अस्तु श्रीः षट्, पूर्ववत्प्रत्याश्रावयेत् ।

अध्वर्युः—अग्नीषोमौ यज, इति याज्यायै होतारं संप्रेष्येत् ।

होता—येऽ यजामहेऽग्नीषोमौ युवमेतानि दिवि रोचनान्यग्निश्च
 सोम सक्रतू अधत्तम् ।

युवं सिन्धूरभिश्चस्तेरवद्यादग्नीषोमावमुञ्चतं शुभीताऽन्वौ-
 षट्, इति वषट्कारमुक्त्वा
 वागोजः सह ओजो मयि प्राणापानौ ।
 इति वषट्कारमुपांश्वनुमन्त्रयेत् ।

अध्वर्युः—होत्रा दौषडित्युक्ते सुगतामाज्यं प्रथमं स्त्रावयित्वाऽग्नौ प्रास्तं
 पुरोडाशं स्थगयन्निव सुक्कार्धेन तं पुरोडाशमर्हितस्तुच्याघारोपरि
 उपांशुयाजहोमसंनिहितं ह्रत्वाऽऽज्यशेषमन्ववस्त्रावयेत् ।

यजमानः—अग्नीषोमाभ्यामिदं न मम, इति त्यागं कृत्वा
 अग्नीषोमयोरहं देवयज्यया वृत्रहा भूयासम् ।
 इत्यग्नीषोमीयं पुरोडाशं हुतमनुमन्त्रयेत् ।

अध्वर्युः—प्रत्याक्रम्य स्वासन उपविश्य तूष्णीं ध्रुवास्थमाज्यं सुवेणाऽऽदाय
 जुह्वामानीयाऽऽज्यस्थाल्या आज्यं सुवेणाऽऽदाय
 आप्यायतां ध्रुवा घृतेन यज्ञं यज्ञं प्रति देवयज्ञयः ।
 सूर्याया ऊधोऽदित्या उपस्थ ऊरुधारा पृथिवी यज्ञे अस्मिन् ।

इति ध्रुवामाप्याय्य स्रुवेण प्रस्तरबर्हिषी समज्य

इन्द्राय वैमृधायानुब्रू३हि, इति पुरोनुवाक्यायै होतारं संप्रेषेत् ।

होता—वि न इन्द्र मृधो जहि नीचा यच्छ पृतन्यतः । यो अस्माँ
अभिदासत्यधरं गमया तमो३म् । इति पुरोनुवाक्यां ब्रूयात् ।

अध्वर्युः—मा भेर्मा संविकथा मा त्वा हि३सिषं मा ते तेजोऽपक्रमीत् ।

भरतमुद्धरेमनुषिञ्चावदानानि ते प्रत्यर्चदास्यामि ।

नमस्ते अस्तु मा मा हि३सीः ।

इत्यैन्द्रवैमृधस्य पुरोडाशस्य मध्यादङ्गुष्ठपर्वमात्रमवदानं दक्षिणाग्रैर्मध्य-
मानामिकाङ्गुष्ठैरवदाय जुह्वामवधाय पूर्वार्धाद्द्वितीयमवदानं प्रागग्रैर्मध्य-
मानामिकाङ्गुष्ठैरवदाय (पञ्चावत्तिनः पश्चाद्वागात्तृतीयमवदाय जुह्वाम-
वदध्यादिति विशेषः) जुह्वामवधाय हस्तं प्रक्षाल्य तूष्णीं ध्रुवास्थ-
माज्यं स्रुवेणाऽऽदायावदानान्यभिघार्याऽऽज्यस्थाल्या आज्यं स्रुवे-
णाऽऽदाय

आप्यायतां ध्रुवा घृतेन यज्ञंयज्ञं प्रति देवयज्जयः ।

सूर्याया ऊधोऽदित्या उपस्थ उरुधारा पृथिवी यज्ञे अस्मिन् ।

इति ध्रुवामाप्याय्य स्रुवेण प्रस्तरबर्हिषी समज्य

यदवदानानि तेऽवद्यन्विलोमाकार्षमात्मनः ।

आजेयेन प्रत्यनज्म्येनत्तत् आप्यायतां पुनः ।

इति स्रुवेणाऽऽज्यस्थाल्या आज्यमादाय हविः प्रत्यभिघार्य दक्षिणाऽ-
तिक्रम्योदङ्मुखः स्थित्वा

आ३श्रा३वय, इत्याग्नीध्रं संप्रेषं कुर्यात् ।

आग्नीध्रः—अस्तु श्रौ३षद्, इति पूर्ववत्प्रत्याश्रावयेत् ।

अध्वर्युः—इन्द्रं वैमृधं यज, इति याज्यायै होतारं संप्रेषेत् ।

होता—ये३ यजामह इन्द्रं वैमृधं मृगो न भीमः कुचरो गिरिष्ठाः
परावत आ जगन्था परस्याः ।

मृकं संशाय पविमिन्द्र तिग्मं वि शन्नून्ताह्वि वि मृधो नुदस्व ३
वौ३षद् ।।

महेन्द्रायानुब्रूहि, इति पुरोनुवाक्यायै होतारं संप्रेष्येत् ।

होता—महाँ इन्द्रो य ओजसा पर्जन्यो वृष्टिमाँ इव ।

स्तोमैर्वत्सस्य वावृधोऽम् । इति पुरोनुवाक्यां ब्रूयात् ।

अध्वर्युः—मा भेर्मा संविकथा मा त्वा हिंसिषं मा ते तेजोऽपक्रमीत् ।

भरतमुद्धरेमनुषिञ्चावदानानि ते प्रत्यवदास्यामि ।

नमस्ते अस्तु मा मां हिंसीः । इति शृतस्य (प्रातर्दोहस्य)

मध्याह्नवेणाऽऽदाय जुह्वां निधाय पूर्वार्धाद्वितीयं सुवेणाऽऽदाय

जुह्वां निधाय (पश्चार्धात्तृतीयं पश्चावत्तिनोऽवदानं ततो जुह्वां निधानम्) ।

इति वषट्कारमुक्त्वा

वागोजः सह ओजो मयि प्राणापानौ, इति वषट्कारमुपांश्वनु-
मन्त्रयेत् ।

अध्वर्युः—होत्रा वीषडित्युक्ते स्तुगतमाज्यं प्रथमं स्त्रावयित्वाऽग्नौ प्रास्तं
पुरोडाशं स्थगयन्निव स्तुक्पाश्वेन तं पुरोडाशमहिंसन् स्तुच्यावारोपारि
अग्नीषोमीयहोमसंनिहितं हुत्वाऽऽज्यशेषमन्ववस्त्रावयेत् ।

यजमानः—इन्द्राय वैमृधायेदं न मम, इति त्यागं कृत्वा

इन्द्रस्य वैमृधस्याहं देवयज्यया संपत्नो वीर्यवान्भूयासम् ।

इत्यैन्द्रवैमृधं पुरोडाशं हुतमनुमन्त्रयेत् । ततः पार्वणहोमः ।

१ तथा च—असोमयाजिनः—अमावास्यायामुपांशुयाजानुमघ्नानन्तरम्—

अध्वर्युः—प्रत्याक्रम्य स्वासन उपविश्य तूष्णीं ध्रुवास्थमाज्यं सुवेणाऽऽदाय
जुह्वामानीयाऽऽज्यस्थाह्या आज्यं सुवेणाऽऽदाय

आप्यायतां ध्रुवा घृतेन यज्ञं यज्ञं मति देवयज्ञयः ।

सूर्याया ऊधोऽदित्या उपस्थ ऊरुधारा पृथिवी यज्ञे अस्मिन् ।

इति ध्रुवामाप्याय्य सुवेण प्रस्तरबर्हिषी समज्य

इन्द्राग्निभ्यामनुब्रूहि, इति पुरोनुवाक्यायै होतारं संप्रेष्येत् ।

होता—इन्द्राग्नी अवसाऽऽगतमस्मभ्यं चर्षणीसह । मा नो दुःशंस
ईशतो३म् ।

इति पुरोनुवाक्यां ब्रूयात् ।

अध्वर्युः—मा भेर्मा संविक्था मा त्वा हि॒सिषं मा ते तेजोऽप्य-
क्रमीत् ।

अ॒रतमु॒द्धरे॒मनु॑षि॒श्चाव॑दानानि ते प्रत्यव॑दास्यामि ।

नम॑स्ते अ॒रतु मा मां हि॒सीः ।

इत्येन्द्राग्नस्य पुरोडाशस्य मध्यादङ्गुष्ठपर्वमात्रमवदानं दक्षिणाग्रैर्मधमा-
नामिकाङ्गुष्ठैरवदाय जुह्वामवधाय पूर्वार्धाद्वितीयमवदानं प्रागग्रैर्मध्यमा-
नामिकाङ्गुष्ठैरवदाय जुह्वामवधाय हस्तं प्रक्षाल्य (पश्चावत्तिनः पश्चा-
द्भागात्तृतीयमवदाय जुह्वमवद॥ इति विशेषः ।) तूर्णं ध्रुवास्थमाज्यं
स्रुवेण ऽऽदायावदानान्यभिधार्योऽऽज्यस्थाल्या आज्यं स्रुवेणाऽऽदाय
आप्यायतां ध्रुवा घृतेन यज्ञयज्ञं प्रति देवयज्ञयः ।

सूर्याया ऊधोऽदित्या उपस्थ उरुधारा पृथिवी यज्ञे अस्मिन् ।

इति ध्रुवामाप्याय्य स्रुवेण प्रस्तरवर्हिषी समज्य

यदवदानानि तेऽवद्यन्विलोमाकर्षमात्मनः ।

आज्येन प्रत्येनज्येनत्तत्त आप्यायतां पुनः ।

इति स्रुवेणाऽऽज्यस्थाल्या आज्यमादाय हविः प्रत्यभिधार्य दक्षिणाऽऽ-
तिक्रम्योदङ्मुखः स्थित्वा

आ३श्रा३ वय, इत्याग्नीध्रं संप्रैषं कुर्यात् ।

आग्नीध्रः—अस्तु श्रौ३षद्, पूर्ववत्प्रत्याश्रावयेत् ।

अध्वर्युः—इन्द्राग्नी यज्ञ, इति याज्यायै होतारं संप्रैष्येत् ।

होता—ये३ यजामह इन्द्राग्नी गीर्भिर्विप्रः प्रमतिमिच्छमान ईद्रे
रथि यशसं पूर्वभाजम् ।

इन्द्राग्नी वृत्रहणा सुवज्रा प्र नो नज्येभिस्तिरुतं देष्णैश्चैवौषद् ।

इति वषट्कारमुक्त्वा

वागोजः सह ओजो मायि प्राणापानौ, इति वषट्कारमुपांशु-
मन्त्रयेत् ।

मा भेर्मा संविथ्या मा त्वा हि०सिषं मा ते तेजोऽपक्रमीत् ।

भरतमुद्धरेमनुषिश्चावदानानि ते प्रत्यवदास्यामि ।

नमस्ते अस्तु मा मा हि०सीः । इति दधिमध्यादवदानं स्तुवेणाऽऽ-

दाय जुह्वां निधाय, पूर्वार्धाद्द्वितीयमवदाय जुह्वां निधाय (पश्चार्धात्तृ-
तीयं पञ्चावत्तिनोऽवदानं ततो जुह्वां निधानम्) । तूर्णो ध्रुवारथमाज्यं

स्तुवेणाऽऽदाय जुह्वामानीयाऽऽज्यस्थाल्या अज्यं स्तुवेणाऽऽदाय

आप्यायतां ध्रुवा घृतेन यज्ञयज्ञं प्रति देवयद्भ्यः ।

सूर्याया ऊधोऽिदत्या उपस्थ उरुधारा पृथिवी यज्ञे अस्मिन् ।

इति ध्रुवामाप्याय्य स्तुवेण प्रस्तरबर्हिषी समज्याऽऽज्यस्थाल्या आज्यं
स्तुवेणाऽऽदाय

यदवदानानि तेऽवद्यान्विलोमाकार्षमात्मनः ।

आज्येन प्रत्येनज्येनत्तत् आप्यायतां पुनः ।

इति तन्नेण शृतं दधि च प्रत्याभिघार्य दक्षिणाऽत्तिक्रम्योदङ्मुखः
स्थित्वा

आग्निंश्चाग्नेय, इत्याग्नीध्रं संप्रेष्येत् ।

आग्नीध्रः—अस्तु श्रींश्चत्, इति पूर्ववत्प्रत्याश्रावयेत् ।

अध्वर्युः—महेन्द्रं यज, इति याज्यायै होतारं संप्रेष्येत् ।

अध्वर्युः—होत्रा वौषट्कृत्युक्ते स्तुगतामाज्यं प्रथमं स्तावयित्वाऽग्नौ प्रास्तं
पुरोडाशं स्थगयन्निव स्तुकृपार्श्वेन तं पुरोडाशं हिंसन् स्तुव्याघारो-
परि उपांशुयाजहोमसंनिहितं हुत्वाऽऽज्यशेषमन्ववस्तावयेत् ।

यजमानः— इन्द्राग्निभ्यामिदं न मम, इति त्यागं कृत्वा
इन्द्राग्निभ्योर्हं देवयज्ययेन्द्रियाव्यन्नादो भूयासम् ।

इत्येन्द्राग्नं पुरोडाशं हुतमनुमन्त्रयेत् । ततः पार्वणहोमः ।

आपस्तम्बीययजमानस्य संनयदसंनयतोरमावास्यायामुपांशुयाजस्या-
भावादाग्नेयानन्तरमसंनयता, ऐन्द्राग्नौ यागः कर्तव्यः । संनयतस्तु,
आग्नेयानन्तरं माहेन्द्र एवेति ज्ञेयम् ।

होता—ये३यजामहे महेन्द्रं भुवस्त्वामिन्द्र ब्रह्मणा महान्भुवो विश्वेषु
सवनेषु यज्ञियः । भुवो नृद्व्यौतनो विश्वास्मिन्भरे ज्येष्ठश्च
मन्त्रो विश्वचर्षणा३इ वौ३इद्, इति वषट्कारमुक्त्वा
वामोजः सह ओजो मयि प्राणापानौ, इति वषट्कारमुपश्विनु-
मन्त्रयेत् ।

अध्वर्युः—होत्रा वौषष्टियुक्ते स्तुत्याघारस्योपरि उपांशुयाजहोमसंनिहितं
सुद्धमुखेण जुहुयात् । (द्रवद्रव्याणि सर्वाणि सुद्धमुखेण जुहुयात् ।)

यजमानः—महेन्द्रायेदं न मम, इति त्यागं कृत्वा
महेन्द्रस्याहं देवयज्यया जेमानं महिमानं गमेयम् ।
इति मोहेन्द्रं सांन्याय्यमनुमन्त्रयेत् ।

अध्वर्युः—प्रत्याक्रम्य स्वासन उपविश्य स्तुदेणाऽऽज्यस्थत्या आज्यमादाह
अमावास्यां सुभगां सुशेवां धेनुरिव भूय आप्यार्यमाना ।
सा नो दोहताꣳ सुवीर्यꣳ रायस्पोषꣳ सहस्रिणम् ।
अपानायं सुराधसेऽमावास्यायै स्वाहा, इति जुहुयात् ।

यजमानः—अमावास्याया इदं न मम, इति त्यागं कुर्यात् ।

अध्वर्युः—आज्यस्थास्या आज्यं सुवेण जुह्वां षड्वरं सप्तवारं वा गृहीत्वा
दशं ते तनुवो यज्ञ यज्ञियास्ताः प्रीणातु यजमानो धृतेर्न ।
नारिष्ठयोः प्रशिषमीडमानो देवानां दैव्येऽपि यजमानोऽ-
मृतोऽभूत्स्वाहा ।
इति जुहुयात् ।

(१) अमावास्यायामसंनयतोऽप्येवमेव पार्वणहोमः । पौर्णमास्यां संनयदसंन-
यतोस्तथं विशेषः—

ऋषभं वाजिनं वयं पूर्णमासं यजामहे ।

स नो दोहताꣳ सुवीर्यꣳ रायस्पोषꣳ सहस्रिणम् ।

प्राणायं सुराधसे पूर्णमासाय स्वाहा, इति जुहुयात् ।

(२) यजमानः—पूर्णमासायेदं न मम, इति त्यागं कुर्यात् ।

यजमानः—नारिष्ठाभ्यामग्निवायुभ्यामिदं न मम, इति त्यागं कुर्यात् ।

अध्वर्युः—यं वा देवा अकल्पयन्नुजो भागः शतक्रतू ।

एतद्वा तेन प्रणानि तेन तृप्यतमः हवौ स्वाहा ॥ २ ॥

इति जुहुयात् ।

यजमानः—नारिष्ठाभ्यामग्निवायुभ्यामिदं न मम, इति त्यागं कुर्यात् ।

अध्वर्युः—अहं देवानां सुकृतामस्मि लोके ममेदमिष्टं न मिथुर्भवाति ।

अहं नारिष्ठावनुयजामि विद्वान्यदाभ्यामिन्द्रो अदधाद्भागधे-
यः स्वाहा ॥ ३ ॥

इति जुहुयात् ।

यजमानः—नारिष्ठाभ्यामग्निवायुभ्यामिदं न मम, इति त्यागं कुर्यात् ।

अध्वर्युः—अदारसृद्भवत देव सोमास्मिन्यज्ञे मरुतो मृदतानः ।

मा नो विददभि भामो अशस्तिर्मा नो विदद्वजना द्रव्या
या स्वाहा ॥ ४ ॥

इति जुहुयात् ।

यजमानः—नारिष्ठेभ्यः सोममरुद्भ्य इदं न मम, (नारिष्ठेभ्यो देव-
सोममरुद्भ्य इति वा) ।

अध्वर्युः—ब्रह्म प्रतिष्ठा मनसो ब्रह्म वाचो ब्रह्म यज्ञानां हविषा-
माज्यस्य ।

अतिरिक्तं कर्मणो यत्त्वं हीनं यज्ञः पर्शोणि प्रतिश्नोति
कल्पयन् ।

स्वाहाकृताऽऽहुतिरेतु देवान्स्वाहा ॥ ५ ॥ इति जुहुयात् ।

यजमानः—नारिष्ठाय ब्रह्मण इदं न मम, इति त्यागं कुर्यात् ।

अध्वर्युः—सं ते मनसा मनः सं प्राणे प्राणं दधामि ते सं व्याने
समपानं दधामि ते ।

परिमृष्टं यजमानोऽमृतोऽभूच्छं न एधि द्विपदे शं चतुष्पदे
स्वाहा ॥ ६ ॥

इति जुहुयात् ।

यजमानः—नारिष्ठाय ब्रह्मण इदं न मम (नारिष्ठायामय इदं न मम, इति वा) इति त्यागं कुर्यात् ।

ततो यदि सप्तवारमाज्यं गृहीत्वा यागं चिकीर्षेत्तर्हि, अव्ययुणा ग्राहयेत् ।

अध्वर्युः—सं ते मनसा मनः सं प्राणेन प्राणो जुष्टं देवेभ्यो हव्यं घृतवत्स्वाहा ॥ ६ ॥

इति जुहुयात् ।

यजमानः—नारिष्ठायामय इदं न मम, इति त्यागं कुर्यात् ।

अध्वर्युः—सं प्राणे प्राणं दधामि ते सं व्याने समपानं दधामि ते । परिगृह्य यजमानोऽमृतोऽभूच्छं न एधि द्विपदे शं चतुष्पदे स्वाहा ।

इति जुहुयात् ।

यजमानः—नारिष्ठाय ब्रह्मण इदं न मम, इति त्यागं कुर्यात् ।

अध्वर्युः—तूष्णीं ध्रुवास्थमाज्यं सुवेणाऽऽदाय जुहामानीयाऽऽज्यस्थाल्या आज्यं सुवेणाऽऽदाय

आप्यायतां ध्रुवा घृतेन यज्ञं यज्ञं प्रति देवयद्भ्यः ।

सूर्याया ऊधोऽदित्या उपस्थं उरुधारा पृथिवी यज्ञे अस्मिन् ।

इति ध्रुवामाप्याय्य सुवेण प्रस्तरबर्हिषी समज्य

अग्नये स्विष्टकृतेऽनुब्रूहि, इति पुरोनुवाक्यायै होतारं संबोधयेत् ।

होता—पिभीहि देवाँ उशतो यविष्ठ विद्वाँ ऋतूँ ऋतूपते यजेह ।

ये दैव्या ऋत्विजस्तेभिरग्ने त्वं होतृणामस्यायजिष्ठोऽम् । इति पुरोनुवाक्यां ब्रूयात् ।

अध्वर्युः—तूष्णीं ध्रुवास्थमाज्यं सुवेणाऽऽदाय जुहामानीयाऽऽज्यस्थाल्या आज्यं सुवेणाऽऽदाय

आप्यायतां ध्रुवा घृतेन यज्ञं यज्ञं प्रति देवयद्भ्यः ।

सूर्याया ऊधोऽदित्या उपस्थं उरुधारा पृथिवी यज्ञे अस्मिन् ।

इति ध्रुवामाप्याय्य सुवेण प्रस्तरबर्हिषी समज्य सर्वेषां हविषामुत्तरा-

धांसकृत्कृत्स्विष्टकृते प्रधानावदानः दूयिष्ठमवदाय जुह्वमवधाय
प्रतिहिर दानं हस्तं प्रक्षाल्य (पञ्चावत्तिनो द्विग्वदाय) तूष्णीं
ध्रुवारथमाज्यं सुवेणाऽऽदाय जुह्वामानीयाऽऽङ्गरात्त्या आज्यं
सुवेणाऽऽदाय

आप्यायतां ध्रुवा घृतेन यज्ञं यज्ञं प्रति देवद्वयः ।

सूर्याया ऊधोऽदित्या उपरथ उरुधारा पृथिवी यज्ञे अस्मिन् ।

इति ध्रुवामाप्याय्य सुवेण प्रस्तरबर्हिषी समज्य तूष्णीं ध्रुवास्यमाज्यं
सुवेणाऽऽदाय जुह्वामानीयाऽऽङ्गरात्त्या आज्यं सुवेणाऽऽदाय

आप्यायतां ध्रुव घृतेन यज्ञं यज्ञं प्रति देवद्वयः ।

सूर्याया ऊधोऽदित्या उपरथ उरुधारा पृथिवी यज्ञे अस्मिन् ।

इति ध्रुवामाप्य य न हविः प्रत्यभिघार्थं, दक्षिणाऽतिक्रमोदङ्मुखः
स्थित्वा

आरेश्रावय, इत्याग्नीध्रं संप्रेषं कुर्यात् ।

आग्नीध्रः—अग्तु श्रौरेऽद्, इति पूर्ववत्प्रत्याश्रावयेत् ।

अध्वर्युः—अग्निं स्विष्टकृतं यज । इति याज्यायै होतारं संप्रेष्येत् ।

होता—ये३ यजामहेऽग्निं स्विष्टकृतमयाळग्निरग्नेः प्रिया धामान्ययाद्

(१) पैर्णमास्याम्—

ये२ यजामहेऽग्निं स्विष्टकृतमयाळग्निरग्नेः प्रिया धामान्ययाद्
सोमस्य प्रिया धामान्ययाळग्नेः प्रिया धामान्ययाद् (उपांशु)
विष्णोः (उच्चैः) प्रिया धामान्ययाळग्निरिषोमयोः प्रिया धामा-
न्ययाळिन्द्रस्य वैमृधस्य प्रिया धामान्ययाद्देवानामाज्यपा-
नामित्या दे समानम् । असंनयतः, अमावास्थार्यां च
ये३ यजामहेऽग्निं स्विष्टकृतमयाळग्निरग्नेः प्रिया धामान्ययाद्
सोमस्य प्रिया धामान्ययाळग्नेः प्रिया धामान्ययाद् (उपांशु)
विष्णोः (उच्चैः) प्रिया धामान्ययाडिन्द्राग्न्योः प्रिया धामान्य-
याद्देवानामित्यादि समानम् ।

आपस्तम्बीययजमानस्य संनयदसंनयतोऽमावास्यायामुपांशुयाजाभावाद्द्विष्णोः
प्रियेतुपांशु देवतानामकीर्तनं नास्ति ।

सोमस्य प्रिया धामान्ययाळमेः प्रिया धामान्ययाद् (उपांशु)
विष्णोः .

(उच्चैः) प्रिया धामान्ययाष्महेन्द्रस्य प्रिया धामान्ययाद्देवाना-
माज्यपानां प्रिया धामानि यक्षग्नेर्होतुः प्रिया धामानि यक्षत्स्वं
महिमानमायजतामेज्या इषः कृणोतु सो अध्वरा जातवेदा
जुषतां हविरग्ने यदद्य विशो अध्वरस्य होतः पावकशोचे वेष्टुं
हि यज्वा ।

ऋता यजासि महिना वियद्भूर्देवा वह यविष्ठ या ते अद्या३
वौ३षट् ।

इति वषट्कारमुक्त्वा

वागोजः सह ओजो मयि प्राणापानौ, इति वषट्कारमुपांशु-
मन्त्रयेत् ।

(ये३ यजामहेऽग्निं विष्टकृतमिति याज्यां वौषडित्यन्तामनुच्छ्वसन्नेव
पठेत् । उच्छ्वसन्नेव पिपठिष्वेदधर्चे यजेत्यन्त उच्छ्वसन्नेव पठेत् ।
नान्यत्रोच्छ्वासः कर्तव्यः) ।

अध्वर्युः—होत्रा वौषडित्युक्ते—स्तुग्गतमाज्यं प्रथमं स्त्रावयित्वाऽग्नौ प्रास्तं
हविः स्थगयन्निव स्तुक्पाश्वेन तद्धविराहिंनन् अग्नेरुत्तरार्धपूर्वार्ध इत-
राहुतिभिरसःसक्तं हुत्वाऽऽज्यशेषमन्त्रवस्त्रावयेत् ।

यजमानः—अग्नये सि ष्टकृत इदं न मम, इति त्यागं कृत्वा

अग्नेः सि ष्टकृतोऽहं देवयज्ययाऽऽयुष्मान्यज्ञेन प्रतिष्ठा गमे-
यम् ।

इति सौविष्टकृतमनुमन्त्रयेत् ।

अध्वर्युः—प्रत्याक्रम्य स्वासन उपविश्य जुह्वामप आनीय

वैश्वानरे हविरिदं जुहोमि साहस्रमुत्सः शतधारमेतम् ।

स नः पितरं पितामहं प्रपितामहः स्वर्गं लोके पिन्वमानो
बिभर्तु स्वाहा ।

इत्यन्तःपरिधिं निनीयाऽऽयत्ने जुहुपभृतौ सादयेत् ।

यजमानः—अग्नये वैश्वानरायेदं न मम, इति त्यागं कुर्यात् ।

इति दर्शपूर्णमासप्रयोगीयद्वितीयः प्रश्नः ।



(१) वैश्वानरे हविरिदमित्यनेन यक्ष्पां निनयनं तत्प्राचीनावीतिना कार्यमिति केचिद्भस्मदीया वावदूकाः परशास्त्रावलोकनेन स्वपाण्डित्यं प्रकटयन्तः प्राहुः । तदसंगतम्—स नः पितरमिति मन्त्रस्य—वैश्वानरप्रधानतोक्ते वैश्वानरे हविरिदमिति च निनयनरूपहोमाधिकरणत्वेन वैश्वानराभिधानाच्च । यद्यधिकरणत्वेन होमाधिकरणं सिद्धं न देवता, इति चेत् ‘स पिन्वमानः’ इत्येवास्तु । पितृलिङ्गमात्रेणैव यदि सैव देवता गृह्यते तर्हि जीवत्पितृकस्य निवर्तेत । न चेद्यपत्तिरिति बाध्यम् । लिङ्गतो देवता कदाचिद्विकल्पिता स्यात् । न च सर्वथा कर्मनिवृत्तिः । न च वा पितरि सत्यपि पितरं पिन्वमान इति भाविनी वृत्तिमाश्रित्य वक्तुं बुद्धिमतामुचितम् । तस्माच्छब्दं निरपेक्षं प्रमाणयताऽऽहिताग्निना, अग्नये वैश्वानरायेदं न ममेति त्यागो वक्तव्यः । अथर्वयुधिदाऽथर्वयुणा निनयनमुपशीतिनैव कार्यम् ।

अथाऽऽपस्तम्बीयदर्शपूर्णमासयोस्तृतीयः प्रश्नः ।

अध्वर्युः—प्राशित्रपात्रमुपस्तीर्योऽऽग्नेयं पुरोडाशं प्राञ्चं तिर्यञ्चं वा विरुजा-
(भङ्क्त्वा)प उपस्पृश्याङ्गुष्ठेनोपमध्यमया चाङ्गुल्या व्यूह्य
अज्यायो यवमात्रादाव्याधात्कृत्यतामिदम् ।

मा रूरूपम यज्ञस्य शुद्धं स्विष्टमिदं हविः ॥

इत्याग्नेयस्य पुरोडाशस्य मध्यावधमात्रं पिप्पलमात्रं वा प्राशित्रमवदाप्य
प्राशित्रपात्रे निदध्यात् । ततो हस्तं प्रक्षालयेत् । सांनाय्यात्प्राशित्राव-
दानं नास्तीत्यवगन्तव्यम् ।

यजमानः—अग्निर्मा दुरिष्टात्पातु सविताऽवशं साद्यो मेऽन्तिं दुरेऽ-
रातीयाति तमेतेन जेषम् । इति प्राशित्रमवदीयमानमनुमन्त्रयेत् ।

अध्वर्युः—अभिघार्थानभिघार्थं वा प्राशित्रमग्नेणाऽऽहवनीयं ब्रह्मणे परिहरेत् ।
ब्रह्मा—मित्रस्य त्वा चक्षुषा प्रतीक्षे । इति प्राशित्रमाह्वयमाणमीक्षित्वा

(१) पौर्णमास्यामङ्गुष्ठेनोपमध्यमयेत्यारम्य हस्तं प्रक्षालयेदित्यन्तं प्रति-
पुरोडाशमावर्तयेत् । अमावास्यायामसोमयाजिनोऽप्येवमेवेति ज्ञेयम् ।

(२) आपस्तम्बब्रह्मा—मित्रस्य त्वा चक्षुषा प्रेक्षे, । इति प्राशित्रम-
वदीयमानं प्रेक्ष्य

ऋतस्य पथा पर्येहि, इत्यग्नेणाऽऽहवनीयं परिह्वयमाणं प्रेक्ष्य
सूर्यस्य त्वा चक्षुषा प्रतिपश्यामि, इत्यासन्नमाह्वयमाणं प्रेक्ष्य
देवस्य त्वा सवितुः प्रसवेऽश्विनोर्बाहुभ्यां पुष्णो हस्ताभ्यां प्रति-
गृह्णामि

इति तदञ्जलिना प्रतिगृह्य

पृथिव्यास्त्वा नाभौ सादयामीडायाः पदे । इत्यन्तर्वेदि व्यूह्य
तृणानि प्राग्दण्डं सादयित्वा

अदब्धेन त्वा चक्षुषाऽवेक्षे, इत्यवेक्ष्य

देवस्य त्वा सवितुः प्रसवेऽश्विनोर्बाहुभ्यां पुष्णो हस्ताभ्या-

माददे । इत्यङ्गुष्ठेनोपमध्यमया चाङ्गुल्याऽऽदाय

अग्नेस्त्वाऽऽस्येन प्राश्नामि ब्राह्मणस्योदरेण बृहस्पतेर्ब्रह्मणेन्द्र-

देवस्य त्वा संवितुः प्रसवेऽश्विनोर्बाहुभ्यां पूष्णो हस्ताभ्यां
 प्रतिगृह्णामि । इति तदञ्जलिना प्रतिगृह्य
 पृथिव्यास्त्वा नाभौ सादयाम्यदित्या उपस्थे
 इत्यन्तर्धेदि कुशेषु प्रानदण्डं निधायान्गुष्ठोपकानिष्ठिकाभ्यां गृहीत्वा
 अग्नेष्ट्वाऽऽस्येन प्राश्नामि बृहस्पतेर्मुखेन । इति दन्तैरपीडयन्मा-
 श्वाऽऽचम्य
 सत्येन त्वाऽभिजिघर्षिं या अप्सवन्तर्देवतास्ता इदं शमयन्तु
 चक्षुः श्रोत्रं प्राणान्ये मा हिंसीः, इत्यपः पीत्वाऽऽचम्य
 इन्द्रस्य त्वा जठरे दधामि इति नाभिमाह्व्य प्राशिन्नहरणं
 प्रक्षाल्य प्रक्षालितेनानेन प्राशिन्नहरणेनाऽऽत्मानमभिमुखेन हस्तेन च
 तथाभूतेनाऽऽत्मनः पुरतस्त्रिरपः सिञ्चेत् ।

स्य त्वा जठरे सादयामि
 इति प्राशिन्नं दन्तैरनभिमृद्य निर्गौर्यं
 या अप्सवन्तर्देवतास्ता इदं शमयन्तु स्वाहाकृतं जठरमिन्द्रस्य
 गच्छ स्वाहा
 इत्यङ्घ्रिः प्राशिन्नमन्तर्णात्वाऽऽचम्य
 वसीना मे मा संपृक्था ऊर्ध्वं मे नाभेः सीदेन्द्रस्य त्वा जठरे
 सादयामि
 इति नाभिदेशमभिमृश्य
 बाह्वभ्यां आसन् । इति मुखमभिमृश्य
 नसोः प्राणः, इति नासिके अभिमृश्य
 अक्षयोश्चक्षुः, इति चक्षुषी अभिमृश्य
 कर्णयोः श्रोत्रम्, इति श्रोत्रे अभिमृश्य
 बाह्वोर्बलम्, इति बाहू अभिमृश्य
 ऊरुवोरोजः, इत्यूरू अभिमृश्य
 अरिंष्टा विश्वान्यङ्गानि तनुः, इत्यवशिष्टान्यभिमृश्याप उपस्पृश्य
 प्रक्षाल्य प्राशिन्नमङ्घ्रिः पूरयित्वा
 दिशो जिन्व, इति पराचीनभैकप्रयत्नेन निर्नीय
 मां जिन्व, इति पुनरपि गृहीत्वा हृदयाभिमुखं निनयेत् ।

अध्वर्युः—इडापात्रमुपस्तीर्य

मनुना दृष्टां घृतपदीं मित्रावरुणसमीरिताम् ।

दक्षिणार्धादसंभिन्दन्नवद्याभ्येकतोमुखाम् ॥

इत्याग्नेयस्य पुरोडाशस्य दक्षिणार्धात्प्रथममवदानमवदायेडायामवधाय-
दानदेशयोर्मध्ये स्थिताद्धविरंशाद्द्वितीयमवदायेडायामवधाय, पश्चार्धात्तृ-
तीयं पश्चावत्तिनाम् । पूर्वार्धाच्च यजमानभागंभिडायामवधाय हस्तं

प्रक्षाल्य

मनुना दृष्टां घृतपदीं मित्रावरुणसमीरिताम् । दक्षिणार्धादसं-

भिन्दन्नवद्याभ्येकतोमुखाम् ॥

इति श्रुतस्य दक्षिणार्धात्प्रथममवदानं सुवेणाऽऽदायेडायामवधाय-
दानदेशयोर्मध्ये स्थिताद्धविरंशाद्द्वितीयं सुवेणाऽऽदायेडायामवधाय
पश्चात्पश्चावत्तिनां तृतीयम् ।

पूर्वार्धाच्च यजमानभागं सुवेण पात्रान्तरे गृहीत्वेडायां निधाय तथा

मनुना दृष्टां घृतपदीं मित्रावरुणसमीरिताम् ।

दक्षिणार्धादसंभिन्दन्नवद्याभ्येकतोमुखाम् ॥

इति दध्ने दक्षिणार्धात्प्रथममवदानं सुवेणाऽऽदायेडायामवधाय-
दानदेशयोर्मध्ये स्थिताद्धविरंशाद्द्वितीयं सुवेणाऽऽदायेडायामवधाय पश्चा-
र्धात्पश्चावत्तिनां तृतीयम् । पूर्वार्धाच्च यजमानभागं सुवेण पात्रान्तरे
गृहीत्वेडायां निदध्यात् । सैविष्टकृतावदानादौडावदानं ज्ञायः
कार्यम् ।

यजमानः—सुरूपवर्षवर्ण एहीमान्भद्रान्दुर्याह अभ्योहि मामनुव्रतान्यु

शीर्षाणि मृद मृद एहादित एहि सरस्वत्येहि नन्तिरसि समन्ति-

(१) पौर्णमास्यां “ मनुना दृष्टामिति मन्त्रं प्रतिपुरोडाशमावर्त्तयित्वा
हस्तं प्रक्षाल्येत्यन्तं कुर्यात् । असंनयतोऽमात्रास्यायामग्नौ दध्ने पुरोडाशं
प्रत्यग्वेवमेव मनुना दृष्टामित्यादि कार्यम् ।

(२) पौर्णमास्यां सर्वपुरोडाशेभ्योऽवत्तं यजमानभगम् । इति विशेषः
अमावस्यायामसंनयतोऽप्येवमेव ।

रसि स्नयसि जुष्टे जुष्टिं तेऽशीयोपहूत उपहवं तेऽशीय ।
इतीडामवदीयमानामनुमन्त्रयेत् ।

अध्वर्युः—अवत्तं पुरोडाशीयं यजमानभागमीषर्द्धं कृत्वाऽऽज्येन सर्वतोऽ-
ञ्जनं कृत्वा ध्रुवायाः समीपं गमयित्वा तथा च शृतदध्नोर्यजमानभाग-
माज्येन सर्वतोऽङ्कत्वा ध्रुवायाः समीपं गमयित्वाऽभिघार्येडां होत्रे
प्रदाय दक्षिणेन होतारमिडामनुत्सृजन्नेव पश्चाद्गत्वा होतुर्दक्षिणतः
आसीनः प्राङ्मुखो होतुः प्रदेशिन्या उत्तमे पर्वणी स्तुत्रेणाञ्ज्यात् ।

होता—इडामादाय तयाऽध्वर्युमतिक्रामन्तं दक्षिणतो ह्रस्वेडामन्तराऽध्वर्युमा-
त्मानं च कुर्यात् ।

अध्वर्युः—अपि वा होत्रे, इडामदत्त्वा प्राचीमिडामपोह्य स्वयं पश्चाद्गत्वा
होतुर्दक्षिणतः उदङ्मुख आसीनः स्तुत्रेण होतुरङ्गुल्याः प्रदेशिन्याः
पर्वणी अञ्ज्यात् ।

होता—वाचस्पतिना ते हुतस्येधे प्राणाय प्राश्नामि ।

इत्युत्तरपर्वलेपमुत्तरे, ओष्ठे खभ्यात्मं (आत्माभिमुखं पाणितलं कृत्वा),
निमृज्याध्वरपर्वलेपमध्वरे, ओष्ठे ।

मन्त्रस्पतिना ते हुतस्योर्जेऽपानाय प्राश्नामि, इति निमृज्यो-
दकं स्पृष्ट्वाऽञ्जलिनेकां प्रतिगृह्य सव्ये पाणौ कृत्वा पश्चादिडाया उद-
गङ्गुलिं पाणिमुपधायावान्तरेळामवदापर्याप्ताध्वर्युम् ।

अध्वर्युः—होतुः पुरस्तात्प्रत्यङ्मुख आसीन उपस्पृष्टोदकस्य हातुर्हस्ते
इडागताज्यलेपादुपस्तीर्यावान्तरेळामवदायावदभ्यात् ।

होता—अङ्गुल्यङ्गुष्ठयोर्मध्येन प्रदेशेन स्वयमिडाया अवान्तरेडामाददीत ।

अध्वर्युः—इडागताज्यलेपादभिघारणं कुर्यात् । पश्चाच्चिनां द्विरभिघारणं
कुर्यात् ।

होता—प्रत्यालब्धामङ्गुष्ठेनाभिसंगृह्य प्रत्याहृत्याङ्गुलीरमुष्टिं कृत्वा दक्षिणतः
इकां पारंगृह्णाऽऽस्यसंमितां प्राणसंमितां वा कृत्वा
इळोपहूता सह दिवा बृहताऽऽदित्येनोपास्मौ इळा ह्वयतां सह

(१) दक्षिणतः—गृहीतावान्तरेळेन मुष्टिना दक्षिणेन पाणिना, अवा-
न्तरेळाया, दक्षिणस्यां दिशि इळापात्रं गृहीत्वा.

दिवा बृहताऽऽदित्येनेलोपहूता सहान्तरिक्षेण वामदेव्येन वायुनो-
पास्माँ इळा ह्यतां सहान्तरिक्षेण, वामदेव्येन वायुनेलोप-
हूता सह पृथिव्या रथंतरेणाग्निनोपास्माँ इळा ह्यतां सह पृथि-
व्या रथंतरेणाग्निना उपहूता गावः सहाशिर उप मां गावः सहा
शिरा ह्यन्तामुपहूता धेनुः सह ऋषभोप मां धेनुः सह ऋषभा
ह्यन्तामुपहूता गौर्धृतपद्भ्य मां गौर्धृतपदी ह्यन्तामुपहूता
दिव्याः सप्त होतार उप मां दिव्याः सप्त होतारो ह्यन्तामुपहूतः
सखाभक्ष उप मां सखाभक्षो ह्यन्तामुपहूतेळा वृष्टिरुप माभिळा
वृष्टिर्ह्यन्ताम् । इत्युपांशु—

इलोपहूतोपहूतेलोपास्माँ इळा ह्यन्तामिलोपहूता । मानवी घृत-
पदी मैत्रावरुणी ब्रह्मदेवकृतमुपहूतं दैव्या अध्वर्यव उपहूता
उपहूता मनुष्याः । य इमं यज्ञमवान्ये च यज्ञपतिं वर्धानुपहूते
द्यावापृथिवी पूर्जो ऋतावरी देवी देवपुत्रे । उपहूतोऽयं यज-
मान उत्तरस्यां देवयज्यायामुपहूतो भूयसि हविष्करण इदं मे
देवा हविर्जुषन्तामिति तस्मिन्नुपहूतः । इत्युच्चैरिळमुपहूत ।

अध्वर्युयजमानौ—उपहूयमानामिडामन्वारभेताम् ।

अध्वर्युः—दैव्या अध्वर्यव उपहूता इति होतुर्वाक्यमभिज्ञाय,
उपहूतः पशुमानसानि, इति जपेत् ।

यजमानः—भूयस्येहि श्रेयस्येहि वसीयस्येहि चित्त एहि दधिष
एहीड एहि सूनृत एहि ।

इतीडाया उपांशूपहवे जपित्वा

चिदसि, मनाऽसि, धीरसि रन्ती रमतिः सूनः सूनरी ।

देवीर्देवैरभि मा निवर्तध्वं स्योना स्योनेन घृतेन मा समु-
क्षत नम इदमुदं भिषगृषिर्ब्रह्मा यद्दे समुद्रादुदचन्निव स्रुचा
वागग्रे विप्रस्य तिष्ठति शृङ्गेभिर्दशभिर्दिशन् । इत्युच्चैरुपहवे
जपित्वा

वायविडा ते माता, इति होतारमीक्षमाणो वायुं मनसा ध्यात्वा, उपहू-
तोऽयं यजमान इति होतुर्वाक्यमभिज्ञाय

उपहूतः पशुमानसानि

सा मे सत्याऽऽशीरस्य यज्ञस्य भूयादरेडता मनसा
 तच्छक्रेयं यज्ञो दिवः रोहयतु यज्ञो दिवं
 मच्छतु यो देवयानः पन्थास्तेन यज्ञो देवाः अ-
 प्येतवस्मास्विन्द्र इन्द्रियं दधात्वस्मान् रायं उत यज्ञाः संच-
 न्तास्मासु सन्त्वाशिषः सा नः प्रिया सुप्रतूर्तिर्मघोनी जुष्टि-
 रासि जुषस्व नो जुष्टो नोऽसि जुष्टं ते गमेयम् । आशीर्मे
 ऊर्जमुत सुप्रजास्त्वमिषं दधातु द्रविणं स्वर्चसम् । संजय-
 न्क्षेत्राणि सहसाऽहमिन्द्र कृण्वानो अन्याः अधरान्त्सपत्नान् ।
 इति जपित्वा, इडाया अहं देवयज्यया पशुमान्भूयासम् । इत्यु-
 पहूतामिडामनुमन्त्र्य

इडा धेनुः सहवत्सा न आगादूर्जं दुहाना पयसा प्रपीना । सा
 नो अन्नेन हविषोत गोभिरिडाऽभ्यस्माः अगात् । इति भक्षा-
 याऽऽह्वयमाणामनुमन्त्रयेत् ।

यजमानपञ्चमा इडायाः स्वं स्वं भागं भक्षणार्थं गृहीयुः ।

होता— इळे भागं जुषस्व नः पिन्व गा जिन्वार्वतो रायस्पोषस्येशिषे
 तस्य नो रास्व । तस्य नो दास्तस्यास्ते भागमशीमहि । सर्वा-
 त्मानः सर्वतनवः सर्ववीराः सर्वपूरुषाः । सर्वपूरुषा इति
 वा । अवान्तेरेडां प्राश्याऽऽचम्य तूष्णीमिडाभागं भक्षणार्थं गृहीतं
 प्राश्याऽऽचम्य वाग्यत आस्त आ मार्जनात् ।

ब्रह्मा—तूष्णीमिडाभागं प्राश्याऽऽचम्य वाग्यत आस्त आ मार्जनात् ।

अध्वर्युयजमानाग्नीध्राः—इडे भागं जुषस्व नो जिन्व गा जिन्वार्वतः ।
 तस्यास्ते भक्षिवाणः स्याम सर्वात्मानः सर्वगणाः ।

(१) आपस्तम्बब्रह्मा—इडे भागं जुषस्व नो जिन्व गा जिन्वार्वतः ।
 तस्यास्ते भक्षिवाणः स्याम सर्वात्मानः सर्वगणाः ॥ इति स्वभागं
 प्राशयेत्यादि समानम् ।

इतीडायाः स्वस्वभागं प्राश्याऽऽचम्य वाग्यता आसत आ मार्जनात् ।
मन्त्रवृत्तिः प्रतिपूरुषम् ।

अध्वर्युयजमानाग्नीध्राः—मनो ज्योतिर्जुषतामाज्यं विच्छिन्नं यज्ञं
समिमं दधातु । बृहस्पतिस्तनुतामिमं नो विभ्वं देवा
इह मादयन्ताम् । इत्यन्तर्वेदि स्थिते प्रस्तरे मार्जयेयुः ।
(मार्जनं नामान्तर्वेद्यवस्थिते प्रस्तरे जलमासिच्य तस्याधस्ताद्धस्तेन
जलं गृहीत्वा शिरस्यानयनम् ।) मन्त्रावृत्तिश्च प्रतिपूरुषम् । होतृ-
ब्रह्माणवेवं मार्जयेतः । आहवनीयपरिस्तरणैरञ्जलिमुदकधारणसमर्थं
कृत्वाऽन्येन केनचित्पारिकर्मिणाऽपामासेचनम् ।

अध्वर्युः—आग्नेयं पुराडाशं चतुर्धा कृत्वा बर्हिषदं वा कृत्वा चतुर्धा
कुर्वातु ।

यजमानः—ब्रध्न पिन्वस्व ददतो मे मा क्षायि कुर्वतो मे मोषसद-
दिशां ह्यसिरासि दिशो मे कल्पन्तां कल्पन्तां मे
दिशो दैवीश्च मानुषीश्चाहोरात्रे मे कल्पेतामर्धमासा
मे कल्पन्तां मासां मे कल्पन्तामृतवो मे कल्प-
न्तां संवत्सरो मे कल्पतां वल्हसिरसि कल्पतां मे ।
इत्यध्वर्युणा चतुर्धा कृतं बर्हिषि सन्नं पुरोडाशं तन्नेणाभिमृश्य,
आशानां त्वाऽऽशापालेभ्यश्चतुर्भ्यो अमृतेभ्यः । इदं भूत-
स्याध्वक्षेभ्यो विधेम हविषा वयम् । ब्रध्न पाहि भजतां
भागी भागं माऽभागो भक्त निरभागं भजामः । अपस्वि-
न्वौषधीर्जिन्व द्विपात्पाहि चतुष्पादव दिवो वृष्टिमेरय ।
ब्राह्मणानामिदं हविः सोम्यानां सोमपीथिनाम् । निर्भ-

(१) आपस्तम्बब्रह्मा—मनो ज्योतिर्जुषतामाज्यं विच्छिन्नं यज्ञं समिमं
दधातु । बृहस्पतिस्तनुतामिमं नो विभ्वं देवा इह मादयन्ताम् ।
इत्यन्तर्वेदि स्थिते प्रस्तरे मार्जयेत् । मार्जनं तृक्तमेव ।

क्तोऽब्राह्मणो नेहाब्राह्मणस्यास्ति । सकृदुक्तेन मन्त्रेण
प्रतिदिशं विभागपूर्वकं गमयित्वा, इदं ब्रह्मणः, इदं होतुः,
इदमध्वर्योः, इदमग्नीध्रः, इति प्रत्येकमादिश्य, उपहूता द्यौः
पितोष मां द्यौः पिता ह्ययतामग्निराग्नीध्रादायुषे वर्चसे जीवा-
त्वै पुण्यायोपहूता पृथिवी मातोष मां माता पृथिवी ह्ययता-
मग्निराग्नीध्रादायुषे वर्चसे जीवात्वै पुण्याय । इत्याग्नीध्रभा-
गस्य पुनर्व्यूहनं कुर्यादिदं व्यूहनमाग्नीध्रभागस्य मन्त्रपूर्वकं वैशे-
विकम् ।

अध्वर्युः—इदं यजमानस्य, इति यजमानभागं निर्दिश्य कस्मिंश्चिदेकस्मिन्
पात्रे सकृदुपस्तीर्याऽऽग्नीध्रभागं द्वेधा कृत्यैकं भागं पात्रेऽवधाय पुनरुप-
स्तीर्यापरभागमवधाय द्विरभिघार्याग्नीध्रे तत्पात्रं प्रयच्छेत् । अपि वा
कस्मिंश्चित्पात्रे द्विरुपस्तीर्य द्विराधाय द्विरभिघार्य तत्पात्रमग्नीध्रे प्रय-
च्छेत् ।

आग्नीध्रः—विहारोद्गर्हित्वा पात्रस्थं स्वभागं गृहीत्वा अग्नेराग्नीध्रमस्यग्नेः,
शामित्रमसि नमस्ते अस्तु मा मा हिंसीः । इति भक्षयित्वाऽऽ-
चामेत् ।

अध्वर्युः—यथास्थानमासीनाभ्यां ब्रह्मयजमानाभ्यां तयोर्भागौ वेदेन हृत्वा
प्रयच्छेत् ।

ब्रह्मा—दत्तं स्वभागं प्राशित्रहरणे निदध्यात् ।

यजमानः—प्राशित्रहरणस्य पश्चात्कुशेषु स्वभागं निदध्यादयं नियम आप-
स्तम्बीययजमानस्य नास्ति । यत्र क्व वा निहितेऽपि न प्रत्यवायः ।

अध्वर्युः—स्रुवेण होतुर्भागं होत्रे प्रयच्छेत्तथा स्वभागं जुह्वा स्वस्मै प्रयच्छेत् ।

होता—तूष्णीं भक्षयित्वाऽऽचामेत् ।

(१) अत्राग्नीध्रभागस्य षडवचसंपादनं हस्त एव कैश्चिदलङ्घनैरनाघ्रातसूत्रप्र-
थितमीमांसावाक्यकुसुमैः क्रियते तदनादत्तव्यम् । कुतः ! पृथक्पात्राभ्यामितरयो-
रित्यापरंतम्बवचनात् । पृथक्शब्देतरशब्दस्वारस्यात्परिहरणसमभिव्याहारोऽप्यत्र
मानं भवितुमर्हति तेनायमर्थो यदन्यस्मै परिहरणं तत्पात्रेणैव । नन्वग्नीध्रे परिहरणं
नोक्तम् । भैवम् । प्रदानं विना भक्षणस्यानुपपन्नत्वात्षडवचसं संपाद्य परिहरतीत्यर्थः
प्रकरणादवसीयते ।

अध्वर्युः—अन्तरिक्षस्य भागोऽसि, इति स्वभागं प्राश्याऽऽचम्य दक्षि-
णाग्न्यान्वाहार्यं महान्तमपारिमितमोदनं पचेत्क्षीरे पचेदित्येके ।

ब्रह्मा—दक्षिणाग्नौ स्थितमन्वाहार्यं गत्वा प्रजापतेर्भागोऽस्यूर्जस्वान्पय-
स्वानक्षितिरसि मा मे क्षेष्टा अस्मिंश्च लोकेऽमुष्मिंश्च । इत्यन्वा-
हार्यमेवेक्ष्य प्राणापानौ मे पाहि कामाद्य त्वा, इत्यस्पृशन्नन्वाहार्यमव-
घ्रायाङ्गुष्ठोपकनिष्ठिकाभ्यां पुलककलामात्रमन्वाहार्याद्रुहीत्वा प्राशित्रहर-
णस्थस्वभागे निदध्यात् ।

अध्वर्युः—अन्वाहार्यमभिघार्यानभिघार्यं बोद्धास्यान्तर्वेद्यासौ दयेत् ।

यजमानः—ब्रध्न पिन्वस्व ददतो मे मा क्षायि कुर्वतो मे मोपदसत्प्र-
जापतेर्भागोऽस्यूर्जस्वान्पयस्वान्प्राणापानौ मे पाहि समान-
व्यानौ मे पाह्युदानव्यानौ मे पाह्यक्षितोऽस्यक्षित्यै त्वा मा
मे क्षेष्टा अमुत्रामुष्मिंल्लोके । इत्यस्थाल्यमृतस्य पूर्णा सहस्रधार
उत्सो अक्षयिमाणः । स दाधार पृथिवीमन्तरिक्षं दिवं च
तेनौदनेनातितराणि मृत्युम् । इत्यन्वाहार्यमासन्नमभिमृशेत् ।

अध्वर्युः—दक्षिणसद्भ्य उपहर्तव्यै, इति यजमानं संप्रैष्येत् ।

यजमानः—दक्षिणत एत ब्राह्मणा अयं च ओदनः, इति तेभ्योऽन्वा-
हार्यं दद्यात् ।

ऋत्विजः—दक्षिणां प्रतिग्रहीष्यन्तः सप्तदशकृत्वो घायोरन्तराकर्षणरूपं
निःश्वासं कुर्युः ।

(१) अन्वाहार्यः—दक्षिणाग्नौ पक्व ओदनो दक्षिणार्थः ।

(२) महान्—यथर्त्रिभ्यः पर्याप्तो भवति ।

(३) अपारिमितः—प्रस्थादिना तण्डुलमानप्रतिषेधः ।

(४) आपस्तम्बब्रह्मा—ब्रह्मन् ब्रह्माऽसि ब्रह्मणे त्वा हुताद्य मा
मा हिंसीरहुतो मत्स्यं शिवो भव । इत्यन्तर्वेद्यान्वाहार्यमासन्नम-
भिमृशेत् ।

अध्वर्युराग्नीध्रश्च-देवस्य त्वा सवितुः प्रसवेऽश्विनोर्बाहुभ्यां पूष्णो
 हस्ताभ्यां प्रतिगृह्णामि । राजा त्वा वरुणो नयतु देवि दक्षिणे
 ब्रह्मण ओदनम् । तेनामृतत्वमंश्याम् । वयो दात्रे । मयो
 मह्यमस्तु प्रतिग्रहीत्रे । क इदं कस्मा अदात् । कामः कामाय ।
 कामो दाता । कामः प्रतिग्रहीता । कामः समुद्रमाविश । कामे-
 न त्वा प्रतिगृह्णामि । कामैतत्ते । एषा ते काम दक्षिणा ।
 उत्तानस्त्वाऽऽङ्गीरसः प्रतिगृह्णातु ।
 इत्यन्वाहार्यं प्रतिगृह्णीयाताम् ।

होतृब्रह्माणौ—क इदं कस्मा अदात्कामः कामायादात्कामो दाता
 कामः प्रतिग्रहीता कामं समुद्रमाविश कामेन त्वा प्रतिगृह्णामि
 कामैतत्ते वृष्टिरसि द्यौस्त्वा ददातु पृथिवी प्रतिगृह्णातु ।
 इत्यन्वाहार्यं प्रतिगृह्णीयाताम् ।

यजमानः—उत्तरतः परीत इति दक्षिणतः स्थितानृत्विजः संप्रैष्येत् ।

अध्वर्युः—हविःशेषानुद्वास्य ब्रह्मन् प्रस्थास्यामः समिधमाधाया-
 ग्रीत्परिधीःश्चार्धिं च सकृत्सकृत्संमृड्ढि ।
 इति ब्रह्माणमाग्नीध्रं च संप्रैष्येत् ।

ब्रह्मा—बृहस्पतिर्ब्रह्मा ब्रह्मसदन आशिष्ठ बृहस्पते यज्ञमजूगुपः
 स यज्ञं पाहि स यज्ञपतिं पाहि स मां पाहि । भूर्भुवः स्वर्बृह-
 स्पतिप्रसूतः । इति जपित्वा, ॐ प्रतिष्ठ, इत्यतिसृजेत् ।

आग्नीध्रः—ब्रह्मणाऽनुज्ञातः—एषा ते अग्ने समित्तया वर्धस्व चाऽऽ च
 प्यायस्व वर्धतां च ते यज्ञपतिरा च प्यायतां वर्धिषीमहि च
 वयमा च प्यायिषीमहि स्वाहा ।
 इत्यानुयाजिकीं समिधमादध्यात् ।

(१) आपस्तम्बब्रह्माऽपि देवस्येत्यारभ्य गृह्णात्वित्यन्तेन मन्त्रेण प्रति-
 गृह्णीयात् ।

(२) आपस्तम्बब्रह्मा—देव सवितरेतत्ते ग्राह तत्प्र च सुव प्र
 च यज बृहस्पतिर्ब्रह्मा स यज्ञं पाहि स यज्ञपतिं पाहि स मां
 पाहि । इत्युपांशुक्त्वा, ॐ प्रतिष्ठ,
 इत्युच्चैरनुजानीयात् ।

यजमानः—एषा ते अग्ने समित्तया वर्धस्व चाऽऽ च प्यायस्व वर्धतां
च ते यज्ञपतिरा च प्यायतां वर्धिषीमहि च वयमा च
प्यायिषीमहि । इत्याधीयमानामनुयाजिकीं समिधमनुमन्त्र्य, अग्न्यः
इदं न मम
इति त्यागं कृत्वा

यं ते अग्न आवृश्चाम्यहं वा क्षिपितश्चरन् । प्रजां च तस्य मूलं
च नीचैर्देवा निवृश्चत । अग्ने यो नोऽभिदासति समानो यश्च
निष्ठयः । इधमस्येव प्रक्षार्यतो मा तस्योच्छेषि, किंचन । यो
मां द्वेष्टि जातवेदोयं चाहं द्वेष्टि यश्च माम् । सर्वास्तानग्नेः
संदंह याश्चाहं द्वेष्टि ये च माम् ।
इत्यग्निमनुमन्त्रयेत् ।

आग्नीध्रः—पूर्ववत्परिधीन्सकृत्सकृत्संमृज्य, अग्ने वाजजिद्वाजं त्वा ससु-
वाःसं वाजं जिगिवाःसं वाजिनं वाजजितं वाजजित्याये
संमोज्ज्यग्निमन्नादमन्नाद्याय ।
इति सकृदग्निं प्राज्वं संमृज्यात् ।

अध्वर्युः—इधमसंनहनान्यद्भिः सःस्पृश्य यो भूतानामधिपती रुद्रस्तं-
न्तिचरो वृषा । पशूनस्माकं मा हिंसीरेतदस्तु हुतं तव
स्वाहा । इत्यग्नौ प्रहृत्येधमसंनहनान्यप उपस्पृशेत् ।

यजमानः—भूतानामधिपतये रुद्राय तन्तिचराय वृष्णे इदं न मम,
इति त्यक्त्वाऽप उपस्पृश्य वेदिर्बाह्वीः श्रितश्च हविरिधमः परिधयः
सुर्चः । आज्यं यज्ञ ऋचो यजुर्वाज्याश्च वषट्काराः सं मे
संनतयो नमन्तामिधमसंनहने हुते । इतीधमसंनहनानि हुतान्यनु-
मन्त्र्य महाहविर्होता, सत्यहविरध्वर्युः, अच्युतपाजा अग्नीत्,
अच्युतमना उपवक्ता,
अनाधृण्यश्चाप्रतिधृण्यश्च यज्ञस्याभिगौरौ । अयास्य उह्नाता ।
इति पुरस्तादनूयाजानां वदेत् ।

अध्वर्युः—औषभृतं जुहामानीय जुहूपभृतावादाय दक्षिणा सकृदतिक्कान्तोऽ-
दङ्मुखः स्थित्वा आ३श्रा३वय, इत्याग्नीध्रं संप्रैष्येत् ।

आग्नीध्रः—अस्तु श्रौ३षट्, इति पूर्ववत्प्रत्याश्रावयेत् ।

अध्वर्युः—देवान् यज, इति होतारं संप्रैष्येत् ।

होता—देवं बर्हिर्वसुवने वसुधेयस्य वेतू३ वौ३षट्, वागोजः सह
ओजो मयि प्राणापानौ । इत्युपांशु वषट्कारमनुमन्त्रयेत् ।

अध्वर्युः—होत्रा वौषडित्युक्त आघारसंभेदाग्रदेशपूर्वभागे समिधि अनुयाजं
जुहुयात् ।

यजमानः—अग्रय इदं न मम, इति त्यागं कृत्वा
बर्हिषोऽहं देवयज्यया प्रजावान् भूयासम् ।
इति हुतमनुयाजमनुमन्त्रयेत् ।

अध्वर्युः—आ३श्रा३वय, इत्याग्नीध्रं संप्रैष्येत् ।

आग्नीध्रः—अस्तु श्रौ३षट्, इति पूर्ववत्प्रत्याश्रावयेत् ।

अध्वर्युः—यज, इति होतारं संप्रैष्येत् ।

होता—देवो नराशंसो वसुवने वसुधेयस्य वेतू३ वौ३षट्, इति
वषट्कारमुक्त्वा
वागोजः सह ओजो मयि प्राणापानौ, इत्युपांशु वषट्कारमनु-
मन्त्रयेत् ।

अध्वर्युः—होत्रा वौषडित्युक्ते, आघारसंभेदस्य पूर्वभागे प्रथमानुयाजात्प्रत्य-
क्समिधि द्वितीयानुयाजं जुहुयात् ।

यजमानः—अग्रय इदं न मम । नराशंसस्याहं देवयज्यया पशु-
मान्भूयासम्, इति हुतमनुयाजमनुमन्त्रयेत् ।

(१) इयमनुयाजस्य याज्या तथाऽप्यस्याः पूर्वमागूर्न वक्तव्या । एवमेव सर्वा-
सामनुयाजयाज्यानाम् ।

“आगूर्याज्यादिस्तुयाजवर्जम्” (आश्व० श्रौ० सू० १।५।४)
शुचिः—सर्वत्र सर्वासामनुयाजवर्जितानां याज्यानामादावागूर्भवति ।

अध्वर्युः—आ३श्वा३वय, इत्याग्नीध्रं संप्रैष्येत् ।

आग्नीध्रः—अस्तु श्रौ३षट्, इति पूर्ववत्प्रत्याश्रावयेत् ।

अध्वर्युः—यज, इति होतारं संप्रैष्येत् ।

होता—देवो अग्निः स्विष्टकृत्सुद्रविणा मन्द्रः कविः सत्यमन्माऽऽयजी होता होतुर्होतुरायजीयानग्ने यान्देवानयादृचाँ अपि प्रेर्येते होत्रे अमत्सत ताँ ससनुषीं होत्रां देवंगमां दिवि देवेषु यज्ञमेरयेमं स्विष्टकृच्चाग्ने होता भूर्वसुवने वसुधेयस्य नमोवाके वीही३ वौ३षट्, इति वषट्कारमुक्त्वा (अमत्सतेत्यत्रावसायानवसाय वा यजेत) । वागोजः सह ओजो मयि प्राणापानौ, इत्युपांशु वषट्कारमनुमन्त्रयेत् ।

अध्वर्युः—होत्रा वौषडित्युक्ते द्वितीयानुयाजस्यापरेणोत्तममनुयाजमारभ्येत-
* रात्रनुयाजौ संसर्जयन्प्राक्संस्थं जुहु ।त् ।

यजमानः—अग्नय इदं न मम । इति त्यागं कृत्वा, अग्नेः स्विष्टकृ-
तोऽहं देवयज्ययाऽऽयुष्मान्यज्ञेन प्रतिष्ठां गमेयम् ।
इति हुतमनुयाजमनुमन्त्रयेत् ।

अध्वर्युः—प्रत्यात्रम्याऽऽयतने सुचौ सादयित्वा वाजस्य मा प्रसवेनो-
द्ग्राभेणोदग्रभीत् । इति दक्षिणेन हस्तेनोत्तानेन सप्रस्तरां जुहूं किं-
चिदुद्यम्य, अथा सपत्नां५ इन्द्रो मे निग्राभेणाधरा५ अकः ।
इति सव्येन हस्तेनोपभृतमधो नियम्य
उद्ग्राभं च । इति जुहूं किंचिदुद्यम्य
निग्राभं च । इति दक्षिणेन हस्तेनोपभृतं निगृह्य
ब्रह्म देवा अवीवृधन् । इति दक्षिणेन हस्तेन जुहूं प्राचीं गमयित्वा
अथा सपत्नानिन्द्राग्नी मे विषूचीनान्व्यस्यताम् । इति सव्येन
हस्तेनोपभृतं प्रतीचीं वहिर्वेदि निरस्याप उपस्पृश्य तां प्रोक्ष्येनाम-
भ्युदाहरेत् ।

यजमानः—वाजस्य मा प्रसवेनोद्ग्राभेणोदग्रभीत् ।

अथा सपत्नाः इन्द्रो मे निग्राभेणाधराः अकः । उद्ग्राभं च
निग्राभं च ब्रह्म देवा अविबृधन् । अथा सपत्नानिन्द्राग्नी मे
विष्चीनानान्व्यस्यताम् । इत्येतान्मन्त्रानध्वर्युणा सह जपेत् ।

वाजस्य मा, इत्यारभ्य नान्व्यस्यतामित्यन्तान्मन्त्रांश्चतुःस्वर्येणाध्वर्युः
यजमानौ जपतः ।

अध्वर्युः—वसुभ्यस्त्वा । इति जुह्वाज्यलेपेन मध्यमपरिधेकदेशमज्ज्यात् ।

यजमानः—वसून्देवान्यज्ञेनापिप्रेम् । इत्यज्यमानमभ्यमं परिधिमनुमन्त्र्य
वसुभ्य इदं न मम, इति त्यागं कुर्यात् ।

अध्वर्युः—रुद्रेभ्यस्त्वा । इति जुह्वाज्यलेपेन दक्षिणपरिधेकदेशमज्ज्यात् ।

यजमानः—रुद्रान्देवान्यज्ञेनापिप्रेम् । इत्यज्यमानं दक्षिणं परिधिमनु-
मन्त्र्य

रुद्रेभ्य इदं न मम । इति त्यागं कुर्यात् ।

अध्वर्युः—आदित्येभ्यस्त्वा । इति जुह्वाज्यलेपेनोत्तरपरिधेकदेशमज्ज्यात् ।

यजमानः—आदित्यान्देवान्यज्ञेनापिप्रेम् । इत्यज्यमानमुत्तरपरिधिमनु-
मन्त्र्य

आदित्येभ्य इदं न मम, इति त्यागं कुर्यात् ।

अध्वर्युः—वेद्यामेव बहिः प्रस्तराज्जुहूः सादायित्वा

संजानाथां द्यावापृथिवी मित्रावरुणौ त्वा वृष्ट्याऽवताम् । इति

विधृतीभ्याः सह प्रस्तरमपादाय बर्हिषि विधृती अपिसृज्य, अक्तः

रिहाणा वियन्तु वयः । इति प्रस्तराग्रं जुह्वामङ्क्त्वा प्रजां

योनिं मा निर्मृक्षम् । इत्युपभृतिं प्रस्तरमध्यमङ्क्त्वा

आर्प्यायन्तामाप ओषधयः । इति ध्रुवायां प्रस्तरमूलमज्ज्यात् ।

एवं त्रिः कार्यम् ।

यजमानः—समङ्क्तां बर्हिर्विषां घृतेन समादित्यैर्वसुभिः सं
मरुद्भिः । समिन्द्रेण विश्वेभिर्देवेभिरङ्क्तां दिव्यं नभो गच्छतु
यत्स्वाहा । इत्यज्यमानं प्रस्तरमनुमन्त्रयेत् ।

अध्वर्युः—आयुषे त्वा । इत्युक्तस्य प्रस्तरस्य तुणमपादाय प्रज्ञातं निधाय
दक्षिणोत्तराभ्यां पाणिभ्यां सह शाखां प्रस्तरं गृहीत्वा जुह्वां प्रतिष्ठा-
प्याऽऽसीनः

आ३श्वा३वय ।

इत्याग्नीध्रं संप्रैष्येत् ।

आग्नीध्रः—अस्तु श्री३षट्, इति पूर्ववत्प्रत्याश्रवयेत् ।

अध्वर्युः—इषिता दैव्या होतारो भद्रवाच्याय प्रेषितो मानुषः सूक्त-
वाकाय सूक्ता ब्रू३हि, इति होतारं संप्रैष्येत् ।

होता—इदं द्यावापृथिवी भद्रमभूदार्धं सूक्तवाकमुत नमोवाकमृध्यास्म
सूक्तोच्यमग्ने त्वं सूक्तवागसि । उपश्रुती दिवस्पृथिव्यो
रोमन्वती तेऽस्मिन्यज्ञे यजमान द्यावापृथिवी स्ताम् । शंगयी
जीरदानू अत्रस्नू अप्रवेदे उरुगव्यूती अभयंकृतौ । वृष्टिद्यावा
रीत्यापा शंभुवौ मयोभुवा ऊर्जस्वती पयस्वती सूपचरणा
च स्वधिचरणा च तयोराविदि इत्यवसाय

अग्निरिदं हविरजुषतावीवृधत महो ज्यायोऽकृत । सोम इदं
हविरजुषतावीवृधत महो ज्यायोऽकृत । (उपांशु) विष्णुः
(उच्चैः) इदं हविरजुषतावीवृधत महो ज्यायोऽकृत ।

(१) पौर्णमास्यां शाखाया अभावात्केवलं प्रस्तरं गृहीत्वा, अमावास्यायामसोमयाजि-
नोऽप्येवमेव ।

(२) पौर्णमास्याम्—अग्निधोमाविदं हविरजुषेतामवीवृधेतां महो
ज्यायोऽक्रातामिन्द्रो वैमृध इदं हविरजुषतावीवृधत महो
ज्यायोऽकृत, इत्येतदुपांशुयाजदेवतायाः कीर्तनानन्तरमुक्त्वा देवा
आज्यपा इत्यादि समानम् ।

अमावास्यायामसोमयाजिनः । उपांशुयाजदेवतायाः कीर्तनानन्तरम् ।
इन्द्राग्नी इदं हविरजुषेतामवीवृधेतां महो ज्यायोऽक्राताम् ।
इत्युक्त्वा देवा आज्यपा इत्यादि समानम् ।

महेन्द्र इदं हविरजुपताधीवृधत महो ज्यायोऽकृत । देवा
आज्यपा आज्यरजुषन्ताधीवृधन्त महो ज्यायोऽकृत । अग्नि-
होत्रेणेदं हविरजुपताधीवृधत महो ज्यायोऽकृत । अस्यामृधेद्धो-
न्वायां देवंगमायामाशास्तेऽयं यजमानो दत्तात्रेयशर्मा हस्तः ।
इति यजमाननाम निर्दिश्य,

(अत्र यजमाननाम सांख्यवहारिकं नाक्षत्रं च ब्रूयात् । तथा च
होतुर्गुरुश्चेद्यजमानः स्यात्तत्संनिधावुपांशु तन्नामनी ब्रूयात् ।)

आयुराशास्ते सुप्रजास्त्वमाशास्ते रायस्पोपमाशास्ते सजा-
तवनस्यामाशास्त उत्तरां देवयज्यामाशास्ते भूयो हविष्करण-
माशास्ते दिव्यं धामाऽऽशास्ते विश्वं प्रियमाशास्ते यदनेन
हविषाऽऽशास्ते तदश्यात्तदध्यात्तदस्मै देवा रासन्तां तदग्निर्देवो
देवेभ्योऽवनते वयमग्नेर्मानुषाः । इष्टं च वित्तं चोभे च नो
द्यावापृथिवी अंहसस्पातामेह गतिर्वामस्येदं नमो देवेभ्यः ।
इति ब्रूयात् ।

अध्वर्युः—अनूच्यमाने सूक्तवाके, अग्निरिदं हविरजुषतेति होतुरभिज्ञाय
परुतां पृषतयः स्थ दिधं गच्छ ततो नो वृष्टिमेरय । इति
तिर्यश्च हस्तं धारयन् कर्षन्निव सह शाखया प्रस्तरमाहवनीये प्रहरेत् ।

यजमानः—अग्नय इदं न मम । अग्नेरहमुज्जितिमनूज्जेषम् । सोमा-
येदं न मम । सोमस्याहमुज्जितिमनूज्जेषम् । अग्नय इदं न
मम । अग्नेरहमुज्जितिमनूज्जेषम् । विष्णव इदं न मम । महेन्द्रा-
येदं न मम । महेन्द्रस्याहमुज्जितिमनूज्जेषम् । देवेभ्य आज्य-

१ पौर्णमास्यां केवलं प्रस्तरमेवाऽऽहवनीये प्रहरेत् । अमावास्थायामसोमयाजि-
नोऽध्येवमेव ।

२ पौर्णमास्याम्—विष्णव इदं न मम । ततः—अग्नीषोमाभ्यामिदं न
मम । अग्नीषोमयोरहमुज्जितिमनूज्जेषम् । इन्द्राय वैश्वधायेदं न मम ।

पेभ्य इदं न मम । अग्नये स्विष्टकृत इदं न मम । अग्नेः
स्विष्टकृतोऽहमुज्जितिमनूज्जेषम् । यदा चास्य होता नाम गृही-
याचदा, एमा अगमन्नाशिषो दोहकामा इन्द्रवन्तो वनामहे
धुक्षीमहि प्रजामिषम् । सा मे सत्याऽऽशीर्देवान्गम्याञ्जुष्टा-

इन्द्रस्य वैमृधस्याहमुज्जितिमनूज्जेषम् । ततो देवेभ्य आज्यपेभ्य इत्यादि
समानम् । अमावास्यायामसोमयाजिनः, विष्णव इदं न मम, इत्यनन्तरम् ।
इन्द्राग्निभ्यामिदं न मम ।

इन्द्राग्नियोऽहमुज्जितिमनूज्जेषम् । ततो देवेभ्य आज्यपेभ्यः ।
इत्यादि समानम् । अमावास्यायामापस्तम्बीययजमानस्य विष्णुयागाभावप्रयुक्तो
दिग्भव इदं न ममेत्यस्याप्यभावः ।

अस्यत्र काचित्संशयभूमिका सा चैवम्—उपांशुयाजदेवताया आज्यपानां
देवतानां चोज्जितिमन्त्रेणानुमन्त्रणमस्ति वा न वा । अस्तीत्याह यथालिङ्गमिति
सूत्रकारबचनात् । शाखान्तरीयकलकारैः स्पष्टमुक्तत्वाच्च । यथाऽऽह बौधायनः—
अग्नेरहमुज्जितिमनूज्जेषमिति यथेष्टम् । यथेष्टं नाम यथादेवतं यजनम् । यथादेवत-
मन्यदिति कात्यायनः । तस्मादापस्तम्बसूत्रानुसारिभिरपि उपांशुयाजदेवताया
आज्यपानां देवतानां चोज्जितिमन्त्रेणानुमन्त्रणं कार्यम् । अयमभिप्रायः पूर्वपक्षिणः,
होता यां यां देवतां सूक्तवाकेऽनुब्रूते तां देवतां यजपान उज्जितिमन्त्रेणानुमन्त्र-
येतेत्यर्थः । अत्र ब्रूमः—आपस्तम्बसूत्रे तु यथालिङ्गमित्युक्तत्वादेव तैः सूक्तवाका-
न्तर्गतसर्वदेवतानामनुमन्त्रणं न कार्यमिति सिध्यति । यथालिङ्गमिति यथामान-
मित्यर्थः । तैत्तिरीयके तु उपांशुदेवताज्यपदेवतावर्जमेवाऽऽज्ञानं श्रूयते । तथै-
वानुमन्त्रणं सूत्रकाराभिप्रेतमिति यथालिङ्गशब्देनाऽऽह । यदि सर्वा देवता सूक्तवा-
कीया अनुमन्त्रयितुमिष्टाः स्युस्तर्हि शाखान्तरीयवद्यथेष्टमित्येव ब्रूयात् । लिङ्गं
ज्ञापकम् । यथोज्जितिमन्त्राणां ज्ञापकं तथाऽनुमन्त्रयेत् । ज्ञापकमाज्ञानं तत्तूक्त-
मेव । न हि शाखान्तरीयविधीन् दृष्ट्वा स्वशास्त्रमन्यथयितुं युक्तम् । भाष्यकारस्तु
यथाबौधायनकल्पं बभाषे तैत्तिरीयके । गुणोपसंहारन्यायेनानुक्तदेवतानामन्यनुमन्त्र-
णं कर्तव्यमेवेत्यथालिङ्गमित्यस्यैवार्थकल्पनाप्रयासो वृथा । गुणानुपसंहारमी-
त्येव ब्रूहि आचर च न कश्चिदोष इत्यनुज्ञामात्रं न विधिरिति विभाव्यताम् ।
तस्मादापस्तम्बीयानां तत्सूत्रानुयायिनां चोपांशुदेवताया आज्यपानां देवतानां
चः अनुमन्त्रणमुज्जितिमन्त्रेण कार्यमेवेति च विधिरिति ज्ञेयम् । उपदेशमते त्वस्तीति-
रामाण्डारप्रभृतयः प्रतिपन्नाः ।

ञ्जुष्टतरा पण्यात्पण्यतराऽरेडता मनसा देवान् गम्याद्यज्ञो
देवान् गच्छतु यज्ञो म आगच्छतु
इति सूक्तवाकमनुमन्त्रयेत् ।

अध्वर्युः—होतुराशीर्वचनकाले न्यञ्जं हस्तं पर्यावर्तयन् अग्नीद्धमय, इत्याग्नीध्रं
संप्रैवेत् ।

आग्नीध्रः—रोहितेन त्वाऽग्निर्देवतां गमयतु । हरिभ्यां त्वेन्द्रो
देवतां गमयतु । एतशेन त्वा सूर्यो देवतां गमयतु, इत्येतैस्त्रि-
भिर्मन्त्रैस्त्रिरञ्जलिना यथोद्यतः सर्वः प्रस्तरोऽग्निं गमितः स्यात्तथो-
द्यम्य प्रहरेत् ।

यजमानः—रोहितेन त्वाऽग्निर्देवतां गमयतु । हरिभ्यां त्वेन्द्रो देवतां
गमयतु । एतशेन त्वा सूर्यो देवतां गमयतु । इत्याग्नीध्रा प्रहि-
यमाणं प्रस्तरमनुमन्त्रयेत् ।

आग्नीध्रः—अनुप्रहर, इत्यध्वर्युमाह ।

अध्वर्युः—यत्प्रस्तारात्तृणमपात्तं तत् स्वगा तनुभ्यः, इत्याहवनीये प्रहरेत् ।

यजमानः—तनुभ्य इदं न मम । इति त्यागं कृत्वा

दिवः खीलोऽवततः पृथिव्या अध्युत्थितः । तेनां सहस्र-
काण्डेन द्विषन्तं शोचयामसि । द्विषन्मे बहु शोच त्वोषधे
मो अहं शुचम् ।

इति प्रस्तरतृणे प्रहियमाणे जपेत् ।

अध्वर्युः—एतदेतदेतत्, इति त्रिरङ्गुल्या निर्दिश्य तृणम्

आयुष्पा अग्नेऽस्यायुर्मे पाहि चक्षुष्पा अग्नेऽसि चक्षुर्मे पाहि ।

इत्याग्निमभिमन्त्र्य

ध्रुवाऽसि । इत्यन्तर्वेदि पृथिवीमभिमृशेत् ।

आग्नीध्रः—संवदस्व, इत्यध्वर्युमाह ।

अध्वर्युः—अगानग्नीत्, इत्याग्नीध्रं पृच्छेत् ।

आग्नीध्रः—अगन्, इत्यध्वर्युमाह ।

अध्वर्युः—आश्वय, इत्याग्नीध्रमाह ।

आग्नीध्रः—श्रीरेषद्, इत्यध्वर्युमाह ।

अध्वर्युः—मध्यमं परिधिमन्व, रभ्य

स्वगा दैव्या होतृभ्यः स्वस्तिर्मानुषेभ्यः शंयोर्ब्रूहि ।

इति होतारं संप्रैष्येत् ।

होता—तच्छंयोरावृणीमहे गातुं यज्ञाय गातुं यज्ञपतये दैवी स्वस्ति-
रस्तु नः स्वस्तिर्मानुषेभ्यः । ऊर्ध्वं जिगातु भेषजं शं नो
अस्तु द्विपदे शं चतुष्पदे ।

इति ब्रूयात् ।

अध्वर्युः—अनूच्यमाने शंयुवाके

यं परिधिं पर्यधत्था अग्रे देव पणिभिर्वीर्यमाणः ।

तं तं एतमनु जोषं भरामि नेदेष त्वदपचेतयातै ।

इति मध्यमं परिधिमाहवनीये प्रह्वय

यज्ञस्य पाथ उप समितम् । इति दाक्षिणोत्तरौ परिधी युगपत्प्र-

ह्वय उत्तरार्धस्य परिधेरग्रमङ्गारेषूपगृहेत् ।

यजमानः—वि ते मुञ्चामि रश्ना वि रश्मीन्वि योक्त्रा यानि परि
चर्तनानि धत्तादस्मासु द्रविणं यच्च भद्रं प्र णो ब्रूताञ्जागधां
देवतासु ।

इति परिधिषु विमुच्यमामेषु जपित्वा

अग्रय इदं न मम, इति त्यागं कृत्वा विष्णोः शंयोरहं देव-

यज्यया यज्ञेन प्रतिष्ठां गमेयम् ।

यज्ञ नमस्ते यज्ञ नमो नमश्च ते यज्ञ शिवेन मे संतिष्ठस्व

स्योनेन मे संतिष्ठस्व सुभूतेन मे संतिष्ठस्व ब्रह्मवर्चसेन मे

संतिष्ठस्व यज्ञस्यर्धिमनु संतिष्ठस्वोप ते यज्ञ नम उप ते नम

उप ते नमः । इति जपेत् ।

अध्वर्युः—यजमानं प्रथत, इति परिधीन्संस्मरन्त्य जुह्वमुपभृतोऽग्रमवधाक

संस्त्रावभागाः स्थेषा बृहन्तः प्रसूतेष्ठा बर्हिषदश्च देवा इमां

वाचमभि विश्वं गुणन्त आसद्यास्मिन्बर्हिषि मादयध्वं स्वाहा ।

इति संस्त्रावेणाभिजुहुयात् ।

यजमानः—वसुभ्यो रुद्रेभ्य आदित्येभ्यः संस्त्रावभागेभ्य इदं न
मम । इति त्यागं कृत्वा ।

इष्टो यज्ञां भृगुभिर्दविणोदा यतिभिराशीर्दा वसुभिराशीर्दान् ।
अथर्वभिस्तस्य मेष्टस्य वीतस्य द्रविणेहाऽऽगमेः । इति सऋग्वः
हुतमनुमन्त्रयेत् ।

ऋत्विजः—हविःशेषानत्रैव भक्षयेयुः ।

अध्वर्युः—जुहूपभृतानाज्यलेपान्प्रक्षाल्य, सस्रुवे जुहूपभृतावादद्यात् ।

होता—तेदोऽसि वेदो विदेय । इति वेदं गृह्णीयात् ।

आग्नीध्रः—रफ्यमाज्यस्थालीमुदकमण्डलं चाऽऽदद्यात् ।

अध्वर्युः—अग्नेण गार्हपत्यं दक्षिणेनाऽऽग्नीध्रप्रथमो गच्छेत् ।

होता—उदायुषा स्वायुषोदोषधीनाँ रसेनोत्पर्जन्यस्य धामभिरुद-
स्थाममृताँ अनु ।

इत्युत्थायोत्तरं गार्हपत्यमाग्नीध्रप्रथमः प्रत्यागच्छेत् ।

आग्नीध्रः—अग्नेण गार्हपत्यं होत्रध्वर्वोरग्ने गच्छेत् । आग्नीध्रप्रथमाः प्रत्याग-
च्छेयुरिति सूत्रादाग्नीध्रस्याग्ने गमनं प्राप्तम् ।

अध्वर्युः—अग्नेर्वामपन्नगृहस्य सदासि सादयामि सुन्नायं सुन्निनी
सुन्ने माँ यत्तम् । इति कस्तम्भं जुहूपभृतौ सादयित्वा (कं
शकटं तद्यत्र स्तभ्यते स्थाप्यते सा कस्तम्भी ।

धुरि धुर्यौ पातम् । इति युगधुरोः प्रापयेत् । यदि पाज्या निर्वपे-
त्तर्हि अग्नेर्वामपन्नेत्यादियजुषा धुरि धुर्यावित्यादियजुषा च रफ्ये
सुचौ सादयेत् ।

अध्वर्युः—अपरेण गार्हपत्यं दक्षिणत ऊर्ध्वरूपविशेत् ।

होता—अपरेण गार्हपत्यमध्वर्योरुत्तरत उपस्थेनोपविशेत् ।

आग्नीध्रः—अपरेण गार्हपत्यमध्वर्योरुत्तरतो दक्षिणाभिमुखः रफ्यं गृहीत्वो-
र्ध्वरूपविशेदेतेनार्थाद्धोतुरुपवेशनमुभयोर्मध्ये सिद्धं भवति ।

अध्वर्युः—सव्यहस्त उपभृतं कृत्वा तूष्णीमाज्यस्थादया आज्यं स्रुवेण
गृहीत्वा जुह्वां गृह्णन् सोमायानुब्रू३हि, इति होतारं संप्रेष्य पुनः
स्रुवेण त्रिवारमाज्यं जुह्वां गृहीत्वा चतुर्गृहीतं संपादयेत् ।

होता—आप्यायस्व समेतु ते विश्वतः सोम वृष्णयम् । भवा वाजस्य
संगथो३म् । इति मन्द्रस्वरेण पुरोनुवाक्यां ब्रूयात् ।

अध्वर्युः—आ३श्रा३वय । इत्याग्नीध्रं संप्रेष्येत् ।

आग्नीध्रः—अस्तु श्री३षट्, इति प्रत्याश्रावयेत् ।

अध्वर्युः—सोमं यज, इति होतारं संप्रेष्येत् ।

होता—ये३ यजामहे सोमं सं ते पयांसि सधुयन्तु वाजाः संहृण्या-
न्यभिमातिषाहः । आप्यायमानो अमृताय सोम दिवि श्रवां-
स्युत्तमानि धिष्वा३ वौ३षट् । इति मन्त्रेणोक्त्वा वागोजः सह
ओजो मयि प्राणापानौ, इत्युपांशु वषट्कारमनुमन्त्रयेत् ।

अध्वर्युः—होत्रा वौषडित्युक्ते गार्हपत्याग्नेरुत्तरार्धे जुहुयात् ।

यजमानः—सोमायेदं न मम । इति त्यागं कृत्वा

सोमस्याहं देवयज्यया सुरेता रेतो धिषीय । इति हुतमनुम-
न्त्रयेत् ।

अध्वर्युः—तूष्णीमाज्यस्थास्या आजः सुवेण गृहीत्वा जुह्वां गृह्णन् त्वष्ट्रेऽ-
नुब्रू३हि, इति होतारं संप्रेष्य पुनस्त्रिवारं सुवेणाऽऽज्यं जुह्वां गृहीत्वा
चतुर्गृहीतं संपादयेत् ।

होता—इह त्वष्टारमग्नियं विश्वरूपमुपह्वये । अस्माकमस्तु केवलो-
३म् । इति मन्त्रस्त्रेण पुरोनुवाक्यां ब्रूयात् ।

अध्वर्युः—आ३श्रा३वय, इत्याग्नीध्रं संप्रेष्येत् ।

आग्नीध्रः—अस्तु श्री३षट्, इति प्रत्याश्रावयेत् ।

अध्वर्युः—त्वष्टारं यज, इति होतारं संप्रेष्येत् ।

होता—ये३ यजामहे त्वष्टारं तन्नस्तुरीपमधपोषयित्नु देव त्वष्टृर्वि-
रराणस्यस्व । यतो वीरः कर्मण्यः सुदक्षो युक्तग्रावा जायते
देवकामा३ वौ३षट् । इति मन्त्रेणोक्त्वा
वागोजः सह ओजो मयि प्राणापानौ । इत्युपांशु वषट्कार-
मनुमन्त्रयेत् ।

अध्वर्युः—होत्रा वौषडित्युक्ते गार्हपत्याग्नेरुत्तरार्धे सोमाहुतेर्दक्षिणत उत्तरतो
वा जुहुयात् ।

यजमानः—त्वष्ट्र इदं न मम, इति त्यागं कृत्वा त्वष्ट्रेऽहं देवयज्यया
पशुनां रूपं पुषेयम् । इति हुतमनुमन्त्रयेत् ।

अध्वर्युः—आहवनीयतः, गार्हपत्ये परिश्रितेऽपरिश्रिते वा तूष्णीमाज्यस्थाह्या
आज्यं सुवेण गृहीत्वा जुह्वां गृह्णन् देवानां पत्नीभ्योऽनुब्रू३हि,
इति होतारं संप्रेष्य पुनस्त्रिवारं सुवेणाऽऽज्यं जुह्वां गृहीत्वा चतुर्गृ-
हीतं संपादयेत् ।

होता—देवानां पत्नीरुशतीरवन्तु नः प्रावन्तु नस्तुजये वाजसातये ।
याः पार्थिवासो या अपामपि व्रते ता नो देवीः सुहवाः
शर्मं यच्छतो३म् । इति मन्त्रेण पुरोनुवाक्यामनुब्रूयात् ।

अध्वर्युः—आ३श्रा३वय, इत्याग्नीध्रं संप्रैष्येत् ।

आग्नीध्रः—अस्तु श्रौ३षट्, इति प्रत्याश्रावयेत् ।

अध्वर्युः—देवानां पत्नीर्यज, इति होतारं संप्रैष्येत् ।

होता—ये३ यजामहे देवानां पत्नीरुत मा व्यन्तु देवपत्नीरिन्द्राण्यग्ना-
य्यश्विनी राट् । आरोदसी वरुणानी शृणोतु व्यन्तु देवीर्य
ऋतुर्जनीनां३ वौ३षट् । इति मन्त्रेणोक्त्वा वागोजः सह ओजो
मयि प्राणापानौ, इत्युपांशु वषट्कारमनुमन्त्रयेत् ।

अध्वर्युः—होत्रा वौषडित्युक्ते गार्हपत्याग्नेरुत्तरार्धे जुहुयात् ।

यजमानः—देवानां पत्नीभ्य इदं न मम, इति त्यागं कुर्यात् ।

अध्वर्युः—तूष्णीमाज्यस्थाह्या आज्यं सुवेण गृहीत्वा जुह्वां गृह्णन् राकाया
अनुब्रू३हि, इति होतारं संप्रेष्य पुनस्त्रिवारं सुवेणाऽऽज्यं जुह्वां गृह्णन्
चतुर्गृहीतं संपादयेत् ।

होता—राकामहं सुहवां सुष्ठुती हुवे शृणोतु नः सुभगा बोधतु
त्पना । सीव्यत्वपः सूच्याऽच्छिद्यमानया ददातु वीरं शतदा-
यमुक्थयो३म् । इति पुरोनुवाक्यां मन्त्रेण ब्रूयात् ।

अध्वर्युः—आ३श्रा३वय, इत्याग्नीध्रं संप्रैष्येत् ।

आग्नीध्रः—अस्तु श्रौ३षट्, इति प्रत्याश्रावयेत् ।

(१) आपस्तम्बानामप्ययमेव क्रमस्तत्सूत्रे तूमपथा दर्शनात् । केचिदभि-
युक्ता अनन्तरमेव (राकादियामानन्तरं) देवपत्नीयागं कुर्वन्ति ।

(२) राकासिनीवालीकुहूद्देश्यका यागा आश्वलायनीयानां कामप्रयुक्ताः ।
आपस्तम्बीयानां विकल्पः । अकामेनाप्यनुष्ठातव्या इति ।

अध्वर्युः—राकां यज, इति होतारं संप्रैष्येत् ।

होता—ये३ यजामहे राकां यास्ते राके सुमतयः सुपेशसो याभिर्द-
दासि दाशुषे वसूनि । ताभिर्नो अद्य सुमना उपाऽऽगहि सह-
स्रपोषं सुभगे रराणा३ वौ३षट् ।

इति मन्त्रेणोक्त्वा, वागोजः सह ओजो मयि प्राणापानौ ।
इत्युपांशुं वषट्कारमनुमन्त्रयेत् ।

अध्वर्युः—होत्रा वौषडित्युक्ते गार्हपत्ये जुहुयात् ।

यजमानः—राकाया इदं न मम, इति त्यागं कृत्वा

राकाया अहं देवयज्यया प्रजावान् भूयासम् । इत्यनुमन्त्रयेत् ।

पत्नी—राकाया अहं देवयज्यया प्रजावती भूयासम् । इत्यनुम-
न्त्रयेत् ।

अध्वर्युः—तूष्णीमाज्यरथात्या आज्यं सुवेण गृहीत्वा जुह्वां गृह्णन् सिनी-
वाल्या अनुब्रू३रहि, इति होतारं संप्रैष्य पुनस्त्रिवारमाज्यं सुवेण
जुह्वां गृहीत्वा चतुर्गृहीतं संपादयेत् ।

होता—सिनीवालि पृथुष्टुके या देवानामसि स्वसा । जुषस्व हव्य-
माहुतं प्रजां देवि दिदिङ्ढि नो३म् । इति मन्त्रेण पुरोनुवाक्यां
ब्रूयात् ।

अध्वर्युः—आ३श्रा३वय, इत्याग्नीध्रं संप्रैष्येत् ।

आग्नीध्रः—अस्तु श्रौ३षट्, इति प्रत्याश्रावयेत् ।

अध्वर्युः—सिनीवालीं यज, इति होतारं संप्रैष्येत् ।

होता—ये३ यजामहे सिनीवालि या सुबाहुः स्वङ्गुरिः सुषूमा बहु-
सूवरी । तस्यै विश्वपत्न्यै हविः सिनीवालयै जुशेतना३ वौ३-
षट्, इति मन्त्रेणोक्त्वा वागोजः सह ओजो मयि प्राणापानौ,
इत्युपांशुं वषट्कारमनुमन्त्रयेत् ।

अध्वर्युः—होत्रा वौषडित्युक्ते गार्हपत्ये जुहुयात् ।

यजमानः—सिनीवाल्या इदं न मम, इति त्यागं कृत्वा सिनी-
वाल्या अहं देवयज्यया पशुमान् भूयासम् । इत्यनुमन्त्रयेत् ।

पत्नी—सिनीवाल्या अहं देवयज्यया पशुमती भूयासम् । इत्यनु-
मन्त्रयेत् ।

अध्वर्युः—तूष्णीमाज्यस्थाल्या आज्यं सुवेण गृहीत्वा जुह्वां गृह्णन्कुह्वा
अनुब्रू३हि, इति होतारं संप्रेष्य पु स्त्रिवारं सुवेणाऽऽज्यं जुह्वां
गृहीत्वा चतुर्गृहीतं संपादयेत् ।

होता—हुहूमहं सुवृतं विद्वानापस्तमस्मिन्यज्ञे सुहवां जोहयामि । सा
नो ददातु श्रवणं पितॄणां तस्यै ते देवि हविषा विधेमो३म् ।
इति मन्त्रेण पुरोनुवाक्यां ब्रूयात् ।

अध्वर्युः—आ३श्रा३वय, इत्याग्नीध्रं संप्रेषेत् ।

आग्नीध्रः—अस्तु श्रौ३षद्, इति प्रत्याश्रावयेत् ।

अध्वर्युः—कुहूं यज, इति होतारं संप्रेषेत् ।

होता—ये३ यजामहे कुहूं कुहूर्देवानाममृतस्य पत्नी हव्या नो अस्य
हविषः शृणोतु । सं दाशुपे किरतु भूरि वामं रायस्पोषं
यजमाने दधातू३ वौ३षद् । इति मन्त्रेणोक्त्वा वागोजः सह
ओजो मयि प्राणापानौ, इत्युपांशु वषट्कारमनुमन्त्रयेत् ।

अध्वर्युः—होत्रा वौषडित्युक्ते गार्हपत्ये जुहुयात् ।

यजमानः—कुह्वा इदं न मम, इति त्यागं कृत्वा

कुह्वा अहं देवयज्यया पुष्टिमान् पशुमान् भूयासम् इत्यनु-
मन्त्रयेत् ।

पत्नी—कुह्वा अहं देवयज्यया पुष्टिमती पशुमती भूयासम्, । इत्यनु-
मन्त्रयेत् ।

अध्वर्युः—तूष्णीमाज्यस्थाल्या आज्यं सुवेणाऽऽदाय जुह्वां गृह्णन्, अग्नये
गृहपतयेऽनुब्रू३हि, इति होतारं संप्रेष्य पुनस्त्रिवारं सुवेणाऽऽज्यं
जुह्वां गृहीत्वा चतुर्गृहीतं संपादयेत् ।

होता—अग्निर्होता गृहपतिः स राजा विश्वा वेद जनिमा जातवेदाः ।
देवानामुत यो मर्त्यानां यजिष्ठः स प्रयजतामृतावो३म् ।
इति मन्त्रेण पुरोनुवाक्यां ब्रूयात् ।

अध्वर्युः—आ३श्रा३वय, इत्याग्नीध्रं संप्रेषेत् ।

आग्नीध्रः—अस्तु श्रौ३षद्, इति प्रत्याश्रावयेत् ।

अध्वर्युः—अग्निं गृहपतिं यज, इति होतारं संप्रेष्येत् ।

होता—ये३ यजामहेऽग्निं गृहपतिं हव्यवाळाग्निरजरः पिता नो विभु-
विभावा सुदृशीकी अस्मे । सुगार्हपत्याः समिषो दिदीह्यस्म-
अक् संमिमीहि श्रवांसी ३ वौ३षट्, इति मन्त्रेणोक्त्वा
वागोजः सह ओजो मायि प्राणापानौ, इत्युपांशु वषट्कारमनु-
मन्त्रयेत् ।

अध्वर्युः—होत्रा वौषटित्युक्ते सोमत्वघ्नाहुत्योर्मध्ये जुहुयात् ।

यजमानः—अग्नये गृहपतय इदं न मम, इति त्यागं कृत्वा देवानां पत्नी-
रग्निर्गृहपतिर्यज्ञस्य मिथुनं तयोर्हं देवयज्यया मिथुनेन प्रभू-
यासम् । इत्यनुमन्त्रयेत् ।

अध्वर्युः—सुत्रेण होतुः प्रदैशिन्या उत्तमे पर्वणी ऋज्यात् ।

होता—वाचस्पतिना ते हुतस्येषे प्राणाय प्राश्नामि । इत्युत्तरपर्वलेप-
मुत्तर ओष्ठेऽभ्यात्ममात्माभिमुखं पाणितलं कृत्वा निमृज्य मनसस्प-
तिना ते हुतस्योर्जेऽपानाय प्राश्नामि । इत्यधरपर्वलेपमधर ओष्ठे
निमृज्योदकं स्पृष्ट्वाऽऽज्यं पाणितलेऽवदापयीत ।

अध्वर्युः—उपस्पृष्टोदकस्य होतुर्हस्ते चतुर आज्यविन्दूनिडामवचेदां
ग्रीध्रस्य हस्ते षडाज्यविन्दूनिडामवचेत् ।

अध्वर्युराग्नीध्रः पत्नी च—उपहूयमानामाज्येडामन्वारभेरन् ।

होता—इळोपहूता सह दिवा बृहताऽऽदित्येनोपास्माँ इळा ह्ययतां सह
दिवा बृहताऽऽदित्येनेळोपहूता सहान्तरिक्षेण वामदेव्येन वायु-
नोपास्माँ इळा ह्ययतां सहान्तरिक्षेण वामदेव्येन वायुनेळोप-
हूता सह पृथिव्या रथंतरेणाग्निनोपास्माँ इळा ह्ययतां सह पृ-
थिव्या रथंतरेणाग्निना उपहूता गावः सहाशिर उष मां गावः
सहाशिरा ह्ययन्तामुपहूता धेनुः सह ऋषभोप मां धेनुः
सह ऋषभा ह्ययतामुपहूता गौर्धृतपद्भुप मां गौर्धृतपदी ह्य-
यतामुपहूता दिव्याः सप्त होतार उप मां दिव्याः सप्त
होतारो ह्ययन्तामुपहूतः सखा भक्ष उप मां सखा भक्षो
ह्ययतामुपहूतेळा वृष्टिरुप मामिळा वृष्टिर्ह्ययताम् । इत्युपांशुं

इलोपहूतेलोपास्माँ इळा ह्यतामिलोपहूता । मानवी घृतपदी
मैत्रावरुणी ब्रह्मदेवकृतमुपहूतं दैव्या अध्वर्यव उपहूता उपहूता
मनुष्याः । य इमं यज्ञमवान्ये च यज्ञपतिं वर्धनमुपहूते द्यावा-
पृथिवी पूर्वजे ऋतावरी देधी देवपुत्रे । उपहूतोऽयं यजमान
उत्तरस्यां देवयज्यायामुपहूतो भूयसि हविष्करण इदं मे देवा
हविर्जुषन्तामिति तस्मिन्नुपहूतः, इति मन्त्रेणाऽऽज्येडामुपह्वयेत् ।

यजमानः—इडाऽस्माननुवस्तां घृतेन यस्याः पदे पुनते देवयन्तः ।
वैश्वानरी रुक्मरी वावृधानोप यज्ञमस्थित वैश्वदेवी, इत्याज्येडा-
मनुमन्त्रयेत् ।

होताऽऽग्नीध्रश्च—स्वां स्वां स्वस्वहस्तस्थामाज्येडां तूष्णीं प्राश्याऽऽचामेताम् ।

अध्वर्युः—अस्मिन् काले स्रुवेणाऽऽज्यं गृहीत्वा पत्न्यामन्वारब्धायां सं
पत्नी पत्यां सुकृतेन गच्छतां यज्ञस्य युक्तौ धुर्यावभूताम् ।
संजानानौ विजहतामरातीर्दिवि ज्योतिरजरमारभेतां स्वाहा ।
इति गार्हपत्ये जुहुयात् ।

यजमानः—दिवि ज्योतिषे, अजराय परमात्मन इदं न मम, इति
त्यागं कृत्वाऽन्तर्वेदि वेदं निधाय वेदोऽसि वित्तिरसि पाप्मनो
व्यावृत्तिं विदेय कर्मासि करुणमसि क्रियासंस्निरसि
सनिताऽसि सनेयं घृतधन्तं कुलायिनं रायस्पोषं सहस्रिणं
वेदो ददातु वाजिनम् । इति वेदमभिमृशेत् ।

१ पत्न्यामनन्वारब्धायामपि संपत्नीयहोमो न निवर्ततेऽपि तु पत्न्यामनालम्बु-
काद्यवस्थायां विद्यमानायामपि संपत्नीयहोमो भवत्येव, अनालम्बुकत्वादिना पत्न्या-
मन्विद्यमानायाम्—आशासाना महीनां पयआज्यावेक्षणादिलोपवदस्य संपत्नीय-
स्यापि, इति लोपभ्रान्तिः स्यात्तां निवर्तयितुं होमोऽपि भवत्येवेत्याह । अन्वारब्धा-
यामिति कर्तारं निष्ठायां कथमिदमिति चेत्तत आह—पत्न्यभावेऽपि न निवर्तते
होमः । अप्रविशन्त्या अपि पत्न्याः फलं विद्यत एवेति पत्न्याश्चानालम्बुकायाः
कर्तृत्वान्वयामावेऽप्यपूर्वाग्वयाधिकारस्य विद्यमानत्वात् । न च पत्नीसंयाजाङ्गं
संपत्नीयहोमः ।

होताऽध्वर्युर्वा—वेदं पत्न्यै प्रदाय वेदोऽसि विस्तरसि विदेय कर्मासि।
करणमसि क्रियासंसनिरसि सनिताऽसि सनेयं घृतेयं घृत-
वन्तं कुलायिनं रायस्पोषं सहस्रिणं वेदो ददातु वाजिनं यं
बहव उपजीवन्ति यो जनानामसदृशी । तं विदेय प्रजां
विदेय कामाय त्वा । इति पत्नीं वाचयेत् । यदि पत्नी प्रजा मे
स्यादिति कामयेत तदा वेदस्य जानुसदृशेन प्रदेशेन पत्नीं स्वनाभि-
मालभेत् । कामनाभावेऽपि वाचनं भवत्येव ।

होता—प्र त्वा मुञ्चामि वरुणस्य पाशाद्येन त्वाऽर्बन्धात्सविता-
सुशेवं । ऋतस्य योनौ मुकृतस्य लोकेऽरिष्टां त्वा सह-
पत्या दधामि । इति पत्न्या योक्त्रं विमुच्य तद्योक्त्रं द्विगुणं कृत्वा
प्रत्यगुमार्हपत्यात्प्राक्पाशं निधाय योक्त्रस्योपरिष्ठाद्वेदतूष्णान्युदगप्राणि
निधाय वेदतृणेभ्यः पुरस्तात्तृणैः संश्लिष्टं पूर्णपात्रं निधायामिमृशन्
पूर्णपात्रमभिमृशन्तीम्—पूर्णमसि पूर्णं मे भूयाः सुपूर्णमसि सुपूर्णं
मे भूयाः सदसि सन्ने भूयाः सर्वमसि सर्वं मे भूया आक्षि-
तिरसि मा मे क्षेष्टाः । इति वाचयित्वा

प्राच्यां दिशि देवा ऋत्विजो मार्जयन्ताम् । दक्षिणस्यां दिशि
मासाः पितरो मार्जयन्ताम् । प्रतीच्यां दिशि गृहाः पशवो
मार्जयन्ताम् । उदीच्यां दिक्ष्याप ओषधयो वनस्पतयो मार्ज-
यन्ताम् । ऊर्ध्वायां दिशि यज्ञः संवत्सरः प्रजापतिर्मार्जयतां
मार्जयन्तामिति वा । इति पूर्णपात्राद्दुदकमुदुक्षुदुक्षन्तीं पत्नीं
वाचयित्वा योक्त्रस्याधस्तात्पत्न्यञ्जलिमुत्तानमात्मनश्च सव्यं पाणिमुत्तानं
निधाय पूर्णपात्रं निनयन् माऽहं प्रजां पसासिचं या नः सयावरीः
स्थ न । समुद्रे वो निनयानि स्वं पाथो अपीथ । इति पत्नीं
वाचयेत् ।

अध्वर्युः—दक्षिणाग्नाविधमप्रव्रश्चनान्यम्याधाय चतुर्मुहीत आज्ये फलीकरणा-
नोष्य अग्नेऽदब्धायोऽशीततनो पाहि माऽद्य दिवः पाहि
प्रसित्यै पाहि दुरिष्ट्यै पाहि दुरदम्यन्यै पाहि दुश्चरितादविषं
नः पितुं कृणु सुषदा योनिं स्वाहा । इति दक्षिणाग्नौ जुहु-
यात् ।

यजमानः—अग्रये, अदब्धायवे, अशीततनव इदं न मम । इति त्यागं कृत्वा या सरस्वती विशो भगीना तस्यां मे रास्व तस्यास्ते भक्तिवानो भूयास्म, इति फलीकरणहोमे हुते मुखं विमृश्याप उप-
स्पृशेत् ।

अध्वर्युः—चतुर्गृहीत आज्ये पिष्टलेपानोध्य उल्लूखले मुसले यच्च शूर्पं आशिश्लेषं दृपदि यत्कपाले । अवप्रुषो विप्रुषः संयंजामि विश्वे देवा हविरिदं जुषन्ताम् । यज्ञे या विप्रुषः सन्ति बह्वी-
रयौ ताः सर्वाः स्विष्टाः गुहुता जुहोमि स्वाहा ।

यजमानः—विश्वेभ्यो देवेभ्य इदं न मम, । इति त्यजेत् ।

अध्वर्युः—जुहां त्रिःकृत्व आज्यं गृहीत्वा या सरस्वती विशो भगीना तस्यै स्वाहा । इति दक्षिणाग्नौ जुहुयात् ।

यजमानः—सरस्वत्यै विशो भगीनाया इदं न मम, इति त्यजेत् ।

अध्वर्युः—या सरस्वती वेशभगीना तस्यै स्वाहा । इति दक्षिणाग्नौ जुहुयात् ।

यजमानः—सरस्वत्यै वेशभगीनाया इदं न मम, इति त्यागं कुर्यात् ।

अध्वर्युः—इन्द्रोऽपानस्य केहमनसो वेशान् कुरु सुमनसः स जाता-
न्त्स्वाहा । इति दक्षिणाग्नौ जुहुयात् ।

यजमानः—इन्द्राय सुमनस इदं न मम, इति त्यागं कुर्यात् ।

अध्वर्युः—पत्न्याः सयोक्त्रेऽङ्गलौ तूर्ष्णीं पूर्णपात्रमानयेत् ।

पत्नी—समार्युषा सं प्रजया सभमे वर्चसा पुनः । सं पत्नी पत्याऽहं गच्छे समात्मा तनुवा मम । इत्यानीयमाने पूर्णपात्रे जप्त्वा तदुदकं भूमौ निर्नीयाऽऽर्द्धेण हस्तेन मुखं विमृज्य पुष्टिमती पशु-
मती गृहमेधिनी भूयासम् । इत्युत्तिष्ठेत् ।

अध्वर्युः—यथेतन्माहवनीयं गच्छेत् ।

होता—वेदतृणानि दक्षिणेन हस्तेनाग्रप्रदेशे गृहीत्वाऽविधुन्वन्—तन्तुं तन्वन्नजसो भानुमन्विहि ज्योतिष्मतः पथो रक्ष प्रिया

कृतान् । अनुखणं वयं त जोगुवामपो मनुर्भव जनया दैव्यं
जनम् । इति गार्हपत्यादारभ्य सव्येन हस्तेन संततं स्तृणन्नाहवनीयं गत्वा
शेषं निधाय प्रत्यगुदगाहवनीयादवस्थायाऽऽज्यस्थास्याः स्तुवेणाऽऽ-
ज्यमादाय—अयाश्चाग्नेऽस्य नभिः शस्तीश्च सत्यमिच्छमया असि ।
अयासा वयसा कृतोऽयासन्हव्यमूहिषे या नो धेहि भेषजं
स्वाहा । इत्याहवनीये जुहुयात् ।

यजमानः—अयसेऽग्नय इदं न मम, इति त्यागं कुर्यात् ।

होता—पूर्ववत्स्थित्वाऽऽज्यं स्तुवेण गृहीत्वा—अतो देवा अवन्तु नो यतो
विष्णुर्विचक्रमे । पृथिव्याः सप्तधाभभिः स्वाहा । इत्याहवनीये
जुहुयात् ।

यजमानः—देवेभ्य इदं न मम, इति त्यागं कुर्यात् ।

होता—पूर्ववत्स्थित्वाऽऽज्यं स्तुवेण गृहीत्वा—इदं विष्णुर्विचक्रमे त्रेधा नि-
दधे पदम् । समूहलमस्य पांसुरे स्वाहा । इत्याहवनीये जुहुयात् ।

यजमानः—विष्णवे इदं न मम, इति त्यागं कुर्यात् ।

होता—पूर्ववत्स्थित्वाऽऽज्यं स्तुवेण गृहीत्वा भूः स्वाहा । इत्याहवनीये
जुहुयात् ।

यजमानः—अग्नये इदं न मम, इति त्यागं कुर्यात् ।

होता—पूर्ववत्स्थित्वा स्तुवेणाऽऽज्यं गृहीत्वा भुवः स्वाहा । इत्याहवनीये
जुहुयात् ।

यजमानः—वायवे इदं न मम, इति त्यागं कुर्यात् ।

होता—पूर्ववत्स्थित्वाऽऽज्यं स्तुवेणाऽऽदाय स्वः स्वाहा । इत्याहवनीये
जुहुयात् ।

यजमानः—सूर्यायेदं न मम, इति त्यागं कुर्यात् ।

होता—पूर्ववत्स्थित्वा स्तुवेणाऽऽज्यं गृहीत्वा भूर्भुवः स्वः स्वाहा । इत्याहव-
नीये जुहुयात् ।

यजमानः—प्रजापतये इदं न मम, इति त्यागं कुर्यात् ।

होता—पूर्वस्थित एव, ॐ च मे स्वरश्च मे यज्ञोप च ते नमश्च । यत्ते
न्यूनं तस्मै त उप यत्तेऽतिरिक्तं तस्मै ते नमः । इत्युप-
स्थाय तीर्थेनैव निष्क्रमेत् ।

अध्वर्युः—आज्यस्थाल्या जुह्वां सुवेण वाऽऽज्यं गृहीत्वाऽऽसीनो दक्षिणं
जान्वाच्य वक्ष्यमाणमध्वैः सर्वप्रायश्चित्तान्याहवनीये ब्रह्मं प्रतिष्ठा
मनसो ब्रह्म वाचो ब्रह्म यज्ञानां हविषामाज्यस्य । अतिरिक्तं
कर्मणो यच्च हीनं यज्ञः पर्वाणि प्रतिरन्नेति कल्पयन् । स्वाहाकृ-
ताऽऽहुतिरेतु देवान्त्स्वाहा ॥ १ ॥ इति जुहुयात् ।

यजमानः—ब्रह्मण इदं न मम, इति त्यागं कुर्यात् ।

अध्वर्युः—आश्रावितमत्याश्रावितं वर्षदकृतमत्यनूक्तं च यज्ञे । अति-
रिक्तं कर्मणो यच्च हीनं यज्ञः पर्वाणि प्रतिरन्नेति कल्पयन्
स्वाहाकृताऽऽहुतिरेतु देवान्त्स्वाहा ॥ २ ॥ इति जुहुयात् ।

यजमानः—यज्ञायेदं न मम, इति त्यागं कुर्यात् ।

अध्वर्युः—यद्वो देवा अतिपादयानि वाचा चित्प्रयतं देवहेडनम् ।
अरायो अस्मां अभिदुच्छुनायतेऽन्यत्रास्मन्मरुतस्तन्निधेतन
स्वाहा ॥ ३ ॥ इति जुहुयात् ।

यजमानः—मरुद्भ्य इदं न मम, इति त्यागं कुर्यात् ।

अध्वर्युः—ततं म आपस्तदु तायते पुनः स्वादिष्ठा धीतिरुचथाय
शस्यते । अयं समुद्र उत विश्वभेषजः स्वाहाकृतस्य समु-
तृणुतर्भुवः स्वाहा ॥ ४ ॥ इति जुहुयात् ।

यजमानः—ऋभुभ्य इदं न मम, इति त्यागं कुर्यात् ।

अध्वर्युः—उद्वयं तमसस्पारि पश्यन्तो ज्योतिरुत्तरम् । देवं देवत्रा
सूर्यमगन्म ज्योतिरुत्तमं स्वाहा ॥ ५ ॥ इति जुहुयात् ।

यजमानः—सूर्यायेदं न मम, इति त्यागं कुर्यात् ।

अध्वर्युः—उदु त्वं जातवेदसं देवं वहन्ति केतवः । इशे विश्वाय

सूर्य५ स्वाहा ॥ ६ ॥ इति जुहुयात् ।

यजमानः—सूर्यायेदं न मम, इति त्यागं कुर्यात् ।

अध्वर्युः—चित्रं देवानामुदगादनीकं चक्षुर्मित्रस्य वरुणस्याग्नेः ।

आऽप्रा द्यावापृथिवी अन्तरिक्ष५ सूर्य आत्मा जगतस्तस्थु-
षश्च स्वाहा ॥ ७ ॥ इति जुहुयात् ।

यजमानः—सूर्यायेदं न मम, इति त्यागं कुर्यात् ।

अध्वर्युः—इमं मे वरुण श्रुधी हवमद्या च मृडय । त्वामवस्युरा-
चके स्वाहा ॥ ८ ॥ इति जुहुयात् ।

यजमानः—वरुणायेदं न मम, इति त्यागं कुर्यात् ।

अध्वर्युः—तत्त्वां यामि ब्रह्मणा वन्दमानस्तदाशास्ते यजमानो
हविर्भिः । अहेडमानो वरुणेह बोध्युरु श५स मा न आयुः
प्रमोषीः स्वाहा ॥ ९ ॥ इति जुहुयात् ।

यजमानः—वरुणायेदं न मम, इति त्यागं कुर्यात् ।

अध्वर्युः—त्वं नो अग्ने वरुणस्य विद्वान्देवस्य हेडोऽव्यासि सीष्ठाः ।
यजिष्ठो वह्नितमः शोशुचानो विश्वा द्वेषा५सि प्रमुग्ध्यस्म-
त्स्वाहा ॥ १० ॥ इति जुहुयात् ।

यजमानः—अग्नीवरुणाभ्यामिदं न मम, इति त्यागं कुर्यात् ।

अध्वर्युः—स त्वं नो अग्नेऽवमो भवोती नेदिष्ठो अस्या उषसो
व्युष्ठौ । अघं यक्ष्व नो वरुण५ रराणो वीहि मृडीक५
सुहवो न एभि स्वाहा ॥ ११ ॥ इति जुहुयात् ।

यजमानः—अग्नीवरुणाभ्यामिदं न मम, इति त्यागं कुर्यात् ।

अध्वर्युः—त्वमग्ने अयाऽस्ययासन्मनसा हितः । अयासन्हव्यमूहि-
षेऽया नो धेहि भेषज५ स्वाहा ॥ १२ ॥ इति जुहुयात् ।

यजमानः—अग्रये, अयस इदं न मम, इति त्यागं कुर्यात् ।
(अग्रय इदमिति वा)

अध्वर्युः—प्रजापते न त्वदेतान्यन्यो विश्वां जातानि परिता बभूव ।
यत्कामास्ते जुहुमस्तन्नो अस्तु वयं स्याम पतयो रयीणां
स्वाहा ॥ १३ ॥ इति जुहुयात् ।

यजमानः—प्रजापतय इदं न मम, इति त्यागं कुर्यात् ।

अध्वर्युः—इष्टेभ्यः स्वाहा ॥ १४ ॥ इति जुहुयात् ।

यजमानः—इष्टेभ्य इदं न मम, इति त्यागं कुर्यात् ।

अध्वर्युः—वषट्निष्टेभ्यः स्वाहा ॥ १५ ॥ इति जुहुयात् ।

यजमानः—अनिष्टेभ्य इदं न मम, इति त्यागं कुर्यात् ।

अध्वर्युः—भेषजं दुरिष्ट्यै स्वाहा ॥ १६ ॥ इति जुहुयात् ।

यजमानः—दुरिष्ट्या इदं न मम, इति त्यागं कुर्यात् ।

अध्वर्युः—निष्कृत्यै स्वाहा ॥ १७ ॥ इति जुहुयात् ।

यजमानः—निष्कृत्यां इदं न मम, इति त्यागं कुर्यात् ।

अध्वर्युः—दौराध्यै स्वाहा ॥ १८ ॥ इति जुहुयात् ।

यजमानः—दौराध्या इदं न मम, इति त्यागं कुर्यात् ।

अध्वर्युः—दैवीभ्यस्तनूभ्यः स्वाहा ॥ १९ ॥ इति जुहुयात् ।

यजमानः—दैवीभ्यस्तनूभ्य इदं न मम, इति त्यागं कुर्यात् ।

अध्वर्युः—ऋध्यै स्वाहा ॥ २० ॥ इति जुहुयात् ।

यजमानः—ऋध्या इदं न मम, इति त्यागं कुर्यात् ।

अध्वर्युः—समृद्ध्यै स्वाहा ॥ २१ ॥ इति जुहुयात् ।

यजमानः—समृद्ध्या इदं न मम, इति त्यागं कुर्यात् ।

अध्वर्युः—अयाश्वाग्नेऽस्यनभिश्स्तीश्च सत्यमित्त्वमया आसि । अयसा
मनसा धृतोऽयसा हव्यमूहिषेऽया नो धेहि भेषजं स्वाहा
॥ २२ ॥ इति जुहुयात् ।

यजमानः—अग्नये इदं न मम । अयसेऽग्नये इदं न मम, इति वा त्यागं कुर्यात् ।

अध्वर्युः—यदस्मिन्यज्ञेऽन्तरंगाममन्त्रतः कर्मतो वा । अनयाऽऽहुत्या तच्छमयामि सर्वं तृप्यन्तु देवा आवृपन्तां घृतेन स्वाहा ॥ २३ ॥ इति जुहुयात् ।

यजमानः—देवेभ्य इदं न मम, इति त्यागं कुर्यात् ।

अध्वर्युः—आज्ञात्तमनाज्ञात्तममंतं च मतं च यत् । जातवेदः संधेहि त्वं हि वेत्थ यथातथं स्वाहा ॥ २४ ॥ इति जुहुयात् ।

यजमानः—अग्नये जातवेदस इदं न मम, इति त्यागं कुर्यात् ।

अध्वर्युः—यदकर्म यन्नाकर्म यदत्यरेचि यन्नात्यरेचि । अग्निष्टत्स्विष्टकृद्विद्वान्सर्वं स्विष्टं सुहुतं करोतु स्वाहा ॥ २५ ॥ इति जुहुयात् ।

यजमानः—अग्नये स्विष्टकृत इदं न मम, इति त्यागं कुर्यात् ।

अध्वर्युः—यदस्य कर्मणोऽत्यरीरिचं यद्वा न्यूनमिहाकरम् । अग्निष्टत्स्विष्टकृद्विद्वान्सर्वं स्विष्टं सुहुतं करोतु स्वाहा ॥ २६ ॥ इति जुहुयात् ।

यजमानः—अग्नये स्विष्टकृत इदं न मम, इति त्यागं कुर्यात् ।

अध्वर्युः—यत् इन्द्र भयामहे ततो नो अभयं कृधि । मघवञ्छग्धि तव तर्भ ऊतये विद्विषो विमृधो जहि स्वाहा ॥ २७ ॥ इति जुहुयात् ।

यजमानः—इन्द्राय मघवत इदं न मम, इति त्यागं कुर्यात् ।

अध्वर्युः—स्वस्तिदा विशस्पतिर्वृत्रहा विमृधो वशी । वृषेन्द्रः पुर एतु नः स्वस्तिदा अभयंकरः स्वाहा ॥ २८ ॥ इति जुहुयात् ।

यजमानः—इन्द्राय वृत्रघ्न इदं न मम, इन्द्रायाभयंकरायेदं न मम इति वा त्यागं कुर्यात् ।

अध्वर्युः—आभिर्गाभिर्यदतो न ऊनमाप्यायय हरिबो वर्धमानः ।

यदा स्तोतृभ्यो महि गोत्रा रुजासि भूयिष्ठभाजो अथ ते
स्याम स्वाहा ॥ २९ ॥ इति जुहुयात् ।

यजमानः—इन्द्राय हरिवत् इदं न मम, इति त्यागं कुर्यात् ।

अध्वर्युः—अनाज्ञातं यदाज्ञातं यज्ञस्य क्रियते मिथुं । अग्रे तदस्य
कल्पय त्वं हि वेत्थ यथातथं स्वाहा ॥ ३० ॥ इति
जुहुयात् ।

यजमानः—अग्नय इदं न मम, इति त्यागं कुर्यात् ।

अध्वर्युः—पुरुषसंमितो यज्ञो यज्ञः पुरुषसंमितः । अग्रे तदस्य
कल्पय त्वं हि वेत्थ यथातथं स्वाहा ॥ ३१ ॥ इति
जुहुयात् ।

यजमानः—अग्नय इदं न मम, इति त्यागं कुर्यात् ।

अध्वर्युः—यत्पाकत्रा मनसा दौनदैक्षा न यज्ञस्य मन्वते मर्तासः ।
अग्निष्टोतां क्रतुविद्विजानन्यजिष्ठो देवाः त्रतशो यजानि
स्वाहा ॥ ३२ ॥ इति जुहुयात् ।

यजमानः—अग्नय इदं न मम, इति त्यागं कुर्यात् ।

अध्वर्युः—यद्विद्वांसो यदविद्वांसो मुग्धाः कुर्वन्त्यृत्विजः । अग्निर्मा
तस्मादेनसः श्रद्धा देवी च मुञ्चतां स्वाहा ॥ ३२ ॥ इति
जुहुयात् ।

यजमानः—अग्नये श्रद्धायै देव्या इदं न मम । अग्नये श्रद्धाया इति
आ त्यागं कुर्यात् ।

अध्वर्युः—अयादग्निर्जातवेदा अन्तरः पूर्वं अस्मिन्निषद्य । सन्वन्त्सनिः
सुविमुचा विमुञ्च धेह्यस्मासु द्रविणं जातवेदो यच्च भद्रं
स्वाहा ॥ ३४ ॥ इति जुहुयात् ।

यजमानः—अग्नये जातवेदस इदं न मम, इति त्यागं कुर्यात् ।

अध्वर्युः—ये ते शतं वरुण ये सहस्रं यज्ञियाः पाशा वितता
पुरुत्रा । तेभ्यो न इन्द्रः सवितोत विष्णुर्विश्वे देवा मुञ्चन्तु
मरुतः स्वस्त्या स्वाहा ॥ ३५ ॥ इति जुहुयात् ।

यजमानः—वरुणेन्द्रसवितृविष्णुविश्वदेवमरुद्भ्य इदं न मम, । इति
त्यागं कुर्यात् ।

अध्वर्युः—यो भूतानामधिपती रुद्रस्तन्तिचरो वृषा । पशूनस्माकं
मा हिंसीरेतदंस्तु हुतं तव स्वाहा ॥ ३६ ॥ इति हुत्वाऽपः
उपस्पृशेत् ।

यजमानः—भूतानामधिपतये रुद्राय तन्तिचराय वृष्ण इदं न मम,
रुद्रायेदं न मम, इति वा त्यागं कृत्वा, अपः उपस्पृशेत् ।

अध्वर्युः—उद्धुद्व्यस्वाग्रे प्रति जाग्रद्वेनमिष्टापूर्ते सःसृजेथामयं च ।
पुनः कृण्वस्त्वा पितरं युवानमन्वातासीच्चयि तन्तुमेतः
स्वाहा ॥ ३७ ॥ इति जुहुयात् ।

यजमानः—अग्नय इदं न मम, इति त्यागं कुर्यात् ।

अध्वर्युः—उदुत्तमं वरुण पाशमस्मदवाधमं त्रिमध्यमश्च श्रंथाय ।
अथा वयमादित्य व्रते तवानागसो अदितये स्याम स्वाहा
॥ ३८ ॥ इति जुहुयात् ।

यजमानः—वरुणायेदं न मम, इति त्यागं कुर्यात् ।

अध्वर्युः—भूः स्वाहा ॥ ३९ ॥ इति जुहुयात् ।

यजमानः—अग्नय इदं न मम, इति त्यागं कुर्यात् ।

अध्वर्युः—भुवः स्वाहा ॥ ४० ॥ इति जुहुयात् ।

यजमानः—वायव इदं न मम, इति त्यागं कुर्यात् ।

अध्वर्युः—सुवः स्वाहा ॥ ४१ ॥ इति जुहुयात् ।

यजमानः—सूर्यायेदं न मम, इति त्यागं कुर्यात् ।

अध्वर्युः—भूर्भुवः सुवः स्वाहा ॥ ४२ ॥ इति जुहुयात् ।

यजमानः—प्रजापतय इदं न मम, इति त्यागं कुर्यात् ।

(एता द्विचत्वारिंशद्गुह्यो दर्शपूर्णमासयोः सर्वप्रायश्चित्तत्वेन दर्श-
पूर्णमासाध्वर्युसूत्र एव सूत्रकारेण सूत्रिताः । ततः पुनः सिंहावलोक-

नन्ययेन प्रायश्चित्तसूत्रे, इष्टेभ्यः स्वाहेत्यष्टावाङ्मतीर्दर्शपूर्णमासिकैः सर्व-
प्रायश्चित्तैर्बिकलोऽस्मिन्, इति सूत्र्यावभृव । तस्माद्द्विचत्वारिंशदाहुत-
योऽथवाऽष्टावाहुतयोऽध्वर्युणा दर्शपूर्णमासयोर्होतव्या इति फलितम् ।
ताश्चाष्टौ, इष्टेभ्यः स्वाहेत्यारभ्य समृद्धयै स्वाहेति पर्यन्तं होतव्या इति
द्विचत्वारिंशदाहुतिष्वेव प्राकण्डितास्तत एवावगन्तव्याः ।)

यजमानः—ऋक्तो यज्ञभ्रेषप्रायश्चित्तं करिष्ये । इति संकल्पयेत् ।

ब्रह्मा—गार्हपत्यस्य पश्चादुपविश्य, उपस्थस्योत्तानत्वाविरोधेन दक्षिणं
जान्वाच्याऽऽज्यस्थाख्या गृहीत्वा भूः स्वाहा, इति गार्हपत्ये
जुहुयात् ।

यजमानः—अन्नय इदं न मम, इति त्यागं कृत्वा
यजुष्टो यज्ञभ्रेषप्रायश्चित्तं करिष्ये, इति संकल्पयेत् ।

ब्रह्मा—दक्षिणाग्रेः पश्चादुपविश्य, उपस्थस्योत्तानत्वाविरोधेन दक्षिणं
जान्वाच्याऽऽज्यस्थाख्याः सुवेणाऽऽज्यं गृहीत्वा भुवः स्वाहा, इति
दक्षिणाग्रे जुहुयात् ।

यजमानः—वायव इदं न मम, इति त्यागं कृत्वा
सर्वतो यज्ञभ्रेषप्रायश्चित्तं करिष्ये, इति संकल्पयेत् ।

ब्रह्मा—आहवनीयस्य पश्चादुपविश्योपस्थस्योत्तानत्वाविरोधेन दक्षिणं
जान्वाच्याऽऽज्यस्थाख्याः सुवेणाऽऽज्यं गृहीत्वा
भूर्भुवः स्वः स्वाहा, इत्याहवनीये जुहुयात् ।

यजमानः—प्रजापतय इदं न मम, इति त्यागं कुर्यात् ।

अध्वर्युः—तूष्णीमाज्यस्थाख्याः सुवेणाऽऽज्यं गृहीत्वा
आप्यायतां भुवा घृतेन यज्ञं यज्ञं प्रतिदेवयज्जयः । सूर्याया
ऊधोऽदित्या उपस्थं उरुधारा पृथिवी यज्ञे अस्मिन् । इति
भुवामाप्याय्य, अन्तर्वेदिगतं सर्वं बर्हिर्गृहीत्वाऽन्तर्वेद्यूर्ध्वस्तिष्ठन् बर्हि-
र्भुवाया अधस्तात्कृत्वा देवां गातुविदो गातुं विच्चा गातुमित्ति

(१) आपस्तम्बीययजमानगृहेऽध्वर्युरेव जुहुयात् । न ब्रह्मा जुहुयात् । तदा—
भूर्भुवः सुवः स्वाहा, इति भूर्भुवः स्वः स्वाहा, इति स्थाने पठनीयः ।

मनसस्पत इमं नो देव देवेषु यज्ञं स्वाहा वाचि स्वाहा । इति
बर्हिस्तुप्रहृत्य वाते धाः स्वाहा, इति ध्रुवया समिष्टयजुर्जुह्यात् ।

यजमानः—देवेभ्यो गातुदिद्ध्यो ब्रह्मण इदं न मम, इति त्यागं
कुर्यात् ।

अध्वर्युः—प्रवसति यजमाने यजमानभागं प्रजापतेर्विभान्नामं लोक-
स्तस्मिंस्तवा दधामि सह यजमानेन । इति ध्रुवायामवधाय
देवा गातुविद इत्यादि पूर्ववज्जुह्यात् ।

यजमानः—वसुयज्ञो वसुमान्यज्ञस्तस्य मा यज्ञस्य वसोर्वसुमतो
वस्वागच्छतु यज्ञेश्वरप्रसादो म आगच्छतु । इति समिष्टयजुर्ह-
तमनुमन्त्र्य, सं यज्ञपतिराशिषा, इति स्वभागं प्राश्याऽऽचम्य
दधिक्राव्णो अकारिषं जिष्णोरश्वस्य वाजिनः । सुरभि नो
मुखां करत्प्र ण आयूषि तारिषत् । इति सायंदोहं प्राश्याऽऽ-
चम्य, इदं हविः प्रजननं मे अस्तु दशवीर्यं सर्वगणं स्वस्तये ।
आत्मसनि प्रजासनि पशुसन्धमयसनि लोकसनि । अग्निः
प्रजां बहुलां मे करोत्वन्नं पयो रतो अस्माभु धत्त रायस्पोष-
मिषमूर्जमस्माभु दीधरत्स्वाहा । इदं हविः, इति वा प्रात-
र्दोहं प्राश्याऽऽवाभेत् ।

अध्वर्युः—अभिस्तृणीहि परि धेहि वेदिं जाभि मा हिंसीरमुया
शयाना । होतृषदना हरिताः सुवर्णा निष्का इमे यजमानस्य
प्रध्ने । इति होतृषदनैर्वेदिमभिस्तीर्य तूष्णीमन्तर्वेदि प्रणीता आसाद्य
को वो योक्षीत्स वो विमुञ्चतु । इति मन्त्रमुक्त्वा प्रणीतास्तु संत-
तामुदकधारां स्तावते ।

यजमानः—सदसि सन्धे भूयाः सर्वमसि सर्वं मे भूयाः पूर्णमसि
पूर्णं मे भूया अक्षितमसि मा मे क्षेष्टाः । इति प्रणीतासूदकधा-

(१) पौर्णमास्यां सायंदोहप्रातर्दोहप्राशनं नास्ति । अमावास्यायामसोमया-
जिनोऽपि नास्ति सांन्यभावात् ।

रायामानीयमानायां जपित्वा प्राच्यां दिशि देवा ऋत्विजो
मार्जयन्ताम् । दक्षिणायां दिशि मासाः पितरो मार्जयन्ताम् ।
प्रतीच्यां दिशि गृहाः पशवो मार्जयन्ताम् । उदीच्यां दिश्याप
ओषधयो वनस्सर्तयो मार्जयन्ताम् । ऊर्ध्वायां दिशि यज्ञः
संवत्सरो यज्ञपतिमार्जयन्ताम् । इति तत्तन्मन्त्रप्रकाशितायां
दिशि तेन तेन मन्त्रेणोर्ध्वमपः सिक्त्वा समुद्रं वः प्रहिणोमि स्वां
योनिमपिगच्छत । अच्छिद्रः प्रजया भूयासं मा परां सोचि
मत्पर्यः । इत्यन्तर्वेदि प्रणीताशेषं निनीय यदप्सु ते सरस्वति
गोष्वध्वेषु यन्मधु । तेन मे वाजिनीवति मुखमङ्घ्रि सरस्वति ।
या सरस्वती वैशम्भल्या तस्यां मे रास्व तस्यांस्ते भक्षीय
तस्यांस्ते भूयिष्ठभाजो भूयास्म । इति मुखं विमृशेत् । एष वै
दर्शपूर्णमासयोरवभृथः ।

अध्वर्युः—यं देवा मनुष्येषूपवेषमधारयन् । ये अस्मदपचेतस्तान्-
स्मभ्यमिहाकुरु । उपवेषोपविद्धि नः प्रजां पुष्टिमथो धनम् ।
द्विपदो नश्चतुष्पदो ध्रुवाननपगान्कुरु । इत्युपवेषमुत्करे पुरस्ता-
त्प्रत्यङ्मुपगूहेत् । (उपवेषगूहनं त्वेवम्—अनेन मन्त्रेणोपवेषमुत्करे
पूर्वभागे प्रत्यगग्रं गूढं कुर्यात् । अग्रमुत्करे प्रवेक्ष्य मूलं बहिर्नावि-
शेष्येत् । किंतु स्थविश्रान्मूलादारभ्य कृत्स्नं प्रवेशयेदित्यर्थः)

यानि घर्मे कपालान्युपचिन्वन्ति वेधसः । पूष्णस्तान्यग्निं
व्रत इन्द्रवायु विमुञ्चताम् । इति गणरूपेण प्रथितानां कपालानां
समूहनं कृत्वा संख्यायोद्वासयेत् ।

यजमानः—यानि घर्मे कपालान्युपचिन्वन्ति वेधसः । पूष्णस्तान्यग्निं
व्रत इन्द्रवायु विमुञ्चताम् । इत्यध्वर्युणा सह जपेत् ।

(१) पौर्णमास्यां प्रतिकपालयोगं मन्त्रमावर्त्य संख्यायोद्वासयेत्कपालानि,
अमावास्यायामसोमयाजिन ऐन्द्राग्रस्याप्येवमेव मन्त्रावृत्तिर्यजमानोऽप्येवमेव मन्त्र-
मावर्तयेत् ।

ब्रह्मा—तूष्णीं स्वभागं प्राश्याऽऽचम्य प्रत्यगुदाहवनीयादवस्थाय, आज्य-
स्थाह्याः स्तुवेणाऽऽज्यमादायाऽऽग्नीक्षेणान्वारब्धः सन्, अथाध्याग्नेऽ-
स्यनभिश्चस्तीश्च सत्यमित्त्वमया असि । अयासा चयसा
कृतोऽयासन्हव्यमूहिषेऽया नो धेहि भेषजं स्वाहा । इत्याहवनीये
जुहुयात् ।

यजमानः—अयसेऽग्नय इदं न मम, इति त्यागं कुर्यात् ।

ब्रह्मा—पूर्ववस्थित्वाऽऽज्यं स्तुवेण गृहीत्वा, अतो देवा अवन्तु नो यतो
विष्णुर्विचक्रमे । पृथिव्याः सप्तधामभिः स्वाहा । इत्याहवनीये
जुहुयात् ।

यजमानः—देवेभ्य इदं न मम, इति त्यागं कुर्यात् ।

ब्रह्मा—पूर्ववस्थित्वाऽऽज्यं स्तुवेण गृहीत्वा, इदं विष्णुर्विचक्रमे त्रेधा
निर्दधे पदम् । समूहळमस्य पांसुरे स्वाहा । इत्याहवनीये जुहुयात् ।

यजमानः—विष्णवे इदं न मम, इति त्यागं कुर्यात् ।

ब्रह्मा—पूर्ववस्थित्वाऽऽज्यं स्तुवेण गृहीत्वा भूः स्वाहा । इत्याहवनीये
जुहुयात् ।

यजमानः—अग्नय इदं न मम, इति त्यागं कुर्यात् ।

ब्रह्मा—पूर्ववस्थित्वाऽऽज्यं स्तुवेण गृहीत्वा भुवः स्वाहा । इत्याहवनीये
जुहुयात् ।

यजमानः—वायवे इदं न मम, इति त्यागं कुर्यात् ।

ब्रह्मा—पूर्ववस्थित्वाऽऽज्यं स्तुवेण गृहीत्वा स्वः स्वाहा । इत्याहवनीये
जुहुयात् ।

यजमानः—सूर्यायेदं न मम, इति त्यागं कुर्यात् ।

(१) आपस्तम्बब्रह्मा—दिवो भागोऽसि, इति स्वभागं प्राश्याऽऽ-
चम्य, अयाडग्निर्जातवेदा अन्तरः पूर्वं अस्मन्निषद्य । सन्व-
त्सनि५ सुविमुचा विमुञ्च धेह्यस्मासु द्रविणं जातवेदो यच्च
भद्रम् । प्र णो यक्ष्यभिवस्यो अस्मान्तसं नः सृज सुमत्या
वाजवत्या । इत्याहवनीयमुपस्थाय यथेतं प्रत्येयात् ।

ब्रह्मा—पूर्ववस्थित्वाऽऽज्यं स्तुवेण गृहीत्वा भूर्भुवः स्वः स्वाहा । इत्या-
हवनीये जुहुयात् ।

यजमानः—प्रजापतय इदं न मम, इति त्यागं कुर्यात् ।

ब्रह्माऽऽशीधश्च—ॐ च मे स्वरश्च मे यज्ञोप च ते नमश्च । यत्ते
न्यूनं तस्मै त उप यत्तेऽतिरिक्तं तस्मै ते नमः । इत्युपस्थाय
यथेतं निष्क्रामेयाताम् ।

यजमानः--विष्णोः क्रमोऽस्यभिमातिहा गायत्रेण छन्दसा पृथिवी-
मनु विक्रमे निर्भक्तः स यं द्विष्मः ॥ १ ॥ विष्णोः क्रमोऽ-
स्यभिशास्तिहा त्रैष्टुभेन छन्दसाऽन्तरिक्षमनु विक्रमे निर्भक्तः स
यं द्विष्मः ॥ २ ॥ विष्णोः क्रमोऽस्यरातीयतो हन्ता जाग-
तेन छन्दसा दिवमनुविक्रमे निर्भक्तः स यं द्विष्मः ॥ ३ ॥
इति दक्षिणे वेद्यन्ते सव्यं पादं पुरस्तान्नातिहरन्दक्षिणेन पदा, उत्तरो-
त्तरं क्रममधिकान्तरालं प्राचक्षीन्विष्णुक्रमान् (पादविक्षेपान्)
प्रब्रम्य तत्रैव स्थित्वा (तूष्णीं चतुर्थं पादं क्रान्त्वाऽवस्थाय वा)
विष्णोः क्रमोऽसि शत्रूयतो हन्ताऽऽनुष्टुभेन छन्दसा दिशोऽनु
विक्रमे निर्भक्तः स यं द्विष्मः ॥ ४ ॥ इति जपित्वा तत्रैव
स्थित्वा, अग्निना देवेन पृतना जयामि गायत्रेण छन्दसा
त्रिवृता स्तोमेन रथंतरेण साम्ना वषट्कारेण वज्रेण पूर्वजा-
न्भ्रातृव्यानधरान्पादयाम्येवनान्बाधे प्रत्येनान्नु-
देऽस्मिन्क्षयेऽस्मिन्भूमिलोके योऽस्मान्द्वेष्टि यं च वयं द्विष्मो विष्णोः क्रमे-
णात्थेनान्क्रामामि ॥ १ ॥ इन्द्रेण देवेन पृतना जयामि त्रैष्टु-
भेन छन्दसा पञ्चदशेन स्तोमेन बृहता साम्ना वषट्कारेण
वज्रेण सहजान्भ्रातृव्यानधरान्पादयाम्येवनान्बाधे प्रत्येनान्नु-
देऽस्मिन्क्षयेऽस्मिन्भूमिलोके योऽस्मान्द्वेष्टि यं च वयं द्विष्मो
विष्णोः क्रमेणात्थेनान्क्रामामि ॥ २ ॥ विश्वेभिर्देवेभिः पृतना
जयामि जागतेन छन्दसा सप्तदशेन स्तोमेन वामदेव्येन साम्ना

वषट्कारेण वज्रेणापरजान्भ्रातृव्यानधरान्पादयाम्यधैनान्वाधे
 प्रत्येनान्नुदेऽस्मिन्सयेऽस्मिन्भूमिलोके योऽस्मान्द्वेष्टि यं च वयं
 द्विष्मो विष्णोः क्रमेणात्येनाच्च क्रामामि ॥ ३ ॥ इति विष्ण्व-
 तिक्रमाञ्जपित्वा तत्रैव स्थित्वा ये देवा यज्ञह्नः पृथिव्याम-
 ध्यासन्ते । अग्निर्मा तेभ्यो रक्षतु गच्छेम सुकृतो वयम् । ये
 देवा यज्ञमुषः पृथिव्यामध्यासन्ते । अग्निर्मा तेभ्यो रक्षतु
 गच्छेम सुकृतो वयम् । आऽग्नम मित्रावरुणा वरेण्या
 रात्रीणां भागो युवयोर्यो अस्ति । नाकं गृह्णानाः सुकृतस्य
 लोके तृतीये पृष्ठे अधिरोचने दिवः । ये देवा यज्ञहनोऽन्त-
 रिक्षेऽध्यासन्ते । वायुर्मा तेभ्यो रक्षतु गच्छेम सुकृतो वयम् ।
 ये देवा यज्ञमुषोऽन्तरिक्षेऽध्यासन्ते । वायुर्मा तेभ्यो रक्षतु
 गच्छेम सुकृतो वयम् । यास्ते रात्रीः सवितर्देवयानीरन्तरा-
 ध्यावापृथिवी वियन्ति । ग्रहैश्च सैधैः प्रजया न्वग्रे सुवो रुहा-
 णास्तरता रजांसि ॥ ये देवा यज्ञहनो दिव्यध्यासन्ते ।
 सूर्यो मा तेभ्यो रक्षतु गच्छेम सुकृतो वयम् । ये देवा यज्ञ-
 मुषो दिव्यध्यासन्ते । सूर्यो मा तेभ्यो रक्षतु गच्छेम सुकृतो
 वयम् । येनेन्द्राय समभरः पयांस्युत्तमेन हविषा जात-
 वेदः । तेनाग्ने त्वमुत वर्धयेम संजातानां श्रैष्ठ्य आधे-
 ह्येनम् । इत्यतिमोक्षाञ्जपित्वा दक्षिणाऽतिक्रम्य, अग्नम् सुवः सुवर-
 ग्न्म संदृशस्ते मा च्छित्सि यत्ते तपस्तस्मै ते माऽऽवृक्षि सुभू-
 रसिश्रेष्ठो रश्मीनामायुर्धा अस्यायुर्मे धेहि वर्चोधा
 असि वर्चो मयि धेहीदमहं पाप्मानं भ्रातृव्यमाभ्यो दिग्भ्योऽ-
 स्यै दिवोऽस्मादन्तरिक्षादस्यै पृथिव्या अस्मादन्नाद्यान्निर्भ-
 जामि निर्भक्तः स यं द्विष्मः सं ज्योतिषा भूवम् । उग्रन्नद्य
 मित्रमहः सप्तनाम्ने अनीनशः । दिवैनान्विद्युता जहि

निम्नोच्चन्नयोरान्कृषि । उच्चन्नद्य वि नो भज पिता पुत्रेभ्यो
 यथा । दीर्घायुत्वस्य हेशिषे तस्य नो देहि सूर्य । उच्चन्नद्य
 भिन्नमह आरोहन्नुत्तरां दिवंम् । हृद्रोगं मम सूर्य हरिमाणं च
 नाशय । शुकेषु मे हरिमाणं रोपणाकासु दध्मसि । अथ
 हारिद्रवेषु मे हरिमाणं निदध्मसि । उदगादयमादित्यो
 विश्वेन सहसा सह । द्विषन्तं मम रन्धयन्मो अहं द्विषतो
 रन्धम् । यो नः शपादशपतो यश्च नः शपतः
 शपात् । उषाश्च तस्मै निमुक्च सर्वं पापं
 समूहताम् । इत्यादित्यमुपस्थाय, ऐन्द्रीमावृतमन्वावर्ते, इत्यात्मानं
 प्रदक्षिणमाकर्ष्य पुण्या भवन्तु या लक्ष्मीः पराभवन्तु याः
 पापीः, इत्युक्त्वा समहं प्रजया सं मया प्रजा समहं रायस्पो-
 षेण सं मया रायस्पोषः । इति प्रसव्यमात्मानमावर्त्य, आह-
 वनीयमग्रेण गत्वाऽऽहवनीयस्य प्रत्यगुदगुपविश्य, समिद्धो अग्रे मे
 दीदिहि समेद्धा ते अग्रे दीद्यासम् । इत्याहवनीयं समिन्धनैः
 प्रज्वाल्योत्थाय वभुमान्यज्ञो वसीयान् भूयासम् । यो नः
 सपत्नो योरणो मतोऽभिदासति देवाः । इधमस्यैव प्रक्षार्यतो
 मा तस्योच्छेषि किंचन । इत्याहवनीयमुपस्थाय गार्हपत्यस्य पश्चा-
 द्दुपविश्य तूष्णीं गार्हपत्यं समिन्धनैः प्रज्वाल्योत्थाय, अग्न आयूषि
 ष्वस आ सुवोर्जमिषं च नः । आरे बाधस्व दुच्छुनाम् । अमे
 ष्वस स्वपा अस्मे वर्चः सुवीर्यम् । दधत्पोषं राविं मयि ।
 अग्रे गृहपते सुगृहपतिरहं त्वया गृहपतिना भूयासं सुगृहप-
 तिमया त्वं गृहपतिना भूयाः शतं हिमाः । इति गार्हपत्यमुप-
 स्थाय तत्रैव स्थित्वा तामाशिषमाशासे रामचन्द्रशर्मणे ज्योति-

ष्मतीम् । इति पुत्रवानुक्त्वा पुत्राणां द्वित्वे बहुत्वे तु प्रतिपुत्रनाम राम-
चन्द्रस्थान ऊहयित्वा ज्योतिष्मतीमित्यन्तं यजुरावर्यं ज्योतिषे
तन्तवे त्वा रामचन्द्रशर्मन्ननु मा तन्वच्छिन्नो दैव्यस्तन्तुर्मा मनु-
ष्यश्छेदि दिव्याद्धान्नो मा च्छित्सि मा मानुषात् । इति प्रियपुत्र-
नाम गृहीत्वा प्रियपुत्राणां द्वित्वे बहुत्वे तु प्रतिप्रियपुत्रनाम रामचन्द्र-
स्थाने, आमन्त्रणविभक्त्योहयित्वा मानुषादित्यन्तं यजुरावर्यं
(प्रियपुत्रनामवे च यजुर्लोपः कार्यः) दक्षिणाग्नेः पश्चादुपविश्य
तूष्णीं दक्षिणाग्निं समिन्धनैः प्रज्वाल्योत्थाय, अग्ने बह्वे स्वादितं
नस्तनये पितुं पच । शं तोंकाय तन्तुवे स्योनः । इति दक्षिणा-
ग्निमुपस्थाय ज्योतिषे तन्तवे त्वा रामचन्द्रशर्मन्ननु मा तन्व-
च्छिन्नो दैव्यस्तन्तुर्मा मनुष्यश्छेदि दिव्याद्धान्नो मा च्छित्सि
मा मानुषात् । इति प्रियपुत्रेत्यादि प्राग्वन्निर्णयेनाऽऽवर्यं
ज्योतिषे तन्तवे त्वा, इत्यन्तर्वेद्युपविश्य ज्योतिरसि तन्तवे,
इति जपित्वा, पुत्राभाववता यजमानेनायं जषो न कर्तव्यः । पुत्राणां
द्वित्वे बहुत्वे च प्रतिपुत्रं जपावृत्तिः कार्या, वेदशेषमुपस्थ आधाय-
स्तर्वेद्यासीनः—ये देवा यज्ञह्नः पृथिव्यामध्यासते । अग्निर्मा
तेभ्यो रक्षतु गच्छेम सुकृतो वयम् । ये देवा यज्ञमुपः पृथि-
व्यामध्यासते । अग्निर्मा तेभ्यो रक्षतु गच्छेम सुकृतो वयम् ।
आऽगन्म मित्रावरुणा वरेण्या रात्रीणां भागो युवयोर्यो
अस्ति । नाकं गृह्णानाः सुकृतस्य लोके तृतीये पृष्ठे अधिरो-
चने दिवः । ये देवा यज्ञहनोऽन्तरिक्षेऽध्यासते । वायुर्मा
तेभ्यो रक्षतु गच्छेम सुकृतो वयम् । ये देवा यज्ञमुषोऽ-
न्तरिक्षेऽध्यासते । वायुर्मा तेभ्यो रक्षतु गच्छेम सुकृतो
वयम् । यास्ते रात्रीः सवितर्देव्यानीरन्तरा द्यावापृथिवी

(१) अजातपुत्रो मृतपुत्रस्तथाऽप्रियपुत्रः—तामाशिषमाशासे तन्तवे ज्योति-
ष्मतीमिति मन्त्रं ब्रूयात् । न द्वितीयम् । तस्यासंभवात् । तथा ज्योतिषे तन्तवे
त्वाऽसावनु, ज्योतिरसि तन्तवे, इति मन्त्रद्वयलोः । यस्य तु बहुपुत्रमध्ये कश्चि-
न्मृतः, सन्त्यन्येऽन्यो वा स तु मन्त्रद्वयं ब्रूयात् । केचित्पुत्रवतः मन्त्रद्वयमपीच्छन्ति ।
बहुपुत्रत्वे तु स्वस्थानविवृद्ध्या नाम्नां ग्रहणं नत्वभ्यावृत्त्या तद्यथा तामाशिषमा-
शासे रुद्राय सूर्याय विष्णवे ज्योतिष्मतीमिति ।

वियन्ति । गृह्यैश्च सर्वैः प्रजया न्वग्रे सुवो रुहाणास्तरता रजा-
 ऽसि । ये देवा यज्ञहोतॄणां दिव्यध्यासते । सूर्यो मा तेभ्यो
 रक्षतु गच्छेम सुकृतो वयम् । ये देवा यज्ञमुपो दिव्यधासते ।
 सूर्यो मा तेभ्यो रक्षतु गच्छेम सुकृतो वयम् । येनेन्द्राय
 समभरः षयाऽस्युत्तमेन हविर्पा जातवेदः । तेनाग्ने त्वमुत
 वर्धयेम ५ संजातानां ५ श्रैष्ठ्य आर्धेहयेनम् । इत्यतिमोक्षञ्जपित्वा
 दक्षिणाऽतिक्रम्य कस्त्वा युनक्ति स त्वा विमुञ्चतु इति यज्ञं
 विमुच्य, अग्रे व्रतपते व्रतमचारिणं तदंशकं तन्मेऽराधि ।
 वायो व्रतपते व्रतमचारिणं तदंशकं तन्मेऽराधि । आदित्य
 व्रतपते व्रतमचारिणं तदंशकं तन्मेऽराधि । व्रतानीं व्रतपते
 व्रतमचारिणं तदंशकं तन्मेऽराधि । इति व्रतं विसृज्य यज्ञो
 बभूव स आ बभूव स प्रजज्ञे स वावृधे । स देवानामधिपति-
 र्बभूव सो अस्मा ५ अधिपतीन्करोतु वयं ५ स्याम पतयो रयी-
 णाम् । इति यज्ञस्य पुनराद्यं जपित्वा प्राङ्मुख्य गोमा ५
 अग्नेऽविभा ५ अग्नी यज्ञो नृवत्सखा सदमिदं प्रमृष्यः ।
 इडावा ५ एपो असुर प्रजावन्दीर्घो रयिः पृथुवुध्नः सभावाञ् ।
 इति गोमतीं जपित्वा यज्ञं शं च म उप च म आयुश्च मे बलं
 च मे यज्ञ शिवो मे संतिष्ठस्व यज्ञ स्विष्टो मे संतिष्ठस्व यज्ञा-
 रिष्टो मे संतिष्ठस्व । इति जपित्वा गार्हपत्यस्य पश्चादुपविश्य
 वृष्टिरसि वृश्च मे पाप्मानमृतात्सत्यमुपागाम् । इत्यप उपस्पृश्य
 ब्राह्मणास्तर्पयितव्यै । इति पारिकर्मिणः संप्रेष्येत् । अनेन
 दर्शयागेन भगवानग्निरूपः परमेश्वरः प्रीयताम् । इत्युक्त्वा विहारार-
 हिराग्न्य द्विराचामेत् ।

यजमानः—देशान्तरे वसन्नौपवसथ्येऽहनि यजनीये च्छहनि विहारेश्वर-
 भिसुरवो याजामानाध्वर्यवकाण्डोक्तान्सर्वानपि याजमानमन्त्रांश्च जपेत् ।

इति दर्शपूर्णमासयोरुत्तीयः प्रश्नः ।

दर्शपूर्णमासप्रयोगसंभारस्मरणम् ।

संभारनाम	प्रयोजनम्
अग्न्यागारम्	विहाराद्यर्थम् ।
अग्न्यायतनम्	अग्निस्थापनाद्यर्थम् ।
जायापती	कर्मानुष्ठानार्थम् ।
ऋत्विजः	याजनार्थम् ।
सूदकम्	आचमनाद्यर्थम् ।
दर्भासनम्	स्रपवेशनार्थम् ।
शरावाः	अग्निप्रणयनाद्यर्थम् ।
दर्भाः	पवित्राद्यर्थम् ।
यज्ञियकाष्ठानि	अग्निसमिन्धनाद्यर्थम् ।
पलाशशाखा	घत्सापाकरणार्थम् ।
असिदः	दर्भाद्याहरणार्थम् ।
दर्भमुष्टयः	प्रस्तराद्यर्थम् ।
रज्जुद्वयम्	दर्भसमिद्धन्धनार्थम् ।
परिधयो बाहुमात्राः	आहवनीयपरिधानार्थाः ।
अरत्निमात्राः सामिधेन्यः	आहवनीयसमिन्धनार्थम् ।
आधारसमिद्द्वयम्	आधारार्थम् ।
अनूयाजसमित्	अनूयाजार्थम् ।
परिवासनशकलम्	सायंदोहप्रक्षेपार्थम् ।
सवत्साः षड् गावः	सान्नाय्यसंपादनार्थम् ।
दोग्धा	शोदोहनार्थम् ।
गोशकृत्	कुम्भीलेपनाद्यर्थम् ।
दधि	आतश्चनार्थम् ।
स्फ्यः	वैद्युद्धननादिकार्यार्थम् ।
कपालानि	पुरोडाशाधिश्रयणार्थम् ।
अग्निहोत्रहवणी	शोषणाद्यर्थम् ।
शूर्पम्	निर्वापाद्यर्थम् ।
कृष्णाजिनम्	व्रीहवघाताद्यर्थम् ।
सूस्या	दृषदत्याधानाद्यर्थम् ।

संभारनाम

उलूखलम्
 मुसलम्
 दृष्टदुपले
 क्षुपः
 जुहुः
 उपभृत्
 ध्रुवा
 वेदः
 निर्वापपात्री
 आज्यस्थाली
 प्राश्नित्रहरणम्
 इडापात्रम्
 प्रणीताप्रणयनम्
 योक्त्रम्
 मदन्तीपात्रम्
 मैक्षणम्
 वेदाग्राणि
 अन्वाहार्यस्थाली
 उपवेषः
 पिष्टलेपफलीकरणपात्रम्
 कुम्भीद्वयम्
 दौहनपात्रम्
 अभिधानी निदाने च
 पिधानपात्रम्
 यजमानभागपयःपात्रम्
 यजमानभागदधिपात्रम्
 अग्नीहोत्रपात्रम्

प्रयोजनम्

ब्रीह्यादिहविरावपनार्थम् ।
 अवहननार्थम् ।
 ब्रीह्यादिहविःपेषणार्थम् ।
 आज्यावदानाद्यर्थम् ।
 होमसाधनम् ।
 प्रयाजानूपाजाज्यधारणार्थम् ।
 सर्वयज्ञाद्याज्यग्रहणार्थम् ।
 वेदिसंमार्जनार्थम् ।
 निर्वापपिष्टसंवपनार्थम् ।
 आज्यनिर्वापार्थम् ।
 प्राश्नित्रावदानाद्यर्थम् ।
 इडावदानार्थम् ।
 अपां प्रणयनार्थम् ।
 पत्न्याः कटिबन्धनार्थम् ।
 जलतापनार्थम् ।
 पिष्टसंयवनार्थम् ।
 पात्रसंमार्गार्थम् ।
 अन्वाहार्यचरुश्रवणार्थम् ।
 अङ्गारानिरूहणार्थम् ।
 पिष्टलेपफलीकरणस्थापनार्थम् ।
 पयःश्रवणार्थमेका । अन्या च
 सायंदोहार्थम् ।
 गोदोहनार्थम् ।
 गोबन्धनार्थमभिधानी । निदाने
 च गोः पादबन्धनार्थं वत्स-
 बन्धनार्थं च
 दधिकुम्भ्यपिधानार्थम् ।
 याजमानशृतावदानार्थम् ।
 याजमानदध्यवदानार्थम् ।
 तद्भागस्थापनार्थम् ।

संभारनाम	प्रयोजनम्
परिश्रयणम्	देवपत्नीयागसमये गार्हपत्य- प्रच्छादनार्थम् ।
संदंशत्रयम्	अङ्गारग्रहणार्थम् ।
कस्तम्भी	शकटस्थापनार्थम् ।
शकटः	ब्रीह्यादिस्थापनार्थम् ।
ब्रीहयः	पुरोडाशार्थम् ।
तण्डुलाः	अन्वाहार्यचर्वर्थम् ।
आज्यम्	होमार्थम् ।
इधमप्रब्रश्चनानि	दक्षिणाग्नावभ्याधानार्थम् ।
पिण्डपितृतृयज्ञपात्री	पिण्डपितृतृयज्ञियहविर्निर्वापार्थम् ।
शिक्यम्	सायंदोहकुम्भीस्थापनार्थम् ।
अरणीद्वयम्	(उत्तरारणी, अधरारणी) अग्निसंपादनार्थम् ।
मन्थोपमन्थौ	मन्थनार्थम् ।
चत्वार ऋत्विजः ।	होता, ब्रह्मा, अध्वर्युः, अग्नीत् ।
येन चान्येनार्थी भवति तदपि संग्राह्यमिति यावत् ।	

इति यावत्स्मरणं द०-पू०-प्र०-सं०-स्मरणम् ।

शुद्धिपत्रम् ।

पृष्ठम्	पङ्क्तिः	अशुद्धम्	शुद्धम्
६	६	भवन्ति परि-	भवन्तिवाति परि-
६	१७	पुरश्चरं	पुरश्चरं
६	२०	विद्वांस्त्वया	विद्वांस्त्वया
७	११	नार्थो	नार्थी
१८	२६	पृथुमात्री	पृथुमात्री
१९	४	परिशृङ्गात्यमृतं	परिशृङ्गात्यमृतं
१९	५	विपरीतौ	विपरीतौ
१९	९	संद्दि	संमृद्दि
१९	१९	गार्हत्ये	गार्हपत्ये
१९	२९	निष्ठपामीति	निष्ठपामीति
२०	३	तिष्ठन्ती	तिष्ठन्ती
२४	११	स्तुचमुद्रह	स्तुचमुद्रह
२४	२०	विष्णो	विष्णोः
२५	२०	अमुष्या	अमुष्मा
२६	११	—धारचभि	—धारमभि
२६	२२	अमावास्याया	अमावास्याया
२७	२	ते परि	ते । परि
२७	४	उपहोमानः	उपहोमानां
३१	२९	अस्माँ	अस्माँ
३१	३१	अयँ	अयँ
३२	२४	देवाँ	देवाँ
३३	१५	जनाँ	जनाँ
३३	१७	शश्वती	शश्वती
३३	२०	सख्या	संख्या
३४	४	वशाँ	वशाँ
३४	११	वाऽनु	वाऽनु
३४	१८	ज्ञेम	ज्ञेम

पृष्ठम्	पङ्क्तिः	अशुद्धम्	शुद्धम्
३४	१९	यानि	याणि
३५	१३	नुष्ठुक्पङ्क्त्यै	नुष्ठुक्पङ्क्त्यै
३५	२९	हिंसा	हिंसा
३५	२९	परिग्रहे	परिग्रहे
४०	२५	पया	पयाः
४२	२७	भ्यस्माँ	भ्यस्माँ
४३	१	कल्पन्तां	कल्पन्ताँ
५३	८	महाँ	महाँ
५४	१०	वान्तरेळा	वान्तरेळां
५९	९	पाङ्गोऽभि	पाङ्गो यागोऽभि
५९	११	अन्ये	अन्येऽपि ये
५९	२३	अथ व्याख्यानतोऽ	अथ व्याख्यातोऽनु-
		नुष्ठातुं शक्यत	ष्ठातुमशक्य
६०	१७	णामनु	णां साङ्गानु
६०	१८	कामिनां प्रत्येक	कामिनां निमित्त-
			वतां च प्रत्येक
६०	२९	प्यदुष्टस्येदं	प्यविदुषोऽपीष्टिः
६१	२८	साध्यो	साङ्गो
६२	४	विधीयत इति विभिः	वेदयतीति वेदः
६२	१३	दीनां प्रतिप-	दीनमैक्यप्रतिप-
६२	१४	तस्याङ्गस्य	तस्य साङ्गस्य
६२	१८	शास्त्रप्रत्ययं	शाखाप्रत्ययं
६२	२०	स्यार्थवत्त्वात्	स्यार्थवत्त्वाय
६३	३	रात्रौ	रात्रः
६३	४	मासो मासात्	मासो मानात्
६३	५	पूर्णमासः । दर्शश्च	पूर्णमासस्तद्योगा
			दहोरात्रस्तत्काल-
			वर्तित्वादाग्रेयादि
			प्रधानसमुदायः । दर्शश्च
६४	१४	श्रवणकरणशब्द-	श्रवणयोग्यशब्द-

पृष्ठम्	पङ्क्तिः	अशुद्धम्	शुद्धम्
६४	२४	मन्त्राणामृचां	मन्त्राणमुपांशु प्र- योगः कर्तव्यः । अत्रापि वेदग्रहणा- दयजुर्वेदविहितानां मन्त्राणामृचां
६५	२०	अग्नेः संवादानुप- पत्तेर्यजमानसंबो- धनापत्तेः ।	अग्नेः प्रवासपक्षे यजमानस्थानापत्तेः
७२	२०	पश्वालम्भ	पश्वारम्भ
७३	३	प्रचरण्या होमः	प्रचरण्या सोमः
७४	१०	च । यज्ञो	स यज्ञो
७४	१९	तदनुमानपक्षस्येति	तदनुमानमप्रत्य- क्षस्येति
७५	६	साधका	साधनका
७५	२६	निधाने	निधानं
८०	२५	चेष्टा-आवृत्तिः ।	क्रियाया आवृत्तिः ।
८०	२७	चेदनपेक्षमाणानि	छेदनपेषणादीनि
८२	७	भेदेन	भेदे तु
८४	१७	णेन भवितव्यम्	णेन पूर्वं भवितव्यम्
८४	१७	मन्तो न ।	मन्तः ।
८५	१८	सूत्रेष्वपि	सूत्रेष्वपीयं
८७	४	दिना	दीनां
८७	२१	रुद्रोपकारकं कृत्वो	रुद्रोपकारकमैता- नि कृत्वो
८७	२४	णैर्देवता	णैर्देवता हवि
८८	१	रौद्रार्थम्	रौद्रार्थम्
८८	२६	न तु	न तं
९०	२२	विशेषेण	अविशेषेण
९०	२७	तयोर्ध्वेषमध्ये	तयोरुपदेश एतयो-

पृष्ठम्	पङ्क्तिः	अशुद्धम्	शुद्धम्
			अपे श्रौतप्रायश्चे- त्तार्थं कर्ममध्ये तु
९१	५	विट्	निट्
९१	९	त्रिट्त्रिगुणा	त्रिगुणा त्रिट्
९२	४	निर्देशः	निर्देशः कर्मवचनः
९३	१५	सन्धिर्यथाप्र०ध्ये	सन्धौ यथा प्रयोग- समाप्तिः
९३	२६	षो	तस्यां षो
९६	३	यथा	यथाश्रुत्या
९८	२१	विधौ	विधौ विधानात्
९८	२७	त्वाद	त्वाच्चा
९९	१८	यज्ञमेवा	यज्ञेनैवा
१०२	५	अपूर्व	पूर्व
१०२	६	होमानां विशे- षनामधेयम्	होमविशेषाणां नाम- धेयम् ।
१०४	२१	संकुच्य	संकोचो
१०५	१७	श्रावयतीति	श्रावयेति । प्रत्याश्रु- तमस्तु श्रौ षडिति
१०६	७	दिष्टग्रह	दिग्रह
१०६	७	यामादि	यामे
१२०	१४	दिष्टा मन्त्रा	दिष्टमात्रा
१२३	१२	अग्नेष्ट्वा	अग्नेस्त्वा
१२३	२०	तत्त्वत्	तद्वत्
१२७	१४	मद्वाक्यं	मद्वाक्यं
१२७	२०	अयं पक्षः प्रतिपदि पूर्वाह्ने	अयं पक्षः पूर्वाह्ने
१४०	५	चाऽऽधाना	चान्वाधाना
१५२	१	संनयामाति	संनयामीत्यनु- माज्मीति वा
१५३	२४	वाविसर्ग	वाग्विसर्ग

पृष्ठः	पङ्क्तिः	अशुद्धम्	शुद्धम्
१५६	२	गोप्रस्थापनार्थः शाखायाः	गोप्रस्थापनार्थ- शाखायाः
१५६	१४	अध्वर्युरस्य	अध्वर्युरध्वरस्य
१५७	८	मासकर्तरि	मासादिकर्तरि
१५८	१५	विधानम्	निधानम्
१६३	२२	ऽयुजः ।	ऽयुजो
१६३	२२	निधनानि च लुनोति	निधनानि मुष्टिसं- घांश्च लुनोति
१६४	१८	लभ्यत इति सर्वस्य कृत्वा परिषवणम् ॥ ४ ॥	लभ्यत इति ॥४॥ सर्वस्य कृत्वा परिषवणम् ॥ ४ ॥
१६५	२	भा०वृ०—प्रस्तर	भा०वृ०—सर्वस्य परिषवणं कृत्वा प्रस्तर-
१६८	१३	सिद्धिर्यथा	सिद्धेर्यथा
१७०	१८	समिधावाघा	समिधोराघा
१७०	२३	अतो युगपादि	अत उपसत्स्वि
१७२	३	तद्विकारः	नित्यविकार
१७२	२२	अनुपा	अनुवा
१७३	११	ग्रहीतव्यो भारद्वाजमतात्	ग्रहीतव्यः । संभरतीति पुनरिध्म-
१७३	१६	संभरतीति ॥१॥	ग्रहणात् ॥ १ ॥
१७३	१७	दी०—मन्त्र	दी०—अत्र संभरण- मन्त्र
१७४	४	वृ०—पुनरिध्मग्र- हणादि	वृ०—इध्म वेदै
१७४	१७	वैक	वेदै
१७४	२५	नात् ॥ ५ ॥	नाद्भारद्वाजम- ताच्च ॥ ५ ॥

पृष्ठम्	पङ्क्तिः	अशुद्धम्	शुद्धम्
१७७	८	खाम	खायाम
१७९	१९	चन्	चन्द्राद
१८७	९	चि	कमसं
२००	१८	चि	त्तत्वाच्च
२००	२८	ङ्गिभा	ङ्गिभावाभा
२०२	१०	ने स	नेन स
२०३	४	णां न	णां लभ्यते
२०३	१५	णं स	णं न स
२०४	९	ल्य द्वन्द्वं	ल्य उत्तरेण गार्ह- पत्यं दर्भान्तस्य स्तीर्य द्वंद्वं
२०८	६	त्साभि	त्सानभि
२१४	१	पर्ण	आपोदेवीरिति- मन्त्रे पर्ण
२१४	२	मिति आपो देवीरिति मन्त्रेका	मिति वा मन्त्रयोः का
२१५	१३	र्तते	र्तते
२१५	१६	प्रसन्न	प्रवसन्न
२१५	२७	वैनां स्वां	वै स्वां
२१६	१	वादः सं	वा सं
२१६	२७	जः । इन्द्र	जः । अथेतर इन्द्र
२१७	३	श्रियः ।	श्रियोऽपि ।
२२३	१७	प्रणीतानय	प्रणीताप्रणयन
२२४	७	त्स्पष्टा, श्ल	त्स्पष्टा, पिष्टुश्ल
२२४	८	पेक्ष्य	पेक्ष्या
२२४	९	न्यापेक्ष्य प	न्यान्यपेक्ष्य प
२२५	१७	पात्रं बिलं त्रिभागे हि दण्ड आयामल-त्रिभागो दण्ड क्षणम् ।	पात्रं बिलम् । इत्याहुरेतदा- यामल

पृष्ठम्	पङ्क्तिः	अशुद्धम्	शुद्धम्
२२६	२४	प्रयुक्तानां सां त्य	प्रयुक्तानां संस्कृतानां सां
२२७	१८	भावात्तु नस्	भावान्नतु
२२८	१७	करोतीति मे	करोति न मे
२२८	२१	भा० वृ०-स्पष्टम् ॥ ५ ॥	भा० वृ०-हविष्कृता सह वाग्विसर्गः ॥ ५ ॥
२२९	१४	नेङ्गयन्ति । ने	नेङ्गयन्ति न कंप- यन्ति । ने
२३२	५	परीणहति	परिणहीति
२३२	५	परीणाह-	परीणाहा-
२३२	७	पाटनेऽन्तर्व	पातनं तदन्तर्व
२३२	२६	पक्षोऽप्ययमेव ॥ १० ॥	पक्षोऽप्ययमेव केचिन्न लभ्यन्त इति पठन्ति ॥ १० ॥
२३३	१५	ऐन्द्राग्रश्च	ऐन्द्राग्रश्च
२३३	१८	मिति तु	मिति वचनं क्रम- प्राप्तमन्त्रविनियो- गार्थमिन्द्राग्निभ्या- मिति तु
२३३	२१	विकारा ऊर्ध्व	विकारानपि नेच्छ- न्ति चोदकप्राप्तमे- षामपि प्रकृतिधर्मसो- मोत्तरकालभावित्व- मिति । यथाहुर्मौः सकाः सान्नाय्याग्नी- षोमीयाविकारा ऊर्ध्व
२३४	२४	मकरणोपदेशो देवतायां वा वचनात् । वो	मकरणोपरोधो देवतायां चा वचनात् । केचित्तु वो